

—••→••﴿﴾•••• ئابدۇكېرىم رەھمان ﴿﴾••••←••—



بەيات توشىلىرى

نەشرگە تەييارلىغۇچى: ئابدۇلجېلىل تۇران



تەكلىماكان ئۇنىۋېرسال نەشرىياتى



تہ کا سماکان ٹوئیغور نہ شریاتی





بہایات توشلری

مەزكۇر كىتاب مۇئەللىپنىڭ مۇخلىسلىرىدىن ئەركىن ئىلتەبىرنىڭ ماددى ياردىمى بىلەن باستۇرۇلدى. بۇ مۇناسىۋەت بىلەن ئەركىن ئىلتەبىرگە رەھمەت ئېيتىمىز.



ئابدۇكېرىم رەھمان
ھايات تىۋىشلىرى
(ئەسلىمە)

نەشرگە تەييارلىغۇچى: ئابدۇلجېلىل تۇران

2020 - يىلى سېنتەبىر، بىرىنچى نەشرى

تەكلىماكان ئۇيغۇر نەشرىياتى نەشر قىلدى

تەكلىماكان ئۇيغۇر كىتابخانىسى تەرىپىدىن تارقىتىلدى.


ئىستانبۇل - تۈركىيە

ئاپتونىڭ بىر قىسىم يالداملىرى


























مۇندەرىجە

- 003..... نەشرگە تەييارلىغۇچىدىن
005..... قىسقىچە تەرجىمىھالى
009..... مۇقەددىمە

بىرىنچى بۆلۈم

يۇرت شەرىپى، ھايات تەرىپى

- 039..... بىرىنچى باب: يۇرت شەرىپى
057..... ئىككىنچى باب: گۆدەكلىك تىۋىشلەرى
077..... ئۈچىنچى باب: تورنىلار سېپىدە
131..... تۆتىنچى باب: ئۇچقۇر خىياللار
175..... بەشىنچى باب: توغراق يىغلايدۇ

ئىككىنچى بۆلۈم

بەرق ئۇرغان ياشلىق

- 189..... ئالتىنچى باب: ئون سەككىز يېشىم — قاتماقتا يېشىم
285..... يەتتىنچى باب: ھايات سىنىقى
311..... سەككىزىنچى باب: «چۈش» مۇيا «قىيامەت» مۇ

ئۈچىنچى بۆلۈم

سۈزۈك ئاسمان

- 365..... توققۇزىنچى باب: توزانلىق مۇنبەر

423..... ئۈچىنچى باب: قاڭقىش ۋە ھالقىش

523..... ئون بىرىنچى باب: ئاراملىق كۈنلەر، ھاراملىق تۈنلەر

571..... خاتىمە

نەشرگە تەييارلىغۇچىدىن

سالام كىتابخان!

پىشقەدەم ئەدەبىيات تەتقىقاتچىسى، ئۈزۈن يىللىق ئالىي مەكتەپ ئوقۇتقۇچىسى، مەرھۇم پىروفېسسور ئابدۇلكەرىم رەھمان 2016 - يىلى 4 - ئايدا تۈركىيەگە كەلگەندە يېڭىدىن يېزىپ تاماملىغان، ئەمما تېخى ۋەتەن ئىچىدە نەشر قىلىشقا ئۆلگۈرەملىگەن بىر كىتابى بارلىقىنى ۋە مەزكۇر كىتابنى مەندە ئامانەت قويۇشنى خالايدىغانلىقىنى ئېيتتى. مەن مەمنۇنىيەت بىلەن قۇبۇل قىلىپ ساقلايدىغانلىقىمنى بىلدۈردۈم. كىتابنىڭ كومپىيوتېر نۇسخىسىنى ماڭا بەرگەندىن كېيىن، مەن:

– «بۇ كىتابنى ۋەتەندە نەشر قىلىش پەقەت مۇمكىن بولمىغاندا بىز نەشر قىلامدۇق» دەپ سورىدىم.

– مەرھۇم: «شۇنداق بولسۇن» دەپ قىسقىلا جاۋاب بەردى.

سىزلىرىگە تەقدىم قىلىنىۋاتقان مەزكۇر كىتاب مەن تۆت يىلدىن بۇيان ساقلاپ كېلىۋاتقان مەرھۇمنىڭ تەۋەرۈك ئامانىتى – «ھايات تىۋىشلىرى»، مۇئەللىپنىڭ ئاز كەم بىر ئەسىرلىك ھايات مۇساپىسىنىڭ بايانىدۇر.

مەزكۇر كىتاب ۋەتەن ئىچىدە نەشر قىلىشنى كۆزدە تۇتۇپ يېزىلغان بولغاچقا، ئەزىز كىتابخانلارنىڭ كىتابقا توغرا مۇئامىلە قىلىشىنى ئۈمىد قىلىمىز.

كىتابتا ھازىرقى ياش ۋە ئوتتۇرا ياش كىشىلەرگە سۆزلەپ چۈشەندۈرۈش قىيىن بولغان بالايىئاپەتلىك 1960 - 1970 - يىللاردا ئۇيغۇر خەلقىنىڭ بېشىغا كەلگەن - گەرچە بۈگۈنكى پاجىئەدىن باشقىچە بولسىمۇ - ئېغىر كۈنلەرنى يېڭىدىن جانلاندۇرۇپ كۆز ئالدىمىزدا نامايەن قىلىدۇ. مۇئەللىپ ئۆزىنىڭ ھايات مۇساپىسى ئارقىلىق بىزگە كوممۇنىزم زۇلمى ئاستىكى 65 يىللىق تارىخنى جانلىق سۈرەتلەپ بېرىدۇ. كىتابنى ئوقۇغىنىمىزدا ئەينى دەۋردىكى سىياسىي، ئىجتىمائىي ۋە ئىقتىسادىي تارىخىمىزدىن خەۋەردار بولىمىز.

كىتابنى قانداق چۈشىنىش، قانداق مۇھاكىمە قىلىش، قانداق تەھلىل قىلىش ۋە قانداق باھا بېرىشنى كىتابخانلارنىڭ مۇلاھىزىسىگە ھاۋالە قىلىمىز.

2020 - يىلى 8 - ئاينىڭ 18 - كۈنى مەرھۇمنىڭ ۋاپات خەۋىرى تارقالغاندىن كېيىن، كىتابنى دەرھال نەشىر قىلىشنى كۈن تەرتىپكە قويۇپ، ئىملاسىنى تۈزەتكەندىن باشقا ھېچقانداق ئۆزگەرتىمەستىن ئەينەن نەشىر قىلىپ ھۈزۈرۈڭلارغا سۈندۈق .

2020 - يىلى 9 - ئاينىڭ 10 - كۈنى

سەلىم پاشا - ئىستانبۇل

قىسقىچە تەرجىمىھالى

ئابدۇكېرىم رەھمان (تولۇق ئاتىلىشى ئابدۇكېرىم ئابدۇ-
رەھمان) 1940 - يىلى 12 - ئاينىڭ 18 - كۈنى قەشقەر
شەھىرىگە قاراشلىق نەزەرباغ يېزىسىنىڭ بۇچى كەنتىدە
تۇغۇلغان. 1959 - يىلىدىن 1964 - يىلىغىچە شىنجاڭ
ئۇنىۋېرسىتېتىنىڭ تىل - ئەدەبىيات فاكولتېتىدا ئوقۇغان.
ئوقۇش پۈتكۈزگەندىن كېيىن، شىنجاڭ ئۇنىۋېرسىتېتى تىل -
ئەدەبىيات فاكولتېتىدا ئوقۇتقۇچى بولغان. 1984 - يىلىدىن
1992 - يىلىغىچە تىل - ئەدەبىيات فاكولتېتىنىڭ مۇئاۋىن
مۇدىرى ۋە مۇدىرى بولۇپ خىزمەت قىلغان. 1987 - يىلى
دوتسنت، 1991 - يىلى پروفېسسور ئۇنۋانىغا ئېرىشكەن. 1987
- يىلى ئۇيغۇر كىلاسسىك ئەدەبىياتى ۋە خەلق ئېغىز ئەدەبىياتى
كەسپى بويىچە ماگىستىر تەربىيەلەش يېتەكچىسى بولغان.
1995 - يىلى شىنجاڭدىكى تۇنجى دوكتورانتلار يېتەكچىسى
بولۇپ، خەلق ئەدەبىياتى ۋە فولكلور كەسپى بويىچە 35 تىن
ئارتۇق ماگىستىر ۋە 18 نەپەر دوكتور تەربىيەلىگەن. 1989
- يىلىدىن ھازىرغىچە جەمئىي بەش قارار ئاپتونوم رايونلۇق
مۇنەۋۋەر مۇتەخەسسسىس، 1992 - يىلى گوۋۇيۈەننىڭ ئالاھىدە
تەمىناتىدىن بەھرىمەن بولىدىغان تۆھپىكار مۇتەخەسسسىس
شەرىپىگە ئېرىشكەن. 1964 - يىلىدىن تاكى 2012 -
يىلىغىچە جەمئىي 47 يىل ئالىي مائارىپ سېپىدە ئوقۇتۇش ۋە
ئىلمىي تەتقىقاتنىڭ 1 - سېپىدە خىزمەت قىلىش جەريانىدا
مەملىكەتلىك ۋە ئاپتونوم رايون دەرىجىلىك ئىجتىمائىي پەن

تەتقىقات تۈرلىرىدىن ئون چوڭ تۈرگە يېتەكچىلىك قىلغان. «جۇڭگو ئاز سانلىق مىللەتلەرنىڭ مەدەنىيەت قامۇسى»، «جۇڭگو ئاز سانلىق مىللەتلەر سەنئەت لۇغىتى»، «جۇڭگو خەلق ئېغىز ئەدەبىياتى: شىنجاڭ تومى» (ئۈچ توپلام). «ئۇيغۇر خەلق ئېغىز ئەدەبىياتى قامۇسى»، «ئۇيغۇر ئون ئىككى مۇقامى» قاتارلىق يىرىك تۈرلەرنى يېزىشقا ۋە تۈزۈشكە قاتناشقان. ئۇنىڭدىن باشقا ئىلگىرى - كېيىن بولۇپ «ئۇيغۇر خەلق ئېغىز ئەدەبىياتىنىڭ ئاساسلىرى» (مۇھەممەد زۇنۇن بىلەن ھەمكارلىشىپ)، «ئەدەبىيات نەزەرىيەسى» (كوللېكتىپ)، «ئۇيغۇر خەلق ئېغىز ئەدەبىياتى نەزەرىيەسى»، «ئەدەبىيات ھەققىدە»، «ئۇيغۇر فولكلورى ھەققىدە بايان»، «ئۇيغۇر پەلسەپە تارىخىغا ئائىت مەسىلىلەر»، «يىپەك يولى بويىدىكى ئەپسانە - رىۋايەتلەر»، «فولكلور ۋە يازما ئەدەبىيات»، «مەدەنىيەت ئىزلىرىدىن تۇغۇلغان ھېسلار»، «ئۇيغۇر مۇقام پېشىۋالىرى»، «ئۇيغۇر ئۆرپ - ئادەتلىرى»، «ئۇيغۇر ئەدەبىياتى تارىخى» (خەنزۇچە)، «يىپەك يولىدىكى مىللەتلەرنىڭ مەدەنىيىتىگە نەزەر»، «20 - ئەسىر ئۇيغۇر ماددىي مەدەنىيىتى»، «ئۇيغۇر فولكلورى» (تۈركچە)، «ئۇيغۇرلارنىڭ قىسقىچە مەدەنىيەت تارىخى» (خەنزۇچە)، «ئەزىزانە قەشقەر» (ئىككى توملۇق)، «قەشقەر خەلق ئېغىز ئەدەبىياتى»، «قەشقەر فولكلور مەدەنىيىتى»، «قەشقەر قول ھۈنەرۋەنچىلىكى»، «قەشقەر بىناكارلىق سەنئىتى» قاتارلىق نەزەرىيەۋى ئىلمىي ئەسەرلىرى، «ئۇيغۇر خەلق داستانلىرى»، «ئۆزبېك خەلق داستانلىرى»، «ئۇيغۇر بېيىتلىرى»، «ئۇيغۇر خەلق تېپىشماقلىرى»، «ئۇيغۇر خەلق قوشاقلىرى»، «نۇزۇگۈم»، «تاھىر - زۆھرە» قاتارلىق خەلق ئېغىز ئەدەبىياتىغا ئائىت توپلاملىرى ئۇيغۇرچە، خەنزۇچە، تۈركچە، رۇسچە ۋە ئىنگلىز تىللىرىدا نەشر قىلىنغان. ئۇيغۇر كىلاسسىك ئەدەبىياتى، خەلق ئېغىز ئەدەبىياتى، فولكلور،

مەدەنىيەتشۇناسلىق، سوتسىئولوگىيە، ئانتىروپولوگىيە قاتارلىق پەنلەرگە ئائىت 180 پارچىدىن ئارتۇق ئىلمىي ماقالىلىرى مەملىكەت ئىچى ۋە سىرتىدىكى نوپۇسلۇق ئىلمىي ژۇرناللاردا ئېلان قىلىنغان. ئوقۇتۇش ۋە ئىلمىي تەتقىقات جەھەتتىكى ئالاھىدە نەتىجىلىرى 15 قېتىمدىن ئارتۇق مەملىكەتلىك ۋە ئاپتونوم رايون دەرىجىلىك مۇكاپاتقا ئېرىشكەن، مەملىكەت ئىچى ۋە سىرتىدىكى گېزىت - ژۇرناللاردا مەزكۇرنىڭ ئىش - ئىزلىرى ۋە تۆھپىسى كۆپ قېتىم تونۇشتۇرۇلغان. ئۇ ھازىر «جوڭگو ئاز سانلىق مىللەتلەر ئەدەبىياتى تەتقىقاتى جەمئىيىتى» ۋە «جوڭگو ئۇيغۇر كلاسسىك ئەدەبىياتى ۋە مۇقام جەمئىيىتى» نىڭ مۇئاۋىن رەئىسى قاتارلىق ۋەزىپىلەرنى ئۆتىگەن.

ئابدۇكېرىم رەھمان 2020 - يىلى 8 - ئاينىڭ 18 - كۈنى ئۈرۈمچىدە ئالەمدىن ئۆتكەن.

مۇقەددىمە

ئۆز لۈكىنىڭ بېغىشى، چېنى - شەجەرە،
 مىللەتنىڭ نومۇرى، قېنى - شەجەرە،
 ئاناڭنىڭ ئاق سۈتى، نېنى - شەجەرە،
 ئەجدادىڭ مىراسى، بېغى - شەجەرە.
 - (خاتىرەمدىن)

بىز بەكمۇ نادان خەلق ئىكەنمىز، كۆپچىلىكىمىزنىڭ يىپى
 ئۈزۈلگەن لەڭگەكتەك ئائىلە شەجەرىمىز، ئۆزلۈك نەسەپنامىمىز
 يوق ئىكەن. بەگ - خاقانلىرىمىزمۇ جەڭگاھ تۈزگىنى بىلەن
 قەلەمدە ئىز قالدۇرماپتۇ، ئالىم - ئۆلىمالىرىمىز بېلىنى
 ئەنئەنىۋى كەمتەرلىك كەمىرى بىلەن چىڭ باغلىۋېلىپ،
 ئۆزلۈك نەسەپنامە پۈتۈشتىن يىراق تۇرۇپتۇ، مىسكىن
 ئاۋام - پۇقرالىرىمىز ساۋاتسىزلىق، نادانلىق بۆشۈكىگە
 بۆلەنگىنىچە ئىز تىراپسىز ۋە نامۇ - نىشانسىز ئاخىرەتكە سەپەر
 قىپتۇ، ئاقشۈەتتە مىللەت ۋە خەلقىمىز تارىختا كۆپلىگەن
 پاجىئەلەرگە ھامىلە بوپتۇ. ھالا زانىمىزغا ئۇلاشقىچە، «بوۋاڭ
 - ئەجدادىڭ كىم؟» دېسە، بېشىنى لىڭشىتىدىغان، «قاچان
 تۇغۇلدۇڭ؟» دېسە، «ئۆرۈك چېچەكلىگەندە» دەپ مۇجىمەل
 جاۋاب بېرىدىغان، «مىللىتىڭ قايسى؟» دەپ سورىسا، «تۈرك»
 ياكى «ئالتەشەلىك» ... دەيدىغان ھالەت شەكىللىنىپتۇ.

قىسقىسى، مۇتلەق كۆپچىلىكىمىزنىڭ ئائىلە شەجەرىسى يوق ئىكەنلىكى بەرھەق. مەن قازاق قىرلىرىنى، قىرغىز دالىلىرىنى، موڭغۇل يايلاقلىرىنى ... چارۋىچى ئاھالىلەر توپلىرىنى زىيارەت قىلغىنىمدا، ئاۋۇل ئاقساقاللىرىدىن تارتىپ سەبىي بالىلارغىچە، ئەر - يىگىتلەردىن تارتىپ، خوتۇن - قىزلارغىچە يەتتە سۆڭىكى (يەتتە ئەجدادى)نى مارجاندەك تىزىپ دۇدۇقلىماي ئېيتىپ بېرەلەيدىغانلىقىنى كۆرۈپ، ئۇلارغا ھەۋىسىم قوزغالغان ئىدى. بىزدە يەتتە ئەۋلادنى ساناپ بېرەلەيدىغانلار زادى قانچىلىكتۇ؟! مېنىڭ كۆزىتىشىمچە كۆپ ئەمەس، ھەتتا مەنمۇ يەتتە ئەجدادىمنى ساناپ بېرەلمەيمەن. شۇڭا، بۇ ئاچچىق تارىخىي ساۋاق مېنى چوڭقۇر ئويغا سالغاچقا، يەتمىش يىلدىن كېيىن ئۆتمۈش ھايات مۇساپەمنى ئەسلەپ يېزىۋاتقان مەزكۇر چەلەڭكۈش خاتىرەمنىڭ «كىرىش سۆز»ىگە نەسەپنامە ۋە ئۇنىڭغا ۋارىسلىق قىلىشنىڭ نەقەدەر مۇھىملىقىنى ئەسلىتىدىغان ئىجابىي ۋە سەلبىي مىسالدىن ئۈچ پارچە قىستۇرۇپ، ئوقۇرمەنلىرىمنىڭ ھوزۇرىغا سۈنۈشنى مۇۋاپىق تاپتىم. بۇ ئارقىلىق ھەممىمىزدە كېلىچەك ئەۋلادلار ئۈچۈن بىرەر نەمۇنە قالدۇرۇش قىزغىنلىقى قوزغالسا ئەجەب ئەمەس. گەپنى مىسالدىن باشلايلى: «خۇنەن ئۇيغۇرلىرى»^[1]، «ئۇيغۇر ئالىمى جىيەن بوزەن»^[2] قاتارلىق ئەسەرلەردىكى مۇناسىۋەتلىك بايانلارغا ئاساسلانغاندا، خۇنەن ئۆلكىسىنىڭ تاۋيۈەن ناھىيەسىدىكى جىيەن فامىلىلىك ئۇيغۇرلار غەربىي يۇرت قوچۇ خانلىقى (قوچۇ ئىدىقۇتى)نىڭ سانغۇنى خېلىنىڭ ئۇرۇق - ئەۋلادلىرىدۇر. خېلىل جەمەتى قوچۇ ئىدىقۇت خانلىقىغا قاراشلىق ئۇيغۇر تۈرىلىرىدىن بولۇپ، لەقەبى «بارس» (يولۋاس)

[1] جېن زۇنۋاڭ، جىيەن ۋېن، «خۇنەن ئۇيغۇرلىرى» (تەرجىمە قىلغۇچىلار: ئابلىت نۇردۇن، جۈمەخۇن)، شىنجاڭ خەلق نەشرىياتى، 1998 - يىل.

[2] تەلىت ئىبراھىم (تەلىك): «ئۇيغۇر ئالىمى جىيەن بوزەن»، شىنجاڭ خەلق نەشرىياتى، 2002 - يىل.

ئىدى. خەنزۇچە ماتېرىياللاردا «十八» (كېيىنچە «十八»)غا ئۆزگەرتكەن) دەپ خاتىرىلەنگەن. «باش» دېگەن بۇ ئاتاق تۇتۇق بېگى خېلىدىن تارتىپ، ئۇنىڭ كېيىنكى ئەۋلادلىرىغىچە ئورتاق قوللىنىلغان. مىلادى 1209 - يىلى تۇتۇق خېلىل باش غەربىي قىتان (غەربىي لياۋ) نىڭ ھۆكۈمرانلىقىدىن قۇتۇلۇش ئۈچۈن قۇجۇ ئىدىقۇتى بىلەن ھەمكارلىشىپ، غەربىي قىتاننىڭ قۇجۇدا تۇرۇشلۇق نازارەتچىسىنى ئۆلتۈرۈپ، قەۋمنى باشلاپ، تېمۇچىن (چىڭگىزخان)غا بەيئەت قىلىشنى خالايدىغانلىقىنى بىلدۈرگەن. كېيىن موڭغۇللار غەربىي يۇرتنى بويسۇندۇرۇشتا ۋە غەربىي شىمال رايونلىرىدا ھەربىي پاراكەندىچىلىك تۇغدۇرۇۋاتقان تاڭغوت، جىن، سۇڭ خانلىقلىرىنى يوقىتىشتا قۇجۇ ئىدىقۇتنىڭ قوللىشىغا ئېرىشكەن. خېلىل ۋە ئۇنىڭ ئوغلى قالى باش جەڭلەردە ئاجايىپ باتۇر ۋە چەبدەس بولغاچقا، تېمۇچىنغا ياراپ كېتىپ، يۈەن سۇلالىسى نامىدىن قالغا «ھۈجۈمچى سانغۇن» دېگەن مەرتىۋىنى بەرگەن. شۇنىڭ بىلەن خېلىل سانغۇن ۋە ئۇنىڭ ئەۋلادلىرى يۈەن سۇلالىسى دەۋرىدە ئاتا مىراس ئەمەلدارلاردىن بولغان. خېلىل ۋە ئۇنىڭ ئوغلى قالى سانغۇن نەچچە مىڭ ئۇيغۇر قوشۇنىغا سەركەردە بولۇپ، چىڭگىزخاننىڭ غەربىي ۋە شەرقىي تىنچىتىش يۈرۈشلىرىدە ئاۋانگارتلىق رول ئوينىغان.

14 - ئەسىرنىڭ ئوتتۇرىلىرىدا يۈەن سۇلالىسى ھالاك بولۇپ، مىڭ سۇلالىسى قۇدرەت تاپقان. مىڭ سۇلالىسىنىڭ خانى جۇيۈەنجاڭ يۈەن سۇلالىسىنىڭ ئوتتۇرا تۈزلەڭلىكتىكى تەسىرىنى تازىلاش ھەمدە ئۇنىڭ قالدۇق كۈچلىرىنىڭ چېگرا رايونلاردىكى پاراكەندىچىلىكىنى تۈگىتىش ئۈچۈن، «ياتلارنى ياتلار ئارقىلىق تىزگىنلەش» ھىيلىسىنى ئىشلىتىپ، مىلادى 1346 - يىلى خېلىلنىڭ ئوغلى قالى باشنى ئاستانە يەنجىڭ (بېيجىڭ)نىڭ باش بۇغى قىلغان. قالى باشچىلىقىدىكى

ئۇيغۇر قوشۇنلىرى مىڭ سۇلالىسىنىڭ بۈيۈك سانغۇنلىرى لى
ۋېنجۇڭ، شۇيدا قاتارلىقلار بىلەن بىللە ئوتتۇرا ۋە جەنۇبىي
جۇڭگوغا يۈرۈش قىلىپ، كۆپ قېتىم خىزمەت كۆرسەتكەچكە،
1371 - يىلى مىڭ تەيزۇ جۇيۈەنجاڭ قالغا ۋە ئۇنىڭ قەۋمىگە
«جىەن» (剪) دېگەن فامىلىنى ئىنئام قىلغان. بۈگۈنكى
تاۋيۈەن ئۇيغۇرلىرى قوللىنىپ كېلىۋاتقان «جىەن» فامىلىسى
ئەنە شۇنداق بارلىققا كەلگەن. قالى ۋە ئۇنىڭ قەۋمىدىن تازا
خاتىرجەم بولالمىغان جۇيۈەنجاڭ قالىنى ئاستانە يەنجىڭدىن
يۆتكىۋېتىپ، جىڭ شياڭ (ھازىرقى خۇنەن ئۆلكىسى)
تۇتۇق مەھكىمىسىنىڭ باش بۇغى قىلىپ تەيىنلىگەن ۋە
خۇگۋاڭ، چاڭدې، چىنجۇ ئەتراپلىرىنى ساقلاشقا قويغان.
1389 - يىلى قالى باش يۈننەن، گۈيجۇ تەرەپلەردىكى مىللىي
ئىسيانلارنى تىنچىتىش ئۇرۇشىدا ئۆلگەندىن كېيىن، پادىشاھ
جۇيۈەنجاڭنىڭ يارلىقىغا بىنائەن ئۇنىڭ جەستىنى خۇنەنگە
ئەكىلىپ، چاڭدې شەھىرىنىڭ شەرقىي قوۋىقى سىرتىدىكى
خۇاڭلۇگاڭ دېگەن جايغا دەپنە قىلىنغان. خېلىل سانغۇن ۋە
قالى باشچىلىقىدىكى غەربىي يۇرت ئۇيغۇرلىرىنىڭ تاۋيۈەندە
ماكانلىشىشى شۇنىڭدىن باشلانغان. مىڭ سۇلالىسىنىڭ
ئوتتۇرىلىرىدىن باشلاپ خېلىلىنىڭ كېيىنكى ئەۋلادلىرى
ئەمەل - ئىمتىيازىدىن، ھەربىي تەمىناتتىن مەھرۇم بولۇپ،
دېھقانچىلىق قىلىشقا مەجبۇر بولغان ۋە خۇنەننىڭ چاڭدې،
تاۋيۈەن ئەتراپىدا مۇقىم ئولتۇراقلىشىپ، شۇ جاينىڭ يەرلىك
ئاھالىلىرىگە ئايلىنىپ قالغان. جىەن فامىلىلىك بۇ ئۇيغۇرلار
ھازىر 26 - ئەۋلادقا قەدەم قويۇپ، نوپۇسى 8000 غا يېقىنلاشتى
(مەملىكەت بويىچە 1990 - يىلى ئېلىپ بېرىلغان 4 -
قېتىملىق نوپۇس تەكشۈرۈشتە، خۇنەن ئۆلكىسى تەۋەسىدە
جەمئىي 7739 ئۇيغۇر بارلىقى ئېنىقلانغان. تاۋيۈەن ناھىيەسى
ئەتراپىدا ئولتۇراقلاشقان ئۇيغۇرلار پۈتۈن ئۆلكىدىكى ئۇيغۇرلارنىڭ

95% نى تەشكىل قىلىدۇ. ئۇلار ئاساسەن فېڭشۇ ئۇيغۇر - خۇيزۇ ئاپتونوم يېزىسى بىلەن چىڭلىن خۇيزۇ - ئۇيغۇر ئاپتونوم يېزىسىغا مەركەزلەشكەن. تاۋيۈەن ناھىيەسىدىكى بۇ ئىككى ئاپتونوم يېزا گۇۋۇيۈەننىڭ تەستىقلىشى بىلەن 1986 - يىل 8 - ئاينىڭ 27 - كۈنى قۇرۇلغان). دېمەك، قۇچۇ ئىدىقۇتنىڭ تۇتۇق بېگى قۇمۇللىق خېلىل باشنىڭ يۈەن سۇلالىسى دەۋرىدىمۇ ھەربىي سانغۇن بولۇپ، ۋەتەننىمىزنىڭ ئىچكى رايونىغا كۆچۈپ بارغىنىغا ھازىر 800 يىلغا يېقىن ۋاقىت بولدى. خېلىل ۋە ئۇنىڭ ئەۋلادلىرىنىڭ تاۋيۈەن ناھىيەسىدە ماكانلاشقىنىغىمۇ 650 يىلدىن ئاشتى. مەلۇمكى، جىەن جەمەتى 10 - ئەجدادىچە (خېلىلنىڭ 10 - ئەۋلادىچە) تاۋيۈەن ناھىيەسىنى ئۆز ئىچىگە ئالغان چاڭدې شەھىرى تۇتۇق مەھكىمىسىنىڭ باقاۋۇللىرى بولۇپ، مىڭ سۇلالىسىنىڭ شەپقىتىگە ئېرىشىپ كەلگەن. ئۇندىن كېيىن ئۇلار ئەسكىرى ئەمەل - مەرتىۋىدىن مەھرۇم قىلىنىپ، «يات قەۋم» سۈپىتىدە ھەدەپ چەتكە قېقىلىشقا ۋە مىللىي كەمسىتىلىشكە ئۇچراپ كەلدى. جاھانگىرلىك، فېئودالىزم ۋە بىيوروكرات كاپىتالىزىمدىن ئىبارەت ئۈچ چوڭ تاغنىڭ ئېغىر زۇلمى ۋە ئېكسپىلاتاتسىيەسىگە ئۇچراپ، ھاياتىنىڭ قاتتىق سىناقلىرىنى بېشىدىن كەچۈردى. ئەلەمگىمۇ، قەلەمگىمۇ تەڭ ئېتىبار بېرىشتەك شەرەپلىك ئەنئەنىگە ئىگە تاۋيۈەن ئۇيغۇرلىرى ئوتتۇرا تۈزلەڭلىكنىڭ يەرلىك ئاھالىسىگە نىسبەتەن سانى ئىنتايىن ئاز بولسىمۇ، نەچچە يۈز يىللىق تارىخنىڭ بوران - چاپقۇنلىرى ئىچىدە قۇمغا سىڭگەن سۈدەك يوقىلىپ كەتمەي، مىللىي كىملىكىنى نامايان قىلىپ، جۇڭخۇا مىللەتلىرى چوڭ ئائىلىسىنىڭ ھوقۇقلىق بىر ئەزاسىغا ئايلاندى. ئۇزاق ئەسىرلىك جاپا - مۇشەققەت ئۇلارنى تاۋلىدى ۋە تاللىدى. ئۆزۈمگە ئۆزۈم سوئال قويمەن: يات بىر مەدەنىيەت چەمبىرىكى

ئىچىدە ئۇلارنىڭ ئۆزلۈكىنى ساقلاپ كەلگەن كۈچ زادى نېمىدۇر؟ تەقدىرنىڭ ئىرادىسى، - ياق، تارىخنىڭ شاپائىتى، - ياق، ياق! بۇ جاۋابلار پەقەت مەۋھۇم ۋە مەھكۇم روھىي تەسەللىدىن باشقا نەرسە ئەمەس. ئۇنىڭ ھەقىلىق جاۋابىنى قۇچۇلۇق خېلىل باش قەۋمنىڭ روھىيەت قاتلىمىغا چوڭقۇر يىلتىز سۈرگەن مىللىي كىملىك ئېڭى بىلەن سۇغىرىلغان نەسەپنامە قالدۇرۇشتەك ئېسىل ئەنئەنىسىدىن ئىزدەش كېرەك. ئۇلار تارىخنىڭ مۇدەھىش تۈنلىرىدىمۇ نەسەپنامە پۈتۈشنى زىنھار توختاتمىغان، ئەجداد - ئابالىرىنى ئۈنۈتمىغان. خۇڭخۇنىڭ 22 - يىلى (مىلادى 1389 - يىلى) يېزىپ قالدۇرۇلغان «جىيەن جەمەتىنىڭ مەزھەپ ناخشىسى»دىن ئۇلاردىكى نەسەپ مۇھەببىتىنىڭ ئىزلىرىنى كۆرەلەيمىز:

تاغ تەۋرىمەس تۇرار مەزمۇت،
 كائىنات تۇرىدۇ زەپەر قۇچۇپ.
 گۈللىتەيلى ئەجدادلارنىڭ ئىشىنى،
 شانۇ - شەرەپ چاقىنىسۇن دەۋران سۈرۈپ.
 يېتىلسۇن، گۈللىسۇن ئەخلاق - پەزىلەت،
 ئىناقلىق، دىيانەت بولسۇن داۋامەت.
 كەلگۈسى ئىستىقبالىمىز كەڭ ئېچىلىپ،
 ياڭرىسۇن شۆھرىتىمىز ئەبەدىلئەبەد.
 ئەل - يۇرتقا ھەممە چاغ بولغىن سادىق،
 يەر - جاھان تىنچىسۇن، بولسۇن ئەمىن.
 دوست - يارەنلەر ئىناق ئۆتكەي،
 ئۈزۈلمىگەي يولۇڭ تۇتۇپ شاگىرتلىرىڭ.

«بۈيۈك مىڭ سۇلالىسىنىڭ جەنۇبىنى ساقلاپ، ئەلنى ئەمىن تاپقۇزغۇچى سانغۇنى خېلىل باش» نامىدىكى قەبرە

ئابدۇدىسى (خېلىل باشنىڭ قەبرىسى 1993 - يىلى 6 - ئايدا چاڭدې شەھەرلىك خەلق ھۆكۈمىتىنىڭ تەستىقى بىلەن تاۋيۈەن ناھىيەلىك خەلق ھۆكۈمىتى تەرىپىدىن فېڭشۇ مەسچىتىنىڭ ئىچىگە كۆچۈرۈلگەن) نىڭ ئوڭ تەرىپىگە «جىەن جەمەتىنىڭ نەسەپنامىسى» ئىچىدىكى 1 - ئەجداد خېلىل باشنىڭ ئۆمۈر تارىخى يېزىلغان. مەسچىت قورۇسىنىڭ ئوڭ تەرىپىدىكى باغچە ئىچىگە جۇڭگو خەلقىنىڭ ھۆرمەتكە سازاۋەر ئۇلۇغ ئالىمى، مەشھۇر تارىخشۇناس، پېداگوگ، جىەن فامىلىلىك تاۋيۈەن ئۇيغۇرلىرىنىڭ پەخىرلىك ئوغلانى - جىەن بوزەن ئاقساقالنىڭ مەقبەرىسى تىكلەنگەن بولۇپ، ھەيۋەتلىك قەبرە تېشىغا جىەن بوزەن ئەپەندىنىڭ - 1945 يىلى 1 - ئايدا يازغان «مېنىڭ فامىلىم، مېنىڭ يۇرتۇم» دېگەن نەسەپنامە خاراكتېرلىك ماقالىسىنىڭ قىسقارتىلمىسى ئويۇلغان. ئۇلار بىر تارىخ، لېكىن ئېلىمىزنىڭ تارىخنامىلىرىدە زىكرى قىلىنمىغان ئۆزلۈك شەجەرىسىنىڭ يارقىن مېلودىيەسى. بۇ مېلودىيە تاۋيۈەن ئۇيغۇرلىرىنىڭ ھاياتلىق يېپى، ئەجدادلار بىلەن ئۇلارنىڭ ئەۋلادلىرىنى بىر - بىرىگە مەھكەم باغلىغان مۇھەببەت رىشتىسى، يۈرەككە ئويۇلغان كىملىك تامغىسى. ئەنە شۇ مەنىۋى كۈچ ئۆزلىرىگە ناتونۇش ماكان ۋە زامان ئىچىدە، ئۆزلىرىدىن سان جەھەتتە نەچچە - نەچچە ھەسسە كۆپ بولغان يەرلىك ئاھالىلەر توپى ئىچىگە سىڭىپ كەتمەي، ئەكسىچە تارىم توغراقلىرىنىڭ خىسلىتىنى نامايان قىلىشىغا ئاساس بولغان. دەرۋەقە، تاۋيۈەن ئۇيغۇرلىرىدا جەمەت ۋە ئائىلە بىرلىكى بويىچە نەسەپنامە قالدۇرۇش ئەنئەنىسى ئاللىقاچان مىللىي ئودۇمغا ئايلىنىپ كەتكەن، ھالا بۈگۈنكى كۈندە تاۋيۈەن ئۇيغۇرلىرىنى زىيارەت قىلىشىڭىز، ئۇلارنىڭ سىزگە كۆرسىتىدىغان ئەڭ قىممەتلىك سوۋغىسى ئۆزلىرىنىڭ يېزىپ قالدۇرغان ئائىلە شەجەرىسى - ئەجداد نەسەپنامىسىدىن

ئىبارەت. نەسەپنامىنىڭ سېھرىي كۈچىدىن ئۆزلىرىنىڭ مىللىي كىملىكىنى يوقاتماي، زامانىمىزغا ئۇلاشقان يەنە بىر ئۇيغۇر توپىنىڭ رېئال ھېكايىسىنى قوشۇمچە قىلغۇم كەلدى:

2007 - يىل 11 - ئاينىڭ 10 - كۈنىدىن 16 - كۈنىگىچە تۈركىيە جۇمھۇرىيىتى «ئاتا تۈرك كۈلتور، تىل ۋە تارىخ يۈكسەك قۇرۇمى» (تۈركىيە جۇمھۇرىيەتلىك ئىجتىمائىي پەنلەر ئاكادېمىيەسى) رىياسەتچىلىكىدە ئېچىلغان «6 - نۆۋەتلىك خەلقئارا ئاتا تۈرك ئىلمىي مۇھاكىمە يىغىنى» غا قاتنىشىش جەريانىدا تۈركىيەلىك تارىخشۇناس كەمال گودە (KEMAL GODE) نىڭ «ئەرتەنالىلار» (ERATNALILAR) ناملىق بىر تارىخ كىتابىنى كۆرۈشكە مۇيەسسەر بولۇپ قالدىم. بۇ كىتابتا بىزدىن 20 نەچچە مىڭ چاقىرىم يىراقلىقتىكى ئاناتولىيە ئېگىزلىكىنىڭ غەربىي شىمال قىسمىدىكى ئاماسىيا ۋىلايىتىگە ماكانلاشقان «ئۇيغۇر بەلەدىيەسى» (ئۇيغۇر رايونى) دىكى ئۇيغۇر قەۋمىنىڭ تارىخىي سەرگۈزەشتىلىرى تونۇشتۇرۇلغان ئىكەن. مۇشۇ يىپ ئۈچىغا ئاساسەن تۈركىيە «تارىخ قۇرۇمى» نىڭ ياردىمى بىلەن بۇ رايوندىكى قېرىنداشلىرىمىزنىڭ تېگى - تەكتىنى ئىگىلەپ بېقىش ئىستىكىدە ئەنقەرەدىن 700 نەچچە كىلومېتىر ئۇزاقلىقتىكى قارا دېڭىز ئېتىكىگە جايلاشقان تاغلىق شەھەر ئاماسىياغا يۈرۈپ كەتتىم.

ئاماسىيا قارا دېڭىزدىن باشلانغان تاۋۇز تاغلىرىنىڭ يايلىغا جايلاشقان ئۆزى كىچىك، ئەمما ئىستراتېگىيەلىك ئورنى ناھايىتى مۇھىم بولغان تارىخىي شەھەر ئىكەن. جاھاننى زىلزىلىگە سالغان «ئوسمانىيلار ئىمپېرىيەسى» نىڭ توققۇز نەپەر شاھ - سۇلتانلىرى^[1] مۇشۇ شەھەردىن چىققاچقا، بۇ

[1] ئاماسىيادىن چىققان شاھ ۋە شاھزادىلەر: بايازىد II (VX ئەسىرنىڭ باشلىرى)، مەھمەت پاشا (1458 - يىللار)، سۇلتان سەلىم I ياۋۇز (1519 - يىللار)، سۇلتان I سۇلايمان قانۇنى (1560 - يىللار)، سۇلتان II سەلىم (1573 - يىللار)، سۇلتان

شەھەر تۈركىيە تارىخىدا «پادىشاھلار ۋە شاھزادىلەر شەھىرى» دەپ سۈپەتلىنىدىكەن.

تاغ جىلغىسىدىكى بېلىق شەكىللىك بۇ شەھەرنىڭ ئوتتۇرىسىدا بىر دەريا ئېقىنى بولۇپ، دەريانىڭ ئوڭ تەرىپى ئېگىز تاغ بىلەن قورشالغان، تاغنىڭ بۈيۈك چوققىسىغا جايلاشقان «ئاماسىيا قەلئەسى» بۇ شەھەرنىڭ «كۆزى» دېيىلىدىكەن. بۇ قەلئە بۈيۈك سالجوقىلار خانلىقى (1031 — 1157 - يىللار) دەۋرىدە رىم ۋىزانتىيە ئىمپېراتورلۇقىنىڭ ھۇجۇمىدىن مۇداپىئەلىنىش مەقسىتىدە تۈرك سالجۇق خانلىرى تەرىپىدىن بىنا قىلىنغان ئىكەن. دەريانىڭ سول تەرەپ لىۋىنگە ئېگىزلىكى 2.5 مېتىر، كەڭلىكى 5.4 مېتىر كېلىدىغان بىر مەرمەر ھەيكەل ئورنىتىلغان بولۇپ، ئۇنىڭغا «FERHAT ILE SIRIN» (پەرھات - شېرىن) دېگەن ئالتۇن ھەلىك خەت ئويۇلغان. بۇ ھەيكەلدە جوتۇ تۇتقان باتۇر يىگىت - پەرھاتنىڭ بىستون تېغىنى يېرىپ ئۆستەڭ قېزىۋاتقان قىياپىتى بىلەن چىن مەلىكىسى شېرىننىڭ بىر ھېجر سۈنى ئاشىقى پەرھاتقا ئىككى قوللاپ سۈنۈۋاتقان قىياپىتى سۈرەتلەنگەن. ھەيكەلنىڭ ئاستىدىكى خاتىرە تاشقا ئويۇلغان قۇرلاردا، چىن مەلىكىسى (تېكىستتە ئەرەب مەلىكىسى دېيىلگەن) شېرىنغا ئاشىق بولغان پەرھات پادىشاھنىڭ شەرتىگە ئاساسەن قارا دېڭىز بويىدىكى قورام تاشلىق تاغنى يېرىپ ئۆستەڭ قېزىپ يۇرتقا سۇ باشلاش ئىرادىسى بىلەن بۇ جەڭگە ئاتلانغانلىقى ھەمدە ئاچلىق، ئۈسسۈزلۈك ئازابىغا بەرداشلىق بېرىپ، مىڭبىر جاپادا بېستون تېغىنى يېرىپ، شەرتنى ئادا قىلغانلىقى، ئاماسىيانىڭ قان تومۇرى بولغان مۇشۇ دەريا پەرھات قازغان ئۆستەڭنىڭ نەق ئۆزى ئىكەنلىكى

III مۇزات (1587 - يىللار)، سۇلتان I ئەھمەد (1617 - يىللار)، سۇلتان II مۇستاپا (1699 - يىللار) سۇلتان III ئەھمەد (1709 - يىللار) قاتارلىقلاردىن ئىبارەت.

رېۋايەت قىلىنغان، شۇڭلاشقا ئاماسىيالىقلار بۇ ئۆستەڭنى «پەرھات ئۆستەڭى» دەپ ئاتىغان ئىكەن. شۇنداق قىلىپ، دۇنياغا كەڭ تارقالغان گۈزەل «پەرھات - شېرىن رېۋايىتى» بۇ تاغلىق شەھەردە رېئال تارىخقا ئايلىنىپتۇ. ئېھتىمال بۇ گۈزەل رېۋايەتنىڭ مۇ تېخىنى XIII ئەسىرلەردە تەڭرىتاغ ئېتەكلىرىدىن ھالقىپ يىراق ئاناتولىيە ① گە كېلىپ يەرلىكلەشكەن ئۇيغۇر قەۋملىرى ئېلىپ كەلگەن بولۇشى مۇمكىن.

مەن زىيارەت قىلماقچى بولغان «ئۇيغۇر بەلەدىيەسى» ئاماسىيا شەھىرىدىن 42 كىلومېتىر يىراقلىقتا بولۇپ، مۇشۇ ۋىلايەتكە قاراشلىق 29 بەلەدىيەنىڭ بىرى ئىكەن. «ئۇيغۇر بەلەدىيەسى» جۇغراپىيەلىك تۈزۈلۈش جەھەتتىن ئىككى تەرىپى ئېگىز قىيالىق خىلۋەت بىر جىلغا بولۇپ، شىمالدىن جەنۇبقا بولغان كەڭلىكى 5 - 6 كىلومېتىر، شەرقتىن غەربكە بولغان ئۇزۇنلۇقى 15 كىلومېتىر ئەتراپىدىكى بۈك - باراقسانلىق بىر جىلغا ئىكەن. بۇ جىلغىنىڭ ئوتتۇرىسىدىن كېسىپ ئۆتكەن ئاماسىيا - توكات ئاسفالت يولى بۇ رايوننى ئىككىگە ئايرىپ تۇرىدىكەن. بۇ يول قارا دېڭىز ساھىلىغا جايلاشقان مەشھۇر تارىخىي شەھەر سامسونغا تۇتىشىدىكەن. سامسوننىڭ قەدىمكى نامى «ئامسسوس» (Amisossos) دېيىلىدىكەن. بۇ شەھەر XIII ئەسىردىن بۇرۇن ۋىزانتىيەلىكلەرنىڭ باشقۇرۇشىدىكى سودا ۋە مەدەنىيەت مەركىزى بولۇپ، XIII ئەسىرنىڭ باشلىرى سالىجۇن تۈركلىرى بۇ شەھەرنى ئىگىلىگەندىن كېيىن تۈركىيەنىڭ سودا، مەدەنىيەت مەركىزى پورتىغا ئايلانغان ھەمدە ئاماسىيا، توكات، سىۋاس قاتارلىق قارا دېڭىز ساھىلىدىكى شەھەر - رايونلارنىڭ مەركىزى بولغان. 1 - دۇنيا ئۇرۇشى دەۋرىدە بۇ شەھەر فىرانسىيە، ئەنگىلىيە قاتارلىق سەككىز جاھانگىر دۆلەتنىڭ بىرلەشمە قوشۇنى تەرىپىدىن بومباردىمان قىلىنىپ، ئېغىر ۋەيرانچىلىققا ئۇچرىغان. 1919 - يىلى 19 - مايدا

تۈركىيە خەلقىنىڭ مىللىي قەھرىمانى گېنېرال مۇستاپا كامال پاشا سامسونغا كېلىپ، مىللىي مۇستەقىللىق ئىنقىلابى قوزغاپ، جاھانگىرلارنىڭ تۈركىيەنى مۇنقەرز قىلىش خەۋپىدىن ساقلاپ قالغان. ئاناتولىيە ئېگىزلىكىنىڭ قەدىمكى ۋە ھازىرقى تارىخىغا شاھىد بولغان بۇ گۈزەل پورت بىلەن ئاماسىيا ۋىلايىتىدىكى ئۇيغۇر قەبرىنىڭ ئىسمىمىزنىڭ زىچ تارىخى ۋە مەدەنىيەت ئالاقىسى بارلىقى مەلۇم. مۇئەللىپ تەكشۈرۈش ئوبيېكتى قىلغان «ئۇيغۇر بەلەدىيە» سىنىڭ باشلىقى ھەسەن ئەرنىڭ تونۇشتۇرۇشىغا ئاساسلانغاندا، ھازىر بۇ رايوندا 5200 نەپەر كىشى بولۇپ، ئۇلارنىڭ ھەممىسى «ئۇيغۇر كىملىكى» بىلەن ياشايدىكەن. ئۇلارنىڭ قولىدا ئەجدادلىرىدىن تەۋەررۈك قالغان بىر پارچە جەمەت نەسەپنامىسى بولۇپ، بۇ شەجەرنى مۇشۇ يۇرتنىڭ ئاقساقىلى ۋەلىيۇلا ئىمام ئەتىۋارلاپ ساقلاپ كېلىۋېتىپتۇ. كەڭلىكى 60 سانتىمېتىر، ئۇزۇنلۇقى ئىككى مېتىر ئۇچۇرسىدىكى «خوتەن قەغىزى» گە ئوخشايدىغان چىداملىق سامان قەغەزگە پۈتۈلگەن «ئۇيغۇر بەلەدىيەسى» نىڭ نەسەپنامىسىدىكى تارىخىي ئۇچۇرلارغا ئاساسلانغاندا، بۇ رايوندا ھازىرغىچە «ئۇيغۇر ئېتنونىمى بىلەن ياشاپ كېلىۋاتقان بۇ قەۋمنىڭ ئەجدادلىرى تېمۇچىن (چىڭگىزخان) باشچىلىقىدىكى موڭغۇل ئىمپېرىيەسىنىڭ ئوتتۇرا دېڭىز بويلىرىدىكى ھاكىمىيەت تەشكىلى بىلەن ئېلخانىيلارنىڭ ۋارىسى سۈپىتىدە ئاناتولىيەدە قۇرۇلغان «ئەرەن ئۇيغۇر بەگلىكى» بىلەن بىۋاسىتە تۇتىشىدىكەن. ئەرەننىڭ كىملىكى ۋە ئۇنىڭ ئاناتولىيەگە بەگ بولۇش تارىخىنى بىلىشتە گەپنى چىڭگىزخاننىڭ غەربكە يۈرۈش قىلىش تارىخىدىن باشلاشقا توغرا كېلىدۇ.

XIII ئەسىرنىڭ باشلىرىدا شىمالىي قۇملۇقتا يېڭىدىن باش كۆتۈرگەن تېمۇچىن مىلادىيە 1206 - يىلى ھەرقايسى موڭغۇل - تاتار قەبىلىلىرىنى يىغىپ ئونۇن دەرياسى بويىدا چوڭ

قۇرۇلتاي چاقىرىپ، «چىڭگىزخان» دېگەن بۈيۈك نامنى قوبۇل قىلىدۇ. شۇنىڭ بىلەن پۈتۈن موڭغۇل قەۋملىرى چىڭگىزخان بايرىقى ئاستىدا بىرلىككە كېلىدۇ. بۇ مەزگىللەردە پۈتۈن غەربىي رايوننى بويىسۇندۇرغان غەربىي لياۋ سۇلالىسى (قىتان خانلىقى)^[1] سىياسىي جەھەتتە كۇنساين چىرىكلەشكە يۈزلەنگەن بولۇپ، موڭغۇللارنىڭ قەد كۆتۈرۈشى ۋە ئۇلارنىڭ غەربكە يۈرۈش قىلىشى نەتىجىسىدە، غەربىي لياۋ سۇلالىسى گۇمران بولۇشقا باشلايدۇ، لېكىن غەربىي لياۋ سۇلالىسىنىڭ ئاخىرقى خانى كۈچلۈك خان مەغلۇبىيىتىگە تەن بەرمەي، چىڭگىزخان بىلەن ئاخىرىغىچە قارشىلىشىدۇ. چىڭگىزخان ئۆزىنىڭ كونا رەقىبى قىتان خانلىقىنى تەلتۈكۈس يوقىتىش نىيىتىدە كۈچلۈك خاننى قوغلاپ غەربكە جازا يۈرۈشى قىلىدۇ. شۇنىڭ بىلەن كۈچلۈك خان قەشقەر ئارقىلىق بەدەخشانغا قېچىپ كېتىدۇ. ئەينى ۋاقىتتا قەشقەرنىڭ بېگى ئىسمايىلخاننىڭ ھەربىي سەردارى ئەھمەد بارچۇق ئىسىملىك كىشى قوشۇنىنى باشلاپ بەدەخشانغا بېسىپ كىرىپ كۈچلۈكخاننى تىرىك تۇتۇۋالىدۇ ۋە ئۇنى چىڭگىزخانغا تاپشۇرۇپ بېرىدۇ. بۇ خىزمىتى ئۈچۈن چىڭگىزخان ئەھمەد بارچۇققا نۇرغۇن ئىنئام بېرىدۇ ۋە ئۇنىڭ جەمەتىگە «ئەرەننا» فامىلىسىنى ھەدىيە قىلىدۇ، شۇنداقلا ئەھمەد بارچۇقنى غەربكە يۈرۈش قىلغان چىڭگىزخان قوشۇنىنىڭ مەسلىھەتچىلىكىگە تەيىنلەيدۇ، «راتنا» ياكى «ئەرەننا» فامىلىسى بىلەن ئاتالغان ئۇنىڭ ئوغلى تۆلۈخاننىڭ^[2] ئۈچىنچى ئوغلى ھىلاكو باشچىلىق

[1] مىلادىيە 1128 – 1129 - يىللىرى غەربىي لياۋ سۇلالىسىنىڭ شاھزادىسى يوللوغ تاشىن غەربىي رايونغا يۈرۈش قىلىپ، ناھايىتى تېزلىكتە شىنجاڭ ۋە پۈتۈن ماۋارە ئوننەھىر رايونىنى بويىسۇندۇرغان. 1141 - يىلى ئۆزىنى «گورخان» دەپ ئاتىغان يوللوغ تاشىن سالجوقلارنىڭ سۇلتانى سۇلتان سانجاننى مەغلۇپ قىلىپ، III ئەسىرنىڭ باشلىرىغىچە بۇ رايونلاردا ھۆكۈمرانلىق يۈرگۈزگەن.

[2] تۆلۈخان - چىڭگىزخاننىڭ 4 - ئوغلى.

قىلغان غەربىي ئاسىيانى بويىۋىندۇرۇش چوڭ قوشۇنىنىڭ
ھەربىي سەردارلىرىدىن بىرى بولىدۇ. ھىلاكو باشچىلىقىدىكى
غەربىي ئاسىياغا يۈرۈش قىلىش چوڭ قوشۇنى 1253 - يىلى
10 - ئايدا ئوردو كەنت (كاشغەر)دىن يولغا چىقىپ، پىرسىيە
(ئىران)نى بويىۋىندۇرىدۇ.

1258 - يىلى ئۇلار باغداتنى بېسىۋالغاندىن كېيىن،
غەربىي ئاسىيا ۋە كىچىك ئاسىيانىڭ بىپايان زېمىنىدا 1285
- يىلىدىن 1388 - يىلىغىچە ھۆكۈم سۈرگەن ئېلخانىيلار
ھاكىمىيىتىنى تىكلەيدۇ. بۇ دەۋرلەردە «ئەرەتتا» فامىلىلىك
ئۇيغۇرلارنىڭ تۆھپىسى كۆرۈنەرلىك بولغاچقا، ئېلخانىيلار
تەۋەلىكىدىكى خوراسان قاتارلىق خېلى كۆپ رايونلارغا ئەرەتتا
ئۇيغۇرلىرى بەگ بولغان. ئېلخانىيلار ئاناتولىيەنى ئىشغال
قىلغاندىن كېيىن، ئەھمەد بارچۇقنىڭ 2 - ئوغلى جاپپار
ئەرەتتا قەيسەرنىڭ ھاكىم بەگلىكىگە تەيىنلەنگەن. ئەينى
ۋاقىتتا ئەرەتتاغا ئەگىشىپ كەلگەن كۆپلىگەن ئۇيغۇرلار
قەيسەرى شەھىرىگە ماكانلاشقان.

سالجۇقىيلارنىڭ ئاناتولىيەدىكى ھۆكۈمرانلىقى ئومۇميۈزلۈك
ئاخىرلاشقاندىن كېيىن، ئېلخانىيلاردىن ئەمىر چوبان ئوغلى
ئەمىر تۆمۈر تاش ئاناتولىيە رايونىنىڭ باش ۋالىيلىقىغا
تەيىنلەنگەن. ئۇ ھاكىمىيەت بېشىغا چىققاندىن كېيىن يەرلىك
بەگلەر قارشىلىق قىلىپ ئاناتولىيەدە بىر مەيدان ئىچكى
ئۇرۇش باشلىنىپ كەتكەن. ئەمىر تۆمۈر تاشنىڭ دادىسى
ئۇرۇشتا ئۆلتۈرۈلگەن، دادىسىنىڭ ئۆلتۈرۈلگەنلىكىدىن خەۋەر
تاپقان تۆمۈر تاش 1327 - يىلى ئاناتولىيەدىكى ھاكىمىيەت
ئورنىنى ئۆزىنىڭ قېيىن ئىنىسىنى ئەمىر ئەرەتتاغا تاپشۇرۇپ،
ئۆزى مىسىر مەملۈكەت خانى مەلىك ناسىرنىڭ يېنىغا كەلگەن.
مەلىك ناسىر تۆمۈر تاشتىن گۇمانلىنىپ، ئۇنىڭ كالىسىنى
ئېلىپ ئېلخانىيلارنىڭ شاھنشاھى ئەبۇسەئىدگە ئەۋەتىپ

بەرگەن. شۇنىڭ بىلەن ئەمىر تۆمۈر تاشنىڭ ئاناتولىيەدىكى ئون يىللىق ھۆكۈمرانلىقى ئاخىرلىشىپ، ئۇيغۇر ئەرەتنىڭ يېڭى ھاكىمىيەت دەۋرى باشلانغان.

ئاتاتولىيە سالىجۇقلىرى زېمىنىدا ئېلخانيلارنىڭ سىياسىي ۋارىسى سۈپىتىدە ئەمىر ئەرەتنا تەرىپىدىن قۇرۇلغان بۇ بەگلىك ئۆزىنىڭ قۇرغۇچىسىنىڭ نامى بىلەن «ئەرەتنا بەگلىكى» دەپ ئاتالغان. بۇ بەگلىك يۇقىرى ئاناتولىيەدە 1281 - يىلىدىن 1327 - يىلىغىچە 54 يىل ھۆكۈم سۈرگەن. ئۇيغۇر بەگى ئەرەتنا دەۋرىدە ئاناتولىيەدىكى ئىچكى نىزالارغا خاتىمە بېرىلىپ، بىر مەھەل تىنچ ۋەزىيەت شەكىللەنگەن. ئىقتىسادى ۋە ئىجتىمائىي جەھەتلەردە كۆپلىگەن ئىسلاھاتلار ئېلىپ بېرىلىپ، يېڭىدىن باش كۆتۈرۈپ چىقىۋاتقان ئوسمانىيلارنىڭ پۈتۈن كىچىك ئاسىيانى بىرلىككە كەلتۈرۈشىگە پايدىلىق شارائىت يارىتىلغان. ئەرەتنا ۋاپاتىدىن كېيىن ئۇنىڭ جەمەتىدىن سېپىت بورھانىدىن ئەھمەد «ئەرەتنا بەگلىكى» نىڭ ئەڭ ئاخىرقى بەگى بولغان. «ئۇيغۇر بەلەدىيەسى» دە ياشاۋاتقان بۈگۈنكى ئۇيغۇرلار ئەنە شۇ سېپىت ئەھمەدنىڭ ئەۋلادلىرى ئىكەن. سېپىت ئەخمەت چىڭگىزخاننىڭ غەربىي ئاسىياغا يۈرۈش قىلغان چوڭ قوشۇننىڭ مەسلىھەتچىسى ئەھمەد بارچۇقنىڭ ئەۋرىسى بولۇپ، ئېلخانىيلار دەۋرىدىن باشلاپ ئاناتولىيەدە يەرلىكلەشكەن بۇ جەمەتتىكىلەر «ئەرەتنا ئۇيغۇرلىرى» دېگەن ئورتاق نام بىلەن ئاتىلىپ كەلگەن.

يۇقىرىدا ئىسمى زىكرى قىلىنغان «ئەرەتنا» دېگەن ئىسىمنىڭ يىلتىزى ئەسلىدە سانسىكىرىت تىلىدىن قەدىمكى ئۇيغۇر تىلىغا كىرگەن «راتنا» بولۇپ، مەنىسى «ئۈنچە - مەرۋايىت»، «جاۋاھىرات»، «دۈزرى مارجان» دېمەكتۇر. بۈيۈك ئۇيغۇر تىلشۇناسى مەھمۇد قەشقەرى ئۆزىنىڭ «تۈركىي تىللار دىۋانى» ناملىق ئەسىرىدە بۇ ئىسىمنى «ئەرتىنى» (Ertini)

ئىملاسى بىلەن خاتىرىلىگەن بولۇپ، مەنىسى «قىممەتلىك ئۈنچە كەبى بەدەن ساھىبى» ئىكەنلىكىنى كۆرسەتكەن. «ئەرەتنا» نامى «ئۈنچە - مەرۋايىت» مەنىسىدىكى «راتنا» نىڭ ئۆزلۈك (ئىسىم) شەكلى بولۇپ، موڭغۇل تىلىدا «ئەردەنى» دەپ تەلەپپۇز قىلىنىدۇ.

دېمەك، مەن زىيارەت قىلغان تۈركىيەنىڭ ئاماسىيا ۋىلايىتىدىكى «ئۇيغۇر بەلەدىيەسى» دە ياشاپ كېلىۋاتقانلار بۇندىن ئازغىنە كەم 800 يىل ئىلگىرى قۇرۇلغان «ئەرەتنا بەگلىكى» دەۋرىدىكى ئۇيغۇرلارنىڭ ئەۋلادلىرى بولۇپ، ئۇلار ساقلاپ كېلىۋاتقان جەمەت نەسەپنامىسىدە ئۇلارنىڭ ئەجداد - ئەۋلاد مۇناسىۋەت چەمبىرى ئېنىق خاتىرىلەنگەن. بۇ نەسەپنامىنى كۆز قارىچۇقىدەك ساقلاپ كېلىۋاتقان «بەلەدىيە» ئىمامى ۋەلىيۇللاھ ئاقساقال ئەجدادى ھەققىدە قوشۇمچە قىلىپ مۇنداق دەيدۇ: «ئانا - بوۋىلىرىمىز دائىم «بۇ تۇپراق بىزنىڭ ئىككىنچى ماكانىمىز، ئەسلى ۋەتىنىمىز چىننىڭ غەربىدىكى ھەيۋەتلىك تەڭرىتاغ ئېتەكلىرى. بىزگە بۇ ئانا ماكاننى قايتا كۆرۈش نېسىپ بولمىدى. ئۆمۈرلۈك ئارزۇ - ئۈمىدلىرىمىز ئەۋلادلارغا ئامانەت قالدى...» دەپ ۋەسىيەت قالدۇراتتى. بەرھەق، تارىخ تولىمۇ رەھىمسىز ئىكەن. بىزگەرچە ئۆزىمىزنىڭ تەڭرىتاغ ئۇيغۇرلىرى نەسلىدىن ئىكەنلىكىمىزنى زادى ئۇنۇتمىغان بولساقمۇ، لېكىن بۇ ئانا - ئەجدادلىرىمىزنىڭ ھازىر قەيەردە ۋە قانداق ياشايدىغانلىقىنى، تارىخنىڭ قانداق سوغۇق شاماللىرى بىزنى ئاسىيانىڭ ئۈچىتىدىن بۇ چېتىگە ئۇچۇرۇپ كەلگەنلىكىنى ئېنىق بىلمەيمىز. پەقەت ئەرەتنا بوۋىمىزدىن قالغان شەجەرىمىزگە بولغان ئېتىقاد ۋە سۆيگۈ - مۇھەببەت بىزنى تەبىئىي ھالدا ئۇيغۇر ئېتنونىمىغا باغلاپ تۇرىدۇ».

دەرۋەقە، ئۇلارنىڭ 800 يىللىق ھايات مۇسابىسى «ئۇيغۇر

يېپى» بىلەن مەھكەم باغلانغان. قىزىق يېرى شۇكى، چىڭگىزخاننىڭ شەرققە يۈرۈش قىلغان قىسىملىرىنىڭ سەردارى قۇچۇلۇق خېلىل باش سانغۇن باشچىلىقىدىكى «تاۋيۈەن ئۇيغۇرلىرى» بىلەن چىڭگىزخاننىڭ غەربكە يۈرۈش قىلغان قىسىملىرىنىڭ سەردارى ئەھمەد بارچۇق باشچىلىقىدىكى «ئەرەن» فامىلىلىك «ئۇيغۇر بەلەدىيە»سىدىكى ئۇيغۇرلارنىڭ شەكىللىنىشى زامان (ۋاقىت) ۋە ئىجتىمائىي شارائىت، مەنبە ۋە سان جەھەتلەردىن ئورتاقلىققا (بىردەكلىككە) ئىگە. قىسمەتلەرگە تولغان تارىخنىڭ بۇ ئۇزاق ئەسىرلىك مۇساپىسى ئىچىدە، ئۇلار گەرچە ئانا تىلنى يوقىتىپ قويغان بولسىمۇ، لېكىن «مىللىي كىملىك» تىن ئىبارەت ماھىيەتلىك دىل تۇمارىنى يوقاتمىدى. ئۇنىڭغا سەۋەب بولغان بىرلەمچى ئامىل — ئۇلاردىكى ئەجدادتىن — ئەۋلادقا داۋاملاشقان نەسەپنامە قالدۇرۇش ئەنئەنىسى. نەسەپنامە بىر قەۋم، جەمەت، ئائىلە ياكى شەخسكە نىسبەتەن ئۆزلۈكنى يوقاتماسلىقىنىڭ بەلگىسى ۋە تامغىسى. بۇنى ئىسپاتلايدىغان يۇقىرىقى ئىككى تىپىك ئۆلگىدىن تاشقىرى، نەسەپنامىگە ئەھمىيەت بەرمەسلىكتىن كېلىپ چىققان مۇنداق بىر مىللىي پاجىئەنىمۇ ئەسكە ئالغۇم كېلىۋاتىدۇ:

يېقىندا موسكۋادىكى دۆلەتلىك پەنلەر ئاكادېمىيەسىنىڭ تارىخ ئاسپىرانتورىيەسىدە ئوقۇپ، تارىخ پەنلىرى بويىچە دوكتورلۇق ئۇنۋانىغا ئېرىشكەندىن كېيىن ئامېرىكىغا بېرىپ خىزمەت قىلىۋاتقان نەبىجان تۇرسۇننىڭ «پەرغانە ۋادىسىدا يوقىلىپ كەتكەن خەلق — ئۇيغۇرلار» ناملىق 50 مىڭ خەت ئەتراپىدىكى ماقالىسىنى ئوقۇپ قالدىم. ماقالىدە ئىچكى — تاشقى تارىخىي سەۋەبلەر تۈپەيلىدىن تارىم ۋادىسىدىكى قەشقەرىيە ئۇيغۇرلىرىنىڭ ئانا ماكانى — شىنجاڭدىن ئوتتۇرا ئاسىيادىكى پەرغانە ۋادىسىغا كۆچۈپ ماكانلاشقانلىقى ۋە بۇ زور

تۈركۈمدىكى كۆچمەنلەرنىڭ بۈگۈنكى كۈنگە كەلگەندە «ئۇيغۇر كىملىكى» يوقىلىپ، ئۆزبېك ياكى باشقا يەرلىك مىللەتلەر ئارىسىغا سىڭىپ كەتكەنلىكىدەك تارىخىي قىسمەتلەر چارروسىيەنىڭ ھەمدە سابىق سوۋېت ئىتتىپاقى ھۆكۈمىتىنىڭ دۆلەت ئارخىپلىرىدىكى سانلىق مەلۇماتلار ئاساسىدا تەپسىلىي بايان قىلىنغان.

مەلۇمكى، ئۇيغۇرلارنىڭ تارىختىن بۇيانقى ئانا ۋەتىنى جۇڭگو بولۇپ، ئۇلارنىڭ مۇتلەق كۆپ قىسمى جۇڭگونىڭ غەربىي ئۆلكىسى بولغان شىنجاڭدا ياشاپ كەلگەن. بىراق، ئۇزاق تارىخىي جەريانلار ئىچىدە شىنجاڭدا يۈز بەرگەن سىياسىي، ئىجتىمائىي ۋە ئىقتىسادىي جەھەتلەردىكى فورماتسىيەلىك ئۆزگىرىشلەر نەتىجىسىدە، ئۇيغۇرلار كۆپ قېتىم قوشنا ئەللەرگە، ھەتتا قىتئە ئاتلاپ يىراق دۆلەتلەرگە كۆچۈپ، مۇھاجىرلىق قىسمەتلىرىنى ئۆز بېشىدىن كەچۈرگەن.

چەت ئەللەردىكى ئۇيغۇر گېئالوگىيەسىنىڭ مۇتلەق كۆپ قىسمى ئېتنىك مەنبە جەھەتتىكى يېقىنلىق ۋە جۇغراپىيەلىك جايلىشىش جەھەتتىكى قولايلىق شارائىت تۈپەيلىدىن ھازىرقى قازاقىستان، ئۆزبېكىستان ۋە قىرغىزىستاندىن ئىبارەت ئۈچ جۇمھۇرىيەتكە كۆپرەك تارقالغان. بۇنداق كۆچۈشنىڭ تارىخىي مەنزىلى ناھايىتى يىراق، تارىخىي دەۋرلەردىن باشلانغان: مىلادى XIII ئەسىرنىڭ باشلىرى قاراخانىيلار سۇلالىسى مۇنقەرز بولۇپ، تەخمىنەن ئون يىلدىن كېيىن ئېلىمىزنىڭ چاڭچۈن شەھىرىدىن چىققان ئەۋلىيا چۈچۈجى غەربكە سەپەر قىلغاندا، ئىلى دەريا ۋادىسى، يەتتىسۇ ۋادىسى ۋە ماۋەرائۇننەھىر (پەرغانە ۋادىلىرى)دە زور تۈركۈمدىكى ئۇيغۇرلارنى كۆرگەن، سەپەر جەريانىدا ئۇنى كۆپلىگەن ئۇيغۇر سەردارلىرى قوبۇل قىلغان. شۇڭا بۇ رايونلارغا قىتانلار (غەربىي لياۋ سۇلالىسى) ھۆكۈمرانلىق قىلغان دەۋرلەردە پۈتكۈل ئوتتۇرا ئاسىيا «ئۇيغۇر ئېلى» دەپ

ئاتالغان. (ۋاڭ جىلەي: «ئوتتۇرا ئاسىيا تارىخى تىزىملىرى»، خۇنەن مائارىپ نەشرىياتى، - 1986 يىلى، خەنزۇچە، 408 - بەتكە قاراڭ). قىتانلار پەرغانە ۋادىلىرىنى ئىگىلىگەن مەزگىللەردە، ئۇيغۇرلارنىڭ بۇ رايوندا دېھقانچىلىق بىلەن شوغۇللىنىپ كەلگىنىگە 300 يىلغا يېقىن ۋاقىت بولۇپ قالغان (ليۇ زىشياۋ: «ئۇيغۇر تارىخى»، 1 - قىسىم، مىللەتلەر نەشرىياتى، 1984 - يىلى، 412 - بەتكە قاراڭ). تۆمۈرىلەر ئىمپېرىيەسى (1370 — 1507) دەۋرىدە تۆمۈرلەڭنىڭ چوڭ ئوغلى ئۆمەر شەيخ ھاكىمىيەت بېشىغا چىققاندىن كېيىن، 1370 - يىللىرى بىر قىسىم قەشقەرىيە ئاھالىسىنى ئەنجانغا كۆچۈرۈپ كەلگەن (غەيرەتجان ئوسمان: «ئۇيغۇرلار شەرقتە ۋە غەربتە»، شىنجاڭ خەلق نەشرىياتى، 2002 - يىلى، 352 - بەتكە قاراڭ).

يەكەن خانلىقىنىڭ ئاخىرقى خانى ئىسمائىل خان (1670 — 1678 - يىللىرى تەختتە ئولتۇرغان) دەۋرىدە دىنىي مەزھەپ كۈرۈشى بارغانسېرى كەسكىنلىشىپ كەتكەن، ئىسمائىل خاننى ھامىي قىلغان قارا تاغلىقلار كۈچىيىپ، ئاق تاغلىقلارنىڭ باشلىقى ئافاق خوجىنى تەڭرىتاغلىرىنىڭ جەنۇبىدىن قوغلاپ چىقاردى. چىڭ سۇلالىسىدىن پاناھلىق تىلىگەن ئافاق خوجا جۇڭغارلارنىڭ يۆلىشى بىلەن 1678 - يىلى جۇڭغار قوشۇنلىرىنى جەنۇبىي شىنجاڭغا باشلاپ كېلىپ، يەكەن خانلىقىنى ئاغدۇرۇۋەتتى، شۇنىڭ بىلەن قەشقەرىيەدە ئافاق خوجا ھۆكۈمرۈنلىكى تىكلەنىپ، 1759 - يىلىغىچە داۋاملاشتى. ئۇ ھۆكۈمرانلىق قىلغان دەۋرلەردىكى قابەھەتلىك زۇلۇم ۋە جاھالەتلىك سىياسىي ۋەزىيەت نۇرغۇنلىغان قەشقەرىيە ئاھالىسىنى يۇرت - ماكانىنى تاشلاپ، ئۆزلىرى بىلەن چېگراداش بولغان پەرغانە رايونىغا كۆچۈشكە مەجبۇر قىلدى. ئۇنىڭدىن كېيىنكى ئىنتايىن مۇقىمسىز ۋەزىيەتتە، جەنۇبىي شىنجاڭدا كۈنسېرى كۈچەيگەن چىڭ سۇلالىسى

ھۆكۈمرانلىرىنىڭ چېكىدىن ئاشقان زورلۇق - زۇمبۇلۇقلىرى، ئاقسۆڭەك خوجىلارنىڭ توختاۋسىز پاراكەندىچىلىكى، چەت ئەل كۈچلىرىنىڭ قۇتراتقۇلۇقى ۋە بۆلگۈنچىلىكى قاتارلىق ئىچكى - تاشقى سەۋەبلەر تۈپەيلىدىن شىنجاڭ ئۇيغۇرلىرىنىڭ پەرغانە ۋە يەتتىسۇ رايونلىرىغا كۆچۈش دولقۇنى كۆپ قېتىم تەكرارلاندى.

چارروسىيە 1876 - يىلى «قوقەنت خانلىقى»نى ئۈزۈل - كېسىل يوقىتىپ، پۈتۈن پەرغانە ۋادىسىنى ئىگىلىگەندىن كېيىن، 1881 - يىلى پەرغانە ۋادىسى تەركىبىدە ئەنجان، نامەنگان، قوقەنت، چوست، ئىسپاربان، مەرغىلان ۋە ئۈشتىن ئىبارەت يەتتە ناھىيە تەسىس قىلغان ئىدى. 1897 - يىلى چارروسىيە ھۆكۈمىتى تۇنجى قېتىم نوپۇس تەكشۈرۈش ئېلىپ بارغاندا، پۈتۈن تۈركىستان ئۆلكىسىدە (ھازىرقى ئوتتۇرا ئاسىيا جۇمھۇرىيەتلىرىنىڭ بىرلەشمە گەۋدىسى) 968 مىڭ 655 نەپەر سارت، 726 مىڭ ئۆزبېك، 34 مىڭ 908 نەپەر قەشقەرلىك ۋە باشقا خەلقلەر ياشايدىغانلىقىنى، پەرغانە ئوبلاستىدىكى سارتلارنىڭ سانى 788 مىڭ 989 نەپەر، ئۆزبېكلەرنىڭ سانى بولسا 153 مىڭ 780 نەپەر ئىكەنلىكىنى ئېلان قىلغان. ئەينى ۋاقىتتا رۇسىيە دائىرىلىرى ۋە قىرغىز، قازاق قاتارلىق يەرلىك خەلقلەرنىڭ نەزىرىدە شەھەر - بازار ۋە ئولتۇراقلاشقان دېھقانچىلىق رايونلىرىدىكى ئاللىقاچان يەرلىكلىشىپ بولغان ئۇيغۇرلار بىردەك «سارت» («سارت» - پارسچە سۆز بولۇپ، «سودىگەر» دېگەنلىك بولىدۇ) دەپ ئاتالغان. ھۆكۈمەت تۈزگەن ئىستانىستىكىلىق جەدۋەلنىڭ تەلىپى بويىچە، 1877 - يىلىدىن بۇرۇن قەشقەرىيەدىن پەرغانە ۋادىسىغا كۆچۈپ كېلىپ ماكانلىشىپ بولغان قەشقەرىيە ئۇيغۇرلىرىنىڭ كۆپىنچىسى ئۆزلىرىنى «سارت» كاتېگورىيەسىگە تىزىملىقتان. 1878 - يىلىدىن كېيىن قەشقەرىيەدىن كۆچۈپ چىقىپ مۇھاجىر

سۈپىتىدە ياشاۋاتقان، تىل شېۋىلىرىنى، ئۆرپ - ئادەتلىرىنى ھەمدە ئانا ۋەتىنى بىلەن بولغان بىۋاسىتە باغلىنىشلىرىنى تېخى ئۇنتۇپ كەتمىگەن ئۇيغۇرلار «قەشقەرلىك» كاتېگورىيەسىگە كىرگۈزۈلگەن. شۇڭا، «سارت»، «قەشقەرلىك» دېگەن بۇ سۈنئىي ئاللىگورىيەلىك ناملار بىردەك ئۇيغۇر ئېتنونىمىنى كۆرسىتەتتى. XIX ئەسىرنىڭ كېيىنكى يېرىمىدا قەشقەرگە كەلگەن چاررۇسىيەنىڭ ئېكسپېدىتسىيە خادىمى چوقان ۋەلىخانوفنىڭ ئېنىقلىشىچە، 1825 - يىلى جاھانگىر خوجا توپىلىڭى مەغلۇپ بولغاندىن كېيىن، قەشقەرىيەدىن بەرغانە ۋادىسىغا كۆچكەن ئۇيغۇر مۇھاجىرلىرىنىڭ سانى 324 مىڭ ئەتراپىغا يەتكەنلىكىنى، 1847 - يىلىدىكى قەشقەر قوزغىلىڭى مەغلۇپ بولغاندىن كېيىن، يەنە 20 مىڭ قەشقەرىيەلىك مۇھاجىرلار توقەتتە كۆچۈپ كەلگەنلىكىنى بايان قىلغان («چوقان ۋەلىخانوف تالانما ئەسەرلىرى»، 1986 - يىل، ئالمۇتا، - 190 بەت). سابىق سوۋېت ئىتتىپاقىنىڭ ئىتتىگرافىيە ۋە سوتسىئولوگىيە ساھەسىدىكى ئالىملىرىدىن س. س. گوبايىۋا، ئى. ۋ. زاخورۇۋا، ئا. قايدارۇف، ئابدۇللا روزىباقىيېۋ، خوجەخمەت سەيدىۋاقاسوف، بورھان قاسىموف قاتارلىقلارمۇ XIX ئەسىردە قەشقەرىيەدىن بەرغانە ۋادىسىغا كۆچكەن ئۇيغۇرلارنىڭ سانى توغرىسىدا خىلمۇخىل سانلىق مەلۇماتلارنى ئوتتۇرىغا قويغان بولۇپ، ئۇلار چوقان ۋەلىخانوفنىڭ سانلىق مەلۇماتىدىن ئانچە چوڭ پەرق قىلمايدۇ. بۇ يەردە شۇنى ئەسكەرتىپ قويۇش كېرەككى، ئىلى دەريا ۋادىلىرىدىن يەتتىسۇ رايونىغا كۆچۈپ «تارانچى» نامى بىلەن ئاتالغان ئۇيغۇرلار يۇقىرىقى سانلىق مەلۇمات ئىچىدە يوق. 1897 - يىلىدىكى چاررۇسىيە ھۆكۈمىتىنىڭ نوپۇس تەكشۈرۈشىدە مەلۇم بولغان بەرغانە ۋادىسىدىكى «سارت» ۋە «قەشقەرلىك» (ئۇيغۇر) لارنىڭ سانىغا چوقان ۋەلىخانوف مەلۇماتىدىكى XIX ئەسىرنىڭ

60 - يىللىرىدىن كېيىن پەرغانەگە يەنە يېڭىدىن كۆچۈپ كەلگەن قەشقەرىيەلىكلەرنىڭ سانىنى قوشساق، بۇ رايوندىكى ئۇيغۇرلارنىڭ سانى بىر مىليوندىن ئېشىپ كېتىدۇ. مانا بۇ XIX ئەسىردىكى تارىخىي رېئاللىق ئىدى. ۋاھالەنكى، XX ئەسىردىن باشلاپ ئېلىپ بېرىلغان ھۆكۈمەت دائىرىلىرىنىڭ نوپۇس تەكشۈرۈش مەلۇماتلىرىدىن قارىغاندا، پۈتۈن تۈركىستان ئۆلكىسىدىكى، جۈملىدىن پەرغانە رايونىدىكى ئۇيغۇر كىملىكى كۆرۈنەرلىك ئازىيىپ ماڭغان. ھەتتا يوقىلىش تەقدىرىگە دۇچ كەلگەن. مەسىلەن، 1910 - يىلىدىكى نوپۇس تەكشۈرۈشتە چاررۇسىيە ھۆكۈمىتى پەرغانە ئوبلاستىنىڭ ئومۇمىي نوپۇسىنى ئىككى مىليون 34 مىڭ 62 ئادەم دەپ ئېلان قىلغان بولسىمۇ، ئەمما مىللىي كىملىك بىرلىكى بويىچە ئايرىمغان. چاررۇسىيە ھاكىمىيىتى ئاغدۇرۇلغاندىن كېيىن، سوۋېت ئىتتىپاقىنىڭ 1926 - يىلىدىكى تۇنجى قېتىملىق نوپۇس تەكشۈرۈشىدە بىر پۈتۈن ئۇيغۇر كىملىكىنى «تارانچى» (ئاساسەن يەتتىسۇ ئۇيغۇرلىرى)، «قەشقەرلىك» (پەرغانە ۋادىسىدىكى ئۇيغۇرلار) ۋە «ئۇيغۇر» (ئاساسەن تاشكەنت قاتارلىق مەركىزىي شەھەرلەرگە يېڭى كۆچۈپ كېلىپ، تېخى مىللىي كىملىكىنى يوقاتمىغان) دەپ ئۈچ خىل مىللەت كاتېگورىيەسى بويىچە تىزىملاشنى يولغا قويغان. 1937 - يىلىدىكى نوپۇس تەكشۈرۈشتە بولسا «تارانچى» ۋە «قەشقەرلىك» دېگەن بۇ سۈنئىي مىللەت ناملىرى پۈتۈنلەي يوقىلىپ، پەقەت «ئۇيغۇرلار» ئېتىنومىلا پۈتۈن ئۇيغۇر مىللىتىنىڭ ئورتاق ۋە بىرلىككە كەلگەن نامى سۈپىتىدە تىزىملاش بېكىتىلگەن. شۇ پىرىنسىپ بويىچە 1937 - يىلىدىكى نوپۇس تىزىملاشتا ئۆزبېكىستان جۇمھۇرىيىتىدە 61 مىڭ 180 ئۇيغۇر بارلىقى مەلۇم بولغان («ئۆزبېكىستان ئىتتىپاقداش جۇمھۇرىيىتىنىڭ 1937 - يىلىدىكى نوپۇسى» www.demoscope.ru/weekiy). ئەمەلىيەتتە ئاشۇ

يىللاردا پەقەت ئۆزبېكىستان تەۋەلىكىدىكى بەرغانە ۋادىلىرىدىلا 60 ساپ ئۇيغۇر كولخوزى بولۇپ، بىر كولخوزدا ئاز دېگەندە 2000 دىن ئارتۇق ئاھالە ياشايتتى.

ئەمدى 1954 - يىلىدىن 1963 - يىللىرىغىچە بولغان ئارىلىقتىكى ئاخىرقى قېتىملىق چوڭ كۆچۈشتە شىنجاڭدىن جەمئىي 468 مىڭ 198 نەپەر ئادەم ئاتالمىش «سوۋېت گىراژدانى» نامىدا سوۋېت ئىتتىپاقىنىڭ ئوتتۇرا ئاسىيادىكى جۇمھۇرىيەتلىرىگە كۆچكەن بولۇپ، ئۇنىڭ ئىچىدىكى 18 مىڭ 800 نەپەر رۇس گىراژدانلىرىنى چىقىرىۋەتكەندە، قالغانلىرىنىڭ مۇتلەق كۆپ قىسمى ئۇيغۇرلار ئىدى (لى دەنشۈي: «شىنجاڭدىكى سوۋېت مۇھاجىرلىرى مەسىلىسىنى تارىخىي تەكشۈرۈش»، «تارىخ تەتقىقاتى» ژۇرنىلى 2003 - يىل، 3 - سان، 90 - بەتكە قاراڭ). ئەگەر بۇ سانغا 1962 - يىلىدىكى «ئىلى - چۆچەك ۋەقەسى» دە قانۇنسىز ھالدا چېگرادىن قاچقان 66 مىڭ 500 ئادەمنى قوشقاندا، كۆچمەنلەرنىڭ سانى 500 مىڭدىن ئېشىپ كېتىدۇ. ئەمما مۇشۇ يىللاردا شىنجاڭدىن سوۋېت ئىتتىپاقىغا كەتكەن كۆچمەنلەرنىڭ سانى ھەققىدە سوۋېت تەرەپتە نۇرلۇك ئۇچۇرلار مەۋجۇت: سابىق سوۋېت ئىتتىپاقى قىرغىزىستان جۇمھۇرىيىتى ك گ ب سىنىڭ مەخسۇس شىنجاڭ ئىشلىرىغا مەسئۇل خادىمى پولكوۋنىك توقان يۈسۈباقۇنۇفنىڭ ئۇچۇر بېرىشىچە، 1955 - 1963 - يىللىرى ئارىسىدا شىنجاڭدىن جەمئىي بىر مىليون ئادەم ئوتتۇرا ئاسىيا جۇمھۇرىيەتلىرىگە كۆچۈپ كەلگەن بولۇپ، ئۇلارنىڭ ئىچىدە ئۇيغۇرلار مۇتلەق كۆپ ساننى ئىگىلەيدىكەن. ۋەھالەنكى، ئارىدىن 60 نەچچە يىل ئۆتكەندىن كېيىنكى ئوتتۇرا ئاسىيا جۇمھۇرىيەتلىرىنىڭ نوپۇس ئىستاتىستىكىسىدا، ئۆزبېكىستاندىكى ئۇيغۇرلارنىڭ نوپۇسى 19 مىڭ 526 نەپەر (2000 - يىل)، قازاقىستاندىكى ئۇيغۇرلارنىڭ نوپۇسى 237 مىڭ 532 نەپەر (2012 - يىل)،

قىرغىزىستاندىكى ئۇيغۇرلارنىڭ نوپۇسى 50 مىڭ (2012 - يىل)، تۈركمەنىستاندىكى ئۇيغۇرلارنىڭ نوپۇسى 2000 (2010 - يىل) نەپەر، دەپ ئېلان قىلىنغان (ھەممىنى قوشقاندا 308 مىڭ 58 نەپەر). بۇ سانلىق مەلۇماتلاردىن كۆرۈشكە بولىدۇكى، مۇھاجىر ئۇيغۇرلارنىڭ ئۆزلىرى بىلەن ئىتتىپاق مەنبە، ئانتروپولوگىيەلىك ئالاھىدىلىك، تىل، ئۆرپ - ئادەت، ئىشلەپچىقىرىش شەكلى، يېمەك - ئىچمەك، كىيىنىش، ئولتۇراقلىشىش، ھەتتا چىراي - تۈس جەھەتلەردە ئوخشاشلىققا ۋە ئورتاقلىققا ئىگە بولغان «ئۆزبېك توپى» غا سىڭىپ كېتىش ئېھتىماللىقى بىرقەدەر كۆرۈنەرلىك ۋە گەۋدىلىك بولغان. ئۇنداق بولمىغاندا تېخى 21 - ئەسىرنىڭ ئالدىنقى ئون يىلى ئىچىدىكى نوپۇس ئىستاتىستىكىسىدا ئۇيغۇرلار نوپۇسىنىڭ شۇنچىلىك ئازىيىپ كېتىشىنى تارىخىي رىئاللىق نۇقتىسىدىن چۈشەندۈرۈپ بېرىشكە بولمايدۇ، ھەتتا لوگىكىلىق تەپەككۈرىمىز بىلەنمۇ سىغىشالمەيدۇ. چۈنكى بۈگۈنكى كۈنلەردە پۈتۈن پەرغانە ۋادىسىدا 12 مىليوندىن ئارتۇق ئادەم ياشىماقتا، توپتوغرا بىر ئەسىر (100 يىل) جەريانىدا پەرغانە ۋادىسىنىڭ نوپۇسى ئالتە ھەسسە كۆپەيگەن. يۇقىرىقى مەلۇماتلاردا كۆرسىتىلگەندەك، تەخمىنەن 150 يىل جەريانىدا بىرنەچچە قېتىملىق چوڭ تارىخىي كۆچۈشلەردە پەرغانە ۋادىسىغا ماكانلاشقان قەشقەرىيەلىك كۆچمەنلەرنىڭ سانىمۇ شۇ نىسبەتتە كۆپىيىدىغانلىقى بىر خىل مۇقەررەرلىك بولسىمۇ، ئەكسىچە يوقىلىش چېكىگە چۈشۈپ قالغان. بۇنىڭ سەۋەبى نېمىدۇر؟ بۇ يۈز نەچچە يىل ئىچىدە پەرغانە ۋادىسىدا «توپان بالاسى» يۈز بەرگەنمۇ؟ - ياق! ياكى مىرزاچول قۇملۇقىدا قىرغىن خاراكتېرلىك ئىككىنچى «كىرۈرەن پاجىئەسى» تەكرالانغانمۇ؟ ياق - ياق! پەرغانە ۋادىسىنىڭ يۈز نەچچە يىللىق تارىخىدا نەچچە يۈز مىڭ ئادەمنى بىراقلا يوقىتىۋەتكۈدەك بىرەر چوڭ تەبىئىي ئاپەتنىڭ

يۈز بەرگەنلىكى ھەققىدە ھېچقانداق تارىخىي ئۇچۇر يوق، ئەكسىچە، يېقىنقى ئىككى ئەسىر ئىچىدە پەرغانە ۋادىسىنىڭ نوپۇسى 7 - 8 ھەسسە كۆپەيگەنلىكى ھەققىدە يېتەرلىك دەلىل - ئىسپاتلار بار، خالاس. ئەگەر پەرغانە ۋادىسىدا «يوقىلىپ كەتكەن» ئۇيغۇرلارنىڭ «يوقىلىش» سەۋەبىنى تېپىشقا توغرا كەلسە، ئۇنى بۇ رايوندا تەكرار يۈز بەرگەن ئىجتىمائىي، سىياسىي خاراكتېرلىك «سۈنئىي ئاپەت»لەردىن ھەمدە مۇرەككەپ ۋە كۆپ مەنبەلىك ئىچكى - تاشقى ئامىللاردىن ئىزدەش كېرەك. شۇ چاغدىلا بۇ ھەقتە ھەققانىي جاۋابقا ئېرىشەلەيمىز.

(A) تاشقى ئامىل

(I) تارىخىي ۋە ئېتنىك مۇناسىۋەت جەھەتتىكى ئورتاقلىق

ئېنىق بولغان تارىخىي مەنبەلەر بويىچە ئالغاندا، 5 - ئەسىرلەردىلا تارىم ۋادىسىنىڭ جەنۇبىدىكى ئۇيغۇر - تۈركىي قەبىلىلىرى بىلەن پەرغانە ۋادىسى، ئىسسىقۇل ۋە يەتتەسۇ رايونلىرىدىكى تۈركىي قەبىلىلەر ئارىسىدا ئىنتايىن زىچ ئېتنىك باغلىنىشلار بولغان. قاڭقىل خانلىقى دەۋرى، كۆك تۈركلەر دەۋرى، ئورخۇن ئۇيغۇر قاغانلىقى دەۋرى، قاراخانىيلار دەۋرى، چاغاتاي خانلىقى ۋە ئۇنىڭدىن كېيىنكى تۆمۈرىيلەر دەۋرى، يەكەن خانلىقى (سەئىدىيە خانلىقى) دەۋرلىرىدىمۇ مەركىزىي ئاسىيا ۋە ئوتتۇرا ئاسىيا رايونلىرىدىكى تۈركىي قەبىلىلەر ئۇيغۇر مىللىي ۋە سىياسىي كىملىكى رامكىسىغا مەنسۇپ بولۇپ، ئۇ رايونلاردىكى يەرلىك ئاھالىلەر ئارىسىدا ئېتنىك كىملىك ۋە ئۆزلۈك ئېڭى پەرقى مەۋجۇت ئەمەس ئىدى. پەقەت چارروسىيە پادىشاھلىقىنىڭ 19 - ئەسىردىن باشلاپ يۈرگۈزگەن مىللىي شوۋىنىزىملىق سىياسىتى ۋە 20 - ئەسىرنىڭ باشلىرىدىن ئېتىبارەن ستالىننىڭ ھازىرقى زامان مىللەت كاتېگورىيەسى توغرىسىدىكى نەزەرىيەلىرى بويىچە، بۇ رايونلاردىكى ئۇزاق

ئەسىرلىك تارىخى ئورتاق ئېتىنىك گەۋدە سۈنئىي يوسۇندا بىر - بىرلىرىدىن ئايرىۋېتىلدى. بۇنداق مىللىي ئايرىلىش ئەينى ۋاقىتتىكى ستالىننىڭ سىياسىي، ئىجتىمائىي ئېھتىياجىنىڭ ھاسىلاتى ئىدى.

مەيلى قانداق بولۇشتىن قەتئىينەزەر، ئوتتۇرا ئاسىيا ۋە مەركىزىي ئاسىيادا ياشىغۇچى بۈگۈنكى ئۇيغۇرلار بىلەن بۈگۈنكى ئۆزبېكلەرنىڭ ئۇزۇن مۇساپىلىق تارىخى ۋە ئېتىنىك باغلىنىشلىق مۇناسىۋەتلىرى 18 - ئەسىردىن تارتىپ پەرغانە ۋادىسىغا كۆچۈپ يەرلەشكەن قەشقەرىيەلىكلەر، يەنى ئۇيغۇرلارنىڭ ھەر قەدەمدە يەرلىك خەلقلەرگە، يەنى بۈگۈنكى ئۆزبېكلەرگە سىڭىپ كېتىشىدىكى تارىخىي ئامىلدۇر.

(2) ئۆتكەن ئەسىرنىڭ 20 - يىللىرىنىڭ باشلىرىدا، سوۋېت روسىيەسى تەركىبىدىكى ئۇيغۇرلار توپلىشىپ ئولتۇراقلاشقان ئوتتۇرا ئاسىيا رايونلىرىدا ئابدۇللا روزىباقىيېف باشچىلىقىدىكى ئۇيغۇر زىيالىيلىرىنىڭ ئاپتونومىيە ھوقۇقى ئېلىش ئارزۇلىرى پەيدا بولغان ئىدى. بىراق سوۋېت ھۆكۈمىتى بۇ تەلەپكە قەتئىي يول قويمايلا قالماستىن، ئۇيغۇرلارنى ئۆزبېكلەرگە قوشۇۋېتىش ئارقىلىق ئۇلارنىڭ نوپۇس سانىنى ئازايتىش ئۇسۇلىنى قوللاندى. سىياسىي جەھەتتىكى مەجبۇرلىنىشتەك بۇنداق ئارقا كۆرۈنۈشمۇ ئۇيغۇرلارنىڭ دەسلەپكى چاغلاردا ئۆز كىملىكىنى ئۆزگەرتىشىدىكى مۇھىم تاشقى ئامىللارنىڭ بىرى بولۇپ قالدى.

B ئىچكى ئامىل (سەۋەب)

بۇ يەردە تارىخىي ساۋاق قىلىشقا ئەرزىيدىغان يەنە بىر مۇھىم نۇقتا شۇكى، دەسلەپكى چاغلاردا پەرغانە ۋادىسىغا كۆچكەن ئۇيغۇرلارنىڭ ئۆز ئىچىدىكى ئۇيغۇر مىللىي كىملىكى ئىدىيەسى تېخى تىكلەنمىگەن ئىدى. «مىللىتىم - تۈرك،

دېنىم — ئىسلام» دېگەن ئەنئەنىۋى مەۋھۇم ئەقىدىنىڭ ئىسكەنجىسىدە ئۆزلىرىنىڭ «ئۇيغۇر» دېگەن ئېتىنىك نامىنى بىلمەيدىغانلار ياكى ئۇنۇتقانلارمۇ خېلى كۆپچىلىكنى تەشكىل قىلاتتى. سوۋېت كومپارتىيەسى مەركىزىي كومىتېتىنىڭ ئەزاسى، 3 - ئىنتىرناتسىئونالنىڭ ئەزاسى، ئوتتۇرا ئاسىيادىكى تۈركىستان كومپارتىيەسى مەركىزىي كومىتېتىنىڭ قارمىقىدىكى مىللەتلەر سىكسىيەسىنىڭ باشلىقى، تۈركىستان ئىنقىلابىي ئۇيغۇر ئىتتىپاقىنىڭ رەئىسى، تونۇلغان سىياسىيون ئابدۇللا روزىباقىيېف باشچىلىقىدا 1921 - يىلى ئېچىلغان تاشكەنت قۇرۇلتىيىدا پەرغانە ۋادىسىدىكى «قەشقەرىيەلىكلەر» بىلەن يەتتەسۇ رايونىدىكى «تارانچىلار» بىر پۈتۈن ئۇيغۇر مىللىتىگە مەنسۇپ، دېگەن ئىدىيە قارارلاشتۇرۇلۇپ، «ئۇيغۇر» نامى بۇ ئىككى «گۇرۇپپا» نىڭ ئورتاق ئېتىنىك نامى ئىكەنلىكى بېكىتىلگەن ۋە قانۇنلاشتۇرۇلغان بولسىمۇ، ئەمما بۇ ئىككى گۇرۇپپىنىڭ زىيالىيلىرى ۋە ئاۋاملىرى ئارىسىدا تاكى 1930 - يىللارنىڭ ئاخىرىغىچە مىللىي كىملىك زىددىيىتى كەسكىن داۋاملاشتى، ھەتتا ئەينى ۋاقىتتىكى بۇنداق مىللىي پاجىئەلەرنىڭ شاھىدلىرىدىن بىرى بولغان مەنسۇر ئەپەندى (1935 — 1937 - يىللىرى سوۋېت كومپارتىيەسى تەرىپىدىن شىڭ شىسەي ھۆكۈمىتىگە ئەۋەتىلگەن مەسلىھەتچى) ئۆز ئەسلىمىسىدە يازغاندەك، بۇ ئىككى گۇرۇھ ئارىسىدىكى تالاش - تارتىشلار تىللاش - ھاقارەتلەش، كوچىلاردا مۇشتلىشىش، كالتەكلىشىش دەرىجىسىگە يەتكەن. ئىككى گۇرۇھ ئارىسىدىكى بۇنداق بېھۇدە زىددىيەت ۋە توقۇنۇشلار ئۇيغۇر مىللىي روھىنىڭ ئىچكى ئىنرىتسىيەلىك كۈچىنى زور دەرىجىدە خورىتىۋەتكەن. دېمەك، ئەجدادلىرىنىڭ تارىخىي نەسەپنامىسىنى ئۇنتۇپ، مىللەت شەجەرىسىنى داۋاملاشتۇرالمىغان بىر قىسىم ئۇيغۇرلار ئۆزلىرىنىڭ مىللىي كىملىكىنى ئومۇميۈزلۈك قوبۇل

قىلالماسلىكتەك مىللىي كىملىك تۇيغۇلىرىدىكى ئاجىزلىق خاھىشلىرى پەرغانە ۋادىسىدىكى خېلى كۆپ سانلىق قەشقەرىيەلىكلەرنىڭ ئۆز كىملىكىنى ئۆزبېك ياكى باشقا مىللىي كىملىككە ئۆزگەرتىشىدىكى ئىچكى ئامىلغا ئايلانغان ئىدى. ھەر خىل سىياسىي، ئىجتىمائىي بېسىملار، زورلۇق ۋە مەجبۇرلاش قاتارلىق تاشقى ئامىللار ئەنە شۇ ئىچكى ئامىل ئارقىلىق نىشانغا يەتكەن.

پەرغانە ۋادىسىدىكى بىر مىليونغا يېقىن قەشقەرىيەلىك كۆچمەنلەرنىڭ بىر - ئىككى ئەسىر ئىچىدىلا يوقىلىپ كەتكەنلىكىدەك تارىخىي رىئاللىق بىلەن نوپۇس جەھەتتە 6000 ئەتراپىدىكى تاۋيۈەن تۇيغۇلىرى ۋە ئاناتولىيەدىكى «ئەرەننا تۇيغۇلىرى» نىڭ 800 يىللىق تارىخى مۇساپىلىرىدە مىللىي كىملىكىنى يوقاتماي زامانىمىزغا ئۇلاشقانلىقىدەك رىئاللىقنى ئۆزئارا سېلىشتۇرساقلا، ئۆزلۈك نەسەپنامە ئاساسىدا مىللىي كىملىك ئېغىغا ۋارىسلىق قىلىشنىڭ قانچىلىق زۆرۈرلۈكىنى چوڭقۇر ھېس قىلىمىز.

بىرىنچى بۆلۈم

يۇرت شەرىپى، ھايات تەرىپى

بىرىنچى باب

يۇرت شەرىپى

«ئانا ۋە تىنىڭگە بولغان سۆيگۈ مۇھەببىتىڭنى ئالدى بىلەن ئۆز ئائىلەڭگە. يۇرتداشلرىڭغا بېغىشلىماي تۇرۇپ، كۆپكە ئورتاق بولمىدى دېيىش، بىمەسەل خاراكتېر، ياسالماقلىق ئەمەسمۇ؟!»
- («قىيادىكى ئوۋچىنىڭ ئاھۇ - زارى» دىن)

قەشقەر كونا شەھەرنىڭ شەرقىي دەرۋازىسىدىكى «خانئۆي» نىڭ باغرىغا جايلاشقان «مېۋە - چېۋە ماكانى» دەپ ئاتالغان بەشكېرەم يۇرتىنىڭ قەشقەر شەھىرىگە تۇتىشىدىغان غەربىي پاسسىدا سۈيى ئەلۋەك، زېمىنى تاۋارنىڭ كېسىكىدەك، ئۈرۈك، ئامۇتلۇق باغلىرى كۆزنىڭ يېغىنى يەيدىغان، قاتار - قاتار سۇۋادان تېرەكلىرى كوچىلىرىغا سايە تاشلاپ تۇرىدىغان، ھەر بىر ئائىلىدىن بىرەر ھۈنەر - كەسپىنىڭ شەپسى ئاڭلىنىپ تۇرىدىغان بىر بوستانلىق يۇرت بار. قان قېرىنداشلىق بىرلىكىدىن قۇرۇلغان مىڭغا يېقىن ئائىلىسى بار بۇ يۇرت ئۆزىنىڭ تەبىئىي ئەۋزەللىكى بىلەن قەشقەر شەھىرى ئەتراپىدىكى يېزا - مەھەللىلەرنىڭ «نۇرلۇق كۆزى» دەپ ئاتىلىپ كەلگەن. بۇ يۇرتنىڭ شىمالىي قىسمى ئۈچ مىرۋان (ھازىرقى ئايرودورۇمنىڭ ئورنى) سايلىقى ئارقىلىق چاقماق دەرياسىغا، غەربىي قىسمى باغ يېزىلىرىغا، شەرقىي قىسمى

قازىرىق كەنتىگە، جەنۇبىي قىسمى بۇرۇنقى قەشقەر - بەشكېرەم چوڭ يولى ئارقىلىق ھەزرەت يېزىسىغا تۇتىشىپ تۇرىدۇ. شۇڭا بۇ يۇرت 1954 - يىلىدىن بۇرۇن بەشكېرەم يېزىلىق ھۆكۈمەتكە، 1954 - يىلىدىن 1998 - يىلىغىچە كونا شەھەر ناھىيەلىك قوغان يېزىلىق ھۆكۈمەتكە، 1998 - يىلىدىن باشلاپ قەشقەر شەھەرلىك نەزەرباغ بازارلىق ھۆكۈمەتكە تەۋە بولۇپ كەلگەن. بۈكەنت ئىچىدە 1960 - يىللارغىچە خۇددى ئادەم بەدىنىدىكى قان تومۇرلاردەك گىرەلىشىپ كەتكەن بەش ئۆستەڭنىڭ ئەلۋەك سۈيى ئۈچ پەسىل ئۈزۈلمەي ئېقىپ تۇرىدۇ. بۇ ئۆستەڭلەرگە 16 تاشلىق سەككىز سۇ تۈگمىنى قۇرۇلغان بولۇپ، مۇشۇ يۇرتنىڭ ھەمدە قوشنا يۇرتلارنىڭ ئۇن ئېھتىياجىنى تولۇق قامدايتتى. شۇڭا، يۇرت ئەھلى ئىچىدە «غۇر - غۇر شامال، پاشا يوق، تۈگمەن تولا، قورساق توق» دېگەن تەمسىل بار. بۇ يۇرتنىڭ ئادەملىرى تەڭرىتاغ ۋە پامىرنىڭ مۇزلۇق چوققىلىرىدىن ئېقىپ كېلىدىغان «ئەركەك سۇ» نى ئىچىپ چوڭ بولغان، شىمالدىن سوققان ساپ ھاۋادىن نەپەسلىنىپ، پېشانىسى ئوڭ بولغان. مانا بۇ قەدىمىي تەلەپلىك يۇرتنىڭ نامى - «بۇچى» دەپ ئاتىلىدۇ. 11 - ئەسىردە ياشىغان بۈيۈك ئۇيغۇر ئالىمى، دۇنياغا مەشھۇر سېلىشتۇرما تىلشۇناس مەھمۇد كاشغەرىي ئۆزىنىڭ «دىۋانۇ لۇغاتىتتۈرك» «تۈركىي تىللار دىۋانى» ناملىق قامۇسىدا: «بۇچى - ئاۋازى مۇڭلۇق بىر خىل ئۇد» (ئۇد - بىر خىل چەكمە چالغۇنىڭ ئىسمى. ئاپتوردىن) دەپ ئىزاھلىغان («دىۋان» ئۇيغۇرچە نەشرى، III - توم، 302 - بەتكە قاراڭ). بۇ مەلۇمات بىزگە ئىككى يىپ ئۈچىدىن بىشارەت بېرىدۇ: بىرى، تۈرك چالغۇلىرىنىڭ ئېتىنىك تارىخىدىن قارىغاندا، «ئۇد» چالغۇسىنىڭ «بۇچى» دېگەن يەنە بىر نامى ناھايىتى قەدىمىي ئاتالغۇ بولۇپ، 11 - ئەسىرلەردە ئاللىقاچان ئىستېمالدىن قالغان. بۇنىڭدىن قارىغاندا، «بۇچى» دېگەن بۇ

يۇرت ئىسمى ناھايىتى قەدىمكى دەۋرلەرگە تۇتىشىدىغانلىقى مەلۇم. ئىككىنچىدىن، چالغۇ ئەسۋابىنىڭ نامىنى يۇرت ئىسمى قىلغانلىقىدىن قارىغاندا، بۇ يۇرتتا چالغۇچىلىققا ماھىر خەلق سەنئەتكارلىرىنىڭ كۆپ بولغانلىقى مەلۇم. چۈنكى، يەر - جاي ناملىرى مەلۇم نۇقتىدىن شۇ يۇرتنىڭ ئۆزىگە خاس ئالاھىدىلىكىنى ئەكس ئەتتۈرىدۇ. دەرۋەقە، مەن ئەقلىمنى تاپسام، يۇرتىمىزدىن چىققان زورەك باشى^[1] دېگەن راۋايىتى قەشقەردە داڭ كۆتۈرگەن ئىكەن. يۇرت ئىچى ۋە قەشقەر شەھىرى ئەتراپىدىكى توي - تۆكۈن، ھېيت - بايراملار، مەشرەپ - سەيلە پائالىيەتلىرى زورەك باشىنىڭ ناخشا - مۇزىكا ئەترىتىسىز قىزمايدىكەن. بۇ قەدىمكى ئەنئەنىنىڭ داۋامى، ئەلۋەتتە.

قەدىمكى چالغۇنىڭ نامىنى ئۆزىگە ئىسىم قىلغان بۇ يۇرت يۈز يىللار ئىلگىرى ھازىرقى قازىرىق، چۆمبۈس، شاھ پادىشاھ («شامپاچا» دەپمۇ تەلەپپۇز قىلىنىدۇ) كەنتلىرى بىلەن بىرگەۋدە بولۇپ، 19 - ئەسىرنىڭ كېيىنكى يېرىمىدا ئايرىم تۆت كەنتكە ئايرىلىپ كەتكەن. ئەمما تۇتاش كەتكەن بۇ كەنتلەرنىڭ ئارىلىقى بەك يېقىن بولۇپ، ئاھالىلىرى ئارىسىدا تۇغقاندارچىلىق، قېرىنداشلىق مۇناسىۋەت ناھايىتى قويۇق، ئىقتىسادىي، ئىجتىمائىي ئالاقىلىرىمۇ خېلى بۇرۇنلا بىر گەۋدىلىشىپ كەتكەن. بولۇپمۇ قازىرىق بىلەن بۇجىنىڭ يەر - زېمىنلىرى تۇتاش بولۇپ، ئىككى بۆلەكتىن تەركىب تاپقان؛

[1] روزەك باشى تەخمىنەن 1897 - يىلى قەشقەر شەھىرى نەزەرباغ يېزىسىنىڭ بۇجى كەنتىدە بىر تۈگمەنچى ئائىلىسىدە تۇغۇلغان. 1973 - يىلى 76 يېشىدا قەشقەر شەھىرىدىكى ئۆيىدە ۋاپات بولغان. روزاخۇن بالىلىق دەۋرىدىن باشلاپ دادىسى مۇھەممەت تۈگمەنچىنىڭ تەسىرىدە راۋايىقا ئىشتىياق باغلاپ، 30 ياشقا كىرگەندە قەشقەردىكى داڭلىق راۋايىچى بولۇپ يېتىلگەن، ئۇنىڭدىن بۇرۇن قەشقەردە يەنە بىر «روزى باشى» (1864 - 1933) ئىسىملىك مەشھۇر راۋايىچى ۋە مۇقامچى ئۆتكەن بولۇپ، ئۇ ۋاپات بولغاندىن كېيىن، ئۇنىڭ ئورنىنى باسقان بۇ راۋايى مەھىرىنى قەشقەر خەلقى ئىززەتلەپ، «روزەك باشى» دەپ ئاتاشقان.

مەركىزىي قىسمى قەشقەر ئايرودۇرۇمىنىڭ جەنۇبىغا (ئايرودۇرۇم بىلەن پويىز ئىستانسىسىنىڭ ئارىلىقىغا)، شىمالىي قىسمى «تۇتۇرۇك» (تۇتۇرگە، تېتىرگە دەپمۇ تەلەپپۇز قىلىنىدۇ) دەپ ئاتىلىپ، چاقماق دەرياسىنىڭ شىمالىي لېۋىدىكى قۇمالتاغ ئارقىلىق ئۈستۈن ئاتۇش يېزىسىنىڭ تاقۇت كەنتى بىلەن چېگرالىنىپ، تا «ئۈچبۇرھان مىڭئۆي»، يەنى «توققۇز ھۇجرا»^[1] غىچە بولغان يەرلەرنى ئۆز ئىچىگە ئالىدۇ. تۇتۇرۇكتە «ئۈچبۇرھان مىڭئۆي» ۋە «ياۋۇلۇق قەدىمكى ئىزى» قاتارلىق يادىكارلىق ئورۇنلىرى بار بولۇپ، بۇلار تەخمىنەن 2000 يىللىق تارىخقا ئىگە. بۇلاردىن باشقا تۇتۇرۇكتىكى قەدىمكى ئىزلارنى كىشىلەر «دەقىيانوس شەھىرى» («ئەفراسىياپ شەھىرى»)، «ئالتۇن توغ قاراخان پادىشاھىم شەھىرى»، «رايات مەسچىتى»، «قاراخان پادىشاھىم مازىرى» دەپمۇ ئاتاپ كەلگەن. كەنتنىڭ مەركىزىي قىسمىدا يەنە «زەنجىرماجى غوجام» («سەنجىر مازى خوجام») مازىرى، «سۇلتان سىدىق بۇغراخان مازىرى»، «ئابدۇللا بۇغراخان مازىرى»، «ئوسمان بۇغراخان مازىرى» قاتارلىق ئاسار ئەتىقە ئورۇنلىرى بار. بۇ يەردە تىلغا ئېلىنغان «قاراخان» ۋە «بۇغراخان» دېيىلگەنلەر قاراخانىيلار زامانىسى (مىلادى 870 - 1212 - يىللار) بىلەن مۇناسىۋەتلىك، ئەلۋەتتە.

يۇرت ئىچىدىكى «سەنجىرمازى خوجام مازىرى»غا دەپنە قىلىنغان كىشى شىنجاڭ ئۇيغۇر ئاپتونوم رايونلۇق ئىجتىمائىي پەنلەر ئاكادېمىيەسىنىڭ بىر قىسىم ئالىملىرى تەرىپىدىن دەلىللەنگەندەك، ئۇلۇغ ئالىم مەھمۇد كاشغەرىينىڭ ئۇستازى بولۇشى مۇمكىن. تارىخىي دەلىللەردىن قارىغاندا، تۇتۇرۇكتىكى

[1] «توققۇز ھۇجرا» - سىرتى تۆت چاسا ھالەتتىكى بىر بۇددا خارابىلىكى. فىرانسىيەلىك پائول پىللىئوت 1906 - يىلى 9 - ئايدا بەشكېرەمنىڭ شەرقىي شىمالىدىكى خانىئۆي قەدىمكى شەھىرىنى تەكشۈرۈش جەريانىدا، مۇراتىم بۇددا ئىبادەتخانىسى بىلەن «توققۇز ھۇجرا» بۇددا ئىبادەتخانىسى خارابىلىرىنىمۇ تەكشۈرۈپ، بۇ جايدىن نۇرغۇنلىغان بۇددا يادىكارلىقىنى تاپقان.

«رابات مەسچىد» سۈنۈق بۇغراخان (مىلادى 887 — 956 - يىللار) زامانىسىدا سېلىنغان بولۇپ، شىنجاڭدىكى ئەڭ بۇرۇنقى مەسچىدلەرنىڭ بىرى، دەپ قارىلىدۇ.

دېمەك، جۇغراپىيەلىك ئەۋزەللىكىدىن قارىغاندا، بۇ يۇرت شىنجاڭدىكى ئىسلام مائارىپىنىڭ تۇنجى ئوچىقى بولغانلىقى مەلۇم. بۇ ئەنئەنە ئىزچىل داۋاملىشىپ، قەشقەرنىڭ يېقىنقى زامان ۋە ھازىرقى زامان تارىخىدىمۇ بۇ يۇرت مائارىپ مەركەزلىرىدىن بىرى بولۇپ كەلگەن. بۇ يۇرتنىڭ يېڭىچە پەننىي مائارىپى ئۆتكەن ئەسىرنىڭ ئالدىنقى چارىكىدىن باشلاپ رەسمىي يولغا قويۇلغان. 19 - ئەسىرنىڭ ئاخىرلىرىدىن باشلاپ بۇ يۇرتتىن ئوتتۇرا ئاسىيا ۋە ياۋروپاغا سودا ئىشلىرى بىلەن بېرىپ، زامانىۋى سانائەت ۋە يېڭىچە مەكتەپلەر بىلەن بىۋاسىتە ئۇچراشقان قاسىم ھاجى بۇچى (پېقىرنىڭ چوڭ دادىسى)، ئىسمائىل ھاجى، نىياز ھاجى (قازىرىقتىن)، زاھىد ھاجى (بۇچىدىن)، ئىيساھاجىم شېرىپ (جۈمبۇستىن) قاتارلىق مەرىپەتپەرۋەر بايلار ئۆز يۇرتىدا ئەنئەنىۋى دىنىي مەكتەپلەردىن پەرقلىنىدىغان يېڭىچە ئوقۇتۇش ئۈسۈلىغا ئىگە مەكتەپلەرنى ئېچىشقا باشلىغان، ھەقىقىي مەنىدىكى ھازىرقى زامان يېڭى مائارىپىنىڭ دەسلەپكى ئۈندۈرمىسى بولغان بۇنداق مەكتەپلەر 1870 - ، 1885 - ، 1913 - ۋە 1922 - يىللىرى تەكرار - تەكرار يولغا قويۇلغان بولسىمۇ، ئارىلىقتا گاھ ئۈزۈلۈپ، گاھ تەكرارلىنىپ كۆلەملىشەلمىگەن. پەقەت 1934 - يىلى قەشقەر مەدەنىيەت ئاقارتىش ئۇيۇشمىسى رەسمىي قۇرۇلغاندىن كېيىن، مائارىپ جەھەتتە بەلگىلىك ئاساسقا ئىگە بولغان بۇ يۇرتتا ھاشىم ھاجىم ئوغلى ئابدۇقادىر ھاجى (1900 — 1989) نىڭ باشلامچىلىقى بىلەن ئابدۇراھمان قاسىم ھاجى (پېقىرنىڭ دادىسى)، ئۆمەر ھاجى، ئىبراھىم ئىمام، سىدىق ھاجى، ئىسمائىل ھاجى، سادىق ھاجى، ھىدايەت ھاجى، موللا قوناچىم،

سېدىق خەتتەپ قاتارلىق يۇرت مۆتمۇەرلىرىنىڭ ئىقتىسادى ۋە مەنىۋى ياردىمى بىلەن بۇچى، قازىرىق، چۇمبۇستىن ئىبارەت ئۈچ قوشنا يۇرتنىڭ مەركىزى بىلەن قازىرىقتا 1934 - يىلى 8 - ئايدا ئۆز دەۋرىگە يارىشا زامانىۋى ئازادە سېلىنغان ئالتە سىنىپلىق بىر ئوغۇللار مەركىزى مەكتەپ ۋە ئۇنىڭ قىياش ئۈدۈلىدا تۆت سىنىپلىق بىر قىزلار مەكتىپى قەد كۆتۈرگەن. بۇ مەكتەپلەرنىڭ سىنىپ بىناسى سابىق سوۋېت ئىتتىپاقىدىكى مەكتەپ قۇرۇلۇشلىرىغا ئوخشاش لايىھەلەنگەن بولۇپ، سىنىپلارنىڭ ئاستىغا پۇل ياتقۇزۇلغان، ئاستى ئامبار بولۇپ، كارىدورغا ۋە سىنىپلارنىڭ بۇلۇڭىغا تورۇس بىلەن تەڭ قىلىپ چەمبەر شەكلىدە قانچالسىزلىق تام مەش ئورۇنلاشتۇرۇلغان. ئوقۇتۇش بىناسىنىڭ ئوڭ تەرىپىگە كاتتا قىشلىق كۈلۈپ سېلىنغان بولۇپ، كۈلۈپ زالىغا 500 كىشىلىك ئورۇندۇق قويۇلغان. زالىنىڭ ئالدى تەرىپى پۇللۇق سەھنە، ئارقا تەرىپى كىنو ئاپپاراتى قويۇش ئۆيى. سول تەرىپى كارىدور ئارقىلىق گىرىمخانا، ئىسكىلات، كۈتۈبخانا، ئالتە كىشىلىك ھاممام (مۇنچا)، دەم ئېلىش ئۆيى، زالىنى باشقۇرۇش ئىشخانلىرىدىن تەركىپ تاپقان. ئوقۇتۇش بىناسىنىڭ شىمالىي تەرىپىگە مەكتەپ مەمۇرىيىتىنىڭ ئىشخانلىرى ۋە ئوقۇتقۇچىلارنىڭ پائالىيەت ئىشخانلىرى سېلىنغان. ئوقۇتۇش بىناسىنى ئالدى ۋە سول تەرىپى كەڭ مەيدان بولۇپ، ئوقۇغۇچىلارنىڭ تەنتەربىيە ۋە دەم ئېلىش پائالىيەتلىرى شۇ مەيداندا ئېلىپ بېرىلاتتى. مەكتەپ دەۋرۋازىسى ئوقۇتۇش بىناسىنىڭ ئالدىدىكى چوڭ يول (قەشقەر - بەشكېرەم يولى) تەرەپكە قارايتتى. يولنىڭ ئۇ قېتى كىچىك بازار بولۇپ، تۇرمۇش لازىمەتلىكلىرىنىڭ ھەممىسى بۇ بازاردىن تېپىلاتتى. مەكتەپنىڭ ئالدى ۋە غەربى يان تەرىپىگە سىرلانغان ياغاچ رىشانكىلىق تام قوپۇرۇلغان بولۇپ، ئىچ تەرىپىگە بىرنەچچە قاتار سوۋادان تېرەك قويۇلغان، قىزلار

مەكتىپى بولسا ئوغۇللار مەكتىپى دەرۋازىسىنىڭ قىياش قارشى تەرىپىدە بولۇپ، چوڭ ئىككى تۈپ رىدە سايە تاشلاپ تۇرىدىغان مەكتەپ دەرۋازىسى ئالدىدا چوڭ بىر كۆل بار ئىدى. بۇ كۆلنىڭ سۇ ئالدىدىن ئېغىزىدىن باشقا ھەممە ئەتراپىغا ياغاچ رىشاتكا بېكىتىلگەن. ئوغۇللار مەكتىپىنىڭ ئورنى ئون مودىن چوڭراق بولۇپ، ئۇ يەر ئابدۇقادىر ھاجىنىڭ شەخسىي مۈلكىي زېمىنى ئىدى. مەكتەپ قۇرۇش پىلانلانغاندا، بۇ زات مەزكۇر يېرىنى ئۆزلۈكىدىن مەكتەپكە ئىئانە قىلغاندىن تاشقىرى، يەنە ئۆز يېنىدىن 1000 سەر كۆمۈش تەڭگە^[1] ياردەم قىلغان. ئۇ يەنە يۇرت ئىچىدىكى مەرىپەتپەرۋەر بايلارنى، قەشقەر كونا شەھەر، يېڭى شەھەر، يېڭىسار، ھەتتا ئاقسۇدىكى يۇرت كاتتىلىرىنى، ھۆكۈمەتنىڭ مەمۇرىي ۋە ھەربىي ئەمەلدارلىرىنى سەپەرۋەرلىككە كەلتۈرۈپ، مەكتەپ قۇرۇلۇشى ئۈچۈن زور مىقداردا ئىقتىساد توپلاپ، زامانىسىغا يارىشا كاتتا مەكتەپ سېلىشتا ئۆچمەس ئەجىر سىڭدۈرگەن. مۇشۇنچىۋالا چوڭ قۇرۇلۇشنىڭ ماددىي ۋە مەنىۋى يېتەكچىسى ھاشىم مەنسۇر ھاجى ئوغلى ئابدۇقادىر ھاجى ئەسلىي قازىرىقتىن بولۇپ، سوۋېت ئۆكتەبىر ئىنقىلابىنىڭ ئالدىدا ئۆزبېكىستانغا چىقىپ، دەسلەپ تاشكەنتتە، كېيىن تۈركىيەدە ئوقۇغان. 1920 - يىلىدىن 1925 - يىلىغىچە موسكۋا ئۇنىۋېرسىتېتىدا ئوقۇش جەريانىدا سوۋېت بولشېۋىكلەر پارتىيەسىگە ئەزا بولۇپ كىرگەن. ئوقۇش پۈتتۈرگەندىن كېيىن تاشكەنتكە قايتىپ كېلىپ، بىر مەزگىل خىزمەت قىلغان. ئىككى يۈزلىمىچى جاللات شېڭ شىسەي شىنجاڭنىڭ «يەرلىك خاقانى» بولۇۋالغان دەسلەپكى مەزگىللەردە، «سوۋېت ئىتتىپاقى بىلەن دوست بولۇش» سىياسىتىنى يولغا قويغان ۋە بىر مەزگىل ئۆزىنى سىتالىننىڭ قوينىغا ئاتقان. ئۇ

[1] ئەينى ۋاقىتتا ئىككى تەڭگىگە بىر تاغار (12 چارەك) بۇغداي بېرەتتى. 1000 سەر تەڭگە 6000 چارەك بۇغداي قىممىتىگە ئىگە ئىدى.

ئۆزىنىڭ مىللىتارىستلىق ھۆكۈمىتىنى تېخىمۇ كۈچەيتىش مەقسىتىدە، 1937 - يىلى ئاتالمىش «توپىلاڭ كۆتۈرۈش ئەنزىسى» نى ئويدۇرۇپ چىقىرىپ، گۇمانلىق دەپ قارىغان ھۆكۈمەت ۋە ھەربىي ئەمەلدارلىرىنى، تەرەققىيپەرۋەر زاتلار ۋە بايلارنى مەخپىي تۇتقۇن قىلىپ، يوشۇرۇن ئۆلتۈرۈشكە باشلىغان. مۇشۇنداق كەسكىن ۋەزىيەتتە، ئابدۇقادىرھاجى قەشقەردىن ئايرىلىپ تاشكەنتكە كەتكەن. ئۇنىڭدىن كېيىنكى ھاياتى ھەققىدە قولىمىزدا ئېنىق مەلۇمات يوق، يۇرت - جامائەت ئارىسىدا «ئابدۇقادىرھاجىم مەكتىپى» دەپ ئاتىلىدىغان قازىرىق مەركىزىي مەكتەپ 1934 - يىلى قەد كۆتۈرگەندىن كېيىن، بىرىنچى تۈركۈمدە يۇرت ئىچى ۋە ئەتراپتىكى قوشنا يۇرتلاردىن، ھەتتا يېڭىسار، قاغىلىق قاتارلىق ناھىيەلەردىن 300 نەپەر ئوغۇل ئوقۇغۇچى قوبۇل قىلغان. تۇنجى قېتىملىق ئوقۇش باشلاش مۇراسىمىغا قەشقەرنىڭ مەمۇرىي، ھەربىي ئەمەلدارلىرى، ھەر ساھەدىكى يۇرت كاتتىلىرى تەكلىپ بىلەن قاتناشقان، جۈملىدىن ئەينى ۋاقىتتىكى قەشقەر گارنىزونىنىڭ باشلىقى مەھمۇد سىجاڭمۇ قاتنىشىپ، نەبرىك سۆزى سۆزلىگەن. شۇ كۈنى ھۆججەت تەييارلىنىپ، ئۇنىڭغا گۇۋاھ بولغۇچى سەككىز ئورۇننىڭ نامىغىسى بېسىلىپ، ئوقۇتۇش بىناسىنىڭ تورۇسى ئۈستىدىكى لىم ياغاچقا مەخلىۋېتىلگەن. بۇ گۇۋاھلىق ھۆججىتىدە، مەزكۇر مەكتەپ پۈتۈنلەي ئاۋامنىڭ ئىئانىسى بىلەن سېلىنغانلىقى، كەلگۈسىدە ھەرقانداق ئورۇننىڭ ياكى شەخسنىڭ ئىگىدارچىلىق قىلىش ھوقۇقىنىڭ يوقلۇقى، ئومۇمىنىڭ ئىشلىتىشىگە تاپشۇرۇلغانلىقى ئېنىق بايان قىلىنغان. مەركىزىي مەكتەپنىڭ قارمىقىدىكى تۆت سىنىپلىق قىزلار مەكتىپىگە 1935 - يىلى 200 نەپەر قىز - چوكانلار قوبۇل قىلىنىپ، رەسمىي ئوقۇش باشلىغان. بۇ ئىككى مەكتەپ بىر باشقۇرۇش سىستېمىسىدا بولۇپ، 1937

- يىلىغىچە قەشقەر ئۇيغۇر مەدەنىيەت ئاقلارنىش ئۇيۇشمىسى تەرىپىدىن باشقۇرىدىغان «خۇيلى» مەكتەپ بولغان. ئۇنىڭدىن كېيىن ھۆكۈمەت ئىگىدارچىلىقىدىكى «شەنلى» مەكتەپ قىلىنىپ، تاكى 1949 - يىلىغىچە قەشقەر دارىلمۇئەللىمىندىن قالسىلا باشلانغۇچ مەكتەپلەرگە ئوقۇتقۇچى تەربىيەلەيدىغان مەكتەپ قىلىنغان. مەكتەپ تۆت يىللىق ئوقۇتۇش تۈزۈمى ئاساسىدا يازلىق، قىشلىق تەتىل، ھېيت - بايراملاردا ۋە ھەپتىدە بىر كۈن دەم ئېلىش تۈزۈمىنى يولغا قويغان. دەرس سېتىكىسى تۈزۈلۈپ، تىل - ئەدەبىيات، ھېساب، تەبىئەت، جۇغراپىيە، تارىخ، تەنتەربىيە، غەزەل، ماتېماتىكا، بىرزانسكى، گېگىننا، گېئومېتىرىيە، قول ھۈنەر - سەنئىتى قاتارلىق دەرىسلەر ئورۇنلاشتۇرۇلغاندىن باشقا، يەنە قوشۇمچە دىنىي دەرسمۇ تەسىس قىلىنغان. چارەكلىك، مەۋسۈملۈك ۋە يىللىق ئىمتىھان تۈزۈمى يولغا قويۇلغان. مەكتەپ قۇرۇلۇشى بىلەن تەڭ خەنزۇچە ئۆگىنىش كۇرسى ئېچىلغان بولۇپ، مەكتەپتە بىر خەنزۇ ئوقۇتقۇچى ۋە شۇئاڭنى پۈتتۈرگەن ما جىڭشيا (ئەسلىي ئىسمى مەمەتخان) ئىسىملىك بىر ئۇيغۇر ئوقۇتقۇچى بولۇپ، ئۇلار خەنزۇچە ئوقۇتۇشقا مەسئۇل بولغان. يىراق رايونلاردىن خەنزۇچە ئۆگىنىش كۇرسىغا قوبۇل قىلىنغان ئوقۇغۇچىلارنىڭ ياتاق ۋە تامىقىنى مەكتەپ بىر تۇتاش ئورۇنلاشتۇرغان. قەشقەردە تۇنجى قېتىم قىزلارنىڭ ئاممىۋى تەنتەربىيە مۇسابىقىلىرىگە قاتنىشىشى قازىرىق مەكتەپتىن باشلانغان. 1937 - يىلى قىزىل دەرياسىنىڭ شەرقىي جەنۇبى لىۋىدىكى كەڭ چىملىق مەيداندا ئۆتكۈزۈلگەن قەشقەرنىڭ تۇنجى نۆۋەتلىك تەنتەربىيە مۇسابىقىسىدە قازىرىق مەكتەپنىڭ قىزلار كوماندىسى يۈگۈرۈش تۈرىدە بىرىنچى بولۇپ، شەخسىي ۋە كوللېكتىپ مۇكاپاتىغا ئېرىشكەن.

مەكتەپنىڭ تەشكىلىي ئاپپاراتلىرىمۇ كۆڭۈل قويۇپ

ئورۇنلاشتۇرۇلغان، مەكتەپ مەمۇرىيىتىدە مۇدىر ئىشخانىسى، ئىلمىي بۆلۈم، سىياسىي يېتەكچى بۆلۈم، خوجىلىق بۆلۈم، تەنتەربىيە بۆلۈمى قاتارلىق باشقۇرۇش ئاپپاراتلىرى تەسىس قىلىنغان. تۇرغۇن ئىيسا (تۇرغۇن ئاخۇن خەلىپىتىم - 1890 - 1951 - يىللاردا ياشىغان، ئەسلىي ھەرزەتلىك ئۆلۈم بولۇپ، چۈمبۈستىكى دىنىي مەكتەپتە خەلىپەتلىك قىلغان)، ئابدۇرېھىم خەتىپ ئاخۇنۇم سوپى ھاجى ئوغلى (1897 - 1954 - يىللار) ئارىلىقىدا ياشىغان، قازىرىقتا بىر ئۆلىما ئائىلىسىدە تۇغۇلغان. ئۇ قەشقەر شەھىرىدىكى مەدرىسەلەردە ئوقۇغان). 1933 - يىلىدىن باشلاپ ئابدۇقادىر ھاجىنىڭ ئورۇنلاشتۇرۇشى بىلەن مەكتەپ قۇرۇلۇشىغا كونكرېت مەسئۇل بولغان). ئابدۇرەھمان قاسىم ھاجى (1897 - 1968 - يىللار) ئارىلىقىدا ياشىغان. بۇچى كەنتىدىن بولۇپ، بالىلىق چاغلىرىدا، قەشقەر شەھىرىدىكى مەدرىسەلەردە ئوقۇغان. دادىسى قاسىم ھاجىم ئۆز دەۋرىنىڭ ھاللىق مەرىپەتپەرۋەر بايلىرىدىن بولۇپ، چەت ئەللەردە تىجارەت بىلەن شۇغۇللانغان. 1914 - يىللىرى قاسىم ھاجىم قازانغا تىجارەت بىلەن بارغاندا چوڭ ئوغلى ئابدۇرەھماننىمۇ بىللە ئېلىپ بېرىپ، قازاندىكى تاتار مەكتىپىدە ئىككى يىل ئوقۇتقان. قايتىپ كەلگەندىن كېيىن يەنە قەشقەر خانلىق مەدرىسەدە ئۈچ يىل ئوقۇغان. قازان، پىتسبورگ، ئالمۇتا، شەمەي قاتارلىق شەھەرلەردە تىجارەت قىلغان مەزگىللىرىدە شۇ جايلاردىكى ئىلغار مائارىپنىڭ تەسىرىنى قوبۇل قىلغان. 1920 - يىللاردىن كېيىن يۇرتى بۇچىدا قوشۇمچە دېھقانچىلىق، باغۋەنچىلىك بىلەن شۇغۇللىنىشتىن تاشقىرى، دىنىي مەكتەپ ئاچقان ھەمدە بىر ئۆيىنى كۈتۈبخانا قىلىپ، نۇرغۇن كىتابلارنى جەملىگەن. 1934 - يىلى قازىرىق مەكتەپ ۋە ئۇنىڭ بۇچىدىكى شۆبىسىنى قۇرۇشقا ماددىي ۋە مەنىۋى جەھەتلەردىن كۆپ ياردەم بەرگەن)، ساۋۇت خەلىپەت (1895 - 1958 - يىللار)

ئارىلىقىدا ياشىغان. قازىرىقتا بىر ھاللىق ئائىلىدە تۇغۇلغان. دېھقانچىلىقتىن باشقا تىجارەت بىلەن شۇغۇللىنىپ، ئوتتۇرا ئاسىياغا كۆپ قېتىم چىققان. ئابدۇقادىرھاجى بىلەن تۇغقانچىلىق مۇناسىۋىتى سەۋەبىدىن قازىرىق قۇرۇلۇشىغا مەسئۇل كىشىلەردىن بىرى بولۇپ ئىشلىگەن) قاتارلىق تۆت كىشى بۇ مەكتەپنىڭ تۇنجى مۇدىرلىرى بولغان. شۇنداق قىلىپ، بۇ مەكتەپ قۇرۇلغاندىن باشلاپ ھازىرغىچە قەشقەرنىڭ مەدەنىي مائارىپ ئىشلىرىنىڭ تەرەققىياتى ئۈچۈن كۆرۈنەرلىك تۆھپە قوشقان.

1950 – 1951 - يىلىدىكى «ئىجارە كېمەيتىش ھەرىكىتى ۋە 1952 – 1953 - يىلىدىكى يەر ئىسلاھاتى خىزمىتى مەزگىلىدە شىنجاڭ ئۆلكىلىك پارتىيە، ھۆكۈمەت ۋە ھەربىي قىسىمنىڭ رەھبەرلىرىدىن ۋاڭ جىن، ۋاڭ ئېنماۋ، سەيپىدىن ئەزىزى، سەيدۇللا سەيپۇللايوپ، ئىمىنوف، سەۋدانوف قاتارلىقلار بۇچى ۋە قازىرىقتا ئىلگىرى - كېيىن بىر يىلچە تۇرۇپ، بۇ يۇرتنى سىناق نۇقتىسى قىلىپ ئىشلىگەن. مۇشۇ سىناق ئاساسىدا ئىجارە كېمەيتىش ۋە يەر ئىسلاھات خىزمىتىنى شىنجاڭ بويىچە ئومۇميۈزلۈك قانات يايدۇرغان. مۇشۇ مەزگىللەردە بۇ رەھبەرلەر قازىرىق مەكتەپنى كۆپ قېتىم زىيارەت قىلىپ، بۇ مەكتەپنىڭ مائارىپ ساھەسىدىكى مۇۋەپپەقىيەتلىرىنى ئالاھىدە مۇئەييەنلەشتۈرگەن. بۇ مەكتەپنىڭ تارىخىي تەپسىلاتىنى ئۆزىنىڭ ئاخىرىغىچە مۇشۇ مەكتەپتە مۇئەللىم ۋە مۇدىر بولۇپ ئىشلىگەن پېشقەدەم مائارىپچى مەرھۇم ئوسمان قاسىم، ئايالى ياقۇتخان خانىم ۋە ئۇلارنىڭ ئوغلى غەيرەتجان ئوسمان (شىنجاڭ ئۇنىۋېرسىتېتى فىلولوگىيە ئىنستىتۇتىنىڭ پروفېسسورى)لار بىرلىشىپ يازغان «قازىرىقتا مائارىپ ۋە سەنئەت» («قەشقەر تارىخ ماتېرىياللىرى» 1999 - يىلى، خەنزۇچە، ئۇيغۇرچە - 4 سان) دېگەن ماقالىسىدىن كۆرۈڭ.

مەن تۇغۇلغان بۇچى كەنتى يۇقىرىقىدەك جۇغراپىيەلىك ۋە گومانىتارلىق ئەۋزەل شارائىتىغا ئىگە گۈزەل يۇرت. شۇڭا، ئۆتمۈشتە قەشقەردىكى نامدار بايلارنىڭ بىر قىسمى مۇشۇ يۇرتتىن ماكان تۇتقان. شىنجاڭ ۋە ئوتتۇرا ئاسىياغا تونۇلغان ئەڭ كاتتا باي — ئۆمەرباي (ئۆمەرباي ئاخۇنبايوف 1870 - يىلى مۇشۇ يۇرتتىكى بوۋىسى ئىسمائىل ئاخۇنۇمنىڭ ئۆيىدە تۇغۇلغان. ئۇ 1937 - يىلى مىللىتارىست شىڭ شىسەي ئېلىپ بارغان 1 - قېتىملىق ئاتالمىش «چوڭ تازىلاش» ھەرىكىتىدە تۇتقۇن قىلىنىپ، شۇ يىلى تۈرمىدە يوشۇرۇن ئۆلتۈرۈلگەن) ۋە ئۇنىڭ ئۇرۇق - تۇغقان جەمەتلىرىدىن ئىسمائىل ئاخۇنۇم (ئابدۇراخمان ئاخۇنۇم)، ئابدۇخالىق ئاخۇنۇم قاتارلىق تونۇلغان بايلارنىڭ بۇچىدا كاتتا قورۇ - جاي، باغ ھويلىسى ۋە يەر - زېمىنى بولۇپ، بۇ بايلار ياز پەسلىنى بۇچىدا، قىش پەسلىنى قەشقەر شەھىرىدىكى ئۆيلىرىدە ئۆتكۈزەتتى. يەر - زېمىنلىرىگە ئۇلارنىڭ بۇچىدىكى ئوتاقچىلىرى ئىگىدارچىلىق قىلاتتى. بىزنىڭ باغنىڭ يېنىدىلا ئۆمەرباينىڭ 20 مو ئەتراپىدىكى كاتتا باغ ھويلىسى بار ئىدى. بىر ئەنجان نام بۇ ئىككى باغنى ئايرىپ تۇراتتى. ئۇلارنىڭ بېغىدا مېۋە - چېۋىنىڭ ھەممە تۈرلىرى تېپىلاتتى. بۇ باغنىڭ تۆت ئەتراپى 11 قاتارلىق ئەنجان تام بىلەن قورشالغان بولۇپ، ئات ھارۋىلىرى بىمالال كىرەلەيدىغان قوش قاناتلىق چوڭ دەرۋازىسى بۇچى كەنتىنىڭ ئاساسلىق چوڭ يولى تەرەپكە قارايتتى. دەرۋازىنىڭ ئۈستىدە باغقا قارىتىپ سېلىنغان كاردورلۇق ۋە قوش قانات دېرىزىلىك زامانىۋى نۇرالىق ئۆيى بولۇپ، ئۆيىنىڭ ئارقا تەرىپىدە مەخسۇس ئانارلىق ۋە ئەنجۈرلۈك بىر باغچىسى بار ئىدى. ئىمارەتنىڭ ئالدى تەرىپىدە بىر كۆل بولۇپ، ئۇنىڭ يېنىدا 50 - 60 كىشى بىمالال سىغىدىغان ياغاچ لەمپىلىك ياغاچ رىشاتكا ئورنىتىلغان، شىپاخانىنىڭ ئوڭ ۋە سول تەرىپىگە

ئىككى قاتار ئۈزۈم تىكىلگەن بولۇپ، تەكلىرى ئېگىز بىدىشكە يامىشىپ تۇراتتى. باغنىڭ سەرخىل مېۋىلىرى تۆكمە بولغان ياز پەسلىدە 10 - 15 كۈندە بىر قېتىم ئۆمەر باينىڭ جەمەتلىرى ۋە شەھەرنىڭ كاتتىلىرى ئاشۇ شىپاڭدا بەزمە ئوينىيىتى. مەن ئاكىلىرىم بىلەن بېغىمىزنىڭ تېمىغا چىقىۋېلىپ، بۇ بايۋەچچىلەرنىڭ تاماشاسىنى كۆرەتتۇق. ئېسىمدە قېلىشىچە، شىپاڭنىڭ ئوتتۇرىسىغا قويۇلغان چەت ئەل پاسونىدىكى ئۈزۈن شىرە مېۋە - چېۋە، ھەر خىل نازۇنمەت، گېزەكلەر بىلەن توشۇپ كېتەتتى، ھەتتا بىز كۆرۈپ باقمىغان غاز بويۇنلۇق بوتۇلكىلارمۇ شىرە ئۈستىدە تۇراتتى. بىر تەرەپتە كاۋاپدان، ئۇنىڭ يېنىغا ئېسىلغان قازانلاردا شورپا، جەركوپ (قورداق)، پولو ۋە باشقا تائاملار قايناپ تۇراتتى. ئۇلار خىرىستال قەدەھلەرنى كۆتۈرۈشۈپ «خوشە!» دەپ ئىچكىنىگە قارىغاندا، بۇ بوتۇلكىلار چەت ئەلدىن كىرگۈزۈلگەن كىنياك، شامپانىسكى ماركىلىق ۋىنولار بولسا كېرەك. بۇ ئىچمىلىكلەر ئاشۇ يىللاردا تىجارەت ياكى باشقا ئىشلار بىلەن چەت ئەللەرگە كۆپ قېتىم چىققان بىر قىسىم ياش بايۋەچچىلەر ئۈچۈن تەييارلانغان بولسا كېرەك. چۈنكى ئۇلارنىڭ ئىچىدىكى يەنە بىر قىسىم بەزمىداشلار بۇنداق پەيتلەردە شىرە ئەتراپىدىن ئاستا سۇغۇرۇلۇپ باغنى ئارىلاپ سەيلە قىلاتتى ياكى تاھارەت ئېلىشىپ، ئۆيىنىڭ ئالدىدىكى پېشايۋاندا جامائەت بولۇپ ناماز ئوقۇشاتتى. بۇ سورۇندا يەنە بىرقانچە سازەندىلەرمۇ بولۇپ، ئۇلار ناخشا - مۇزىكا بىلەن بەزمىنى ئەۋجىگە كۆتۈرەتتى. ئۇلار شۇ يوسۇندا بىر كۈن باغ سەيلىسى قىلىپ، كەچتە ئات ياكى مەپىلىرىگە ئولتۇرۇپ شەھەرگە قاراپ يول ئالاتتى. بۇ مېنىڭ يەتتە - سەككىز ياش ۋاقىتلىرىمدا ئۆز كۆزۈم بىلەن كۆرگەن رېئاللىق ئىدى. ئادەم قېرىغانسېرى تۈنۈگۈنكى ئىشلارمۇ ئېسىمدىن چىقىپ كېتىدىكەنۇ، ئەمما بالىلىقتىكى ئەسلىمىلەر

خۇددى تاشقا موھۇر باسقاندەك ئەستە ساقلىنىدىكەن. يۇقىرىقى ئەسلىمە ئۆتمۈشنىڭ خاتىرىسى. بۈگۈنكى كۈندە بۇچى يېڭىچە روھ، يېڭىچە قىياپەت بىلەن تېخىمۇ مەپتۇنكار يۇرتقا ئايلاندى. بۇ يۇرتنىڭ خەلقى ناھايىتى تىرىشچان ۋە جەسۇر بولۇپ، ھەممە ئائىلە ئۆزىگە چۈشلۈك بىرەر ھۈنەر - كەسىپ بىلەن شۇغۇللىناتتى. بۇنداق تۇرمۇش ئەندىزىسى ھازىرغىچە داۋاملىشىپ كەلمەكتە. «قەشقەر گېزىتى» نىڭ بېشىقەدەم مۇخبىرى توختىھاجى تۇرسۇن (يۇرتى بۇچىدىن) نىڭ 2007 - يىلى يازغان «بۇچىدىن چىققان <لاچىن> لار» (توختىھاجى تۇرسۇننىڭ «ئانا يۇرتتىن ئالتۇن پۈتۈكلەر» ناملىق كىتابىغا كىرگۈزۈلگەن، قەشقەر ئۇيغۇر نەشرىياتى، 2008 - يىلى نەشرى) ناملىق زىيارەت خاتىرىسىدە بايان قىلىشىچە، «ئەزىز يۇرتۇڭنى باغ ئەتسەڭ، مەرتىۋەڭ تاغ بولۇر» دېگەن تەمسىلىنى كۆڭلىگە پۈككەن بۇچى دېھقانلىرى ئاتا - بوۋىلىرىنىڭ ئىزىنى بېسىپ، يۇرتىنىڭ قىياپىتىنى تېخىمۇ يېڭىلاشقا ئاتلانغان. ئۇلار جاپالىق تىرىشىش، ئىزدىنىش ئارقىلىق 21 - ئەسىرگە قەدەم قويغاندا، دېھقانچىلىق، چارۋىچىلىق، باغ - ئورمانچىلىق، قوشۇمچە ھۈنەر - كەسىپتىن قىلىنغان ئىقتىسادىي كىرىمىنى ئۆتكەن ئەسىرنىڭ 60 - يىللىرىغا سېلىشتۇرغاندا بىر نەچچە ھەسسە قاتلىغان، بۇ يۇرتنىڭ ئومۇمىي يەر كۆلىمى 4800 مو بولۇپ، نوپۇس بېشىغا 1.2 مودىن توغرا كېلىدۇ. شۇڭا كۆپچىلىك دېھقانلار قوشۇمچە كەسىپى بىلەن شۇغۇللىنىدۇ. تېرىقچىلىققا تايىنىپلا باي بولۇش مۇمكىنچىلىكى يوقلۇقىنى چوڭقۇر ھېس قىلغان بۇچى دېھقانلىرى قوشۇمچە كەسىپ بىلەن شۇغۇللىنىشقا خېلى بۇرۇنلار بەل باغلىغان. 2000 - يىللارنىڭ باشلىرىدىكى بۇ يۇرتتا ياشايدىغان 815 ئائىلە ئىچىدە 132 كىشى ياغاچچىلىق، تامچىلىق كەسىپى بىلەن، 95 كىشى موزدولۇق، ۋاپۇرۇچلۇق كەسىپى بىلەن، 110 كىشى قۇرۇلۇش

ماتېرىياللىرى تىجارىتى بىلەن، 345 كىشى دوپپىچىلىق ۋە كەشتىچىلىك بىلەن، 50 تىن ئارتۇق كىشى يۇرت ئىچىدىكى ۋە شەھەرلەردىكى زاۋۇت - كارخانىلاردا ئىشچى - خىزمەتچىلىك بىلەن، 20 دىن ئارتۇق كىشى قاتناش - ترانسپورت ۋە باغ - ئورمانچىلىق كەسپى بىلەن، 15 تىن ئارتۇق كىشى يېمەك - ئىچمەك ۋە باشقا مۇلازىمەت كەسىپلىرى بىلەن قوشۇمچە شۇغۇللىنىدىكەن. يۇرت ئىچىدە يەنە بىر ئوتتۇراھال پۇقراۋى پولات - تۆمۈر پىششىقلاپ ئىشلەپچىقىرىش زاۋۇتى، بىر ئون زاۋۇتى، بىر موزدولۇق كارخانىسى (شىزاڭنىڭ لاسا شەھىرىدە بۇ كارخانىنىڭ شۆبە سېتىش مەركىزى بار)، بىر باغۋەنچىلىك مەيدانى، بىر ئۇرۇقچىلىق تېخنىكا مەيدانى ھەمدە بۇچىدىكى دېھقان كارخانىچىلار قۇرغان «قەشقەر غەربىي يۇلتۇز مېتال ماتېرىياللىرى سودا چەكلىك شىركىتى»، «قەشقەر سەندەل ماددىي ئەشيا چەكلىك شىركىتى»، «ئانا دىيار دوختۇرخانىسى»، «قەشقەر كىرورەن پولات چىۋىق ھەسسدارلىق شىركىتى»، «ئوردا پولوخانىسى» قاتارلىق زاۋۇت، كارخانا، شىركەت، دوختۇرخانا، رېستورانلارنى قۇرغان ۋە بىرقانچە باي بولغان بۇچى دېھقانلىرى شەھەر ئاتلاپ چوڭ ئۆي - مۈلۈك شىركەتلىرى قاتارلىق كارخانىلار بىلەن باي ھەسسدارلىق مۇناسىۋىتى ئورناتقان. ھازىر بۇ كىچىككىنە كەنتتە 25 ئائىلىنىڭ يۈك ئاپتوموبىلى، ئۇزۇن يوللۇق ئۈچ ئاپتوبۇسى، 30 غا يېقىن ئائىلىنىڭ 30 نەچچە ئالىي پىكاپى، 33 ئائىلىنىڭ قول تىراكتورى ... بار. يۇرت ئىچىدە 60 تىن ئارتۇق دېھقان ئائىلىلىرىنىڭ 500 مىڭ يۈەندىن بىر مىليون يۈەنگىچە پۇل خەجلەپ سالغان ئازادە ۋە كۆركەم داچا (ئارامگاھ) لىرى بار. باشقا ئادەتتىكى ئائىلىلەر مۇئەييەن قايىتىدىن يېڭىلاپ، يەر تەۋرەشكە چىداملىق ئۆيلەرنى سېلىۋالغان، ھەتتا قەشقەر شەھىرى ئىچىدىن قىممەت باھالىق قەۋەتلىك

تاۋار ئۆي سېتىۋالغان ئائىلىلەرمۇ خېلى بار.

ماددىي شارائىتنىڭ ياخشىلىنىشى، يۇرت ئىقتىسادىنىڭ ئومۇميۈزلۈك تەرەققىي قىلىشىغا ئەگىشىپ، مائارىپ، مەدەنىيەت، ساقلقنى ساقلاش، تەنتەربىيە ئىشلىرىمۇ راۋاجلانغان. يىلىغا 100 گە يېقىن ئوقۇغۇچى قوبۇل قىلىنىپ، ھەر يىلى يەنە شۇنچىلىق ئوقۇغۇچىنى تولۇقسىز ئوتتۇرا مەكتەپلەرگە تەربىيەلەپ يېتىشتۈرۈپ بېرىدىغان، 31 ئوقۇتقۇچىسى، 12 سىنىپى، 500 دىن ئارتۇق ئوقۇغۇچىسى بار بۇچى باشلانغۇچ مەكتىپى كەنت ئىچىدە قەد كۆتۈرۈپ تۇرۇپتۇ. بىرنەچچە ئون يىلدىن بۇيان، چەت ئەل، ئىچكىرى ئۆلكە، ئاپتونوم رايون ۋە ۋىلايەت، شەھەر تەۋەسىدىكى ھەرقايسى ئۈنۈپرسىتېت، ئىنىستىتۇت ۋە كەسپىي تېخنىكوم مەكتەپلىرىگە بۇچى كەنتىدىن بېرىپ ئوقۇپ، ھەرقايسى جايلاردا خىزمەت قىلىۋاتقان ھەمدە ئوقۇۋاتقانلارنىڭ سانى 500 دىن ئاشىدۇ. ئۇلارنىڭ ئىچىدە مەملىكەت ئىچى ۋە سىرتىدا تونۇلغان ئالىملار، يازغۇچىلار، دوختۇرلار، مۇھەررىرلەر ۋە رەھبىرىي كادىرلار بار. جەمئىيىتى مۇقىم، خەلقلىرى ئىناق، ئىجىل ياشايدىغان بۇ يۇرتتا، مەكتەپ، دوختۇرخانا سېلىش، يول، كۆۋرۈك ياساش قاتارلىق جامائەت ئەسلىھەلىرىگە خالىس ياردەم بېرىدىغان، يېتىم - يېسىرلار، ئاجىزلارنىڭ بېشىنى سىلايدىغان، يەر تەۋرەش، كەلكۈن قاتارلىق تەبىئىي ئاپەت يۈز بەرگەن جايلارغا ماددىي ياردەم بېرىدىغان ياخشى ئىستىل، ياخشى كەيپىيات يىلىسپىرى كۆپەيگەن. ھازىر كەنت ئىچىدىكى يوللارنىڭ ھەممىسى ئاسفالتلانغان بولۇپ، بۇ يوللارنى يۇرتتىكى ساخاۋەتلىك بايلار مەبلەغ چىقىرىپ ياساپ چىققان. ئەتراپتىكى يۇرتداشلار: «بۇچىلىقلار باي بولدى، قازان - چۆمۈچى ماي بولدى» دەپ بۇ يۇرتنى تەرىپلىشىدۇ. دەرۋەقە، بۇ كىچىككىنە يۇرتتىكى كىشىنى قايىل قىلىدىغان ئالەمشۇمۇل

ئۆزگىرىشلەر «جاپانى كىم تولا چەكسە، گۆھەرنى شۇ ئالۇر تاشتىن»، «جاپانىنىڭ تېگى راھەت» دېگەن ھېكمەتلەرنىڭ قىممىتىنى نامايان قىلىدۇ. مانە بۇ مەن تۇغۇلغان ئانا يۇرتىنىڭ تەرىپى، ئۆزۈم ھەر جايدا بولساممۇ، قەلبىمنى ماگنىتتەك ئۆزىگە تارتىپ تۇرىدىغان يۇرت شەرىپى، شۇڭا بۇ كىچىككىنە يۇرتۇمنىڭ نامىنى ئۆزۈمگە تەخەللۇس قىلىۋالدىم.

ئىككىنچى باب

گۆدەكلىك تىۋىشلىرى

تۇغۇلدۇم ئالەمدە سۈرىتىم بولدى.
قۇتۇلۇپ تولغاقتىن ئانام شاد كۈلدى.
«ئىككىگە» دىن باشقىنى مەن نەدىن بىلەي.
تەبىئەت خۇش ھىدى دىماغقا ئۇردى.

دادام ئۆزىنىڭ «كۈتۈبخانا»^[1]سىدىكى «دىۋانىي ھېكمەت» (قۇل خوجە ئەھمەد يەسەۋىنىڭ ئەسىرى) نىڭ بىرىنچى ئاق بېتىگە يېزىپ قويۇشچە، مەن ھىجرىيەنىڭ 1359 - يىلى زۇلھەججىنىڭ (12 - ئاي) - كۈنى (مىلادىيە - 1940 يىلى 12 - ئاينىڭ - 18 كۈنى) چارشەنبە سەھەردە قوغاننىڭ باغئېرىق كەنتىدىكى ئانا جەمەت چوڭ ئانام ھەزرىتىم (ئەزىزە خېنىم) نىڭ ئۆيىدە تەۋەللۇت بولغان ئىكەنمەن. شۇ كۈنلەردە سەييارە تىجارەت بىلەن چۆچەككە كەتكەن دادامنىڭ قايتىپ كەلگىنىگە بەش كۈن بولغان ئىكەن. باغئېرىقتىكى چوڭ ئانامنىڭ ئۆيى بىلەن ئۆزىمىزنىڭ بۇچىدىكى ئۆيىمىزنىڭ

[1] مەن ئەقلىمگە كەلسەم، ئۆيىمىزنىڭ 2- قەۋىتىدىكى ئاددىي پىشايۇنلىق بالخانا ئۆيى دادامنىڭ كىتاب ساقلايدىغان كۈتۈبخانىسى ئىكەن. ئانامنىڭ ئېيتىپ بېرىشىچە، «تۇڭگان يىغىلىقى» (1933 - يىلى) دەۋرىدە بىر توپ قاراقچىلار ئۆيىمىزدىكى ياراملىق مال-مۈلۈكلەر بىلەن بىللە كۈتۈبخانىدىكى كىتابلارنىڭ كۆپ قىسمىنى بۇلاپ كەتكەن ئىكەن. قالغان كىتابلار 1966 - يىلى ئاتالمىش «مەدەنىيەت زور ئىنقىلابى» دەۋرىدە «قىزىل قوغدىغۇچى» لار تەرىپىدىن تالان- تاراج قىلىنغان.

ئارىلىقى تەخمىنەن ئۈچ كىلومېتىر كېلەتتى. مەن تۇغۇلۇپ 3 - كۈنى دادام ۋە بىر قورساق ئىنىسى ئابدۇرېھىم ئاخۇن ئاكام، تاغام (ئانام مەرەمىنساخېنىمنىڭ ئاكىسى) سەلەي ئاخۇنلار بىلەن بىرلىكتە ئەزان چىلاپ ماڭا «ئابدۇل كەرىم» («كەرەملىك - سېخى ئاللاھنىڭ بەندىسى» مەنىسىدە) دەپ ئىسىم قويۇپتۇ. 40 كۈندىن كېيىن مەن تۇغۇلغان باغئېرىقتىكى ئۆيدە مەخسۇس ساتىراج چاقىرىپ ئىشلەتمىگەن يېڭى ئۈستۈرۈم بىلەن چېچىمنى ئالدۇرغاندىن كېيىن، ئاكىلىرىمنى ۋە يەتتە - سەككىز ياشلىق بالىلارنى يىغىپ «قىرغاق سۈيى مۇراسىمى» ئۆتكۈزۈپتۇ. بىزنىڭ يۇرتتا تۇغۇلۇپ 40 كۈنگە توشقان بالىنىڭ «قىرغاق سۈيى مۇراسىمى» مۇنداق ئۆتكۈزۈلدىكەن: مەھەللىلەردە يېشى چوڭراق، قولى ئۇدۇملۇق «كىندىك ئانىسى» بولىدىكەن، «قىرغاق سۈيى مۇراسىمى» غىمۇ شۇ بوۋاقتىڭ كىندىكىنى كەسكەن ئاشۇ پېشقەدەم ئانا تەكلىپ قىلىنىدىكەن. مۇراسىمنىڭ ئالدىدا مۇنداق يەتتە خىل ئىرەملىك سۈ تەييارلىنىدىكەن: بالا ئېتىقادلىق، ئىمانلىق ئادەم بولسۇن دەپ ئازنا مەسچىتنىڭ كاكۇل لېيى چىلانغان سۇ، قىلغان ئىش - ئەمگىكى، تاپقان بايلىقى ئەل - يۇرتقا پايدىلىق بولسۇن دەپ، يەتتە خىل مېۋىلىك دەرەخنىڭ يوپۇرمىقى چىلانغان سۇ، نەدە بولسا شۇ يەردە باشقىلارغا سايىۋەن بولسۇن دەپ، يەتتە خىل مېۋىسىز دەرەخنىڭ شاخچىسى سېلىنغان سۇ، سەپىرى بىخەتەر، ئوڭۇشلۇق بولسۇن دەپ، كۆۋرۈك ياغىچىنىڭ شېشىقى سېلىنغان سۇ، «يامان سۆز، يامان كۆز» دىن ساقلىسۇن دەپ، ئادراسمان چېچىكى چىلانغان سۇ، مېھرى ئىسسىق بولسۇن دەپ، يېڭى پىشۇرۇلغان بىر زىخ قوي گۆشى كاۋىپى چىلانغان سۇ، شېرىن سۇخەن، شېرىن سۆزلۈك بولسۇن دەپ، بىر كالىك نوكچا ناۋات سېلىنغان سۇ ئايرىم - ئايرىم قاچىلاردا تەييارلىنىدىكەن.

مۇراسىمنى باشقۇرغۇچى ئانا قىزىنى چىقىرىدىغان بوۋاقتى
يالنىڭچاچاپ، ئالدىن تەييارلانغان ئىشلەتمىگەن يېڭى كىر
يۈمىدىغان تەشتەككە دۈم قىلىپ پەپىلەپ تۇتۇپ تۈرىدىكەن
ۋە «بىسىمىلاھىررەھمانىررەھىم! مېنىڭ قولىم ئەمەس، ھاۋا
ئانىمىزنىڭ قولى...» دەپ دۈرۈت ئوقۇپ بولغاندىن كېيىن،
قىز سۈيىگە قاتناشقان بالىلار ئىچىدىن يەتتە ئوغۇل بالىنى
تاللاپ، ھەر بىرىگە ئۈرۈك ياغىچىدا ياسالغان بىر تالدىن
قوشۇقنى تۇتقۇزۇپ، يىلما تەڭشەلگەن يەتتە قاچىدىكى
ئىرەملىك سۈنى بوۋاقتىڭ ئۈستىگە تەرتىپلىك قويۇشقا
بۇيرۇلىدىكەن. «قىز سۈيى» قويۇلۇپ بولغاندىن كېيىن،
«قىز ئانىسى» بوۋاقتىڭ بېشىدىن تارتىپ تاپىنىغىچە
يىلما سۇدا چايلاپ، يۇمشاق لۆڭگە بىلەن سۈرتىدىكەن، ئاندىن
ئۈندەك سوقۇلغان سېغىز بىلەن ئۇپلاپ بولغاندىن كېيىن،
«قىز تويى»غا ئاتاپ تىكىلگەن ئىشتان - پايپاقلارنى
كىيگۈزۈپ، «قىز سۈيى مۇراسىمى»غا چاقىرىلغان چوڭ
ئاياللار (ئاساسەن ئۇرۇق - تۇغقانلار) ئولتۇرغان ئۆيگە ئېلىپ
كىرىپ، چوڭ ئانىسى ياكى ئۆز ئانىسىنىڭ قولىغا تۇتقۇزىدىكەن،
ئاندىن مۇراسىمغا قاتناشقان ئاياللار بوۋاقتى قولىدىن - قولىغا
ئېلىشىپ، ياخشى تىلەكلەر بىلەن مۇبارەكلىشىدىكەن. قىز
سۈيى قويۇشقا قاتناشقان بالىلارغا ئۈستىگە بۇلىماق سۇۋالغان
«قىز توقچى» تارقىتىپ بېرىلىدىكەن. بوۋاق ئوغۇل
بولسا «قىز سۈيى مۇراسىمى»غا ئوغۇل بالىلار، قىز بولسا
قىز بالىلار قاتنىشىدىكەن. ئاخىرىدا «قىز ئانىسى»نىڭ
دۇئا - تەكبىرىدىن كېيىن، بۇ مۇراسىم ئاخىرلىشىدىكەن.
مۇراسىمنىڭ قائىدە - يوسۇنلىرى ئورۇنلىنىپ بولغاندىن
كېيىن ئانا بولغۇچىنى ئۇرۇق - تۇغقانلار ھەمراھلىقىدا ئۆز
ئۆيىگە كۆچۈرۈپ قويىدىكەن.

بىز بىر ئاتا، بىر ئانىدىن تۇغۇلغان يەتتە پەرزەنت بولۇپ،

مەن ئالتىنچىسى ئىكەنمەن. ئەڭ چوڭ ئاچامنىڭ ئىسمى سەبىرىنىساخېنىم بولۇپ، تەخمىنەن 1925 - يىلى تۇغۇلغان، 1935 - يىلىدىن 1938 - يىلىغىچە قازىرىقتىكى قىزلار مەكتىپىدە ئوقۇپ، شۇ يىلى قەشقەر شەھىرى ھېكىم ئاچام كوچىسىدىكى تۇغقىنىمىز ... نىڭ ئوغلى ئىسمائىل ھاجىمغا ياتلىق قىلىنغان. ئىككىنچى ئاچامنىڭ ئىسمى پاشاخېنىم بولۇپ، 1928 - يىلى تۇغۇلغان، 1936 - يىلىدىن 1940 - يىلىغىچە قازىرىق قىزلار مەكتىپىدە ئوقۇغان. 1941 - يىلى قازىرىقتىكى چوڭ ھامام ھېلىمخان (دادامنىڭ 2 - چوڭ ئاچىسى) نىڭ ئوغلى موللا ئابدۇللاغا ياتلىق قىلىنغان. موللا ئابدۇللا ئاكىمىز شۇ يىلى ئالتاي ۋە چۆچەكتە تىجارەت قىلىۋاتقان تاغام ئابدۇرېھىم ئاخۇن (دادامنىڭ ئىنىسى) نىڭ يېنىغا چىقىپ كېتىپ، قەشقەرگە قايتىپ كەلمىگەچكە، ئاچام ئىبرالىشىپ كەتكەندىن كېيىن، 1948 - يىلىغىچە تۇل ئولتۇرغان. شۇ يىلى قوغاننىڭ پىخسىن كەنتىدىكى 1 - چوڭ ھامام راھىلەخېنىم (دادامنىڭ بىرىنچى چوڭ ئاچىسى) نىڭ چوڭ ئوغلى ئابدۇرېشىت ئەھمەدشاھقا ياتلىق قىلىنغان (ئابدۇرېشىت ئاكامنىڭ 1 - ئايالى تۇغۇتتا قازا بولغان) ئابدۇرېشىت ئاكام كونا مائارىپچى بولۇپ، دەسلەپ پىخسىن باشلانغۇچ مەكتىپىدە ئوقۇتقۇچى بولغان. 1952 - يىلى قوغان موللازەدە باشلانغۇچ مەكتىپىنىڭ مۇدىرى بولغان. شۇ يىللاردا پاشا ئاچاممۇ مۇشۇ مەكتەپتە ئوقۇتقۇچى بولۇپ خىزمەت قىلغان. 1953 - يىلىنىڭ ئاخىرىدا ئابدۇرېشىت ئاكام قەشقەر شەھىرى ئوردا ئىشىكى 1 - باشلانغۇچ مەكتەپكە مۇدىر بولغاندىن كېيىن پاشا ئاچاممۇ يۆتكىلىپ، قەشقەر شەھىرى قوناق بازىرى 2 - باشلانغۇچ مەكتەپكە ئوقۇتقۇچى بولۇپ، تاكى پېنسىيەگە چىققۇچە شۇ مەكتەپتە خىزمەت قىلىپ، ... - يىلى ... - ئاينىڭ ... - كۈنى سەكتە كېسەللىكى بىلەن قەشقەر

شەھىرى چاسا باشقارما ئازات كوچىسىدىكى ئۆيىدە ئالەمدىن ئۆتكەن. ئابدۇرىشىت ئاكام 1958 - يىلىدىكى «ئىستىل تۈزىتىش» ھەرىكىتىدە «ئوڭچى ئۇنسۇر» قىلىنىپ، سەمەننىڭ تىكەنلىك يېزىسىدىكى باشلانغۇچ مەكتەپكە چۈشۈرۈۋېتىلگەن. بىرقانچە يىل نازارەتتە ئىشلىگەندىن كېيىن، نامى ئەسلىگە كەلگەن ۋە ئىزچىل مەكتەپتە ئىشلەپ. ... - يىلى پېنسىيەگە چىققان. ئۇزۇن ئۆتمەي ... - يىلى ... - ئاينىڭ ... - كۈنى دوختۇرخانىدا داۋالىنىش ئۈنۈم بەرمە ۋاپات بولغان.

بىر تۇغقانلارنىڭ تۆتىنچىسى ئاكام ئابدۇشۈكۈر بولۇپ، 1936 - يىلى تۇغۇلغان. يەتتە يېشىدا قازىرىقتىكى داڭلىق ئۆلىما قادىرقارىمنىڭ قارىلىق مەكتىپىگە ئوقۇشقا كىرگەن. قادىرقارىمنىڭ قولىدا تۆت يىل ئوقۇغاندىن كېيىن، يەنە ھەزرىت چوڭ كۆلىنىڭ ئالدىدىكى ئابدۇرېھىم قارىمنىڭ دىنىي مەكتىپىدە ئۈچ يىل ئوقۇپ، 30 پارە قۇرئاننى تولۇق يادقا ئالغاندىن كېيىن، ئۆلىمالاردىن تەشكىل تاپقان دىنىي كومىسسسىيەنىڭ ئالدىدا خەتمىدىن ئۆتۈپ، «قارىي» ئۇنۋانىغا ئېرىشكەن (كونا دىنىي مەكتەپلەرنىڭ قائىدىسى بويىچە، 30 پارە قۇرئاننى ئۆز تەلەپپۇزى بىلەن يادلاپ تولۇق ئوقۇپ بېرەلگەن تالىپلار «قارىي» دېگەن نامغا ئېرىشەتتى. بۇ نامغا ئېرىشىش خۇددى ھازىرقى ئاسپىرانتلارنىڭ ئوقۇش پۈتتۈرۈش دېسرتاتسىيەسىنىڭ مۇراسىم شەكلىدە ئېلىپ بېرىلاتتى). شۇنداق قىلىپ قارىلىققا ئۆتكەن بۇ ئاكىمىز تىككۈچىلىك ھۈنرىنى ئۆگىنىش ئۈچۈن قەشقەر شەھىرىدىكى بىر نەۋرە ئاكىمىز قاسىم ھاجىم (دادامنىڭ سىڭلىسى گۈلسۈن خېنىم ھامامنىڭ چوڭ ئوغلى) غا شاگىرتلىققا بېرىلدى. ماشىنىچىلىقنى ئۆگىنىپ دۇكان ئايرىغاندىن كېيىن، بىر مەزگىل ئۆز ئالدىغا تىككۈچىلىك قىلدى. 1955 - يىلى قاراماي نېفىتلىكىگە ئىشچىلىققا قوبۇل قىلىنىپ، دەسلەپ

قاراماي نېفىت ئىشچىلار تېخنىكومىدا، ئۇنىڭدىن كېيىن قاراماي ماشىنىسازلىق زاۋۇتىدا ئىشلەپ، ... - يىلى شۇ زاۋۇتتىن پېنسىيەگە چىقتى. ھازىرمۇ قارامايدا بالا - چاقا، نەۋرىلىرى بىلەن بىللە ياشاۋاتىدۇ.

بىر تۇغقانلارنىڭ بەشىنچىسى ئاكام مۇھەممەت تۇرسۇن بولۇپ، 1938 - يىلى تۇغۇلغان. تاغام ئابدۇرېھىم ئاخۇننىڭ پەرزەنتى بولمىغاچقا، شۇ ئاكام تۆت ياشقا كىرگەندە ئابدۇرېھىم ئاخۇن تاغام بالىچىلاپ بېقىۋالغان. ئۇزۇن ئۆتمەي بۇ تاغام تىجارەت بىلەن ئالتايغا كېتىپ، قەشقەرگە قايتىپ كېلەلمىگەچكە، دادام بۇ ئاكامنى ئۆيىمىزگە ياندۇرۇپ كەلگەندىن كېيىن، دەسلەپ قانداق قارىمغا، ئۇنىڭدىن كېيىن 1950 - يىلى قازىرىق باشلانغۇچ مەكتەپكە ئوقۇشقا بەرگەن. 1954 - يىلى قاراماي نېفىتلىكى ئىچى ئېچىلمىغان پەيتتە، مايتاغ نېفىت ئىدارىسى تۇنجى تۈركۈمدە شىنجاڭنىڭ ھەرقايسى ۋىلايەت، شەھەرلىرىدىن ئىشچى قوبۇل قىلىشقا باشلىغان. ئاكام مۇھەممەد تۇرسۇنمۇ شۇ قاتاردا تاللىنىپ مايتاغقا بارغاندىن كېيىن، ئالتە ئاي نېفىت تېخنىلوگىيە مەكتىپىنىڭ مانتىيورلۇق (ئېلېكتىر تېخنىكىسى) كەسپىدە ئوقۇغان، ئۇنىڭدىن كېيىن خىزمەت ئېھتىياجى بىلەن مايتاغ نېفىت قېدىرىش باشقارمىسىنىڭ مانتىيور بولۇپ، مايتاغ، ئۈرۈمچى، قىزىلتاغ قاتارلىق نېفىت قېدىرىپ تەكشۈرۈش شۆبىلىرىدە 1961 - يىلىغىچە تېخنىك ئىشچى بولۇپ ئىشلىگەن. 1961 - يىلىنىڭ ئاخىرى قاراماي نېفىت ئىدارىسىنىڭ جەرەنبۇلاق بۇرۇۋاي باشقارمىسىدا ۋە جەرەنبۇلاق دوختۇرخانىسىدا ئېلېكتىر تېخنىكىسى بولۇپ ئىشلەپ، 1998 - يىلى پېنسىيەگە چىققان، 2000 - يىلى دىئابىت ۋە قان بۇزۇلۇش كېسىلى بىلەن ۋاپات بولغان. بىر تۇغقانلارنىڭ ئەڭ كىچىكى سىڭلىم خالىدە بولۇپ، 1946 - يىلى تۇغۇلغان، 1958 - يىلى قازىرىق باشلانغۇچ

مەكتەپنى پۈتتۈرگەندىن كېيىن، قەشقەر شەھىرىدە تولۇقسىز، تولۇق ئوتتۇرا مەكتەپلەردە ئوقۇپ، 1964 - يىلى 8 - ئايدا شىنجاڭ ئۇنىۋېرسىتېتىنىڭ تىل - ئەدەبىيات فاكولتېتىغا ئوقۇشقا قوبۇل قىلىنغان. ئىككى يىل ئوقۇغاندىن كېيىن، «مەدەنىيەت زور ئىنقىلابى» باشلىنىپ، ئالىي مەكتەپلەردە ئوقۇش توختىتىلغان. 1968 - يىلىدىن 1969 - يىلىغىچە كۈيتۇڭنىڭ شايدى دېگەن جايدىكى ھەربىي يېزا ئىگىلىك مەيدانىدا «قايتا تەربىيە» ئېلىپ بولغاندىن كېيىن، ئىلى ۋىلايىتى سۈيۈدۈڭ ناھىيەسىنىڭ لوسگو يېزىلىق ئوتتۇرا مەكتىپىگە ئوقۇتچىلىق خىزمىتىگە تەقسىم قىلىنغان (دەسلەپ ئاپتونوم رايونلۇق پارتىيە مەكتىپىگە تەقسىم قىلىنغان بولۇپ، لوسگودىكى تاغام ئابدۇرېھىم ئاخۇننىڭ ئوغلى ئابدۇمىجىت بىلەن توي قىلغاچقا، ئۆزىنىڭ تەلىپى بويىچە خىزمەت تەقسىماتىنى ئالماشتۇرغان). خالىدەم دەسلەپ بۇ مەكتەپنىڭ تىل - ئەدەبىيات ئوقۇتقۇچىسى، ئۇنىڭدىن كېيىن ئىلمىي مۇدىرى بولۇپ خىزمەت قىلغان. 1995 - يىلى شىنجاڭ ئۇيغۇر ئاپتونوم رايونى قۇرۇلغانلىقىنىڭ 40 يىللىقى مۇناسىۋىتى بىلەن مەملىكەتلىك ئەمگەك نەمۇنىچىسى بولۇپ باھالىنىپ، بېيجىڭغا بېرىپ، «ئەمگەك مېدالى»غا ئېرىشكەن. 2004 - يىلى شۇ مەكتەپتىن پېنسىيەگە چىقىپ، ... - يىل ... - ئاينىڭ ... - كۈنى دىئابىت ۋە يۈرەك تىقىلمىسى كېسىلى بىلەن دوختۇرخانىدا قازا بولغان. ئانامنىڭ ئېيتىپ بېرىشىچە، بىز ئەسلىي توققۇز بىر تۇغقان بولۇپ، 1933 - يىلى ۋە 1944 - يىلى ئىككى ئوغۇل بىر تۇغقىنىمىز ئۈچ ياش ۋە بىر يېرىم ياش مەزگىلىدە چەتنەپ كەتكەن ئىكەن. بىر تۇغقانلىرىمىزنىڭ ھايات شەجەرىسىنى تەپسىلىي تونۇشتۇرۇش مەزكۇر ئەسەرنىڭ ئاساسىي تېمىسى بىلەن ئانچە ئالاقىسى بولمىغاچقا، گەپنى ئۆزۈمنىڭ گۆدەكلىك دەۋرىمدىن باشلاي: مەن چوڭ بولسام

سول بوغۇزۇمدا بىر تاتۇقنىڭ ئىزى بار ئىكەن. كۈنلەرنىڭ بىرىدە ئانامدىن سورىدىم.

— ئانا، بوينۇمدىكى بۇ تاتۇق قاچان پەيدا بولغان؟

— ۋاي بالام! — دېدى ئانام ئىچىگە ئۇھ تارتىپ: ئىككى ياش ۋاقىتلىرىڭىز ئىدى، تېخى سىز ئەمچەكتىن ئايرىلمىغان، شۇ ئەنسىز يىللارنىڭ يالدامسى بۇ، بالام.

مەن ئانامنىڭ گېپىگە تېخىمۇ قىزىقىپ يەنە چۈخچىلاپ سورىدىم.

— ئانا، ئەسلىرىدە بولسا نېمە بولغانلىقىنى تەپسىلىيەرەك دەپ بېرەملا، — دېدىم سوئال نەزىرى بىلەن:

— سىز تۇغۇلغان يىللاردا قەشقەردە نېمە ئىش يۈز بەرگەنلىكىنى ئېنىق بىلمەيمەن. ئىشقىلىپ بىر ئەنسىزچىلىك ئىچىدە قالغان ئىدۇق. دادىڭىز شەھەردىكى دۈكەننى تاقاپ، ئۆيىدىن تالاغا چىقمايدىغان بولۇۋالدى. كەچكىچە ئۆگزىدىكى بالىخانا ئۆيىدە كىتاب ئوقۇيدۇ، زېرىكسە باغقا كىرىپ كېتىدۇ، تامىقىمۇ ئازلاپ كەتتى. «نېمە بولسا، مەجەزلىرى يوقمۇ؟» دېسەم، «كۆڭلۈم تازا ئارامدا ئەمەس، مەندىن تولا گەپ سورىماڭلار!» دەپ يەنە شۈك بولۇۋالاتتى. مەن: «زادى نېمە بولدى؟» دەپ كوچىلاپ سورىدىم. دادىڭىز مەيۈس قىياپەتتە: «قەشقەردە يوشۇرۇن ئادەم تۇتۇش تېخى تۈگىمەپتۇ. يېقىندا بىزنىڭ بىرقانچە بۇرادەرلەرنى ساقچىلار تۇتۇپ كېتىپتۇ، ئالتايدا ئېلىم - بېرىم مۇئامىلەم بار ئىدى، بېرىپ كېلەي دېسەم، جاھان تىنچ ئەمەسكەن. ئالتايدىمۇ توپىلاڭ چىقىپ قالايلىغانلىشىپ كېتىپتۇ. بازار باھاسى ئادەمنى چۆچۈتكۈدەك دەرىجىدە كۈندە نەچچە قېتىم ئۆزگىرىپ تۇرۇۋاتىدۇ. تۈنۈگۈن بىر تەڭگىگە بىر چارەك ئاش كېلەتتى. بۈگۈن بىر خالتا تەڭگىگەمۇ بىر چارەك ئاش تېپىلمايدۇ. «شامال» ئۆتۈپ كەتكىچە ئۆزىمىزنى دالدىغا

ئالمساق بولمغۇدەك.

— «سىلەر بىرەر يامان ئىش قىلمىغان تۇرۇپ يەنە نېمىدىن ئەنسىرەيلا، (جان بولسا جاھان، ئاش بولسا قازان) دېگەندەك. سالامەت بولساق بۇ كۈنلەرمۇ ئۆتۈپ كېتىدۇ. ئۆيدە ھەر ھالدا يەتكۈدەك روزىغارىمىز بارغۇ! بالىلارنىڭ ئامان - ئېسەنلىكىگە دۇئا قىلسىلا. (ھاسسىدىن ئايرىغان خۇدايىم كوزىدىن ئايرىمايدۇ)» دېدىم، — دادىڭىزغا نەسەللى بېرىپ.

— دېگىنىڭلار بەرھەق، شۇنداق بولسىمۇ تۆت - بەش كۈن بالىلارنى ئېلىپ ياپچانغا بېرىپ كېلەيلى.

مەن دادىڭىزنىڭ كۆڭلىنى چۈشەندىم. ئۇ بىرقانچە كۈن بولسىمۇ ئۆزىنى دالدغا ئېلىشنى ئويلىغان بولسا كېرەك. دەرۋەقە، يېڭىشەھەرنىڭ ياپچان دېگەن يېرىدە دادىڭىزنىڭ «سۇلتانباي» ئىسىملىك يېقىن بىر تۇغقىنى بار ئىدى. ئۇلارنىڭ باغ - ھويلىلىرى كەڭ بولۇپ، دېھقانچىلىق ۋە ئائىلە باقمىچىلىقى بىلەن شۇغۇللىناتتى. تۇخۇم، سۈت، قايماقلىرى مول ئىدى. بېغىنىڭ ئەتراپى قويۇق تىكىلگەن جىگدە كۆچەتلىرى ۋە چاتقال بىلەن قاپلانغان بولۇپ، نەچچە ئون توخۇلىرى چاتقاللىقلار ئارىسىدا تەبىئىي ئۇۋا ياساپ، شۇ يەرگە كاكىلايتتى. بىز بالىلار بىلەن ھەر قېتىم بارغاندا بىردەمدىلا نەچچە سېۋەت تۇخۇم يىغىۋالاتتۇق. بۇ ئائىلىدىن سەھرانىڭ گۈزەل مەنزىرىسى جىلۋىلىنەتتى. شۇڭا يازنىڭ ئەلۋەك ئايلىرىدا ھەممىمىز ياپچانغا بېرىشنى ئارزۇ قىلاتتۇق. ھازىرمۇ ياپچاننىڭ «قازىنى ماي» مەزگىلى بولغاچقا، مەن دادىڭىزنىڭ ئوي - پىكىرىنى قۇۋۋەتلەپ، ياپچانغا بېرىشنىڭ تەرەددۈتىنى قىلدۇق. ئەتىسى سەھەردە دادىڭىز ئۆزىنىڭ ئېتىغا، مەن سىزنى قۇچقىمغا ئېلىپ بىر ئېشەككە، ئابلىمىت ئاڭىڭىز بىلەن ئابدۇشۈكۈر ئاڭىڭىز يەنە بىر ئېشەككە مىنىپ،

ئاۋات، يېڭىمۇستەك يولى ئارقىلىق تەلۋپچەك دەرياسىنىڭ كۆۈرۈكىدىن ئۆتۈپ، تازغۇندا بىرئاز دەم ئالغاندىن كېيىن، ناماششامغا يېقىن ياپچانغا يېتىپ كەلدۇق. سۇلتان ئاخۇن تاغىڭز بالا - چاقىلىرى بىلەن بىزنى ناھايىتى قىزغىن قارشى ئالدى. ئەتىسىدىن باشلاپ سەھرا سەيلىسى باشلىنىپ كەتتى. ئۇلارنىڭ بېغىدىكى قوغۇن - قاپاق، قوتۇر ئامۇت تازا مەي باغلىغان مەزگىل بولغاچقا، ئىككى ئاڭىڭزغا ئەگىشىپ باغدىن چىقماي ئوينايىتىڭلار. سىز ئەمدى تەمتىرەپ ماڭغان چاغلىرىڭىز ئىدى. تاماق يېگىلى ئۈنماي كەچكىچە قوغۇن - تاناۋۇز يەيتتىڭىز. ئۈچ كۈندىن كېيىن بىرئاز قىزىپ قېلىپ، يىغلاڭغۇ بولۇپ قالدىڭىز. ئېمىتسەم ئەمگىلى ئۈنمىدىڭىز. قارىسام بوغۇزىڭىز قىزىرىپ ئىششىپ قاپتۇ. ھەممىمىز پاتپاراق بولۇپ كەتتۇق. نېمە قىلارمىزنى بىلمەي، بىر كېچە يېنىڭىزدا ئۇخلىماي تاڭ ئاتقۇزدۇق. سۇلتان ئاخۇن تاغىڭز بامداتتىن يېنىپلا ئېغىلدىن بىر ئوغلاقنى ئېلىپ چىقىپ قان قىلماقچى بولدى، «بالغا ئوچۇق تەگكەن ئوخشايدۇ، ئىممە داۋاسىنى قىلىپ قويايلى»، - دەپ، ئوغلاقنىڭ گېلىغا پىچاق سۈردى - دە، قىزىق قان يۇقى پىچاقنىڭ بىسىنى بوغۇزىڭىزدىكى ئىششىقنىڭ ئۈستىگە بىرقانچە قېتىم سۇۋاپ قويدى. لېكىن بوغۇزىڭىز بىر كېچە - كۈندۈز قان يۇقى ئىچىدە تۇرسىمۇ، ئىششىق زادى يانمىدى. ئاخىرى ئۇلار مۇشۇ مەھەللىدىكى «قولنىڭ شىپالىق ئۈدۈمى بار» سالاپەتلىك بىر بۇۋۇمنى چاقىرىپ كەلدى. بۇۋۇم سىزنى قولغا ئېلىپ، «سۇفكۈچ» قىلغاندىن كېيىن، بوينىڭىزنى ئۆينىڭ بوسۇغىسىغا توغرىلاپ ياتقۇزۇپ، ئوڭ پۈتى بىلەن ئىششىپ قالغان سول بوغۇزىڭىزغا ناھايىتى يەڭگىل ئۈچ قېتىم دەسسەپ قويۇپ، دۈرۈت ئوقۇپ بولغاندىن كېيىن، سىزنى مېنىڭ قولۇمغا تۇتقۇزدى، لېكىن بۇ «ئىرەم» مۇسىزگە شىپالىق بەرمىدى. ھېلىقى بۇۋۇم

تەجرىبىلىك ۋە ئىنساپلىق ئايال ئىكەن، ئەتىسى سەھەردە سىزنى يوقلاپ كېلىپ، ئىششىقنىڭ ئېغىز ئالمىغانلىقىنى كۆرگەندىن كېيىن، باغدىكى ئېرىقتىن بىر تال تىرىك پاقا تۇتۇپ كېلىشنى بۇيرۇدى. ئۆزى قازاندا ئازراق كىپەك قورىدى. ھايال ئۆتمەي بالىلار بىر پاقىنى تۇتۇپ كەلدى، بۇۋۇم ئۆز قولى بىلەن پاقىنىڭ قورسىقىنى يېرىپ، ئىچىنى تازىلىۋەتكەندىن كېيىن، ئۇنىڭغا قىزىق كىپەكنى سېلىپ، ئىششىقنىڭ ئۈستىگە چاپلاپ تېڭىپ قويدى. ئەتىسى تىڭىقنى يېشىپ قارىساق، بوغۇزىڭىزدىكى ئىششىقنىڭ كۆزى يېرىلىپ، قان ئارىلاش زەردەپ سۇ ئېقىشقا باشلاپتۇ. سىزمۇ خېلى ئارام تېپىپ قالدىڭىز، ئەمما يارا خېلى چوڭ ئىدى. شۇنداق قىلىپ ياپچاندا بىر ھەپتە تۇرغاندىن كېيىن ھەممىمىز ئۆيگە قايتىپ كەلدۇق. سىزنىڭ يارىڭىز بىر ئايدا ئاران ساقايدى، بويىڭىزدىكى تاتۇق ئىككى ياش ۋاقتىڭىزدىكى ئاشۇ يارىنىڭ ئىزى، — دېدى ئانام ھېكايىسىنى تاماملاپ.

— ئانا، بۈگۈنكى كۈندە بۇنچىلىك يارىنى دوختۇرلار بىردەمدە ساقايتىدۇ، — دېدىم ئانامغا كۈلۈمسۈرەپ.

— شۇنداق بالام! ھازىر دوختۇرلار بۇنداق بوغۇزدىكى ئىششىقنى ئوپېراتسىيە قىلىدىكەن.

يارىغا پىچاق تەگكەندىن كېيىن ئوخشاشلا ئىزى قالىدۇ، — دەڭە بالام.

بۇ گۈزەل ئەسلىمىلەر مېنى يەنە بالىلىق دەۋرىمگە قايتۇردى. ئادەم بالىسى يورۇق ئالەمگە كۆز ئاچقاندىن كېيىن مېھرىبان ئانىسىنىڭ «ئەللەيلىشى»، سېخى تەبىئەتنىڭ ئەركىن نەپەسلەندۈرۈشى بىلەن مۇدۇرۇپ - سوقۇلۇپ چوڭ بولىدىكەن. مەنمۇ شۇ يوسۇندا بەش — ئالتە ياشلارغا كىرىپ قالدىم. بەش يېشىمدا كىچىك مېھمانخانا ئۆيىمىزگە يېڭى

تىككەن يوتقان - كۆرپىلەر بىلەن ئورۇن راسلاپ خەتنەمنى قىلغانلىقى غۇۋا ئېسىمدە، لېكىن بۈگۈنكىدەك ھەشەمەتلىك «خەتنە توي مۇراسىمى» ئۆتكۈزۈش پۇرسىتى بولمىغان ئىكەن. ئائىلە نەسەبىمىز ئەسلىدە بۇچىدىكى «بايلار تەبىقىسى»گە مەنسۇپ بولسىمۇ، مەن تۆرەلگەن يىللارغا كەلگەندە ئاستا - ئاستا سۇنۇشقا باشلاپتۇ. چوڭ دادام قاسىم ئاخۇنباي («ھەج» قىلغاندىن كېيىن «قاسىم ھاجىم» دېيىلگەن) 19 - ئەسىرنىڭ ئاخىرلىرىدىن باشلاپ چەت ئەلدە تىجارەت بىلەن مەشغۇل بولغان ئىكەن. بىر مەزگىل چارروسىيە تەۋەلىكىدىكى قازان شەھىرىدە دۇكان ئېچىپ روناق تاپقاندىن كېيىن، «رابىيە» ئىسىملىك بىر نوغاي (تاتار) نى نىكاھقا ئاپتۇ. ئىككى يىلدىن كېيىن نوغاي ئايالىنى ئېلىپ يۇرتى قەشقەرگە قايتىپ كەپتۇ. بۇ ئايالدىن قەشقەردە يەتتە پەرزەنتلىك بوپتۇ. چوڭى راھىلە خېنىم، ئىككىنچىسى ھېلىمخان، ئۈچىنچىسى دادام ئابدۇرەھمان، تۆتىنچىسى تۇرسۇنخان، بەشىنچىسى ئابدۇرېھىم ئاخۇن، ئالتىنچىسى گۈلسۈمخان، يەتتىنچىسى زۈمرەتخان بولۇپ، ئۇلار بىر - بىرىدىن ئىككى - ئۈچ ياش پەرق قىلىدىكەن. چوڭ دادام قاسىم ھاجىمنىڭ بۇ ئايالدىن باشقا بۇرۇن قەشقەردىن ئالغان «مۆمىنخان» ئىسىملىك يەنە بىر ئايالى بار ئىكەن. بۇ ئايالدىن «سىدىق» ئىسىملىك بىر ئوغۇل پەرزەنتى بولۇپ، دادامدىن بىر يىل بۇرۇن تۇغۇلغان ئىكەن. دادام 15 ياشقا كىرگەن مەزگىللىرىدە چوڭ دادام يەنە تىجارەت بىلەن روسىيەگە سەپەر قىلماقچى بولۇپ، دادامنى بىرگە ئېلىپ مېڭىپتۇ. قازانغا بارغاندىن كېيىن دادامنى تاتار مەكتىپىگە ئوقۇشقا بېرىپتۇ، ئىككى يىل ئوقۇغاندىن كېيىن قەشقەرگە قايتىپ كېلىپ خانلىق مەدرىستە يەنە بىر مەزگىل ئوقۇپ، دىن ۋە ئىلىم - پەن ساھەسىدە خېلى يۇقىرى مەلۇماتلىق ئادەم بوپتۇ. ئىگىلىك ئىشلىرى تازا

راۋاج تېپىۋاتقان چاغلاردا چوڭ دادام ھەج قىلىش نىيىتى بىلەن جىددىي تەييارلىق قىلىشقا باشلاپتۇ. ئۇ زامانلاردا مەككە، مەدىنىگە بېرىپ ھەج قىلىش «شە ئالماق» تىنىمۇ مۈشكۈل ئىش بولۇپ، زور ئىقتىسادىي بەدەل تۆلەشكە مەجبۇر بولىدىكەن. تەييارلىق پۈتكەندىن كېيىن چوڭ دادام قەشقەردىن قاغىلىققا ماڭىدىغان بىر كارۋانغا قېتىلىپ سەپەرنى باشلاپتۇ. تاغام سىدىق ئاخۇن بىلەن دادام تۇغقانلارغا ۋاكالىتەن چوڭ دادامنى ئۈزىتىپ قاغىلىققىچە بىللە كەپتۇ. ئۇ چاغلاردا ھەجگە بېرىش ئۈچۈن قاغىلىقتىن ئۆتۈپ لاداڭ كارۋان يولى ئارقىلىق كەشمىر، ھىندىستانغا كەلگەندىن كېيىن، پاراخوت بىلەن ھىندى ئوكيان، قىزىل دېڭىز («شور دەريا» دەپمۇ ئاتىلىدۇ)نى بېسىپ، ئاندىن سەئۇدىي ئەرەبىستانغا بارىدىكەن. چوڭ دادام قاغىلىقتا چېگرادىن چىقىش رەسمىيەتلىرىنى بېجىرمەكچى بولۇۋاتقاندا، سىدىق ئاخۇن تاغىمىز «دادا، سەپەردە مەن خىزمەتلىرىنى قىلاي، ساۋابلىق ئۈچۈن مېنى بىرگە ئېلىۋالسىلا» دەپ يالۋۇرۇپ يىغلاپ تۇرۇۋاپتۇ. چوڭ دادام ئىلاجىزلىقتىن «ماقۇل» بولۇپ، دادامغا قاراپ شۇنداق دەپتۇ: «بالام، ئۆيىنىڭ پۈتۈن يۈكى سىزنىڭ ئۈستىڭىزگە يۈكلەندى. ئۇنىڭ ئۈستىگە ئانىڭىز ھەمدە ئايالىڭىز ئېغىر ئۈستىخان، ئاي - كۈنلىرىمۇ يېقىنلىشىپ قالدى. خۇدا خالىسا بىز ھەجدىن سالامەت قايتىپ كەلسەك، كېلەر قېتىمدا سىزنى ھەجگە يولغا سالمەن. ئاللاھ ھەممىمىزنى ئامان قىلسۇن!» ئۇلار قاغىلىقتا بىرقانچە كۈن تۇرۇپ، تاغامنىڭ رەسمىيەتلىرىنى تولۇقلاپ بېجىرگەندىن كېيىن، كەشمىرگە ماڭىدىغان كارۋاننى كىرا قىلىپ بەيتۇللاھقا قاراپ يول ئاپتۇ. ئۇلارنى يولغا سېلىۋېتىپ، دادام قەشقەرگە قايتىپ كەپتۇ. چوڭ داداملار ھەج پائالىيىتىنى تۈگىتىپ، بارغان يولى بىلەن كەشمىرگە بىر سارايدا چۈشۈپتۇ. ئۇ يەردە بىرقانچە كۈن تۇرۇپ،

سوۋغا - سالام ئۈچۈن يەنە ئىككى - ئۈچ تاي كەلگۈدەك لازىمەتلىك بۇيۇملارنى سېتىۋاپتۇ. ۋەتەنگە قايتىمىز دەپ تۇرغان كۈنلەرنىڭ بىرىدە، چوڭ دادامنىڭ كەشمىردە تىجارەت قىلىۋاتقان كونا بىر بۇرادىرى چوڭ دادامنى ئۆيىگە مېھمانغا چاقىرىپتۇ. ئۇلارنىڭ ئۆيى چوڭ دادام چۈشكەن سارايدىن خېلى يىراق ئىكەن. مېھماندارچىلىق بەك كەچ ئاخىرلاشقانچا، ئۆيى ئىگىسى چوڭ دادام بىلەن سىدىق ھاجىم تاغامنى ئۆيىدە قوندۇرۇپ قاپتۇ. ئەتىسى ناشتىدىن كېيىن سارايدا قايتىپ كېلىپ ھۇجرىسىغا كىرسە، ئىشىك داغدام ئۈچۈك تۇرغۇدەك، ھۇجرىنىڭ بىر بۇلۇڭىغا بېسىپ قويغان يۈك - تاقلىرىنى كېچىسى ئوغرى بۇلاپ كېتىپتۇ، ساراياۋەنمۇ ئىگە بولماپتۇ. ئاخىرى يەرلىك ساقچى ئىدارىسىگە مەلۇم قىلغان ئىكەن، ئۇلارمۇ بىر نەرسە دېيەلمەي: «ناۋادا ئوغرى تۇتۇلسا سىلەرگە خەۋەر بېرىمىز» دەپ يولغا ساپتۇ. «بالا كەلسە قوشلاپ كەپتۇ» دېگەندەك، چوڭ دادامنىڭ ئۆپكەسىگە سوغۇق تېگىپ يېتىپ قاپتۇ. ئون كۈن ئەتراپىدا داۋالىنىپ بىر ئاز ساقايغاندىن كېيىن ھېلىقى تىجارەتچى بۇرادىرىدىن ئىككى سەر ئالتۇن قەرز ئېلىپ مىڭ بىر تەسلىكتە قاغىلىققا كېلىۋاپتۇ. بۇ خەۋەرنى ئاڭلىغان دادام دەرھال قاغىلىققا كېلىپ بۇ ئىككى «ھاجىم»نى ساق - سالامەت قەشقەرگە ئېلىپ كەپتۇ. بۇ قېتىمقى «ھەج سورۇقچىلىقى» بىلەن ئىقتىسادىي جەھەتتە ئائىلىمىزنىڭ بېلى ئۇشتىلىپتۇ. «ھەسەل ئالغان قاچىنىڭ يۇقى» بولغاندەك، دادام قولىدىكى دەسمايلىرىنى بىر تەرەپ قىلىپ، چوڭ دادامىزنىڭ ھەج سەپىرىدىكى چىقىم، قەرزلىرىنى تۈگىتىپتۇ. سودىگەرچىلىك بىلەن تاپقان پۇل «چېكىتى يوق جىڭ»دەك بىر ئىزىدا تۇرمايدىكەن، ئاخىرقى ھېسابتا جانغا ئەسقاتىدىغىنى يەنىلا مۇقىم مۈلۈك، يەر - زېمىن ئىكەن، «يەر - ئالتۇن قوزۇق»تە. شۇ زامانلاردا ئائىلىمىزنىڭ ئىلكىدە 25

مۇ ئىككىن يەر، 15 مولۇق مېۋىلىك باغ بار ئىكەن. بېغىمىزدا ئائىلىگە يېتىپ ئاشقۇدەك ئۈزۈم، ئانار، ئەنجۈر، شاپتۇل، گىلاس، قارا ئۆرۈك، شاتۇت قاتارلىق سورتلۇق مېۋىلەردىن باشقا، مۇتلەق كۆپ قىسمى ھەر خىل سورتلۇق ئۆرۈكزارلىق بولۇپ، بىزنىڭ باغنىڭ ئەنجان ئۆرۈكى قەشقەر بويىچە داڭلىق ئىكەن. ئۆرۈك پىشقان مەزگىللەردە ئائىلىمىزدىكىلەر ناھايىتى ئالدىراش بولۇپ كېتىدىكەن. ئەنجان ئۆرۈكىنى يا قاق قۇرۇتۇشقا، يا ساقلاشقا بولمىغاچقا، بۇ ئۆرۈك پىشقان مەزگىلدە ھەر كۈنى كەچتە بەش - ئالتە سۈكەن ئۆرۈك قاچىلاپ، ئەتىسى سەھەردە ئۈچ ئېشەككە سۈكەننى ئارتىپ، قەشقەر شەھىرى تۆشۈك دەرۋازا دوقمۇشىدىكى ئەڭ چوڭ باققالنىڭ دۈكىنىغا يەتكۈزۈپ بېرىدىكەن (دادام ئۆرۈكنىڭ باھاسىنى ئالدىنلا دۈندۈر سۆزلىشىپ قويدىكەن). خۇۋەينە ئۆرۈكىنى سېۋەتلەرگە قاچىلاپ، باغدىكى ئىككى چوڭ خۇمداندا گۇڭگۈرت پوقى بىلەن ئېسىلغاندىن كېيىن ئۆگزىدىكى بورا ئۈستىگە يېيىپ، ئۈچكىسىنى ئاجرىتىۋېلىپ، سېرىق خورما قۇرتىدىكەن. بۇ خېلى كۆپ ئەمگەك كۈچى تەلەپ قىلىدىغان، سۈپەت ئۆلچىمى يۇقىرى ئەمگەك بولغاچقا، ھەر كۈنى كەچتە مەھەللە، قولۇم - قوشنىلار (ئاساسەن ئاياللار) كېلىپ خالىسا ياردەم بېرىدىكەن. ئاجراتقان ئۈچكىسى (مېغىزى) ئۇلارنىڭ ئۆزىگە قالىدىكەن. شۇ يوسۇندا ھەر يىلى 20 - 30 تاغار خورما قۇرتىدىكەن. بۇ خورمىلارنى قىشلىقى ئۈرۈمچى، ئالتاي، چۆچەك، ھەتتا ئوتتۇرا ئاسىيا ئەللىرىگە يۆتكەپ ساتىدىكەن. بۇچىنىڭ زېمىنلىرى ناھايىتى سۇلۇق ۋە مول ھوسۇللۇق بولغاچقا، تېرىقچىلىقتىن ئالغان ھوسۇل ئائىلىمىزگە يېتىكەن. كىيىم - كېچەك، ياغ، گۆش ۋە باشقا ئائىلە لازىمەت چىقىملىرىنى باغنىڭ كىرىمى كۆتۈرىدىكەن. شۇ يوسۇندا دادام تىرىشىپ - تىرىشىپ ئائىلە ئىگىلىكىنى قايتا تىكلەۋاتقان مەزگىللەردە چوڭ دادام

قاسم ھاجىم مېڭىسىگە قان چۈشۈش كېسەللىكى بىلەن 1930 - يىلى قازا بويىتۇ. شۇندىن كېيىن دادامنىڭ يۈكى تېخىمۇ ئېغىرلىشىپتۇ. 1933 - يىللىرى قەشقەردە «تۇڭگان يېغىلىقى» يۈز بېرىپ، قەشقەر ئاسمىنى قارا بۇلۇت قاپلاپتۇ. ھەممە كىشى ۋەھىمە ئىچىدە قالغان ئاشۇ زۇلمەتلىك كۈنلەردە، بىر توپ قاراچىلار بىزنىڭ ئۆيىنى بۇلاپ، ئېغىلدىكى ئات، ئېشەك، كالا - قويلارنى، ئۆيدىكى قولغا چىققۇدەك مۈلۈكلەرنى ئېلىپ ئائىلىمىزنى قۇرۇقداپ قويۇپتۇ. «بارىنى ئوغرى ئالدى، قالدى قېتىمىنىڭ بەش پولى» دېگەندەك ئىش بويىتۇ. پۇقرا دېگەن نېمە قىلالىسۇن! ئائىلىمىزدىكىلەر ھايات قالغىنىغا شۈكرى قىلىپ، يەنە تىرىكچىلىكىنى باشلاپتۇ. ئۆلمىگەن جاندا ئۈمىد بولىدىكەن، دادام بۇنداق سورۇقچىلىقلارنى كۆپ كۆرگەچكە بەل قويۇۋەتمەي، بىر تەرەپتىن ئائىلە ئىگىلىكىنى ئەسلىگە كەلتۈرۈش يولىدا ھارماي - تالماي ئىشلىسە، يەنە بىر تەرەپتىن، ئابدۇقادىر ھاجىم باشچىلىقىدىكى يۈرت كاتىبلىرىنىڭ قازىرىقتا بىر پەننىي مەكتەپ قۇرۇش پىلانىغا ئاكتىپ ماسلىشىپ، مەكتەپ قۇرۇلۇشىغا قولىدىن كەلگىنىچە ياردەم قىپتۇ. بۇ مەكتەپ پۈتكەندىن كېيىن 1934 - يىلى 9 - ئايدا دادام قاتارلىق تۆت ئۆلىما مەكتەپ مۇدىرى بولۇپ تەيىنلىنىپتۇ (ئۇنىڭدىن كېيىنكى ئەھۋاللار كىتابىمىزنىڭ 1 - بابىدا بايان قىلىندى).

مەن تۇغۇلغان يىللار شىنجاڭنىڭ ۋەزىيىتى، جۈملىدىن خەلقئارا ۋەزىيەت ئىنتايىن كەسكىنلىشىپ كەتكەن مەزگىللەر ئىكەن.

جۇڭگودا ياپونغا قارشى ئۇرۇش تىرىكشىش باسقۇچىغا كىرگەن 1940 - يىللىرىدا شىنجاڭدا جۇڭگو كوممۇنىستىك پارتىيەسىنىڭ ۋە سوۋېت ئىتتىپاقىنىڭ تەسىرى بارغانسېرى كېڭىيىشكە باشلىدى. شىنجاڭنىڭ «يەرلىك خاقانى»

شېڭ شىسەي كۈنسېرى كۈچىيىۋاتقان بۇنداق نەسىرنى ئۆزىنىڭ مىللىتارىزلىق ھاكىمىيىتى ئۈچۈن خەۋپ دەپ قورقتى. ھىيلىگەر شېڭ شىسەي جۇڭگو كومپارتىيەسى ۋە سوۋېت ئىتتىپاقى بىلەن مۇناسىۋەتنى ئوچۇق - ئاشكارا ئۈزۈشكە پىتىنالمىي. سۈيىقەستلىك ئۇسۇل بىلەن ئاتالمىش «سۈيىقەستلىك توپىلاڭ ئەندىزىسى»نى يەنە بىر قېتىم ئويدۇرۇپ چىقىرىپ، كومپارتىيەنى قوللايدىغان شىنجاڭدىكى نوپۇزلۇق ئەربابلاردىن دۇجۇڭيۈەن (شىنجاڭ ئىنستىتۇتىنىڭ مۇدىرى)، جاڭ خۇڭيۈ (مالىيە نازارىتىنىڭ نازىرى)، ۋاڭ ياۋچىڭ (شەھەر مۇداپىئە يىڭجاڭى)، ياۋ شىيۇڭ (ئىلى گارنىزون قىسىملىرىنىڭ قوماندانى، قوشۇمچە ئىلىنىڭ ۋالىيسى)، ئابلا دامۇلا (تەسىرات نازىرى)، قۇربان نىياز (ئۆلكىلىك ج خ باشقارمىسىنىڭ مۇئاۋىن باشلىقى، شەرىپخان (ئالتاينىڭ ۋالىيسى) قاتارلىق نەچچە ئون ئاساسلىق باشلىقلار ۋە ئۇلارغا چېتىلغان نوپۇزلۇق ئەربابلارنى تۇتقۇن قىلدى. شۇ قېتىملىق ئاتالمىش «تازىلاش»تا شېڭ شىسەينىڭ سۈيىقەستىگە ئۇچرىغانلار 1200 دىن ئېشىپ كەتتى. شېڭ شىسەي ھاكىمىيەت بېشىغا چىققاندىن باشلاپ تاكى شىنجاڭدىن قوغلانغا قەدەر جەمئىي تۆت قېتىم چوڭ «تازىلاش» ئېلىپ بېرىپ، تەخمىنەن 5000 دىن ئارتۇق بىگۇناھ خەلقنى قىرىپ، شىنجاڭنى قانغا بويىدى، ئىقتىسادنى خانىۋەيران قىلدى. شۇنىڭ بىلەن شىنجاڭدا ئېغىر پۇل پاخاللىقى يۈز بېرىپ، مال باھاسى شىددەت بىلەن ئۆرلەپ كەتتى. مەسىلەن، 1945 - يىلى 100 كىلوگرام كۆمۈرنىڭ باھاسى ئىلگىرىكى 30 يۈەن (شىنجاڭ پۇلى)دىن بىراقلا 200 يۈەنگە كۆتۈرۈلۈپ، 6.6 ھەسسە، بىر كۆرە گۈرۈچ 80 يۈەندىن 1800 يۈەنگە ئۆسۈپ، 22.5 ھەسسە، 100 جىڭ ئۇن 80 يۈەندىن 450 يۈەنگە چىقىپ، 5.6 ھەسسە، بىر جىڭ ياغ 18 يۈەندىن 160 يۈەنگە ئۆسۈپ، 8.9

ھەسسە ئۆرلەپ كەتتى. بۇ مەزگىلدە ئادەتتىكى 3 - دەرىجىلىك ھۆكۈمەت خىزمەتچىلىرىنىڭ ئايلىق مائاشى 600 يۈەندىن ئاشمايتتى («شىنجاڭنىڭ قىسقىچە تارىخى» ئۈچ كىتاب، 640 - بەت، شىنجاڭ خەلق نەشرىياتى، 2000 - يىل، ئۇيغۇرچە) بۇنداق سىياسىي ۋە ئىقتىسادىي جەھەتلەردىكى قاتمۇقات بېسىم ئاستىدا شىنجاڭدىكى ھەر مىللەت خەلقى ناھايىتى ئېغىر كۈنلەرنى بېشىدىن ئۆتكۈزۈشكە مەجبۇر بولدى.

خەلقئارا ۋەزىيەتمۇ ناھايىتى جىددىيلەشتى. 1941 - يىلى گېتلىر باشچىلىقىدىكى گېرمان فاشىزمى چاقماق تېزلىكىدە ياۋروپا قىتئەسىنىڭ كۆپ قىسمىنى بېسىۋالغاندىن كېيىن، شۇ يىلى 6 - ئاينىڭ 22 - كۈنى يېقىن قوشنىمىز سوۋېت ئىتتىپاقىغا قارشى تاجاۋۇزچىلىق ئۇرۇشى قوزغىدى. بۇنىڭ بىلەن رەسمىي ھالدا 2 - دۇنيا ئۇرۇشى پارتلىدى، 2 - دۇنيا ئۇرۇشىنىڭ ۋەھىمىسى پۈتۈن دۇنيانى قاپلىغان بۇ يىللاردا نېمىسلار دەسلەپ موسكۋا بوسۇغىسىدا، ئاندىن ستالىننىڭ يېنىدا سوۋېت قىزىل ئارمىيەسىنىڭ قاقشاتقۇچ زەربىسىگە ئۇچراپ، گېرمانىيە ئۈزۈل - كېسىل مەغلۇپ بولۇش ئاقىۋىتىگە دۇچ كەلدى. نەتىجىدە 1944 - يىلىنىڭ ئاخىرىدا سوۋېت خەلقىنىڭ ئۇلۇغ غەلبىسى بىلەن 2 - دۇنيا ئۇرۇشى ئاخىرلاشتى. 1 - دۇنيا ئۇرۇشى تۆت يىل ئۈچ ئاي داۋام قىلىپ، ئۇنىڭغا 35 دۆلەت ۋە رايوندىن بىر مىليارد 500 مىليون ئادەم قاتناشقان، ئۇرۇش چىقىمى سەككىز مىليون 130 مىڭ ئامېرىكا دوللىرىدىن ئېشىپ كەتكەن. 2 - دۇنيا ئۇرۇشىغا بولسا 61 دۆلەت ۋە رايون قاتناشتى، دۇنيا ئاھالىسىنىڭ 80% تىن كۆپرەكى ئۇرۇش قاينىمى ئىچىدە قالدى، 51 مىليون 200 مىڭ ئادەم ئۆلدى، ئۇرۇش چىقىمى بىر تىرلىون 100 مىليارد ئامېرىكا دوللىرىدىن ئېشىپ كەتتى. مانا بۇ دۇنيا كۆلەملىك ئۇرۇش ۋە ئۇنىڭ ئاقىۋىتى! ئۇرۇشنىڭ ئازابىنى

بۇتۇن دۇنيا خەلقى، جۈملىدىن ئۇرۇش جەڭگاھى بولغان سوۋېت ئىتتىپاقىنىڭ يېقىن قوشنىسى — شىنجاڭ ھەر مىللەت خەلقى بولۇشىچە تارتتى. دەرد ئۈستىگە دەرد قوشۇلۇپ، شىنجاڭ خەلقىنىڭ تۇرمۇشى ئېغىر دەرىجىدە خارابلاشتى. بالىلىقىدا يۈز بەرگەن بۇ ئىشلارنىڭ تېگى - تەكتىنى گەرچە چۈشەنمىسەممۇ، لېكىن جەمئىيەتنىڭ ئەڭ كىچىك ھۈجەيرىسى بولغان ئائىلىمىزدە يۈز بەرگەن ئۆزگىرىشلەردىن كۈنلەرنىڭ بارغانسېرى يامانلىشىۋاتقانلىقىنى ئاز - تولا ھېس قىلالايتتىم.

مەن زاماننىڭ مۇشۇنداق غادىرىكسۇن چاغلىرىدا تۇغۇلۇپ ئۆسۈپ، ئالتە ياشقا كىرگەندە ئىككىنچى ئاكام ئابدۇشۈكۈرگە ئەگىشىپ قازىرىقتىكى قادىرقارىم (1895 — 1958) دېگەن خەلپەنىڭ قارىلىق مەكتىپىگە باردىم. بۇ مۆھتەرەم زات تۇغما ئەما بولۇشىغا قارىماي، ناھايىتى زىرەك ۋە بىلىملىك كىشى ئىدى. ئون نەچچە يېشىدىلا «قۇرئان» خەتمىسىدىن ئۆتكەن بولۇپ، «قارىم» نامى بىلەن يۇرت ئىچىدە يۇقىرى ئابىرۇي قازانغان. ئۇ يىگىتلىك چاغلىرىدىن باشلاپلا ئۆزىنىڭ ئۆيىدە ۋە «زەنجىرھاجى خوجام جامەسى» يېنىدىكى قارىخاندا دىنىي مەكتەپ ئېچىپ، تاكى ھاياتىنىڭ ئاخىرىغىچە دىنىي مائارىپتا بالا تەربىيەلىگەن. ئېسىمدە قېلىشىچە، مەن قادىرقارىمنىڭ تالىپى يېزىپ بەرگەن «ئىلىق، بە، تە، سە...» تاختىسىنى بوينۇمغا ئېسىپ، ئىككى يىل بۇ «قارىخان»دا ئەگىپ يۈرسەممۇ، تېخىچە «ھەپتىيەك»نى ئۆگىنىپ بولالماپتىمەن. سەييارە تىجارەت بىلەن بىر — ئىككى يىل ئالتايدا تۇرۇپ قالغان دادام قايتىپ كېلىپ، ئەھۋالنى ئۇققاندىن كېيىن: «ئىككى يىلدا ئېلىپنىڭ سۇنقىنىمۇ ئۆگىنەلمەپسەن، ھۇ كالۋا!» دەپ ماڭا كايىپ كەتتى. مەن يىغلاپ تۇرۇپ: «ئەمدى قارىخانغا بارمايمەن» دېگەندىن كېيىن، دادام: «ئۇنداق

ئۈچىنچى باب

تورنلار سېپىدە

«ئۈچۈم!» بولۇپلا قېتىلدىم سەپكە.

– «سەن قايدىن؟» سورىساڭ،

– كىتابقا – بەتكە.

بىر ئىللىق دۇنياغا كۆز ئاچتىم شۇ تاپ،

ھاياتنىڭ لەززىتى ئارزۇ – ھەۋەستە.

1949 – يىلىنىڭ سىنتەبىر ئايلىرى، مېنى دادام يېتىلەپ

قازىرىق مەكتەپكە ئېلىپ كەلدى. دادام بۇ مەكتەپ بىلەن

خېلى بۇرۇنلا تونۇشلۇق بولغاچقا، تەمتىرىمەي ئۇدۇللا شاۋجاڭ

(مۇدىر) ئىشخانىسىغا مېنى باشلاپ كىردى.

– ئەسسالامۇئەلەيكۇم! – دەپ سالام بەردى دادام، ئۈستەلدە

ئولتۇرۇپ بېشىمنى كۆتۈرمەي بىر نەرسە يېزىۋاتقان بۇغداي

ئوڭلۇك، دوغىلاق كەلگەن ئەپەندىگە قاراپ.

– ۋەئەلەيكۇم ئەسسالام! ھوي، ئابدۇرەھمان ئىماماخونۇمغۇ

بۇ! – دېدى ھېلىقى ئەپەندى چاققانلىق بىلەن دادامغا قول

ئۈزىتىپ. بۇ ئىككىيلەن كونا قەدىناسلاردەك بىر – بىرىدىن

ھال – ئەھۋال سوراشتى.

– سىلەر بىلەن يۇرتداش تۇرۇپ، بىر – ئىككى يىلدىن

بۇيان كۆرۈشەلمىدۇق. يەنە رىسى (روسىيەنى قەشقەرنىڭ

بۇلسا، قازىرىق مەكتەپكە ئاپىرىپ بېرى، بۇندىن كېيىن
كەپسىزلىك قىلماي ياخشى ئوقۇ» دېدى. ئىچىمدە دادامدىن
كۆپ مىننەتدار بولدۇم. چۈنكى، قازىرىق مەكتەپ مەن قاتتىق
يۈرگەن «قارىخانا» نىڭ يېنىدا بولغاچقا، مەن ھەر كۈنى
دېگۈدەك بۇ مەكتەپنىڭ ئالدىغا ئوينىغىلى باراتتىم. مەكتەپ
قورۇسىنىڭ چۆرىسىدىكى ياغاچ رىشاتكىغا ئېسىلىۋېلىپ،
ئازادە مەيداندا بىر - بىرىنى قوغلىشىپ ئويناۋاتقان، غەزەل
ئوقۇۋاتقان، ياغاچ تورنىككە چىقىپ پىلدىرلاتقان ئوقۇغۇچى
بالىلارنىڭ شوخ ھەرىكەتلىرىدىن زوقلىنىپ، مەنمۇ شۇلارنىڭ
سېپىگە قېتىلىشنى ئارزۇ قىلاتتىم. بالىلىق دەۋرىدىكى
قىزىقىش، ھەۋەس گويىكى باش باھارنىڭ ئاپتېپىدەك بىردەمدە
قىزىپ، بىردەمدىلا سوۋۇيدىكەن، ئەمما بالىلىق ھەۋەس ئىشقا
ئاشسا، ئۇلار ئۈچۈن ئەڭ زور خۇشاللىق ۋە بەخت ئىكەن. شۇڭا
دادامنىڭ: «سېنى قازىرىق مەكتەپكە ئاپىرىپ بېرى» دېگەن
سۆزى ماڭا ياغدەك يېقىپ، چەكسىز خۇشاللىققا چۆمدۈرگەن
ئىدى.

مەن شۇندىن كېيىن مەرىپەت بۆشۈكىگە بۆلىنىپ،
ھاياتلىق سەھىپەمنىڭ مۇقەددىمىسىنى ئاچتىم. خەير -
خوش گۆدەكلىك چاغلار.

ئاممىباب تىلىدا «رىسىي» دەپ ئاتايدىكەن) تەرەپلەردە تۇرۇپ قاللىمۇ - يە؟

— يوقسۇن، بارات ئەپەندىم! — ھازىر ئۇياقلارغا بېرىش تەس بولۇپ قالدى. يېقىندا ئالتايغا بېرىپ، ئىنىمنىڭ قېشىدا ئۇزۇنراق تۇرۇپ قالدىم.

— ھە، مۇنداق دېسە. ئۆزلىرىنى بۈگۈن قايسى شامال مەكتەپكە ئۇچۇرۇپ كەلدى؟

— ئۆزلىرىگە سالام بەرگەچ، مۇنۇ كىچىك ئوغلۇمنى سىلىگە تاپشۇراي، دېگەن نىيەت بىلەن يانلىرىغا كەلدىم، — دېدى دادام بىنى كۆرسىتىپ. ئاز — تولا ئىمان ئۈگەنسۇن دەپ، بۇ بالىنى قانداق قارىمىغا تۇتۇپ بەرسەك ئوقۇغىلى ئۇنىماي، ئىككى يىلنى بىكار ئۆتكۈزدى. ئۆزىنىڭ مۇشۇ مەكتەپتە ئوقۇغۇسى بار ئىكەن.

— ناھايىتى ياخشى بوپتۇ. بۇ مەكتەپ ھەقاسلىرىدەك يۇرت كاتتىلىرىنىڭ بەرەكاتى بىلەن قۇرۇلغان، بىز ھەر ۋاقىت ئۆزلىرىنىڭ خىزمىتىگە تەييار.

— ئىنشائاللاھ، سىلىگە كۆپ رەھمەت، بۇ تەنتەكىنىڭ قۇلىقىنى پات - پات چۈچۈپ تۇرالا.

— خاتىرجەم بولسىلا، پېشانىسىدىن نۇر يېغىپ تۇرىدىغان ئوغۇلكەن بۇ. خۇدا خالىسا مۇشۇ ھەپتىنىڭ بىرىنچى كۈنى يېڭى ئوقۇش مەۋسۈمى باشلىنىدۇ. مەن سىلىنىڭ تۇغقانلىرى ئابدۇرۇسۇل ئابدۇراخماننىڭ سىنىپىغا كىرگۈزۈپ قويىمەن. مۇشۇ شەنبە كۈنى بوخچىسىنى ئېلىپ كەلسە بولىدۇ.

شۇنداق قىلىپ خوشلاشقاندىن كېيىن، ئۈكىشى بىزنى مەكتەپ دەرۋازىسىغىچە ئۈزىتىپ چىقتى. مەكتەپ بىلەن بىزنىڭ ئۆيىنىڭ ئارىلىقى ئىككى كىلومېتىرغىمۇ يەتمەيتتى. دادامنىڭ ئېيتىشىچە، بىز ئۇچراشقان ھېلىقى ئەپەندىمنىڭ

ئىسمى بارات مۇھەممەد بولۇپ، قازىرىقلىق ئىكەن. قازىرىق مەكتەپ يېڭى قۇرۇلغاندا چوڭ ئاچام سەيرىنىسا خېنىم بىلەن 1 - قاراردا ئوقۇپ ئوقۇش پۈتتۈرگەندىن كېيىن قەشقەر دارىلمۇئەللىمىنىدە ئوقۇپتۇ. ئۇندىن كېيىن مۇشۇ قازىرىق مەكتەپنىڭ مۇئەللىمى بولۇپ ئىشلەپ، بىرقانچە يىلدىن بۇيان مەكتەپ مۇدىرى بولۇپتۇ. ئابدۇرۇسۇل ئابدۇراخمان بۇچىلىق بولۇپ، ئاكام ئابلىمىت ئاخۇننىڭ ئايالى ئامىنەخان يەڭگىمىزنىڭ ئاكىسى ئىكەن. ئابدۇرۇسۇل ئەپەندىمۇ قازىرىق مەكتەپنى تۇنجى قاراردا پۈتتۈرگەندىن كېيىن ئۈرۈمچىدە ئوقۇپ مۇشۇ مەكتەپتە مۇئەللىم بولۇپ ئىشلىگەن ئىكەن. مەن ئۈرۈم ئارزۇ قىلغان مەكتەپكە بارىدىغان بولغاچقا، شۇ كۈنلەردە ناھايىتى خۇشال ئىدىم. ئىككى كۈندىن كېيىن ئانام تىكىپ بەرگەن بوخچىنى بويىنۇمغا ئېسىپ، قادىرقارىمدا ئوقۇۋاتقان ئىككىنچى ئاكامنىڭ ھەمراھلىقىدا مەكتەپ دەرىۋازىسىدىن كىردىم. سىنىپقا كىرىپ تەڭتۇش تورىلارنىڭ سېپىگە قېتىلدىم، سەببىلەرنىڭ ھايات قاينىمغا ئېتىلدىم.

بىرىنچى دەرس، ئېگىز بويلۇق، كۆزى كۆكرەك، ئوڭى ئاق - سېرىق، تۆت يانچۇقلۇق كەمزۇل كىيگەن بىر مۇئەللىم سىنىپقا كىرىشى بىلەن تەڭ قايناۋاتقان قازانغا سوغۇق سۇ قۇيغاندەك ھەممىمىز جىمىدۇق. بۇ مۇئەللىم ئۆز يۇرت تۇغقان بولغاچقا، مەن تونۇيدىكەنمەن.

- ئەسسالامۇئەلەيكۇم بالىلىرىم! - دەپ سۆزىنى باشلىدى بۇ مۇئەللىم:

مېنىڭ ئىسمىم ئابدۇرۇسۇل ئابدۇراخمان، مەن سىلەرنىڭ سىنىپ مۇدىرىڭلار بولىمەن. سىلەر بۈگۈندىن باشلاپ مۇشۇ مەكتەپنىڭ ئوقۇغۇچىلىرى بولىدۇڭلار. مەن ھازىر يوقلىما قىلىمەن، ئىسمى چىققانلار «بار» دەپ ئورنۇڭلاردىن تۇرۇڭلار.

- تەۋەككۈل مامۇت؟

- بار، - دەپ ئارقا پارتىدا ئولتۇرغان ئىگىزرەك بويلىق بىر بالا ئورنىدىن تۇردى.

- ئابدىكېرىم ئابدىرەھمان؟

- بار - دېدىم - دە، ئاستا ئورنۇمدىن تۇردۇم. شۇنداق قىلىپ مۇئەللىم يوقلىما دەپتەرگە ئىسمى يېزىلغان بالىلارنىڭ ئىسمىنى بىر - بىرلەپ توۋلاپ چىقتى.

- خوش! ھازىر 45 ئىلار كەپسىلەر، يەنە بەش ئوقۇغۇچى يېتىپ كېلەلمەپتۇ.

ئەتىگەن ئاچقان ئوقۇش باشلاش مۇراسىمىدا، مەكتەپ مۇدىرى بارات مۇھەممەد مەكتەپنىڭ ئوقۇش تۈزۈمى، ئوقۇغۇچىلارنىڭ ئەمەل قىلىشقا تېگىشلىك قائىدە - نىزاملارنى سىلەرگە تەپسىلىي تونۇشتۇردى. بۇ تەلەپلەر قولۇقۇڭلاردا مەھكەم تۇرسۇن.

- يەنە بىر گەپ، - دېدى ئابدۇرۇسۇل مۇئەللىم سۆزىنى داۋاملاشتۇرۇپ:

تەۋەككۈل مامۇت سىلەرگە ۋاقىتلىق سىنىپ باشلىقى بولىدۇ. ھەر قېتىم مۇئەللىم دەرسكە كىرگەندە، سىنىپ باشلىقى «ھۆرمەت!» دەپ كۇماندا بەرگەندىن كېيىن، ھەممىڭلار ئورنۇڭلاردىن تۇرىسىلەر، مۇئەللىم «ئولتۇرۇڭلار!» دېگەندىن كېيىن ئولتۇرىسىلەر. ئىككىنچىدىن، دەرس ۋاقتىدا بىر نەرسە يېيىشكە، پاراڭ سېلىشقا، ئۇياقتىن - بۇياققا مېڭىپ يۈرۈشكە رۇخسەت قىلىنمايدۇ. ئۈچىنچىدىن، ھەر ھەپتىنىڭ بىرىنچى كۈنى دەرسكە كىرىشتىن بۇرۇن مەيداندا بايراق چىقىرىلىدۇ. شۇ كۈنى يېرىم سائەت بۇرۇن كېلىپ، سىنىپ بويىچە مەيدانغا تىزىلىپ تۇرىسىلەر. تۆتىنچىدىن، ھەر كۈنى

دەرس تۈگىگەندىن كېيىن، تۆت بالا نۆۋەت بىلەن دىئورنى بولۇپ سىنىپنى تازىلايدۇ. بۇنىڭغا سىنىپ باشلىقى مەسئۇل بولىدۇ. بەشىنچىدىن، دەپتەر - قەلەمنى تولۇقلاپ، پاكىز تۇتۇڭلار. ھەر كۈنى بېرىلگەن تاپشۇرۇقنى ۋاقتىدا ئىشلەپ، مۇئەللىمگە ۋاختىدا تاپشۇرۇڭلار. ئالتىنچىدىن، ھەر ھەپتىسى پەيشەنبە كۈنى چۈشتىن كېيىن، سىنىپتا تۇرمۇش تەكشۈرۈش يىغىنى ئېچىلىدۇ. مەن شەخسى تازىلىقڭلارنى تەكشۈرىمەن، يۈز - قولۇڭلارنى پاكىز يۇيۇپ، رەتلىك كىيىنىشىنى ئۆگىنىڭلار. «چۈشەندۈرۈڭلارمۇ؟» - دەپ سۆزنى توختاتتى مۇئەللىم.

- چۈشەندۈرۈڭ، - دەپ ھەممىمىز تەڭ چۇرقراشتۇق.

مانا، شۇ سائەتتىن باشلاپ پۈت - قولۇم، ياق، پۈتۈن جىسمانىيىتىم ۋە روھىيىتىم «تۈزۈم كىشەنلىرى» بىلەن مەھكەم باغلاندى. بۇ «كىشەن»دىن قاچان «ئازات» بولىدىغانلىقىمىزنى ھېچكىم بىلمەيدۇ. ئەقىل تاپقاندىن كېيىن ئويلاپ باقسام، ئەقلىيە سۈيىدە يۇغۇرۇلغان ئادىمىزات نەسلى دۇنياغا ئاپىرىدە بولغاندىن باشلاپ، «ئەركىنلىك» ئىزدەپ بارلىقىنى تەقدىم قىلىدىكەنۇ، لېكىن، «ئەركىنلىك» گوياكى تەكلىماكان قۇملۇقىنىڭ يېرىق چېتىدە كۆرۈنىدىغان ئالۋۇندەك مەۋھۇم نەرسە بولغاچقا، ئۇنىڭغا مەڭگۈ ئېرىشەلمەيدىكەن. بۇنداق ئاقىۋەتكىمۇ تەن بەرمىگەن ئىنسان جان ئالغۇچى ئەزرائىلنىڭ ئالقىنىدا تۇرۇپمۇ، يەنە «ئەركىنلىك» ئىستىكىدە «جەننەت» كە كىرىشىنى ئاللاھتىن ئىلتىجا قىلىدىكەن. چۈنكى ئىنسان نەزىرىدە «جەننەت» ھەقىقىي مەنىدىكى «ئەركىنلىك ئالمى» ئىكەن. ئەنە شۇنداق ئەركىنلىك ئالمىگە ئېرىشىش يولىدىكى ئۈزلۈكسىز تىرىشىش ۋە ئىزدىنىش قانچىلىك ئازاپلىق بولۇشىدىن قەتئىينەزەر، ئۇ ئىنساننىڭ قەدىر - قىممىتىگە پۈتۈلگەن تەبىئىي ئىقتىداركەن. مەڭگۈ نىسىپ بولمايدىغان بۇنداق ئىنسانى كامالەت مېنى، سىزنى

جۈملىدىن بارلىق ئەجداد - ئەۋلادلىرىمىزنى مۇئەييەن «تۈزۈم» ۋە «قائىدە» رامكىسى ئىچىدە ياشاشقا مەجبۇرلايدىكەن. شۇڭا «تۈزۈم - قائىدە» دىن ۋاپاساشنىڭ ئۆزۈمۈ ئىنسان تەبىئىتىگە يات بولغان بەھۇدە ئەخمىقانلىق ۋە ئاۋارچىلىق ئىكەن.

مەن ئەتراپىمدىكى «ئاق ياقىلىق» لار (مائاشلىقلار) نىڭ ۋاپاساشلىرىنى داۋاملىق ئاڭلاپ تۇرىمەن؛

- ۋاي-ۋۇي! نېمىدىگەن تۈگىمەيدىغان ئىشلار بۇ؟ قوشتىن چىقساق، سۆرەم تەييار، تۈزۈم - بۇزۇمنىڭ كۆپلىكىدىن «ئوھ!» دېگۈدەك ھالىمىز قالمىدى. ئۈچ يېشىڭدا يەسلىگە تۈنۈلۈپ، ئاتىمىش يېشىڭدا ئارامغا چىققۇچە ئۆز ئەركىڭ بويىچە ياشاش ساڭا نىسب بولمايدىكەن!

- بەربىر ئوخشاش، ئارامغا چىقساڭمۇ يەنىلا كۆرۈڭگە كۆرۈنمەيدىغان «تۈزۈم» ئىچىدە ياشايسەن. ماڭا قارا! ئارامغا چىققانلارنىڭ كۈنلۈك ھايات مەشغۇلاتىنى ساڭا ئېيتىپ بېرى: ئەتىگەندە سەھەردە ئورنىدىن تۇرۇپ يۈز - كۆزلىرىنى يۇيۇش، ئاندىن سىرتقا چىقىپ جانسىز پۇتلىرىڭنى مەجبۇرلاپ، بىرەر سائەت «پو - پو» غا يۈگۈرۈش ياكى ئۆگىنىۋالغان ھەرىكەتنى تەكرارلاپ گىمناستىكا ئويناش؛ ئۇنىڭدىن كېيىن چالا - پۇچۇق ناشتا قىلىۋېلىپ، نەۋرەڭنى يەسلى ياكى مەكتەپكە توشۇش؛ سەي - كۆكتات، گۆش - پۆش سېتىۋېلىش ئۈچۈن، تاللا بازىرىغا يۈگرەش؛ سېنى ئاتىمىش يىل كۆتۈرۈپ جۈملىسى چىقىپ كەتكەن پۇتلىرىڭغا شىپالىق ماي سۈرتۈپ، ماگنىتلىق توك ياكى كۈنگە قاقلىنىش؛ چۈشلۈك تامىقىڭنى ھاپىلا - شاپىلا يەپ، «مەنىشىڭ بىلك» (ئاستا خاراكتېرلىك كىسەل) دەپتىرىڭنى ئېلىپ، دوختۇرخانىنى تاۋاپ قىلىش؛ «ئۆگەنگەن كۆڭۈل ئۈجمە پىشقىچە» دېگەندەك، ئادىتىڭ بويىچە ئۆيۈڭدە ياكى «پىشقىدەملەر قىرائەتخانىسى» دا مۈكچىيىپ

ئولتۇرۇپ، گىزىت - ژۇرنال كۆرۈش: ئالدىراپ - سالدېراپ
 نەۋرەڭنى ئەكىلىش ئۈچۈن، يەسلى ياكى مەكتەپكە يۈگۈرۈش:
 «قەبەزدىن ئازات بولغان قوشتەك» يۈگۈرۈپ ئويناۋاتقان
 نەۋرەڭنىڭ ئارقىسىدىن ئەگىشىپ يۈرۈش: نەۋرەڭگە كەچلىك
 تاماق يېگۈزۈش: تېلىۋىزورنى ئېچىپ كۈندىلىك خەۋەرلەرنى
 ئاڭلاش، ئەتراپىڭدىكى ۋە دۇنيادىكى قىسمەتلەردىن خەۋەردار
 بولۇپ تۇرۇش: ئۇنتۇپ قالغان دورا - دەرمانلىرىڭنى ئىچىش،
 ئايىغى چىقمىغان يازمىلىرىڭنى پۈتۈش: دۆۋلىنىپ كەتكەن
 توي - تۆكۈن، نەزىر - چىراق باغاقلارنى كۆزدىن كەچۈرۈش:
 ئۇيقۇسىزلىق ئازابىدا ئۇياق - بۇياققا نەچچە قېتىم ئورۇلۇپ
 - چۆرۈلۈپ، ئاخىرى ئۇيقۇ دىڭىزىغا غەرق بولۇش... مانا بۇ
 «ئارامغا چىققانلار» نىڭ رېتىمى، «تۈزۈم» لەشكەن تۈرمۈش
 مەزمۇنى. شۇڭا ئارامغا چىققانلارنى «ئەركىنلىك ئالىمى» گە
 ئېرىشكەنلەر دەپ كىم ئېيتالايدۇ؟! تۈزۈم، تۈزۈم يەنە شۇ تۈزۈم!
 - ئوھوي، مۇنداق دەڭ، - ئاراملىق كۈنلەرمۇ ھاراملىق
 تۈنلەردەك ئۆتۈدىكەندە!

- مەلۇم مەنىدە شۇنداق دېيىشكىمۇ بولىدۇ. چۈنكى
 ئەجدادلىرىمىز: «ئەتە ئۆلىدىغاندەك ئىبادەت قىل، مەڭگۈ
 ياشايدىغاندەك تىرىكچىلىك قىل» دېگەندەك ئىنسان بالىسى
 ياشاش يولىدا مەڭگۈ تىنىم تاپمايدۇ.

- دېھقانلارنىڭ تۈزۈم - پۈزۈم دېگەنلەر بىلەن ئانچە كارى
 يوق، شۇڭا ئۇلار بىزگە قارىغاندا ئەركىنلەر ياشايدىغۇ دەيمەن؟
 - سەن «دېھقان كۈچىسى» مەرھۇم شائىر روزى سايىتنىڭ
 «دېھقان بولماق تەس» دېگەن شېئىرىنى ئوقۇغانمۇ؟ ئەگەر
 ئوقۇغان بولساڭ، «ھەممىدىن ئۇلۇغ» دەپ تەرىپلىنىدىغان
 دېھقاننىڭ پۈت - قوللىرى «تۈزۈم كىشەنلىرى» بىلەن
 ھەممىدىن چىڭ باغلانغانلىقىنى ھېس قىلسەن. بەرھەققى،

تۈزۈمسز ياشاشنىڭ ھېچقانداق ئەھمىيىتى بولمايدۇ. بۇ قانۇنىيەت دۇنيادىكى ھەممە جاندارلارغا ئورتاق، پەقەت ئادەملەرلا «تۈزۈم»نى ئاڭلىق ھېس قىلالايدىغان ئەقلىي مەخلۇقات. شىمالىي قۇتۇپنىڭ قار - مۇزلۇقلىرىنى پاناھگاھ قىلغان يىرتقۇچ ھايۋانلارمۇ ئۆزلىرىنىڭ ياشاش تەرزىگە ئەمەل قىلىدۇ. ئەلۋەتتە، بۇمۇ دەماللىققا ھېس قىلغىلى بولمايدىغان تۈزۈمدە!

دېمەكچىمەنكى «تۈزۈم» - بىر خىل ئىكىلوگىيىلىك تەڭپۇڭلۇق، ئازاپ ئىچىدىكى شاكىلات. ئىنسان ئەينەك بولمىسا ئۆز چىرايىنى كۆرەلمىگەندەك، «تۈزۈم» بولمىسا ئۆزىنىمۇ بىلەلمەيدۇ، ھەقىقىي كۆرەلمەيدۇ. ۋاھالەنكى، «بىر غاردا ئىككى ئارىسلان بىللە تۇرالمىغان» دەك «تۈزۈم» بىلەن «ئەركىنلىك» بىر - بىرىنى تەقەززا قىلىدىغان «رەقىپ»لەر. «قەلبىنىڭ قايناق قازىنىدىن قانلىق كۆپۈك چاچقايمەن.

ئىككى ئالەم سىرىنى بىر سۆز بىلەن ئاچقايمەن» دەپ خىتاپ قىلغان بۈيۈك تەسەۋۋۇپچى شائىر مەۋلانا جالالىددىن رۇمى ئۆزىنىڭ ئوخشىمىلىك مەسنەۋىسىدە:

ئالدىمدا تۇرسا قاچامدا قېتىق،
 جاھان شەرىئەتلىرى نە كېرەك ماڭا.
 گەرچە مەن ئاچ قىينار ئۇمبىنى،
 تېگىشمەسمەن ئەركىمنى قوللۇق ساڭا.

دەپ «مۇتلەق ئەركىنلىك» نىڭ «ۋاكالىتچىسى» سۈپىتىدە مەيدانغا چىقسىمۇ، لېكىن ئاخىرقى ھېسابتا يەنە رىئال دۇنياغا يۈزلىنىپ، «ئېرىشكىنىڭلا قانائەت قىلىش - مەنئىي ئۆلۈم، زامان بىلەن ھەمئەپەس بولۇپ، بىرلىكتە قەدەم تاشلاش - ھاياتلىق.» ئىكەنلىكىنى تەكىتلەيدۇ. جالالىددىن

رۇمى تەسەۋۋۇپىدىكى «ھەمنەپەس بولۇش» «بىرلىكتە قەدەم تاشلاش» لارنىڭ ئىچكى مەنىسى يەنىلا «تۈزۈم» دېمەكتۇر. شۇڭا تۈزۈمدىن زارلانما، ئۇ ئەركىنلىكنىڭ كاپالىتى.

ئوقۇرمەنلىرىم مېنى كەچۈرۈڭلار! تېمىدىن چەتنەپ كېتىپتىمەن. يەنە شۇ بىرىنچى دەرسكە قايتىپ كېلەي.

سەنئەتچى ئاق سېرىق يۈزلۈك، زىلۋا بۇيۇق، بۇرنى قاڭشارلىق بىر مۇئەللىم كىردى. ھەممىمىز ئورنىمىزدىن تۇرۇپ سالام بەردۇق. ئورنىمىزدا ئولتۇرغاندىن كېيىن، مۇئەللىم ئۆزىنى تونۇشتۇردى. ئىسمىنىڭ ياسىن ئابدۇراخمان ئىكەنلىكىنى بىلىۋالدىق. چىرايىدىن قارىغاندا ئاچچىقى ياماندەك قىلىدۇ.

- ھازىر ئانا تىل دەرسىنى باشلايمىز، بۇ سىلەرگە نىسبەتەن ساۋات چىقىرىش دەرسى. ئۇيغۇر تىلىدا جەمئىي 32 ھەرپ بار، ھەر سائەتلىك دەرس تۆت ھەرىپنى ئوقۇش ۋە يىزىشنى ئۆگىنىسىلەر. - دېدى مۇئەللىم قولغا بور ئېلىپ، دوسكىغا يىزىشقا باشلىدى.

- ئا، «ئالما» دىكى ئا، «ئاداش» تىكى ئا، «ئات» تىكى ئا...

ھەممىڭلار ماڭا ئەگىشىپ ئۈنلۈك ئوقۇڭلار، ئا، ئا، ئا...

ئاندىن «ئا» نىڭ ئۈچ خىل يىزىلىشىنى ئۆگەتتى. باش «ئا»، ئوتتۇرا «ئا» ئاياق «ئا»...

شۇ يوسوندا تۆت ھەرىپنى ئۆگىتىپ بولۇپ، ھەر بىر ھەرىپنى ئون قېتىمدىن يېزىپ كېلىشنى تاپشۇردى. مەن قارىغاندا بۇ ھەرپلەرنى ئۆگىنىپ بولغاچقا، بۇ دەرس ماڭا ئانچە قىيىن تويۇلمىدى.

كۈنلەر شۇ تەرىقىدە ئۆتۈپ بىر ئاي توشقاندا، ھەرپ (فونىما) لارنى پەرقلىنىدۇرۇپ ئوقۇيالايدىغان، ھەرپ بىلەن ھەرىپنى قوشۇپ بوغۇم ياسىيالايدىغان، ھېساپ دەرسىدە ئىككى

خانلىق سانلارغىچە ئوقۇپ يازالايدىغان ھالەتكە يەتتىم. باشقا بالىلارغا قارىغاندا ساۋادىمنىڭ خېلى تېز چىقىۋاتقانلىقىنى كۆرگەن سىنىپ مۇدىرىمىز مېنى سىنىپقا ئۆگىنىش باشلىقى قىلىپ قويدى. ۋەزىپەم ھەركۈنى ساۋاقداشلىرىمنىڭ تاپشۇرۇق دەپتىرىنى يىغىپ مۇئەللىمگە تاپشۇرۇپ بېرىش ئىدى. مەن تۇنجى ئېرىشكەن بۇ «مەنسەپ» تىن ناھايىتى خۇش بولدۇم. شۇ «مەنسەپ» نىڭ ھىدايتى بىلەن ئوقۇغۇچىلىق ھاياتىمدا ئىزچىل مەنسەپدار بولۇپ ئۆتتۈم.

ھاياتىمدىكى ئەڭ ئۇنتۇلماس مىنۇتلار، ئېھتىمال 1949 - يىلى 11 - ئاينىڭ ئوتتۇرىلىرى بولسا كېرەك، بىز دەرسنى تۈگىتىپ ئۆيگە قايتىش ۋاقتىدا ئابدۇرۇسۇل مۇئەللىم سىنىپقا كىرىپ:

- ھازىر رەتلىك تىزىلىپ مەيدانغا چىقىڭلار، شوچاڭ (مەكتەپ مۇدىرى) مۇھىم خەۋەر يەتكۈزىدۇ، دېدى - دە، ئۆزى باش بولۇپ بىزنى قاتار تىزىپ مەيدانغا ئېلىپ چىقتى. مەيدانغا ئوقۇتقۇچىلار، ئوقۇغۇچىلار لىق تولۇپتۇ. مەيداننىڭ ئالدىدىكى ئاددى سەھنىگە مەكتەپ مۇدىرى بارات مۇھەممەد چىقىپ سۆزلەشكە باشلىدى:

- ۋاراڭ - چۈرۈڭ قىلماي، ھەممىڭلار تىنچلىنىڭلار، مەن ھازىر سىلەرگە بىر خۇشخەۋەر يەتكۈزىمەن. جۇڭگو كوممۇنىستىك پارتىيىسىنىڭ رەئىسى ماۋزېدۇڭ، باش قوماندان جۇدى باشچىلىقىدىكى جۇڭگو خەلق ئازاتلىق ئارمىيىسى قان كېچىپ كۈرەش قىلىپ گومىنداڭ ئەكسىيەتچىلىرىنى يوقىتىپ، پۈتۈن جۇڭگونى ئازات قىلدى. جۈملىدىن ئۆلكىمىز شىنجاڭمۇ تىنچلىق بىلەن ئازات بولدى. بۇ ئالەمشۇمۇل ئۆزگىرىش ھەممىمىزنى چەكسىز خوشال قىلىدۇ. ئەتە چۈشتىن بۇرۇن جۇڭگو خەلق ئازاتلىق ئارمىيىسىنىڭ تەركىبى قىسمى

بولغان ئۈچ ۋىلايەت مىللىي ئارمىيىسىنىڭ 5 - كورپۇس ئاتلىق پولكى مەكتىپىمىز ئالدىدىكى مۇشۇ چوڭ يول بىلەن شەھىرىمىزگە كىرىدۇ. پۈتۈن قەشقەر خەلقى ئۇلارنىڭ ئالدىغا چىقىپ قىزغىن قارشى ئالىدۇ. مەكتىپىمىزدىكى بارلىق ئوقۇتقۇچى - ئوقۇغۇچىلارمۇ بەلگىلەپ بەرگەن ئورۇندا رەتلىك تىزىلىپ گۈلدۇراس ئالقىشلار بىلەن بۇ ھەيۋەتلىك قوشۇننى قارشى ئالىمىز. شۇخا ئەتە سەھەر ھەممىڭلار ھېيت - بايراملىق كىيىملىرىڭلارنى كىيىپ مەكتەپكە كېلىڭلار. قالغان كۈنكىرت تەييارلىق ئىشلىرىغا سىنىپ مۇدىرلىرى مەسئۇل بولىدۇ. ئەمدى سىنىپڭلارغا قايتىپ قارشى ئېلىش مەشىقىنى قىلىڭلار، - دېدى. بىز سىنىپقا كىرگەندىن كېيىن ئابدۇرۇسۇل مۇئەللىم ئەتە ئۆتكۈزۈلىدىغان قارشى ئېلىش مۇراسىمىدا توۋلايدىغان شوئارلانى ئۆگىتىشكە باشلىدى.

- ياشسۇن جۇڭگو كومۇنىستىك پارتىيىسى!

- ياشسۇن جۇڭگو خەلق ئازاتلىق ئارمىيىسى!

- ياشسۇن رەئىس ماۋزىدۇڭ!

- ئۈچ ۋىلايەت مىللىي ئارمىيىسىنىڭ قەشقەرگە كىرگەنلىكىنى قىزغىن قارشى ئالىمىز!

بىز گەرچە بۇ شوئارلارنىڭ مەنىسىنى چۈشەنمىسەكمۇ، مۇئەللىمگە ئەگىشىپ قايتا - قايتا توۋلاپ ئاخىرى ئۆگىنىۋالدۇق.

ئۇنىڭدىن كىيىن مۇئەللىم بىزنى مەيدانغا باشلاپ چىقىپ، تۆتىمىزنى بىر قاتار قىلىپ تىزدى، «بىر، ئىككى، ئۈچ، بىر، ئىككى، ئۈچ...» دەپ كوماندا بېرىپ ماس قەدەم بىلەن رەتلىك مېڭىشنى تەكرار مەشىق قىلدۇردى. ھەممىمىزنىڭ پۈتى رېتىمغا چۈشكەندىن كېيىن، مۇئەللىم سۆز باشلاپ:

- ئەتە سائەت سەككىزدىن بۇرۇن چىرايلىق كىيىنىپ،

مەكتەپكە كېلىپ بولمىش ئىشلار كېرەك. ئاندىن مەيدانغا مۇشۇ رەت بويىچە تىزىلىسىلەر، بەلگىلەپ بەرگەن ئورۇنغا چىققاندىن كېيىن، تاكى قارشى ئېلىش ئاخىرلاشقۇچە سەپتىن قەتئىي ئايرىلمايسىلەر. ئۇياق - بۇياققا كېتىشكە رۇخسەت يوق، ئەمدى ئۇيۇڭلارغا قايتىڭلار، دېدى.

بىز تەقەززالىق بىلەن كۈتكەن مىنوتلار ئاخىرى يېتىپ كەلدى.

بۈگۈن سەھەردىلا قازىرىق مەكتەپنىڭ ئالدى ئادەم دىڭىزغا ئايلىنغان ئىدى.

چوڭ يولنىڭ ئىككى قاسنىقىدىكى ئادەملەر توپىنىڭ قىستاڭچىلىق ۋە قالايمىقانچىلىقلىرىنى تەرتىپكە سالدىغان ساقچىلار ۋە ئەسكەرلەر باپكانىڭ موخسىدەك ئۇياندىن - بۇيانغا ئۆتۈشۈپ تۇراتتى. ھۆكۈمەت تەشكىللىگەن قارشى ئېلىش سېپىنىڭ بېشى قازىرىقنىڭ يۇقىرىسىدىكى شامپاچا (شاھ پاشا) دىن باشلىنىپ، قەشقەر شەھىرىگىچە تۇتاشقانكەن. بىزنى سىنىپ مۇدىرلىرى يېتەكلەپ مەكتەپ دەۋرۋازىسىنىڭ ئىككى قاسنىقىدا ئورۇنلاشتۇرغانىدى.

ھەممىمىزنىڭ قولىدا مەكتەپ تارقىتىپ بەرگەن ئۈچ بولۇڭ شەكىلدىكى كىچىك قەغەز بايراق بار ئىدى. ئالدى رەتكە كىچىك ئەپەندىم (ئابدۇقادىر ئابدۇللا مۇئەللىم ياش جەھەتتە باشقا مۇئەللىملەردىن كىچىك بولغاچقا، ئۈكىشىنى كىچىك ئەپەندىم دەپ ئاتايتتۇق) باشلامچىلىقىدا مەكتىپىمىزنىڭ مىزگان - دۈمباقچىلار ئەترىتى تىزىلدى. شۇ ئارىدا شەھەر تەرەپتىن ھەربىيچە كىيىنگەن دوخۇي مۇزىكا ئەترىتى ئۇلارنىڭ ئارقىسىدا تۆتتىن قاتار تىزىلغان ئوفېتسىر جەڭچىلەر كاماندېرىنىڭ «يې، ئېر، سەن...» دەپ توۋلىغان ئاۋازىغا جور بولۇپ، ئالدىمىزدىن ئۆتتى. ئۇلار بىز تۇرغان دەۋرۋازىنىڭ

قىپپاش ئۈدۈلمىدىكى قىزلار شۆبە مەكتىپىنىڭ ئالدىدىكى كۆل بويىغا ئورۇنلاشتى.

- شەھەردىن باشلىقلار چىقىپتۇ، - دېيىشتى ئەتراپىدىكىلەر چوڭ يولنىڭ شەھەرگە سوزۇلغان تەرىپىگە باشلىرىنى سوزۇشۇپ.

راس دېگەندەك شەھەر تەرەپتىن كەلگەن ئىككى لاتا پىكاپ ئالدىمىزدىن ئۆتۈپ مەكتەپ ئىچىگە كىرىپ كەتتى. ئارقىدىن ئات قوشقان ئۈچ - تۆت مەپە چىقىپ، ئۇلارمۇ مەكتەپ دەرۋازىسىدىن كىرىپ، مەيداندا توختىدى. مەكتەپ ئىچىدىمۇ سېرىق شەپكىلىك ئەسكەرلەر بىلەن قارا كۆك كىيىملىك ساقچىلار پوسقا تۇرۇپتۇ. شۇ ئەسنادا ئىككى ئاتلىق ئەسكەر شامپاچا تەرەپتىن ئۇچقاندەك كېلىپ:

- ئۇلار سايغا (شامپاچاننىڭ ئۇ يېقىدا كەڭ سوزۇلغان تاشلىق جىلغىنى كىشىلەر ساي دەپ ئاتايتتى) كەلدى. يەنە 15 مىنوتقا قالماي بۇ يەرگە يېتىپ كېلىدىغانلىقىنى خەۋەر قىلدى. شۇ ئەسنادا ئون نەچچە ھەربىي ۋە مۈلكى ئەمەلدارلار قوغدىغۇچى ئەسكەرلەرنىڭ ھەمراھلىقىدا مەكتەپ دەرۋازىسىدىن چىقىپ، قىزلار مەكتىپىنىڭ ئالدى تەرىپىگە قۇرغان چاچاڭ (قارشى ئېلىش سۈپىسى) تەرەپكە ماڭدى.

ھەربىي دۈخۇي ئەترىتى كاناي، مىزگانلىرىنى چېلىشقا باشلىدى. يولنىڭ ئىككى قاسنىقىدىن دۈمباق، ناغرا - سۇنبايلارنىڭ ئاۋازى ياڭراپ، كۆكنى لەرزىگە كەلتۈردى.

- ئەنە، ئەنە، - كەپتۇ - كەپتۇ دېيىشىپ ھەممىمىز بېشىمىزنى چاچاڭ تەرەپكە سوزۇشتۇق. قوللىمىزدىكى ئۈچبۇرجەكلىك قەغەز بايراقلىرىنى لەپىلدىتىپ «قارشى ئاللىمىز»، «ياشسۇن، ياشسۇن!» دەپ شوئار توۋلاشتۇق.

تېخى چۈشمىزدىمۇ كۆرۈپ باقمىغان ھەيۋەتلىك ۋە
جاسارەتلىك ئاتلىق ئەسكەرلەر كۆز ئالدىمىزدا نامايەن بولدى.
«ئىزچىلار» بىزنى تەرتىپلىك بولۇشقا چاقىراتتى.

سەپنىڭ ئالدىدا ئېگىز چېپار ئارغىماق مىنگەن، بېشىغا
كۆك رەڭ ئاركولدىن تىكىلگەن، پېشانىسىگە بەش يۇلتۇز
تاقالغان قولاقچا، ئۈچىسىدا ھەربىيچە نىلرەڭ سوكونا پەلتۇ،
مۇرىسىدە ئالتۇن ھەللىك پاگون، كەلپ شىم، پۇتىغا كاپكازچە
چىگىرىن ئۆتۈك كىيگەن، بىلىدىكى جىگەررەڭ خۇرۇم
كەمەرنىڭ سول تەرىپىگە قىزىل خۇرۇم قاپلىق ناگان (تاپانچا)،
ئوڭ تەرىپىگە ئۇزۇن قىلىچ ئاسقان سۈرلۈك بىر قوماندان
كېلىۋاتاتتى. (كېيىن ئاڭلىساق بۇ كىشى ئۈچ ۋىلايەت مىللىي
ئارمىيىسىنىڭ قەشقەرگە يۈرۈش قىلغان 13 - دىۋىزىيىسىنىڭ
قوماندانى مەمتىمىن ئىمىنوپ ئىكەن) ئۇنىڭ ئارقىسىدىن بەش
يۇلتۇزلۇق دۆلەت بايرىقى كۆتۈرگەن، جەدە ئارغىماق مىنگەن،
كېيىنشى ئالدىدىكى قومانداننىڭكىگە ئوخشايدىغان ئاق
پىشماقراق، ئوتتۇرا بوي بىر ھەربىي (ئوقۇشمىزچە بۇ كىشى
ئاشۇ ئاتلىق قىسىمنىڭ سىياسى كومىسسارى مامۇتوپ
قۇربان ئىكەن) ئۇنىڭ كەينىدە قارا ئارغىماق مىنگەن ئۈچ
ھەربىي سول قولدا ئاتنىڭ تىزگىنىنى تۇتۇپ، ئوڭ قولدا
قىلىچىنى كۆتۈرگەن ھالەتتە كەلمەكتە. ئۇنىڭدىن كېيىن
ئاق ئاتلىقلار، قارا ئاق قاشقىلىق جەدە ئارغىماقلىقلار... ئۆز
رتى بويىچە تۆتىن قاتار بولۇپ ئاتلىرىنى تەكشى قەدەمگە
سېلىپ پاراقتىن ئۆتمەكتە. بۇ ئۇيغۇر جەڭچىلەرمۇ ئوخشاش
كېيىنگەن بولۇپ، كۆكرىكىگە تەخسىلىك ئاپتومات ئېسىۋالغان
ئىدى. بەزىلىرى مەيدىسىگە قەھرىمانلىق ئوردىلىرىنى
تاقىۋالغان بولۇپ، تولىمۇ ھەيۋەتلىك بۇ ئاتلىق ئەسكەرلەر
توپى چىرايى - شەكلى، كىيىۋالغان كىيىم - كىچەكلىرى،
ناخشا - مارشلىرى مۇندىن بىر ئاي بۇرۇن زۇڭقۇرۇل (قەشقەر

ئايرىدۇرۇمنىڭ ئورنى) تەرەپتىن قەشقەرگە كىرگەن جۇڭگو خەلق ئازاتلىق ئارمىيىسىنىڭ كاماندىر، جەڭچىلىرىگە ئوخشىمايتتى.

بۇ ئاتلىق چەۋەندازلار ناھايىتى روھلۇق ۋە جاسارەتلىك ئىدى. ھەممىمىز ئۇلارنى تېخىمۇ ئېنىقراق كۆرۈۋېلىش ئۈچۈن، بىر - بىرىمىزنى قىستاپ، سەپنىڭ ئالدىغىراق ئۆتۈشكە تىرىشاتتۇق. تەرتىپ ساقلىغۇچى ساقچىلار ۋە يۇقىرى سىنىپ ئوقۇغۇچىلىرىدىن تەشكىللەنگەن «ئىزچىلار» قالايمىقانچىلىق چىقىشىنىڭ ئالدىنى ئېلىش ئۈچۈن، قارشى ئالغۇچىلارنىڭ چوڭ يولغا كىرىۋېلىشىغا رۇخسەت قىلمايتتى. ئۇلار بىزنىڭ ئالدىمىزغا يېتىپ كەلگەندە، ئەتراپنى زىلزىلىگە سالغۇدەك بىر مارشنى توۋلىدى.

كۈچلۈك قوللاردا مەدەنىي قۇرال،
كاغىغا ئايلاندى مۇشتۇملارمىز.
بىزدە يېڭىلىش يوق، ھەرگىز قايتمايمىز،
يەكسان بولمىغىچە دۈشمەنلەرمىز.

ئۇلارنىڭ ئارغىماقلىرىمۇ ئۇزۇن مۇددەت مەشىقلەندۈرۈلگەن بولسا كېرەك، ئاتلارنىڭ تەكشى قەدىمى ناخشىنىڭ رېتىمىغا ماس ئىدى. ئۇلار ئاستا - ئاستا قازىرىق مەكتەپ ئالدىدىن يىراقلىشىپ، ئايىغى ئۈزۈلمىگەن قارشى ئالغۇچىلارنىڭ سېپىگە سىڭىپ كەتتى.

كېيىنچە چوڭ بولۇپ ئەقىل تاپقاندا، بۇ مىللىي ئارمىيىنىڭ تەكلىپى ئاندىن چۈشەندۈق. 1940 - يىللارنىڭ باشلىرىدا شىنجاڭ ھەر مىللەت خەلقىنىڭ قېنىنى شورىغان جاللات شىڭ شىسەي مۇستەبىت ھاكىمىيىتى

گومىنداڭ ئەكسىيەتچى ھۆكۈمرانلىقىنىڭ قوينىغا ئۆزىنى ئاتقاندىن كېيىن، گومىنداڭنىڭ شىنجاڭدىكى زۇلۇمى تېخىمۇ كۈچىيىشكە باشلىغان. 1944 - يىلى 3 - ئايدا گومىنداڭ شىنجاڭ ئۆلكىسى ھۆكۈمىتى شىنجاڭنىڭ چارۋىچىلىق رايۇنلىرىغا، گومىنداڭ ئارمىيىسىگە ئون مىڭ تۇياق ھەربى ئات ئىئانە قىلىش بۇيرۇقى چۈشۈرگەندى. بۇ بۇيرۇق باج - سېلىقنىڭ ئېغىرلىقىدىن ھالى قالمىغان چارۋىچىلارنىڭ نارازىلىقىنى قوزغاپ، ئالدى بىلەن ئىلى ۋىلايىتىنىڭ نىلقا ناھىيىسىدە ئات ئىئانە قىلىشقا قارشى قوراللىق قوزغىلاڭ پارتلىدى. قوزغىلاڭچىلار بارغانسېرى كۆپىيىپ، ئۈچ چوڭ پارتىزان ئەترىتىگە تەرىقى قىلدى. 1944 - يىلى 10 - ئايدا ھەر مىللەتتىن تەشكىللەنگەن پارتىزانلار ئەترىتى نىلقا بازىرىنى ئىشغال قىلىپ، شىنجاڭ ھەرىكەت خەلقىنىڭ گومىنداڭنىڭ مۇستەبىت ھۆكۈمرانلىقىغا قارشى قوراللىق كۈرەشنىڭ مۇقەددىمىسىنى ئاچتى. 1945 - يىلى 4 - ئايدا ھەر قايسى جايلاردىكى پارتىزانلار ئەترەتلىرى بىر تۇتاش تەشكىللىنىپ، مىللىي ئارمىيە بولۇپ قۇرۇلدى. 1945 - يىلى 9 - ئايدا بۇ مىللىي ئارمىيە ئىلى، تارباغاتاي، ئالتاي ۋىلايەتلىرىنى ئازات قىلىپ، مۇنتىزىم قۇدرەتلىك بىر قوشۇنغا ئايلاندى. 1945 - يىلى قىشتا ھەر قايسى ۋىلايەتلەردىكى مىللىي ئارمىيە ۋەكىللىرى ئىلىدا ۋەكىللەر يىغىنى ئۆتكۈزۈپ، ئۈچ ۋىلايەت ئىنقىلابىي ھۆكۈمىتى قۇرۇلغانلىقىنى جاكارلىدى. شۇنىڭ بىلەن ئۈچ ۋىلايەت ئىنقىلابى بارغانسېرى كۈچىيىپ، پۈتۈن شىنجاڭغا كېڭىيىۋاتقان ھالقىلىق مەزگىلدە گومىنداڭ مەركىزى ھۆكۈمىتى «ئۈچ ۋىلايەت ئىنقىلابى ھۆكۈمىتى بىلەن تىنچلىق سۆھبىتى» ئۆتكۈزۈشكە مەجبۇر بولدى. نەتىجىدە 1946 - يىلى 1 - ئايدىن 6 - ئايغىچە ئىككى تەرەپ رەسمى 11 ماددىلىق تىنچلىق بىتىمى ۋە قوشۇمچە ئىككى

ھۆججەت ئىمزالىدى. تىنچلىق بىتتىمىنىڭ روھىغا ئاساسەن 6 - ئاينىڭ 18 - كۈنى گومىنداڭ شىنجاڭ ئۆلكىلىك ھۆكۈمىتىنى ئۆزگەرتىپ تەشكىل قىلىپ، گومىنداڭ غەربى شىمال ئارمىيىسى ۋە ھۆكۈمىتىنىڭ باش ئەمەلدارى جاڭ جىجۇڭ قوشۇمچە رەئىسلىكىدىكى ئۈچ ۋىلايەت ئىنقىلابى ھۆكۈمىتىنىڭ رەھبىرى ئەخمەتجان قاسىمى قاتارلىقلار مۇئاۋىن رەئىسلىكىدىكى شىنجاڭ ئۆلكىلىك بىرلەشمە ھۆكۈمىتى قۇرۇلدى. 1947 - يىلى 8 - ئايدا گومىنداڭ ھۆكۈمىتى تىنچلىق بىتتىمىگە خىلاپلىق ۋە بۇزغۇنچىلىق قىلغانلىقى تۈپەيلى، بىرلەشمە ھۆكۈمەت پارچىلىنىپ، ئۈچ ۋىلايەت ئىنقىلابى ھۆكۈمىتى تەرەپنىڭ ئەخمەتجان قاسىمى باشچىلىقىدىكى ۋەكىللىرى ئۈرۈمچىدىن ئۈچ ۋىلايەت ئىنقىلابى بازىسى ئىلىغا قايتىپ كەلدى. شۇنىڭدىن كېيىن، ئىككى تەرەپ ماناس دەرياسىنى چېگرا قىلغان ھالدا ئۆزئارا تىرىكشىشتەك ۋەزىيەت شەكىللەندى.

1949 - يىلى 9 - ئاينىڭ 21 - كۈنى جۇڭگو خەلق سىياسى مەسلىھەت كىشى بىرىنچى نۆۋەتلىك ئومۇمىي يىغىنى بېيجىڭدا ئېچىلدى. ئۈچ ۋىلايەت ئىنقىلابى ھۆكۈمىتىنىڭ رەھبەرلىرىدىن ئەخمەتجان قاسىمى، ئابدۇكېرىم ئابباسوۋ، گېنېرال ئىسھاق بېك قاتارلىق بەش كىشى تەكلىپىگە بىنائەن يىغىنغا قاتنىشىش ئۈچۈن بېيجىڭغا كېتىۋاتقان سەپىرىدە بەختكە قارشى ئايروپىلان ۋەقەسىگە ئۇچراپ قازا بولدى. ئۇلارنىڭ ئورنىدا سەيپىدىن ئەزىزى قاتارلىق ئۈچ كىشى ۋەكىل بولۇپ، بۇ يىغىنغا قاتناشتى.

9 - ئاينىڭ 25 - كۈنى شىنجاڭ تىنچلىق بىلەن «ئازات» بولغاندىن كېيىن، 10 - ئايدا جۇڭگو خەلق ئازاتلىق ئارمىيىسى بۇيرۇققا ئاساسەن شىنجاڭنىڭ ھەر قايسى جايلىرىغا كىرىشكە باشلىدى. 12 - ئاينىڭ 9 - كۈنى ئۈچ ۋىلايەت

ئىنقىلابنىڭ قوراللىق مىللىي ئارمىيىسى ئۈرۈمچىگە يېتىپ كېلىپ، خەلق ئازاتلىق ئارمىيىسى بىلەن ئۇچراشتى ھەمدە جۇڭگو خەلق ئازاتلىق ئارمىيىسىنىڭ 5 - جۈنى (كورپۇسى) قىلىپ ئۆزگەرتىپ تەشكىل قىلىندى.

ئۈچ ۋىلايەت ئىنقىلابى گومىنداڭنىڭ شىنجاڭدىكى ئىستىبدات تۈزۈمىگە قاقشاتقۇچ زەربە بېرىپ، شىنجاڭنىڭ تىنچ ئازات بولىشىغا زور تۆھپە قوشتى. شۇڭا رەئىس ماۋزېدوڭ ئەخمەتجان قاسىمى ۋە سەبداشلىرىغا يازغان خېتىدە: «ئۈچ ۋىلايەت ئىنقىلابى جۇڭگو خەلق دېموكراتىيە ئىنقىلابىنىڭ بىر قىسمى» دەپ باھا بەرگەن.

مەن تۇنجى قېتىم قارشى ئېلىشقا مۇيەسسەر بولغان ئاتلىق ھەربى قىسىم ئاشۇ ئۈچ ۋىلايەت ئىنقىلابىنى ۋۇجۇدقا كەلتۈرگەن مىللىي ئارمىيىنىڭ ئىلىدىن بىۋاسىتە مۇز داۋان ئارقىلىق قەشقەرگە كىرگەن جەڭگىۋار ئاتلىق قىسمى ئىكەن. يەنە ئون - ئون بەش كۈنلەردىن كېيىن، باغئېرىقتىكى ھەزرىخان (تولۇق ئاتىلىشى ئەزىزخېنىم) چوڭ ئانامنىڭ ئۆيىدە ئۆگزىسىدە تۇرۇپ، ئۆتكەنكىدىنمۇ داغدۇغىلىق قارشى ئېلىش پائالىيىتىنى كۆرۈشكە مۇيەسسەر بولدۇم. ئېھتىمال 11 - ئاينىڭ ئاخىرلىرى بولسا كېرەك، چوڭ ئانامنى يوقلاپ كېلىش ئۈچۈن باغئېرىققا كەلگەن ئىدۇق. چوڭ ئانامنىڭ ئۆيى ئۈرۈمچى قەشقەر تاشيولىنىڭ بويىدا بولۇپ، ئۆينىڭ قارشىسىدا مۆيدىن بەگنىڭ چوڭ مەسچىتى بار ئىدى. ئوتتۇرىدىكى تاشيولدا ماشىنىلار گۈركىرەپ ئۆتۈپ تۇراتتى. مەسچىتتىن بەش يۈز قەدەم يىراقلىقتا گومىنداڭنىڭ بىر ھەربى گازارىمى بار ئىدى. مەن ھەر قېتىم باغئېرىققا كەلگەندە، مەھەللىدىكى ئاداشلىرىم بىلەن بۇ گازارما تېمىنىڭ يوقۇقلىرىدىن مارىشىپ، ئەسكەرلەرنىڭ ھەرخىل ھەربىي مەشىقلىرىنى قىزىقىپ كۆرەتتۇق. ناۋادا بىزنى كۆرۈپ قالغان

ئەسكەرلەردىن بىرەرسى «گۈن...» دەپ ۋارقىرىسا، ھەممىمىز ئارقىمىزغا بەدەر قاچاتتۇق. بۇ بىزگە ناھايىتى كۆڭۈللۈك ئويۇن بولۇپ تۇيۇلاتتى.

بۈگۈنمۇ يەنە شۇ ئويۇننى ئويناش مەقسىتىدە ئۈچ - تۆت ئاداشلىرىم بىلەن تاشيولغا چىقساق، مەسچىتنىڭ ئالدىدا قاتار تۇرغان مىلتىقلىق ئەسكەرلەر بىزنى توسۇۋالدى. بىلىكىگە ئالقاندەك كەڭلىكتە قىزىل لاتا چىگىۋالغان بىرسى يېنىمىزغا كېلىپ خەنزۇچە بىر نېمىلەرنى دېدى. لېكىن نېمە دېگەنلىكىنى بىز بىلمىدۇق. ئۇلارنىڭ ئىشارىتى بويىچە بىز ئارقىمىزغا قايتىپ ئىشىك ئالدىغا كەلسەك، سەلەي تاغما (ئانامنىڭ ئاكىسى) ھويلىدىن چىقىپ:

- بالىلىرىم، ئەمدى يولغا چىقماڭلار، ئەتە مۇشۇ يول بىلەن ئازاتلىق ئارمىيە قەشقەرگە كىرىدىكەن. ئۇلارنى قارشى ئېلىش ئۈچۈن ھۆكۈمەت ھازىردىن باشلاپ تەييارلىق قىلىۋىتىپتۇ. شۇڭا سىلەر باغقا كىرىپ ئويناڭلار، دېدى. ئەتە مەھەللىمىزدىن ئۆتىدىغان ئازاتلىق ئارمىيىنى كۆرۈشكە قىزىقىپ، بۈگۈن بوچىدىكى ئۆيگە كەتمەي چوڭ ئانامنىڭ ئۆيىدە قونۇپ قالدىم. ئەتىسى سەھەردىلا باشلانغان ناغرا - دۇمباق، كاناي - سۇنايلارنىڭ ھەيۋەتلىك ئاۋازىدىن ئويغىنىپ ئورنۇمدىن تۇردۇم.

ئىشىكىمىزنىڭ ئالدىدىكى تاشيولنىڭ ئۈچىتىدىن بۇ چېتىگىچە ئادەملەر سانجاق - سانجاق بولۇپ تېزىلىپتۇ. مەسچىتنىڭ ئۆگزىسىدە ناغرا - سۇنايلار ياڭرىماقتا. يولنىڭ ئىككى قاسنىقىدا ئەسكەرلەر قاتار تىزىلىپ تەرتىپ ساقلىماقتا. بىزدەك كىچىك بالىلارنىڭ بۇ توپنىڭ ئارىسىغا كىرىشى زادىلا مۇمكىن ئەمەسكەن. مەن بىر قانچە ئاداشلىرىم بىلەن ئۆيىمىزنىڭ ئۆگزىسىگە چىقىۋالدىم. كۈن نەيزە بويى

ئۆزلىگەندە شەرق تەرەپتىن ئىككى جىپ ماشىنا چىقىپ،
 ئۈدۈل زۇڭقۇرۇل تەرەپكە ماڭدى. بىر ئاز ئۆتكەندىن كېيىن
 يەنە ئىككى لاتا پىكاپ، ئىككى ئۈچ مەپە چىقىپ، مەسچىد
 يىنىدىكى كۆلىنىڭ بويىدا توختىدى.

پىكاپ ۋە مەپىدىن بىر قانچە سالاپەتلىك ھەربىي باشلىقلار
 ۋە مۈلكى ئەمەلدارلار، يوغان سەللە ئورغان يۇرت كاتتىلىرى
 چۈشۈپ مەسچىت قارشىسىدىكى مۆيدىن ھاجىمنىڭ
 ھويلىسىغا كىرىپ كەتتى. مەسچىد دەرۋازىسىنىڭ ئۈستىگە
 «ياشمۇن جۇڭگو كوممۇنىستىك پارتىيىسى» دەپ يېزىلغان
 قىزىل لوزۇنكا ئېسىلغان ئىدى. تاشيولنىڭ ئىككى قېتىغا
 ئىككى ئىگىز تۇرۇك قادالغان بولۇپ، «جۇڭگو خەلق ئازاتلىق
 ئارمىيىسىنىڭ قەشقەرگە كىرگەنلىكىنى قارشى ئالمىز» دەپ
 يېزىلغان چوڭ لوزۇنكا ئىككى تۇرۇككە مەھكەم ئېسىلغان
 ئىدى. قارشى ئالغۇچىلارنىڭ سېپى ئۈچمىرىۋان (قەشقەر
 ئايرىدورۇمنىڭ ئۈستى تەرىپى)دىن قەشقەر شەھىرىگىچە
 سوزۇلغان بولۇپ، قارشى ئالغۇچىلارنىڭ قولىدىكى بەش
 يۇلتۇزلۇق قىزىل بايراقلار لەپىلدەپ تۇراتتى.

زۇڭقۇرۇل تەرەپتىن ئۇچقاندەك كەلگەن بىر لاتا پىكاپتىن
 ئىككى خەۋەرچىنىڭ «كەلدى، كەلدى...!» دېگەن ئاۋازلىرى
 بىلەن تەڭ داقا - دۇمباق، شوئار سادالىرى ياڭراشقا باشلىدى.
 مۆيدىن ھاجىمنىڭ ھويلىسىدىن ھېلىقى سالاپەتلىك
 باشلىقلار، يۇرت كاتتىلىرى چىقىپ، لوزۇنكا ئالدىدا ئۇلارنى
 كۈتۈپ تۇردى.

يىراقتىن ھەيۋەتلىك ناخشا ئاۋازى كۆتۈرۈلدى. ناخشىغا
 جور بولۇپ رەتلىك قەدەملەر بىلەن سەپ تارتىپ كېلىۋاتقان
 ئەسكەرلەر كۆز ئالدىدا نامايان بولدى.

سەپنىڭ ئالدىدا ماش رەڭلىك ھەربىي شىنىل كىيگەن

ئۈچ نەپەر كوماندىر ھەربىيچە سالام بىلەن مەزمۇت قەدەم تاشلاپ يېتىپ كەلدى. قارشى ئېلىشنى كۈتۈپ تۇرغان ھەربىي باشلىقلار، قەشقەرنىڭ ۋالىيلىرى، يۇرت كاتتىلىرى ۋە دىنىي زاتلارنىڭ ۋەكىللىرى ئۇلارنىڭ ئالدىغا بېرىپ قۇچاقلىشىپ كۆرۈشتى. شۇ ئەسنادا ئۈچ قىز ئوقۇغۇچى بىر دەستىدىن گۈل كۆتۈرۈپ كېلىپ، قەشقەر خەلقىنىڭ كۆڭۈل سوۋغىسى سۈپىتىدە ئۇلارغا سوۋغا قىلدى. بۇ ئۈچ گېنېرالنىڭ ئارقىسىدىن بەش يۇلتۇزلۇق قىزىل بايراقنى ئىگىز كۆتۈرگەن بىر بايراقچى، كەينىدە ئۈچ مىزگانچى، ئۇلارنىڭ ئارقىسىدىن بويىغا يېنىك ئاپتومات ئاسقان جەڭچىلەر تۆتتىن قاتار بولۇپ، «سەندە جىلو باشاڭ جۈيى» (ئۈچ چوڭ ئىنتىزام، سەككىز دىققەت) دېگەن قىزىل ئارمىيە مارشىنى ياڭرىتىپ ئالدىمىزدىن ئۆتۈشكە باشلىدى. ئاپتوماتلىق ئەترەتنىڭ ئارقىسىدىن ئېغىر پىلىموت ئەترىتى (ئېغىر پىلىموتنى تۆت جەڭچى، يېنىك پىلىموتنى ئىككى جەڭچى مۇرىسىگە ئالغان) ئۇلارغا ئۇلىشىپ يەنە باشقا ئىككى قوراللىق ئەترەت خۇددى باھاردا ئۈچۈپ كەلگەن تورنىلاردەك سەپ تۈزۈپ ئالدىمىزدىن ئۆتمەكتە. ھەربىر ئەترەتنىڭ ئارقىسىدا قازان - قومۇچ، داس - چىلەك، قاسقان قاتارلىق تاماق ئېتىش قۇراللىرىنى ئەپكەش بىلەن كۆتۈرگەن ئارقا سەپ جەڭچىلىرى سەپ تۈزۈپ ئۆتتى. ئالاھىزەل بىر ئاش پىشىم ۋاقىت ئۆتكەن بولسىمۇ، ئۇلارنىڭ ئايىغى ئۈزۈلمىدى. سەپنىڭ ئەڭ ئاخىرىدا بىر نەچچە كوزۇپلۇق ماشىنا يول ئۈستىدە پۈتى يارىلىنىپ ماڭالماس بولۇپ قالغان ھەمدە تويۇقسىز ئاغرىپ ھالدىن كەتكەن بىمار جەڭچىلەرنى سېلىپ كالا ھارۋىسىدەك ئاستا ئۆتۈشكە باشلىدى. بۇ جەڭچىلەر چاچ - ساقاللىرى ئۆسۈپ كەتكەن، باش - كۆزلىرى توپا - چاڭغا مەلنەنگەن ھالدا ناھايىتى ھارغىن كۆرۈنىشىمۇ، لىكىن روھى ئىنتايىن كۆتۈرەڭگۈ، جۇشقۇن ئىدى. ئۇلارنىڭ ھەممىسى

ئۇچىسىغا بىر قىلىپتا تىكىلگەن تۆت يانچۇقلۇق ماشىرە ئىكەنلىكىم، چىكىلىكىنىڭ ئۈستىگە نۇر چېچىپ تۇرغان بەش يۇلتۇزلۇق كاكار تاقالغان ئۇزۇن قولاقلىق پاختىلىق شەپكە، پۇتمغا پاختىلىق لاتاخەي ياكى چۈخەي كىيىپ، پاقىقىغا تىزىغىچە «گودەيزى» باغلىۋالغان ئىدى. يولنىڭ ئىككى قاسنىقىدا سەپراس تۇرغان كىشىلەرنىڭ بەزىلىرى جەڭچىلەرگە قوللىرىدىكى ئالما، ئانار، ئامۇت، تۇخۇم قاتارلىقلارنى سوناتتى... سەپنىڭ ئاخىرى ئۇزۇلگەندىن كېيىن، قارشى ئالغۇچىلار توپى ئۇلارغا ئەگىشىپ، شەھەر تەرەپكە ئاقتى. تەرتىپ ساقلىغۇچىلارمۇ قايتىشقا باشلىدى. ئۆگزىلەرگە چىقىۋالغان مەن دېمەتلىك بالىلارمۇ ئۆگزىدىن چۈشۈپ كۆچىغا قاراپ ئېتىلدى. بۈگۈنكى بۇ ھاياجانلىق مىنۇتلار بالىلىق قەلبىمنى لەرزىگە سالغان ئىدى. شۇڭا مۇشۇ خاسىيەتلىك كۈندىكى تەسىراتىم ھازىرغىچە ئېسىمدە تۇرۇپتۇ. ئەقىل تېپىپ، قىزىل ئارمىيىنىڭ قەشقەرگە كىرىشىنىڭ ئالدى - كەينىدىكى ئىشلارغا شاھىد بولغان پىشقەدەملەرنىڭ تارىخىي ئەسلىمىلىرىنى ئوقۇغاندىن كېيىن بالىلىقىمدا ئۇچراشقان ئاشۇ جەڭچىلەرنىڭ كىملىكى ھەققىدە ئۇچۇرلارغا ئىگە بولدۇم. ئۇنىڭ جەريانى مۇنداق ئىكەن.

1949 - يىلى 9 - ئاينىڭ 25 - كۈنى گومىنداڭنىڭ شىنجاڭدا تۇرۇشلۇق ھەربىي گارنىزون قوماندانلىق شىتابىنىڭ باش قوماندانى گېنېرال تاۋ سىيۇ بىلەن مۇئاۋىن باش قوماندانى، قوشۇمچە جەنۇبىي شىنجاڭ گارنىزون قوماندانلىق شىتابىنىڭ جوڭجىياڭ دەرىجىلىك قوماندانى جاۋ شىڭۋاڭ بىرلىكتە مەركىزىي خەلق ھۆكۈمىتى ۋە خەلق ئىنقىلابى ھەربىي كومىتېتىنىڭ رەئىسى ماۋزېدۇڭغا، جۇڭگو خەلق ئازاتلىق ئارمىيىسىنىڭ باش قوماندانى جۇدېغا تېلېگرامما يوللاپ، گومىنداڭنىڭ شىنجاڭدىكى 100 مىڭ كوماندىر -

جەڭچىلەرنى يېتەكلەپ، ھەقىقەتكە قايتىدىغانلىقىنى، شۇ كۈندىن باشلاپ گومىنداڭ قالدۇق ئەكسىيەتچى ھۆكۈمىتىدىن ئۈزۈل - كىسىل ئالاقىنى ئۈزۈپ، جوڭگو كوممۇنىستىك پارتىيىسى باشچىلىقىدىكى خەلق دېموكراتىيە لاگېرىغا ئۆتىدىغانلىقىنى ئېلان قىلدى. ئەتىسى 26 - سىنتەبىر شىنجاڭ ئۆلكىلىك ھۆكۈمەتنىڭ رەئىسى بۇرھان شەھىدىمۇ يۇقىرىقى مەزمۇندا بايانات ئېلان قىلىپ، مەركىزىي ھۆكۈمەتكە تېلىگرامما يوللىدى. ماۋزىدۇڭ بىلەن جۇدى بۇ تىلىگراممىلارنى تاپشۇرۇپ ئالغاندىن كېيىن، 9 - ئاينىڭ 28 - كۈنى ئۇلارغا جاۋاب تېلىگرامما يوللاپ، شىنجاڭنىڭ تىنچ ئازات بولغانلىقىنى جاكارلىدى ھەمدە شىنجاڭغا قاراپ يول ئالغان خەلق ئازاتلىق ئارمىيىسى بىلەن زىچ ھەمكارلىشىپ، خەلق دېموكراتىك ھاكىمىيىتىنى تىكلەپ، يېڭى شىنجاڭ قۇرۇش ئۈچۈن كۈرەش قىلىشقا چاقىردى.

شىنجاڭ تىنچلىق بىلەن ھەقىقەتكە قايتقاندىن كېيىن، نەتىجىلەرنى مۇستەھكەملەپ، شىنجاڭدىكى ھەر مىللەت خەلقىنى تېزىرەك ئازاپ - ئوقۇبەتتىن قۇتۇلدۇرۇش ئۈچۈن، باش قوماندان جۇدى بىلەن مۇئاۋىن باش قوماندان پېڭ دېخۇەينىڭ بۇيرۇقىغا بىنائەن غەربىي شىمال دالا ئارمىيىسى 1 - بېگىتۈەننىڭ قارمىقىدىكى 2 - ۋە 6 - جۈن (كورپۇس) نى باشلاپ شىنجاڭغا قاراپ يول ئالدى. ئۇلار قومۇلغا يېتىپ كەلگەندىن كېيىن، ئىككى سەپكە ئايرىلدى. 2 - جۈننىڭ قوماندانى گوفېڭ، سىياسى كومىسسارى ۋاڭ ئېنماۋلار بۇيرۇققا بىنائەن 2 - جۈننى باشلاپ قومۇلدىن ئۇدۇللا قەشقەرگە، لويۈەنغا، جاڭ شىيەنيۇلەر باشچىلىقىدىكى 6 - جۈن ئۈرۈمچىگە ۋە شىمالى شىنجاڭنىڭ ھەر قايسى جايلىرىغا قاراپ يۈرۈش قىلدى.

2 - جۈننىڭ كوماندېر جەڭچىلىرى ئەبجىقى چىقىپ كەتكەن

كونا يۈك ماشىنىلىرىدا بەزىدە ئولتۇرۇپ، بۇزۇلغان ماشىنىلارنى مۇرىسىدە ئىتتىرىپ مېڭىپ مۇشەققەتتە قاراشەھەر ۋىلايىتىگە يېتىپ كەلگەندىن كېيىن، بۇيرۇققا بىنائەن قالغان يولنى پىيادە بېسىشقا مەجبۇر بولدى. چۈنكى كۆپ ماشىنىلار يولدا كېرەكتىن چىققان. رىمونت سايمانلىرى كەمچىل، ماي يىقىلغۇلار يېتىشمەسلىك قاتارلىق سەۋەبلەر تۈپەيلىدىن ئاپتوموبىل تىرانسپورتى بىلەن يول يۈرۈش مۇمكىنچىلىكى بولماي قالدى. شۇنىڭ بىلەن 2 - جۈندىن ئالدىن ئەۋەتىلگەن 4 - دېۋىزىيىنىڭ كەڭ كوماندىر جەڭچىلىرى تولۇپ تاشقان يۈكسەك ئىنقىلابىي جاسارەت، پولاتتەك ئىنقىلابىي ئىرادە بىلەن 26 كۈن پىيادە يۈرۈش ئارقىلىق 2390 چاقىرىم (1195 كىلومىتىر) ئۇزۇن سەپەرنى بېسىپ، 1949 - يىلى 11 - ئاينىڭ 26 - كۈنى جەنۇبىي شىنجاڭدىكى مەركىزى شەھەر قەشقەرگە يېتىپ كېلىپ، يۈز مىڭغا يېقىن ھەر مىللەت ئاممىسىنىڭ قىزغىن قارشى ئېلىشىغا مۇيەسسەر بولدى. ئەنە شۇنداق داغدۇغىلىق قارشى ئېلىشقا ئېرىشكەن خەلقنىڭ بۇ پەرزەنت قوشۇنلىرى ھەر مىللەت ئاممىسىنىڭ گۈلدۈرمامىدەك ياغدۇرغان ئالقىشلىرى، كۆككە ياڭرىغان ناغرا - سۇناي سادالىرى ئىچىدە مەزمۇت قەدەم تاشلاپ، قەشقەرنىڭ يۈرىكى ھېيتگاھ مەيدانىغا يېتىپ كەلدى. شۇنىڭ بىلەن ئازاتلىق ئارمىيىسىنىڭ شەھەرگە كىرىش مۇراسىمى باشلاندى. شىنجاڭ گارنىزون قوماندانلىق شىتابىنىڭ مۇئاۋىن باش قوماندانى، جەنۇبىي شىنجاڭ گارنىزون قوماندانلىق شىتابىنىڭ قوماندانى، قوشۇمچە قەشقەردە تۇرۇشلۇق نەرتىپكە سېلىنغان 42 - دېۋىزىيىنىڭ باشلىقى 9 - ئاينىڭ 25 - كۈنى گېنېرال تاۋسىيۇ بىلەن بىرلىكتە ھەقىقەتكە قايتىپ، شىنجاڭنىڭ تىنچلىق بىلەن ئازات بولىشىدا ئۆچمەس خىزمەت كۆرسەتكەن گېنېرال جاۋ شىڭۋاڭ، جۇڭگو خەلق ئازاتلىق ئارمىيىسى

2 - جۈن (كورپۇس) نىڭ قوماندانى گوفىڭ، سىياسى كومىسسارى ۋاڭ ئىنماۋ، مۇئاۋىن جۈن باشلىقى دۈن شىڭيۈەن، مۇئاۋىن سىياسى كومىسسارى زىڭ گۇاڭمىڭ قاتارلىق ھەربىي باشلىقلار، 2 - جۈندىن ئون نەچچە كۈن بۇرۇنراق قەشقەرگە يېتىپ كەلگەن مىللىي ئارمىيە 5 - كورپۇس 13 - دىۋىزىيىسىنىڭ قوماندانى مەمتىمىن ئىمىنوپ، سىياسى كومىسسارى ماموتۇپ قۇربان، قەشقەر ۋىلايىتىنىڭ ۋالىيى ئابدۇكېرىمخان مەخسۇم قاتارلىق باشلىقلار بىلەن بىرلىكتە قىسمىنىڭ ئالدىدا ماڭدى. ئۇلارنىڭ ئارقىسىدا «(—) / 1 - (ئاۋغۇست) خېتى يىزىلغان ئازاتلىق ئارمىيە بايرىقى ۋە بەش يۇلتۇزلۇق دۆلەت بايرىقىنى كۆتۈرگەن ئازاتلىق ئارمىيىنىڭ ئوفېتسىر - جەڭچىلىرى، مىللىي ئارمىيە قىسىملىرى ۋە گومىنداڭنىڭ قەشقەردە تۇرۇشلۇق ھەقىقەتكە قايتقان قىسىملىرى، ئاخىرىدا ھەر مىللەت خەلقىدىن تەشكىللەنگەن قارشى ئېلىش قوشۇنى ئايرىم سەپ بولۇپ تىزىلدى. يۇقىرىقى باشلىقلار ھېيتگاھ ئالدىدىكى رەئىس سەھنىسىگە چىقىپ بىر - بىرى بىلەن يەنە بىر قېتىم قۇچاقلىشىپ كۆرۈشكەندىن كېيىن، ۋاڭ ئىنماۋ، جاۋ شىڭۋاڭ ۋە ئابدۇكېرىم مەخسۇملار ناھايىتى قىسقا ئەمما تەسىرلىك قارشى نۇتقى سۆزلىدى. سەپ بولۇپ تۇرغان ئازاتلىق ئارمىيە جەڭچىلىرى قىزىل ئارمىيە مارشى «ئۈچ چوڭ ئىنتىزام سەككىز دىققەت» نى كۆككە ياڭرىتىپ، رەتلىك ھالدا يىڭىشەھەر تەرەپكە قاراپ يول ئالدى. شۇ كۈنى كەچتە گېنېرال جاۋ شىڭۋاڭ يىڭىشەھەر ناھىيە بازىرىدىكى كولۇپتا ئازاتلىق ئارمىيە بىلەن ھەقىقەتكە قايتقان قىسىملارنىڭ بىرلەشمە دوستلۇق يىغىنىغا رىياسەتچىلىك قىلدى. سىياسىي كومىسسار ۋاڭ ئىنماۋ پارتىيە مەركىزىي كومىتېتى، ماۋجۇشى، باش قوماندان جۇدېگە ۋاكالىتەن ھەقىقەتكە قايتقان قىسىملاردىكى كوماندىر - جەڭچىلەردىن

ئەڭ سەمىمىي ھال سورىدى ھەمدە ھەقىقەتكە قايتقان كوماندىر - جەڭچىلەرنىڭ ۋە تەنپەرۋەرلىك ھەرىكىتىنى قىزغىن قارشى ئالدىغانلىقىنى بىلدۈردى. ئەتىسى گېنېرال جاڭ شىڭۋاڭ ھەقىقەتكە قايتقان قىسىملارنىڭ ۋەكىللىرىنى يېتەكلەپ، ئازاتلىق ئارمىيە قوشۇنلىرىغا قوغۇن - تاۋۇز، سەي - كۆكتات، ئۇن - گۈرۈچ قاتارلىق يېمەكلىكلەرنى ئاپىرىپ بېرىپ، ئۇلاردىن سەمىمىي ھال سورىدى. كېيىن 2 - جۈننىڭ 4 - دېۋىزىيىسىگە قاراشلىق ئارمىيە ئورگانلىرى ۋە ئۇنىڭ 12 - بۆلەك مارالبېشى، پەيزاۋات، يوپۇرغا قاتارلىق ناھىيىلەرگە، 11 - بۆلەك يەكەنگە جايلاشتى. بۇنىڭغا ئولمىشپلا 2 - جۈننىڭ قوماندانلىق شىتابى ۋە جۈنگە بىۋاسىتە قاراشلىق 1 - بۆلۈمۈ 12 - ئاينىڭ 1 - كۈنى قەشقەرگە يېتىپ كەلدى. شۇنىڭ بىلەن 2 - جۈننىڭ قەھرىمان پەرزەنت قوشۇنلىرى قارلىق تاغ، شىۋىرغانلىق چۆل - جەزىرىلەرنى پىيادە بېسىپ، ئارقا - ئارقىدىن جەنۇبىي شىنجاڭنىڭ ھەر قايسى شەھەر، ناھىيىلىرىگە يېتىپ كېلىپ، ئۆزلىرىنىڭ شەرەپلىك بۇرچىنى ئادا قىلىشقا باشلىدى. 1950 - يىلى ئەتىيازدا گېنېرال جاۋ شىڭۋاڭ قەدىمكى شەھەر قەشقەردىن ئايرىلىپ، شىمالىي شىنجاڭغا بېرىپ، جوڭگو خەلق ئازاتلىق ئارمىيىسى 22 - دالا ئارمىيىسىنىڭ مۇئاۋىن قوماندانى، قوشۇمچە 9 - جۈننىڭ باشلىقى بولدى. (يۇقىرىقى قىستۇرما بايانلار جوڭگو خەلق سىياسى مەسلىھەت كىڭىشى قەشقەر شەھەرلىك تارىخ ماتېرىياللىرىنى تەتقىق قىلىش ھەيئىتى تۈزگەن «قەشقەر شەھىرى تارىخ ماتېرىياللىرى» نىڭ بىرىنچى توپلىمىدىكى مۇناسىۋەتلىك ماتېرىياللاردىن ئېلىندى. 1986 - يىل نەشرى.)

ئازاتلىق ئارمىيە ئەنە شۇنداق داغدۇغا بىلەن قەشقەرگە يېتىپ كەلدى. شۇ كۈندىن باشلاپ مەكتىپىمىزنىڭ

مەيدانغا قادالغان ئېگىز خادىننىڭ ئۈستىدىكى ئون ئىككى بايراقلىق كۆك يۇلتۇزنىڭ ئورنىنى بەشىۈلتۈزلۈك قىزىل بايراق ئىگىلىدى. بايراق چىقىرىش مۇراسىمىدا بۇرۇنقى «سەنمىنجۇيى» نى ئېيتماي، دۆلەت گىمىنى «قوزغال قۇل بولۇشنى خالىمىغانلار، گۆش ۋە قىنىمىز بىلەن مەھكەم ئىستىھكام قۇرايلى!...» دېگەن ناخشىنى ئېيتىدىغان بولدۇق. مۇئەللىملىرىمىز دەرس باشلاشتىن بۇرۇن بىر نەچچە مىنوت ۋاقىت ئاجرىتىپ، دەۋرنىڭ ئۆزگەرگەنلىكىنى، پۈتۈن مەملىكەتنىڭ ئازات بولغانلىقىنى، گومىنداڭ ئەكسىيەتچى ھاكىمىيىتى ئاغدۇرۇلۇپ، جۇڭگو كوممۇنىستىك پارتىيىسى باشچىلىقىدىكى جۇڭخۇا خەلق جۇمھۇرىيىتى قۇرۇلغانلىقىنى، خەلق ئازاتلىق ئارمىيىسى ئىشچى - دېھقانلارنى ئاساس قىلغان كەڭ جۇڭگو مەنەتكەشلىرىنىڭ پەرزەنت قوشۇنى ئىكەنلىكىنى، بىزنىڭ ئەمدى يېڭى دېموكراتىك ئىنقىلاب دەۋرىگە كىرگەنلىكىمىزنى... ناھايىتى ئاددى، چۈشىنىشلىك ھالدا سۆزلەپ بېرىدىغان بولدى. غەزەل مۇئەللىمىمىز ئابدۇقادىر ئابدۇللا بىر ھەپتە ئىچىدىلا «دۆلەت مارشى - «قوزغال» ناخشىسى بىلەن ئازاتلىق ئارمىيە مارشى - «ئۈچ چوڭ ئىنتىزام، سەككىز دىققەت» دېگەن ناخشىنى ئۆگىتىپ قويدى. تەنتەربىيە دەرسىدە بۇ ناخشىلارنىڭ رېتىمىغا پۈتمىزنى كەلتۈرۈپ قەدەم تاشلاشنى مەشىق قىلاتتۇق. دەرۋەقە شۇ كۈنلەردىن باشلاپ بىزدەك مەكتەپ بالىلىرىدىن تارتىپ، مەھەللىمىزدىكى چوڭ - كىچىك، ئەر - ئايال قېرىنداشلىرىمىزنىڭ قىياپىتىدە يېڭى ئۆزگىرىش بولمىغانلىقىنى كۆردۈك. ھەر كۈنى سەھەر ۋە كەچتە مەن باغئېرىقتىكى ئۆيىمىزنىڭ ئۈستىدە تۇرۇپ، قارشى ئالغان ئازاتلىق ئارمىيە جەڭچىلىرى ئۈچ - تۆتتىن بولۇپ مەكتىپىمىز ئالدىدىكى چوڭ يولدا، يۈرتىمىزدىكى كوچا - كوي، مەھەللىلەردە سۆڭەت تېلىدا توقۇلغان ئىككى

سىۋەتنى ئەپكەش قىلىپ مۇرىسىگە ئارتىپ تېزىك تېرەتتى . بىز قىزىقىپ ئۇلارنىڭ ئارقىسىغا ئەگىشىۋالاتتۇق . ئۇلار بىزنى كۆرۈپ خۇش تەبەسسۇم بىلەن «بالاڭز، لەي، لەي...» دەپ قولنى بىزگە ئۇزىتاتتى . بىز دەسلەپ بىر ئاز ھىيىقىپ ئۇلاردىن ئۆزىمىزنى قاجۇراتتۇق . كېيىنچە ئاستا - ئاستا ئۇلارغا يېقىنلىشىدىغان بولدۇق . ھەتتا ئۇلارنى مەھەللىمىزدە كۆرۈپ قالساق ، ھويلىمىزغا باشلاپ كىرىپ، گۈلە - قاق ، جىگدە - ياڭاقلارنى ئۆيدىن ئەچىقىپ بېرەتتۇق . لېكىن ئۇلار «راكېمەت، راکېمەت» دەپ بىزگە بېشىنى ئېگىپ تازىم قىلىپ، ھېلىقى قۇرۇق يېمىشلەرنى زادى ئالغىلى ئۇنىمايتتى .

بىز ئۇلارنىڭ ئۇنىمىغىنىغا ئۇنىماي بۇ قۇرۇق يېمىشلەرنى چاڭگاللاپ ئۇلارنىڭ يانچۇقىغا سېلىپ قوياتتۇق . ئىلاجىسىز قالغان بۇ جەڭچىلەر يانچۇقلىرىنى كولىشىپ، ھەر بىرىمىزگە ئۈچ، تۆت مىڭ كوي (ھازىرقى بىر موچەن مىڭ كوي دېيىلەتتى) دىن قەغەز پۇل بېرەتتى . بىز ئالمىساق كۆزىمىزنى غەلەت قىلىپ، كۆپىنىڭ ئاستىغا باستۇرۇپ قويۇپ خوشلىشىپ چىقىپ كېتەتتى .

مەن شۇ تاپتا بۇندىن ئۈچ ئاي بۇرۇن بېشىمدىن ئۆتكەن مۇنداق بىر ۋەقەنى ئەسلەپ قالدىم . بۇچىدىن باغئېرىققا بارىدىغان يولنىڭ يېقىدا «دۆڭ» دەپ ئاتىلىدىغان بىر مەھەللە بار ئىدى . بۇ مەھەللىنىڭ چېتىدە رەك بىر ھەربىي گازارما بار ئىدى . ئەسكەرلەر گازارمىنىڭ ئەتراپىغا تىكەنلىك سىم بېكىتىپ، ئىچىگە سەي - كۆكتات تېرىتتى ، ئات ۋە خېچىر باقاتتى . بۇندىن ئۈچ ئاي بۇرۇن دادام ئىشىك ئالدىدىكى قوغۇنلۇقتىن تۆت قارا كۆكچىنى ئۇزۇپ، چوڭ خۇرجۇنغا قاچىلاپ، مېنى ئېشەك بىلەن باغئېرىقتىكى چوڭ ئانامنىڭ ئۆيىگە ئاپىرىپ بېرىشنى بۇيرىدى . مەن ئېشەككە مېنىپ ئۈدۈل باغئېرىققا قاراپ يول ئالدىم . ئەمدى «دۆڭ» دېگەن

مەھەللىنىڭ يېنىغا كەلگەندە، ھېلىقى گازارما تەرەپتىن كەلگەن ئىككى ئەسكەر يېنىمغا دىۋەيلەپ كەلدى. مەن ئۇلارنىڭ سۆزۈن چىرايىدىن قورقۇپ كېتىپ، «ۋايجان» دەپ ئىشەكتىن سەكرەپ چۈشتۈم - دە، ئارقامغا بەدەر قاچتىم. ئۇلار ئېشەكنىڭ ئۈستىدىكى قوغۇننى خۇرجۇنى بىلەن ئېلىۋېلىپ، قولىدىكى كالتەك بىلەن ئېشىكىمنى ئۇرۇپ مەن قاچقان تەرەپكە ھەيدىۋەتتى. ئۇلار ئولجىنى كۆتۈرۈشۈپ گازارمىغا قاراپ يول ئالدى. تاياقنىڭ زەربىسىدە چېپىپ كېلىۋاتقان ئېشەك مېنى تونغاندەك يېنىمغا كېلىپ توختىدى. دېمىسىمۇ مەن بۇ ئېشەككە بەك ئامراق بولغانلىقىم ئۈچۈن، بۇ ئېشەكمۇ مەندىن ياتسىرمايتتى. مەن دادامنىڭ يېنىغا يىغلاپ كىرىپ، ئەھۋالنى ئېيتىپ بەردىم.

- بوپتۇ بالام، ھېچ ۋەقەسى يوق. ئۇ كاپىرلار ناھايىتى ئەسكى، نەچچە قېتىم كېچىسى كېلىپ، ئېغىلدىكى قويلىرىمىزنى بۇلاپ كەتكەنلىكىنى بىلمەسەن؟ ئۇلار ئوچۇق - ئاشكارا بۇلاشچىلىق قىلىدىغان باندىتلار. ھېلىمۇ ساڭا خەۋپ - خەتەر يەتمىگەنلىكىگە مىڭ شۈكۈرى، ئۇلار ھامان بىر كۈنى جاجىسىنى يەيدۇ، - دەپ تەسەللى بەردى، دادام. دەرۋەقە ئۈچ ئايدىن كېيىن، مەن كۆرگەن جەڭچىلەر بىلەن ئۇلار زادىلا ئوخشىمايتتى. ئالدىنقىسى چىرايىدىن مۇز يېغىپ تۇرىدىغان ئاشكارا بۇلاشچىلار بولغاچقا، ئۇلاردىن ھەممە ئادەم قاچاتتى. تېخى يېقىندىلا يۇرتىمىزغا يېتىپ كەلگەن ئازاتلىق ئارمىيە جەڭچىلىرى ئالدىغا ئالتۇن ئۇچراپ قالسىمۇ كۆز قىرىنى سالمايدىغان ھەقىقىي پەرزەنت قوشۇن بولغاچقا، ھەممە كىشى ئۇلارغا كەڭ قۇچاق ئاچاتتى. «ياشسۇن ئازاتلىق ئارمىيە» دەپ قوشاق قاناتتى. ئۇلار شۇ يوسۇندا ئاددى - ساددىلىق، كەمتەرلىك، ئىشچانلىق، سەمىمىيلىك، جاسارەتلىك بولۇشتەك خىسلەتلىرى بىلەن ناھايىتى تېزلا خەلقنىڭ قەلبىگە سىڭىپ

كەتتى. ئازاتلىق ئارمىيە شەنىگە ئوقۇلغان مەدھىيە نامىلەر
 ھەممە جاينى قاپلىدى:

خەلقىم بىلەن چىن قەلبداش ئىناق ئارمىيەم،
 ساڭا مەڭگۈ چىن مەھرىمىز قايناق ئارمىيەم.
 خىسلەتلىرىڭ تا ئىبەتكە پارلاق ئارمىيەم،
 سېنى دىلدىن سۆيگەن ئۇلۇغ خەلقىمدىن سالام.

بىزنىڭ يۇرتتا ئەزەلدىن يوللاردا تېزەك تېرىپ، ئوغۇت
 توپلايدىغان ئادەت يوق ئىدى. ئەتراپىمىزدىكى جەڭچى
 ئاكىلىرىمىزنىڭ ھەر كۈنى تېزەك تېرىۋاتقانلىقىنى
 كۆرۈپ، بىزمۇ ئۇنىڭغا قىزىقىپ قالدۇق. شۇنىڭ بىلەن
 مەھەللىمىزدىكى تەۋەككۈل قادىر، روزاخۇن، ھېكىم ئاخۇن
 (ھەر ئۈچەيلىن باقى ئالەمگە كېتىپ قاپتۇ) قاتارلىق تەڭتۇش
 ئاداشلىرىم بىلەن مەكتەپتىن قايتقاندىن كېيىن، بىردىن
 سېۋەت، بىردىن كىچىك كۈرەكنى كۆتۈرۈپ، تاكى «قاسساپ
 مەھەللىسى» گىچە بېرىپ تېزەك تېرىدىغان بولدۇق. بۇ
 تېزەكلەرنى بىزنىڭ ئۆيىنىڭ ئالدىدىكى يارنىڭ لېۋىگە كۆمۈپ
 قوياتتۇق. بۇ يارلىق ئىشىكىمىزنىڭ ئالدىدىن ئاقىدىغان
 «تۆۋەن قازىرىق ئۆستىڭى» يېنىدا بولۇپ، ئۇنىڭ ئۈستى
 تەكشى ئېكىنزارلىق يەر ئىدى. يارنىڭ ئېتىزلىق تەرەپتىكى
 لىۋى بىلەن ئۈستەڭنىڭ بويىغىچە ئون نەچچە غولاج كەڭلىكتە
 ئېگىز - پەس بىر بوشلۇق بولۇپ، ھازىرغىچە ھېچكىم كۆز
 قىرىنى سالماي كېلىۋاتقان تىتىرلىق يەر ئىدى. ئاداشلىرىم
 بىلەن مەسلىھەتلىشىپ، مۇشۇ بىنەم يەرنى تۈزلەپ سەي -
 كۆكتات ياكى كۆكباش قوناق تېرىماقچى بولدۇق. شۇنىڭ
 بىلەن ئەتىگەن - ئاخشاملىرى كەتمەن بىلەن يارنىڭ
 لىۋىنى يوناپ بۇ يەرنى تۈزلەشكە باشلىدۇق. مەقسىتىمىزنى
 چۈشەنگەندەك ھەر كۈنى مەھەللىمىزگە ئوغۇت توپلاشقا

كېلىدىغان ئەسكەر ئاكىلىرىمىز يېنىمىزغا كېلىپ، بىزگە ياردەم قىلدى. ئۇلار يەر تۈزلەشكە ناھايىتى ماھىر ئىكەن. بىز ئۇلارنىڭ يول كۆرسىتىشى بىلەن ئۈچ - تۆت كۈن ئىچىدىلا يېرىم مو ئەتراپىدا تۈپتۈز بىر ئىتىز بەرپا قىلدۇق. ئەسكەر ئاكىلىرىمىز بىلەن بىللە توپلىغان ئوغۇتلىرىمىزنى تەكشى يېيىتىپ، يارنىڭ ئۈستىدىكى ئىرىققا ئۇلانغان ياغاچ ئارقىلىق سۇ باشلىدۇق. ئوسسى كېلىشكەندىن كېيىن، بۇ ئىتىزغا سەۋزە تېرىماقچى بولۇپ، مەن ئۆيىدىن سەۋزە ئۇرۇغىنى ئېلىپ چىقتىم. يېنىمىزدىكى جەڭچى ئاكىلىرىمىز بۇ ئەھۋالنى كۆرۈپ، قوللىرىنى ئوڭ - سولغا پۇلاڭلىتىپ بىر نېمىلەرنى دەدى. بىز «بۇشۇڭ» دېگەن سۆزدىن باشقىسىنى چۈشەنمىدۇق. ئەمما، ئۇلارنىڭ ئىشارىتىدىن «بۇ يەر سەۋزە تېرىشكە ماس كەلمەيدۇ» دېگەن بولسا كېرەك، دەپ پەرەز قىلدۇق. نېمە قىلىشىمىزنى بىلمەي بېشىمىزنى تاتىلاپ تۇردۇق. شۇ ئەسنادا ئۇلاردىن بىرسى «دوڭ» تەرەپكە يۈگۈرۈپ كەتتى. قالغان ئۈچەيلەن بىزنى يېتەكلەپ يەرنى كەتمەن بىلەن ئاغدۇرۇشقا باشلىدى. ھايال ئۆتمەي ھېلىقى جەڭچى گازارمىسىغا بېرىپ بىر خالتا ئۇرۇقلۇق خام گازىرنى كۆتۈرۈپ كەلدى. شۇنىڭ بىلەن بۇ يېرىمىزگە ئاپتاپپەرەس تېرىدۇق. شۇندىن كېيىن توپلىغان ئوغۇتلىرىمىزنى ئۇدۇللۇق ئاپتاپپەرەسنىڭ تۈۋىگە تۈكىدىغان بولدۇق. بۇ ئاپتاپپەرەس ناھايىتى ئوخشىدى، ئۈچ ئايدىن كېيىن ھەر بىر تۈپ ئاپتاپپەرەس سېرىق ئالتۇندەك چېچەكلەپ، كاكچا توقاچ چوڭلىقىدىكى باشلىرىنى كۆتۈرەلمەي، كۈنگە قاراپ ئېگىلىشكە باشلىدى. بىزنىڭ يۇرتتا ئەزەلدىن باشقىلارنىڭ نەرسىسىنى ئوغرىلىۋالىدىغان ئوغرى - پوغرىلار بولمىغاچقا، بۇ ئاپتاپپەرەسلەر زىيان - زەخمەتسىز بېشى. بىز ئۇلارنىڭ بېشىنى كېسىۋېلىپ، خامانلىقتا قۇرۇتقاندىن كېيىن، دىننى ئايرىپ ئاداشلىرىم بىلەن تەڭ بۆلۈشتۈك.

بىر قىسمىنى ئۆيلەرىمىزدە قالدۇرۇپ، قالغىنىنى مەكتەپىمىز ئالدىدىكى ھۈسەيىن گازىرىچىغا ساتتۇق. ھەر بىرىمىز بەش يۈز مىڭ كوي (ھازىرقى بەش يۈەن) دىن پۇل تەگدى. بۇ پۇلنىڭ بىر قىسمىغا دەپتەر - قەلەم دېگەندەك ئوقۇش قۇراللىرىنى سېتىۋالدۇق. قالغىنىنى ھەر كۈنلىكى «گوپەي مۇلاخۇن» نىڭ لەڭپۇڭىنى يەپ تۈگەتتۇق. شۇ زامانلاردا غالىتىكى بىلەن يۇرت مەھەللىنى ئارىلاپ لەڭپۇڭ ساتىدىغان ناھايىتى سېمىز، قارىمۇتۇق بىر لەڭپۇڭچى بار ئىدى. كىشىلەر ئۇنى «گوپەي مۇلاخۇن» دەپ ئاتىشاتتى. مەھەللىدىكى بالىلار بەزىدە ئۇنىڭ ئارقىسىغا ئەگىشىۋېلىپ: «لەڭپۇڭۇڭنى يېمەيمىز گوپەي مۇلاخۇن» دەپ ۋارقىرىشىپ ئۇنىڭ چىشىغا تىگەتتۇق. ئۇ غالىتىكىنى توختىتىپ قويۇپ بىزنى قوغلايتتى. بۇ بىزگە ناھايىتى قىزىق ئويۇن توپولاتتى. بالىلىق دېگەن ساراڭلىقتە!

بىزنىڭ ئەڭ كۆڭۈللۈك تاماشايىمىز قوشنا يۇرت ھەزرەتتە ھەپتىدە بىر قېتىم ئۆتكۈزۈلىدىغان «ھەزرەت سەيلىسى» (ئاپاق خوجام سەيلىسى) دەپمۇ ئاتىلىدۇ) گە بېرىش ئىدى. ئۈجمە پىشقاندا باشلىنىپ، كەچكۈزدە ئاياقلىشىدىغان بۇ ھەشەمەتلىك سەيلە پائالىيەتتىگە شەھەرلىكلەر، شەھەر ئەتراپىدىكى يېزا - قىشلاقلار ھەتتا چەت ناھىيە - بازارلاردىن كەلگەن نەچچە تۈمەن كىشى قاتنىشاتتى. ئۇلارنىڭ ئىچىدە ئاتلىق مەپىلەرگە ئولتۇرۇپ، شەھەردىن چىققان بايۋەتچىلەر، ھۈنەرۋەن كاسىپ، ھۆپىگەرلەر، ئۆلىمالار، مەدداھلار، سىرىكچىلەر، داپ، راۋاپلىرىنى كۆتۈرۈشكەن ئەل ئىچى سەنئەتكارلىرى، رەمباللار، غېرىپ - مۇساپىرلار، دوغچى، لەڭپۇڭچى، ناۋاي، سامسپەز، كاۋاپچى، يەل - يېمىشچى، كۈلچى... قىسقىسى جەمئىيەت ھۈجەيرىسىدىكى ھەممە ساھەنىڭ چوڭ - كىچىك ئەزالىرى تېپىلاتتى. بۇنداق كۆلىمى چوڭ، داغدۇغىسى ھەيۋەتلىك، توخۇننىڭ سۈتىدىن باشقا ھەممە نېمە تېپىلىدىغان، ئۇسسۇل

بىلەن رۇسۇل ئۆز ئارا بىرىكىپ كەتكەن سەيلىنى دۇنيانىڭ باشقا جايلىرىدا ئۇچىرىتىش قەيىن بولسا كېرەك. دېمىسىمۇ ئىزىزانە قەشقەرنىڭ كۆپ مەنبەلىك مەدەنىيەت كارامىتى مۇشۇ سەيلىگە مۇجەسسەملەشكەن ئىدى.

ئەنە، ئاپپاق خوجا گۈمبىزىنىڭ ئەتراپىدا مىڭلىغان ياشانغان ئايال تاۋايچىلار گۈمبەزنىڭ كاھىشلىرىغا مەڭزىلىرىنى يېقىشىپ يىغا - زار قىلماقتا. ئىچىدە بىر نېمىلەرنى ئوقۇپ دۇئا - تىلاۋەت قىلماقتا. ئەنە شەرىپەتكۈل (كىشىلەر شەۋەتكۈل دەپ ئاتىشىدۇ) بىلەن چوڭكۆلنىڭ ئەتراپى تېخىمۇ قىزىپ كەتكەن، كۆلنىڭ بويىغا شال بىلەن لەمپە قىلىپ، سۇ يۈزىدىن كۆتۈرۈپ ياسالغان قاتار - قاتار چايخانلار ناھايىتى ئاۋات بولۇپ، تاۋايچىلارنىڭ ئايىغى ئۈزۈلمەيدۇ. ئەنە ھەزرەت جامەسىنىڭ ئوڭ قېتىدىكى ھەزرەت مەكتەپنىڭ يېنىغا جايلاشقان ئۈجمىلىك باغقا كىرىسىڭىز گوياكى ئامېرىكىنىڭ ۋوللىۋوت كوچىسىغا كىرىپ قالغاندەك ھەيرانۇ - ھەس بولىسىز: بىر تەرەپتە يۈرت - يۇرتلاردىن كەلگەن ئەل ئىچى سەنئەتكارلار بىر - بىرى بىلەن مۇسابىقىلەشكەندەك راۋاپلىرىنى جاراڭلىتىپ ناخشا - قوشاق ئېيتسا، يەنە بىرلىرى مۇقام توۋلىماقتا. يەنە بىر سورۇندا قەشقەر خەلقىگە تونۇش ئاۋۇت راۋاپ «يۈسۈپ ئەھمە» ۋە «سېيىت نوچى» داستانىدىن ئارىيە ئېيتماقتا. بىزنىڭ مەللىك روزەك باشىمۇ ئايرىم بىر سورۇن تۈزۈپ «ئاتۇشۇڭغا بارغۇنچە، چەكمەنمنى سايە ئەتتىم، سايىسىدا ئۆزۈم يېتىپ، سەن يارىمنى ياد ئەتتىم» دېگەن ناخشىسىنى ئىنچىكە ئاۋازى بىلەن ياڭراتماقتا. باغنىڭ يەنە بىر تەرەپىدە داڭلىق مەدداھلار سورۇن تۈزۈپ ئاجايىپ ماھارەت بىلەن ۋائىزلىق قىلماقتا. ئۇلارنىڭ يېنىدا مەمەتتاز دېگەن قىزىقچى قولىدىكى يۇمىلاق سوزۇق تاشنى ئاغزىغا سېلىپ يۈتۈنۈپ، سورۇندىكى بىرسىنىڭ ئارقىسىدىن سۇغۇرۇپ

ئالدىنقى سىرىك ئويۇنلىرىنى كۆرسىتىپ ھەممە كىشىنى كۆلدۈرۈۋەتتى. بۇ ئويۇنلار بىر - بىرىدىن قىزىقارلىق ئىدى.

ئەنە باغنىڭ ئالدىدىكى چوڭ مەيدانغا تۆت تەڭشەكلىك ئىگىز دار باغلانغان، شىنجاڭدىن ئوتتۇرا ئاسىيا ھەتتا ئەرەب دۇنياسىغىچە تونۇلغان داڭلىق دارۋاز ھاشىم ھاجىمنىڭ ئوغلى سىدىق ھاجى داۋاز دار ئۈستىدە كىشىنى چۆچىتىدىغان ھەرىكەتلەر بىلەن ماھارەت كۆرسەتمەكتە.

ئەنە، ئۈجمىلىك باغنىڭ بۇلۇڭ تەرىپىدە قوچقار، خوراز سوقۇشتۇرۇلماقتا، ئىت تالاشتۇرۇلماقتا. بىر تەرەپتە ياشلار ۋە بالىلار يىغىلىۋېلىپ تۇخۇم چېكىشتۈرمەكتە. دەرۋەقە «ھەزرەت سەيلىسى» دىكى ئويۇنلارنىڭ تۈرىنى ساناپ تۈگەتكىلى بولمايدۇ. مەنمۇ ئاكامغا ئەگىشىپ، مەھەللىدىكى بالىلار بىلەن بىللە ھەر ھەپتىسى دېگۈدەك «ھەزرەت سەيلىسى» گە بېرىپ، قانغۇچە ئويناپ كەچتە قايتىپ كېلەتتۇق. ھازىر ئويلىسام ئاشۇ بالىلىق دەۋرىمدىكى سەيلە تەسىراتلىرى مېنى فولكلور تەتقىقاتىغا سۆرەپ كىرگەن بولسا كېرەك، ھەقىقەتەن شۇنداق.

سەيلە دېسەم ئەجدادلىرىم ئۇدۇمى،

ناماياندۇر كۆرمىگەننى كۆيدۈرۈپ.

مۇجەسسەمدۇر ئۇندا جېمى كارامەت،

روھلاندۇرار ئەل - يۇرتۇمنى سۆيدۈرۈپ.

ئۆزۈلمەيدۇ مۇھەببەتنىڭ رىشتىسى،

چاققۇسىدىن بۇخۇتلارنى ئۇندۇرۇپ.

ئاي - كۈنلەر شۇ تەرىقىدە ئۆتۈپ، ئىككىنچى سىنىپنى پۈتتۈرگەندە خېلى ئوبدانلا خەت ساۋادىم چىقىپ قالدى. بىزنىڭ ئوسمان قاسىم ئىسىملىك بىر مۇئەللىمىمىز

بارئىدى. بىر ئاز ئاچچىقى يامانراق بولسىمۇ، لېكىن ئوقۇغۇچىلىرىغا بەك مەھرەبان ئىدى. بولۇپمۇ ماڭا ناھايىتى كۆپ غەمخورلۇق قىلاتتى. ئۆيىدىن ماڭا ئاددى كىتاپلارنى ئەكىلىپ بېرەتتى. تىل دەرسىنىڭ تاپشۇرۇقلىرىنى كۆرۈپ، خاتا جۈملىلەرنى تۈزىتىپ بېرەتتى. بۇ مۇئەللىم بىزدە چوڭقۇر تەسىر قالدۇرغاچقا، ھازىرغىچە زادى ئۈنۈتمىدىم. ئۇ قازىرىق مەكتەپنىڭ قۇرۇلىشىدىن تارتىپ، تاكى 1994 - يىلى ۋاقىتسىز ئەجەل ئۆز قوينىغا ئالغۇچە يۈرەك قىنىنى مىللىي مائارىپ ئۈچۈن سەرپ قىلغان بولۇپ، بۇ مۆھتەرەم ئۇستاز نەچچە ئون مىڭ ياش بوغۇنلارنى تەربىيەلەپ ئۇچۇما قىلغان قازىرىق مەكتەپنىڭ تارىخى شەجەرسىنىڭ بىردىنبىر گۇۋاھچىسى. ئۇ ھەقىقەتەن ئەل سۆيگەن ئۇستاز، ياراملىق بىداگوگ بولغاچقا، ئالتە پەرزەنتىنى ئالىي مەكتەپ بىلىم سەۋىيەسىگە ئىگە ئىختىساس ئېگىلىرى قىلىپ تەربىيەلەپ يېتىشتۈرگەن. ئۇنىڭ چوڭ ئوغلى مىجىت ئوسمان ئۇزۇن مۇددەت قەشقەر شەھەرلىك قوغان ئوتتۇرا مەكتەپنىڭ مۇدىرى بولۇپ، 2012 - يىلى كېسەل سەۋەبىدىن ۋاپات بولدى. ئىككىنچى ئوغلى مۇختەر ئوسمان ئون نەچچە يىلدىن بۇيان چۆمبۈس باشلانغۇچ مەكتەپنىڭ مۇدىرى، 3 - ئوغلى ئەنۋەر ئوسمان قارىماي جەرەنبۇلاق بورىۋاي باشقارمىسىدا، 4 - ئوغلى غەيرەتجان ئوسمان شىنجاڭ ئونۋېرسىتىتى فىلولوگىيە ئىنىستىتوتىنىڭ كۆزگە كۆرۈنگەن ياش پروفېسسورى، ئۇيغۇر كىلاسسىك ئەدەبىياتىنىڭ مول ھوسۇللۇق تەتقىقاتچىسى، بەشىنچى قىزى ھاجىگۈل ئوسمان قەشقەر شەھەرلىك 4 - ئوتتۇرا مەكتەپنىڭ پىشقەدەم ئوقۇتقۇچىسى، ئالتىنچى پەرزەنتى ئايگۈل ئوسمان ئاپتونوم رايونلۇق پارتكوم تەشۋىقات بۆلۈمىنىڭ ئورگان ژۇرنىلى «بۈگۈنكى شىنجاڭ» نىڭ باش مۇھەررىرى بولۇپ خىزمەت قىلماقتا. ئالتە پەرزەنتىنى

ئەلگە سايە تاشلايدىغان ياراملىق ئىزباسارلاردىن قىلىپ يېتىشتۈرۈش ھەممىلا كىشىگە نىسبەت بولۇپرىدىغان ئامەت ئەمەس، ئەلبەتتە. «ئەجىرنىڭ تېگى ئالتۇن» دېگەن شۆدە. بۇ تەلەپچان باغۋەننىڭ يەنە بىر ئۇنتۇلماس ئەجرى بار، ئۇ قازىرىق مەكتەپنىڭ قۇرۇلىشىغا ئائىت تەۋەرۈك تارىخى شەجەرىسىنى كۆز قارىچۇقىمدا ساقلاپ زامانىمىزغا يەتكۈزۈپ بېرىش بىلەن بىللە مۇشۇ يۇرتتىكى ئەھمىيەتلىك تارىخىي ئابىدىلەر توغرىسىدا ئەل ئىچىدە ئاغزاكى داۋاملىشىپ كەلگەن كۆپلىگەن رىۋايەت ۋە ھېكايىلەرنى توپلاپ ۋە ساقلاپ، تارىخىمىزنىڭ كەم بەتلىرىنى تولۇقلىغان ۋە قەشۇناستۇر. بۈگۈنكى كۈندە ئۇنىڭ ئىزباسارى پروفېسسور غەيرەتجان ئوسمان ئۈستىگە ئالغان دۆلەتلىك ئىجتىمائىي پەن تەتقىقات تۈرى — «قازىرىقنىڭ ئىجتىمائىي، تارىخى ۋە مەدەنىيىتى» ناملىق يېرىك تەتقىقاتنىڭ رىۋايىتى چىقىشىدا دادىسى ئوسمان قاسىم بىلەن ئانىسى ياقۇتخان يۈنۈس (قازىرىق مەكتەپنىڭ تۇنجى ئوقۇغۇچىسى ھەمدە تۇنجى ئايال ئوقۇتقۇچىسى، بىر ئۆمۈر مائارىپ سېپىدە ئىشلەپ 1998 - يىلى ۋاپات بولغان) خانىمىنىڭ قىممەتلىك ئەجرى - مېھنىتى بار، بۇ ئاددى بىر جۈپ يېزا مۇئەللىملىرىنىڭ قەلبلىرىگە پۈتۈلگەن ئەزىز يۇرتنىڭ خاتىرىلىرى يۇقىرىقى يېرىك تەتقىقات تۈرىنىڭ ئىلھام بۇلىقى ۋە ماتېرىيال مەنبەسى بولغان. شۇڭا بۇ قەدىردان ئۇستازنى پەرزەنتلىرىگە ئوخشاشلا مەنمۇ ھۆرمەت بىلەن ئەسلەيمەن. مەن ئادىمىيلىك قىممەت، روھى مەدەت، ئىلىم - مەرىپەت ئاتا قىلغان ئوسمان قاسىم كەبى تۇنجى ئۇستازلىرىمىدىن ئابدۇرۇسۇل ئابدۇراخمان، بارات مەمەت، مامۇت قۇربان، ئىيسا مامۇت، داۋۇت مامۇت، زۇنۇن ھاشىم، ئىدىرىس قادىر، ئابدۇقادىر ئابدۇللا، تۇرغۇن ھېكىم، ياسىن ئابدۇراخمان، ياقۇتجان يۈنۈس، ھاۋاخان سەلەي، ئايىشەم تۇردى، ئاسىم ئىلى، ھاۋاخان ئىمىن (ئۇلارنىڭ ھەممىسى

قازا بولۇپ كەتتى) قاتارلىق مۇئەللىم ۋە مۇئەللىملىرىمنىڭ پەرۋىشى بىلەن قازىرىق مەكتەپنىڭ خېلى غوللۇق ۋە ئەتىۋارلىق ئوقۇغۇچىلىرىدىن بىرى ئىدىم. بىراق بۇ كۈنلەر ئۇزۇنغا بارمىدى.

1951 - يىلى پۈتۈن مەملىكەت بويىچە ئىجارە ھەققىنى كېمەيتىش، زومىگەرلىككە قارشى تۇرۇش ھەرىكىتى باشلاندى. ئۇنىڭغا ئەگىشىپلا 1952 - يىلى كۈزدە يەر ئىسلاھاتى خىزمىتى قانات يايدى. ھەر ئىككى سىياسىي ھەرىكەتنىڭ نىشانى ئۇزۇن مۇددەت ھۆكۈم سۈرگەن فېئوداللىق تۈزۈمنى ئۈزۈل - كىسىل بىكار قىلىپ، تەڭلىك - باراۋەرلىك ئاساسىدىكى يېڭى دېموكراتىك تۈزۈمنى بەرپا قىلىش. ئىجارە ھەققىنى كېمەيتىپ، دېھقانلارنى زومىگەرلەرنىڭ زۈلمىدىن ئازات قىلىش، يېزا ئىگىلىكى بىلەن شوغۇللىنىدىغان دېھقانلارنى سىنىپىي تەرتىپكە ئايرىپ، يەر ئىسلاھاتىنى يۈرگۈزۈش، يېزىلاردىكى بەگ - بوجاڭلىق ھاكىمىيەت شەكلىنى بىكار قىلىپ، بارلىق ھوقۇقنى دېموكراتىك ئاساستا كەمبەغەل، توۋەن ئوتتۇرا دېھقانلاردىن قۇرۇلغان «دېھقانلار ئۇيۇشمىسى» گە ئۆتكۈزۈپ بېرىش ئىدى. شۇنىڭ بىلەن ھەر دەرىجىلىك پارتىيە، ھۆكۈمەت ۋە ھەربىي رەھبەرلىك ئورگانلىرىدىن نۇرغۇنلىغان كادىرلاردىن خىزمەت ئەترىتى تەشكىللىنىپ ھەر قايسى يېزا - كەنتلەرگە چۈشۈشكە باشلىدى. ئۇ چاغلاردا مەركىزى مەكتەپ ئەتراپىدىكى بوچى، قازىرىق، چومبۇس، سۇزاق، قاراساقال، شاھ پاشا قاتارلىق يۇرتلارمۇ بەشكېرەم رايونىغا تەۋە بولۇپ، قازىرىق مەكتەپنىڭ يېنىدىكى ئابدۇقادىر ھاجىمنىڭ قورۇسى بەشكېرەم رايونلۇق ھۆكۈمەتنىڭ خىزمەت ئورنى ئىدى. بۇ رايون قەشقەر كونا شەھەرنىڭ ئىجارە كىمەيتىش ۋە يەر ئىسلاھاتى خىزمىتىنىڭ نۇقتىسى قىلىنغاچقا، ئەينى ۋاقىتتىكى جەنۇبىي شىنجاڭ مەمۇرى مەھكىمىنىڭ باشلىقى

سەيدۇلا سەپپۇللايوفى بىۋاسىتە مۇشۇ نۇقتىدا تۇرۇپ بۇ خىزمەتكە رەھبەرلىك قىلغان، ئۆلكىلىك ھۆكۈمەت، پارتكوم ۋە شىنجاڭ ھەربىي رايونىنىڭ مۇھىم رەھبەرلىرىدىن ۋاڭ جىن، ۋاڭ ئىنماۋ، سەپپىدىن ئەزىزى، ساۋدانوپ، مامۇتوپ قۇربان قاتارلىقلارمۇ بېزا - كەنتىمىزگە بىر قانچە قېتىم چىقىپ خىزمەتلەرنى كۆزدىن كەچۈرگەن ۋە مۇھىم يوليورۇقلارنى بەرگەن. ئەل سۆيگەن تالانتلىق شائىرىمىز مەرھۇم تېيىپجان ئېلىيوفمۇ ئىجارە كىمەيتىش ھەرىكىتىدە بۇچى كەنتىگە چۈشكەن «خىزمەت ئەترىتى» نىڭ تەركىبىدە بىر مەزگىل ئىشلەپ، بەشكېرەمگە بەگ بولغان بوجىلىق شىرىپبەگنىڭ زالىملىقىنى پاش قىلىدىغان «شىرىپبەگ» ناملىق داستانى يازغان. «خىزمەت ئەترىتى» ھەر كۈنى كۈندۈزلىرى كەمبەغەل تۆۋەن ئوتتۇرا دېھقانلارنىڭ ئۆيلىرىگە بېرىپ، ئۇلارنى ئويغىنىشقا، ئورنىدىن دەس تۇرۇپ باي دېھقان، پومىشچىكلار بىلەن دادىل كۈرەش قىلىشقا دالالت قىلسا، كەچلىرى ھەممە دېھقانلارنى يىغىپ، ئەزگۈچى سىنىپلارنى پاش قىلىش، ئۇلار ئۈستىدىن شىكايەت قىلىش يىغىنلىرىنى ئويۇشتۇراتتى. ھەتتا باشلانغۇچ مەكتەپ ئوقۇغۇچىلىرىنىمۇ خىزمەت ئەترىتىگە ياردەملىشىپ، ئاتا - ئانىلىرى ۋە ئۇرۇق - تۇغقانلىرىغا تەشۋىق - تەرىپىيە ئېلىپ بېرىشقا تەشكىللىگەن ئىدى.

ئىجارە كىمەيتىش ھەرىكىتى باشلانغاندىن بۇيان دادام بىر ئاز غەمكىن بولۇپ قالدى. شەھەردىكى دۈكىنىڭمۇ كىرمەي، باغۋاران، ئېتىز - ئېرىق ئەمگەكلىرى بىلەن بەند بولدى. مەسچىتنىڭ ئىماملىقىنىمۇ تاشلاپ، نامازنى ئۆيدە ئۆتەيدىغان بولۋالدى. دادام ئىچ مەجەزلىك ئادەم بولۇپ، ئادەتتە خوشلىقىنىمۇ، خاپىلىقىنىمۇ بىزگە ھەتتا ئاناغمۇ دېمەيتتى. ئۇنىڭ ئۈستىگە بىز دادامدىن قاتتىق ئەيىمەنتتۇق. ئاخىرى ئانامدىن سورىدىم:

- ئانا دادام بەك شۇك بولۇپ قاپتۇ. زادى نېمە بولدى؟

- مەنمۇ ئېنىق بىلمىدىم بالام. - دېدى ئۇھ ئارتىپ،
يۇرت - مەھەللىدە داداڭلار بىر ئاز يەكلىنىپ قاپتۇ.
كادىرلار ۋە يېزا ئاكتىپلىرى داداڭلارنى چاقىرىپ مەسىلىنى
تولۇق تاپشۇرۇشقا قىستاۋېتىپتۇ. دېھقانلار ئۇيۇشمىسىنىڭ
يىغىنلىرىغا قاتناشتۇرماپتۇ. قارىغاندا داداڭلارنىمۇ ھېلىقى
باي دېھقان، بومىشچىك دېگەن دۈشمەن سىنىپلارنىڭ ئىچىگە
قىتىۋالغاندەك قىلىدۇ.

- ياق، ئانا ئۇنداق بولشى مۇمكىن ئەمەس. مەكتەپكە
كادىرلار كېلىپ، مەركەزنىڭ يەر ئىسلاھاتى ھەققىدىكى
ھۆججەتلىرىنى بىزگە قايتا - قايتا چۈشەندۈرۈپ بەردى. ئۇلارنىڭ
ئېيتىشىچە، ئۆزىگە تەۋە يەر - زېمىن قىرىق مودىن ئاشسا،
ئۇنىڭ ئۈستىگە ئۆزى ئىشلىمەي ئۆيىدە يىللىقچى ياللاپ،
ئۇلارنى ئەزگەن بولسا، ياكى كەمبەغەل دېھقانلارنى خالىغانچە
بوزەك قىلغان بولسا، ئاندىن دۈشمەن سىنىپقا ئايرىيدىكەن.
بۇ ھەرىكەتتە «بىرمۇ ياخشى ئادەمگە ئۇۋال قىلماسلىق، بىرمۇ
يامان ئادەمنى توردىن چۈشۈرۈپ قويماسلىق» دېگەن سىياسەت
باركەن. دادام ھازىرغىچە ئاكاملار بىلەن بىللە ئۆز كۈچىگە
تايىنىپ تېرىقچىلىق قىلىۋاتىدۇ، ئۆيىمىزدە ياللىغان
يىللىقچىمۇ يوق، يەر - زېمىنمۇ كۆپ ئەمەس، ئەھۋال ئېنىق
تۇرسا يەنە نېمىدىن ئەنسىرەيدۇ؟

- ئاڭلىسام ئىككى ھامماڭلارنىڭ مىراس يېرىنىمۇ
داداڭلارنىڭ نامىغا تېزىملاپ، جەمئىي 38 مو دەپ بېكىتىپتۇ.
ئەگەر ھامماڭلارغا تەۋە سەككىزمۇ باغ يېرىنى چىقىرىۋەتسە،
بىزگە تەۋە يەر - زېمىن 30 مو قالىدۇ. «بەگكە بارغۇچە
بېلىك ئۇشتۇلار» دېگەندەك، بۇ تۈگۈن يېشىلگىچە داداڭلار
ئازاپ چېكىدىغاندەك قىلىدۇ.

- مۇئەللىم بىزگە «ھەق ئېگىلىدۇ، سۇنمايدۇ» دەپ ئۆگەتكەن. شۇڭا دادام ئەنسىرىمىسۇن. دادام قانداق مەسىلە بولسا يوشۇرماي ئەينەن تاپشۇرسۇن. بىز ئەزەلدىن باشقىلارنى دوستىمىز دەپ ياشاپ كەلگەن، شۇڭا ھۆكۈمەت مۇ بىزنى دوست قاتارى كۆرىدۇ، ھەرگىزمۇ دۈشمەن سېپىگە ئىتتىرىۋەتمەيدۇ.

- ئىلاھا، دېگىنىڭدەك بولا بالام! لېكىن زە، پۇقرا دېگەن قويغا ئوخشايدىكەن، قاياققا ھەيدىسە شۇ ياققا كېتىۋېرىدىكەن ئەمەسمۇ بالام، ماۋۇ قوشنىمىز ھۈسەيىن ئەسكەرنىڭ خوتۇن، بالا - چاقىلىرىنىمۇ «ئىشپىيوننىڭ بالىلىرى» دەپ يەكلەۋاتىدۇ ئەمەسمۇ.

- ئانا ھۈسەيىن ئەسكەر راست ئىشپىيونمىتى؟

- بالام، ئىشپىيون - پىشپىيون دېگەننى مەن بىلمەيمەن. مەن داداڭغا ياتلىق بولۇپ بۇچىغا كەلسەم، ئۇ كىشىنى مەھەللىدىكىلەر ھۈسەيىن لەنجاڭ دەپ ئاتايدىكەن. ئۇ كىشىنى بىز كۆپ ئۇچراتمايتتۇق. ئايدا - يىلدا بىر قېتىم بۇچىغا ئات بىلەن چىقىپ بالا - چاقىلىرىنى يۇقلاپ كىرىپ كېتەتتى. ئايالى ئايشەم خانىمنىڭ دەپ بېرىشىچە، ئۇ كىشى يېڭىشەھەرنىڭ سۇخۇ دېگەن يېرىدىكى ئەسكەرلەرنىڭ باشلىقى ئىكەن. دەرۋەقە ئۇ كىشى دائىم ھەربىي كىيىم بىلەن يۈرەتتى. ئۆزى ناھايىتى كېلىشكەن، ئېگىز بويلۇق، سۈرلۈك ئادەم ئىدى. مېنىڭ بىلىشىمچە ئۇ كىشى نۇرغۇن قېتىم تۈرمىگە ئېلىنغان ئىكەن. ئازاتلىق ئارمىيە قەشقەرگە كېلىشتىن بىر يىل بۇرۇن ئۇ كىشىنى يەنە تۇتۇپ كەتكەن ئىدى. ئۆتكەن يىلى يېڭى ھۆكۈمەت تۈرمىدىن ئازات قىپتۇ. ئۇنىڭ ئۈستىگە خىزمەت كۆرسەتكەن دەپ مۇكاپاتلاپتۇ. ئۇلارنىڭ مۇشۇ باغ - ھويلىسىدىن باشقا يەر - زېمىنى يوق ئىدى. ئۆتكەن يىلى بۇ باغ - ھويلىسىنى چوڭ ئايالى ئايشەم خانىمغا قالدۇرۇپ،

ئىككىنچى ئايالى بۇھەجەر خېنىم ۋە ئۇنىڭدىن بولغان بالىلىرىنى ئېلىپ سۈيىدۇڭنىڭ كۆكدالا دېگەن يېرىدىكى ھەربىي ئورۇنغا ماكانلىشىپتۇ. ئەمدى ئايشەم خانىممۇ ئىككى بالىسىنى ئېلىپ ھۈسەيىن ئەسكەرنىڭ يېنىغا كەتكۈدەك. «قازان يالغان قۇتۇلۇپ، چۆمۈچ يالغان تۇتۇلدى» دېگەندەك ئەمدى ھەممە دەرت - ئەلەم ئايشەم خانىمغا قالىدىغان ئوخشايدۇ. - دەپدى ئانام ئىچىگە تېنىپ.

شۇ ھامان ھۈسەيىن ئەسكەرنى تۇتۇپ كەتكەن مەنزىرە كۆز ئالدىمغا كەلدى. تېخى قازىرىق مەكتەپكە كىرمىگەن مەزگىلىم ئىدى. ھۈسەيىن ئەسكەرنىڭ مەن دېمەتلىك ئوغلى مۇھەممەد تۇردى بىلەن ئۇنىڭ ھويلىسىدا داچەن ئويناۋاتاتتۇق. تويۇقسىز دەرۋازا ئالدىدا ھارۋىنىڭ شەپىسى ئاڭلاندى. بىز داچەنلىرىمىزنى يانچۇقىمىزغا سېلىپ دەرۋازىغا يۈگۈردۈق. ئاڭغىچە قوشقانائلىق دەرۋازىنى تاراڭ - تۇرۇڭ قىلىپ ئېچىپ، تاپانچىسىنى بەتلىگەن تۆت ئەسكەر ھۈسەيىن لەنجائىنى يالاپ ھويلىغا كىردى. ئادىشىم مۇھەممەد تۇردى بۇ ئەھۋالنى كۆرۈپ «دادا» دەپ ئالدىغا يۈگۈرگەن ئىدى. ئۇنى بىر ئەسكەر «گۈن» (يوقال) دەپ ئىمتىرىۋەتتى. مەن قورققىنىمدىن ھويلىدىكى ئۈزۈم بارىڭنىڭ ئارقىسىغا يۈشۈرىنىۋالدىم. تالنىڭ ئاراچلىرىدىن قارىغۇدەك بولسام، ھۈسەيىن لەنجائىنىڭ قولىغا ئىشكەل (كويىزا) سېلىپ قويۇپتۇ. ھېلىقى تۆت ئەسكەر ئۇ كىشىنى ئالدىغا سېلىپ ئۆيگە كىرىپ كەتتى. ئاندىن ھەممە ئۆيلەرنىڭ پىشايۋانغا قارايدىغان دېرىزىلىرىنىڭ قوش قاناتلىرىنى ئېچىۋەتتى. ئۆي ئىچىدىن ئەسكەرلەرنىڭ ھۈسەيىن لەنجائىنى دۈشكۈشلەپ سوراق قىلىۋاتقان غەلىتە ئاۋازلىرى ئاڭلىنىپ تۇراتتى. لېكىن ئۇلارنىڭ تىلىنى ئۇقماغىچقا، نېمە دېگەنلىكىنى بىلمەيتتىم. شۇ ئەسنادا ئۇلار بۇ ھەجەر خېنىم ئاچامنى چاقىرىپ ئۆيدىكى ساندۇقلارنى ئېچىپ بېرىشكە بۇيرۇدى. ساندۇقتىكى كېيىم -

كېچەك ۋە باشقا نەرسىلەرنى بىر - بىرلەپ ئېلىپ، ئۆينىڭ ئوتتۇرىسىغا تاشلاپ يايىمچىنىڭ دۈكىنىدەك قىلمۇۋەتتى. بىر ئەسكەر ھۈسەيىن لەنجاڭغا قۇرال تەڭلەپ يېنىدا قالدى. قالغان ئۈچ ئەسكەر ھەممە ئۆيلەرنى ھەتتا قازناق، ئاشخانىغىچە، ئوچاق مورىدىن تارتىپ، ئاشلىق ساقلايدىغان كاتنىڭ بۇلۇڭ - بۇچاقلىرىغىچە، مەرەپتىكى يوتقان كۆرىلەردىن تارتىپ، تەكچىلەردىكى لىگىن، قاچا - قومۇچ، گۈل تەشتەكلەرنىڭ ئارىسىغىچە، ئۆينىڭ ئاستىدىكى ئامبار ئۆيىدىن تارتىپ، ئات - ئېشەك ئېغىللىرىغىچە، ئۆگزىدىكى بالخاندىن تارتىپ كەپتەرخانىغىچە... ھەممە يەرنى ئاخشۇرۇپ قېزىۋەتتى. ئۇلار ئىزدىگەن نەرسىسىنى تاپالماي، ھويلىغا چىقىپ ئۇياق - بۇياققا زەڭ سېلىشتى. ئۇلار ئۆزئارا كاراڭلىشىپ، پىشايۋاننىڭ ئالدىدىكى شانتۇت، ئانار، ئەنجۈر، ئۆرۈك، ئامۇت، شاپتۇل قاتارلىق مېۋىلىك دەرەخلەر بىلەن قاپلانغان باغنى سىنچىلاپ ئاخشۇرۇشقا باشلىدى. ھەتتا باغنىڭ ئايغىدىكى ئېگىز ئۆسكەن بىر تۈپ ئامۇتنىڭ ئاچمىقىغا ياساپ قويغان قارا قۇچقاچنىڭ ئۈگىسىنىمۇ چۈۈۋەتتى. ھويلىدىكى ئۈزۈم بارىڭنىڭ ئارقىسىدا بىر كۆلچەك بار ئىدى. كۆلنىڭ تۆت ئەتراپى قىزىلگۈل بىلەن قاپلانغانىدى. شۇنچە ئاقتۇرۇپ بىر نەرسە تاپالمىغان بۇ ئەسكەرلەر كۆلنىڭ بويىغا كېلىپ، قويۇق ئۆسكەن بۇ گۈللەرنىڭ ئارىسىنى بىر بادرا ياغاچ بىلەن مالتىلاشقا باشلىدى. ئۇ يەردىنمۇ ھېچنىمە تاپالمىدى. ئاخىرى ناھايىتى خاپا بولغان قىياپەتتە ھۈسەيىن لەنجاڭغا تاپانچىلىرىنى تەڭلەپ، ئالدىغا سېلىپ ھويلىدىن تالغا چىقتى. بۇ «مەھپۇس» نى ئىككى چاقلىق مەپە ھارۋىنىڭ ئوتتۇرىسىغا ئولتۇرغۇزۇپ، ئىككى يېنىدىكى تار ئورۇندۇقتا ئىككىدىن ئەسكەر ھۈسەيىن لەنجاڭنى يالاپ كەلگەن يولى بىلەن شەھەر تەرەپكە ئېلىپ ماڭدى. كېيىن مۇھەممەد تۇردىنىڭ ئېيتىپ بېرىشىچە، دادىسىنى «ئېسىيان كۆتۈرمەكچى بولغان» دېگەن گۇناھ بىلەن

ھەربىي تۈرمىگە قامىغاندىن كېيىن، «ئۆيىگە قۇرال يۈشۈرۈپ قويغان بولمىشى مۇمكىن» دەپ گۇمانلىنىپ ئۇلارنىڭ ئۆيىنى ئاخشۇرغان ئىكەن. بالىلىقىدا ئۆز كۆزۈم بىلەن كۆرگەن بۇ ئەھۋالنى ھازىرغىچە ئۈنۈتمىدىم. شۇ سەۋەبتىن بولسا كېرەك، بۇ كىشىنىڭ ھايات مۇساپىسىنى بىلىشكە قىزىقىپ قالدىم. شۇنىڭ بىلەن ھۈسەيىن لەنجاڭنىڭ ئۆز قەلىمى بىلەن يازغان 300 نەچچە بەتلەك «ئۆمۈر خاتىرىسى» نى كۆرۈشكە مۇيەسسەر بولدۇم. بۇ خاتىرىنى يۈرتىشىم ۋە كەسپىدىشىم پروفېسسور غەيرەتجان ئوسمان ھۈسەيىن لەنجاڭنىڭ چوڭ قىزى ھەنىپە (مەندىن بىر - ئىككى ياش چوڭ بولۇپ، قەشقەر شەھىرىدىكى گىراژدانلار مەكتىپىنى پۈتتۈرگەندىن كېيىن، ئۈرۈمچىدە شىنجاڭ تېببى ئالى تېخنىكومىدا ئوقۇغان. ئوقۇش پۈتتۈرگەندىن كېيىن نەنسەندە ۋە كادىرلار ساناتورىيىسىدە دوختور بولۇپ ئىشلەپ، پىنسىيىگە چىققان. ھازىر ئۈرۈمچى تەڭرىتاغ رايونى غالىبىيەت يولىدا ئولتۇرىدۇ.) دىن سوراپ ئېلىپ بىر نۇسخا كۆپەيتىۋالغان. بۇ «خاتىرە» دىن قارىغاندا، ھۈسەيىن تۇردى (ھۈسەيىن لەنجاڭ) 1910 - يىلى ھازىرقى چۆچەك ۋىلايىتىگە قاراشلىق شىخو ناھىيىسىنىڭ كويتۇن قىشلىقىدا توغۇلغان. دادىسى تۇرى بالا (بالادىن قورقمايدىغان باتۇر كىشى بولغاچقا «تۇردى بالا» دەپ ئاتالغان) ۋە ئۇنىڭ كىچىك ھاجى، ئىسلام كالتەك، مۇھەممەد باقى، مۇھەممەد كامال، مۇھەممەد ھېكىم، خالىدىخان قاتارلىق يەتتە ئەۋلادى ئەسلىدە قەشقەر كۈنئەھەر بەشكېرەم رايونىنىڭ بۇچى يېزىسىدا تۇغۇلۇپ ئۆسكەن. ئۇلارنىڭ ھەممىسى ئۆز دەۋرىنىڭ لەشكىرى قىسىملىرىدا ھەربىي سەركەردىلەردىن بولۇپ نوپۇسلۇق نەسەپلەردىن ئىكەن. دادىسى تۇردى بالا ياڭزىڭشىن زامانىسىدا ئۈرۈمچىدىكى كاتتا بايلارنىڭ بىرى بولۇپ، ھەربىي ئىشلار جەھەتتە بىر مەزگىل ياڭ زىڭشىنغا مەسلىھەتچى بولغان. ھۈسەيىن لەنجاڭ بالىلىق دەۋرلىرىدە ئۈرۈمچىدىكى

دنىي ۋە پەننى مەكتەپلەردە ئوقۇغان. 1925 - يىلى ئۇ ياك زىڭشىن ئاچقان ھەربىي مەكتەپكە ئوقۇشقا كىرگەندىن باشلاپ تاكى 1962 - يىلى سابىق سوۋېت ئىتتىپاقىنىڭ ئۆزبېكىستان رىسپوبلىكىسىغا چىقىپ كەتكەنگە قەدەر ئازغىنە كام 40 يىل ھەربىي قىسىملاردا ئەسكەر، بەنجاڭ، پەيچاڭ، ليەنجاڭ، تۈەنجاڭ دەرىجىلىك خىزمەتلەرنى ئۆتىگەن، شۇ دەۋرلەردە يۈز بەرگەن 60 نەچچە قېتىملىق ئۇرۇشقا قاتناشقان ۋە بۇ جەرياندا 20 نەچچە قېتىم تۈرمىگە ئېلىنغان، شىڭ شىسەي دەۋرىدىن تاكى 1949 - يىلىغىچە گومىنداڭنىڭ قەشقەردە تۇرۇشلۇق 42 - جۈن (بېرىگادا) دە ھەربىي خىزمەت ئۆتىگەن. شىنجاڭ تىنچلىق بىلەن «ئازات» بولغاندىن كېيىن ھەقىقەتكە قايتقانلار قاتارىدا شىنجاڭ ئىشلەپچىقىرىش قۇرۇلۇش ئارمىيىسى (بىڭتۇەن) نىڭ قورغاس كۆكدالدىكى 4 - دىۋىزىيىسىدە ليەنجاڭ دەرىجىلىك خىزمەت ئىشلەپ، 1962 - يىلى سوۋېت گراژدانلىق پاسپورتى بىلەن ئىككىنچى ئايالى بۇھەجەر خېنىم ۋە ئۇنىڭدىن بولغان ئىككىنچى پەرزەنتىنى ئېلىپ ئۆزبېكىستاننىڭ تاشكەنت شەھىرىگە چىقىپ ماكانلاشقان، 1990 - يىلىنىڭ باشلىرىدا ۋاپات بولغان. «ئۈچ ۋىلايەت ئىنقىلابى» نىڭ قەھرىمانى سوپاخون سوۋۇرۇپ يازغان «مەن كەچكەن كېچىكلەر» ناملىق بېبىلوگرافىك روماندا بايان قىلىشىچە، سوپاخون مامۇت سىجاڭ قىسىملىرى بىلەن قەشقەردە ھەربىي ۋەزىپە ئۆتىگەن مەزگىللەردە ھۈسەيىن لەنجاڭنىڭ قول ئاستىدىكى پەيچاڭ دەرىجىلىك ئوفىتسىر ئىكەن. يۇقىرىقى ئارتۇقچە «ئەسلىمە» دىن مەن يەنە ئۆزۈمگە قايتىپ كېلەي. شۇنداق قىلىپ بىزنىڭ يۇرتتا يەر ئىسلاھاتى خىزمىتى قىزغىن داۋاملىشىۋاتىدۇ. ھەر كۈنلىكى كەچتە بۇچىنىڭ تېتىرباغ مەھەللىسىدىكى ھىببۇللا ئاكىمنىڭ ھويلىسىدا «دېھقانلار ئويۇشمىسى» باشچىلىقىدا دېھقانلارنىڭ «شىكايەت قىلىش - دەرت تۆكۈش» يىغىنلىرى

ئېچىلاتتى. لېكىن بۇ يىغىنلارغا بىزنىڭ ئائىلىلەردىكىلەرنى قاتناشتۇرمايتتى. 1952 - يىلىنىڭ دەسلەپكى كۈز ئايلىرىدا مەكتەپ رەھبەرلىكى 3 - ۋە 4 - سىنىپ ئوقۇغۇچىلىرىنى ئايرىپ، كەنتلەر بويىچە يەر ئىسلاھاتى ھەققىدە تەشۋىق - تەربىيە ئىشلىرىغا ياردەملىشىش خىزمىتىنى ئورۇنلاشتۇردى، مەنمۇ شۇ قاتاردا بار ئىدىم. ئابدۇقادىر ئابدۇللا مۇئەللىم بىزگە قەشقەر پاختەكلە دېھقانلىرىنىڭ ماۋجۇشىغا يازغان خېتىنى ئوقۇپ بەردى ھەمدە بۇ ئىككى پارچە خەتنى يېزىۋېلىپ ئىككى كۈن ئىچىدە ھەممىمىزنىڭ تولۇق يادلاپ كېلىشىنى تاپشۇردى. پاختەكلە دېھقانلىرىنىڭ ماۋجۇشىغا يازغان خېتى شېئىر بولغاچقا ئۇنىڭ ئىچىدىن بەش كوپلىتىمنى تاللاپ، ئۇنى دېكىلماتسىيە قىلىپ ئوقۇش قائىدىلىرىنى ئۆگەتتى. مۇئەللىمنىڭ چۈشەندۈرۈشىچە، شېئىر شەكلىدىكى بۇ خەتنى پاختەكلە يېزىسىغا چۈشكەن «خىزمەت ئەترىتى» نىڭ ئەزاسى شائىر تېيىپجان ئېلىيىق دېگەن شائىر ئاكىمىز دېھقانلار نامىدىن يازغان ئىكەن. بۇ «خەت» كە پاختەكلە يېزىسىدىكى بارلىق دېھقانلار ئىمزا قويۇپ 1952 - يىلى 3 - ئاينىڭ 15 - كۈنى ماۋجۇشىغا ئەۋەتىپتۇ. ماۋجۇشى بۇ خەتنى تاپشۇرۇپ ئالغاندىن كېيىن شۇ يىلى 8 - ئاينىڭ 30 - كۈنى ئۆز ئىمزاىسى بىلەن «جاۋاب خەت» يېزىپ پاختەكلە دېھقانلىرىغا تېلېگرامما ئارقىلىپ يوللاپ بېرىپتۇ. بۇ «جاۋاب خەت» نى ئەينى ۋاقىتتىكى شىنجاڭ ئۆلكىلىك خەلق ھۆكۈمىتىنىڭ مائاۋىن رەئىسى سەيپىدىن ئەزىزى پاختەكلە يېزىسىغا كېلىپ ئۆز قولى بىلەن دېھقانلارغا يەتكۈزۈپ بېرىپتۇ. بۇ «خەت» ئەينى ۋاقىتتا پۈتۈن مەملىكەتتىكى ھەر مىللەت خەلقىنى چەكسىز خوشاللىققا چۆمدۈرگەن ۋە ئىلھاملاندۇرغان، بولۇپمۇ جاھانگىرلىك، فىئودالىزم ۋە مىللى زۇلۇم دەستىدىن دىلى سۇنغان، بىلى مۈكچەيگەن چەت چېگرا رايوندىكى ئۇيغۇر ۋە باشقا ئاز سانلىق مىللەت ئەمگەكچىلىرىنىڭ ماۋجۇشى

باشچىلىقىدىكى جوڭگو كوممۇنىستىك پارتىيىسىگە بولغان
ئوتتەك مۇھەببىتى ۋە چەكسىز مىننەتدارلىقى روشەن ئەكس
ئېتىلگەن .

پاختەكلە دېھقانلىرىنىڭ ماۋجۇشمغا يازغان خېتى مۇنداق
باشلانغان :

سالام ساڭا ماۋجۇشى ،
پاختەكلە دېگەن يەردىن .
زامانەڭدە كۈچ تاپقان ،
ئازات دېھقان خەلەردىن .

بىزنى دەرتتىن قۇتقۇزۇپ ،
ئازاتلىقنى سەن بەردىڭ .
سەن بولمىساڭ بۇ كۈننى ،
تاپالايتتۇق بىز نەدىن؟! . . .

بۈگۈن سېنىڭ دەۋرىڭدە ،
يېزىمىزدە توي بولدى .
بىزلەر كۈلدۈق ، دۈشمەنلەر ،
بىتچىت بولدى ، خوي بولدى .

بۇ ئازاتلىق زاماندىن ،
ھوزۇر ئالدى يۈرەكلەر ،
تېرىكتاپنى بېقىشتىن ،
ئازات بولدى بىلەكلەر .

ئازات قولدا يازدۇق بىز ،
ساڭا ئاتاپ بۇ خەتنى .

دەردىمىز ھەم بەختىمىز،
پۈتۈلگەن شۇ ھۆججەتنى.

.....

بۇ خەتنىڭ ئاخىرقى كوپلىتى مۇنداق تاماملانغان:

سەن ياراتقان بۇ زامان،
ھۆر زامانە كەڭتاشا.
داھىمىز ماۋجۇشمىز،
بول ئامان، مىڭ - مىڭ ياشا.

يولداش ماۋزېدۇڭنىڭ پاختەكلە يېزىسى دېھقانلىرىغا يازغان
«جاۋاب خېتى» مۇنداق:

قەشقەر كۈنىشە ھەر پاختەكلە يېزىسىدىكى بارلىق دېھقانلار
يولداشلار: بۇ يىل 3 - ئايدا يەر ئىسلاھاتى غەلبىسىنى
تەنتەنە قىلىۋاتقىنىڭلاردا ماڭا خەت يازغىنىڭلارغا
رەھمەت. سىلەر پۈمىشچىكلار سىنىپىنىڭ فىئوداللىق يەر
مۈلۈكچىلىك تۈزۈمى ئاسارىتىدىن ئازات بولدۇڭلار، سىلەرنىڭ
ۋەتەننى سۆيۈش، مول ھوسۇل ئېلىش شوئارى ئاستىدا
تېخىمۇ ئىتتىپاقلىشىپ تىرىشىپ ئىشلەپچىقىرىپ، ماددى
تۇرمۇشۇڭلارنى ياخشىلىشىڭلارنى ھەمدە شۇ ئاساستا مەدەنىيەت
سەۋىيەڭلەرنى قەدەممۇ قەدەم يۇقىرى كۆتۈرۈشىڭلارنى ئۈمىد
قىلىمەن.

ماۋزېدۇڭ

1952 - يىلى 8 - ئاينىڭ 30 - كۈنى

بۇ ئىككى پارچە خەت تارىخنىڭ ئۇنتۇلماس يالدامىسى، شۇ

دەۋرنىڭ مىلودىيىسى ئىدى. بىز مۇئەللىمنىڭ ئورۇنلاشتۇ-
 رۇشىغا ئاساسەن، ئىككى كۈن ئىچىدە بەلگىلەپ بەرگەن بەش
 كوپلىت شېئىرنى يادلاپ بولدۇق. مەن قارىخانىدا ئاز - تولا
 ئوقۇغاقچا يادلاش ماڭا ئانچە قېيىن تۇيۇلمىدى. ئۇنىڭدىن
 كېيىن مۇئەللىم بىزنى كەنت - مەھەللىلەر بويىچە گۈرۈپپىلاپ
 ئايرىم - ئايرىم دېكىلماتسىيە قىلدۇردى. بىزنىڭ كەنتىمىز
 يۇقىرىقى بۇچى، تېتىرباغ، پارچە بۇچى (جانلىق تىلدا
 «پاچۇچا» دېيىلىدۇ) دەپ ئۈچ بۆلەك (ھازىرقى «شياۋدۇي» گە
 تەڭ) كە بۆلىنەتتى. مېنىڭ ئۆيۈم تېتىرباغقا تەۋە بولۇپ، بۇ
 گۈرۈپپىدا 3 - ۋە 4 - سىنىپتا ئوقۇۋاتقانلاردىن سەككىزىمىز
 بار ئىدۇق. ئەتە كەچتە مەھەللىمىزدە ئېچىلىدىغان «دېھقانلار
 ئۇيۇشمىسى» نىڭ يېغىنىدا سەككىزىمىز سەھنىگە چىقىپ
 ئالدى بىلەن دۆلەت شېئىرى - «قوزغال» نى ئوقۇپ بولۇپ،
 ئاندىن بىزگە مەشىق قىلدۇرغان «خەت» نى دېكىلماتسىيە
 قىلىدىغان بولدۇق. «خىزمەت ئەترىتى» نىڭ كادىرى
 ماۋجۇشنىڭ يۇقىرىقى «جاۋاب خېتى» نى ئوقۇپ بېرىپ،
 ئۇنى دېھقانلارغا چۈشەندۈرىدىغان بولدى. ئەتىسى مەكتەپتىن
 قايتىپ كېلىپ، دادامنىڭ «بارمىغىن» دەپ توسقىنىغىمۇ پەرۋا
 قىلماي، ساۋاقداشلىرىم بىلەن يېغىن ئاچىدىغان ھويلىغا قاراپ
 ماڭدۇق. ھويلىغا دېھقانلار تولۇپتۇ. مەكتەپنىڭ ئورۇنلاشتۇرىشى
 بويىچە يېغىن باشلىنىشتىن بۇرۇن سەككىزىمىز قاتار بولۇپ
 سەھنىگە چىقتۇق. ئەمدى ناخشىنى باشلايلى، دەپ تۇرساق
 يېغىننى باشقۇرىۋاتقان مۇسا ئەمەت دىگەن تۈگمەنچى مېنى
 كۆرۈپ قېلىپ زەردە بلەن: «سەن بۇ يەردە نېمە قىلىسەن،
 دەرھال چىقىپ كەت!» دەپ مېنى قوغلىدى، تۆۋەندە ئولتۇرغان
 بىر قانچە ياش ئاكتىپلارمۇ «چىقىپ كەتسۇن» دەپ تەڭ
 ۋارقىراشتى. مەن قاتتىق ئىزا تارتقىنىمدىن ئوقتەك يۈگرەپ
 دەرۋازىغا ئۈزۈمنى ئاتتىم. كۆزۈمدىن تاراملاپ ياش قۇيۇلاتتى.

يۈرىكىم قېپىدىن چىقىپ كېتىدىغاندەك گۈپۈلدەپ سوقاتتى. ھېچنىمگە قارماي، مەس ئادەمدەك دەلدەڭشىپ مېڭىپ ئۆيۈمگە كەلدىمەن. ھويلىغا كىرىپلا ھۆكۈرەپ يىغلاپ كەتتىم. ئۆيدىن ئانام ۋە ئاكىلىرىم يۈگرەپ چىقىپ مېنىڭ ھالىتىمنى كۆرۈپ ھەيران قېلىشتى.

- نېمە بولدۇڭ بالام؟- دەپ ئانام بېشىمنى سىلاپ بېشىمنى سۈرتتى.

- سېنى كىم ئۇردى؟- دەپ سورىدى ھېمىت ئاكام.

- ئېيتە! سېنى كىم بوزەك قىلدى؟ زادى كىم؟؟...

ئىچ - ئىچىمدىن چىقىۋاتقان يىغا بوغۇزۇمغا قاپلىشىپ قالغاندەك گەپ قىلىشقا مادارىم يوق ئىدى. شۇ ئەسنادا دادام ئۆگزىدىكى كىتابخانا قىلغان مەنزەر ئۆيىدىن چۈشۈپ يېنىمغا كەلدى - دە:

ھە، نېمىشكە يىغلاۋېرسەن! كۆزۈڭنىڭ يۇندىسىنى ئاقتۇرۇۋەتمەي گەپ قىلما مەن! - دېدى دادام ئاچچىقلىنىپ.

مەن ئىسكەپ تۇرۇپ ناھايىتى تەسلىكتە:

- مېنى مۇسا تۈگمەنچى يېغىندىن قوغلاپ چى...

چىقىرىۋەتتى .

- ھە، خوپ بوپتۇ. مەن شۇنداق بولۇشنى بىلەتتىم. شۇڭا «بارما» دەپ يولۇڭنى توسام بېشى چوڭلۇق قىلىپ چىقىپ كەتتىڭ. ھېچ ۋەقەسى يوق، بۇ كۈنلەرمۇ ئۆتۈپ كېتىدۇ. ماڭ، تامىقىڭنى يەپ ئۇخلا! - دېدى دادام ماڭا بۇيرۇق قىلىپ.

- سەن تېخى كىچىك، ئاقساقاللىق قىلماي ئوقۇشۇڭنى ئوقۇ. يۈر، ئۆيگە كىرىپ كېتەيلى، - دەپ، ئانام قولۇمدىن تۇتۇپ ئۆيگە باشلاپ ماڭدى.

بۇ كىچە زادى ئۇخلىيالمىدىم. چىكى يوق خىياللار مېنى چۇلغىۋالغان ئىدى. ئاخشامقى ئىش ئۆمرۈمدە دۇچ كەلگەن ئەڭ ئېغىر زەربە ئىدى. «توۋا» دەيتتىم ئۆز - ئۆزۈمگە پىچىرلاپ. ئادەملەر نېمىشقا بىر - بىرى بىلەن دۈشمەنلىشىدىغاندۇ؟ مەنمۇ چوڭ بولسام ھېلىقى مۇسا تۈگمەنچىگە ئوخشاش ئەتراپىمدىكى كىشىلەرنى «دۈشمەن» دەپ قارايدىغان بولۇپ قالارمەنمۇ؟ چوقۇم شۇنداق بولىدۇ. ئانام بىر كۈنى ماڭا «ئوتتۇرىدا بۇرۇن بولمىسا ئۇ كۆز بۇ كۆزنى يەۋىتىدۇ.» دېگەن ئىدى. بۇ گەپ راست ئوخشايدۇ. ئىنساننىڭ ماھىيىتى شۇكەندە! ياق، ئۇنداق ئەمەس! بۇ جاڭگال، تاغ - جەزىرىلەردە ياشايدىغان يولۋاس، شىر، بۆرە قاتارلىق يىرتقۇچ ھايۋانلارنىڭ ماھىيىتى. ئادەم ئاتام بىلەن ھاۋا ئانامدىن تۆرەلگەن ئىنسانلار ئاشۇ ياراتقۇچىسىدەك مېھرى - شەپقەتلىك، مۇھەببەت - مۇرەۋۋەتلىك، سىخى - ساخاۋەتلىك بولۇشى كېرەكتە. مەن چوقۇم شۇنداق بولىمەن. ئىنسانلىقنىڭ قىممىتىمۇ شۇدە! مېنىڭدەك تېخى ئاغزىدىن سۈت تېمىپ تۇرىدىغان سەبىي بالىلارنىڭ خەلقى - ئالەم ئالدىدا «قوغلاندى» قىلىنىشى بەلكىم دادامنىڭ «كاساپىتى» دىن بولسا كېرەك. چۈنكى دادام مەھەللىمىزدىكى باشقىلارغا قارىغاندا باياشاتراق ياشىغان. ئاڭلىسام ھۆكۈمەتنىڭ بايلار بىلەن خوشى يوق ئىمىش. شۇڭا سىياسەتمۇ بايلارنى يەكلەيدىكەن. «سىياسەت» دېگەن مەيلى توغرا ياكى خاتا بولسۇن، بەربىر ھۆكۈمەتنىڭ قورالى - دە. دادامنىمۇ ئاشۇ باي - پومشچىك دېگەنلەرنىڭ سىپىگە قېتىۋەتسە، بىز قانداق قىلارمىز؟ شۇنداق بوپالسا ئۇ چاغدا مىنىمۇ مەكتەپتىن چىقىرىۋېتىدۇ. دە. ياق - ياق! ئۇنداق بولۇشى مۇمكىن ئەمەس. دادام ھازىرغىچە ئۆزى ئىشلەپ ئۆزى تېپىپ يېدى، باشقىلارغا زۇلۇم سالمىدى، باشقىلارنىڭ ھەققىنى يېۋالمىدى. ئىتىز - ئېرىقنىڭ ئەمگىكىنى ئۆز

كۈچىگە تايىنىپ ئىشلىدى. شۇنداق تۇرسا يەنە نېمىگە «دۇشمەن» بولۇپ قالىدىكەن؟! ... شۇنداق ئايغى چىقماس خىياللار بىلەن بىر كىچىنى ئەنسىزلىك ئىچىدە ئۆتكۈزدۈم. سەھەردە ئانام مېنى ئويغىتىپ، «چىيىڭنى ئىچىپ مەكتەپكە ماڭ» - دېدى.

مەن «مەكتەپكە بارمايمەن» دەپ ئورنۇمدىن تۇرمىدىم.

- نېمىشقا بارمايسەن؟

- ئەمدى مېنى ساۋاقداشلىرىمۇ يەكلەيدۇ.

- ياق، ئۇنداق قىلمايدۇ. ئىشەنمىسەك ئالدى بىلەن مەكتەپكە بېرىپ باق.

بارمايمەن دېدىم، بارمايمەن. دادام بىلەن ئەمگەك قىلىمەن، - دېدىم دە، ئۈچ كۈنگىچە باغنىڭ ئىچىدىن چىقىمىدىم. ئۈچىنچى كۈنى ئوسمان قاسىم مۇئەللىم مېنى ئىزدەپ ئۆيىمىزگە يوقلاپ كەپتۇ. دادام بىلەن كۆڭلى يېقىن بولغاچقا ئۇزۇن ھال مۇڭدېشىپ، مېنى باغدىن چاقىرىپ چىقتى. مۇئەللىم ماڭا ناھايىتى مۇلايىملىق بىلەن:

- سېنى ئاغرىپ قاپتۇ، دەپ ئاڭلاپ يوقلاپ كەلدىم. ساقايغان بولساڭ ئەتىدىن باشلاپ مەكتەپكە بارغىن. سەن دېگەن سىنىپنىڭ ئۆگىنىش باشلىقى. - دېدى.

يۈزۈم ۋىللىدە قىزاردى - دە، ھېچنەرسە دېيەلمەي دېلىغۇل بولۇپ قالدىم. ئەتىسى دادام: «مەكتەپىڭگە ماڭ» دېۋىدى، غنىڭ - بىڭ قىلماي بوخچامنى ئېسىپ مەكتەپكە يول ئالدىم. لېكىن ھەممە كىشى مېنى مەسخىرە قىلىۋاتقان دەك كۆڭلۈم بىئارام. راستىنى ئېيتسام بۇ يۇرتتىن كۆڭلۈم بەك سوۋۇپ كەتكەندەك قىلىدۇ. شۇنداق كۈنلەرنىڭ بېرىدە ئىككىنچى چوڭ ئاچام پاشاخېنىم دادام ۋە ئانام بىلەن مەسلەھەتلىشىپ،

مېنى مەكتىپىگە يۆتكەپ كەتمەكچى بوپتۇ. پاشاچام شۇ يىللىرى چوڭ ئانامنىڭ ئۆيىگە يېقىن ماللازادە («موللازادە» بولسا كېرەك) مەركىزى باشلانغۇچ مەكتەپنىڭ ئوقۇتقۇچىسى ئىدى. يولدىشى ئابدۇرىشىم ئەھمەتشاھ (مەن بىلەن بىر نەۋرە تۇغقان) شۇ مەكتەپنىڭ مۇدىرى بولۇپ، ئاشۇ يىلى خارىنىدا ئېچىلغان بىر قىسىم مەكتەپ مۇدىرلىرىنى تەربىيەلەيدىغان بىر يىللىق كۇرسقا ئەۋەتىلگەن. بىلىشىمچە مېنى ماللازادە مەكتەپكە يۆتكەشتىكى سەۋەب ئىككى ئىكەن: بىرى، ئۆتكەنكى ئىشتىن كېيىن مېنىڭ روھىم چۈشۈپ قارىزىق مەكتەپكە بېرىشتىن رايم قايتىپ قاپتۇ، ئىككىنچىسى، ئابدۇرىشىم ئاكام ئوقۇشقا كەتكەچكە، پاشاچام تۆت قىز بالىسى بىلەن ئۆيدە يالغۇزلۇق تارتىپ قاپتۇ. ئۇنىڭ ئۈستىگە خىزمىتى ئالدىراش بولغاچقا، مەن بىر تەرەپتىن ماللازادە مەكتەپتە ئوقۇپ، ئەتىگىنى - ئاخشىمى ئاچامغا ھەمرا بولۇش زۆرۈرىيىتى تۇغۇلۇپتۇ. بۇ خەۋەرنى ئاڭلاپ مەن ئىچ - ئىچىمدىن خوش بولدۇم. چۈنكى مەن پاشاچامغا بەك ئامراق ئىدىم. شۇنداق قىلىپ 4 - سىنىپقا چىققاندا ماللازادە مەكتەپكە يۆتكەلدىم. بۇ مەكتەپكە ناھايىتى تىزلا سىڭىشىپ كەتتىم. يېڭى ساۋاقداشلىرىمنىڭ ھەممىسى مېنىڭ «پاشاخانىمنىڭ ئۆكىسى» دەپ ئالاھىدە ھۆرمەتلەيتتى، باغلىرىغا باشلاپ ئوينىتاتتى. ئاچام مەكتەپنىڭ يېنىدىن بىر دېھقاننىڭ ئارتۇق ئۆيىنى ئىجارە ئېلىپ ئولتۇرغان ئىكەن. مەن دەرىستىن بىكار بولغاندا ئۆكىلىرىمنى يىتىلەپ مەكتەپنىڭ كەڭ سەيناسىدا ئوينىتاتتىم. شۇ كۈنلەردە دادام ۋە ئاناملارمۇ خېلى خاتىرجەم بوپقاپتۇ. يەر ئىسلاھاتى خىزمىتىدە سىياسەت بويىچە يېزا ئاھالىلىرىنى كەمبەغەل دېھقان، تۆۋەن ئوتتۇرا دېھقان، ئوتتۇرا دېھقان، ھاللىق ئوتتۇرا دېھقان، ئاز يەرنى ئىجارىگە بەرگۈچى، ئاز يېرىنى ئىدارە قىلغۇچى، باي دېھقان، پومىشچىك دەپ ساككىز

خىل سىنىپى تەركىپكە ئايرىپتۇ. كەمبەغەل دېھقان، تۆۋەن ئوتتۇرا دېھقانلار يەر ئىسلاھاتىدىكى تايانچى كۈچ، ئوتتۇرا ۋە ھاللىق ئوتتۇرا دېھقانلار ئىتتىپاقلىشىدىغان كۈچ، باي دېھقان، پومىشچىكلەر سىنىپى يوقىتىش ئوبىيكتى ئىكەن. ئاز يېرىنى ئىجارىگە بەرگۈچى بىلەن ئاز يېرىنى ئىدارە قىلغۇچى سىنىپلار ئىككىسىنىڭ ئوتتۇرىسىدىكى كۈچ بولۇپ، ئىتتىپاقلىشىشقا مايىلراق سىنىپ ئىكەن. بىزنىڭ ئائىلىمىز «ئاز يېرىنى ئىدارە قىلغۇچى» دېگەن سىنىپقا ئايرىلىپتۇ. شۇڭا ئاز - تولا ئارتۇق ئىشلەپچىقىرىش قوراللىرىنى ئىختىيارى ھالدا «دېھقانلار ئۇيۇشمىسى»غا تاپشۇرغاندىن باشقا ئۆي - زىمىنلارنى مۇسادىر قىلماپتۇ. شۇنىڭ بىلەن ئائىلىمىزنىڭ ئەندىشىسى تۈگەپتۇ. يۇقىرىدىن كەلگەن «خىزمەت ئەترىتى» دىكىلەرنىڭ خىزمەتتىكى ئادىللىقىدىن ھەممە كىشى مىننەتدار بولۇپتۇ. كەمبەغەل دېھقانلارنىڭ قەددى روسلىنىپ، قەلبى شادلىققا تولۇپتۇ. خاتىرجەملىك ئەڭ زور بايلىق ئىكەن. ئىجارە كىمەيتىش، يەر ئىسلاھاتى تارىختا مىسلى كۆرۈلمىگەن بىر ئىنقىلاپ سۈپىتىدە فىئوداللىق تۈزۈمنى يېمىرىپ تاشلاپ، بۇ چىرىك تۈزۈمنىڭ يۆلەنچۈكى بولغان پومىشچىك، زومىگەرلەر يوقىتىلغاندىن كېيىن، ھەر دەرىجىلىك خەلق ۋەكىللەر قۇرۇلتىيى تەشكىللىنىپ، كەڭ خەلق ئاممىسى دۆلەتنىڭ ھەقىقىي خوجايىنلىرىغا ئايلانغان، شۇنىڭ بىلەن ئىشلەپچىقىرىش كۈچلىرى ئازات بولۇپ، خەلق ئىگىلىكى يۈكسىلىشكە باشلىغان. مەسىلەن، 1950 - يىلى شىنجاڭنىڭ يەرلىك مالىيەسى 22 مىليون 180 مىڭ يۈەن ئىدى، 1952 - يىلىغا كەلگەندە 73 مىليون 600 مىڭ يۈەن گە يېتىپ، 3.3 ھەسسە ئاشقان. مانا بۇ تىنچلىق، ئىناقلىق، باراۋەرلىكنى نىشانلىغان يېڭى دېموكراتىك ئىنقىلابنىڭ تۇنجى غەلبىسى - دە، شۇنداق! ئالدىمىزدا بىز ئاشىدىغان داۋانلار تېخىمۇ ئېگىز،

تېخىمۇ مۇشكۈل.

داۋان ئاشتۇق داۋانلار،
بىزنى كۈتۈپ تۇرماقتا.
بورانقۇشى يۈرەككە،
يېڭى چاڭگا قۇرماقتا.

مەنمۇ ئاشۇ بوران - چاپقۇن ئىچىدە بىرىنچى داۋان -
باشلانغۇچ مەكتەپنى «ئەلىيۈلئەلا» پۈتتۈرۈپ، ئىككىنچى داۋان
- ئوتتۇرا مەكتەپكە ئۆچۈمسا بولۇش ئالدىدا تۇرۋاتىمەن. مېنى
يەنە قايسى ياڭلىغ قىسمەتلەر كۈتمۈۋاتىدىكەن؟

تۆتىنچى باب

ئۇچقۇر خياللار

«ئېرىشكىنىڭىڭىز قانائەت قىلىش - مەنىۋى
ئۆلۈم، زامان بىلەن ھەمئەپەس بولۇپ، بىرلىكتە
قەدەم تاشلاش - ھاياتلىق.»
- جالالىدىن رومى

خيياللار ئىلكىدە «ئۇچار گىلەم» مەن،
«ئېچىل سۇپرام» غا يۆگەلدى تېنىم.
قانائەت - ئۆلۈمدۇر،
يىراقمەن - يىراق،
تىزگىن سىرىيدۇ ئون ئىككى يېشىم.

مەن نازو - نېمەتلەرگە تولغان سخى يازنىڭ ئاخىرقى ئېيىدا
قەشقەر ۋىلايىتىدە تۇنجى قۇرۇلغان قەشقەر 1 - ئوتتۇرا مەكتەپ
(ئادەتتە «سەمەن ئوتتۇرا مەكتەپ» دەپ ئاتىلاتتى) كە قوبۇل
قىلىنغانلىقىم ھەققىدە ئوقتۇرۇشنى تاپشۇرۇپ ئېلىپ چەكسىز
خوشاللىققا چۆمۈلدۈم. ئەمدىلا ئون ئىككى باھار، ئون ئىككى
ياز، ئون ئىككى كۈز، ئون ئىككى قىشنىڭ سىناقلىرىدىن
ئۆتكەن سەبى قەلبىم گويىكى «ئۇچار گىلەم» دە ئۇچقاندەك
ھاياجان ئىلكىدە تىپچەكلەيتتى. چۈنكى، مەن ئوتتۇرا
مەكتەپنى ھاياتلىقنىڭ بوسۇغۇسى، ئادەم بولۇشنىڭ بىرىنچى

بەلەمپىيى، كىشىلىك قەدىر - قىممەتنىڭ مۇقەددىمىسى،
 ئەقىل - ئىدراكنىڭ ھامىلىسى دەپ چۈسىنەتتىم. شۇڭا بۇ
 مەكتەپكە بۇرۇنراق بېرىشنى تەقەززالىق بىلەن كۈتتۈم.

كۈتكەن كۈنلەر يېتىپ كەلدى. 1953 - يىلى 9 - ئاينىڭ
 1 - كۈنى دادام يېڭى تىكتۇرتىپ بەرگەن تۆت يانچۇقلىق
 چىپەرقۇت شىم - كەمزۇلنى كىيىپ، مۈرەمگە بوخچامنى
 ئېسىپ مەكتەپكە مېڭىشقا تەييار بولدۇم.

- توختا بالام، - دەپ چاقىردى ئانام، - ماۋۇ بادام دوپپىنى
 سەرىنسا خېنىم ئاچاڭ ساڭا ئاتاپ تىكىپ قويۇپتۇ، ھېمىت
 ئاكاڭ ئۆز قولى بىلەن تىككەن ماۋۇ سەندەل كەشمۇ بار،
 بۇلارنىمۇ كىيىۋال. بۈگۈن ساڭا ھېيت بولدى - دە.

مەن كىيىنىپ تەخ بولدۇم. بىزنىڭ كەنتتىن ئوتتۇرا
 مەكتەپكە چىققان ئىككىلا ئوقۇغۇچى بار ئىدى. بىرى مەن،
 يەنە بىرى مەندىن بىر يىل بۇرۇن قازىرىق باشلانغۇچ مەكتەپنى
 پۈتتۈرۈپ ئوتتۇرا مەكتەپكە تاللانغان بىزنىڭ مەھەللىدىكى
 ئىلاخون ئۇستام (موزدوز) نىڭ قىزى ھەمراگۈل ئىدى (1952)
 - يىلى قەشقەر سەمەن 1 - ئوتتۇرا مەكتەپ ۋىلايەت بويىچە
 ئالدىنلا بىر سىنىپ ئوقۇغۇچى قوبۇل قىلىنغان ئىكەن.
 مەكتەپنىڭ قورۇلۇشى تېخى پۈتمىگەچكە، ئۇلار ۋىلايەتلىك
 مەمۇرى مەھكىمىنىڭ ئۈدۈلىدىكى ئاق ئوردىدا ۋاقىتلىق
 ئوقۇپ تۇرغان. ئالدىن كېلىشىپ قويغاچقا، ھەمراگۈل بىلەن
 ئىككىمىز كېرەمباغقا تۇتىشىدىغان يول بىلەن پىيادە ئۈدۈل
 مەكتەپكە يول ئالدۇق. بىزنىڭ ئۆيى بىلەن بۇ مەكتەپنىڭ
 ئارىلىقى تەخمىنەن ئون چاقىرىم (5 كىلومېتىر) كېلەتتى.
 بىز ئىگىز سۇۋادان تېرەكلەر سايە تاشلاپ تۇرغان سەمەن يولى
 بىلەن مېڭىپ مەكتەپ دەرۋازىسى ئالدىغا كەلدۇق. دەرۋازا
 ئۈستىگە «يېڭى ئوقۇغۇچىلارنى قىزغىن قارشى ئالىمىز» دەپ

يېزىلغان چوڭ قىزىل لوزۇنكا ئېسىلغان. بىز دەرۋازىدىن كىرىشىمىزگە ئوتتۇرا ياشلىق بىر كىشى ئالدىمىزغا كېلىپ: - سىلەر مەكتەپكە تىزىملاشقا كەلدىڭلارمۇ؟ - دەپ سورىدى.

- ھەئە، - دەپ جاۋاب بەردۇق.

- ئۇنداق بولسا يۈرۈڭلار، مەن تىزىملاش ئورنىنى كۆرسىتىپ قوياي.

بىز ئۇ كىشىگە ئەگىشىپ سەمەن يولىغا پاراللىل سېلىنغان ئىككى قەۋەتلىك چوڭ بىنانىڭ ئىچىگە كىردۇق. 1 - قەۋەتتىكى ئۇدۇل ئۆيگە باشلاپ كىردى. بۇ يېڭى ئوقۇغۇچىلارنى تىزىملاش ئىشخانىسى ئىكەن. ئىشخانىنىڭ دېرىزە تەرىپىگە قاتار ئۈچ ئۈستەل قويۇلغان بولۇپ، بىر ئەر ئىككى ئايال مۇئەللىم يېڭى كەلگەن ئوقۇغۇچىلارنى تىزىملاۋېتىپتۇ.

ئۇلارنىڭ ئالدى بوشىغاندىن كېيىن مەن ئەر مۇئەللىمنىڭ ئالدىغا كەلدىم.

- ھە، تىزىملىتامسەن؟ - دەپ مۇئەللىم ماڭا تىكىلىپ قاراپ.

- ھەئە، - دەپ جاۋاب بەردىم.

- مەكتەپكە قوبۇل قىلىنغانلىق ئوقتۇرۇش قېنى؟

- مانا، - دەپ بوخچامدىكى «ئوقتۇرۇش» نى ئېلىپ مۇئەللىمگە سۈندۈم. مۇئەللىم بۇ «ئوقتۇرۇش» نى كۆرۈپ، ئالدىدىكى تىزىملىككە سېلىشتۇردى. ئۇنىڭدىن كېيىن بىر ۋاراق گىراپلىق جەدۋەلنى ئۈستەل تاتمىسىدىن ئېلىپ، مەندىن سوراشقا باشلىدى.

- ئىسىم فامىلىڭ نېمە؟

- ئابدۇكېرىم ئابدۇراھمان.

- قانچە ياش؟

- ئون ئىككى ياش.

- مىللىتىڭ نېمە؟

- ئۇيغۇر.

- داداڭنىڭ سىنىپى تەركىبى نېمە؟

- ئاز يېرىنى ئىدارە قىلغۇچى.

- ئۆيۈڭدە قانچە جان بار؟

- توققۇز جان.

- سەن قەيەردىن؟

- بۇچىدىن.

- مۇئەللىم كۈلۈپ كەتتى.

- «بۇچى» دېگەننى بىز ئوقمايمىز، قايسى ناھىيە، قايسى

رايون، قايسى كەنت ئىكەنلىكىنى تولۇق ئېيتىپ بەر.

- قەشقەر كۈنشەھەر ناھىيىسى بەشكېرەم رايون بۇچى

يېزىسى.

- ھە، ئەمدى تولۇق بولدى. سەن قازىرىق مەكتەپتە

ئوقۇپسەندە.

- ھە، 3 - سىنىپقىچە قازىرىق مەكتەپتە ئوقۇدۇم، 4 -

سىنىپنى موللازدە مەكتەپتە پۈتتۈردۈم.

- ھە، بولدى. سەن ماۋۇ جەدۋەلنى ئېلىپ، رەتلىك

تولدۇرغاندىن كېيىن، كەنت «دېھقانلار ئۇيۇشمىسى» نىڭ

تامغۇسىنى باستۇرۇپ، بىزگە ئەكىلىپ بەر. ئۆگۈنلۈككە، يەنى 3 - چىسلا چۈشتىن بۇرۇن سائەت توققۇزدا مەكتەپ ئوقۇش باشلاش مۇراسىمى ئېچىلىدۇ. چوقۇم ۋاقتىدا كەل. ئۇقتۇڭمۇ؟
- ئوقتۇم.

- ھە، راس، تاس قاپتىمەن ئۇنتۇپ قالغىلى.. يوتقان -
كۆرپەڭنى ئەكەلدىڭمۇ؟
- ياق.

- مەكتەپتىن ساڭا ياتاق، تاماق بېرىدۇ. مەكتەپتە يېتىپ ئوقۇيسەن. شۇڭا ئۆيۈڭدىكىلەر ساڭا يوتقان - كۆرپە، كىگىز ياكى ئەدىيال، قاچا - قۇمۇچ، لۆڭگە - سويۇن قاتارلىق لازىمەتلىكلەرنى تەييارلىپ بەرسۇن. مۇراسىمدىن كېيىن سىلەرنى سىنىپلارغا ئايرىپ ياتاققا ئورۇنلاشتۇرىمىز. شۇڭغىچە لازىمەتلىكلەرنى تەييارلاپ داداڭ ياكى ئاكاڭ سەن بىلەن بىللە كەلسۇن. بۈگۈن باشقا ئىش يوق، ئۆيۈڭگە قايتساڭ بولىدۇ.

مەن مۇئەللىمگە رەھمەت ئېيتىپ، ئىشخانىدىن چىقتىم. كارىدوردا ھەمراگۈل مېنى ساقلاپ تۇرغان ئىكەن. بىز مەكتەپ قورۇسىغا چىقىپ ئەتراپنى كۆزەتتۇق. مەكتەپ قورۇسى ناھايىتى چوڭ ئىدى، يولغا قارىتىپ سېلىنغان ئىككى قەۋەتلىك ئوقۇتۇش بىناسى ئۆز دەۋرىگە نىسبەتەن قەشقەردىكى ئەڭ چوڭ، كۆركەم بىنا بولۇپ، ئىككىنچى قەۋىتى تېخى تولۇق پۈتمىگەچكە، قورۇلۇش ئىشچىلىرى ناھايىتى جىددى ئىشلەۋېتىپتۇ. بىنا بىلەن چوڭ يول ئارىلىقى 50 مېتىرچە كەڭلىكتىكى بوشلۇققا گۈل - گىياھ ۋە دەل - دەرەخلەر تىكىلگەن بولۇپ، يول تەرىپى ئىككى مېتىر ئىگىزلىكتىكى مەزمۇت ياسالغان ياغاچ رىشاتكا بىلەن قاشالانغان، يول بويىدا ئېگىز ئۆسكەن سوۋادان تېرەكلەر ئىككى تەرەپكە سايە تاشلاپ تۇرىدۇ. بىنانىڭ ئالدى تەرىپى 20 - 30 مو چوڭلۇقتىكى

ئەڭ كەڭ مەيدان بولۇپ، تېخى تولۇق تۈزلەنمىگەن، مەيداننىڭ كۈن چىقىش تەرىپىگە ئوقۇغۇچىلار ئاشخانىسى ۋە بىر زال سېلىنغان، كۈن پېتىش تەرىپىگە بىر قەۋەتلىك بىر قانچە كورپۇس ياتاق بىناسى سېلىنغان بولۇپ، تېخى ئۈستى يېپىلمىغان ھالەتتە تۇرۇپتۇ. مەيداننىڭ ئاياغ تەرىپى شامالباغ يېزىسىدىكى دېھقانلارنىڭ ئىككىنچى يەرلىرى ئىكەن. بۇ تەرەپكە بىر ئارقا دەرۋازا قويۇلغان بولۇپ، دەرۋازىنىڭ ئۈستىدە بىر ئۆستەڭ سۇ ئېقىپ تۇرىدىكەن. ئۇ يەردىن قارىسا مەجنۇن تالار ئارىسىدىن يىلان دەك تولغىنىپ ئېقىۋاتقان تۈمەن دەرياسى كۆرۈنۈپ تۇرىدىكەن. مەكتەپنىڭ ئارقا ئىشىكى بىلەن زالىنىڭ ئارىسىغا ئوتتۇراھال بىر كۆل كولاغان بولۇپ، سۈپسۈزۈك سۈيى مەيىن شامالدا ھالغىنىپ تۇراتتى. بىز مەكتەپنىڭ ئالدى دەرۋازىسىدىن چىقىپ، مەكتەپنىڭ قىياش ئۈدۈلىدىكى ئورۇس كونسولخانىسىغا كۆزىمىز چۈستى، ئاپپاق ئاقارتىلغان كونسولخانا تېمىنىڭ ئىچىدە رىدە، ئاكاتسىيە، سوۋادان تېرەكلەر باراقسان ئۆسكەن بولۇپ، قارا قۇچقاچ، تورغاي، تېۋىلغا، پاختەك، كەپتەر قاتارلىق قۇشلار ۋېچىرلىشىپ ئۈچۈپ يۈرەتتى. دەرەخلەر ئارىسىدا ئۈستى كۆندىلەڭ شەكىللىك قىزىل قانغالتىر بىلەن قاپلانغان دوم ئۆيلەر كۆرۈنۈپ تۇراتتى. قارىغاندا سوۋادان تېرەك بۇ يۇرتنىڭ سىمۋولى ئوخشايدۇ، دەرۋەقە، يول بويىدىن تارتىپ كوچا - كويىلەرنىڭ قاناقلىرىغىچە ئەلنى قوغداۋاتقان جەڭچىلەردەك تىك ئۆسكەن سوۋادان تېرەكلەر كۆزگە تاشلىنىدۇ.

شامال چىقسا لىڭشىيدۇ،

سەمەن يولىدا تېرەك.

ئانچە - مۇنچە كەپ تۇرسىلا،

چىدىمايدىكەن يۈرەك.

دېگەن خەلق ناخشىسى بىكار ئېيتىلمىغان ئىكەن - دە!

شۇنداق قىلىپ مەن سەمەن ئوتتۇرا مەكتەپنىڭ تۇنجى قارارلىق ئوقۇغۇچىسى بولۇپ قالدىم. ئوقۇش باشلاش مۇراسىمىدىن كېيىن، بىزنى سىنىپلارغا تەقسىم قىلدى. بۇ يىل مەكتەپكە 200 ئوقۇغۇچى قوبۇل قىلغان بولۇپ، ئۇلارنى بەش سىنىپقا ئايرىپتۇ. مەن بىرىنچى يىللىق بىرىنچى سىنىپقا تەقسىم قىلىندىم. بىزدىن بۇرۇن ۋاقىتلىق ئاق ئوردىدا ئوقۇپ تۇرغان ئوقۇغۇچىلار بىر سىنىپ بولۇپ، «ئىككىنچى يىللىق» دېيىلىدىكەن. بىزگە ئابدۇرىشىت قاسىم دېگەن مۇئەللىم سىنىپ مۇدىرى بولۇپتۇ. 40 ياشلار ئەتراپىدىكى ئوتتۇرا بوي، دومىلاق يۈزلۈك، بوغداي ئۇخلۇك بۇ مۇئەللىم ناھايىتى خوشخۇي كۆرۈنەتتى. ئۇ ئالدى بىلەن سىنىپتىكى ئوقۇغۇچىلارنى بىر - بىرىمىزگە تونۇشتۇردى. سىنىپىمىزدا قەشقەر شەھەر ئىچى، كۈنەشەھەر، يېڭىشەھەر، يېڭىسار، ئاقتۇ، ئاتۇش، مارالبېشى ھەتتا ئاقسۇ ۋىلايىتىنىڭ كەلپىن ناھىيىسىدىن كەلگەن ئوغۇل - قىز ئوقۇغۇچىلار بار ئىكەن. ياش پەرقىمىزمۇ ئوخشىمايدىكەن. كەلپىنلىك ياسىن خۇداقۇل، يېڭىسارلىق ئابلىز غازى، كۈنەشەھەر سوغانلىق مەجىت مۇسا، دۆلەتباغلىق ھېسامىدىن، قوغانلىق رەھىمتۇللاھ قاتارلىق ساۋاقداشلىرىمىنىڭ بۇرۇنقى خەت تارتقان بولۇپ، بوي تۇرقى ۋە كىيىنىشلىرىدىن قارىغاندا باشقىلىرىمىزدىن خېلى چوڭ كۆرۈنەتتى. مەن غولام ھىدايوف ئىسىملىك بىر ئۆزبېك بالا بىلەن بىر پارتىدا ئولتۇراتتىم. بويى ۋىجىكرەك، قاش - كىرىكلىرى يارىشىملىق، قۇش بۇرۇن بۇ ساۋاقدىشىم كىشىنىڭ مەسلىكى كەلگەندەك رەتلىك كىيىنەتتى. ئۇنىڭ دادىسى تاموژنا ئىدارىسىنىڭ باشلىقى ئىكەن. ئۇ كىشى بۇرۇن ئورۇس كونسولخانىسىنىڭ خادىمى بولغاچقا، ئۇلار كونسولخانا قورۇسىدا تۇرىدىكەن. مەكتەپ

شەھەر ئىچىدە ئۆيى بار ئوقۇغۇچىلاردىن باشقا ھەممىمىزنى ياتاققا ئورۇنلاشتۇردى. ئوقۇتۇش ۋە ياتاق بىنالىرى تېخى پۈتمىگەچكە، ياتاقتا ياتىدىغانلار چوڭ زالغا سېلىپ قويغان بىر زىن ئۈستىگە كېڭىز - كىچەكلىرىمىزنى يېيىپ، 100 دىن ئارتۇق ئوقۇغۇچى ئالتە رەت بولۇپ ياتتۇق. ئورۇن - كۆپلىرىنى ھەربىيچە رەتلىك قاتلاشنى ئۈگەتتى. ئەتىگىنى سائەت ئالتىدە چېلىنغان قوڭغۇراق ئاۋازى بىلەن ئورنىمىزدىن تۇرۇپ، مەيداندا سىنىپ بويىچە تىزىلاتتۇق. تەنتەربىيە مۇئەللىمىنىڭ قوماندانلىقىدا گىمناستىكا ئويناپ بولۇپ، بىزنى «پو- پو» غا دەستىپ تۈمەن دەرياسى بويىغا يۈز يۈيۈشقا ئېلىپ باراتتى. ئاشۇ كۈنلەردىن باشلاپ تۈمەن دەرياسى بىزنى ئۆزىگە جەلپ قىلىۋالدى. بىز ھەر كۈنى يۈز يۈيۈشقا بارىدىغان دەريانىڭ بۇ بۆلىكى شامالباغ يېزىسىنىڭ سىركىچى كەنتىگە تۇتىشىدىغان بولۇپ، دەريانىڭ لىۋىدىكى دوڭغاق سۈڭەتلەرنىڭ تاللىرى سۇ ئىلاھىغا سېغىنغان ئوماي ئانىمىزدەك دەرياغا تازىم قىلىپ تۇراتتى. دەريانىڭ سۈيى كۆل سۈيىدەك تېنىق ۋە سۈپسۈزۈك بولۇپ، شاۋقۇنىمىز ھالدا يېيىلىپ ئاقاتتى. بىز تېخى دېڭىزنى كۆرۈپ باقمىغاچقا، بالىلىق دەۋرىمىزدە مۇشۇ دەريا ئېقىنىنى «دېڭىز» دەپ ھېس قىلاتتۇق. ئۇنداق دېسەم بەلكىم بۇ دەريانىڭ ئۆتمۈشتىكى ئېقىن مىقدارىنى كۆرمىگەنلەر مېيىقىدا كۈلىشى مۇمكىن. دەرۋەقە، بۈگۈنكى دەۋرىمىزگە كەلگەندە تەبىئى ۋە ئىجتىمائى بۇزغۇنچىلىقلار تۈپەيلىدىن بۇ دەريانىڭ سۈيى قۇرۇپ، ئايىغى چىقمايدىغان يۈندە ئېرىقىغا ئايلىنىپ قالدى. باشقا يۇرتلاردىن قەشقەرگە كەلگەن زىيارەتچىلەرنىڭ «ئېرىقنى دەريا دەيدىغان قەشقەرلىكلەر» دەپ مەسخىرە قىلىشلىرىدىن ئانچە ئەجەپلىنىپ كەتكىلى بولمايدۇ. ئەسلىدە قەشقەرنى ھالقىسىمان ئوراپ تۇرغان تۈمەن دەرياسى بىلەن قىزىل دەرياسى قەشقەر بوستانلىقىنىڭ قېنى ۋە جېنى

سۈپىتىدە بۇ سېھىرلىك زېمىننى يىپەك يولى بويىدىكى «يېشىل مەرۋايىت» قا ئايلاندۇرغان. تۈمەن دەرياسى بولاق سۈلىرىدىن ھاسىل بولغان دائىملىق دەريا ئېقىنى بولۇپ، ئۇ قەشقەر كۈنئەھەر ناھىيىسىنىڭ لەنگەر يېزىسىنىڭ ئاقتام كەنتىدىن باشلىنىپ، قەشقەر شەھەر رايونىنىڭ غەربىي شىمال قىسمىدىكى شامالباغ يېزىسى ئارقىلىق شەھەر رايونىغا كىرىدۇ. ئاندىن يارۋاغ كۆۋرۈكى ۋە تۆشۈك دەرياسىغا كۆۋرۈكلىرىدىن ئۆتۈپ، گاھ جەنۇبقا، گاھ شەرققە بۇرۇلۇپ، ھازىرقى قەشقەر ۋىلايەتلىك كالا فېرمىسىغا بارغاندىن كېيىن قىزىل دەرياغا قۇيىلىدۇ. «تۈمەن دەرياسى» دېگەن ئاتالغۇ ناھىيە دەرىجىلىك بىر مەمۇرى ئورۇننىڭ دەرياسى، دېگەن مەنىدە قوللىنىلغان. دېمىسىمۇ بۇ دەريانىڭ سۈيى بۇرۇنقى قەشقەرنىڭ كۈنئەھەر ناھىيىسى تەۋەلىكىدىكى مېڭلىغان قۇرباس بۇلاقلاردىن ھاسىل بولغان. ئەينى يىللاردا بۇ دەريانىڭ سۇغىرىش مەيدانى ئىككى مىليون 200 مىڭ مودىن ئاشاتتى، نەچچە يۈزمىڭ ئاھالىنىڭ ئىچىملىك سۇ مەنبەسى ئىدى. ئۆتكەن ئەسىرنىڭ ئوتتۇرىلىرىدا بۇ دەريانىڭ ئوتتۇرا ئېقىنىغا 32 مىڭ كىلوۋات سائەت توك بېرەلەيدىغان تۆت سۇ ئېلىكتىر ئىستانسىسى قۇرۇلۇپ، دەريا ۋادىسىدىكى قەشقەر شەھىرى، قەشقەر كۈنئەھەر، قەشقەر يېڭىشەھەر، پەيزاۋات ناھىيىسى ۋە قىزىلسۇ قىرغىز ئاپتونوم ئوبلاستىدىكى ئاتۇش، ئاقتۇ ناھىيىلىرىنى توك بىلەن تەمىنلەيدىغان ئىقتىدارغا ئىگە بولغان.

قەشقەرنىڭ شەرقىي جەنۇبى تەرىپىنى ئوراپ تۇرغان قىزىل دەرياسى قىرغىزىستاننىڭ ئالاي تېغى (تەڭرىتاغنىڭ غەربىي جەنۇبى ئۈچى) دىن باشلىنىدۇ. بۇ غول ئېقىن مەملىكىتىمىز تەۋەسىگە كىرگەندىن كېيىن، غەربتىن شەرققە قاراپ ئېقىپ، ئۇلۇغچات، قەشقەر كۈنئەھەر، قەشقەر شەھىرى، يېڭىشەھەر،

بەيزاۋات قاتارلىق ناھىيە - شەھەرلەردىن ئۆتۈپ، ئاۋات ناھىيىسىدىكى ماتان دېگەن جايغا بارغاندا يەكەن دەرياسى بىلەن قوشۇلۇپ ئانا دەريا - تارىم دەرياغا قۇيىلىدۇ. ئۇنىڭ ئومۇمىي ئۇزۇنلۇقى 778 كىلومېتىر، دۆلىتىمىز چىگرىسى ئىچىدىكى قىسمى 600 كىلومېتىر بولۇپ، ئاپتونوم رايونىمىزدىكى مەشھۇر دەريالارنىڭ بىرى. قىزىل دەرياسى تەڭرىتېغىنىڭ ئىگىز ئۆتكەللىرىدىن بىرى بولغان مەشھۇر تېرەك داۋان (دېڭىز يۈزىدىن 3962 مېتىر ئېگىز) دىكى قار - مۇزلاردىن ھاسىل بولۇپ، شەرققە سوزۇلغان شىددەتلىك ئېقىنى قىزىل تۇپراق قاتلىمىنى يالاپ ئېقىتىپ كەلگەچكە «قىزىل دەريا» دەپ ئاتالغان. بۇ ئىككى دەريا بىزنىڭ ئوتتۇرا مەكتەپ ھاياتىمىز بىلەن بىۋاسىتە باغلانغاچقا، بىزدە ئۇنتۇلغۇسىز تەسىرات قالدۇرغان. شۇڭا بۇ ئىككى دەريانىڭ نامى تىلغا ئېلىنسا، 1950 - يىللىرىنىڭ ئوتتۇرىلىرىدىكى قاينام - تاشقىنلىققا تولغان ئوتتۇرا مەكتەپ ھاياتىمىز كۆز ئالدىمىزدا ئىكراندەك نامايەن بولىدۇ. چۈنكى بىز ئاشۇ ئىككى دەريا سۈيىنى ئىچىپ چوڭ بولغان، سۈيىگە قانغۇچە چۆمۈلۈپ پىشانىمىز ئوڭ بولغان، قەلبىمىز دەريا سۈيىدەك مەۋج ئۇرۇپ، شانلىققا تولغان.

قەشقەرلىقنىڭ قەلبىدە بەرھات قازغان، ئەي تۈمەن،
 ساھىلىڭدا گۈل - چىمەن ئىتەك يايغان، ئەي تۈمەن،
 رابىئە ھەم سەئىدىنىڭ لەبىزى تامغان، ئەي تۈمەن،
 مەجنۇن تىلىڭ ئىگىلىپ ساما سالغان، ئەي تۈمەن،
 بۆلبۈللىرىڭ سايرىشىپ ھوزۇر ئالغان، ئەي تۈمەن،
 تۈمۈرۈمدە سۈيىڭنىڭ تەمى قالغان، ئەي تۈمەن.

دەرۋەقە، دەريا دېگەن شەھەرنىڭ زىننىتى ئىكەن. شۇڭا

تارىختىكى مەدەنىيەتلىك شەھەرلەرنىڭ ھەممىسى دەريا بويىغا قۇرۇلغان بولۇپ، دۇنيادىكى قەدىمى يىرىك مەدەنىيەت تىپلىرى ئۆزىنى ئوراپ تۇرغان دەريا ناملىرىنى سىمۋول قىلغان ھالدا «نىل مەدەنىيىتى»، «مىسوپوتامىيە مەدەنىيىتى»، «ماۋەرائۇننەھر مەدەنىيىتى»، «خۇاڭخې - چاڭجياڭ مەدەنىيىتى»، «ھىندۇ- كانگې مەدەنىيىتى»، «ئۇرخۇن - يىنسەي مەدەنىيىتى» دەپ ئاتالغان. دېمەك، بۇ قەدىمكى مەدەنىيەت تىپلىرى دەريانى بەلگە قىلغان. قەشقەرمۇ ئىككى دەريا ئارىلىقىدا بىنا بولغاچقا، ئۆزگىچە مەدەنىيەت ئەۋزەللىكىگە ئىگە بولغان. بەلكى ئەجدادلار ئۇدۇمىدىن ئۈلگە ئالغان بولسا كېرەك، ئۆتكەن ئەسىرنىڭ ئوتتۇرىلىرىدا قەشقەرگە نىسبەتەن ئالىي بىلىم يۇرتلىرى دەپ سانىلىدىغان قەشقەر ۋىلايەتلىك دارىلمۇئەللىمىن، قەشقەر سەمەن 1 - ئوتتۇرا مەكتەپ، قەشقەر ۋىلايەتلىك تولۇق ئوتتۇرا مەكتەپ قاتارلىق ئۈچ ئوتتۇرا دەرىجىلىك مەكتەپلەر تۈمەن بىلەن قىزىل دەريا بويىدا قۇرۇلغان.

ئەۋرىشىم ياشلىق چېغىم، گۈللەش چېغىم، ئۆزلەش چېغىم، ئىلمۇ - ئىربان بۆسۈكى ئول - مەكتەپ دېگەن گۈلگۈن بېغىم.
 بىلىمگەننى بىلدۈرەر ھەم ئەما - ناداننى كۈلدۈرەر،
 زەر جاۋاھىر كانىدۈركى - پەللىسى يۈكسەك تېغىم.

ئوتتۇرا مەكتەپ ھاياتى مېنى چەكسىز خوشاللىققا چۆمدۈردى. چۈنكى مەن تېخى چۈشىنىشكە قادىر بولالمىغان «ئىجارە كېمەيتىش»، «يەر ئىسلاھاتى» دېگەن ھەرىكەتلەرنىڭ سەبى قەلبىمدە قالدۇرغان يارىلىرى ساقايغان ئىدى، ئۇنىڭ ئورنىنى كۈلپەكتىپ ھاياتىنىڭ شاۋقۇن - سۈرەنلىرى ئىگىلىدى. ئوقۇتۇش بىناسى تېخى تولۇق پۈتمىگەچكە،

مەكتەپنىڭ كەڭرى مەيدانىغا خام كىسەكتىن ۋاقىتلىق تام قوپۇرۇپ ئۇنى «سىنىپ» قىلدۇق. «ئورۇندۇق»، «پارتىلار» مۇ خام كىسەكتىن ياسالغان ئىدى. لېكىن دەرىسلەر ناھايىتى قىزغىن ۋە جەلپكار بولغاچقا، بۇ ۋاقىتلىق قىيىنچىلىقلار كۆزىمىزگە كۆرۈنمىدى. بىز دەريا - كۆللەر قەغەزەدەك مۇز تۇتۇشقا باشلىغان نويابىر ئايلىرىنىڭ باشلىرىغىچە ئۆزىمىز ياسىۋالغان كەپلەرنى «سىنىپ» قىلىپ ئوقۇشنى داۋاملاشتۇرغاندىن كېيىن، ئازادە ۋە كۆركەم ياسالغان يېڭى ئوقۇتۇش بىناسىغا كۆچتۇق. شۇنىڭ بىلەن مەكتەپنىڭ پۈتۈن خىزمەتلىرى تەرتىپكە سېلىندى، مەكتەپ قىرائەتخانىسى ۋە دوختۇرخانىسىمۇ ئىشقا چۈستى. مەكتەپنىڭ مۇدىرى غولماجان ئاكا ۋە ئىلمىي مۇدىر ھامىت سابىر ئەينى يىللاردا قەشقەردە يۇقىرى يۈز - ئابرويلىق پىشقەدەم پىداگوگلار بولغاچقا، ئەتراپىغا ناھايىتى ئىقتىدارلىق ۋە سالاپەتلىك سەرخىل مۇئەللىملەرنى توپلىغان ئىكەن. ئۇلارنىڭ ئىچىدە سوۋېتلەر ئىتتىپاقىنىڭ ئوتتۇرا ئاسىيا دۆلەت ئۇنىۋېرسىتېتىدا ئوقۇپ كەلگەن «تاشكەنتچىلەر»، سابىق شىنجاڭ ئىنىستىتوتىنىڭ ھەرقايسى كەسىپلىرىنى پۈتتۈرگەن ياش ئوقۇتقۇچىلار، قەشقەر ۋىلايىتىنىڭ ھەرقايسى مائارىپ تارماقلىرىدىكى كۆزگە كۆرۈنگەن تايانچلار، قەشقەر ۋىلايەتلىك دارىلمۇئەللىمىنىڭ تولۇق كۇرسلىرىنى پۈتتۈرگەن ئەلاچىلار، مۇھەممەد رېھىم ئاكا، مۇھەممەتجان سادىقوۋ قاتارلىق داڭلىق شائىرلار، خالىس خانىم، مۇھەممەد رېھىم قاتارلىق مەشھۇر سەنئەتكارلار قاتارلىق دوختۇرلار، ئارقا سەپ ساھەسىدىكى كەسپلەشكەن تەجرىبىلىك بوغالتىر - كاسسىرلار... بار ئىدى. دەرۋەقە، سەرخىل ئوقۇتقۇچىلار قوشۇنىنىڭ ھازىرلىنىشى مائارىپنىڭ گۈللىنىشىدىكى ھەل قىلغۇچ ئامىل ئىكەن. مەكتەپنى بىر مەرىپەت بېغى دېسەك، ئوقۇغۇچى ئۇنىڭدىكى كۆچەتلەردۇر، كۆچەتلەرنىڭ ياخشى ئاينىشى، جەلپ قىلارلىق

دەرىجىدە سورتلۇق مېۋىلىشى باغۋەن بولمىش ئوقۇتقۇچىنىڭ كەسپى ماھارىتىگە باغلىق. مانا بۇ ھەقىقەتنى سەمەن ئوتتۇرا مەكتەپنىڭ ئاشۇ يىللاردىكى ئوقۇتۇش ئەمەلىيىتى تولۇق ئىسپاتلىغان ئىدى. بۇ ۋاقىتلاردا تېخى رايونىمىزدا ئوتتۇرا مەكتەپلەرنىڭ مىللى دەرىسلىكلىرى تۈزۈلمىگەن بولۇپ، ئاساسەن ئۆزبېكىستان ۋە قازاقىستان س س ر ئوقۇش - پىداگوگىكا تەركىبىدىكى ئۇيغۇر بۆلۈمى ئىشلىگەن دەرىسلىك قوللانمىلار قوللىنىلاتتى. ھېلىمۇ ئېسىمدە، تاشكەنت ۋە ئالمۇتا «دۆلەت ئوقۇش - پىداگوگىكا نەشرىياتى» ئۇيغۇر كونا يېزىقى ۋە سىلاۋىيان ئۇيغۇر يېزىقىدا نەشر قىلىنغان «بوتانىكا»، «تەبىئەت»، «ھېساب»، «بىرزانسكى»، «ئالگىبرا»، «زۈئولوگىيە»، «تارىخ»، «جۇغراپىيە»، «ئۇيغۇر تىلى»، «ئۇيغۇر تىلى ئوقۇشلۇقى»، «ئەدەبىيات ئوقۇشلۇقى»، «ئەدەبىيات خروستوماتىسى»، «ئۇيغۇر ئەدەبىياتى»، «ئۇيغۇر ئەدەبىياتى خروستوماتىسى»... قاتارلىق قاتتىق مۇقاۋىلىق دەرىسلىكلەر بىزنىڭ ئوقۇش قورالىمىز ئىدى. مۇشۇ دەرىسلىكلەرنىڭ بىر قىسمىنى 60 يىلدىن بۇيان كىتاب ئامبىرىمدا «تەۋەرۈك» قىلىپ ساقلاپ كېلىۋاتىمەن. «ئۇنتۇش ئۈچۈن ئەسلەش» مەقسىتىدە مۇنداق ئىككى دەرىسلىكنىڭ مۇندەرىجىسىنى ھۇزۇرۇڭلارغا سۇنغۇم كەلدى. بىرى، 5 - سىنىپ ئۈچۈن تۈزۈلگەن «ئەدەبىيات خروستوماتىسى» (قازاق س س ر ئوقۇش - پىداگوگىكا نەشرىياتى، 1955 - يىل تۆتىنچى نەشرى. قادىر ھەسەنوف تۈزگەن) مۇنداق مەزمۇنلاردىن تەركىپ تاپقان:

1 - خەلق ئاغزاكى ئەدەبىياتىدىن ئۆرنەكلەر

ئاكا - ئوكا ئۈچ بانۇر (چۆچەك)
بوۋاي بىلەن موماي (چۆچەك)

ئولا بىلەن قاغا
 چۆچەكلەر ھەققىدە
 تېپىشماقلار (ئۆرنەك)
 تېپىشماقلار ھەققىدە
 ماقاللار (ئۆرنەك)
 ماقاللار ھەققىدە
 خەلق ئېغىز پوئىزىسى
 جامبۇل ھەققىدە
 جامبۇل قوشاقلرى
 سادىر پالۋان قوشاقلرى

2 - تۈس ۋە سوۋېت ئەدەبىياتى (ۋە تىنىمىزنىڭ ئۆتمۈشىدىن)

ئا. س. پوئىشكىننىڭ تۇرمۇش ھاياتى
 دىرزاۋىن بىلەن ئۇچرىشىش (پوئىشكىن خاتىرىسىدىن)
 پوئىشكىننىڭ مخابلوۋىسكى يېزىسىدىكى ئۆيىدە
 (پوئىشكىن خاتىرىسىدىن)
 پوئىشكىننىڭ شېئىرىي چۆچەكلىرى توغرىسىدا - ئا. م.
 گوركىي
 دالىدىكى شىۋىرغان (پوئىشكىننىڭ «كاپىتان قىزى»
 پوۋستىدىن پارچە)
 رىۋايەت، تەسۋىر ۋە دىئالوگ توغرىسىدا
 تۇتقۇن (پوئىشكىن)
 ئى. ن. تۇرگىنىڭ تۇرمۇش - ھاياتى
 مومۇ (تۇرگىنىڭ)
 تۇرگىنىڭ ھېكايىلىرى ھەققىدە
 ئوخشىتىش ھەققىدە
 ئى. ئا. كىرىلوۋ ھەققىدە
 بۆرە بىلەن قوزىچاق (مەسەل)

مەسىل ھەققىدە

ت. گ. شىۋېننىڭ تۇرمۇش - ھاياتى

شىۋېننىڭ - رەسسام ۋە شائىر

سۇرگۈندە (خاتىرە)

ۋەسىيەت (شېئىر، شىۋېننىڭ)

ئۆتەر كۈنلەر (شېئىر، شىۋېننىڭ)

ئى. ئا. گونچاروف

ئوبلوموۋنىڭ كىچىك ۋاقتى (ھېكايە، گونچاروف)

ن. ئا. نىكراسوۋ

سولدا تانىسى (ھېكايە، نىكراسوۋ)

باھار (شېئىر، ھ. ھىزىموف)

ل. ن. تولستوي

ئەتىياز (ھېكايە)

كاككوك بىلەن خوراز (كىرىلىق، مەسىل)

ئەينەك بىلەن مايمۇن (كىرىلىق، مەسىل)

تەمسىل ھەققىدە چۈشەنچە

ئا. پ. چىخوۋنىڭ تۇرمۇش - ھاياتى

كاستانكا (چىخوۋ، ھېكايە)

ئا. م. گوركىنىڭ تۇرمۇش - ھاياتى

كىشىلەر ئىشىكىدە (ھېكايە)

قۇش ئوۋلاش (ھېكايە)

سەدىردىن ئەينى

كونا مەكتەپ (ھېكايە)

ئۆمەر موھەممىدى

ئېغىر كۈنلەردە (ھېكايە)

ئىسمائىل ساتتاروف

ئايدىڭ كېچە (شېئىر)

گۈللەر تېرىدۇق (ئۆمەر موھەممىدى، شېئىر)

جامبۇل (ئالا - تاغ، شېئىر)
 پارتىزانلار ناخشىسى (شېئىر)
 ئالىكساندر فادىيۇۋ
 «ياش گۇاردىيە» رومانىدىن پارچە
 ئىلىيا بەختىيار
 ئۆكتەبىر تىغى (شېئىر)
 خىزمەت ئابدوللىن
 تىنچلىق يىگىدۇ (شېئىر)
 شېئىر توغرىسىدا چۈشەنچە
 ئىسمائىل ساتتاروۋ
 كەل يېڭى يىل (شېئىر)
 ئىستىئارە (مىتافورا) توغرىسىدا
 بارس پولىۋوي
 ھەقىقىي ئىنسان توغرىسىدا ھېكايە (پارچە)
 باتۇر يىللار (ئۆمەر مۇھەممىدى، ھېكايە)
 كۈلخۇز قىزى (ر. يۈنۈس، شېئىر)
 ئەمگەك تۈبى (ئىلىيا بەختىيار، شېئىر)
 ب. كاتانوف
 پۈلك ئوغلى (پوۋستىن پارچە)
 لىنىن بوۋام (خىزمەت ئابدوللىن)
 (ئەسكەرتىش: ھەر بىر ماۋزۇنىڭ ئاخىرىغا تەكرارلاش
 سوئاللىرى قوشۇمچە قىلىنغان)
 ئىككىنچى دەرسلىك - 6 - سىنىپ (تولۇقسىز 2 -
 يىللىق) ئۈچۈن
 «ئەدەبىيات ئوقۇشلۇقى» (ق. ھەسەنوف تۈزگەن، قازاق
 س س ر ئوقۇش - پىداگوگىكا نەشرىياتى، 1995 يىل)
 خەلق ئېغىزىمىز
 چۆچەكلەر (ئۈچ پارچە چۆچەك ئۆرنەك قىلىنغان)

ناخشا ۋە قوشاقلار
 ماقال ھەم تەمسىللەر
 1916 - يىل قوشاقلىرى
 سادىر بالۇان قوشاقلىرى
 خەلق ئېغىز ئىجادىيىتى توغرىسىدا چۈشەنچە
 ئا. سادىروف، ج. ئاسمون - «ئانارخان» (دىراما، پارچە)
 XIX ئەسىر روس ئەدەبىياتى
 ئى. ئا. كىرىلوف
 يىغىناغۇچ بىلەن چۈمۈك (مەسەل)
 ئا. س. پۇشكىن
 «دوبروۋسكى» پوۋستىن پارچە
 پوۋست توغرىسىدا چۈشەنچە
 ت. گ. شىۋچىنكوڭ تەرجىمىھالى
 ۋەسىيەت (پارچە)
 ئى. س. تورگىنىڭ
 ئوۋچىننىڭ خاتىرە دەپتىرىدىن
 ن. ۋ. گوگول
 تاراس بولبا (پارچە)
 پىزاز توغرىسىدا چۈشەنچە
 خاراكتېرىستىكا توغرىسىدا چۈشەنچە
 ئا. فى. چىخوۋنىڭ تەرجىمىھالى
 خامىلىيون (ھېكايە)
 كومپوزىتسىيە ھەققىدە چۈشەنچە
 سوۋېت ئەدەبىياتى
 ئا. م. گوركىنىڭ تەرجىمىھالى
 مېنىڭ ئونئېرىستىتلىرىم (پارچە)
 جامبول ۋە ئۇنىڭ تەرجىمىھالى
 ياز (شېئىر)

ن. ئا. ئوستىرىيىلىكى
 پولات قانداق تاۋلاندى (پارچە)
 مۇختەر ئاۋىزوف
 ئاباينىڭ بالىلىق چېغى («ئاباي» رومانىدىن پارچە)
 ئۆمەر مۇھەممەدنىڭ تەرجىمىھالى
 گۈللەر تېرىدۇق (شېئىر)
 مۇڭلارغا سىڭلىم (شېئىر)
 ئۆمەر ئۆلدى (شېئىر)
 يەنە يانارمەن (شېئىر)
 ئۆكتەبىر تېڭى (شېئىر)
 قادىر ھەسەنوف
 ۋەتەن تۇيغۇلىرى (شېئىر)
 رىزۋانگۈل (پوئىمىدىن پارچە)
 بىزنىڭ ياشلىق (شېئىر)
 شائىر دوستۇمغا (شېئىر)
 ئىسمائىل ساتتاروف
 ئۆكتەبىر تېڭى (شېئىر)
 لىنىن خاتىرىسى (شېئىر)
 ئۆمەر مۇھەممەدى خاتىرىسى (شېئىر)
 لوتفۇللا مۇتەللىپ
 يىللارغا جاۋاب (شېئىر)

گەرچە مۇندىن 60 يىل بۇرۇن تولۇقسىز ئوتتۇرا
 مەكتەپلەرنىڭ بىرىنچى ۋە ئىككىنچى يىللىقلىرى ئۈچۈن
 تۈزۈلگەن بۇ دەرسلىكلەرنى ھازىر ئۆزىمىز تۈزگەن ۋە تۈزۈۋاتقان
 مۇناسىپ دەرسلىك قوللانمىلارغا سېلىشتۇرغاندا ئۈنچىلىك
 مۇكەممەل ۋە سىستېمىلىق دېگىلى بولمىسىمۇ، لېكىن
 ئۆزىگە خاس ئالاھىدىلىكى ۋە ئەۋزەللىكى بىلەن ھازىرمۇ بىزنى

جەلپ قىلىدۇ. ئۇنىڭدىكى جەلپكارلىق مېنىڭچە تۆۋەندىكى نۇقتىلاردا ئىپادىلىنىدۇ.

ئۇ دەرسلىكلەر ئەينى يىللاردا دۇنيا ئېتىراپ قىلغان سوۋېت ئىتتىپاقىنىڭ ئىلغار پىداگوگىكىلىق قانۇنىيەتلىرىگە ئاساسلىنىپ تۈزۈلگەچكە، مەزمۇن قۇرۇلمىسى ۋە سىستېمىسى ئوبېكىت (ئوقۇغۇچى) نىڭ ياش ئالاھىدىلىكى، پىسخىك ئۆزگىچىلىكى، بىلىم قۇرۇلمىسى ۋە قوبۇل قىلىش ئىقتىدارى قاتارلىقلارغا ماس كەلگەن.

ئۇ دەرسلىكلەر مەۋھۇم ئابىستراكت چۈشەنچىلەردىن خالىي بولۇپ، كونكرېت مىساللار ئارقىلىق سىرلىق نەزەرىيە چۈشەنچىلەرنى تەبىئى ھېس قىلغىلى بولىدىغان ئەمىلى بىلىم قىممىتىگە ئىگە قىلغان.

ئۇ دەرسلىكلەرنىڭ قىزىقتۇرۇش ۋە جەلپ قىلىش كۈچى ئالاھىدە يۇقىرى بولغاچقا خۇددى قۇمغا سۇ سىڭىگەندەك ئوقۇغۇچىلارنىڭ كالىسىغا تەبىئى سېڭىپ كېتىدۇ.

شۇ سەۋەبتىن بولسا كېرەك، مەن ئالىي مەكتەپتە ئوقۇغان دەرسلىرىمنى ئانچە كۆپ ئەسلەپ كېتەلمىسەممۇ، لېكىن ئاشۇ تولۇقسىز ئوتتۇرا مەكتەپ دەرسلىكلىرىدىكى خەلق ئېغىز ئەدەبىياتى ئۆرنەكلىرى، پوشكىننىڭ شېئىرىي چۆچەكلىرى، تورگىنېفنىڭ «مومو» قاتالىق ھېكايىلىرى، كىرىلوۋنىڭ «بۆرە بىلەن قوزچاق» قاتارلىق مەسەللىرى، چىخوپنىڭ «خامىليون» ناملىق ھېكايىسى، گوگولنىڭ «تاراس بولبا» سى، لىۋ تولستوینىڭ «ئاننا كارىنىنا» سى، گوركىنىڭ «مېنىڭ دارىلفونۇم» مى، فورمانوۋنىڭ «چاپايون» ى، ئوستىرېۋسكىنىڭ «پولات قانداق تاۋلاندى» سى، مۇختەر ئەۋىزوفنىڭ «ئاباي» رومانى، ئۆمەر مۇھەممىدىنىڭ «ئۆمەر ئۆلدى» شېئىرى بىلەن «ئېغىر كۈنلەردە» ناملىق ھېكايىسى، ق. ھەسەنوف، ئى.

ساتتاروف، ئىلىيا بەختىيار، خ. ئابدۇللىس، خ. ھەمرايوۋ، ھ. ئىسكەندەرۇف قاتارلىق سوۋېت ئۇيغۇر شائىرلىرىنىڭ تاشقىق شېئىرلىرى ھازىرغىچە ئىسمىدىن كۆتۈرۈلمەيدۇ. دەرۋەقە «ياشلىقتىكى تەسىرات تاشقا موھۇر باسقاندەك» ئەبەدىي ئىز قالدۇرىدىكەن. مېنىڭچە، مائارىپنىڭ ئۆزىكى - دەرسلىك قۇرۇلىشى بىلەن ئوقۇتقۇچىلار قوشۇنى قۇرۇلۇشىدىن ئىبارەت. ئەگەر مۇشۇ ئىككى ھالقا پىداگوگىكىلىق قانۇنىيەتلەرگە ئۇيغۇنلىشالسا مائارىپ مىسلىسىز كۈچ - قۇدرەتكە ئىگە بولىدۇ ۋە بىز تەكىتلەۋاتقان ساپا مائارىپىمۇ كۈتكەن نىشانغا يېتەلەيدۇ. بولۇپمۇ ئوتتۇرا مەكتەپ مائارىپ باسقۇچى ئەقلىي، ئەخلاقىي ۋە جىسمانىي جەھەتلەردىن تەڭ يېتىلگەن ئىختىساس ئىگىلىرىنى تەربىيەلەشنىڭ ئەڭ ئەۋزەل، نىگىزلىك باسقۇچى، ئونئۇبىرسال ئەمەلىي بىلىم ئىقتىدارىغا ئىگە قىلىشنىڭ ھالقىلىق پەيتى بولغاچقا، بۇ مەزگىللىك مائارىپنىڭ ئۈنۈمىگە ھەرگىز سەل قارىماسلىق كېرەك. ئۆتكەن ئەسىرنىڭ 50 - يىللىرى دۇنيادىكى مائارىپ ئەندىزىسىدە سابىق سوۋېت مائارىپىنىڭ ئۈلگىلىك تىپ بولۇپ قېلىشى ئاشۇ سەۋەبتىن بولسا كېرەك. دەرۋەقە، زامانىمىزدا ئىلىم - پەننىڭ ھەرقايسى ساھەلىرىدە شۆھرەت تاپقان مەشھۇر شائىرلار، ئەدىپلەر، ھۆرمەت ۋە ئىنايەتكە سازاۋەر ئالىملار، مۇتەخەسسسلەرنىڭ كۆپچىلىكى 1950 - يىللاردىكى ئوتتۇرا مەكتەپ مائارىپىنىڭ شېرىن بولقىدىن سۇ ئىچكەنلەر، بولغانمىغان ئىلىم ھاۋاسىدىن نەپەسلەنگەنلەردۇر. ھازىرمۇ قەلپ ئىكرانىمدا نامايانكى، بىز 1953 - يىلى جەنۇبىي شىنجاڭ مەمۇرىي مەھكىمە مائارىپ ئىدارىسى باشقۇرىشىدىكى سەمەن 1 - ئوتتۇرا مەكتىپىگە ئوچۇما بولغان مەزگىلىمىزدە تېخى سەبى بالىلار بولساقمۇ، لېكىن «خورىكىمىز» خېلىلا چوڭ ئىكەن. گەرچە 1950 - يىللارنىڭ دەسلىپىدە يېڭىچە ئىجتىمائىي - ئىقتىسادىي

تەرتىپلەر تولۇق تۇرغۇزۇلمىغان بولسىمۇ، لىكىن مەكتەپنىڭ ئىلمىي ھاۋاسى قاينام - تاشقىنلىققا چۆمگەن ئىدى. ئاشۇ يىللاردا سەرخىل ئوقۇتقۇچىلىرىمىزنىڭ باشلامچىلىقىدا ئەدەبىيات كۇرژىكى، فىزىكا - ماتىماتىكا كۇرژىكى، بىئو-خىمىيە كۇرژىكى، تارىخ - جۇغراپىيە كۇرژىكى، سەنئەت كۇرژىكى، رەسىم كۇرژىكى، تەنتەربىيە كۇرژىكى قاتارلىق سالونلار قۇرۇلۇپ، «ئىككىنچى دەرسخانا» پائالىيىتى ئومۇميۈزلۈك قانات يايدۇرۇلغان بولۇپ، ئوقۇغۇچىلار ئۆزلىرى ھەۋەس قىلغان ئىلمىي كۇرژىكلەرگە قاتنىشىش پۇرسىتى يارىتىلغانىدى. ئۇلارنىڭ ئىچىدە تەسىرى ھەممىدىن چوڭ بولغىنى ئەدەبىيات كۇرژىكى بولۇپ، مۇھەممەدئەلى زۇنۇن، مىرزىھەت كىرىم، مىركامىل ياقۇپ، ئۆمەر ئوسمان، ئابدۇكېرىم ئەھمەد قاتارلىق بىزدىن بىر سىنىپ يۇقىرى ئوقۇيدىغان ئاكا ساۋاقداشلار بۇ كۇرژىكنىڭ غوللۇق ئەزالىرى ئىدى. كېيىنچە ئۇلارنىڭ سىپىگە ئەھەت تۇردى، ھوشۇر ئەھمەت، ئابلىمىت ئىسمايىل، ئابلىز ئۆمەر، ئىمىن ئەھمىدى، ئابدۇقادىر (گاۋسەن)، ئىزىز مەمتىلى قاتارلىق ساۋاقداشلىرىم قېتىلدى. بۇ كۇرژىكنىڭ كەسپىي پائالىيەتلىرىگە تونۇلغان ئەدەبىياتشۇناس مۇھەممەد رېھىم، مۇھەممەتجان سادىقۇپ، ئابلىمىت ئابلىز قاتارلىق ئۇستازلار يېتەكچىلىك قىلاتتى. ئىنسان ئۆزىنىڭ ھايات تەقدىرىنى ئالدىنلا بەلگىلىيەلمىسىمۇ، لېكىن بالىلىق دەۋرىدىكى ئىنتىلىش ۋە ھەۋەس بىر پۈتۈن ئۆمۈر داستانىنىڭ ھەم مۇقەددىمىسى ھەم خاتىمىسى بولالايدىكەن. «ئىرادىدىن سىپىل ھاسىل قىلىش» دېگەن ئىدىيەمنىڭ مەنىسى شۇ بولسا كېرەك. ھاياتنىڭ مانا شۇنداق رەھىمسىز، ئەمما تولىمۇ شېرىن دەقىقىلىرىنى ئويلىسام قەدىناس بورادىرىم مەرھۇم مۇھەممەد ئەلى زۇنۇن كۆز ئالدىمغا كېلىدۇ. مەن مۇھەممەد ئەلى زۇنۇن بىلەن 1953 - يىلى تونۇشقان، ئۈگەرچە مەندىن بىر

سىنىپ يۇقىرى ئوقسىمۇ، لېكىن ئۇنىڭدىكى سەمىملىك، كەمتەرلىك، ساداقەتمەنلىك، كەمسۆزلۈك، ئاددى - سادىلىق، ھېس - تۇيغۇغا باي بولۇشتەك ئادىمىي خىسلەتلىرى مېنى رام قىلىۋالغان، ئۇنىڭ قەشقەر شەھىرى ئەۋرىشىمكا كوچىسىدىكى ئۆيىدە تالاي قېتىم مۇڭداشقان، زىكرى - سۆھبەتلەردە بولغان، ئۇنىڭغا بولغان ئەقىدەم تۈپەيلىدىن 1955 - يىلى ئۆزىنىڭ تولۇقسىز ئوتتۇرا مەكتەپنى پۈتتۈرۈش مۇراسىمىغا ئاتاپ يازغان «خوشلىشىش» ناملىق ئالتە كۆپلىتىلىق قەلپ قەسىدىسىنى ھازىرغىچە ئوقۇپ كېلىۋاتىمەن.

ئانا مەكتەپ ھەم ئۇستازىم دائىم مېنىڭ دىلىمدا،
 ھەر مۇشكۈللەر باشقا كەلسە مەدەت بېرەر يېنىمدا.
 سىز چوقۇم بار ۋۇجۇدۇمدا ھەر خوشاللىق چېغىمدا،
 ھەم سۆزىڭىز يەلكەن بولۇپ ئۆزەر قىزىل قېنىمدا.
 سىزگە مەھكەم رىشتە باغلاپ ھەممىنىڭ پاكىز دىلى،
 ئايرىلىش چاغ سۆزلىيەلمەس مېھرىنى كۆيلەر تىلى.
 تەرىپىلەپ سىز ئۆستۈرگەن بىز ۋەتەن پەرزەنتلىرى،
 تەندە جان سىزنى يادلاڭ ئوغلىڭىز مۇھەممەدئەلى.

«بولغۇسى ھوسۇل كۆكىدىن مەلوم» بولغىنىدەك، ئەمدىلا 15 ياشقا كىرگەن سەبى قەلبىتىن ئەنە شۇنداق شېئىرى دوردانلەر تۆكۈلگەن. ئۇ شۇندىن باشلاپ شېئىرىيەتنىڭ ئوتىدا كۆيۈپ، سۆيىدە ئاقتى، ئۇ بىر ئۆمۈر پەقىرلىق ۋە ھەقىرلىق ئىچىدە ياشىغان بولسىمۇ، لېكىن شېئىرىدىن خۇشاللىق تاپتى، شېئىرنىڭ سۆز بىلەن ئىپادىلەش قېيىن بولغان سېھرى كۈچى ئۇنىڭ قەلب ئاسمىنى يورۇتتى، ئۇنىڭ ۋۇجۇدىنى چولغىغان شېئىرىي مۇھەببەت - ئىشىق ئالدىدا كۆڭۈلنى غەش قىلىدىغان شىددەتلىك بوران - چاپقۇنلار،

تۈرمۈش مۇشكۈلاتلىرى ھېچنېمىگە ئېرىشىدى. ھەتتا ئۆمرىنىڭ ئاخىرقى پەسىللىرىدە رەھىمسىز كىسەل ئۇنىڭ جىسمىغا نەشتىرىنى سانجىغان بولسىمۇ قىلچە ۋايسىماي دۇنياغا ئۈمىد بىلەن قارىدى. ھەقىقىي ئىشىق - مۇھەببەت ئىنسانغا يېتىلمەس كۈچ ئانا قىلىدىغان گۈزەللىك ئىلاھى ئىكەن. مانا، ئەلسۆيەر شائىرىمىز مۇھەممەدئەلى ھاياتتا تەشئالىق بىلەن ياشىغاچقا ناھايىتى ئوبرازلىق ھالدا «تەشئائى» تەخەللۇسىنى تاللىغان. كۆڭۈللەر قىيامىنى مەستخۇش قىلىدىغان تېتىملىق غەزەللىرىمۇ ئۇنىڭ جان ھەلقۇمىغا يەتكەن مەزگىللىرىدە كۆككە ياڭرىغان، ئۇ يازغان «مەشرەپ» ناملىق غەزەل ئۇيغۇر مەدەنىيىتىنىڭ ئاپىرىدەگاھى بولمىش ئۇيغۇر مەشرىپىنىڭ بايراق چىقىرىش مارشى سۈپىتىدە تېلېۋىزىيە «مەشرەپ» پروگراممىسىنىڭ مەڭگۈ ئۈنۈملىمىدىغان مۇقەددىمىسىنى ئاچقان. ئون نەچچە يىلدىن بويان ئۈزۈلمەس دولقۇندەك ئۆركەشلىگەن 150 قىسىملىق «مەشرەپ» ئاشۇ غەزەل بىلەن كامالەت تاپقان ۋە بۇ غەزەلنىڭ ساھىبى - «تەشئائى» نىڭ نامى مەشرەپكە باغلىنىپ مەڭگۈ ئۆلمەس ئابىدىگە ئايلانغان. مۇشۇ مۇناسىۋەت بىلەن بۇ غەزەلنى ھەممىمىز بىرلىكتە يەنە بىر قېتىم ئوقۇيلى:

ئانا يۇرتۇم ئارا تۆھپە - مىراس بىباھا، مەشرەپ،
بوغۇلغان دەم - نەپەسلەرگە شىپالىق ساپ ھاۋا، مەشرەپ.

كامالەت تاپتى قوينۇڭدا مۇقام - ئەلنەغمە، جانبازلىق،
ئەزەلدىن زاتى ئۇيغۇرغا ئىجازەتسىز راۋا، مەشرەپ.

بېغى سەن قان قېرىنداشلىق، ئىناقلىق قان كۆيەرلىكىنىڭ،
ھوسۇل - بەھرىڭ ئاداۋەتلىك جاراھەتكە داۋا، مەشرەپ.

يەنە سەن كاتتا سەيناسى ئۇلۇغ ئىنسانىي خىسلەتنىڭ،
 سېنىڭدە ئەنئەنە رەسمى - يۈسۈن، شەرمى - ھايا، مەشرەپ.

يەنە يۈكسەل، قوياشتەك پارلىسۇن پاك روھى مىللەتنىڭ،
 باغاش ئەتسۇن بۇ ئالەمنى ئىسىل نەغمە - ناۋا، مەشرەپ.

مەن ھەر قېتىم «مەشرەپ» پروگراممىسىنى كۆرگەندە، بۇ
 60 يىللىق قەدىناس دوستومنىڭ ھاياتىدا ئۆزىگە مۇناسىپ
 يارىشىقىنى قىلالمىغانلىقىم ئۈچۈن پۇشايمان ئىلىكىدە
 پۈچۈلىنىمەن. بەلكىم بۇ ئەپسۇسلىق ھېسسىيات ھەممىمىز
 ئۈچۈن ئورتاق بولۇشى تەبىئىي. «ئۆلگەندىن كېيىن ياسىن
 ئوقۇش» ئۇيغۇر پىسخىكىسىنىڭ «ئەجەللىك ئەزەلىيىتى»
 بوپقالغىنىغا مىڭ لەنەت! ۋاھالەنكى، مەشرەپ، مۇقام
 پىرچەڭگىلىرى ھامان سەن بىلەن مەڭگۈلۈك ھەمرا، بۇنىڭغا
 ئورپاقلىرىڭ گوۋاھ. سىنىڭ مۇزىكىغا جان بەرگەن شېئىر -
 تېكىستلىرىڭ سادىر پالۋان ناخشىلىرىدەك ئەل ئىچىدە مەڭگۈ
 جاراڭلايدۇ. سەن ۋە بىز ئىلىم - مەرىپەت ئۇرۇقىنى چاچقان،
 تومەن دەريا بويىدا قانات قاققان سەمەن 1 - ئوتتۇرا مەكتەپ
 سەندەك ئەلگە نەپ بەرگەن ئوغلانلىرىدىن پەخىرلىنىدۇ.

ئوتتۇرا مەكتەپ ھاياتىدا مەنمۇ ئەدەبىياتقا ھەۋەس
 قىلغۇچىلاردىن بېرى بولساممۇ، لېكىن بوتانىكا بىلەن زوئولوگىيە
 دەرسلىرى مېنى ئۆزىگە خەلپ قىلىۋالغان ئىدى. بۇ دەرسلىكلەرمۇ
 سابىق سوۋېت ئىتتىپاقىدىكى ئوتتۇرا مەكتەپ مائارىپىدا بىر
 تۇتاش قوللىنىلىدىغان دەرسلىك قوللانما بولۇپ، ئۇنىڭ ئۇيغۇر
 كونا يېزىقتىكى نۇسخىسى قازاق س س ر ئوقۇش پىداگوگىكا
 نەشرىياتى (ئالموتا) تەرىپىدىن نەشر قىلىنغان. بۇ دەرسلىكلەر
 دۇنيادىكى ئۆسۈملۈكلەر ۋە ھايۋاناتلارنىڭ بىئولوگىيەلىك
 ئالاھىدىلىكلىرىنى ھېكايەلەشتۈرۈش ئۈسۈلى بىلەن تۈزۈلگەچكە،
 ھەرقانداق كىشىنى ئۆزىگە مايىل قىلىۋالاتتى.

ياراملىق باغۋەندىن ياراملىق كۆچەت يېتىشىپ چىقىدىكەن .
 دەرۋەقە، ئاشۇ يىللاردا قەشقەردىكى سەرخىل مائارىپچىلار، كەسىپى
 تايانچىلار، ھۆرمەتكە سازاۋەت ئۇستازلار مۇشۇ مەكتەپكە توپلانغان
 ئىكەن . شۇنڭا 60 يىلدىن بويان مەكتەپ مۇدىرى غولامجان
 مىرزى، ئىلمىي بۆلۈم باشلىقلىرى ھامىت سابىرى، ئابدۇسوپۇر
 سەئىدى، ئۆز كەسپىنىڭ ئىخلاسىمەن ئىختىساسلىقلىرىدىن
 بولغان سامىت كەنجى، ئوبۇلقاسىم ئىمىن ھاجى، ئابدۇرىشىت
 قاسىمھاجى، ئەخمەتجان خوداۋەردى، رىشات مۇسا، غوجەخمەت
 ئابدۇرىھىم شاھابىدىن، رەھىم كېرىم، مىجىت ئىسمائىل،
 تۇنىسا ئۆمەر، ئابلىز ھوشۇر، لىيوۋمىن، گوشاۋجۇ، ئەمەت
 بەختى، مۇھەممەت رېھىم، سۇلتان مامۇت، سارە تۇردىيىۋا،
 ھامىتجان خوجايىوف، ئابلىمىت ئابلىز، زىلەيبوۋى، زولھايات،
 ئاتىكەم ئابباسۇۋا، ئايشەم سىدىقمۇۋا، خالىس قادىرىۋا،
 ئابدۇسالام داۋۇت، مامۇت قاسىم، مۇھەممەتجان سادىق قاتارلىق
 مەرىپەتچى باغۋەنلەر قەلب تۇرىمىزدا نامايان بولىدۇ . ئەپسوس ،
 ئۇلارنىڭ كۆپچىلىكى ئۇ دۇنياغا سەپەر قىلدى ، «ياتقان يېرىڭلار
 جەننەتتە بولسۇن!» دېگەن ياخشى تىلىكىمىزلا قالدى .

«سىزگە مەھكەم رىشتە باغلار ھەممىنىڭ پاكىز دىلى،
 سىزنى يادلا تائەبەتكە يۇرتىڭىز ئۇيغۇر ئېلى.»

بىز تولۇقسىز ئوتتۇرا مەكتەپنىڭ ئىككىنچى يىللىقىغا
 ئەمدىلا قەدەم تاشلىغان 1954 - يىلىنىڭ ئالتۇن كۈز
 پەسلىدە «يەر ئىسلاھاتى» ھەرىكىتىدىن كېيىنكى 2 -
 قېتىملىق چوڭ ئىنقىلاب، يەنى مەملىكەت مىقياسىدا
 «سوتسىيالىستىك ئۆزگەرتىش» دولقۇنى قوزغالدى . شەھەر،
 يېزىلاردىكى قول سانائەتچىلەر، ھۆنەرۋەن كاسىپلار، ئوششاق
 تىجارەتچىلەر ئۆزگەرتىلىپ دۆلەت ياكى كوللېكتىپ

ئىگىلىكىدىكى ھەمكارلىق كوپىراتىپى بولۇپ تەشكىللەندى. بۇ ساھەدىكىلەر بارلىق دەسمايسىنى ھەتتا ئۆي - جاي قاتارلىق مۇقىم مۈلۈكلىرىنى پايدا ھېسابلاپ، ھەسسىدارلىق شىركەتلەرنى قۇردى. بۇ ئاتالمىش «كاپىتالىستىك ئىگىلىكىنى سوتسىيالىستىك ئىگىلىككە ئۆزگەرتىش» دولقۇنى ئۇششاق تىجارەت ۋە ھۆنەر - كەسىپكە تايىنىپ جېنىنى باقىدىغان قەشقەرنىڭ نامرات تىجارەتچىلىنى قېيىن ئەھۋالغا دۇچار قىلدى. شەخسى ئېلىم - سېتىمنىڭ ھەممىسى چەكلەنگەچكە، قەشقەر شەھىرىنىڭ ئاۋات بازارلىرى چۆلدەرەپ قالدى. بۇ «شامال» دىن داداممۇ چەتتە قالمىدى. ئاشۇ يىللاردا دادام يېزا بازارلىرىدا سەييارە يايما ئېچىپ رەخت تىجارىتى بىلەن شۇغۇللىناتتى. بارلىق دەسمايسىنى يىغسا ھازىرقى بەش مىڭ يۈەنگىمۇ يەتمەيتتى. لېكىن كۈنىمىزگە ئىگىلىك «سوتسىيالىستىك ئۆزگەرتىش» كە رەھبەرلىك قىلىش ئورگىنى دادامغا ئون مىڭ يۈەن سەرمايە قوشۇشنى بەلگىلەپتۇ. شۇنىڭ بىلەن دادام بارلىق دەسمايسىنى تاپشۇرۇپتۇ. لېكىن ھۆكۈمەت بەلگىلەپ بەرگەن ئۆلچەمگە يەتمىگەچكە ئىلاجىسىز بىر ئېشەك، بىر سېغىن كالىسىنى ھەمدە شەھەر ئىچى ئەگىلەكچى كۈچىسىدىكى ئانامغا مىراس قالغان تۆت ئېغىزلىق ئۆيىنى سېتىپ ئاران تەسلىكتە يۇقىرىنىڭ ۋەزىپىسىنى ئادا قىپتۇ. ئاشۇ سەرمايە ھېسابغا دادىدە كۈللۈكتىن ئىگىدارچىلىقىدىكى كىچىك بىر چەرچىن ماللار دۇكىنىنى ئېچىشقا ئىجازەت بېرىلپتۇ. لېكىن سودا يۈرۈشمىگەچكە بىر - ئىككى يىلدىن كېيىن بۇ دۇكاننى تاقاشقا مەجبۇر بوپتۇ. قاتقان سەرمايىسىمۇ «سوتسىيالىزمنىڭ چوڭ قازىنى» دا كۆيۈپ تۈگەپتۇ.

سودا - سانائەتچىلەرنى «سوتسىيالىستىك ئۆزگەرتىش» دولقۇنىغا ئەگىشىپ، 1955 - يىلى يېزا - قىشلاقلاردا يېزا ئىگىلىك ئىشلەپچىقىرىش ھەمكارلىق كوپىراتىپى قۇرۇش

دولقۇنى قوزغالدى. 1956 - يىلىنىڭ باشلىرىدا دېھقانلارنى كوپىراتسىيەلەشتۈرۈش تولۇق ئەمەلگە ئېشىپ، نەچچە مىڭ يىللاردىن بۇيان داۋاملىشىپ كەلگەن خوسۇسى دېھقانچىلىق ئىگىلىكى يىمىرىلىپ، سوتسىيالىستىك كوللېكتىپ ئىگىلىك سىستېمىسى بارلىققا كەلدى. بۇ ئىلىمىزگە نىسبەتەن سابىق سوۋېت ئىتتىپاقىدىن قالسىلا دۇنيادا ئىككىنچى ئورۇندا تۇرىدىغان بۈيۈك سوتسىيالىستىك ئىنقىلاب ئىدى. 1955 - يىلى 10 - ئاينىڭ 1 - كۈنى قەشقەردە يەنە بىر خوشاللىقلارلىق ئۆزگىرىش بولدى. يەنى، جوڭخۇا خەلق جۇمھۇرىيىتى قۇرۇلغانلىقىنىڭ 6 - يىللىقىنى تەنتەنە قىلمۇتقان 10 - ئاينىڭ 1 - كۈنى دۇنيادىكى تۆت چوڭ مەدەنىيەتنىڭ گىرەلەشكەن ئېغىزى قەشقەرنىڭ سوتسىيالىستىك شەھەر بولۇپ قۇرۇلغانلىقى خوشخەۋىرى تارقالدى. شۇنىڭ بىلەن پۈتۈن قەشقەر خەلقى، ئىشچى - خىزمەتچىلەر، ئوقۇغۇچىلار قەشقەر خەلق باغچىسىنىڭ ئالدىدىكى چوڭ مەيدانغا جەم بولۇپ، ئىككى بايرام بىرلىكتە داغدۇغىلىق قارشى ئېلىندى. جەنۇبىي شىنجاڭ مەمۇرى مەھكىمىسىنىڭ باشلىقى سەيدۇللا سەيپۇللايۇق مەركەزنىڭ قەشقەر شەھەرلىك ھۆكۈمەت قۇرۇش توغرىسىدىكى تەستىقىنى ۋە ئاپتونوم رايونلۇق پارتكوم ۋە خەلق ھۆكۈمىتىنىڭ تەبرىك خېتىنى ئوقۇدى. مەيداندىكى نەچچە ئون مىڭ كىشىنىڭ گۈلدىراس ئالقىشلىرى ئىچىدە بۈگۈندىن باشلاپ سوتسىيالىستىك قەشقەر شەھىرى قۇرۇلغانلىقى جاكارلاندى. ئارقىدىن ھەيۋەتلىك ھەربىي پارات باشلاندى. مىڭلىغان تىنچلىق كەپتەرلىرى ئۇچۇرۇلۇپ، قەشقەر ئاسمىنىدا پەرۋاز قىلدى. قەشقەر ئۈرۈمچى شەھىرىدىن كېيىنلا ئاپتونوم رايونىمىزدا قۇرۇلغان ئىككىنچى چوڭ شەھەر بولغاچقا، داغدۇغىسى ھەقىقەتەن چوڭ بولدى. شۇندىن كېيىن قەشقەر ۋىلايەتلىك مائارىپ ئىدارىسى بىۋاسىتە باشقۇرىدىغان

سەمەن ئوتتۇرا مەكتەپنىڭ نامى «قەشقەر شەھەرلىك 1 - ئوتتۇرا مەكتەپ» كە ئۆزگىرىپ، شەھەرنىڭ باشقۇرۇشىغا ئۆتتى. بىز ئەمدىلا تولۇقسىز 3 - يىللىققا قەدەم قويغان مەزگىلىمىزدە بىر قىسىم «ئۇزۇن قولاق» ئوقۇغۇچىلاردىن «مايتاغ نېفىت ئىدارىسى ئىشچىلار تېخنىكومىغا ئوقۇغۇچى قوبۇل قىلىدىغان، بىر يىل ئوقۇتۇپ يۇقىرى مائاش بىلەن خىزمەتكە ئورۇنلاشتۇرىدىكەن» دېگەن خەۋەرنى ئاڭلىدۇق. بۇ خەۋەر مېنىمۇ قىزىقتۇردى. ئۆتكەن يىلى 3 - ئاكام مۇھەممەد تۇرۇسۇن شۇ مەكتەپكە تاللىنىپ مايتاغقا ماڭغان. ئالتە ئاي مانتىيۇرلۇقنى ئۆگەنگەندىن كېيىن، نېفىتلىكنىڭ تېخنىكا ئىشچىسى بولۇپ قالغانىدى. شۇڭا ئىچىمدە «ئاكامنىڭ قېشىغا بېرىپ ئوقۇسام ھېچنەرسىدىن قىينالمايمەن.» دەپ ئويلاپ، شۇ مەكتەپكە تىزىملىتىشنى قارار قىلدىم. ئاتا - ئانامغىمۇ ۋە مەكتەپكىمۇ ئېيتماي بىر قانچە ساۋاقداشلىرىم بىلەن بىللە ئۇلارنىڭ تىزىملاش ئورنى بولغان قوناق بازىرىدىكى شەھەرلىك 2 - باشلانغۇچ مەكتەپكە بېرىپ ئاران تەسلىكتە تىزىملاتتۇق. تىزىملاش ئورنىدىكى مايتاغدىن كەلگەن سالاپەتلىك بىر رەھبەر بىزگە 10 - ئاينىڭ 10 - كۈنى «مەدەنىيەت دەرسى» (تىل ئەدەبىيەت) ۋە فىزىكا - ماتىماتىكىدىن ئېمىتھان ئالدىغانلىقىنى، نەتىجىسىگە قاراپ تاللاپ قوبۇل قىلىدىغانلىقىنى ئۇقتۇردى. «ئېمىتھان» دېسە، قورقمايدىغان كىشى يوق. بىزمۇ بىر ئاز چۆچىدۇق. ئەمما تىزىملاشقانلار ئىچىدە باشلانغۇچ مەكتەپنى پۈتتۈرۈپ يوقىرى ئۆرلەپ ئوقۇيالىمىغانلارنىڭمۇ بارلىقىنى بىلىپ، «بىز چوقۇم ئېمىتھاندىن ئۆتەلەيمىز» دەپ ئۆزىمىزگە ئىشىنىتتۇق. ئۇلار ئورۇنلاشتۇرغان ئېمىتھان ۋاقتىمۇ يېتىپ كەلدى. بەلگىلەنگەن ۋاقىتتا ئېمىتھان مەيدانىغا كىرىپ مەدەنىيەت دەرسىدىن قەغەزچە يېپىق ئېمىتھان بەردۇق. چىقىرىلغان سوئاللار بىز

تولۇقسىز ئوتتۇرا مەكتەپنىڭ 1 - ، 2 - يىللىقلىرىدا ئوقۇغان دەرس مەزمۇنلىرىدىن يىراقلاشمىغاچقا، ھېچقانداق قىيىنلىقلارغا ئېتىھاننى ياخشى بەردىم. فىزىكا - ماتىماتىكا ئېتىھاننى چۈشتىن كېيىن سائەت ئىككىگە ئورۇنلاشتۇرغاچقا، مەن شەھەردىكى چوڭ ئاچامنىڭ ئۆيىگە بېرىپ چۈشلۈك تامىقىمنى يەپ بولۇپلا، ئېتىھان مەيدانىغا كەلدىم. ئېتىھان ئەمدى باشلىنىپ، دېگەندە تۇيۇقسىز مەكتىپىمىزنىڭ ئىلمىي مۇدىرى ھامىت سابىر سىنىپقا كىردى. بىز بۇ سالابەتلىك ئىلمىي مۇدىرىمىزدىن بەك ھېيىقاتتۇق، شۇنچا سەمەن ئوتتۇرا مەكتەپتىن بۇ مەيداندا ئىمتىھانغا قاتنىشىۋاتقان سەككىزىمىز دەرھال بېشىمىزنى جوزىغا قويۇپ ئۆزىمىزنى يوشۇرۇشقا تىرىشتۇق. چۈنكى بىز مەكتەپنىڭ رۇخسىتىنى ئالماي مەخپىي ھالدا ئېتىھانغا تىزىملىتىلغان ئىدۇق. شۇنداقتا مايتاغدىن كەلگەن رەھبەر: «سەمەن 1 - ئوتتۇرا مەكتەپنىڭ ئوقۇغۇچىلىرى دەرھال سىرتقا چىقىڭلار.» دېدى. بىز بىر - بىرىمىزگە قارىشىپ خوشياقمىغان ھالدا ئېتىھان مەيدانىدىن ئايرىلىشقا مەجبۇر بولدۇق. ئىلمىي مۇدىرىمىز ھامىت سابىر سەككىزىمىزنى باشلاپ بىر بوش ئىشخانغا ئېلىپ كىردى. بىز گۇناھكار دەك بېشىمىزنى ساڭگىلىتىپ جىم ئولتۇردۇق. «بىزنى مەكتەپتىن چىقىرىۋېتەمۇ؟» دېگەن ئەندىشە ئىچىدە تۇرساق ئىلمىي مۇدىرىمىز سىپايلىق بىلەن سۆز باشلىدى: - ساۋاقداشلار! ھازىر نېمە ئويلاۋاتىسىلەر؟ بىز بۇ سوئالغا ھېچقايسىمىز زۇۋان سۈرمەي يەرگە قاراپ جىم تۇرۇدۇق.

- شۇنداق، ھېسسىياتىڭلارنى چۈشىنىمەن، دەپ سۆزىنى داۋاملاشتۇردى ئىلمىي مۇدىرىمىز. سىلەرنىڭ بۇرۇنراق خىزمەتكە چىقىپ نېفىت ئىشچىسى بولۇش ئارزۇيىڭلارنى خاتا دېگىلى بولمايدۇ. ئەمما سىلەر تېخى كىچىك، ئوتتۇرا مەكتەپنىمۇ تېخى پۈتتۈرمىدىڭلار. سىلەر كېلىجەكنىڭ

ئۈمىدى. جەمئىيەت يۇقىرى بىلىم سەۋىيىسىگە ئىگە بولغان ئىختىساس ئىگىلىرىگە موھتاج. شۇڭا ياشلىقلىقلاردا پۇرسەتنى غەنىمەت بىلىپ داۋاملىق يۇقىرى ئۆرلەپ ئوقۇشنى نىشان قىلىشقا ئىستىقبالىڭلار تېخىمۇ پارلاق بولىدۇ. بىز ياشىغان دەۋرلەردە ئوقۇش شارائىتى بولمىغاچقا كۆپ ئوقۇيالمىغان. سىلەر مەكتىپىمىزنىڭ ئەلاچى ئوقۇغۇچىلىرى. مەكتەپ سىلەردىن چوڭ ئۈمىدلەرنى كۈتىدۇ. شۇڭا مەكتەپ بۇ ئىشتىن خەۋەر تاپقاندىن كېيىن، مايتاغدىن ئوقۇغۇچى ئېلىشقا كەلگەن خادىملار بىلەن مەسلىھەتلىشىپ، سىلەرنىڭ ئوتتۇرا مەكتەپتە داۋاملىق ئوقۇشىڭلارنى مۇۋاپىق تاپتۇق. مەكتەپ ۋە مائارىپ ئىدارىسىنىڭ قارارى بويىچە سىلەرنى قايتۇرۇپ كېلىش ئۈچۈن، بۈگۈن مەن بۇ يەرگە كەلدىم. قالغان گەپلەرنى مەكتەپكە قايتقاندىن كېيىن سۆزلىشەيلى. ھازىر سىلەر دەرھال مەكتەپكە قايتىپ دەرسكە قاتنىشىڭلار. ئىلمىي مۇدىرىمىزنىڭ بۇ سەمىمىي نەسىھىتى بىلەن كۆڭلىمىز يورۇپ قالدى، يەنە بىر تەرەپتىن دەسلەپكى ئارزۇلىرىمىز كۆپۈككە ئايلانغاچقا بىر ئاز بىئاراملىق ھېس قىلدۇق. نېمىلا دېگەن بىلەن «تەشكىلىسىزلىك قىلىداڭ» دەپ مەكتەپتىن چىقىرىۋەتمىگەنگە شۈكرى قىلىپ مەكتەپكە قايتتۇق.

شۇنداق قىلىپ، 1956 - يىلى سېننىڭ ئالتۇن بەسلىدە بەش سىنىپ ئوقۇغۇچى «سەمەن تولۇقسىز ئوتتۇرىنى پۈتتۈرۈپ، كۆزىمىز قېيىمىغان ھالدا بۈك باراقسانلىق ئۇ ئانا مەكتىپىمىزدىن ئايرىلىشقا مەجبۇر بولدۇق. بۇ يىللاردا خىزمەت قىلىش ياكى ئىنىستىتۇت، تېخنىكوملاردا ئۆرلەپ ئوقۇش پۇرسىتى خېلى كەڭ ئىدى. بىز ئۆزىمىزنى تاللا بازىرىغا كىرىپ قالغاندەك ھېس قىلدۇق. مەكتەپ يەنە 15 كۈندىن كېيىن بىر تۇتاش تەقسىماتنى ئېلان قىلىدىغانلىقىنى ئۇقتۇردى. دېگەن قەرەلدە مەكتەپكە كەلسەك، تەقسىمات تىزىملىكىنى

ئۇقتۇرۇش تاختىسىغا چاپلاپ قويۇپتۇ. %60 ئەتراپىدىكى ئوقۇش پۈتتۈرگەنلەر قەشقەردە تۇنجى قۇرۇلدىغان ۋىلايەتلىك تولۇق ئوتتۇرا مەكتەپكە تەقسىم قىلىنىپتۇ. ياش قورامى چوڭراق، چەت يېزا - قىشلاقلاردىن كەلگەن ھەمدە ئائىلە قېيىنچىلىقى بار، دەپ قارالغان ساۋاقداشلارنىڭ تەقسىمات تىزىملىكى تېخى ئېلان قىلىنمىغان بولۇپ، ئىچكى جەھەتتىن ئۇلارنىڭ ئاز بىر قىسمىنى مائارىپ ياكى مەمۇرلۇق خىزمىتىگە تەقسىم قىلغان، قالغانلىرىنى شەرقىي شىمالدىكى شىنجاڭ، خارېين، غەربىي شىمالدىكى شىئەن، لەنجۇ قاتارلىق شەھەرلەردىكى تۆمۈر يول، قاتناش، ئاشلىق كەسپى تېخنىكوملىرىدىن تارتىپ ئۈرۈمچىدىكى ھەرقايسى كەسپى تېخنىكوم مەكتەپلىرى (4 يىللىق ۋە ئۈچ يىللىق) گە تەقسىملەپتۇ. مېنىڭ ئىسمىم تولۇق ئوتتۇرىغا تەقسىملەنگەنلەر قاتارىدا ئىدى. بۇ تەقسىماتنى ئاڭلاپ ئىچكىرىگە بارالمىغانلىقىمدىن كۆڭلۈم بىر ئاز يېرىم بولدى. ئەمما ئەڭ يېقىن ساۋاقداشلىرىم، دوست - بۇرادەرلىرىمنىڭ ھەممىسى دېگۈدەك تولۇق ئوتتۇرىغا ئايرىلغاچقا، مەنمۇ بۇ رىياللىقنى خوشاللىق بىلەن قوبۇل قىلدىم. قەشقەر ۋىلايەتلىك تولۇق ئوتتۇرا مەكتەپنىڭ ئورنى قەشقەر شەھىرىنىڭ شەرقىدىكى قىزىل دەرياسىنىڭ چوڭ كۆۋرىكى يېنىدىكى قەشقەر ئۇن زاۋۇتىنىڭ قارشى تەرىپىدە بولۇپ، زامانىۋى تۈستىكى مەكتەپ قۇرۇلۇشى تېخى پۈتمىگەن ئىدى. شۇڭا قەشقەر ۋىلايەتلىك مائارىپ ئىدارىسى بىزنى ۋاقىتلىق قەشقەر دارىلمۇئەللىمىن مەكتىپىدە ئوقۇپ تۇرۇشقا ئورۇنلاشتۇردى. بىز دارىلمۇئەللىمىن ئوقۇغۇچىلىرى بىلەن بىر قورۇدا تۇرساقمۇ، پائالىيەتلىرىمىز ئايرىم ئىدى. «ئۆي مۆشۈكى تالا مۆشۈكىنى قوغلىغان» دەك، بىز كۆپ ئىشلاردا دارىلمۇئەللىمىن ئوقۇغۇچىلىرى تەرىپىدىن يەكلىنىپ قالاتتۇق. سىنىپ ۋە ياتاقلىرىمىزمۇ مەكتەپنىڭ بىر بۆلۈكىدىكى كونىراپ

كەتكەن بىر قەۋەتلىك ئەسكى ئۆيلەر ئىدى. ئايرىم تەنتەربىيە مەيدانىمىزمۇ يوق ئىدى. شۇڭا توپ مەيدانىدا دارىلمۇئەللىمىن ئوقۇغۇچىلىرى بىلەن گار تالىشىپ جەدەللىشىپ قالاتتۇق. ھەتتا ئىككى تەرەپكە ئايرىلىپ چۆجە - خورازلاردەك سوقۇشۇپ قالغان چاغلىرىمىزمۇ بولغان. ياشلىق دېگەن لاۋۇلداپ تۇرغان ئوت ئىكەن: يېقىن تۇرساڭ كۆيدۈرىدىكەن، يىراق تۇرساڭ سۆيدۈرىدىكەن. «ياشلىق - بەگۋاشلىق» دېگەندەك، «غۇرۇر» ئۈچۈن سەبرى - تاقەتنى قۇربان قىلىشقا تەييار تۇرىدىكەن. كۈنلەرنىڭ بىرىدە توپ تالىشىپ دارىلمۇئەللىمىن ئوقۇغۇچىلىرى بىلەن يەنە توقۇنىشىپ قالدۇق. ئۇلار سان جەھەتتە بىزدىن كۆپ بولغاچقا، رەسمى بوزەك قىلدى. ئۇلار: «ھۇ ماكانسىز چۈپەندىلەر، بۇ مەيداندا سىلەرنىڭ ھەققىڭلار يوق، دەرھال مەكتىپىڭگە كېتىش، بولمىسا كۆرگىلىكىڭنى كۆرسەن...» دەپ بىزگە پوپوزا قىلدى. بىزمۇ بوش كەلمەي «دارىلمۇئەللىمىننىڭ تازلىرى، ئەسكى چاپاننىڭ مازلىرى» دەپ ئۇلارنىڭ چىشىغا تەگدۇق. شۇنىڭ بىلەن جەدەل چوڭىيىپ كەتتى. شۇ ئەسنادا دارىلمۇئەللىمىننىڭ مۇدىرى يۈسۈبجان ئاكا بىلەن تولۇق ئوتتۇرا مەكتەپ ئوقۇغۇچىلىرىغا، مەسئۇل بولۇپ تۇرۇۋاتقان روزىھاجىم ئاكا مەيداندا پەيدا بولۇپ، جەدەلنى تەسلىكتە بېسىقتۇردى. روزىھاجىم بىزنى مەكتەپنىڭ بىر يىغىن زالىغا باشلاپ كىرىپ، سىنىپ مۇدىرلىرىمىزنىڭ ھەمراھلىقىدا يىغىن ئاچتى.

- ساۋاقداشلار، - دەپ سۆز باشلىدى، بىزنىڭ رەھبىرىمىز روزىھاجىم: مۇشۇ مەكتەپكە كىرگەندىن بۇيان بۈگۈنكىدەك كوللېكتىپ جەدەل چىقىرىش بىر قانچە قېتىم تەكرارلاندى. سىلەر كىچىك بالىلاردىن ئەمەس، بەلكى قەشقەردىكى ئاساسلىق بىلىم يۇرتى بولغان تولۇق ئوتتۇرىنىڭ ئوقۇغۇچىلىرى. شۇڭا ئاڭلىق ھالدا ئېغىر - بېسىق بولۇپ، دارىلمۇئەللىمىن

ئوقۇغۇچىلىرى بىلەن ئىناق - ئىجىل ئۆتۈشىڭلار كېرەك. بىز بۇ مەكتەپكە ۋاقىتلىق مەھمان، مەھمان دېگەن ئۆي ئىگىسىگە ھۆرمەت قىلىشى كېرەك. سىلەرنىڭ مەكتىپىڭلارمۇ پۈتۈشكە ئاز قالدى. ھازىر بۇ مەكتەپنىڭ ئۈچ قەۋەتلىك زامانىۋىي ئوقۇتۇش ۋە ياتاق بىناسىغا پاراۋاي تۈرۈپبا لىنىيىسى ئورنىتىۋاتىدۇ. بۇنداق زامانىۋى مەكتەپ قەشقەردە پەقەت بىرلا. شۇڭا مەكتىپىڭلار پۈتكۈچە ئاز - تولا جاپا تارتساڭلار ھېچگەپ ئەمەس. «جاپانىڭ تېگى ئالتۇن» ئىكەنلىكىنى چۈشىنىشىڭلارغۇ؟

مەن «پاراۋاي تۈرۈپبا لىنىيە» دېگەن گەپنى تۇنجى ئاڭلىغاچقا، مەنىسىنى بىلەلمەي يىنىمدىكى ھەبىبۇللا (ئەينى ۋاقىتتىكى قەشقەر شەھەرلىك ھۆكۈمەتنىڭ مۇئاۋىن شەھەر باشلىقى مۇھەممەد سىجاڭنىڭ ئوغلى) دېگەن ساۋاقداشمىدىن سورىدىم. شۇنىمۇ بىلمەسەن، تۈرۈپبا ئارقىلىپ ئۆينى ئىسسىتىدىغان قۇرۇلما، دېگەن گەپ.. دەپ جاۋاب بەردى ھەبىبۇللا.

ئىلمىي مۇدىرىمىز روزىھاجىم ئاكنىڭ مۇلايىم تەربىيەسى كۆڭلىمىزنى بىرئاز ئېرتكەن بولسىمۇ لېكىن ئارىمىزدىكى غۇلغۇلا بېسىقىمىدى.

— پۈتمىگەن مەكتەپكە بىزنى نېمىشقا قوبۇل قىلىدۇ.

— ئەمدى چىدىغۇچىلىكىمىز قالمىدى. بىزنى مۇنداق قىيىنغىچە ئۆيىمىزگە تارقىتىۋەتسۇن.

— بىز مۇشۇ پۇرسەتنى قولدىن مەرمەي، ئوقۇش تاشلاپ ۋالى مەھكىمىسىگە كىرەيلى.

— ئۇنداق قىلساق ئىش چوڭىيىپ كېتەرمىكىن.

— بالا يىغلىمىسا ئانا ئەمچەك سالمايدۇ. قالايمىقانچىلىق

چىقارماي تەرتىپلىك ھالدا يۇقىرىغا ئەرزمىزنى سۇنساق ھېچ گەپ بولمايدۇ.

— ئۇنداق بولسا ۋالى مەھكىمىسىگە ۋەكىل سايلاپ ئەۋەتەيلى.

— ياق، ھەممىمىز كىرىمىز...

ئارىمىزدا كۆپ غۇلغۇلا بولدى. ئاخىرى ئەتە سەھەردە ھەممىمىز جەم بولۇپ ۋالى مەھكىمىسىگە بېرىش قارارىغا كەلدۇق. بۇ مەسلىھەتنى مۇئەللىملىرىمىزدىن سىر تۇتۇق. ئەتىسى سەھەردە تولۇق ئوتتۇرا تەركىبىدىكى ئۈچ سىنىپ ئوقۇغۇچىلار تۈمەن دەريا بويىدا تىزىلىپ يامول ئالدىدىكى ۋالى مەھكىمىسىگە قاراپ يول ئالدۇق. ۋالى مەھكىمىسىنىڭ جەنۇبقا قارايدىغان چوڭ دەرۋازا ئالدىغا كەلگەندە بىزنى ئىشىك باقار توسىۋالدى. بىز بۇ يەرگە كېلىشتىكى مەقسىتىمىزنى ئۇقتۇرغاندىن كېيىن خەۋەرلىشىش بۆلۈمىدىن بىر خىزمەتچى چىقىپ:

-سىلەر بىرئاز تەخىر قىلىپ تۇرۇڭلار، مەن سىلەر كۆرۈشمەكچى بولغان رەھبەرگە تېلېفون قىلاي، - دەپ تېلېفوننىڭ قولىقىنى چۆرۈشكە باشلىدى.

ئانچە ئۇزۇن ئۆتمەي ئىككى قەۋەتلىك ئىشخانا بىناسى تەرەپتىن ئىگىز بويلۇق، بوغداي ئوڭلۇك، 20 نەچچە ياشلىق نەۋقىران بىر يىگىت بىلەن دىققەتتە كەلگەن، يوغانباش سالاپەتلىك بىر كىشى يېنىمىزغا كېلىپ بىزنى ۋالى مەھكىمىسىنىڭ بىر قەۋەتلىك يىغىن زالىغا باشلاپ كىردى ۋە رەتلىك ئولتۇرۇشقا تەكلىپ قىلدى. بىزنى قوبۇل قىلغان بۇ ئىككى «رەھبەر» نىڭ بىرسى ۋالى مەھكىمىسىنىڭ ئىشخانا مەسئۇلى ئىمىنجان ئاكا، يەنە بىرسى ۋىلايەتلىك مائارىپ ئىدارىسىنىڭ باشلىقى ئىسمائىل مەقسۇت (كېيىن ئۈرۈمچى شەھەرلىك ھۆكۈمەتنىڭ باشلىقى، شىنجاڭ قۇرۇلۇش

بىڭتۇەننىڭ مۇئاۋىن سىياسى كومىسسارى، ئاپتونۇم رايونلۇق سىياسى مەسلىھەت كىڭەشچىسىنىڭ مۇئاۋىن رەئىسى قاتارلىق ۋەزىپىلەرنى ئۆتىگەن) ئاكا ئىكەن.

ھە، نېمە ئىش بىلەن بۇ يەرگە كەلدىڭلار؟ - دەپ سۆز باشلىدى ئىسمائىل مەقسۇت ئاكا. بىزنىڭ ئالدىن بەلگىلەنگەن ۋەكىللىرىمىز ئۇرغۇپ تۇرغان ياشلىق قىزغىنلىقى بىلەن دەرس تاشلاپ بۇ يەرگە كېلىشتىكى سەۋەبلەرنى تەپسىلىي دوكلات قىلدى، ئاخىرىدا تۆۋەندىكى تەلەپلىرىمىزنى ئوتتۇرىغا قويدى.

1. بىزنى دارىلمۇئەللىمىن ئوقۇغۇچىلىرى «ماكانسىزلار» دەپ ھەممە ئىشتا يەكلەپ كەلدى. شۇڭا تېز ئارىدا بىزگە ئايرىم مەكتەپ ھەل قىلىپ بەرسۇن.

2. ئەگەر ئايرىم مەكتەپ ھەل قىلىپ بېرەلمىسە بىزنى ئۆيىمىزگە قايتۇرۇۋەتسۇن.

ئىسمائىل مەقسۇت ئاكا ناھايىتى سۈرلۈك، كەمسۆز، ئەمما بازاغاندەك گەپ قىلىدىغان كىشى ئىكەن. ئۇ كىشى سۆز باشلىدى:

- بالىلىرىم، مەقسىتىڭلارنى چۈشەندىم. سىلەر دەرۋەقە، نۇرغۇن قېيىنچىلىقلارغا دۇچ كېلىۋاتىسىلەر. لېكىن بۇ قېيىنچىلىقلارنىڭ ھەممىسى ۋاقىتلىق ھادىسە. پارتىيە، ھۆكۈمەت سىلەردىن ناھايىتى چوڭ ئۈمىدلەرنى كۈتىدۇ. دۆلەت ۋە خەلق سىلەردەك ياراملىق ئىختىساسلىقلارغا موھتاج. ۋاقىتلىق قېيىنچىلىقلار ئالدىدا بەل قويىۋەتمەي ياشلاڭلار خاس جاسارەت بىلەن ئۆزلۈكسىز ئالغا ئىلگىرىلىسەڭلار سىلەرنىڭ ئاراڭلاردىن نى - نى ئالىملار، مۇتەخەسسسلەر، شائىر - ئەدىبلەر يېتىشىپ چىقىدۇ. بىزمۇ شۇ نىشان ئۈچۈن ۋىلايىتىمىزدە تۇنجى قېتىم تولۇق ئوتتۇرا مەكتەپ قۇرۇۋاتىمىز.

يېڭى، ئازادە مەكتىپىڭلار پۈتۈش ئالدىدا تۇرۇۋاتىدۇ. شۇڭا بىر نەچچە ئاي تەخىر قىلىپ دارىلمۇئەللىمىن ئوقۇغۇچىلىرى بىلەن ئىناق - ئىجىل ئۆتۈشىڭلارنى ئۈمىد قىلىمەن. بىز دارىلمۇئەللىمىنگە يەنە خىزمەت ئىشلەپ، سىلەرگە تېخىمۇ ياخشى ئوقۇش مۇھىتى يارىتىپ بېرىشكە تىرىشىمىز. بۈگۈنكىدەك دەرس تاشلايدىغان ئىش ئىككىنچى قېتىم تەكرارلانمىسۇن. دەرھال مەكتەپكە قايتىپ ئوقۇشىڭلارنى داۋاملاشتۇرۇڭلار.

بىز باشلىقنىڭ مۇشۇنداق دەيدىغانلىقىنى بىلەتتۇق. شۇنداق بولسىمۇ مەكتەپ قۇرۇلۇشىنىڭ تېزىرەك پۈتۈشىگە ھەيدەكچىلىك بولىدۇ، دەپ ئويلاپ، ئازراق «ھەيۋە» قىلىپ قويغان ئىدۇق. دەرۋەقە، بۇ «ئىسيان» نىڭ بەلگىلىك ئۈنۈمىمۇ بولدى. ئاستا - ئاستا دارىلمۇئەللىمىن ئوقۇغۇچىلىرى بىلەن دوست - بۇرادەرلەردىن بولۇپ قالدۇق. مەكتەپنىڭ قىرئەتخانا ۋە تەجرىبىخانىلىرىدىن ئورتاق مەنپەئەتلەندۇق. شۇنداق قىلىپ بىرىنچى يىللىق ئوقۇشنى دارىلمۇئەللىمىن مەكتىپىدە تاماملاپ، 1957 - يىلى 9 - ئايدا قىزىل دەريا بويىدىكى ئەسكى ھېساردا قەد كۆتۈرگەن ۋىلايەتلىك تولۇق ئوتتۇرا مەكتىپىمىزگە كۆچۈپ چىقتۇق.

بۇ مەكتەپنىڭ ئورنى خېلى كەڭرى بولۇپ، ئوقۇتۇش بىناسى، تەجرىبەخانا، تاماقخانا قاتارلىق ئاساسلىق ئەسلىھە قۇرۇلۇشلىرى پۈتكەن بولسىمۇ، مەكتەپ ئىچىدىكى يوللار، گۈللۈكلەر، نەنتەربىيە مەيدانلىرى، ئىشچى - خىزمەتچىلەرنىڭ ئۆيى - ياتاقلىرى تېخى ياسالمىغان ھالەتتە ئىدى. «مېنىڭ ئېتىم شادەريا، نەگە بارسام ئىش تەييار» دېگەندەك بىز ئىككى - ئۈچ ئاي نۆۋەت بىلەن خالىس ئەمگەككە قاتنىشىپ، مەكتەپ قورۇسىنى خېلى تەرتىپكە سېلىۋالدۇق. «ئۆز ئۆيۈمنىڭ خوشلىقى، پۈت - قولۇمنىڭ بوشلۇقى» دېگەندەك،

بۇ ئەمگەكلەردىن ھېچقايسىمىز ۋايسىمىدۇق. چۈنكى مۇشۇ يىللاردا ھەممىمىزنىڭ ۋۇجۇدىدىن جۇشقۇنلۇق ۋە جاسارەت ئۇرغۇپ تۇراتتى. كېيىنچە ئويلسام تولۇق ئوتتۇرا مەزگىلى بىر ئىنساننىڭ بىلىم ئىگىلەش تارىخىدىكى كەم بولسا بولمايدىغان دەۋر بۆلگۈچ ھالقىسى ئىكەن، دۇنيا قاراش، ھاياتلىق نىشان، ئونىۋېرسال ئىقتىدار ئاشۇ تولۇق ئوتتۇرا مەزگىلىدە بىخلىنىدىكەن. ئاشۇ يىللاردا بۇ مەكتەپتە يالغۇز قەشقەر ۋىلايىتىگە تەۋە بىر شەھەر، توققۇز ناھىيىدىن تاشقىرى خوتەن ۋىلايىتى، ئاقسۇ، ئاتۇش ئوبلاستلىرىدىن كەلگەن سەرخىل ئوقۇغۇچىلار جەم بولغاچقا، قاينام تاشقىنلىق ئۆگىنىش مەنزىرىسى ھەممىمىزنى جەلپ قىلىۋاتقان ئىدى. قەشقەر دائىرىسىدىكى ئەڭ ياراملىق، مۆتىۋەر ئوقۇتقۇچىلارمۇ مۇشۇ مەكتەپكە توپلانغاچقا، دەرسلەرمۇ ناھايىتى جانلىق، قىزىقارلىق ۋە ئەتراپلىق ئۆتۈلەتتى. بىزنىڭ دەرىستىن سىرتقى پائالىيەتلىرىمىزمۇ كۆپ ئىدى. مەكتەپتە سەنئەت كورژىكى، ئەدەبىيات كورژىكى قاتارلىق كورژىكلەرنىڭ تەسىرى قەشقەر دائىرىسىدە خېلى چوڭ ئىدى. مەكتەپ نامىدا بىر پەسىلدە بىر سان خېلى چوڭ ھەجىملىك «بەخت چېچەكلىرى» ناملىق ئەدەبىيات مەجمۇئەسى ئىشلەيتتۇق. ئەينى يىللاردا مەن مەكتەپ ئوقۇغۇچىلار ئويۇشمىسىنىڭ ئۆگىنىش باشلىقى ئىدىم. شائىر ئىمىن ئەھمىدى بۇ مەجمۇئەنى ئىشلەشكە مەسئۇل ئىدى. تاللانغان ئەسەرلەرنى ئىككىمىز لازا قەغەزگە مىخ قەلەم بىلەن يېزىپ چىقىپ، شىپىگىراپتا بېسىپ كۆپەيتىپ، ژورنال ھالىتىگە كەلتۈرەتتۇق. ماي قەغەزدە خەتنىڭ ئىزىنى قالدۇرۇش ئۈچۈن مىخ قەلەمنى قاتتىق بېسىشقا توغرا كېلەتتى. ھازىرغىچە ئىزى يوقالمىغان ئوڭ قولۇمنىڭ ئوتتۇرا بامىقىنىڭ يېنىدىكى قوناق تەك قاداڭ ئاشۇ يىللارنىڭ «گۈل تامغىسى» ئىدى. بۇ مەجمۇئەگە ئاشۇ يىللاردىلا پۈتۈن ئىشقى

مۇھەببىتىمنى ئەدەبىياتقا ئاتىغان شىجائەتلىك ھەۋەسكار ئەدىپلەرنىڭ باشلامچىلىرىدىن ئەخەت تۇردى، ئابلىمىت ئىسمائىل، ھوشۇر ئەھمەد، سادىر قادىر، ئابدۇقادىر ئىلى (ئۇلار مەن بىلەن بىر سىنىپتا ئىدى)، ئابلىز ئۆمەر، ئۆمەر ئوسمان شىپائى، ئىمىن ئەھمىدى، مۇھەممەد تۇرسۇن ئىبراھىمى قاتارلىقلار يازغان شېئىر، ھېكايە، نەسىر، دراما ھەتتا كىنو سىنارىيىلىرى بېسىلىپ تۇراتتى. بۇ مەجمۇئەدىن باشقا يەنە ھەر بىر سىنىپ ھەپتىدە بىر سان تام گىزىتى چىقىراتتى. ئەخەت تۇردىنىڭ 1958 - يىلى شىنجاڭدىكى بىردىنبىر نوپۇسلۇق ئەدەبىي ژورنال - «شىنجاڭ ئەدەبىيات - سەنئىتى» (ھازىرقى «تارىم») دە ئېلان قىلىنغان تۇنجى ھېكايىسى «گۈرۈچ» مۇ ئاشۇ يىللاردا دەسلەپ «بەخت چېچەكلىرى» دە ئېلان قىلىنغان. بىزنىڭ سىنىپتىكى ئەخەت تۇردى باشلىغان ئەدەبىيات ھەۋەسكارلىرى ھەركۈنى دېگۈدەك كەچلىك مۇزاكىرىدىن كېيىن سىنىپتا قېلىپ، ئاتا - ئانىلىرى بەرگەن بىرەر موچەن پۇللىرىنى خەزلىمەي شام سېتىۋېلىپ، شام يورۇقىدا ئوقۇغان يېڭى كىتابلىرىدىن ئالغان تەسىراتلىرىنى مۇتالىئە قىلىشاتتى، يازغان ئەسەرلىرىنى ئوقۇپ پىكىر ئالماشتۇراتتى. ئۇ چاغلاردا سىنىپنىڭ ئېلىكتىر چىرىغىنى كەچ سائەت توققۇزدا بىر تۇتاش ئۆچۈرۈۋېتەتتى. ئۇلار كەچتە ئىككى - ئۈچ سائەتلىپ شام يورۇقىدا ئولتۇرغاچقا، ئەتىگىنى كىمناستىكىغا چىقالماي ئانچە - مۇنچە تەنقىدلىنەتتى. لېكىن بۇنداق «تەنقىد» لەر ئۇلارنىڭ ئىرادىسىنى بوشىتالمايتتى. ياشلىقتىكى ھەۋەسنى ھېچقانداق كۈچ بويسۇندۇرالمىدۇ. دە. مەكتەپنىڭ سەنئەت كورژىكى ئاشۇ يىللاردا قەشقەردىكى كەسپى ئۆمەكلەر بىلەن رىقابەتلىشەلەيدىغان دەرىجىدە تەرەققى قىلغان بولۇپ، ئۇلار مەكتەپتىن ھالقىپ قەشقەر ھېتگا خەلق كۈلۈبىدا جەمئىيەتتىكىلەرگىمۇ بىر كىچىلىك ئويۇن

قويۇپ بېرلەيدىغان ئىقتىدارغا ئىگە ئىدى. بۇ كورژىككە مەن بىلەن بىر پارتىدا ئولتۇرىدىغان ئەڭ يېقىن دوستۇم سادىر قادىر باشچىلىق قىلاتتى. سادىر ئوردا ئىشىكى 1 - باشلانغۇچ مەكتىپىدە ئوقۇۋاتقان چاغلىرىدىلا مەكتەپنىڭ ئورۇنلاشتۇرىشى بىلەن ۋىلايەتلىك سەنئەت ئۆمىكىنىڭ كەسپى چالغۇچىلىرىغا شاگىرت بولۇپ ئىسكىرىپكا ئۆگەنگەن. ئۇ يالغۇز ئوغۇل بولغاچقا دادىسى قادىر ئاخون (شۇ مەزگىللەردە قەشقەر شەھەرلىك ھۆكۈمەتنىڭ پىشقەدەم ئىشچىسى ئىدى) بىلەن مەھرەبان ئانىسى ئايىمخان ئاپا (كېرەمباغ دوختۇرخانىنىڭ ئىشچىسى) سادىرنى بەكمۇ ئارزۇلاپ باقاتتى. 12 يېشىدىلا ئۇنىڭغا مەخسۇس ئىسكىرىپكا ئېلىپ بەرگەن. سادىر بىلەن مەن سەمەن تولۇقسىز ئوتتۇرا مەكتەپتىمۇ ئۈچ يىل بىر سىنىپتا ئوقۇغان. بۇ جەرياندا ئىككىمىز قوشكېزەك بالىلارداك بىر - بىرىمىزدىن ئايرىلمايدىغان يېقىن دوستلاردىن ئىدۇق. سادىرنىڭ ئۆيى شەھەر ئىچى ئەرىشمكار كوچىسىدا بولغاچقا، دەم ئېلىش كۈنلىرى ياكى ھەپتە ئارىلىقىدا مەن ئۇنىڭ ئۆيىگە داۋاملىق بېرىپ تۇراتتىم. قادىر ئاخون ئاكا ئۆگزىسىدە كەپتەر باقاتتى. بىز ئۆگزىگە چىقىپ كەپتەر ئۇچۇراتتۇق. بىر تەرەپتىن موللاچى كەپتەرلەرنىڭ تاماشىسىنى كۆرگەچ، يەنە بىر تەرەپتىن سادىر چالغان ئىسكىرىپكىنىڭ مۇڭلۇق ساداسىدىن ھۇزۇرلىناتتۇق. مەن سادىرنىڭ كۆپ تەرەپلىملىك ئېقتىدارىغا قايىل ئىدىم. ئۇ ئۆگىنىشتىمۇ مەكتەپ بويىچە ئەلىيۇلئەلا ئىدى، رەسىم سىزىش، ھۆسنى خەت يېزىش، شېئىر يېزىش، ئىجادىي مۇزىكا ئىشلەش قاتارلىق ماھارەتلىرى بىلەن ئوقۇتقۇچى ئۇستازلار ۋە ئوقۇغۇچىلار ئارىسىدا يۇقىرى ھۆرمەتكە سازاۋەر ئىدى. 1957 - يىلى قەشقەردە ئومۇميۈزلۈك «ئاتېئىزم تەربىيىسى» ئېلىپ بېرىلدى. بىز تولۇق ئوتتۇرا ئوقۇغۇچىلىرى شەھەر ئىچى مەھەللە باشقارمىلاردا «ئاتېئىزم»

ھەققىدە تەشۋىق، تەلىم - تەربىيە ئېلىپ باردۇق. بۇ تەشۋىقات سابىق سوۋېت ئىتتىپاقىدا 1955 - يىلى ئويغۇر تىلىدا نەشر قىلىنغان «ئاتېئىزم ھەققىدە» ناملىق كۆك تاشلىق كىتابنى مەزمۇن قىلغان. بۇنىڭ تەسىرىدە دەسلەپكى قەدەمدە قەشقەردە چېكىدىن ئاشقان دىنىي ئەسەبىيچىلىك ئىدىيىلەر ئاشكارا تەنقىدلىنىپ، قەشقەر ئاياللىرى ئاق پېچە - پەرەنجىدىن ئازات بولغان. «ئىدىيىنى ئازات قىلىپ، خوراپاتلىققا قارشى تۇرۇش» مەزمۇن قىلىنغان بۇ ھەرىكەتكە بېغىشلاپ سادىر قادىر «خوراپاتلىققا ئوت ئېچىش» تېمىسىغا بىرخور ئىشلىگەن. خورنىڭ تېكىستىنىمۇ، مۇزىكىسىنىمۇ سادىر يازغان. بۇ خور ئەينى ۋاقىتتا ھېيگا خەلق كۈلۈبىدا ئوينىلىپ تاماشىبىنلارنىڭ قىزغىن ئالقىشىغا سازاۋەر بولغان. ئويلىسام، بۈگۈنكى كۈنىمىزدە بۇنداق رىيال تېمىلاردىن ئۆزىمىزنى قاچۇرىدىغان بولۇپ قالدۇق. شۇ يىللاردىكى جاسارەت، جەڭگىۋارلىق نەلەرگە كەتتىكىن - تاڭ؟! يېقىندا ئوتتۇرا مەكتەپتىكى ئەلبومىمنى كۆرۈپتەپ دوستۇم سادىر يېزىپ قالدۇرغان مۇنداق بىر كوپلىت شېئىرغا كۆزۈم چۈشۈپ قالدى.

دوست - يارەنلەر ئىككى ئالەم ئولپىتى،
 ساداقەتتۇر ئۇنىڭ زىبۇ - زىننىتى.
 يالغۇز ئاتنىڭ چېڭى بارۇ، دېڭى يوق،
 دوستلۇق بىلەن ئاشار ئومۇر قىممىتى.

16 - 17 ياش مەزگىلىدە يازغان بۇ پارچىدىكى تىرەن شېئىرىي بىكىرلەردىن سادىرنىڭ كەلگۈسىدە ياراملىق بىر شائىر بولۇپ قالىدىغانلىقىنى بايقاش مۇمكىن ئىدى. ۋاھالەنكى، ئالى مەكتەپتىكى ئۆگىنىش مۇھىتى ئۇنىڭ كەلگۈسى تەقدىرىنى

ئۆزگەرتىمۇۋەتتى. 1959 - يىلى تولۇق ئوتتۇرا مەكتەپنى پۈتتۈرگەندە ئاپتونوم رايونلۇق مائارىپ نازارىتىنىڭ تەقسىماتى ۋە دۆلەتلىك مائارىپ مىنىستىرلىكىنىڭ تەستىقلىشى بىلەن سادىر قەشقەر تولۇق ئوتتۇرا مەكتەپتىن چەت ئەلگە چىقىپ ئوقۇشقا تەقسىملەنگەن تۆت ئەلاچى ئوقۇغۇچىنىڭ بىرىنچىسى بولۇپ، سوۋېت ئىتتىپاقىنىڭ ئوتتۇرا ئاسىيا دۆلەت ئونىۋېرسىتىتى (ئۆزبېكىستاننىڭ تاشكەنت شەھىرىدە) نىڭ ئاتوم فىزىكا كەسپىگە ئوقۇشقا كىردى. شۇنىڭ بىلەن ئۇنىڭغا ئەدەبىيات بىلەن شۇغۇللىنىش پۇرسىتى بولمىدى. كەسپچانلىقى كۈچلۈك بۇ يىگىت شۇنىڭ بىلەن ئاتوم فىزىكىسىنىڭ مۇرەككەپ قاينىمغا شۇڭغۇپ كەتتى. كېيىن ئاپتونوم رايونلۇق مائارىپ نازارىتىنىڭ نازىرى بولۇپ، ئەمەلدارلىق تاجىسىنى كېيىگەندىن كېيىن پۈتۈن زېھنىنى شىنجاڭنىڭ مائارىپ ئىشلىرى تەرەققىياتىغا بېغىشلىدى. ئۇ ھازىرقى ئاراملىق كۈنلىرىدىمۇ كومپىيوتېرنىڭ يېنىدىن كەتمەي فىزىكىلىق مەشغۇلات بىلەن كۈنلىرىنى مەنىلىك ئۆتكۈزمەكتە. بىز ئوتتۇرا مەكتەپتىكى ھاياتىمىزنى ئەسلىسەك، سادىرغا «سەن ئەسلىدە ئەدەبىيات - سەنئەتنىڭ ماتېرىيالى ئىدى» دەپ چاقچاق قىلىمىز. دەرۋەقە، مۇھىت بەزىدە كىشىلەرنىڭ ئىرادىسىگە بويسۇنمايدىكەن.

1957 - يىلى 9 - ئايدا يېڭى ئوقۇش مەۋسۈمى باشلىنىش بىلەن تەڭ، مەملىكەت بويىچە قانات يايدۇرۇلغان «ئىستىل تۈزىتىش»، «چوڭ ئېچىلىپ چوڭ سايراش»، چوڭ خەتلىك گېزىت چىقىرىش» شامىلى بىزنىڭ تولۇق ئوتتۇرا مەكتەپكىمۇ يېتىپ كەلدى. ئەمما بۇ ھەرىكەتلەر يىپىق ھالەتتە ئوقۇتقۇچىلار ئارىسىدا ئېلىپ بېرىلىپ، ئوقۇغۇچىلار قاتناشتۇرۇلمىدى. شۇنداق بولسىمۇ «پالانچى مۇئەللىم (يەرلىك مىللەتچى)، قالپىقىنى كېيىپتۇ»، «بوستانچى مۇئەللىم

«ئوڭچى» بولۇپ تەنقىدلىنىپتۇ. «XX لار» (شيۇجىڭجۈيىچى ئۇنسۇرلار) ئىكەن. «دېگەندەك مەش - مەش پاراڭلارنى ئاڭلاپ قالاتتۇق. «ئۈرۈك ئۈرۈكنى كۆرسە ئالا بويتۇ» دېگەندەك، ئوقۇغۇچىلار ئارىسىدىمۇ «چوڭ خەتلىك گېزىت چىقىرىش» ئارقىلىق ئۆز ئارا بىر - بىرىنى پاش قىلىش باش كۆتۈرۈپ چىقىشقا باشلىدى. شۇنداق ھالقىلىق بىر پەيتتە مەملىكەت مىقياسىدا «كۈچنى ئۇرغۇتۇپ، تىرىشىپ يۇقىرى ئۆرلەپ، كۆپ، تېز، ياخشى، تېجەشلىك ئىشلەپ سوتسىيالىزم تۇرۇش» تىن ئىبارەت «پارتىيەنىڭ باش لۇشىيەنى» نى ئۆگىنىش دولقۇنى قوزغىلىپ كەتتى. بۇ دولقۇن يېزا - قىشلاقلارغىمۇ يامراپ، دېھقانلارنىڭ كوپىراتسىيىگە قوشقان يەر - زېمىن، قوي - كالا، ئات - ئېشەك، سوقا - سەندەل، ھارۋىلىرىنى ھەتتا ھويلا ئاراملىرىدىكى ئالقانچىلىك كۆكتاتلىرىنىمۇ قالدۇرماي يىغىۋېلىپ «خەلق كوممۇناسى قۇرۇش» تىن ئىبارەت 12 بال «كوممۇنىزم شامىلى» نى چىقاردى. بۇنىڭ بىلەن «كوممۇنا قۇرۇش» - «كوممۇنىزم قۇرۇش» دېمەكتۇر، دېگەن سەپسەتە كۆككە كۆتۈرۈلدى، ئائىلىنى بىرلىك قىلغان ئوچاق ۋە قازان - قومۇشلار چېقىلىپ، كوممۇنانى بىرلىك قىلغان كوللېكتىپ «كوممۇنا ئاشخانىسى» قۇرۇلۇپ، ھەممە كىشى شياۋدۇبىجاڭنىڭ قولىدىكى چۆمۈچكە سەجدە قىلىدىغان ھالەت شەكىللەندى. گەرچە «كوممۇنا ئاشخانىسى» دا قورساق تويغۇدەك تاماق، ئېغىز تېتىغۇدەك تەم بولمىسىمۇ «كوممۇنىزم - جەننەت، خەلق كوممۇناسى - ئاي، جامائەت ئاشخانىسى - كوممۇنىزم كۆۋرۈكى» (كوممۇنىزم - تىەنتاك، خەلق كوممۇناسى - يۇلياڭ، جامائەت ئاشخانىسى - چياۋلياڭ) دېگەن ناخشا ساداسى جاھاننى قاپلىدى. بۇ كۈنلەر كۆڭۈل ئىكرانىدا ئايان بولسا يا كۈلۈشنى، يا يىغلاشنى بىلەلمەي، ئىچىمدە «توۋا!» دېيىشكە مەجبۇر بولىمەن. مانا بۇ جاھاننى لەرزىگە سالغان

«چوڭ سەكرەپ ئىلگىرىلەش» نىڭ بىرىنچى قەدىمى ئىدى. بۇ دولقۇنغا ئەگىشىپ قەشقەردە «تۆت زىيانداشنى يوقىتىش» (ئەمەلىيەتتە «قۇچقاچ» يوقىتىش) جېڭى باشلاندى. ئوتتۇرا، باشلانغۇچ مەكتەپ ئوقۇغۇچىلىرى ھەركۈنى دەرىستىن كېيىن شەھەر ئەتراپىدىكى يېزىلارغا تارقىلىپ قۇچقاچ تۇتاتتۇق. ھەر بىرىمىزنىڭ بەلگىلەنگەن قۇچقاچ نورمىسى بار ئىدى. بۇ نورمىنى تولغۇزۇش ئۈچۈن قۇچقاچ ئۈگىلىرىنى ئوغرى مۈشۈكتەك مارىلاپ ياتاتتۇق، ھەتتا قۇچقاچ تاپالمىساق، دەرەخ كاۋاكلىرىدا ئوگا ياساپ تۇخۇم بېسىپ ياتقان قاراغوجا (قارا قوچقاچ)، پاختەك، ھۆبۈپ قاتارلىق زىيانسىز ئۇچار قاناتلارنىمۇ تۇتۇپ، پۈتمىنى كېسىۋېلىپ، «قۇچقاچ» قاتارىدا تەشكىلگە ساناپ ئۆتكۈزۈپ بېرەتتۇق (سىنىپنىڭ تۇرمۇش باشلىمىلىرى ھەر بىر ئوقۇغۇچى تۇتۇپ كەلگەن قۇچقاچلارنىڭ پۈتمىنى ساناپ تىزىملايتتى ۋە ھەپتىدە بىر قېتىم خۇلاسىە چىقىراتتى). مانا، بىزنىڭ تەبىئەتتىن ياتلىشىپ ئىكىلوگىيىلىك تەڭپۇڭلۇقنى بۇزۇش جىنايىتىمىز ئاشۇ يىللاردىن باشلانغان. مۇشۇ «گونناھ» بەدىلىگە بۈگۈنكى ئەۋلادلار تەبىئەتنىڭ جازاسىغا ئۇچراپ ئېغىر بەدەل تۆلەۋاتىدۇ. چۈنكى دۇنيادىكى بارلىق جانلىق ۋە جانسىز شەيئىلەر ھاياتلىق ئىكىلوگىيىسىنىڭ كەم بولسا بولمايدىغان ھۆججەتلىرى - دە.

بەشىنچى باب

توغراق يىغلايدۇ

توغراق يىغلىدى ئوكسۇپ ئەلەمدە،
 باغرىنى تىلغاچ جوتۇ، قەلەمدە.
 كەتمەن سېپىمۇ قالمىدى كۆيۈپ،
 پولات ئويقۇدا، داشقال سەنەمدە.
 «سەكرەپ ئىلگىرىلەش» كەسكەچ ئەقىلىنى،
 باغلار تېتىرلىق، بولدۇق قەلەندەر.
 قاتقانتى باشنىڭ ئىچى - تېشىمۇ،
 شوئار بەلەكتە، كۈچ يوق بەدەندە.
 شاھىتلىرى بىز ئاشۇ كۈنلەرنىڭ،
 ئاشلىق بولمىسا نەدە رەۋەندە؟
 داغدام يولنىڭمۇ ئاچىلى باردۇر،
 ئىشەنچ ۋە ئۈمىد چاقىنار ۋەتەندە.
 يىنىش يوق ئەسلا تاللىغان يولدىن،
 ئەركەك سىنىلار چىلىشتا، جەڭدە.

- (خاتىرەمدىن)

1957 - يىلىنىڭ ئاخىرلىرى باشلانغان «چوڭ سەكرەپ
 ئىلگىرىلەش» دولقۇنىنىڭ ئەڭ يۇقىرى پەللىسى پۈتۈن
 مەملىكەت كۆلەملىك «پولات تاۋلاش جېڭى» بولدى. بۇ
 جەڭنىڭ نىشانى سانائەتلىشىش ۋە زامانىۋىيلىشىش جەھەتتىن

بىزدىن نەچچە ئون يىل ئىلگىرى كەتكەن ئەنگلىيە ۋە ئامېرىكا بىلەن بەيگىگە چۈشۈپ، «10 يىلدا ئەنگلىيىگە يېتىشىۋېلىپ ئۇنىڭدىن ئۆتۈپ كېتىش»، «15 يىلدا ئامېرىكىغا يېتىشىۋېلىپ ئۇنىڭدىن ئۆتۈپ كېتىش» ئىدى. دۆلەتنى قۇدرەت تاپقۇزۇش ئىستىكىدە قوزغالغان بۇ دولقۇننىڭ غايەت زور ئېنىرتىسىيە كۈچى بىلەن مەركەزدىكى چوڭ باشلىقتىن تارتىپ تۆۋەندىكى ئاددى دېھقانغىچە ئۆزىنى تۇتۇۋالماي، «غەيرىتى زىيادە ئۇرغۇپ» كېتىپ، «بىر مەنۇتنى بىر سائەتكە، بىر سائەتنى بىر كۈنگە، بىر كۈننى بىر يىلغا، بىر يىلنى يىگىرمە يىلغا تەڭ» كەلتۈرىدىغان ئانالىمىش «يۈگۈڭ روھى» دىنمۇ يۈكسەك «روھ» پەيدا بولدى. بۇ «روھ» بارلىق ئىدارە، جەمئىيەت، ئىشچى، دېھقان، ئەسكەرلەرنى، ئالىي، ئوتتۇرا مەكتەپ ئوقۇغۇچىلىرىنى، چوڭ - كىچىك، ياش - قېرى، ئەر - ئايال، ئاقساق - چولاق دەپ ئايرىماي بىردەك سەپەرۋەر قىلىپ، قوللىرىغا جوتو بىلەن لوم تۆمۈرنى تۇتقۇزۇپ، تاغ - ئىدىرلاردىكى قورام تاشلارنىڭ باغرىنى تېلىش «جېڭى» غا سىڭىنال بەردى. بۇ «جەڭ» دىن ھېچقانداق كىشى چەتتە قالمىدى. ھەتتا ئات - ئېشەك، تۆگە، كالا، ماشىنا، تراكتور دېگەندەك «ھەرىكەت ئىقتىدارىغا ئىگە» پۈتۈن قاتناش ۋاسىتىلىرىمۇ بۇ «جەڭ» نىڭ پىداكار قوربانلىرى ئىدى.

بىزدەك «يۈرىكىدە ئوت يىنىپ تۇرغان» ئەزىمەتلەرمۇ «چىشىمىزنى ئىكەك، قولىمىزنى كۈرەك، پۈتمىزنى يۈگرەك» قىلىپ بۇ «جەڭ» گە ھارىزلاندۇق. 2 - يىللىقنى تاماملاپ 3 - يىللىققا چىقىش ئارىلىقىدىكى بىر ئايلىق يازلىق كانىكۈل مەزگىلىدە بىز بىلەن پاراللېل ئۈچ سىنىپ ئوقۇغۇچىلىرىنى مەكتەپ بىر تۇتاش تەشكىللەپ قىزىلسۇ ئوبلاستىنىڭ قىرغىزىستان بىلەن تۇتىشىدىغان چېگرا ئېغىزىدىكى «توپا» رايونىغا «رودا كولاش» قا ئېلىپ باردى. شۇ مەزگىلدە

تولۇق ئوتتۇرا مەكتەپ ئۆزىنىڭ يان قوشنىسى بىڭتۇەن 3 - دىۋىزىيىسى مۇستەقىل ماشىنا 3 - باتالىيونى (دۇچىسەنىڭ) بىلەن «پولات تاۋلاش جېڭى» دە ھەمكارلىق ئورناتقان ئىكەن. بىز 100 دىن ئارتۇق ئوقۇغۇچى، ئۈچ نەپەر يېتەكچى مۇئەللىم، ئىككى نەپەر ئاشپەز قازان - قومۇچ، يوتقان - كۆرپە ۋە باشقا «جەڭ» قوراللىرىمىزنى بىڭتۇەن ئاجرىتىپ بەرگەن «جىيى فالڭ» ماركىلىق ئۈچ يۈك ئاپتوموبىلىغا بىسىپ، «توفا» دېگەن جايدىكى تاقىرىش «دارا تېغى» باغرىغا يېتىپ كەلدۇق. تاغ باغرىدىكى ئۈچبۇلۇڭ غەكىللىك جىلغىغا بىڭتۇەندىكى سەپداشلار بىز ئۈچۈن تۆمۈر جازىلىق چېدىر ئۆي تەييارلاپ قويغان ئىكەن. بىز ئاستىغا بىرىزىن سېلىپ قويغان ئاشۇ «ئۆي» لەرگە ئورۇنلاشتۇق. تاغنى تۇنجى قېتىم كۆرگەچكە، بىر - بىرىگە مىنگەشكەن ئاقۇش چوققىلار، كۈن نۇرىدا بىلىپارتەك پارقىراق كۆرىنىدىغان مۇزلۇقلار، جىلغىلاردىن شىلدىرلاپ ئېقىپ تۇرغان زىلال سۇلار، ئوتلاقلاردا ئەركىن يايىراپ يۈرگەن كالا، قويلار، يىراق - يىراقتىن ئاڭلىنىپ تۇرغان قىرغىز چارۋىچىلارنىڭ «ئىمىر - جىمىر» لىرى، قىيا تاشلاردىن ئەگىپ يۈرگەن بۈركۈت، قاراقۇش، لاچىن، ئولاش قاتارلىق تاغ قۇشلىرىنىڭ پەرۋازلىرى بىزنى ئىختىيارسىز ئۆزىگە جەلپ قىلاتتى. بىز تەبىئەتنىڭ گۈزەللىكىگە مەپتۇن بولۇپ، تاغنىڭ ساپ ھاۋاسىدىن قانغىچە نەپەسلەندۇق. بىز بۇ بىر كۈننى «جەڭ» تەييارلىقى بىلەن ئۆتكۈزدۇق. تەشكىلى تۈزۈملەرنى بىكىتتۇق. ئون ئوقۇغۇچى بىر «بەن» بولۇپ ئايرىلدۇق. ھەر بىر «بەن» گە بىر «بەنجاڭ» ۋە بىردىن «فۇبەنجاڭ» سايلىدۇق. بىزدىن بۇرۇن بۇ جىلغىغا ئورۇنلاشقان بىڭتۇەن 3 - دىۋىزىيە مۇستەقىل 3 - باتالىيونىنىڭ ئوفېتسىر - جەڭچىلىرىنىڭ ئورۇنلاشتۇرۇشى بويىچە ھەر بىر بەن ئۆزىگە تەقسىم بولغان «رودا قىزىش» نۇقتىلىرىنى كۆردۇق. كەچتە

ھەر بىر بەنگە بىر مىتىر ئوزۇنلۇقتىكى ئىككى لوم تۆمۈر،
ئىككى دانە تۆمۈر ساپلىق بولغا، ئىككى جوتو، ئىككى ياغاچ
ساپلىق تۆمۈر كۆرەك ۋە ھەر بىرىمىزگە بىردىن باختىلىق
لاتا پەلەي تارقىتىپ بەردى. ئۇلار بىزنىڭ ئەتىۋارلىق «جەڭ»
قوراللىرىمىز ئىدى.

بىز بىگتۇەن بىلەن ھەمكارلاشقانچا، ھەر ھالدا تۇرمۇشىمىز
ياخشى ئورۇنلاشتۇرۇلدى. بۇ يەردىكى بارلىق ھەرىكىتىمىز
يېرىم ھەرىسى تۈزۈم بىلەن باشقۇرىلاتتى. شۇنداق قىلىپ
ئەتىسى تاڭ سەھەردە ئورنىمىزدىن تۇرۇپلا بەلگىلەنگەن «جەڭ»
نۇقتىسىغا باردۇق، تاغ باغرىدىكى قورام تاشلارنى بازغان، جوتۇ
بىلەن قومۇرۇشقا باشلىدۇق. بىرەر مېتىر چوڭقۇرلۇقتا «ئېغىز»
ئاچقاندىن كېيىن بىزگە ئالدىن كۆرسىتىپ بەرگەن ئۈسۈل
بويىچە «رودا» قاتلىمىنى ئىزدىدۇق. ئادەتتىكى تاشلاردىن
بىرئاز پەرقلىنىدىغان قارامتۇل رەڭلىك تاش ئۇچراپ قالسا
«مانا، رودا چىقتى» دەپ سەكرىشىپ، جەڭدە غالىپ كەلگەن
ئەسكەرلەردەك خوشاللىققا چۆمەتتۇق، بۇ «جەڭنىڭ مېۋىسى»
نى گۆھەردەك ئەتىۋارلاپ، ئايرىم جايغا لىفاڭلاپ تىزانتۇق.
كەچتە «جەڭ» دىن قايتىشتىن بۇرۇن «رودا قىزىش قوماندانلىق
شىتابى» دىكى مەسئۇللار ھەر بىر بەننىڭ بىر كۈنلۈك قازغان
رودىسىنى تەكشۈرۈپ ئۆتكۈزۈۋالاتتى. نورمىغا يەتكۈزەلمىگەن
بەنلەر ئىشتىن چۈشمەي ۋەزىپە توشقىچە ئىشلەيتتى. بۈگۈن
بىزنىڭ بەن نورمىسىنى ئاشۇرۇپ ئورۇنلىغان بولسىمۇ،
لېكىن سۈپەت ئۆلچىمىدىن ئۆتەلمىدى. بىگتۇەننىڭ «رودا
قىزىش» تېخنىكىسى بىز قازغان «رودا» لارنى بىر - بىرلەپ
تەكشۈرۈپ: «بۇ رودا ئەمەس، كۆپچىلىكى تاش ئىكەن. سىلەر
تېخى رودا قاتلىمىغا كىرەلمەپسىلەر.» دەپ تەنقىدلىپ بىر
كۈنلۈك جاپالىق ئەمگىكىمىزنى بىكار قىلىۋەتتى. كېيىن
ئاڭلىسام باشقا بەنلەرمۇ بىر كۈنلۈك جەڭدە مەغلۇب بوبتۇ.

كەچتە رەھبەرلىك گۈرۈپپىسى بەنجاڭلارغا يېغىن ئېچىپ بىر كۈنلۈك «جەڭ» ئەھۋالىنى خۇلاسە قىلدى. ھەمدە «رودا» بىلەن ئادەتتىكى تاشلارنى پەرقلەندۈرۈشنىڭ ئۇسۇللىرى، رودا قاتلىمىنى تېپىش ۋە قىزىشتىكى تېخنىكىلىق مەسىلىلەرنى تەپسىلى چۈشەندۈردى. مەنمۇ 3 - بەننىڭ بەنجاڭى بولغاچقا بۈگۈنكى «دەرس»نى كۆڭۈل قويۇپ ئاڭلىدىم. ئەتىسىدىن باشلاپ ئاشۇ كۆرسەتمە بويىچە تاغ باغرىنى تېخىمۇ چوڭقۇر قىزىشقا باشلىدىمۇ. ئۆلچەمگە لايىق تاش ئۇچىرسا، ئۇنى ئايرىم دۆۋىلەيتتۇق. «ئېشەك ئېشەكتىن قالسا قۇلىقىنى كەس» دېگەندەك، باشقا بەنلەردىن ئارقىدا قالماسلىق ئۈچۈن رودىلارنى زەمبىل بىلەن پەسكە يۆتكەپ بېرەتتۇق. بۇ «رودا» لارنى بىڭتۇەننىڭ ماشىنىلىرى «دومنا پىچ» كە توشۇۋېتتى. كۈنلەر شۇ تەرىقىدە ئۆتۈپ «جەڭ»نىڭ توققۇزىنچى كۈنى چۈشتىن كېيىن دىققەتسىزلىكتىن سول پۈتۈمغا بىر قورام تاش چۈشۈپ كەتتى. چۈخەينى تەسلىكتە سېلىپ قارىسام پۈتۈمنىڭ دۈمبىسى كۆكرىپ ئىشىپ كېتىپتۇ. جوتۇنىڭ سېپىنى ھاسا قىلىپ، سول پۈتۈمدا يەرگە دەسسەمەي پەي - پەي ئېتىپ ئاران تەسلىكتە ياتاققا كېلىۋالدىم. ماڭا ھەمرا بولۇپ كەلگەن ساۋاقدىشم ئەمەت كەنجى بىڭتۇەننىڭ دوختورىنى چاقىرىپ كەلدى. دوختۇر پۈتۈمنى كۆرۈپ «سۆڭەك سۇنماپتۇ، ئەمما دەز كېتىپتۇ. ماڭساڭ بولمايدۇ. مەن تېڭىپ قوياي.» دەپ، ئىسپىرت ۋە يوت سۈرتۈپ ئاق بىنت بىلەن تېڭىپ قويدى ۋە بىر نەچچە تال ئاغرىق توختىتىدىغان دورا بەردى. مەن شۇندىن كېيىن «ئالدىنقى سەپ» كە بارالمىدىم. ئۈچ - تۆت كۈنگىچە پۈتۈمنىڭ ئىشىقى يانمىدى. 3 - يىللىق 3 - سىنىپتا بەشكېرەملىك داۋۇت سەلەي ئىسىملىك بىر ئاغىنەم بار ئىدى. ئۇنىڭ قولى ھەممە ئىشقا ناھايىتى

ئەپلىك بولغاچقا، ئاشپەز ھەسەنجان ئۇستامغا ياردەملىشىپ
بىزنىڭ تامىقىمىزغا مەسئۇل «خۇشەيىن» (تاماق ھەيئىتى)
ئىدى. ئۇ پۈتۈمنىڭ ئىششىقىنى كۆرۈپ:

- ئاداش پۈتۈڭنى تۈز ئارىلاشتۇرۇپ تۇخۇمدا تاڭلىلى. ناۋادا
تۈگە يۇڭى تاپالساق بىر قانچە قېتىم تۈز بىلەن قاينىتىپ
«شورپا ختا» دا تاڭساق تېز ساقىيدۇ» - دېدى.

- تۈگە يۇڭىنى تاپقىلى بولارمۇ؟ - دەپ ئۇنىڭغا سوئال
نەزىرىمدە قارىدىم.

- تېپىلىدۇ. مەن بۇ تاغدا بىر قانچە قىرغىز چارۋىچىلار
بىلەن تونۇشۇپ قالدىم. ئۇلارغا بىر نەچچە تال ياڭيۇ، سەۋزە
بەرسەك، تۈگە يۇڭىنى ھازىرلا ئەكىلىدۇ. يۇڭىنى تاپقىچە
تۇخۇم بىلەن شاقىداپ تېڭىپ قوياي، دەپ بۇ مېھرىبان
ئاغىنەم ئاشخانغا چىقىپ كەتتى. راست دېگەندەك، قىرغىز
چارۋىچىلارنىڭ ساخاۋىتى بىلەن تۈگە يۇڭىمۇ تېپىلىپتۇ.
ئىككىنچى كۈنى ساۋاقداشلىرىمنى «ئالدىنقى سەپ» كە
يولغا سېلىپ بولۇپ، بۇ ئاغىنەم تۈز بىلەن قاينىتىلغان
يۇڭىنى قاچىغا سېلىپ يېنىمغا كىردى. پۈتۈمنىڭ تېڭىقىنى
يېشىپ:

- مانا، تۇخۇم پايدا قىپتۇ. تۆنۈگۈنگە قارىغاندا پۈتۈڭدىكى
ئىششىق يېنىشقا باشلاپتۇ. ئەمدى ئىككى - ئۈچ كۈن بۇ
يۇڭدا تاڭساق ماڭغۇدەك بولسەن.

ساۋاقداشلىرىمدىن ئايرىلىپ قېلىپ چېدىر ئۆيدە ھوقۇشتەك
يالغۇز قېلىش ماڭا بەك زىرەكلىك بىلىندى. بىكارچىلىقتا
دوستۇم ئەخەت تۈردىنىڭ ياستۇقى ئاستىدىكى قاتتىق
مۇقاۋىلىق «پولات قانداق تاۋلاندى» دېگەن روماننى قولۇمغا
ئېلىپ ئوقۇشقا باشلىدىم. بەش كۈندىن كېيىن سول پۈتۈم
بىلەن يەرگە ئاۋايلاپ دەسسەگۈدەك بولدۇم. سىنىپ مۇدىرىمىز

ھامىتجان خوجايۇفقا: «پۈتۈم خېلى ياخشى بوبقالدى، ئەمدى ساۋاقداشلىرىم بىلەن (رودا قېزىش) مەيدانىغا باراي» - دەپ ئىلتىماس قىلدىم.

- پۈتۈك سەللىمازا ساقايماي تۇرۇپ تاغقا چىقساڭ بولمايدۇ. ئاشخانغا ئادەم يېتىشمەيدىكەن. ھازىرچە سەن ئاشخانا خىزمىتىگە ياردەملىشىپ، سەي - كۆكتات ئادالىشىپ بەر. بۇمۇ ئالدىنقى سەپكە ئوخشاش مۇھىم خىزمەت.

ھامىتجان مۇئەللىمنىڭ سۆزىنى ئاڭلىماسلىققا ھەددەم ئەمەس ئىدى. بىز بۇ مۇئەللىمنى بىك ياخشى كۆرەتتۇق. كەمتەر، چىقىشقا، سەمىمى، خۇشپىئىل، مەردانە مەجەزى ھەممىمىزنى قايىل قىلاتتى. يۈرتى غولجىلىق بولسىمۇ ئۆزىنىڭ ئالىيجاناب تەبىئىتى بىلەن قەشقەرنىڭ باغرىغا سېڭىپ كەتكەن ئىدى. شۇڭا قەلبىمىز تۇرىدىن ئورۇن ئالغان بۇ مەرھۇم ئۈستازىمىزنى مەڭگۈ سېغىنىمىز، ھۆرمەت - ئېھتىرام بىلەن ياد ئېتىمىز، «ياتقان يېرى جەننەتتە بولغاي!» دەپ دۇئا قىلىمىز.

مەن شۇندىن كېيىن ئاشخانغا چىقىپ ياتايۇ، سەۋزە، كالىك سەي ئادالىدىم. ھەسەنجان ئۈستام مېنى ئېغىر ئىشلارغا سالدى. ئاشخانا ئەتراپىغا بەزىدە ئەتراپتىكى قىرغىز چارۋىچىلارنىڭ بالىلىرى پەيدا بولۇپ قالاتتى. بۇ يەردىكى قىرغىزلار تېخى سەي - كۆكتات تېرىشنى بىلمىگەچكە، سەي - كۆكتاتلارنى بەك ئەتۋا بىلىدىكەن. مەن بۇ بالىلارغا بىر - ئىككى تالدىن سەۋزە، ياتايۇ بېرىپ قويسام، ئۇلار يانچۇقلىرىدىكى يۇمغاق قۇرت، ئېرىمچىكلەرنى ماڭا بېرەتتى. شۇنداق قىلىپ ئۆز ئارا بىر - بىرىمىزگە ئۈگىنىپ قالدۇق. بىزنىڭ ئارقا سەپ تەمىناتىمىز ياخشى ئورۇنلاشتۇرۇلغاچقا قول كۈچىگە تايىنىپ رودا قىزىشتەك ئېغىر ئەمگەكمۇ بىزگە

ھېچقانچە بىلىنمىدى. شۇ تەرىقىدە بىر ئاي تاغ بىلەن «جەڭ» قىلىپ، سىنتە بىر ئايلىرىنىڭ بېشىدا مەكتەپكە قايتىپ كەلدۇق. بىر قانچە كۈندىن كېيىن يەنە بىر كۆڭۈلسىز خەۋەر تارقالدى.

«ئالتە ئاي ئاتقان پاختىمىز بىر چاپانغا يارىمىدى» دېگەندەك، بىر ئاي قاتتىق «جەڭ» قىلىپ، دارا تېغىدىن قازغان رودمىزدىن «پولات» ئەمەس، كېرەكسىز «داشقال» چىقىپتۇ. شۇنىڭ بىلەن يۇقىرىدىن: «تولۇق ئوتتۇرا مەكتەپ پولات تاۋلاش ۋەزىپىسىنى ئورۇندىيالمىدى.» دەپ تەنقىدلەپتۇ. نەتىجىدە مەكتەپ رەھبەرلىكى بىزنى يەنە سەپەرۋەر قىلىپ، ئاقتۇ قىرغىز ئاپتونوم ناھىيىسىگە تەۋە «بۆلۈك كۆل» گە بېرىپ رودا قىزىشقا تەشكىللىدى. بۇ يەر پامىر ئىگەزلىكىگە جايلاشقانچاقا، 9 - ئايدىكى ھاۋاسمۇ خېلى سوغۇق ئىدى. بىز ئالدىنقى قېتىملىق «جەڭ» تەجرىبىلىرىنى يەكۈنلەپ، بىر ئاي لىۋىمىزنى چىشلەپ قاتتىق ئىشلىدۇق. گەرچە قازغان رودىمىز ئازراق بولسىمۇ، سۈپىتى خېلى ياخشى ئىدى. بىز بىر ئايلىق ۋەزىپىنى تاماملاپ بۆلۈككۈل قىلىن مۇز بىلەن قاپلانغان 11 - ئاينىڭ باشلىرىدا يەنە مەكتەپكە قايتىپ كەلدۇق. ئىككى قېتىملىق «جەڭ» نىڭ نەتىجىسىنى كۆرۈپ بېقىش ئىستىكى قوزغالدى. شۇنىڭ بىلەن بىر قانچىمىز مەكتەپنىڭ غەربىدىكى ئىگىز دۆڭلۈككە سېلىنغان ئىشچى - خىزمەتچىلەر ئائىلە قورۇسىنىڭ بىڭتۇەن 3 - دۋىزىيە مۇستەقىل ماشىنا 3 - باتالىئونى بىلەن تۇتىشىدىغان دۆڭلۈككە كولانغان چوڭقۇر قۇدۇق (دومنا پىچ) لارنىڭ يېنىغا كەلدۇق. تونۇر شەكلىدە قېزىلغان بۇ «دومنا پىچ» لەر ناھايىتى چوڭقۇر ۋە كەڭ كولانغان بولۇپ، ھەر بىر قۇدۇققا نەچچە يۈز توننىلاپ ئوتۇن، كۆمۈر ھەم قازغان «رودا» لارنى قەۋەتلەپ تېزىپ ئاندىن ئوت ياقىدىكەن. ئىككى - ئۈچ كۈن

كۆيگەندىن كېيىن «رودا» لار ئېرىپ تۆمۈرگە ئايلىنىدىكەن. ۋە ھالەنكى بىز بۇ قۇدۇقتا بىرەر پارچە تۆمۈرنى كۆرەلمىدۇق. ھەممىسى دېگۈدەك كۈل، شاخار ۋە داشقاللارنىڭ «غۇزىمەك قېتىشمىسى» ئىدى. بىر قانچە ۋاقىت ئۆتكەندىن كېيىن بۇ «قېتىشما مۆجىزات» نى قۇدۇق ئۈستىگە چىقارغىلى بولماي شۇ پېتى يەر ئاستىغا «دەپنە» قىلىۋەتتۇق.

بۇ تارىختا مىسلى كۆرۈلمىگەن «جەڭ» تېخى ئاخىرلاشمىغان ئىدى، بەلكى بارغانسېرى ئەۋجىگە كۆتۈرۈلۈپ، تېخىمۇ كۆپ پوقرا بۇ «جەڭ» گە سەپەرۋەر قىلىندى. يېزا - قىشلاق، شەھەر - بازارلارنىڭ ھۆسنىگە ھۆسۈن قوشقان مەجنۇن تالار، شەھەر قاراۋۇلىدەك كۆككە باش سوزغان سوۋادان تېرەكلەر، ئۆرۈك - ئامۇت، چىلان، ياڭاق، بادام... قاتارلىق شېرىن شەرىپتە تولىغان ساخاۋەتلىك مېۋىلىك دەرەخلەر، تارىم گۈزەللىكىنىڭ سىمۋوللىرى بولغان توغراق، يۇلغۇنلار كېسىلىپ «دومنا پېچ» لارنىڭ كۆلىگە ئايلاندى. بۇ «جەڭ» نىڭ ئارقا سەپ تەمىناتىنى توشۇشقا ئاجرىتىلغان ئات - ئېشەك، كالىلارنىڭ جەسەتلىرى تاغ يوللىرىنى قاپلىدى. شۇنداق قىلىپ سابىق سوۋېت ئىتتىپاقى دۇنيادا تۇنجى قېتىم يەر شارىنىڭ «سۈنئىي ھەمراھى» نى قويۇپ بېرىپ گاگارىننى ئاسمانغا چىقارغان ئاشۇ خاسىيەتلىك يىللاردا بىز ئەڭ قەدىمى، قالاق ئۇسۇللار بىلەن مۇنبەت يەرلەرنى، گۈزەل تاغ - ئىدىرلارنى كەتمەن - كۈرەكلەر بىلەن قىزىپ، تەبىئەت ئىكىلوگىيىسىنى بۇزۇش بەدىلىگە «بولات تاۋلاش» تا ئاتالمىش «سۈنئىي ھەمرا» قويۇپ بەردۇق. ئاشۇ پەيتلەردە ھەرقايسى سەپلەردىكى «سۈنئىي ھەمرا» قويۇپ بېرىش «خوشخەۋەر» لىرى گىزىت - ژورناللارنىڭ بېتىنى قاپلىغان ئىدى. ئىسمىدە قېلىشىچە «نۇر گىزىتى» دە مۇنداق بىر «خوشخەۋەر» پۈتۈن مەملىكەتنى زىلزىلىگە سالغان ئىدى. خەۋەردە ئېيتىلىشىچە، «شەندۇڭ ئۆلكىسىنىڭ

مەلۇم بىر يېزىسىدىكى بىر مو تەجرىبە ئېتىزىدىن ئون مىڭ كىلوگرام شال ئېلىنغان. بۇ ئېتىزدىكى شاللار مايسا بولغاندا، مايسىنىڭ قىلىنلىقىدىن ئون ياشلىق بالىنى كۆتۈرۈپ تۇرالىغان» ئىكەن. بۇ خەۋەر ئىلىمىزنىڭ نوپۇسلۇق گېزىتىدە ئېلان قىلىنغاچقا، ھېچقانداق كىشىنىڭ گومانلىنىشىغا يول قويۇلمايتتى. تەشۋىقات دېگەن مىسلىسىز كۈچلۈك سەھرى قورال ئىكەن. ئۇ بەزىدە كالا پوقنى ھالۋىغا ئايلاندۇرسا، بەزىدە ھالۋىنى كالا پوقىغا ئايلاندۇرۇپ قويايلىدىكەن. لېكىن ھەق بىلەن ناھەقنى، راست بىلەن يالغاننى ئاخىرقى ھېسابتا تارىخنىڭ ئادىل تارازىسى ئايرىپ چىقىدىكەن. شۇنداق قىلىپ، 1958 - يىلى باشلىنىپ، 1960 - يىللارنىڭ ئاخىرىغىچە داۋاملاشقان مەملىكەت كۆلەملىك «پولات تاۋلاش» نى مەركەز قىلغان «چوڭ سەكرەپ ئىلگىرىلەش» ھەرىكىتىنىڭ دەسلەپكى يىللىرىدا چىكىدىن ئاشقان قىزىق قانلىق ۋە تەجرىبىسىزلىك تۈپەيلىدىن نۇرغۇن مەسخىرىلىك ۋە ئەخمىقانه ئىش - ھەرىكەتلەر يۈز بەرگەن بولسىمۇ، لېكىن كېيىنكى يىللاردا تەجرىبە - ساۋاقلار توغرا يەكۈنلىنىپ، ئىشلار تەرتىپكە سېلىندى، جوڭگو كوممۇنىستىك پارتىيىسى مەركىزى كومىتېتىنىڭ قوماندانلىقىدا «كۈچنى ئۇرغۇتۇپ، تىرىشىپ يۇقىرى ئۆرلەپ، كۆپ، تېز، ياخشى، تېجەشلىك ئىشلەپ سوتسىيالىزمىنى ئەمەلگە ئاشۇرۇش» تىن ئىبارەت پارتىيىمىزنىڭ باش لۇشىيەنى غەلبە قىلىش ئاساسىنى تىكلدى. ھېچ بولمىغاندا جوڭگولۇقلارنىڭ قىيىنچىلىقتىن قورقماي، جاپاغا چىداپ كۈرەش قىلىش ئىرادىسىنى تاۋلىدى.

ھايت - ھۈيت دېگۈچە ئۆگىنىش ۋە ھەرخىل ئىجتىمائىي - سىياسىي كۈرەشلەرنىڭ جەڭگاھى بولغان ئۈچ يىللىق تولۇق ئوتتۇرا ھاياتىمىز ئاخىرلىشىپ، ياشلىق مەنزىلىمىزنىڭ ئالتۇن سەھىپىسى ئېچىلىشقا باشلىدى. يېڭىچە ئۈمىد -

ئارزۇلار بىلەن تولغان قەلبىمىز ھاياجان ئىلكىدە تەۋرەنمەكتە.
تەقدىر - ئىرادە بىزنى يەنە قانداق «سوۋغات»لار بىلەن
كۈتىۋالار كەن؟ چوقۇمكى، كېيىنكى ھايات ئىزنالىرى تېخىمۇ
قەدىرلىك ۋە قىممەتلىك بولغۇسى.

تەقدىر بىلەن
بىرلىك تۇرغان ياشلىق

ئىككىنچى بۆلۈم

بەرق ئۇرغان ياشلىق

ئالتىنچى باب

ئون سەككىز يېشىم — قاتماقتا يېشىم

بىلىم يۇرتىغا يول ئالدى بېشىم،
ئەمدى باشلاندى ئۆمۈرلۈك ئىشىم.
«جىگدە پۇرقى» دىماققا ئوردى،
بىر تۈپ مەجنۇنتال مېنىڭ سىردىشىم.
ئۈمىدلىك كۆزىڭ ۋىسالى شېرىن،
تىزگىن سىرىيدۇ ئون سەككىز ياشىم.

- (خاتىرەمدىن)

1959 - يىلى ئىيۇل ئايلىرىدا تولىمۇ مەزمۇنلۇق ۋە مەنىلىك ئۆتكەن تولۇق ئوتتۇرا مەكتەپنى پۈتتۈرۈپ، ئۆزىمىزنى قەپەزدىن بوشانغان قۇشتەك ئەركىن سېزىشكە باشلىدۇق. ئۈچ يىل ھەتتا ئالتە يىل بىر قازاننىڭ تامىقىنى يەپ، بىر ئائىلىنىڭ بالىلىرىدەك بىر - بىرىمىزگە ئىجىل بولۇپ كەتكەن ساۋاقداشلار ئەمدى ئايرىلىشقا كۆزىمىز قىيماي، ئوقۇغۇچىلىق ئەلبوملىرىمىزنى ئۆزئارا ئالماشتۇرۇپ، كۆڭۈل ئىزھارلىرىمىزنى ئەڭ ھاياجانلىق مىسرالار بىلەن ئىپادىلەپ، بىر - بىرىمىزگە سوۋغا قىلىشقا باشلىدۇق. ھايات تىۋىشلىرى كەلگۈسى تەقدىرىمىز ھەققىدە تېخىمۇ چوڭقۇر ئويلىنىشقا يېتەكلەۋاتقان مۇشۇ ئاراملىق كۈنلەردە، بېيجىڭدىكى ۋە ئاپتونوم رايونىمىزدىكى نۇقتىلىق ئالىي مەكتەپلەرگە

ئوقۇغۇچى قوبۇل قىلىش توغرىسىدىكى مىش - مىش خەۋەرلەر تارقىلىشقا باشلىدى. بىز ئۈنۋېرسىتېت، ئىنىستىتۇتلار ئالىم، مۇتەخەسسسلەرنى يېتىشتۈرۈپ چىقىرىدىغان ئەڭ ئالىي بىلىم يۇرتى دەپ قارايتتۇق. شۇڭا مۇتلەق كۆپچىلىك ساۋاقداشلار ئاشۇنداق ئالىي بىلىم يۇرتلىرىغا بېرىشنى ئارزۇ قىلاتتى. ئائىلىسىدە قىيىنچىلىقى بار ھەمدە ياش قورامى چوڭراق بىر قىسىم ساۋاقداشلار بولسا ئەمدى ئوقۇشنى توختىتىپ، خىزمەت قىلىشنى ئويلايتتى. دەرۋەقە، مۇشۇ پەيتلەردە خىزمەتكە چىقىشنىڭمۇ ئىمكانىيىتى بار ئىدى.

ئىككى - ئۈچ كۈندىن كېيىن مىش - مىش خەۋەر راستقا ئايلىنىپ، مەكتەپنىڭ مەيدانىدىكى خەۋەر تاختىسىغا بۇ يىل تولۇق ئوتتۇرا مەكتەپنى پۈتتۈرگەن ئوقۇغۇچىلارنى قوبۇل قىلىدىغان ئالىي مەكتەپلەر تەپسىلىي تونۇشتۇرۇلغان ئېلانلار چاپلاندى. قوبۇل قىلىنىدىغان مەكتەپلەر ئىچىدە بېيجىڭ مەركىزى مىللەتلەر ئىنىستىتۇتى، بېيجىڭ پىداگوگىكا ئۈنۋېرسىتېتى، بېيجىڭ ئۈنۋېرسىتېتى، چىڭخۇا ئۈنۋېرسىتېتى، جۇڭگو يېزا ئىگىلىك ئۈنۋېرسىتېتى، دالىيەن سانائەت ئۈنۋېرسىتېتى، لەنجۇ غەربىي شىمال مىللەتلەر ئىنىستىتۇتى، شىنجاڭ پىداگوگىكا ئىنىستىتۇتى، شىنجاڭ بىرىنچى ئاۋغۇست يېزا ئىگىلىك ئىنىستىتۇتى (ھازىرقى شىنجاڭ يېزا ئىگىلىك ئۈنۋېرسىتېتى)، شىنجاڭ كان - مېتاللۇرگىيە ئىنىستىتۇتى، شىنجاڭ نېفىت ئىنىستىتۇتى قاتارلىقلار بار ئىدى. ھەر بىر مەكتەپ ئۆزىنى تونۇشتۇرغان ئېلان گېزىتى رەڭلىك ۋە سۈرەتلىك ئىشلەنگەن بولۇپ، ئۇنىڭ باش قىسمىدا شۇ مەكتەپنىڭ ئومۇمىي ئەھۋالى، تارىخى، تەسىس قىلىنغان كەسىپلەر ۋە فاكولتېتلار تەپسىلىي تونۇشتۇرۇلغان. گېزىتنىڭ ئوتتۇرىسىدا شۇ مەكتەپنىڭ ئاساسلىق ئوقۇتۇش بىنالىرى ۋە مەكتەپ مۇھىتىنىڭ كۆركەم سۈرەتلىرى، ئوقۇتۇش

تەجرىبىخانلىرى سۈرەتلىك تونۇشتۇرۇلغان. بىز بەس - بەس بىلەن بۇ ئېلان گېزىتلىرىنى كۆرۈپ، ئارزۇ قىلغان مەكتەپلەرنى كۆڭلىمىزگە پۈكۈشكە باشلىدۇق. شۇ ئېلانلار ئىچىدە مېنى ھەممىدىن جەلپ قىلغىنى شىنجاڭ ئىنستىتۇتى ئاساسىدا ئۆزگەرتىپ يېڭىدىن قۇرۇلغان شىنجاڭ ئۇنىۋېرسىتېتى بولدى. بۇ مەكتەپ ئۆزىنى تونۇشتۇرغان ئېلان گېزىتىدىن قارىغاندا، ئۇ 1924 - يىلى قۇرۇلغان شىنجاڭ ئىنستىتۇتى ئاساسىدا 1959 - يىلى شىنجاڭدا قۇرۇلغان تۇنجى ئۇنىۋېرسىتېت بولۇپ، تارىخى ئۇزۇن، كەسىپ تۈرى كۆپ، ئوقۇتقۇچىلىرى سەرخىل، مەكتەپ مۇھىتى كەڭ ۋە ئازادە، باشقۇرۇش جەھەتتە دۆلەتلىك مائارىپ مىنىستىرلىكىگە بىۋاسىتە قارايدىغان شىنجاڭدىكى بىردىنبىر ئالىي بىلىم يۈرتى ئىكەن. مەكتەپ كۆلىمى 3000 مۇ بولۇپ، ھازىرقى جۇڭگو پەنلەر ئاكادېمىيەسى شىنجاڭ شۆبىسىنىڭ ئورنىغا جايلاشقان. ئاساسىي ئوقۇتۇش بىناسى 18 قەۋەت، 50 مىڭ پىچىڭ قىلىپ لايىھەلەنگەن بولۇپ، موسكۋا ئۇنىۋېرسىتېتى بىلەن تاشكەنتكى ئوتتۇرا ئاسىيا دۆلەت ئۇنىۋېرسىتېتىنىڭ قۇرۇلۇش ئۇسلۇبىدىكى ياۋروپاچە بىنا ئىكەن (ئەسلىدە ئېلان گېزىتىدىكى بۇ سۈرەت قۇرۇلماقچى بولغان بىنانىڭ مودېلى ئىكەن). ھەتتا بۇ ئۇنىۋېرسىتېتقا كەلگۈسىدە چەت ئەللەردىنمۇ ئوقۇغۇچى قوبۇل قىلىنىدىغانلىقى تونۇشتۇرۇلغان بولۇپ، مۇشۇ ئېھتىياج تۈپەيلىدىن مەكتەپ ئىچىگە سېلىنىدىغان ھەيۋەتلىك بىر مەسچىتنىڭ مودېلىمۇ قىستۇرما قىلىنغان. شۇڭا بۇ مەكتەپنىڭ ئېلان گېزىتى كۆپچىلىك ئوقۇغۇچىلارنى ئۆزىگە جەلپ قىلغان ئىدى. بۇ يىل قەشقەردىن ئوقۇغۇچى ئېلىشقا شىنجاڭ ئۇيغۇر ئاپتونوم رايونلۇق مائارىپ نازارىتى ئەۋەتكەن شىنجاڭ ئۇنىۋېرسىتېتى ئوقۇتۇش باشقارمىسىدىن ئىبراھىم مۇھىتى بىلەن شىنجاڭ مېدىتسىنا ئىنستىتۇتى ئوقۇغۇچىلار باشقارمىسىنىڭ

باشلىقى غۇپۇر رېھىم ئەپەندىلەر مەكتىپىمىزگە كېلىپ، بۇ يىل ئوقۇش پۈتتۈرگەن ئوقۇغۇچىلاردىن بىر تۇتاش يېپىق ئىمتىھان ئالدىغانلىقىنى ئۇقتۇردى. ئۇ چاغلاردا ئالىي مەكتەپ ئىمتىھانى ھازىرقىدەك مۇكەممەل سېستىمىلاشقان بولمىسىمۇ، لېكىن ئىمتىھاننىڭ سۈر - ھەيۋىتىدىن قورقۇپ، ھەممىمىز دەرسلىكلىرىمىزنى قايتىدىن ۋاراقلاپ، مۇستەقىل تەييارلىق قىلىشقا باشلىدۇق. ئىمتىھان كۈنلىرىمىز يېتىپ كەلدى. مەكتەپنىڭ ئورۇنلاشتۇرۇشى بويىچە ھەممىمىز قەغەز - قەلەملىرىمىزنى تەييارلاپ ئىمتىھان مەيدانىغا ھازىر بولىدۇق. مائارىپ نازارىتىدىن ئەۋەتكەن ئىككى رەھبەر ۋە قەشقەر ۋىلايەتلىك مائارىپ بۆلۈمىدىن چىققان ئۈچ نەپەر كادىردىن تەشكىللەنگەن ئىمتىھاننى نازارەت قىلىش كومىسسسىيەسى ئىمتىھاندا رىئايە قىلىشقا تېگىشلىك قائىدە - تۈزۈملەرنى تەپسىلىي ئۇقتۇرغاندىن كېيىن، ھەر بىرىمىزگە ئالدىن بېسىپ تەييارلىغان سوئاللارنى تارقىتىپ بەردى. بىز چۈشتىن بۇرۇن تىل - ئەدەبىيات ۋە تارىخ - جۇغراپىيەدىن ئىبارەت ئىككى دەرىستىن ئىمتىھان بەردۇق. چۈشتىن كېيىن تەبىئىي پەن يەنى ماتېماتىكا، فىزىكا، خىمىيەدىن ئىمتىھان بېرىپ، ئالىي مەكتەپكە تاللاش ئىمتىھانىنى غەلبىلىك تاماملىدۇق. مەن بۇ قېتىملىق ئىمتىھاندا ھېچقانداق قىيىنلىقىمىم. 90 دىن نومۇر ئېلىشقا ئىشەنچىم كامىل ئىدى. ۋاھالەنكى، بىز شۇنچە تەقەززالىق بىلەن كۈتكەن ئىمتىھان نومۇرىمىز ئاشكارا ئېلان قىلىنمىدى. قارىغاندا بۇ ئىمتىھان شەكىل ئۈچۈن ئويۇشتۇرۇلغاندەك قىلاتتى. ئېھتىمال، بۇ ئىمتىھان ئارقىلىق ھەر ئوقۇغۇچىنىڭ كەسپى ئالاھىدىلىكىنى ئىچكى جەھەتتىن ئىگىلەپ بېقىش مەقسىتىدە قىلىنغان بولسا كېرەك. ئىمتىھاندىن كېيىن ھەر بىرىمىزگە ئارزۇ تولدۇرۇش جەدۋىلى تارقىتىپ بېرىلدى. مەن ۋە ئەتراپىمىدىكى ئەدەبىياتقا

ھەۋەس قىلىدىغان بىر قانچە ساۋاقداشلىرىم شىنجاڭ ئۇنىۋېرسىتېتىنىڭ تىل - ئەدەبىيات فاكولتېتىنى تاللىدىم. شۇ ئەسنادا سىنىپ مۇدىرىم ھامىتجان خوجايۇف مېنى ياتقىغا چاقىرىپ سۆھبەتلەشتى.

— سەن ئارزۇ جەدىۋىلىگە قايسى مەكتەپنى يازدىڭ؟ — دەپ سورىدى مۇئەللىم.

— شىنجاڭ ئۇنىۋېرسىتېتىنىڭ ئەدەبىيات فاكولتېتىنى يازدىم.

— مەن سېنىڭ شىنجاڭ مېدىتسىنا ئىنىستىتۇتىدا ئوقۇشۇڭنى ئۈمىد قىلمەن. چۈنكى مېدىتسىنا ھەممىدىن ئىستىقبالىق كەسىپ، سېنىڭ خاراكتېرىڭمۇ دوختۇر بولۇشقا لايىق كېلىدۇ.

— مەن... شۇ... ئۇزاقتىن بۇيان يازغۇچى بولۇشنى كۆڭلۈمگە پۈككەن ئىدىم.

— شۇنى بىلىشىڭ كېرەككى، ئەدەبىيات فاكولتېتى مەخسۇس يازغۇچى يېتىشتۈرىدىغان زاۋۇت ئەمەس. ئۇلۇغ يازغۇچى لۇشۇنمۇ مېدىتسىنا كەسىپدە ئوقۇغان. «ئىش باشقا، ھەۋەس باشقا» دېگەندەك، ئالدى بىلەن بىرەر ھۈنەر كەسىپنى ئۆگىنىۋېلىپ، ئاندىن ئەدەبىي يېزىقچىلىقنى قوشۇمچە ئىشلىسەڭ تامامەن مۇمكىنغۇ!

— مۇئەللىم! سىزنىڭ ماڭا زىيادە كۆيۈنمۇۋاتقانلىقىڭىزنى بىلمەن. لېكىن كۆڭلۈمدىكى ئارزۇيۈمدىن ئالدىراپ ۋاز كېچەلمەيمەن، مېنى كەچۈرۈڭ!

— بۇ تەشكىلنىڭ قارارى ئەمەس. كېيىن پۇشايماندا قالماسلىقىڭ ئۈچۈن ساڭا مەسلىھەت بەرگىم كەلدى. يەنىمۇ چوڭقۇرراق ئويلىشىپ باقارسەن.

مەن بۇ كۆيۈمچان ئۇستازغا چەكسىز رەھمەتتىكى ئېيتىپ
ياتقىدىن چىقتىم. ئاخشام ئۆيۈمگە چىقىپ ئالىي مەكتەپكە
بېرىپ داۋاملىق ئوقۇش ھەققىدە دادام بىلەن ئانامنىڭ
مەسلىھەتتىكى ئالغان ئىدىم. شۇ چاغدا ئانام مەندىن سورىدى.

— ئالىي مەكتەپتە يەنە قانچە يىل ئوقۇيدىكەنسىن؟

— بەش يىل.

— ۋاي-ۋۇي، نېمە دېگەن ئۇزاق يىل بۇ! ھازىر ئون
سەككىز ياشقا كىردىڭ، يەنە بەش يىل ئوقۇساڭ 23 ياشقا
كىرىپ قالسىن. ئۆمرۈڭنىڭ يېرىمىگىچە ئوقۇپ نېمە ھالاۋەت
تاپارسەن. بىزمۇ قېرىپ قالدۇق، بالىلىرىمىڭ ئەڭ كىچىكى
سەن. ئون يىل ئوقۇغاندىن كېيىن، ساڭمۇ يۇرتىمىزدىن بىرەر
خىزمەت چىقىپ قالار. شۇڭا يېنىمىزدا تۇرساڭ بىزنىڭمۇ
كۆڭلىمىز خاتىرجەم بولىدۇ. دادام شۇنداق قۇيۇق قاشلىرى
ئاستىدىكى نۇرلۇق كۆزلىرىنى ئانامغا تىكىپ:

— بولدى قىلىڭلار، بىزنىڭ مۇشۇنچىلىك ۋاقتىمىزدا
ئوقۇۋالسىن. بىلىم دېگەن ئىنساننىڭ نۇرلۇق چىرىقى.
بالىلىرىمىز «يەنە ئوقۇيمەن» دېسە، بىز ئۇنى قوللىمىساق
گۇناھ بولىدۇ. — دېدى-دە، ماڭا قاراپ سورىدى:

— قايسى مەكتەپتە ئوقۇيدىكەنسىن؟

— تېخى مەكتەپلەرگە بۆلمىدى. بۇ يىل بىزنى قوبۇل
قىلىدىغان ئالىي مەكتەپلەر ناھايىتى كۆپ ئىكەن. مەن
دادامغا مەكتەپلەرنىڭ تىزىملىكىنى كۆرسەتتىم.

دادام تىزىملىكىنى تەپسىلىي كۆرگەندىن كېيىن:

— ئىككى ئاكاڭ قارامايدا خىزمەت قىلىۋاتىدۇ. شۇڭا
سەنمۇ ئۇلارغا يېقىنراق بولغان ئۈرۈمچىدىكى ئالىي مەكتەپلەردە
ئوقۇغىنىڭ ياخشى. ئۇلار سەندىن خەۋەر ئېلىپ تۇرىدۇ.

مەن سېنىڭ شىنجاڭ مېدىتسىنا ئىنىستىتۇتىدا ئوقۇپ،
بىر ياخشى دوختۇر بولۇپ چىقىشىڭنى ئۈمىد قىلىمەن.
كەلگۈسىدە ئابدۇرىشىت قارىمدەك چوڭ دوختۇر بولۇپ كېرەمباغ
دوختۇرخانىسىدا ئىشلەپ قالارسەن، — دېدى.

مەن دادامنىڭ مۇددىئاسىنى چۈشەندىم. ئابدۇرىشىت قارىم
قەشقەردە داڭقى چىققان ئەڭ پىشقەدەم دوختۇر بولۇپ، دادام
بىلەن كونا بۇزادەلەردىن ئىدى. دادامنىڭ ئۈمىدى بىلەن
سېنىپ مۇدىرىمىز ھامىتجان مۇئەللىمنىڭ مەسلىھەتى بىر
يەردىن چىقىپ قالغاچقا تېڭىرقاپ قالدىم. ئون سەككىز
يېشىمدىكى تۇنجى باش قېتىمچىلىق مېنى ھەقىقەتەن
گاڭگىرىتىپ قويدى. مېنىڭ نەزىرىمدە «دوختۇرلۇق ئاياللارغا
يارىشىدۇ. مېدىتسىنا مەكتەپلىرىدە ئوقۇش خانىم - قىزلارغا
مۇناسىپ» دەپ قارىغاچقا، راستىنى ئېيتقاندا، مېنىڭ
بۇ كەسىپتە ئوقۇشقا رايىم يوق ئىدى. ئۇنىڭ ئۈستىگە
ئەدەبىياتنىڭ مېھر - مۇھەببىتى قەلب تۈرىدىن ئورۇن ئالغان
قىزنىڭ كۆيۈك ئوتىدىنمۇ كۈچلۈك بولىدىكەن. شۇڭا مېنىڭمۇ
سۆيگەن ئاشىقىمدىن ۋاز كېچىشكە ھەددىم ئەمەس. ئۆچكەن
ئوتنىڭ چوغى قالسا، ئۇنى ياندۇرۇش ئاسان بولغىنىدەك،
تېڭىرقاش ئوتنىڭ پۈتۈنلەي ئۆچكەنلىكىدىن دېرەك بەرمەيدۇ.
شۇنداق بولسىمۇ ئاخىرقى ھېسابتا تەشكىلنىڭ تەقسىماتىنى
كۈتمەكتىن باشقا ئامال يوق. دەرۋەقە، ئاشۇ يىللاردا
تەشكىلنىڭ ئورۇنلاشتۇرۇشى قانۇن ھۆكۈمدەك مۇتلەق كۈچكە
ئىگە بولۇپ، تەشكىل ئوتقا كىر دېسە ئوتقا، سۇغا كىر دېسە
سۇغا، چۆلگە دېسە چۆلگە، تاغقا دېسە تاغقا چىقىدىغان
ئىتائەتمەنچىلىك ئېڭى مۇتلەق ئۈستۈنلۈكتە ئىدى. مەنمۇ
«ئەلھۆكۈمۈللىلاھ» دەپ تەشكىلنىڭ تەقسىماتىنى كۈتۈشكە
مەجبۇر بولدۇم.

بىر ھەپتىدىن كېيىن، بىز تەقەززالىق بىلەن كۈتكەن

مىنۇتلار يېتىپ كېلىپ، تەقسىمات ئېلان قىلىندى. ھەممىمىزنىڭ دۈمبىقى يېرىلدى. ئارىمىزدىن ئون نەچچە ساۋاقداش قەشقەرگە خىزمەتكە تەقسىم قىلىنىپتۇ. ئۇلارنىڭ ئىچىدە بىزنىڭ سىنىپنىڭ سىنىپ باشلىقى بولغان يېقىن دوستۇم تۇرسۇن قادىر تولۇق ئوتتۇرا مەكتەپنىڭ ئۆزىگە ئوقۇتقۇچىلىققا ئېلىپ قىلىندى. ئۇ ناھايىتى ئىقتىدارلىق بولغاچقا خىزمەتتە ئالاھىدە كۆزگە كۆرۈنۈپ، كېيىنچە ئانام كېتىپ تولۇق ئوتتۇرىنىڭ مۇدىرى بولۇپ ئىشلەپ، شەرەپ بىلەن پېنسىيەگە چىققاندىن كېيىن، كېسەللىك سەۋەبى بىلەن داۋالاش ئۈنۈم بەرمەي بىزدىن ۋاقىتسىز ئايرىلدى. ئالتە يىللىق ساۋاقدىشىم ۋە دوستۇم ئابلىز ئۆمەر قەشقەر گېزىتىگە تەقسىم قىلىنىپ، گېزىتخانا ۋە قەشقەر ئۇيغۇر نەشرىيات ئىدارىسىنىڭ باشلىقى بولۇپ ئىشلىدى. پېنسىيىگە چىققاندىن كېيىنمۇ ئىزچىل يېزىقچىلىق بىلەن شۇغۇللىنىپ، كۆزگە كۆرۈنگەن ئەدىبلرىمىزنىڭ قاتارىدىن ئورۇن ئالدى. يەنە ئەڭ يېقىن دوستۇم سادىر قادىر، ئابلەت مۇھەممەد، تىللاقىز، مۇھەممەد قادىر قاتارلىق تۆت نەپەر ساۋاقدىشىم سوۋېت ئىتتىپاقىنىڭ ئوتتۇرا ئاسىيا رېسپوبلىكىلىرىدىن ئۆزبېكىستان ۋە قازاقىستاندىكى دۆلەتلىك ئۈنۈپرسىتېتلاردا ئوقۇشقا تەقسىم قىلىنىپتۇ. مەكتىپىمىز تارىخىدىكى بۇ خۇشاللىنارلىق ئىش ھەممىمىزنى شەرەپ تۇيغۇسىغا چۆمدۈردى. قالغان ساۋاقداشلار قىسمەن ئۆزگىرىشلەرنى ھېسابقا ئالمىغاندا، ئۆزلىرى ئارزۇ قىلغان ئالىي مەكتەپلەرگە تەقسىم قىلىندى. مەنمۇ شىنجاڭ ئۈنۈپرسىتېتىغا تەقسىملەنگەنلىكىمنى ئاڭلاپ خۇش بولدۇم. سىنىپىمىزدا جۇغى كىچىك، ئەمما تىلى چۈچۈك بىر ئەدەبىيات ھەۋەسكارى بار ئىدى. ئۇ يېتىم ئوغۇل بولۇپ، ھەممىمىز ئۇنىڭغا ئامراق ئىدۇق. نېمە ئۈچۈنكىن، ئۇنىڭ تەلىمى كاج كېلىپ لەنجۈدىكى غەربىي شىمال تۆمۈر يول

ئىنستىتۇتتا تەقسىم قىلىنىپتۇ. ئۇ ئىلاجىسىز لەنجۇدا بەش يىل ئوقۇپ، تۆمۈر يول ئىدارىسىنىڭ قۇمۇل شۆبىسىگە تەۋە چىچەنخو پونكىتىدا ئون نەچچە يىل تېخنىكا بولۇپ ئىشلەپ، ئات ئوقۇرىنى تاپقانغا ئوخشاش، 1980 - يىللارنىڭ بېشىدا شىنجاڭ ياش - ئۆسمۈرلەر نەشرىياتىغا يۆتكىلىپ، ئۆمرىنىڭ ئاخىرقى يىللىرىنى مۇھەررىرلىك خىزمىتى بىلەن ئۆتكۈزدى. ئۈرۈمچىدە تۇرۇشلۇق سەمەن ئوتتۇرا مەكتەپتە بىللە ئوقۇغان ساۋاقداشلار چېيىدا، ئۇنىڭ بىلەن ھەمداستىخان بولۇپ ئۆتۈۋاتقان كۈنلەردە رەھىمسىز ئەجەل ئۇنى بىزدىن ئايرىۋەتتى. بىز قايغۇ ئىچىدە ھەمىشە ئۇنى ئەسلەپ تۇرىمىز.

تەقسىمات ئېلان قىلىنىپ بولغاندىن كېيىن، ئۈرۈمچىدىن قەشقەرگە ئوقۇغۇچى قوبۇل قىلىشقا كەلگەن ئىككى نەپەر رەھبەر بىزگە ئايرىم يىغىن ئېچىپ مۇناسىۋەتلىك ئىشلارنى ئۆقتۈردى.

— ئالدى بىلەن سىلەرنىڭ شەرەپلىك ھالدا نۇقتىلىق ئالىي مەكتەپلەرگە ئۆتكەنلىكىڭلارنى تەبرىكلەيمەن، — دەپ سۆز باشلىدى ئىبراھىم مۇھىتى ئەپەندى.

— سىلەر تەقسىم قىلىنغان ئىچكىرىدىكى ۋە ئۈرۈمچىدىكى ئالىي مەكتەپلەرنىڭ ھەممىسى 1 - سىنىتەبىر ئوقۇش باشلايدۇ. دەرس باشلاشتىن بىر ھەپتە بۇرۇن، مەكتەپلەردە يېڭى ئوقۇغۇچىلارنى تىزىملاش باشلىنىدۇ. شۇڭا بىز ۋاقىتنى ئويلىشىپ، سىلەرنى 20 - ئاۋغۇست كۈنى ماشىنا بىلەن كولىپكىتىپ ئېلىپ ماڭماقچى بولمايمىز. مۇشۇ بىر ھەپتە ئىچىدە سىلەر سەپەر تەييارلىقىنى قىلىسىلەر. ھازىرچە ھەر بىرىڭلار بىردىن يوتقان - كۆرپە، ئەدىيال، ياستۇق ۋە نەرسە - كېرەكلىرىڭلارنى سالىدىغان چامدان ياكى ساندۇق تەييارلىساڭلار بولىدۇ. ماشىنا كىراسى ۋە ياتاق، تاماق

راسخوتلىرى ھۆكۈمەت تەرەپتىن بېرىلىدۇ. ئانا - ئاناڭلارغا ئارتۇقچە ئېغىرچىلىق سالماڭلار. ناۋادا ئالاھىدە سەۋەب بىلەن كوللېكتىپ قاتارىدا ماڭالمايدىغانلار بولسا ئۆزى ماشىنا كىرا قىلىپ بارسىمۇ بولىدۇ. كىرا بېلىتى مەكتەپكە بارغاندىن كېيىن مەكتەپ مالىيەسى ئاتچوت قىلىپ بېرىدۇ. ئەڭ ياخشىسى كوللېكتىپ بىلەن بىرگە ماڭساڭلار ھېچنېمىدىن قىينالمايسىلەر، دەپ سۆزىنى توختاتتى. ئارقىدىن غۇبۇر رېھىم ئاكا سۆز قىستۇرۇپ، يولغا چىقىش ۋاقت - سائىتىنى ۋە ئورنىنى ئۇقتۇرۇپ بولغاندىن كېيىن، يەنە قانداق پىكىرىڭلار بار، — دەپ بىزگە سوئال تاشلىدى. بىز «پىكىرىمىز يوق» دەپ چوقىراشتۇق. شۇ ئەسنادا ھەممىمىزنىڭ ئارقىسىدا ئولتۇرغان خۇشچاقچى، زوراۋانداراز بىر ساۋاقدىشىمىز «پىكىر!» دەپ قولىنى كۆتۈرۈپ:

— ئەپەندىم، ماشىنىغا ئۆلگۈرەلمەي، ئېشەك مېنىپ بارساق، ئېشەكنىڭ تىلىدىن ھۆججەت ئالىمىزمۇ؟ — دەپ ھەممىمىزنى پاراققىدە كۆلدۈرۈۋەتتى. بىزگە ئاتىدارچىلىق قىلىۋاتقان بۇ ئىككى سالاپەتلىك رەھبەر بەك ئېغىر بېسىق بولغاچقا، يۇقىرىقى تەنە ئارىلاش چاقچاقتىن رەنجىپمۇ كەتمىدى. ئەكسىچە مۇلايىملىق بىلەن:

— ئوڭا، قەشقەردىن ئۈرۈمچىگە ئېشەك مېنىپ بېرىم يىلدىمۇ يېتىپ بارالمايسەن، ئېشىكىڭمۇ چىدىمايدۇ. شۇڭا ئېشەككە ئازاپ سالما، ئېغىرىڭنى ماشىنا كۆتۈرسۈن، — دەپ جاۋاب بېرىشتى. بىز بىر ئاز ئوڭايسىزلىق ھېس قىلدۇق. ئەمما ساۋاقدىشىمىزنىڭ مەجەز - خۇلقى بىزگە ئايان بولغاچقا، ئۇ چاقچاقنى قايتا تەگمىدۇق.

ھەممىمىز سەپەر تەييارلىقى بىلەن ئۆيىمىزگە قايتتۇق. رەھمەتلىك ئانام ئۆز قولى بىلەن يېڭى يوتقان - كۆرپە تىكىپ

تەييار قىلدى. دادام يېڭى كىيىم - كېچەكلەرنى تەخلەپ، ئارزۇلۇق سەپەر چامدانغا رەتلىك سېلىپ بەردى. دادام سودا بىلەن كۆپ قېتىم سەپەر قىلغاچقا، سەپەردە لازىملىق نەرسىلەرنىڭ ھەممىسىنى تەييارلىدى. ھەتتا قاچا، قۇشۇقلارنىمۇ ئۇنتىمىدى. بىز بەلگىلەنگەن قەرەلدە خەلق باغچىسىنىڭ شەرقىي تەرىپىدىكى قەشقەر ۋىلايەتلىك ماشىنا بېكىتىنىڭ مەيدانىغا يىغىلىدۇق. مەيدان ئۈرۈمچىگە ماڭىدىغان ئوقۇغۇچىلار ۋە ئۇلارنى ئۈزىتىشقا كەلگەن ئاتا - ئانىلار، ئۇرۇق - تۇغقانلار بىلەن لىق تولغان ئىدى. شۇ ئاندا بىزنى ئۈرۈمچىگە ئېلىپ ماڭىدىغان ئۈچ قارا ماشىنا مەيدانغا ھازىر بولدى. بۇ ماشىنىلارنىڭ ئىككى يان تەرىپىگە ئىككى مېتىر ئىگىزلىكتە لوم تۆمۈر ئورنىتىلغان بولۇپ، ئۇنىڭ ئۈستى ماش رەڭلىك بىرىزىنت بىلەن قاپلانغان ئىكەن. بىز قاتناش خادىملىرىنىڭ ئورۇنلاشتۇرۇشى بويىچە ھەر بىر ماشىنا كوزۇپىغا 20 ئوقۇغۇچىنىڭ يۈك - تاقلىرىنى تۆت رەتتىن تەرتىپلىك تىزىپ، ئولتۇرىدىغان «ئورۇندۇق» تەييارلىدۇق. چامدان - ساندۇقلارغىمۇ ماشىنىنىڭ ئالدىدىن مۇۋاپىق ئورۇن ھازىرلىدۇق. ھەممە تەييارلىق بۈتكەندىن كېيىن بەلگىلەنگەن ماشىنىغا چىقىپ رەتلىك ئولتۇرۇشقا ئىجازەت قىلىندى. بالىلىرىدىن ئايرىلىشقا كۆزى قىيمىغان ئاتا - ئانىلار ۋە ئۇرۇق - تۇغقانلار بالىلىرىنى چىڭ قۇچاقلاپ كۆز يېشى قىلاتتى. «بالام، سېنى ئاللاھقا تاپشۇردۇم. تىرىشىپ ئوقۇپ ياخشى ئادەم بولۇشۇڭنى تىلەيمەن.» دەپ ياخشى تىلەكلەر بىلەن ئالدىن تەييارلىغان سەپەر توقمىچى ۋە قەنت - گېزەكلەرنى يوللۇق تۇتشاتتى. ماشىنىنىڭ ئالدىغا ①، ②، ③ دەپ نومۇر چاپلانغان ئىكەن. مەن بىرىنچى گۇرۇپىدا بولغاچقا ① نومۇرلۇق ماشىنىغا چىقتىم. ئارىمىزدا قىز ئوقۇغۇچىلارمۇ بولغاچقا، ئۇلار ئايرىم ② نومۇرلۇق ماشىنىغا چىقتى. بىزنى يېتەكلەپ ماڭىدىغان ئۈرۈمچىدىن كەلگەن ئىككى رەھبەر ① ۋە ③ نومۇرلۇق

ماشىنىنىڭ كوزۇپىدا شوپۇرغا ھەمرا بولۇپ ئولتۇردى. قىيا -
چىيا ۋە يىغا - زارە ئىچىدە ماشىنا ئۆز تەرتىپى بىلەن ئاستا
قوزغىلىپ، گىراژنىڭ دەرۋازىسىغا قاراپ يول ئالدى.

ئۇزاتقىلى چىققان ئاتا - ئانىلار ۋە ئۇرۇق - تۇغقانلار
ماشىنىنىڭ ئارقىسىدىن ئەگىشىپ چوڭ يولغىچە ئۇزىتىپ
چىقىشتى. قاتناش ئورۇنلىرى ئالاھىدە ئېتىبار قىلىپ، بىزگە
خېلى يېڭى ماشىنىلارنى ئاجراتقان ئىكەن. شۇنداق بولسىمۇ
قەشقەر - ئۈرۈمچى تاشيولى ھازىرقىدەك ماي يولى ياكى
ئاسفالتلىق يول بولمىغاچقا، چىغىر، توپا يوللاردا ماشىنىنىڭ
سائەتلىك سۈرئىتى 20 كىلومېتىردىن ئاشمايتتى. ماشىنا ھەر
بىر سىلكىنىسە بىز يەل توپتەك ئىغاڭلاپ، بىر - بىرىمىزنىڭ
ئۈستىگە يىقىلاتتۇق. ئاستىمىزدىكى يۈك - تاقلىرىمىزمۇ
ئۇيان - بۇيانغا يۈرۈشۈپ كېتەتتى. ماشىنىنىڭ ئۈستىدىكى
بىر زىننەت ياپقۇچىمۇ مازارلاردىكى تۇغ - ئەلەمدەك لەپىلدەپ
تېخىمۇ شامال چىقىراتتى. لېكىن قەلبىمىزدە ئۇرغۇپ تۇرغان
ياشلىق جاسارىتى ئالدىدا توپا - چاڭ، بوران - چاپقۇنلار،
ئۈسسۈزلۈق ۋە ھېرىپ - چارچاشلار ھېچنېمىگە ئەرزىمەيتتى.
دەرۋەقە:

ياشلىق دېگەن بىر پارچە ئوت، كۆيۈپ - كۆيۈپ ئۆچمەيدىغان،
شۇ قۇتۇپ يۇلتۇزىدەك نىشانىدىن ئۆچمەيدىغان.
ئۇچرىسا گەر بېستون تاغلار فەرھاد كەبى كۆكرەك كېرىپ،
تاپماق ئۈچۈن نىگارىنى كۆككە قاراپ ئۆرلەيدىغان.
ياشلىق دېگەن باھار پەسلى، چېچەك ئېچىپ بىخلايدىغان،
قىش - زىمىستان جۇدۇنلارنى كويىقايقا مىخلايدىغان.
ئىرادىدىن قۇرۇپ سېپىل، كۈچ - قۇدرىتى قاپلان كەبى،
مىسران قىلىچ قولىرىدا، ياۋنى كۆرسە تىغلايدىغان.

شۇنداق قىلىپ بىز تەڭرىتاغ باغرىنى بويلاپ، ئالتە ئۆتەڭدە يەرنى سېلىنچا، ئاسماننى يېپىنچا قىلىپ قونۇپ، يەتتىنچى كۈنى كەچتە ئۈرۈمچىنىڭ غەربىي جەنۇبىدىكى دۆڭكۆۋرۈككە جايلاشقان سابىق شىنجاڭ ئىنىستىتۇتىنىڭ «قىزىل بىنا»سى ئالدىغا يېتىپ كەلدۇق. بۇ بىنانىڭ 1 - قەۋىتىگە مائارىپ نازارىتىنىڭ يېڭى ستودېنتلارنى كۈتۈۋېلىش ۋاقىتلىق ئورنى جايلاشقان ئىكەن. بىزنىڭ ماشىنا بىنا ئالدىغا كەلگەن ھامان ئىشخانىدىن ئىككى خادىم چىقىپ بىزنى كۈتۈۋالدى ھەمدە يۈك - تاقلرىمىزنى 1 - قەۋەتتىكى بوش سىنىپلارغا ئېكىرىپ قويۇشنى ئېيتتى. بىزنى يېتەكلەپ قەشقەردىن ئېلىپ كەلگەن ئىككى رەھبەر بىزنى يورۇق كارىدورغا يىغىپ:

— بىز يەتتە كۈنلۈك جاپالىق سەپەرنى تۈگىتىپ، ساق - سالامەت ئۈرۈمچىگە يېتىپ كېلىۋالدۇق. «يول ئازابى — گۆر ئازابى» دېگەندەك، يولدا كۆپ جاپا چەكتىڭلار. بۈگۈن بىر كېچە مۇشۇ بىنانىڭ سىنىپلىرىدا يوتقان - كۆرپەڭلارنى يېشىپ خاتىرجەم ئۇخلاڭلار. ئەتە سەھەردە سىلەر تەقسىملەنگەن ھەر قايسى مەكتەپلەردىن مەخسۇس خىزمەتچىلەر كېلىپ، سىلەرنى مەكتەپنىڭلارغا ئېلىپ بارىدۇ. ھازىر ئاشخانىدا سىلەر ئۈچۈن «ھاردۇق ئېشى» تەييارلاپ قويۇپتۇ. ئالدى بىلەن تاماقنى يەۋېلىپ بەھۇزۇر دەم ئېلىپ ئۇخلاڭلار. — دېدى.

بىز كۈتۈۋېلىش ئىشخانىسىدىكى خىزمەتچى خادىملارنىڭ ھەمراھلىقىدا مەكتەپ ئىچىدىكى ئوقۇغۇچىلار ئاشخانىسىغا كىردۇق. ئوخشىتىپ ئېتىلگەن قۇچقاچ تىلى سۇيۇقئاش ۋە قورۇما، ھورنان بىلەن قورساقنى راسا تويغۇزۇپ، ئور - نىمىزغا قايتىپ كەلدۇق. سىنىپ كەڭ ۋە ئازادە بولۇپ، ئاستى قىپقىزىل سىرلانغان پۇل ئىكەن. بىز يوتقان - كۆرپىلىرىمىزنى پۇل ئۈستىگە يېشىپ، ھەر بىرىمىز ئۆزىمىزگە ئورۇن تەييارلىدۇق. 1 - قەۋەتتىكى سۇخانىغا چىقىپ يۈز

- كۆزلىرىمىز ۋە پۇت - قوللىرىمىزنى پاكىز يۇيۇپ «ياتاق» قا كىرىپ راھەتلىنىپ يانتۇق. بەزى ساۋاقداشلار ھارغىنلىقتىن ياستۇققا بېشىنى قويۇپلا خاقىراپ خورەككە چۆشۈپ كەتتى. مەن ئۇياققا ئۆرۈلۈپ، بۇياققا ئۆرۈلۈپ زادى ئۇيقۇمنى تاپالمىدىم. ئۇيقۇ قاچقانسىرى كاللامنى ئوي - خىيال چۇلغۇۋالدى. يەتتە كۈنلۈك سەپىرىمدىكى كۆز يەتمەس چۆل - جەزىرىلەر، ماشىنا چىرىغىنىڭ نۇرىدا يىراقتىن كۆرسىتىدىغان يول قاراۋۇلىدەك قۇلاقلىرىنى دىڭ قىلىپ تۇرغان تاغ جەرەنلىرى، تاشيولنى كېسىپ ئۇياقتىن - بۇياققا يۈگۈرەۋاتقان قارا قۇيرۇق توشقانلار، گاھ يېقىن گاھ يىراقتىن كۆرۈنۈپ تۇرغان تەڭرىتېغىنىڭ ئاقباش چوققىلىرى، يېشىللىققا پۈركەنگەن كۆجۈم مەھەللە - كويلار، ئاۋات بازارلار، تاغ باغرىدىن شاقراپ ئېقىۋاتقان دەريا - ئۆستەڭلەر، يولنىڭ ئىككى چېتىدىكى قىزىل ياپراقلىق توغراقلىقلار ۋە يۇلغۇنلۇقلار كۆڭۈل ئېكرانىدا ئايان بولدى. «نېمە دېگەن كەڭ، نېمە دېگەن گۈزەل يۇرت بۇ!» دەيتتىم ئۆز - ئۆزۈمگە پىچىرلاپ.

شۇنچە پايانىسىز ئۇزۇن يوللارنى دادام ئات - ئېشەك بىلەن قانداق بېسىپ تۈگەتكەن بولغىدى؟ دەپ دادامنىڭ جاسارىتىگە قايىل بولاتتىم. دادام 1930 - يىللارنىڭ ئاخىرىدىن باشلاپ تاكى 1950 - يىللارغىچە سەييارە تىجارەت بىلەن شۇغۇللىنىپ، ئات - ئېشەك كارۋانلىرى بىلەن بۇ ئۇزۇن يوللارنى بەش - ئالتە قېتىم باسقان ئىكەن. ھەتتا ئەڭ خەتەرلىك مۇز داۋاندىن ئېشەكنىڭ قۇيرۇقىغا ئېسىلىپ ئۆتۈپ ئىلى، ئالتاي، چۆچەك ۋە ئۈرۈمچىدە سەييارە تىجارەت قىلغان. دادام ھەر قېتىم سەپەردىن قايتىپ كەلگەندە يولدا ئۇچرىغان بالايى - خەتەلەرنى بىزگە سۆزلەپ بېرەتتى.

«ئەجىللىك پۈتمىسە پىلىسراتنىڭ كۆۋرۈكىدىنمۇ ئامان - ئېسەن ئۆتسەن. ئەجىللىك پۈتسە تۈز يولدا مۆدۈرۈپ كەتسەڭمۇ

ئۆلمىسەن.» دەپ بىزگە تەسەللىيى بېرەتتى دادام. مەن تولۇق ئوتتۇرا مەكتەپكە چىققان مەزگىلىمدە، دادام خاتىرىلەپ قويغان بىر پارچە «سەپەرنامە» نى كۆرۈشكە مۇيەسسەر بولغان. مەنمۇ بۇ قوشاققا قىزىقىپ، خاتىرەمگە كۆچۈرۈۋالغان ئىدىم. ئۇيغۇم كەلمىگەنسېرى بىللە ئېلىپ يۈرگەن بۇ خاتىرە ئېسىمگە كېلىپ، سومكامدىن ئۇنى سۇغۇرۇپ ئالدىمدا ئىچىمدە ئوقۇشقا باشلىدىم. بۇ «سەپەرنامە» مۇنداق پۈتۈلگەن ئىدى.

قەشقەر دېگەن ئۆزى بەستە،
 ئوتتۇرىسىدا رەستە - رەستە.
 قەشقەردىمۇ بار مۇستى يوغانلار،
 شۇڭا ئۆز يۇرتىغا سىغىمىدى نى - نى ئوغلانلار.
 باي - غوجاملار چىقىدۇ ئىلىغا سەيلە - ھەۋەستە،
 يېتىمچىلار پاناھ ئىزدەپ چىقار بەس - بەستە.
 قەشقەردىن چىقساڭ يېڭىشەھەر،
 لوپىلىرى دارىن غوجامغا ئېڭىشەر.
 ئۇ يەردىن ئۆتسەڭ ياندۇرما،
 خۇدا ساقلا! ئاتا - ئانىدىن تاندۇرما.
 ئۇ يەردىن ئۆتسەڭ قىزىللىق [1].
 خورجۇن، خالتاڭ مۇرىلىرىڭگە ئېسىغلىق.
 ئۆيدىن ئايرىلىپ باستى سېنى خىجىللىق،
 ئۇ يەردىن ئۆتسەڭ شاپتۇللۇق [2].
 خورجۇنىڭدىكى زاغراڭنى غاجاپ ماڭىسەن ئۇدۇللۇق،
 ئۇ يەردىن ئۆتسەڭ پەيزاۋات.
 پەيزاۋاتنىڭ قوغۇنلىرى قەن - ناۋات،
 پۇلى بارلار ناشېكەر يەر، پۇلى يوقلار پەندىيات.

[1] بەيزىۋانغا نەۋە بەيزا - يۇرت ئىسمى: «قىزىلموڭغۇل» بەيزىنى كۆرسىتىدۇ.
 [2] بەيزىۋانغا نەۋە بەيزا - يۇرت ئىسمى: «شاپتۇل» بەيزىنى كۆرسىتىدۇ.

ئۇ يەردىن ئۆتسەڭ داش،
بۇ چۆلدىن «قانداق چىقارمىز» دەپ قاتتى باش.
ئۇ يەردىن ئۆتسەڭ لۇڭكو،
يۇرت - ماكاندىن بىزنى ئايرىغان سىڭكو.
ئۇ يەردىن ئۆتسەڭ جاڭزا،
جاڭزىغا بېرىپ قونار يېرىڭ ئەسكى پاڭزا.
ئۇ يەردىن ئۆتسەڭ غولتوغراق،
غولتوغراقتا غەم يېدىڭ يۇرتۇڭدىكىدىنمۇ ئارتۇقراق.
ئۇ يەردىن ئۆتسەڭ ئۆردەكلىك،
يۇرتتىن ئايرىلغان بەكمۇ گۆدەكلىك.
ئۇ يەردىن ئۆتسەڭ قارا قىلچىڭ،
ئىلىخودىمۇ پۇل چىڭ.
ئۇ يەردىن ئۆتسەڭ مارالبېشى،
ھەركىشى ئۆز جېنى بىلەن -
كىم بىلەن كىمنىڭ ئىشى،
ئىسىت، ئانامنىڭ ئېتىپ بەرگەن ئوگرە ئېشى،
ئالدىرىماڭ بۇ تېخى دەردنىڭ بېشى.
ئۇ يەردىن ئۆتسەڭ تۇمشۇق،
مۇساپىرلارنىڭ ئالدىنى توسقان چېرىكلەرنىڭ ھەممىسى
ئۇششۇق.
ئۇ يەردىن ئۆتسەڭ چارباغ،
تەرىڭنى سۈرتۈشكە ئەسقاتتى بېلىڭدىكى بەلۋاغ.
ئۇ يەردىن ئۆتسەڭ ئوي قوتان،
ھەجەپمۇ كۆپ ئىكەن بۇ يەردە ئوتان (ئوتۇن).
ئۇ يەردىن ئۆتسەڭ ئوقۇمازىرى،
بېشىڭدا قاينايدۇ قىيامەتنىڭ بازىرى.
ئۇ يەردىن ئۆتسەڭ تەڭ توغراق،
بۇشايمان قىلغىچە، مەشەدىن قايتقىنىڭ ياخشىراق.

ئۇ يەردىن ئۆتسەڭ كەلپىن ئاچىلى .
بۇ يەر بەك تار ئىكەن . دەرھال قاچىلى .
ئۇ يەردىن ئۆتسەڭ يانقۇدۇق .
بۇ يەرگە كەچ بېرىپ ھەممە ئىشىككە بىر قېتىمدىن
دوقۇردۇق .

ئۇ يەردىن ئۆتسەڭ غالدا .
كېچىسى مېڭىۋال بۇ يولنى . ئۈزۈڭگە پايدا .
ئۇ يەردىن ئۆتسەڭ چىلان .
نەلەردە قالدى . ئۆيدە توقىغان پىلان .
ئۇ يەردىن ئۆتسەڭ شوتا قۇدۇق .
ئالدىمىزنى توسقان ئىككى ئوغرىنى تۇتۇۋېلىپ راسا
ئۇردۇق .

ئۇ يەردىن ئۆتسەڭ خاڭگۈڭ .
خاڭگۈڭلۈك كۆرۈپ بىزنى : قەشقەرلىك سىيىت گاڭگۈڭ .
ئۇ يەردىن ئۆتسەڭ ئايكۆل .
ھەر مەھەللىدە بار ئىكەن بىردىن چوڭ كۆل .
ئۇ يەردىن ئۆتسەڭ ئاسوق .
باش يېرىلدى . بولدى تارتۇق .
ئۇ يەردىن ئۆتسەڭ ئاقسۇ .

پۇلۇڭ بولمىسا تېپىلمايدىكەن بىر چىنە قايناقسۇ .
ئۇ يەردىن ئۆتسەڭ كېلىسەن جامغا .
جامدا زار بولدۇق بىر چىشلەم نانغا .
ئەجەپ پاتىتغۇ يول ئازابى جانغا .
ئۇ يەردىن ئۆتسەڭ قارا يۇلغۇن .
خېيىم - خەتەر ئالدىڭدا تېخى نۇرغۇن .
ئۇ يەردىن ئۆتسەڭ توڭگان مازار .
ساڭىمۇ كەپتىغۇ مۇشۇ چۆلدە قازا .
ئۆلۈكۈڭ چۆلدە قايتۇكم تۇتقاندۇر ھازا .

ئۇ يەردىن ئۆتسەڭ كېلىسەن زىلغا،
يانار سەنمۇ كېلەر يىلغا.
ئۇ يەردىن ئۆتسەڭ چۈشۈرگە،
پۇلۇڭ بولمىسا بولسەن سۈيۈرگە.
ئۇ يەردىن ئۆتسەڭ تالاشۇر،
قانداق قىلسەن بېشىڭغا كەلگەن بالا شۇ!
ئۇ يەردىن ئۆتسەڭ يېڭىئاۋات،
ھېرىپ - ئېچىپ كەلگەنگە سۈيى ئىكەن قەنت -
ناۋات.
ئۇ يەردىن ئۆتسەڭ قىزىلبۇلاق،
يول ئازابىدا ئانا سۈتى بولدى بۇرنىمىزدىن بۇلاق.
ئۇ يەردىن ئۆتسەڭ قوغان،
قوغاننىڭ لويىسى «قەرزى تۆلە» دەپ ئالدىمىزنى
تورىغان.
ئۇ يەردىن ئۆتسەڭ قېيىنلىق،
يېتىمچى بالىلار قولغا ئالدى بىردىن تېيىنلىق (ھاسا
مەنىسىدە).
ئۇ يەردىن ئۆتسەڭ تامغۇ تاش،
مۇز داۋانىنى كۆرۈپ قاتتى باش.
ئۇ يەردىن ئۆتسەڭ «مۇزات» دەپ داۋان بار.
ئۆتەلمەمدۇق، ئۆتەلمەمدۇق كۆڭلىمىزدە گۇمان بار.
قەدەم قويدۇق مۇزاتقا تاڭدا.
سىرىلىپ ئۆلگەن ئات - ئۇلاغ كۆرۈنۈپ تۇرىدۇ ھاڭدا.
داۋاندىن چۈشسەك شىپالىق،
كۆتۈرۈلدى كۆڭۈلدىكى دىشۋارلىق.
ئۇ يەردىن ئۆتسەڭ يار ئالدى،
ئات - ئېشەك ھاڭدا قالدى، خۇرجۇن قاچاڭنى ئوغرى
ئالدى.

ئۇ يەردىن ئۆتسەڭ توغراسۇ.
كىمىنىڭ چاپىنى كونا بولسا ئوغرى شۇ.
ئۇ يەردىن ئۆتسەڭ پاراس قارىغاي،
يالغۇز يولۇچى بارمىكەن دەپ ئوغرى مارىغاي.
ئۇ يەردىن ئۆتسەڭ كېلىسەن شوتىغا،
تېز كەتمىسەڭ لوپىنىڭ توقمىقى تېگەر يوتىغا.
ئۇ يەردىن ئۆتسەڭ تېكەس،
ھەممە يېرىدە ئېگىز ئۆسكەن ئوت - خەس.
تېكەس دېگەن بىر تۈز،
يۈرتۈڭ يىراقتا قالدى ئۈمىدىڭنى ئۈز.
ئۇ يەردىن ئۆتسەڭ ئىلى دەريا،
تۆت تەڭگە بەرسەڭ ئۆتكۈزىدىغان سالچىلار تەييار.
دەريادىن ئۆتسەڭ پايتىما زەڭگە،
بىر چىلىمغا ئولشسپتۇ بەش - ئالتە بەڭگە.
ئۇ يەردىن ئۆتسەڭ كۈرە،
ئىلىغا كەلدۇق دەپ بەزىلىرى يىغلار، بەزىلىرى كۈلە.
ئۇ يەردىن ئۆتسەڭ ئۈرۈكلۈك،
نېنى تۈگەپ خۇرجۇن ئاغزى پۈرۈكلۈك.
ئۇ يەردىن ئۆتسەڭ كېلىسەن كانغا،
خۇرجۇن - خالتاڭ يېڭى بولسا تېگىشىپ يەيسەن
نانغا.
بولمىسا ئەزرائىل تىكىلىدىكەن شېرىن جانغا.
ئۇ يەردىن ئۆتسەڭ چىغلاڭ،
چىغ تۈۋىدە ئولتۇرۇپ مۇڭلىنىپ يىغلاڭ.
ئۇ يەردىن ئۆتسەڭ تاشلەپكە،
جان ھايات قالدى، بازارغا بېرىپ نان تېپىپ كە (ل).
ئۇ يەردىن ئۆتسەڭ خەنزۇ بازىرى،
كۆرۈۋال يېتىمچى بالىلار، مۇشۇ ئىلىخونىڭ ئاۋات

بازىرى.

شۇ ئەسنادا بىر تارانچى كېلىپ دەيدۇ:

— «ھەي ئالتە شەلىك بۇياققا ئۆت،

نەگە بارساڭ قازاننىڭ قولىقى ئۆت.

چىقىپ ئىشلىمەڭ بولمامدۇ خاڭدا،

ئۈمىدىڭ بارمۇ - يوقمۇ جاندا؟

يېتىۋېرىمەن ئىشلىمەي جاقاڭدا.»

دېدى - يۇ، كەتتى.

بۇ گېپى جېنىمىزدىن ئۆتتى.

خۇرجۇنى ئالدۇق،

ئۆشنىمىزگە سالدۇق.

چىقتۇق خاڭغا.

خاڭدىكىلەر مۇ زار ئىكەن بىر بۇردا نانغا.

خاڭدا ئىشلەيمىز دەپ چۈشۈپتۇق بىر چوڭقۇر ھاڭغا.

ساق چىقساق يۇرتقا كېتىۋالارىمىز،

قازا قىلساق يۇرتىمىزغا سالام دەڭلا.

مانا بۇ تۇرمۇش ھەلەكچىلىكىدە قەشقەر - ئىلى كارۋان

يولىدا سەپەر قىلغان يېتىمچىلەرنىڭ يول سەزگۈرەشتىسى. بۇ

كارۋان يوللىرىدىكى ئۆتەڭ - قونالغۇ ناملىرى شىنجاڭنىڭ

توپوگېئولوگىيە تەتقىقاتىدا مۇھىم ئەھمىيەتكە ئىگە.

ھازىرغۇ بۇ كارۋان يوللىرىنىڭ ئىزى ئۆچۈپ كەتتى. ئەمما

دادام باسقان مۇشۇ چىغىر يوللارنى مەنمۇ ئات - ئېشەك

بىلەن بىر نۆۋەت بېسىپ بېقىشنى ئارزۇ قىلىمەن. چۈنكى

ئۇنىڭدا ئەجدادلىرىمىزنىڭ مۇبارەك ئىزى بار. ئۇ شەرق بىلەن

غەربنى تۇتاشتۇرغان قەدىمكى «يىپەك يولى» مەدەنىيىتىنىڭ

تاشقاتمىسى.

مەن ئاشۇنداق شېرىن خىياللار دېڭىزىدا ئۈزۈپ يۈرۈپ، ئاخىرى ئۇيقۇغا غەرق بولدۇم. ئەگەر ئەتىسى سەھەردە ساۋاقداشلىرىم ئويغاتمىغان بولسا يەنە بىر قانچە سائەت ئۇخلاپ ئۇيقۇ راھىتىنى سۈرەتتىم. بىز بۈگۈن ئەتىگەندە مەكتەپلىرىمىزگە بېرىپ تىزىملىتىدىغان بولغاچقا، ئورنىمىزدىن تۇرۇپلا يوتقان - كۆرىملىرىمىزنى تېڭىپ، يۈك - تاقلىرىمىزنى تەقلىدۇق. يەنە ئاشامقى ئاشخانىدا سوغۇق سەي، پىشۇرۇلغان توخۇم ۋە سۈتلۈك چاي بىلەن ناشتا قىلىۋالغاندىن كېيىن، قىزىل بىنا ئالدىدا ماشىنا ساقلىدۇق. بىرىنچى بولۇپ شىنجاڭ 1 - ئاۋغۇست پىزا ئىگىلىك ئىنستىتۇتى ۋە شىنجاڭ مېدىتسىنا ئىنستىتۇتىنىڭ ماشىنىلىرى يېتىپ كېلىپ، ئۆزلىرىگە تەۋە ئوقۇغۇچىلىرىنى ئېلىپ ماڭدى. ئارقىدىن شىنجاڭ ئۇنىۋېرسىتېتىنىڭ ماشىنىسىمۇ يېتىپ كەلدى. بۇ مەكتەپكە تەقسىملەنگەن ئون نەچچىمىز شوپۇر باقى ئۈستامنىڭ ياردىمى بىلەن يۈك - تاقلىرىمىزنى ماشىنىغا رەتلىك بېسىپ، قالغان ساۋاقداشلىرىمىز بىلەن قىزغىن خوشلىشىۋالغاندىن كېيىن، مەكتەپكە قاراپ يول ئالدۇق. شىنجاڭ ئۇنىۋېرسىتېتىنىڭ ئاشۇ يىللاردىكى ۋاقىتلىق ئورنى بۇرۇنقى ئۇچتاشتىكى ئورنىدىن 20 كىلومېتىر يىراقلىقتىكى ھازىرقى شىنجاڭ مالىيە ئۇنىۋېرسىتېتىنىڭ ئورنىدا ئىدى. بىز ئۇ يەرگە بىر سائەتچە يول يۈرۈپ يېتىپ باردۇق. مەكتەپ قورۇسى ناھايىتى كەڭ بولۇپ، تېخى دائىرىگە ئېلىنمىغان ئىكەن. ماشىنا شىمالىي بېيجىڭ يولىدىن سولغا قايرىلىپ، ئۈدۈل مەمۇرى بىنانىڭ ئالدىدا توختىدى. بىنانىڭ 1 - قەۋىتىدىكى تىزىملاش ئۆيىگە كىرىپ، مۇناسىۋەتلىك تىزىملاش رەسمىيەتلىرىنى ئۆتىگەندىن كېيىن ياتاقلارغا ئورۇنلاشتۇرىدىغانلىقىنى ئۇقتۇردى. تىزىملاش ئۆيىدە ھەر بىر فاكۇلتېتلارنىڭ تىزىملاش ئورنى ئايرىم ئىكەن. بىزنى قەشقەردە تېخى كۈنكېرىت كەسىپلەرگە بۆلمىگەن.

قەشقەرگە ئوقۇغۇچى ئېلىشقا كەلگەن ئىبراھىم مۇھىتى ئاكا:
— سىلەرنى تېخى كەسىپ، فاكۇلتېتلارغا بۆلمىدۇق.
ئارخىپ ۋە باشقا ماتېرىياللىرىڭلارنى ئالدىن مۇناسىۋەتلىك
مەكتەپلەرگە ئەۋەتتۇق. ھەر قايسى مەكتەپلەرنىڭ ئوقۇتۇش
باشقارمىلىرى ماتېرىياللىرىڭلارنى كۆرۈپ، دۆلەت پىلانىغا
ئاساسەن سىلەرنى فاكۇلتېتلارغا تەقسىم قىلىدۇ. تىزىملاش
باشلانغۇچە مەكتەپ بۇ تەقسىمات خىزمىتىنى پۈتتۈرىدۇ، —
دېگەن ئىدى. دەرۋەقە، تىزىملاش ئۆيىنىڭ ئىشىكى يېنىغا
قويۇلغان ئۈستەلدە ئولتۇرغان كۆزەينەكلىك بىر خىزمەتچى
قولمىزدىكى «شىنجاڭ ئۇنىۋېرسىتېتىگە قوبۇل قىلىنغانلىق
ئۇقتۇرۇش» (باۋ داۋجىڭ) نى قولغا ئېلىپ، ئومۇمىي
تىزىملىككە سېلىشتۇرغاندىن كېيىن، «سىز XX فاكۇلتېتنىڭ
تىزىملاش ئورنىغا بېرىڭ.»، «سىز ئۇياققا، سىز بۇياققا» دەپ
ھەر قايسى ئوقۇغۇچىلارغا بۆلۈنگەن فاكۇلتېتلىرىنى كۆرسىتىپ
بېرەتتى. نۆۋەت ماڭا كەلگەندە، «سىز ماشىنا سازلىق
فاكۇلتېتىنىڭ تىزىملاش ئورنىغا بېرىڭ.» دېدى. بۇنى ئاڭلاپ
مېڭەمدىن تۇتۇن چىقىپ كەتتى. «مەن باشتىن - ئاخىر
تىل - ئەدەبىيات كەسپىدە ئوقۇيمەن، دەپ بۇ مەكتەپكە
كەلگەن تۇرسام، ئۇلارنىڭ نېمە قىلغىنى بۇ؟» دېگەنلەرنى
ئويلاپ قاققان قوزۇقتەك ئورنۇمدا مىدىرلىماي تۇرۇپ قالدىم.
مېنىڭ چىرايمىغا نەزەر تاشلاپ تۇرغان تىزىملاش خادىمى:
— ھە، سىزگە نېمە بولدى؟ سىزنى تىزىملايدىغان ئورۇن
ئاۋۇ 5 - ئۈستەل، — دەپ قولى بىلەن ئاشۇ ئۈستەلنى ئىشارە
قىلدى.

— مەن ماشىنا سازلىق كەسپىدە ئوقۇمايمەن. ئەدەبىيات
فاكۇلتېتىغا تىزىملاپ قويسىڭىز.
— بىزنىڭ تەقسىماتىنى ئالماشتۇرۇش ھوقۇقىمىز يوق.

— ئەمەسە مەن قانداق قىلىمەن؟

— ئالدى بىلەن قايسى فاكۇلتېتقا تەقسىملەنگەن بولسىڭىز شۇ فاكۇلتېتقا تىزىملىتىڭ. ئالاھىدە ئەھۋال ئاستىدا كەسىپ ئالماشتۇرۇشقا توغرا كەلسە ئوقۇش باشلانغاندىن كېيىن بىر تەرەپ قىلىنىدۇ.

باشتىلا تەللىمىنىڭ ئوڭ كەلىمگەنلىكىدىن بەك ئەپسۇسلاندىم. «بۇنداق بولۇشى مۇمكىن ئەمەس.» دەيتتىم ئۆز - ئۆزۈمگە پىچىرلاپ. چۈنكى مەن ئىزچىل ھالدا ئەدەبىيات كەسىپىنى تاللىغان. ئەگەر سانائەت پەنلىرىدە ئوقۇش نىيىتىم بولسا، ھۆرمەتكە سازاۋەر ئۇستازىم ھامۇتجان خوجايوفنىڭ سەمىمىي تەكلىپىنى رەت قىلمىغان بولاتتىم. ناۋادا ئالمىشالمىسام بۇ كۆيۈمچان ئۇستازىمغىمۇ يۈز كېلەلمەيمەن - دە! شۇڭا ھەر قانچە چوڭ بەدەل تۆلىسەممۇ ئارزۇيۇمدىن قايتماسلىقىم كېرەك.» مەن ئىلاجىسىز تىزىملاش بۆلۈمىنىڭ مەسئۇلىنى تېپىپ يەنە يالۋۇرۇشقا باشلىدىم.

— كەسىپ ئالمىشىشنى ھازىر بېجىرمەيدىغانلىقىنى چۈشەندىم. لېكىن مەن بەربىر ئالمىشەمەن. شۇڭا مېنى ھازىرچە ئەدەبىيات فاكۇلتېتى ئوقۇغۇچىلىرىنىڭ ياتىقىغا ئورۇنلاشتۇرۇپ قويسىڭىز.

— بۇ تەلپىڭنى ئورۇنلاشقا بولىدۇ. مەن ياتاق باشقۇرۇش بۆلۈمىدىكى خادىملارغا ئېيتىپ قوياي. قالغان ئىشلىرىڭنى ئوقۇش باشلانغاندىن كېيىن بېجىرەيلى، — دەپ ماڭا ئاز - تولا ئۈمىد ئاتا قىلدى.

بىز بەش قەۋەتلىك ياتاق بىناسىنىڭ ئالدىنقى كېلىپ، ماشىنىدىكى يۈك - تاقلارنى چۈشۈردۈق. قەشقەردىن كەلگەن باشقا ساۋاقداشلىرىم ياتاق باشقۇرۇش بۆلۈمىدىكى خىزمەتچىلەرنىڭ ھەمراھلىقىدا بىر - بىرلەپ ياتاقلىرىغا

چىقىپ كەتتى. مەن يالغۇز قالدىم. بىر ئازدىن كېيىن بىر ناتۇنۇش خىزمەتچى چىقىپ:

— سىز ماشىنا سازلىققا تەقسىملەنگەن «ئابدۇكېرىم ئابدۇراھمان»مۇ؟ — دېدى.

— ھەئە.

— ئاكوچاڭ بىزگە تېلېفۇن قىلدى. سىزنى ئەدەبىيات فاكولتېتىنىڭ ياتىقىغا ئورۇنلاشتۇرىدىكەنمىز. شىڭلىنى ئېلىپ بىز بىلەن يۈرۈڭ.

مەن بىر قولىمدا شىڭلىنى، بىر قولىمدا چامداننى كۆتۈرۈپ ئۇلارغا ئەگەشتىم. ئۇلار يۈك - تاقلىرىمنىڭ ئېغىرلىقىنى كۆرۈپ:

— چامدان، سومكىلىرىڭىزنى بىزگە بېرىڭ. بىز كۆتۈرۈۋالايلى، — دېدى.

شۇنداق قىلىپ، بىز ھاسىراپ - ھۆمۈدەپ بىنانىڭ 5 - قەۋىتىگە چىقتۇق. ياتاقلىرىمىزنىڭ ھەممىسى تۆت كىشىلىك بولۇپ، تۆت دانە سىم كارۋات قويۇلغان. پاراللېل قويۇلغان كارىۋاتلارنىڭ ئارىسىدىكى بوشلۇقتا تام ئىشكاپ بار ئىكەن. ئۇنىڭغا كىتاب ۋە قاچا - قۇمۇچ قويىدىكەنمىز. قارشى تەرەپتىكى ئىككى كارىۋاتنىڭ ئارىلىقىدىكى بوشلۇققا پاكىزراق ئۈستەل قويۇلغان بولۇپ، ئۇنىڭ ئۈستىگە چامدان - ساندۇقلىرىمىزنى قويۇشقا بولىدىكەن. دېرىزە ئالدىدا يەنە بىر ئېگىزەرەك بىر ئۈستەل بار ئىكەن. ئۇنىڭدا خەت - پەت يېزىشقىمۇ، تاماق - پاماق يېيىشكىمۇ بولىدىكەن. ھەر ھالدا ياتاقلىرىمىز ئازادە بولۇپ، خېلى ياخشى سەرەمجانلاشتۇرۇلغان ئىكەن. مېنى ئورۇنلاشتۇرغان بۇ ياتاققا ئالدىن ئۈچ ئوقۇغۇچى ئورۇنلىشىپ بولغان ئىكەن. ئىشىك تەرەپتىكى بوش كارىۋاتقا يوتقان -

كۆرپىلىرىمنى يېشىپ رەتلىك ئورۇنلاشتۇردۇم. چامىدىن قويدىغان ئورۇن قالمىغاچقا، ئۇنى كارىۋاتنىڭ ئاياغ تەرىپىدىكى تار بوشلۇققا قويۇپ قويدۇم. سومكامدىكى لوڭگە، سوپۇن ۋە چىش چوتكىسى قاتارلىق نازىلىق سايمانلىرىمنى ئېلىپ، سۇخانىدا پاكىز يۇدۇم ۋە يەتتە كۈنلۈك سەپەردە توبا - چاڭغا مىلىنىپ كەتكەن كىرىكىملىرىمنى ئالماشتۇرىۋالدىم. شۇ ئەسنادا مەن تونۇمايدىغان ئۈچ ياتاقدىشىم ئارقا - ئارقىدىن ياتاققا كىرىپ مەن بىلەن قىزغىن سالاملاشتى. ئۆزئارا تونۇشتۇق. ئۇلار تۈنۈگۈن كەلگەن ئىكەن. بىر كۈندىلا يېقىن دوستلاردەك بىر - بىرىگە ئىجىل بوپكېتىپتۇ.

— مەن خوتەن ئىلچىدىن، ئىسمىم مەنزۇرى ھېيت، — دەپ ئۆزىنى تونۇشتۇردى مېنىڭ قارشى تەرىپىمدىكى كارىۋاتتا ياتقان مۇلايىم بىر يىگىت.

— مېن ئالتاينىڭ قازاغى، ئاتىم غالىم.

— مېن ئىلى ئوبلاستىدىن، سۆيەگم قازاق، ئاتىم جەكەن ئوڭالباي. سېنىلەردىن جاسىم ئۆلكۈن بولغاچقا «جەكەن چال» دەۋېرىڭلار.

— مەن قەشقەردىن كەلدىم. ئىسمىم ئابدۇكېرىم ئابدۇ-راھمان.

— ھە، بولاي دە! قاشقار ئۆلكۈن يۇرت، ئاتىڭ سارت لەغمىنىدەك جۇدا ئۇزۇن ئىكەن. بىز سەنى «ئەبەك» دەپ چاقىرايلى، — دېدى جەكەن «چال».

— كېل ئەبەك، شاي ئېچەيلى، — دەپ غالىم سومكىسىدىن قۇرت، ئىرىمچىك، بوغۇرساق قاتارلىق ئالتاينىڭ يەرلىك مەھسۇلاتلىرىنى ئۈستەلدىكى گېزىت ئۈستىگە يايىدى. مەنمۇ قەشقەرنىڭ سەپەر توقمىچى، گۈلە - قاق، ياڭاق، بادام مېغىزى

قاتارلىق سەپەر يوللۇقلىرىنى ئېلىپ ئۈستەلگە تۆكتۈم. تۆت يۇرتنىڭ يەرلىك سارقىتلىرى بىلەن ئۈستەل توشۇپ كاتتا زىياپەت سورۇنىغا ئايلىندى. ھەر ياتاقتا بىردىن چايدان بولغاچقا، مەنزۇرى ھەر بىرىمىزنىڭ كۈرۈشكىلىرىغا قىزىق چاي قويۇشقا باشلىدى. جەكەن «چال» كۈرۈشكىلارغا قوشۇق بىلەن تار ۋە جەنت (سېرىق ماي، شېكەر ئارىلاشتۇرۇپ قورۇلغان تېرىق) سېلىشقا باشلىدى. بىز بىر تەرەپتىن سۆزلەشكەچ، بىر تەرەپتىن ئۇيغۇر - قازاقنىڭ ئېسىل نېمەتلىرىنى بەھۇزۇر يېيىشكە باشلىدۇق.

مەن قىرغىزلار بىلەن خېلى كۆپ ئۇچراشقان، ھەتتا بالىلىق چاغلىرىمدا دادامنىڭ بىر قىرغىز بۇرادىرى بىر مەزگىل بىزنىڭ ئۆيىمىزدە قوشنا ئولتۇرۇپ كىگىز ئەيلەپ ساتاتتى. ئۇنىڭ «قاپسلاڭ» ئىسمىلىك مەن دېمەتلىك ئوغلى بىلەن بىللە ئوينىياتتۇق. شۇڭا قىرغىز تىلىغا قوللىنىم خېلى پىششىق ئىدى. قازاقلار بىلەن مانا مۇشۇ سائەتتە تۇنجى ئۇچرىشىپ، ئۇلارنىڭ تىلى ۋە ئادەتلىرى قىرغىزلارغا يېقىن ئىكەنلىكىنى ھېس قىلىدىم ۋە بۇ قازاق ساۋاقداشلىرىمىزنىڭ تىلىنى ئاساسىي جەھەتتىن چۈشەندىم. مۇڭدىشىش ئارقىلىق بىلىدىمكى، تۆتىمىزنىڭ ياش قورامى كۆپ پەرقلەنمەيدىكەن. گېپىدىن قارىغاندا، جەكەن توي قىلغان ئىكەن. شۇڭا ئۇ ھەدىسىلا «بىزنىڭ كەمپىر» دەپ سۆزلەيتتى.

بىزگە قوشنا ياتاقلاردىكى ساۋاقداشلارمۇ يېڭى كەلگەنلەر بىلەن تونۇشماق بولۇپ، بىزنىڭ ياتاققا كىرىشكە باشلىدى. ئۇلارنىڭ ئارىسىدىكى مەن بىلەن بىللە كېلىپ، باشقا ياتاققا ئورۇنلاشقان ئابلىمىت ئىسمائىل، ھېمىت مەقسۇت، سەمەت قاۋۇل، تۇرسۇن قۇربان قاتارلىق كونا ساۋاقداشلىرىمىزدىن باشقا، قۇماربىك، ئېرىسبىك، ئوراز بىلە، قاۋۇسلىقان، ئوبۇل نامەت، ساۋۇت داۋۇت، ھەمدۇللا، ئاقاباي، سالى سادىۋاقاس

ئوغلى، ئىلھامجان شەمسىدىن، بارات قاتارلىق ئالتاي،
 چۆچەك، ئىلى، قەشقەر، يەكەن، خوتەن، سانجى رايونلىرىدىن
 كەلگەن ئۇيغۇر، قازاق، قىرغىز، ئۆزبېك ساۋاقداشلار بار ئىدى.
 بىز بىر قانچە كۈن ئىچىدىلا بۇ يېڭى ساۋاقداشلار بىلەن
 ئىجىل دوستلاردىن بولۇپ قالدۇق. يۇرت، مىللەت ئايرىيدىغان
 ئىدىيە - خاھىشلار بىزدىن خالىي ئىدى. چۆچەكلىك
 ساۋاقدىشمىز گارمونتنى چالسا، تاتارچە جىرلارنى بىلىسەك
 - بىلىمسەك تەڭ جىرلايتتۇق. ئاباينىڭ «جارق ئەتمەس
 قارا كۆڭلۈم» دېگەن قازاقچە ئۆلەڭنى بىر ھەپتىگە قالماي
 ئۆگىنىۋېلىپ، قازاق ساۋاقداشلار بىلەن تەڭ ئېيتاتتۇق.
 ئىلىنىڭ سادىر پالۋان ناخىشلىرىنى، قەشقەرنىڭ «لەيلىگۈل»،
 «تېرەك بوستان»لىرىنى ئېيتساق، قازاق ساۋاقداشلارمۇ
 تەڭ جور بولاتتى. بىر - بىرىنى يەكلەيدىغان ئەھۋاللار
 كۆرۈلمەيتتى. گەرچە بۇ يىللاردا «مىللەتلەر دوستلۇقى»
 كۈچەپ تەشۋىق قىلىنىمىسمۇ، ناھايىتى تەبىئىي ھالدا
 بىرىكىش، سىڭىشىش ئېڭى مۇتلەق ئۈستۈنلۈكتە ئىدى. مانا
 بۇ ئاشۇ دەۋر ياشلىرىنىڭ روھىيەت شەجەرىسى ۋە تەلپۈنىشى.
 مانا بۇ تاكى 1980 - يىللارنىڭ ئوتتۇرىلىرىغا قەدەر ئالىي
 مەكتەپلەردە ئۇيغۇر، قازاق، قىرغىز، تاجىك، تاتار، ئۆزبېك
 قاتارلىق ھەر مىللەت ئوقۇغۇچىلىرى ئۇيغۇرچە ياكى قىسمەن
 قازاقچە تىلدا دەرس ئۆتۈلسە ھېچقانداق قارشىلىقسىز بىمالال
 قوبۇل قىلالغانلىقىنىڭ ئىچكى سەۋەبى. ھالا زامانىمىزغا
 كەلگەندە بۇ روھ كىرىزىسقا دۇچ كەلدى. بۇنىڭ سەۋەبلىرىنى
 نەزەرىيە ۋە ئەمەلىيەت جەھەتتىن يېشىپ بېرىش بەك
 قىيىن. مېنىڭچە، ئاشۇ روھنى قايتۇرۇپ كەلمىگۈچە، مىللىي
 بۆھراندىن قۇتۇلۇش تەس. دۇنيادا تەبىئىيلىكتىن ئارتۇق
 گۈزەللىك بولمىسا كېرەك. بۇنداق گۈزەللىكنىڭ ئىچكى
 ئېنىرتىسىيەسى كۆڭۈل ئازادلىكىنى نىشانلايدۇ.

سۇغا سالسا سۇ كۆتۈرمەس مىسقال تۆمۈرنى،
ئالتۇن بېرىپ ئېلىپ بولماس قالغان كۆڭۈلنى.

ئەجدادلىرىمىزنىڭ بۇ ھېكمىتىدىمۇ كۆڭۈل ئازادلىكىنىڭ
ئەڭ چوڭ بەخت ئىكەنلىكى ئايان بولىدۇ.

بىز يېڭى سىتودېنتلارغا ئورۇنلاشتۇرغان بىر ھەپتىلىك
ھەربىي تەلىم - تەربىيە مەشقىنى تاماملىغاندىن كېيىن،
رەسمىي ئوقۇش باشلىدۇق. مېنىڭ كەسىپ ئالماشتۇرۇش
ئىشىم تېخى ھەل بولمىغاچقا، ۋاقىتلىق ماشىنا سازلىق
سىنىپىدا ئوقۇپ تۇردۇم. بۇ كەسىپكە ناھايىتى سەر خىل
بالىلار تالانغان ئىكەن. بۇ سىنىپقا نېمە ئۈچۈنكى قىز
ئوقۇغۇچىلار قوبۇل قىلىنماپتۇ. تولۇقسىز ۋە تولۇق ئوتتۇرا
مەكتەپتىكى ساۋاقداش دوستلىرىمدىن ئابدۇرېھىم ھامىت ۋە
ئابدۇرۇسۇل قاتارلىقلار مۇشۇ سىنىپتا ئىكەن. مەن ئۇلار بىلەن
بىر ھەپتە بىللە ئوقۇدۇم. بۇ جەرياندا مۇناسىۋەتلىك رەھبەرلەرنى
ئىزدەپ يۈرۈپ ئاخىرى كەسىپ ئالماشتۇرۇش رەسمىيەتلىرىنى
ئوڭۇشلۇق بېجىرىۋالدىم. چۈنكى ماشىنا سازلىق مەكتىپىمىزدە
يېڭى ئېچىلغان سانائەت كەسپى بولغاچقا، باشقا كەسىپلەردىن
ماشىنا سازلىققا ئالمىشىش مەن دەيدىغانلار كۆپ ئىكەن. بۇ مەن
ئۈچۈن پايدىلىق پۇرسەت بولدى.

ياتقىم ئەدەبىيات فاكولتېتىغا بۇ يىل قوبۇل قىلىنغان
ئوقۇغۇچىلار بىلەن بىللە بولغاچقا، بۇ سىنىپقا يۆتكىلىپ
كەلگەندىن كېيىن، مەندە ھېچقانداق ياتىراش بولمىدى.
ھەممە ئىشلىرىمىز بىر قەدەر تەرتىپكە چۈشتى. دەسلەپكى
بىر يىل يۈكې (تەييارلىق) سىنىپتا خەنزۇ تىلى ئۆگىنىش
ئاساس قىلىنغاچقا، ھەپتىدە ئىككى سائەت سىياسىي نەزەرىيە
دەرسىدىن باشقا ھەر كۈنلۈكى ئالتە سائەت «خەنزۇ تىلىدىن

ئاساس» بىلەن كەسىپى خەنزۇ تىلى دەرسى ئورۇنلاشتۇرۇلغان. ھەممىمىز دۆلەت تەمىناتىدىن تولۇق بەھرىمەن بولاتتۇق. ياتاق، تاماق، ئوقۇتۇش قوراللىرى، يازلىق ۋە قىشلىق كىيىم - كېچەك ھەقسىز بولغاندىن باشقا، ئايدا ئىككى يۈەندىن تۇرمۇش ياردەم پۇلى بېرىتتى. ئۇ چاغلاردا ئىككى يۈەننىڭ قىممىتى خېلى چوڭ بولۇپ، ئۇششاق - چۈششەك خىراجىتىمىزگە يېتەتتى. ناۋادا شەھەرگە كىرمەكچى بولسا ماشىنا كىراسى بەش پۇڭ ئىدى. بەش موچەنگە يېرىم كىلو تاماكا ئالساق بىر ئايغا يېتەتتى. مەكتەپ ساتىمراچانسىدا چاچ ئالدۇرساق بىر مو كېتەتتى. كىتاپ - ژۇرناللارمۇ بەك ئەرزان ئىدى. «شىنجاڭ ئەدەبىيات - سەنئەت ژۇرنىلى» (ھازىرقى «تارىم ژۇرنىلى») نى بىر موچەنگە سېتىۋالاتتۇق. قىسقىسى، قورساق توق، كىيىم پۈتۈن بولغاچقا، ئىككى يۈەن تۇرمۇش خىراجىتىمىزگە يېتەتتى. لېكىن بۇنداق باياشات كۈنلەرمۇ ئۇزۇن داۋاملاشمىدى. «پولات تاۋلاش» جېڭى ئۈرۈمچىدە تېخى ئاخىرلاشمىغان ئىكەن. بىر ئاي دەرس ئوقۇغاندىن كېيىن، 10 - ئاينىڭ بېشىدا «شىنجاڭ ئۇنىۋېرسىتېتى پولات تاۋلاشقا قوماندانلىق قىلىش شىتابى» نىڭ ئورۇنلاشتۇرۇشى بىلەن ھەممىمىزنى مېچۈەن ناھىيىسىگە تەۋە شىياۋخۇاڭسەن دېگەن تاغلىق رايونغا ئېلىپ باردى. بىز تاغ ئارىسىدىكى شارقىراپ سۇ ئېقىپ تۇرىدىغان يايپېشىل جىلغا ئىچىگە ئورۇنلاشتۇق. «شىتاب» نىڭ مۇئاۋىن قوماندانى مەرھۇم ئۇستاز ئابلىز بۇرھاننىڭ رەھبەرلىكىدە 15 كۈن رودا قازدۇق. بۇ تاغلاردا ھەقىقەتەن رودا كۆپ ئىكەن. شۇڭا بۇ قېتىملىق «رودا قېزىش» جېڭى قەشقەردىكىگە قارىغاندا خېلى ئۈنۈملۈك بولدى. تۇرمۇش - مەئشەتلىرىمىزمۇ مەكتەپتىكىدىن ياخشىراق بولغاچقا، روھىمىز كۆتۈرەڭگۈ ئىدى. تاغدىن مەكتەپكە قايتقان ھامان ئۈرۈمچى بىلەن سانجى ئارىلىقىدىكى تۆمۈر يول قۇرۇلۇشىغا

تۇتۇلدۇق. «قوشتىن ئېلىپ سۆرمگە سالغان» دەك ئىش بولدى. بۇمۇ «پولات تاۋلاش» جېڭىنىڭ داۋامى ئىكەن. بىز قازغان رودىلار مۇشۇ يەرلىك تۆمۈر يول ئارقىلىق باگاڭ پولات تاۋلاش زاۋۇتىغا توشۇلىدىكەن. بىز بىر ھەپتە قاتتىق ئىشلەپ بۇ «جەڭ» نىمۇ تۈگەتتۇق. بىزنى يەنە قانداق «جەڭ» لەر كۈتۈپ تۇراركىن؟

دەرۋەقە، مەكتەپكە قايتىپ كېلىپلا ئۇچراشقىنىمىز «ئاسماندىن ئاچارچىلىق ياغقان» دەك «قورساق غەملەش جېڭى» بولۇپ قالدى. شۇ يىلى ئەۋجىگە كۆتۈرۈلگەن «چوڭ سەكرەپ ئىلگىرىلەش»، «پولات تاۋلاش» جەڭلىرى يېزا ئىگىلىكىگە چوڭ ۋەيرانچىلىق ئېلىپ كەلدى. تەبىئەت ئېكولوگىيەسى بۇزۇلۇپ، ئېتىز - ئېرىقلار يېشىللىقتىن مەھرۇم بولدى. ئىشلەپچىقىرىش قوراللىرىمۇ بۇ «جەڭ» لەرنىڭ قۇربانلىرىغا ئايلىنىپ كەتتى. بۇنىڭ بىلەن ئاشلىق مەھسۇلاتى كېمىيىپ، دۆلەتنىڭ زاپاس ئاشلىق ساڭغىلىرى قورۇقلىنىشقا باشلىدى. «ئۆلمەكنىڭ ئۈستىگە تەپمەك» دېگەندەك، خروشىق باشچىلىقىدىكى سوۋېت شىۋىجىڭجۇيچىلىرى ئېلىمىزدىن يۈز ئۆرۈپ «جۇڭگو - سوۋېت ھەمكارلىق شەرتنامە» لىرىنى پۈتۈنلەي بىكار قىلدى. ئېلىمىزنىڭ مۇھىم زاۋۇت - فابرىكىلىرىدە ئىشلەۋاتقان سوۋېت مۇتەخەسسسلرىنىڭ ھەممىسىنى مەجبۇرى قايتۇرۇپ كەتتى. ئۇنى ئاز دەپ «قارىغۇنى ياردا قىستىغان» دەك جۇڭگوغا بەرگەن ئۆسۈمىسىز قەرزلىرىنى دەرھال قايتۇرۇشقا قىستىدى. بۇنداق ئىچكى - تاشقى «سىياسى ئاپەت» لەر تۈپەيلىدىن جۇڭگو ئېغىر ئىقتىسادىي قەھەتچىلىككە دۇچ كەلدى. ئېتىزلاردىن بەرىكەت كېتىپ، ھوسۇل چىقمىدى. كۆپلىگەن زاۋۇت - فابرىكىلار تاقىلىپ قالدى. دۆلەتنىڭ مالىيە كۈچى ئاجىزلىشىپ كەتتى. نەتىجىدە 1959 - يىلىنىڭ ئاخىرىدىن

باشلاپ ھەممە تۇرمۇش بۇيۇملىرى (ئاشلىق، تۇز، گۆش، سەي - كۆكتات، ياغ، جايغۇ - ئاچچىقسۇ، لازا - پىنتوزا، سەرەڭگە، سوپۇن، چىش پاستىسى، بىڭگەن، كەمپۇت، قەنت - شېكەر، رەخت، سائەت، ۋېلىسپىت، ئوتۇن - كۆمۈر... ۋە باشقىلار) نورمىلىق بېلەتلىك بولۇپ كەتتى. ئايلىق نورما ئاساسىدا تارقىتىلغان بېلەن بولمىسا، بۇ تۇرمۇش لازىمەتلىكلىرىنىڭ ھېچقايسىسىنى سېتىۋېلىش مۇمكىن ئەمەس ئىدى. ئاشلىق ئىشلەپچىقىرىدىغان دېھقانلارمۇ كوممۇنا ئايدا بىر قېتىم تارقىتىپ بېرىدىغان سەككىز جىڭ بۇغداي، 20 جىڭ قوناق نورمىسىغا تەلۈمۈرەتتى. يېزا ئاھالىلىرىگە تېخى گۆش، ياغ نورمىسى بېرىلمەيتتى. دېھقانلارنىڭ سەي - كۆكتات ياكى قوشۇمچە يېمەكلىك ئۆستۈرىدىغان پۇڭلۇق يېرىمۇ بولمىغاچقا، كوممۇنادىن بېرىدىغان ئاشۇ ئازغىنا يېرىك ئاشلىق نورمىسىغا قاراشلىق ئىدى. ئاي توشماي تۇرۇپلا ئاچلىقتىن كۆزلىرى ئولتۇرۇشۇپ كەتكەن دېھقانلار كوممۇنانىڭ ئاشلىق ئامبىرى ئالدىدا ئۈچەيدەك ئۈزۈن ئۆچرەت بولۇپ، نۇرسىز كۆزلىرىنى ئامبارغا تىكەتتى. يانچۇقىدا بەش - ئالتە موچەن پۇلى بارلىرى شەھەرگە كىرىپ قاراڭغۇ بازاردىن گىردە ياكى بىرەر زاغرا سېتىۋېلىپ، سۇغا چىلاپ يەپ قايتىپ چىقاتتى. شەھەر ئاھالىلىرى ۋە بىزدەك داشقازاننىڭ تامىقىنى يەيدىغان ستودېنتلارنىڭ تۇرمۇشىمۇ يېزىلاردىن قېلىشمايتتى. «پۇل بولسا جاڭگالدا شورپا» دېگەن گەپ مۇشۇ قەھەتچىلىك يىللىرىغا ماس كەلمەي قالدى. چۈنكى شەھەردىكى ئىشچى - خىزمەتچىلەر ۋە تىجارەتچىلەرنىڭ قولىدا ئاز - تولا پۇل بولسىمۇ، چۆلدەرەپ قالغان بازاردا نورمىدىن تاشقىرى بېلەتسىز سېتىۋالىدىغان ھېچنەرسە يوق ئىدى. «ئارپا، قوناق ئاش ئىكەن، ئۈنچە - مارچان تاش ئىكەن.» دېگەندەك، پۇل بولغان بىلەن ئاش بولمىسا، پۇلمۇ قىممىتى يوق بىر تۇتام قەغەزگە

ئايلىنىپ قالىدىكەن. بىزدەك قورامغا يەتكەن ياش -
ئۆسمۈرلەرنىڭ بىر ئايلىق نورمىسى 29 جىڭ ئاشلىق (80% قارا
ئاشلىق) بىر جىڭ گۆش، بىر جىڭ چىگىت مېيى ئىدى. ھەر
بىرىمىزگە مۇشۇ ئايلىق نورما بويىچە تاماكا بېلىتى تارقىتىپ
بېرىلەتتى. ئەڭ تۆۋەن ئۆلچەمدە بېكىتىلگەن ئاشلىق
نورمىسى «قورساققا ئەستەر» مۇ بولمايتتى. شۇنداق بولسىمۇ
كۆپچىلىكىمىز تاماق بېلىتىمىزنى كۈندە نەچچە قېتىم
ساناپ يۈرۈپ ئايدىن ئايغا ئاران ئۇلىشاتتۇق. بەزى ئىشتەيلىك
ساۋاقداشلار بېلىتىنى يەتكۈزەلمەي، يېنىمىزدىكى بېگتۈەننىڭ
ئېتىزلىقلىرىدىن سەۋزە، ياڭيۇ ئوغۇرلاپ يەپ، بىر قانچە كۈننى
ئۆتكۈزەتتى. بەزىدە قىز ساۋاقداشلار ئىقتىساد قىلغان تاماق
بېلەتلىرىنى بېلىتى تۈگەپ كەتكەن ساۋاقداشلىرىغا ئۆتۈنۈپ
بېرەتتى. مەكتەپ رەھبەرلىكى ئوقۇغۇچىلارنىڭ قورسىقىنى
تويدۇرۇشقا ئالاھىدە كۆڭۈل بۆلەتتى. ئوقۇغۇچىلارنى
تەشكىللەپ كۈز پەسىللىرى ئەتراپىمىزدىكى دېھقانچىلىق
ئېتىزلىرىدىن قوناق شېخى، مەدەك يىغاتتۇق. ۋاشاڭ
قىلغان سەۋزە، ياڭيۇ ئېتىزلىرىنى كۈرەك، بەلچىلەر بىلەن
قېزىپ چالا قالغان سەۋزە، ياڭيۇلارنى يىغاتتۇق. ئەتىياز
پەسلىدە قارا ياغاچ پوستىكى، بېدە كۆكى ۋە مامكاپ قاتارلىق
ياۋا گۈللەرنىڭ ياپراقلىرىنى يىغىپ تاماق بۆلۈمىگە تاپشۇرۇپ
بېرەتتۇق. ئۇ «سەي» لەرنى ھەر كۈنى بىر ۋاخ يەيدىغان
ئۇماچقا ئارىلاشتۇرۇپ قورساقنىڭ كەم يېرىنى تولدۇراتتۇق.
ھالبۇكى، بۇ خىل ئۇسۇللار بىلەن گەرچە قورساق لىق (توق)
تۇرسىمۇ، لېكىن ئاقسىل ئۇزۇقلۇقى يېتىشمەي، ئوقۇغۇچىلار
ۋە ئوقۇتقۇچىلار ئارىسىدا ئىششىق كېسەللىكى يامراپ كەتتى.
بۇ كېسەللىك پەيدا قىلغان ماغدۇرسىزلىق تۈپەيلىدىن
ھەتتا دەرس توختىتىشقا مەجبۇر بولدى. بۇ ۋەھىمنى
تۈگىتىش، ئىششىقنىڭ ئالدىنى ئېلىشنىڭ بىردىنبىر

چارىسى ئۈزۈقلۈقنى ياخشىلاش بولغاچقا، مەكتەپ رەھبەرلىكى بۇنىڭ چارىسىنى ئىزدەپ، قوشۇمچە يېمەكلىكلەرنى تېپىش ئۈچۈن تەرەپ - تەرەپكە قاترىدى. تەنتەربىيە كافىدىراسى ۋە مەكتەپنىڭ قوغداش بۆلۈمىدىكى خىزمەتچىلەرنى تەشكىللەپ، مەكتەپنىڭ تەلىم - تەربىيەسىدە ئىشلىتىلىدىغان مانابولقا، قارامىلىق، تاپانچىلار بىلەن قوراللىنىپ جۇڭغار ئويمانلىقى ۋە توڭغۇت چۆللىرىدە ئوۋ ئوۋلاش جېڭى ئېلىپ باردى. بۇ «ئاۋانگارت ئەترەت» توشقاندىن تارتىپ، كېيىن، ئارقار، بۇغا - مارالغىچە، كەپتەر، پاختەكتىن تارتىپ، كەكلىك، قىرغاق، ئۆردەك، ئۇلايغىچە... ئۇچرىغانلىكى جاندارلارنىڭ ھەممىسىنى ئېتىپ «غەلىبىلىك» قايتىپ كەلدى. بىز «قورساق غېمى» بىلەن بولغاچقا، ھەممە ئورگان - ئىدارىلار، ھەتتا ھەربىي قىسىملار بىردەك ھەرىكەتكە كېلىپ ئېلىپ بارغان «ئوۋ ئوۋلاش جېڭى»نىڭ تەبىئەت ئېكولوگىيەسىگە قارشى ئەڭ چوڭ بۇزغۇنچىلىق ئىكەنلىكىنى ئويلىشىپمۇ كەتمىدۇق. كۆز تويمىسا قورساقمۇ تويمىدىكەن. گەرچە ئاچارلىق يىللىرىدىكى ئاشلىق نورمىسى ھازىرقى ئاشلىق ئىستېمالىمىزدىن كۆپ بولسىمۇ، كۆزىمىز ئاج بولغاچقا، ھەر قانچە يېسەكمۇ قورساقنىڭ تويغىنىنى بىلمەيتتۇق. بىر قېتىمدا مونەك تاشتەك قاتتىق پىششىق قارا گاۋلىياڭ (بېيجەكلىك قارا قوناق - سۆك) نىڭ مومىسىدىن ئىككى، ئۈچىنى يەپ، قەۋزىيەت دەردىدىن قورساق مۇجۇپ ئاغرىسىمۇ، كۆزىمىز يەنە ئۇماچقا تىكىلەتتى. كۈنلەرنىڭ بىرىدە XX ساۋاقدىشىمىزنىڭ شىنجاڭ مېدىتسىنا ئىنستىتۇتىدا ئوقۇيدىغان ئۇكىسى مەكتەپ ئاشخانىسىدىكى ئىككى تال قۇيماق، بىر نەخسە ياڭيۇسەي ئېلىپ يەكشەنبە كۈنىدە ئاكىسىنى يوقلاپ كەپتۇ. XX ساۋاقدىشىم بۇنىڭدىن خەۋەرسىز بولغاچقا، مەكتەپنىڭ ئارقا تەرىپىدىكى بىڭتۇەن ماشىنا رېمونت زاۋۇتىنىڭ ماگىزىنىدىن ئۆزلىرى شال پاختىدا

ياسىغان سارغۇچ رەڭلىك پارچە ھاراقىتىن بەش مۈچەنگە بىر جىڭ سېتىۋاپتۇ (ئەتراپىمىزدا مۇشۇ ماگىزىندىلا بەزىدە نورمىسىز پارچە ھاراق سېتىلاتتى. بۇ ھاراقنىڭ ئارىسىدا ھەتتا شال پاخلىنىڭ قالدۇقلىرى بولسىمۇ، لېكىن ئىسپىرىت تەركىبى 60%دىن يۇقىرى ئىدى). ئارقىدىن بىر مۈچەنلىك دادۇر ئېلىپ ياتاققا قايتىپ كەپتۇ. ياتاقداشلىرى چۈشلۈك تاماققا چىقىپ كەتكەن، لېكىن XXنىڭ تاماق بېلىتى تۈگىگەچكە، ئاشخانىغا چىقماي غېرىپسىنىپ ياتاققا يالغۇز ئولتۇرۇپتۇ. ئىچى پۇشۇپ بىر نەچچە تال دادۇر يەپتۇ. ئاخىرىدا ھېلىقى ھاراقنى ۋۇسۇڭدەك بىر قېتىمدىلا غۇتۇلدىتىپ ئىچۈپتۇ. دە. ھاراق قاچىسىنى 5 - قەۋەت دېرىزىسىدىن يەرگە ئېتىپتۇ. ئارقىدىن ھاراقنىڭ كەيپى بىلەن دېرىزىدىن بېشىنى چىقىرىپ ھۆڭرەپ يىغلاشقا باشلاپتۇ. دەل مۇشۇ پەيتتە مېدىتسىنا ئىنستىتۇتىدىن يوقلاپ كەلگەن ئوكسى X X ياتاققا كىرىپ: «ئاكا نېمە بولدۇڭ؟» دەپ، دېرىزە يېنىدىن ئاكىسىنى تارتىپ كارىۋاتقا ياتقۇزۇپتۇ. ئۇنىڭغىچە بىزمۇ ئاشخانىدىن قايتىپ كەلدۇق. يېنىمىزدىكى ياتاققا بولۇۋاتقان ۋارى - ۋارىنى ئاڭلاپ ئۇ ياتاققا چىقتۇق. XX ساۋاقداش غەرق مەست ئىدى. ئۇ بىر تەرەپتىن يىغلاپ، بىر تەرەپتىن ئوكسىغا يالۋۇراتتى:

— ئوكام مېنى ھازىرلا يولغا سال.

— نەگە؟

— نەگە دەيسەنغۇ؟! شۇ... يۇرتۇمدىكى ئۆيۈمگە. بول، تېز بول...

— ماقۇل. ئالدى بىلەن مەستلىكتىن يېشىلگىن.

— مەن مەست ئەمەس. مېنى مەست دېگەن كىم؟ ھۇ ئاناڭنى...

بىز سالا - سۈلھە بىلەن ئۇنىڭغا قېنىق دەملەنگەن چاي ئىچەردۇق. غالىم ساۋاقداش ياتقىدىن يېرىم قۇنا سېرىق مايىنى ئەكىلىپ مەجبۇرى يېگۈزۈشكە باشلىدى. ئۇكىسى X X سومكىسىدىن ھېلىقى قۇيماق بىلەن ياڭيۇ سەينى ئاكىسىغا تۇتقۇزدى. بۇ يېمەكلىكلەرنى يېيىشكە ھەممىمىز زورلىدۇق. ئاشقازىنى يىلىڭداپ كەتكەن بولسا كېرەك. بىر قۇيماقنى سېرىق مايغا مەلەپ يېگەندىن كېيىن «ھۆ...ھۆ...» قىلىپ يېگەن - ئىچكەننىڭ ھەممىسىنى قۇسۇۋېتىپ، مەسلىكتىن بىر ئاز يېشىلگەندەك بولدى - دە. كارۋاتقا ئۆزىنى تاشلاپ ئۇيقۇغا كەتتى. بىز ئۇنى دەم ئالدۇرۇش ئۈچۈن ياتاقلىرىمىزغا چىقىپ كەتتۇق. ئۇنىڭ ئۇكىسى ئاكىسىنىڭ قۇسۇقلىرىنى تازىلاپ ئۇنىڭ يېنىدا ئولتۇرۇپتۇ. ئالاھەزەل ئىككى سائەتتەك ئۇخلاپ مەستلىكتىن يېشىلگەندىن كېيىن:

— سەن قاچان كەلدىڭ ئۇكام؟ — دەپ ئۇكىسىدىن تىنچلىق سورايتۇ.

مەن كەلگىلى ئىككى - ئۈچ سائەت بولدى. ئاكىسىنىڭ نومۇسچان، ئاچچىقى يامانلىقىنى بىلگەچكە، بولغان ئىشلارنى ئۇنىڭ يۈزىگە سالماپتۇ. ئاكا - ئۇكىلار خېلى مۇڭداشقاندىن كېيىن، ئۇكىسى X X:

— ئاكا، كەچ بوپقالدى، ئەمدى مەن قايتاي، بولمىسا ئاپتوبۇسقا ئۆلگۈرەلمەيمەن، — دەپ خوشلىشىپتۇ.

بۇ ئاكا - ئۇكىلار قەشقەرنىڭ چەت يېزىسىدىكى بىر ئاددىي دېھقاننىڭ پەرزەنتلىرى بولۇپ، بىر - بىرىگە ناھايىتى مېھرىبان ئىدى. ئۇلار ياش جەھەتتىن بىر - ئىككى ياش پەرقلەنگەچكە، باشلانغۇچ مەكتەپتىن تازىمپ تاكى ئالىي مەكتەپكە چىققۇچە بىر مەكتەپتە پاراللېل سىنىپلاردا بىرگە ئوقۇغان. پەقەت ئالىي مەكتەپكە ئوقۇشقا چىققاندا ئىككى

مەكتەپكە ئايرىلىپ كەتكەن.

— ئاداش، سەن بەختلىك ئىكەنسەن. يېنىڭدا ياراملىق بىر ئوكاڭ بار. ئۈرۈمچىدەك چوڭ شەھەردە بىزدەك مۇساپىرچىلىقنىڭ دەردىنى تارتمايسەن، — دەيتۇق ئۇنىڭغا. دېمىسىمۇ مۇشۇ مۇساپىرچىلىق كۈنلەردە ئۈكسى ھەر يەكشەنبە كۈنى ئاكىسىنى يوقلاپ تۇراتتى. بىر دېھقان ئائىلىسى ئىشقا ياراپ قالغان ئىككى ئوغلىنى بىرلا ۋاقىتتا ئالىي مەكتەپكە ئۈزىتىش ئوڭاي ئىش ئەمەس، ئەلۋەتتە. ئۇلار بىرلىكتە تولۇق ئوتتۇرىنى پۈتتۈرگەندە مەكتەپ رەھبەرلىكى مۇشۇ كۈنكەپت ئەھۋاللارنى ئويلىشىپ ئاكىسى XX نى مۇۋاپىق خىزمەتكە ئورۇنلاشتۇرماقچى بولغاندا، ئۇ كەسكىنلىك بىلەن رەت قىلىپ:

— مەن ئاچ - يالىڭاچ قالىساممۇ يەنە ئوقۇيمەن. ماڭا ھازىر خىزمەتنىڭ لازىمى يوق. ئەدەبىياتنىڭ كۈچىسىغا كىرگەن ئىكەنمەن، بۇ كۈچىنىڭ ئاخىرىغا چىقمىسام بولمايدۇ. «جاپا تارتمىغىچە ھالاۋەت يوق، ۋىسالغا يەتمىگىچە شاپائەت يوق.» دەپ خىزمەت قىلىشنى رەت قىلغاچقا، ئاخىرى شىنجاڭ ئۇنىۋېرسىتېتىغا تەقسىملەنگەن. شۇڭا ئىككى سائەت بۇرۇن ئۇنىڭ ئېيتقان «ئوقۇمايمەن، ئۆيگە قايتىپ كېتىمەن.» دېگەن ئالاجوقا سۆزلىرى ھاراقنىڭ كۈچىدىن پەيدا بولغان بىردەملىك پوپوزا ئىدى.

كەچلىك تاماق ۋاقتى توشتى. مەندە ئارتۇق تاماق بېلىتى بار ئىدى. شۇڭا ئاللىبۇرۇن مەستلىكتىن يېشىلگەن ساۋاقدىشىمنى بىللە تاماق يېيىشكە تەكلىپ قىلدىم.

— رەھمەت ئاداش، بېشىم بىر ئاز ئاغرىۋاتىدۇ. تاماققىمۇ زوقۇم يوق، شۇڭا ياناقتا دەم ئالاي.

— ئۇنداق تەكەللۈپ قىلما. بىرەر قاچا سۇيۇق - سەلەڭ ئىچسەڭ ياخشىلىنىپ قالسىەن. ئۇنىڭ ئۈستىگە 2 - قەۋەت

چوڭ زالدا تانسا بار ئىكەن. ۋالىسقا بىر - ئىككى پىرقىرىساق ھەممە خاپىلىق تۈگەيدۇ. مەن بۇ ساۋاقدىشىمنى مەجبۇرى ئېلىپ چىقىپ، باشقا ساۋاقداشلار بىلەن بىللە ئاشخانغا قاراپ ماڭدۇق.

بۈگۈن يەكشەنبە بولغاچقا، ئاشخانمىز خېلى ياخشى تاماق تەييارلاپتۇ. كالىك بەسەي ئارىلاشتۇرۇلغان قۇچقاچ تىلى سۈيۈقئاشتىن بىر قاچا ئېلىپ، بىر دانە «ۋۇۋۇتۇ» (سېرىق قوناق مومىسى) بىلەن قوشۇپ يەپ سىرتقا چىقتۇق. چۈنكى تانسا باشلىنىشقا يەنە بىر ئاز ۋاقىت بار ئىدى. ھەر ھەپتىسى يەكشەنبە ئاخشىمى مەكتەپ ئىشچىلار ئۇيۇشمىسى باش بولۇپ ئىككىنچى قەۋەتتە تانسا ئۇيۇشتۇراتتى. ئوقۇتقۇچىلار ۋە ئوقۇغۇچىلار ئىچىدە ئىشىتىن سىرتقى مۇزىكانتلار خېلى كۆپ ئىدى. ئۈرۈمچى، چۆچەك ۋە غۇلجىلىق ساۋاقداشلار ئارىسىدا ئاكاردىيون، بايان ۋە گېتارنى تەڭكەش قىلىپ روس ۋە ياۋروپانىڭ دۇنياغا تارقالغان «دونايىسكى ۋالىس» تەك داڭلىق مۇزىكا ئاھاڭلىرىنى بىمالال چالالايدىغانلار بار ئىدى. يەنە باشقا شەھەرلەردىن كەلگەنلەر ئارىسىدا ئىسكىرىپكا، غىجەك، راۋاپ، تەمبۇر، داپنى بىرلەشتۈرۈپ تانىسغا ماس كېلىدىغان مىللىي ئاھاڭلارنى چالىدىغان ۋە ئېيتىدىغان ھەۋەسكار مۇزىكانتلارمۇ كۆپ بولۇپ، ئۇلار بەس - بەس بىلەن مۇزىكا چېلىپ تانسا مەيدانىدىن ئوت چىقىرىۋېتەتتى. ئاشۇ يىللاردىكى سىتودېنتلار گەرچە قورسىقى تويىمىسىمۇ، مەنىۋى جەھەتتىن توق ۋە شوخ ياشايتتى. دەرۋەقە، مەنىۋى توقلۇق ياشلىق باھارىغا جۇشقۇنلۇق ۋە جاسارەت بېغىشلىغۇچى روھىي ئەڭگۈشتەر ئىكەن. شۇڭلاشقا ھەممە جاينى ئاچارچىلىق قاپلىغان ئاشۇ يىللاردا، بىر - بىرىدىن يىراق جايلاشقان ئالىي مەكتەپلەرنىڭ بىرەسىدە «تانسا بار» لىقى مەلۇم بولسا، باشقا قېرىنداش مەكتەپلەردە ئوقۇۋاتقان ئوغۇل - قىز تونۇش - بىلىش

ساۋاقداشلار ئارىلىقىنى يىراق كۆرمەي، شۇ مەكتەپكە بېرىپ تانىغا ئىشتىراك بولاتتى. تانسا ئاخىرلاشقاندا مەكتەپىگە پىيادە قايتاتتى. چۈنكى ئۇ يىللاردا كوچا ئاپتوبۇسى ناھايىتى چەكلىك بولۇپ، كەچ سائەت بەشتە توختايتتى. «تاكسى» ماشىنىلىرى تېخى «تۆرەلمىگەن» ئىدى. مەنمۇ بىر قانچە قېتىم شىنجاڭ مېدىتسىنا ئىنىستىتوتى ھەتتا بىزنىڭ مەكتەپتىن 20 كېلومىتىر يىراقلىقتىكى شىنجاڭ پېداگوگىكا ئىنىستىتوتىدىكى دوستلىرىمنى ئىزدەپ بېرىپ، كەچتە پىيادە مەكتەپىگە قايتىپ كەلگەن. قايسىبىر شائىرنىڭ «بۇتەمىز ئات، قولمىز قامچا ئىدى ئۇ چاغلار» دېگەن مىسرالىرى بىزگە بەكمۇ ماس كېلەتتى.

ھېلىمۇ ئېسىمدە، ئاچارچىلىق داۋاملىشىۋاتقان كۈنلەرنىڭ بىرىدە، مەن بىلەن يېقىن ئۆتمىدىغان بىر قازاق ساۋاقدىشىمنىڭ يازغان بىر پارچە ھېكايىسى «شوغىلا» ژۇرنىلىدا ئېلان قىلىنىپتۇ. بىر ئاز ۋاقىت ئۆتكەندىن كېيىن ژۇرنال تەھرىراتى بۇ ئەسەرگە 18 يۈەن قەلەم ھەققى ئەۋەتىپتۇ. بۇ ئاڭكۆڭۈل دوستۇم تۇنجى قەلەم ھەققىنى ئالغاندىن كېيىن ئىككى - ئۈچمىزنى مېھمان قىلماقچى بولدى. شۇنىڭ بىلەن سەي بېلىتى ۋە ئاشلىق بېلىتى ئىشلەتمەيدىغان ئاشخانا ئىزدەپ ھازىرقى شىنجاڭ ھەربىي رايون سىلىڭبوسىنىڭ ئارقىسىدىكى بىخۇتەنگە تەۋە بىر ئاشخانىنى تەسلىكتە تاپتۇق. بۇ ئاشخانىدا ئاق ئۈننىڭ ھورنېنى (موما) بىلەن ھەر خىل قورۇملار بار ئىكەن. ئۇ دوستۇم كالا گۆشى بىلەن ياڭيۇ ئارىلاشتۇرۇپ قۇرۇلغان تۆت تەخسە قورۇما ۋە ھەر بىرى تۆت سەر (200 گىرام)لىك ئاق مومىدىن 15نى ئېلىپ جۈزىنى تولغۇزىۋەتتى. «بولدى» دېسەك ئۈنماي يەنە ھەر بىرىمىزگە بىر چىنىدىن پەمىدۇر ئارىلاشتۇرغان تۇخۇم شورپىسى زاكاس قىلدى. بىز ئىشتىھا بىلەن يېيشكە باشلىدۇق. قورساق بىر

ئاز ئەستەرلەنگەندىن كېيىن «مېھمان ساھىبى» پۈكەي ئالدىغا بېرىپ، يەرلىك پارچە ھاراقىتىن لىپمۇ - لىپ تۆت ئىستاكىن ئېلىپ كەلدى.

— ھوي ئاداش، بۇ قازاقنىڭ ئايرانى ئەمەس، مۇنچە كۆپ ھاراقىنى قانداق ئىچىپ بولىمىز؟

— 50 گىرادۇسلىق جۈن ئىكەن، ئايرانچىلىكىمۇ كۈچى يوق دېگىنە، — دەپ ساھىپخان ئىستاكىنى قولغا ئېلىپ «خوشە!» دەپ ھەممىمىزنى ئىچىشكە تەكلىپ قىلدى.

مەن تېخى ھاراق ئىچىشنى ئۈگەنمىگەچكە، ئۈچ قېتىم سۈمۈرۈپ بېرىم ئىستاكىنى ئاران ئىچەلدىم. كۆپ يالۋۇرۇپ يۈرۈپ قالغان بېرىم ئىستاكىن ھاراقىنى ئۈچ ساۋاقدىشىمغا تەڭشەپ بۆلۈپ بېرىپ، بىر يۈتۈمنى ئۆزۈمگە قالدۇردۇم.

— ئۆزۈڭگە شەيتاننىڭ سۈيۈكچىلىكىمۇ قالماپتۇ. ئەكە، بىر ئاز تەڭشەپ بېرەي.

— ئاغىنىلەر، سىلەر بىلىسىلەر، مېنىڭ نورمام شۇنچىلىك، مېنى يەنە زورلىساڭلار زىيان تارتىسىلەر، تاماق بېلىتىڭلارنى كەم بېرىمەن جۈمۈ — دەپ چاقچاق قىلدىم.

مەن سىنىپنىڭ كىلاسكۇچى بولغاچقا، ساۋاقداشلارنىڭ تاماق بېلىتىنى مەن تارقىتىپ بېرەتتىم. شۇ ئاي، شۇ كۈنلەردە بۇ بەك چوڭ «ھوقۇق - ئىمتىياز» ئىدى. بىز بۇ ئاشخانىدا ئىككى - ئۈچ سائەت ئولتۇرۇپ ئالدىمىزدىكى تاماقنى تويۇپ ئاشقۇچە يېدۇق. ئاخىرىدا يەنە ئىككى موما ئېشىپ قاپتۇ. ھەممىمىزنىڭ قورسىقى ناغرىدەك چىڭقىلىپ كەتكەچكە، بۇ ئىككى تال مومىنى قورساق بوشىغاندا يەيمىز دەپ ياغلىققا ئوراپ ئېلىۋالدۇق. بىزنى مېھمان قىلغان ساۋاقدىشىم شۇنچە باياشات داستىخانغا سەككىز يۈەن تۆلەپ، يەنە تۆت تال يۈگىمە

قۇيماق ئېلىۋاپتۇ. بىز گۈگۈم قاراڭغۇسىدا سېمىز ئۆردەكتەك
ئىرغاڭلاپ مەكتەپ تامان يول ئالدۇق. مۇشۇ تاپتا كىرا
ماشىنىسى بولسا قانچە پۇل ئالسىمۇ چۈشەتتۇق. قورساق
تويۇپ كەتكەندە پىيادە يول يۈرمەك ناھايىتى ئېغىر زۇلۇم
ئىكەن.

قورساق ئاچسا ئاچلىق ئازابى،
تويۇپ كەتسە قىينار ئىكەن توقلۇق.
كۈن قىزسا ئىسسىق ئازابى،
يەر مۇزلسا قىينايدۇ سوغۇق.
ھېچقايسىغا چىدىمايدىكەن،
ئادەم دېگەن ئاجايىپ مەخلۇق.

بىز خۇش كەيىپ ئىچىدە ئەلەڭ - سەلەڭ دەسسەپ
مېدىتسىنا ئىنىستىتۇتىنىڭ ئەتراپىغا ئىككى سائەتتە ئاران
كېلەلدىق. شۇ ئارىدا بىزنى مېھمان قىلغان ئادىشم
«ۋاي جانلاپ» چوڭ يولدا يېتىۋالدى. بىز قورققىنىمىزدىن
«نېمە بولدۇڭ؟» دەپ چۇقۇراشتۇق. ئۇنىڭ جاۋاب بەرگۈدەك
مادارى يوق ئىدى. پىشانىدىن مۇزدەك تەر چىقاتتى.
نېمە قىلىشىمىزنى بىلەلمىدۇق. بۇ ئاغىنىمىز ناھايىتى
بەستىلىك بولغاچقا، ھېچقايسىمىز كۆتۈرەلمەيتتۇق. زەمبىل
بولسىغۇ بىر ئامال قىلىپ يېنىمىزدىكى دوختۇرخانىغا ئېلىپ
باراتتۇق. بىز جىددىيلىشىپ ئاغىنىمىزنى يۆلىسەك، ئۇنىڭ
ئورنىدىن تۇرغۇدەك ماجالى يوق. شۇ ئەسنادا مېدىتسىنا
ئىنىستىتۇتى تەرەپتىن بىزگە قاراپ بىر لاتا پىكاپ كەپقالدى.
ئۈچىمىز غاز قانتىدەك كېرىلىپ يولنى توستۇق. ماشىنا
ئالدىمىزغا كېلىپ شىپپىدە توختىدى. تەلىيمىزگە شوپۇر
قازاق يىگىت ئىكەن. ئۇ كېپىنكىدىن چۈشۈپ:

— نېمە بولدى؟ — دەپ سورىدى.

بىز ئەھۋالنى تەپسىلىي تونۇشتۇرۇپ:

— ئاغا، بىزگە جاردېم قىلىپ، دوختۇرخانىغا جەتكىزىپ قويسىڭىز، دەپ يالۋۇردۇق. ئۇنىڭغىچە ماشىنىدىن ئىككى خەنزۇ ۋە بىر قازاق يولداش چۈشتى. ئۇلار ئەھۋالنى كۆرگەندىن كېيىن شوپۇرغا:

— نى يىيۈەن سۇڭ يىشا، — دېدى.

بىز بۇ ساۋاقدىشمىزنى تەسلىكتە كۆتۈرۈپ ماشىنىنىڭ ئارقا ئورۇندۇقىغا ئولتۇرغۇزدۇق. ئۈچلىمىز ماشىنىغا قىستىلىپ چىقتۇق. ماشىنىدىكى ئۈچ باشلىق كىشى مۇشۇ يەردە ماشىنىنى ساقلاپ تۇرماقچى بولدى. بىلىشمىزچە بۇ ماشىنا ئالتاي سۇ ئىدارىسىنىڭ بولۇپ، سۇ نازارىتىگە ماڭغان ئىكەن.

بىز بەش مىنۇتقا قالماي مېدىتسنا ئىنستىتۇتى دوختۇرخانىسىنىڭ جىددى بۆلۈمى ئالدىغا كەلدۇق. نۆۋەتچى دوختۇرلار كېسەلنى ناسولكىغا سېلىپ تەكشۈرۈش ئۆيىگە ئەكىردى. بىز شوپۇرغا رەھمەت ئېيتىپ ئۈزىتىپ قويۇپ، تەكشۈرۈش ئۆيىنىڭ ئالدىدا ئولتۇردۇق. تەكشۈرۈش تۈگىگەندىن كېيىن، دوختۇر يېنىمىزغا كېلىپ:

— سوقۇر ئۈچەي يېرىلىپتۇ، دەرھال ئوبېراتسىيە قىلمىسا بولمايدۇ. بىرىڭلار كېسەلنىڭ يېنىدا قېلىپ، ئىككىڭلار مەكتەپكە قايتىپ، دوختۇرخانىڭلاردىن داۋالانىش رەسمىيەتلىرىنى ئېلىپ كېلىڭلار، — دېدى.

بىز بىر قازاق ساۋاقداشنى كېسەلنىڭ يېنىدا قويۇپ، ئىككىمىز ئۇچقاندەك مەكتەپكە يول ئالدۇق. بۇ كېچىدە مەكتەپ دوختۇرخانىسىدا ئادەم يوق ئىدى. بىزنىڭ سىنىپ

مۇدىرىمىز ۋاھاپ سۇلايمان بويىتاق بولغاچقا، ياتىقىنى چېكىپ
ئۇنى ئويغاتتۇق. ھەمدە بۇ ئەھۋالنى دوكلات قىلدۇق. ئۇ
بىزگە:

— ئەتە ئىشقا چۈشكەن ھامان مۇناسىۋەتلىك رەسمىيەتلەرنى
ئۆتەيلى. ئۇنىڭدىن كېيىن كېسەلنىڭ يېنىغا بىرگە بارايلى،
— دېدى.

ئەنسى مەكتەپ دوختۇرخانىسىنىڭ ئىسپات قەغىزى بىلەن
مەكتەپ مالىيە بۆلۈمى كېسىپ بەرگەن پىيۇ (بۇل چېكى)نى
ئېلىپ، سىنىپ مۇدىرىمىز بىلەن بىللە شاۋجاڭ جاڭدۇڭيۇ
ئولتۇرىدىغان ۋاڭ داتۇ (شوپۇر ۋاڭنىڭ بېشى يوغان بولغاچقا
ھەممىمىز «ۋاڭ داتۇ» دەيتۇق.) نىڭ «موسكوۋىچ» پىكابىغا
ئولتۇرۇپ كېسەلنىڭ قېشىغا كەلدۇق. بۇ ساۋاقدىشىمنى دوختۇر
كېچىدە ئوپىراتسىيە قىلىپ جىددىي بۆلۈمنىڭ كۆزىتىش
ياتىقىغا ياتقۇزۇپ قويۇپتۇ. ۋاقتىدا بىر تەرەپ قىلغاچقا،
كېسەلنىڭ ئەھۋالى خېلى ياخشى ئىكەن. مەسئۇل دوختۇر
بىزگە:

— خەتەرلىك ئەمەس. بىر ھەپتە بالىنىستىدا يېتىپ، قورساقنى
تىككەن يېپىنى ئېلىۋەتكەندىن كېيىن دوختۇرخانىدىن چىقسا
بولدۇ، — دېدى.

سىنىپ مۇدىرىمىز بىلەن مەسلىھەتلىشىپ ھەر كۈنى
كۈندۈزدە بىر ساۋاقداش، كېچىسى بىر ساۋاقداش نۆۋەت بىلەن
كېسەلگە ھەمرا بولۇش ھەمدە سىنىپتىكى «كوللېكتىپ
ھەمكارلىق كاسسى» دىن ئون يۈەن ياردەم قىلىشنى
كېڭەشتۇق. بىزنىڭ سىنىپتىكى ساۋاقداشلار ئۆتكەن ئايدىن
باشلاپ مەكتەپتىن بېرىلىدىغان ئىككى يۈەن تۇرمۇش
بۆلىنى سىنىپ بويىچە بىر تۇتاش باشقۇرۇپ «كوللېكتىپ
ھەمكارلىق كاسسى» قۇرغان. شۇنىڭ بىلەن ھەر ئايدا 32

ئوقۇغۇچىنىڭ 64 يۈەن پۇلى مۇشۇ كاسىدا بولۇپ، ئالاھىدە قىيىنچىلىققا يولۇققان ۋە كېسەل بولۇپ دوختۇرخانىدا يېتىپ قالغان ساۋاقداشلارغا مۇشۇ كاسىدىن مۇۋاپىق ياردەم بېرىش قارارلاشتۇرۇلغان ئىدى. بۇ «كوممۇنىزم شامىلى» بىر يېرىم يىل داۋاملاشقاندىن كېيىن ئۆزلىكىدىن ئەمەلدىن قالدى.

بۇ كېسەل ساۋاقدىشىم دوختۇرخانىدىن چىقىپ مەكتەپتە يەنە بىر ھەپتە دەم ئېلىپ دەرسكە قاتنىشىپ كەتتى. مەكتەپ ئىچىدە بەش ئاي خەنزۇ تىلى ئۆگەنگەندىن كېيىن، خەنزۇچە ئۆگىنىشنى تېخىمۇ كۈچەيتىش مەقسىتىدە بىزنىڭ سىنىپتىكى سىتودېنتلارنى ئىككى گۇرۇپپىغا بۆلۈپ، بىر گۇرۇپپىنى بېيجىڭدىكى خەنزۇ 1 - ئوتتۇرا مەكتىپىگە، يەنە بىر گۇرۇپپىنى خەنزۇ دارىلمۇئەللىمىن مەكتىپىگە (ھازىرقى شىنجاڭ مائارىپ ئىنىستىتۇتىنىڭ ئورنىدا) ئەۋەتتى. ۋاقتى بىر ئايلىق بولۇپ، دەرس تە، ياناقتا، تاماقتا خەنزۇ ئوقۇغۇچىلار بىلەن بىللە بولۇپ، ئەۋزەل تىل مۇھىتى ئارقىلىق خەنزۇ تىلىنى ئۆگىنىشنى كۈچەيتىش مەقسەت قىلىندى. بىزنى ھەر بىر سىنىپقا ئىككىدىن تەقسىم قىلۋەتكەچكە، تاماقتىن باشقا (مەكتەپتە خۇيزۇ ئوقۇغۇچىلارمۇ بولغاچقا، بىز ئۇلار بىلەن مۇسۇلمانلار ئاشخانىسىدا تاماق يەيمىز.) ۋاقتلارنىڭ ھەممىسىدە خەنزۇ ئوقۇغۇچىلار بىلەن بىللە بولغاچقا، بىر ئاي ئىچىدە خەنزۇچە سەۋىيەمىز كۆرۈنەرلىك يۇقىرى كۆتۈرۈلدى. شۇنى چوڭقۇر ھېس قىلدۇقكى، ھەر قانداق بىر غەيرىي تىلنى ئۆگىنىشتە ئۆزىنىڭ تىرىشچانلىقىدىن باشقا، ئەۋزەل تىل مۇھىتى ناھايىتى چوڭ رول ئوينايدىكەن. بىز بۇ بىر ئايلىق تىل ئۆگىنىش پاراكتىكىسىنى تۈگىتىپ مەكتەپكە قايتقاندىن كېيىن يەنە ئوقۇتۇش پىلانى بويىچە خەنزۇچە ئۆگىنىش بىلەن بەند بولدۇق. دەرس تىن كېيىنكى ۋاقتلاردا بىر تۇتاش ئورۇنلاشتۇرۇلغان «ۋەزىيەت تەربىيەسى» گە

قاتنىشاتتۇق. بۇ «تەربىيە» ھەرىكىتىدە «ماركسىزم كافىدىراسى»دىكى تونۇلغان ئۇستازلاردىن ئامانۇلا مۇسا، زارپ دولاتوف قاتارلىق «ماركسىزمچى» پەيلاسوپلارنىڭ ۋەزىيەت ھەققىدىكى دوكلاتلىرىنى ئاڭلايتتۇق. مەكتەپ پارتكومنىڭ سېكىرتارى ۋىن خوۋا، مەكتەپنىڭ دائىمىي ئىشلىرىغا مەسئۇل مۇئاۋىن مۇدىرى جاڭدۇڭيۇ، فاكۇلتېت مۇدىرى ئابباس بۇرھان قاتارلىقلار مەركەز ۋە ئاپتونوم رايوننىڭ مۇناسىۋەتلىك «قىزىل باشلىق ھۆججەت»لىرىنى يەتكۈزەتتى. ۋە بۇ ھەقتە ئوقۇتقۇچىلار - ئوقۇغۇچىلار ئارىسىدا ئېلىپ بېرىلغان «مۇنازىرە» پائالىيەتلىرىگە قاتنىشاتتۇق. «مۇنازىرە» خېلى ئىككىنچى ئېلىپ بېرىلاتتى. شىنجاڭ ئۇنىۋېرسىتېتىنىڭ جەنۇبىي قورۇسىدا (ھازىرقى پەنلەر ئاكادېمىيەسىنىڭ ئورنى) ئۆتكۈزۈلگەن مەكتەپ كۆلەملىك مۇنازىرە يىغىنىدا ئابباس بۇرھان ئاكا 1 - قېتىملىق «ۋەزىيەتنىڭ چوڭ ياخشى» ئىكەنلىكىنى تەكىتلەپ:

— سىلەر ياش ئوقۇغۇچىلار ھازىرغىچە ئىنقىلابقا قاتنىشىمىغاچقا، ئىنقىلابنىڭ نېمە ئىكەنلىكىنى بىلمەيسىلەر... — دەپ سۆزلەۋاتاتتى، شۇ ئارىدا مۇنازىرە زالىنىڭ ئالدىدا ئولتۇرغان جۇغى كىچىك ساۋاقدىشىم تۇرسۇن قۇربان «پىكىر» دەپ ئورنىدىن تۇرۇپ، ئابباسكامنىڭ سۆزىنى بۆلۈۋەتتى.

— سىلەننىڭ دېگەنلىرى خاتا. بىز ھەممىمىز ئىنقىلابقا قاتناشقان جەڭچىلەر.

— قېنى ئېيتىپ باقە. سەن قايسى ئىنقىلابقا قاتناشتىڭ؟

— «پولات تاۋلاش ئىنقىلابى» بىلەن «تۆمۈر يول ياساش ئىنقىلابى»غا قاتناشتۇق. تولۇق ئوتتۇرىدا ئوقۇۋاتقان چېغىمىزدا يەنە تېخى «كوممۇنالىشىش ئىنقىلابى» بىلەن

«تۆت زىيانداشنى يوقىتىش ئىنقىلابى» غىمۇ قاتناشقان.
 ئۇلارنىڭ ھەممىسى ئىنقىلابقۇ؟

ئۇنىڭ سۆزى بىلەن تەڭ زالدا گۈلدىراس كۈلكە ساداسى
 كۆتۈرۈلدى. شۇندىن باشلاپ «تۈرسۈن قۇربان» دېگەن ئىسىم
 «تۈرسۈن ئىنقىلاب» قا ئۆزگىرىپ كەتتى. ئۇ راس گەپ قىلغان
 ئىدى. دەرۋەقە، بۇ «ھەرىكەت» لەرنىڭ ھەممىسى «ئىنقىلاب» قۇ!
 ئىش قىلىپ بۇ قېتىملىق «ۋەزىيەت تەربىيەسى» نىڭ
 مەقسىتى «ئۈچ قىزىل بايراق» نىڭ شانلىق نەتىجىلىرىنى
 مۇئەييەنلەشتۈرۈپ، ھەر بىر ئادەمنىڭ كاللىسىدا «ۋەزىيەت
 چوڭ ياخشى، بەلكى كۈندىن - كۈنگە ياخشى» دەيدىغان
 «ئورتاق تونۇش» نى ئېنىق ھەم مۇستەھكەم تۇرغۇزۇش.
 «ۋەزىيەت» تىن، «ئۈچ قىزىل بايراق» تىن نارازى بولىدىغان.
 گۇمانلىنىدىغان، ئىككىلىنىدىغان خاتا ئىدىيە، كۆز قاراش ۋە
 سۆز - ھەرىكەتلەرگە قاتتىق زەربە بېرىش ئىدى.

مەكتىپىمىزدە «ۋەزىيەت تەربىيەسى» ئاشۇنداق ئەۋجىگە
 كۆتۈرۈلۈۋاتقان كۈنلەردە، بىزنىڭ ھۆرمەتكە سازاۋەر پىشقەدەم
 فاكولتېت مۇدىرىمىز مەتتىمىن خۇداۋەردى ئاكا بىر ئامال
 ئويلاپ، بىزنىڭ سىنىپنى تۆۋەنگە بېرىپ «ۋەزىيەت تەربىيەسى»
 ئەمەلىيىتىگە قاتنىشىش ھەققىدە مەكتەپ رەھبەرلىكىگە
 دوكلات سۈنۈپتۇ. فاكولتېت مۇدىرىمىز بىرىنچى قېتىم 1936 -
 يىللىرى سەيپىدىن ئەزىزى، سەيدۇللا سەيپۇللايوف قاتارلىقلار
 بىلەن تاشكەنت ئوتتۇرا ئاسىيا دۆلەت ئىنۋېستىتېمدا ئوقۇغان
 «تاشكەنتچى» لارنىڭ بىرى بولۇپ، ۋەتەنگە قايتقاندىن كېيىن
 چۆچەكتە مائارىپ ساھەسىدە ئىشلىگەن. ئۇنىڭدىن كېيىن
 شىنجاڭ ئىنستىتۇتىنىڭ ئەدەبىيات فاكولتېتىغا مۇدىر بولغان
 پىشقەدەم، ئىقتىدارلىق مائارىپچى بولغاچقا، مەكتەپتە يۈز -
 ئابرويى چوڭ ئىدى. شۇڭا ئۇنىڭ گەپ - سۆزىنى مەكتەپ

رەھبەرلىكى ھەرگىز رەت قىلمايتتى.

بىزنى «تۆۋەنگە يۈزلەندۈرۈش» پىلاننى ئوتتۇرىغا قويۇشتا فاكۇلتېت مۇدىرىمىزنىڭ مۇنداق ئىككى ئوي - پىكرى بولسا كېرەك. بىرى، مۇشۇ كۈنلەردىمۇ ئۈرۈمچىدە ئاچارچىلىق داۋاملىشىۋاتاتتى. ئوقۇتقۇچى - ئوقۇغۇچىلار يەنىلا «قورساق غېمى» بىلەن ئاۋارە ئىدى. شۇڭا بىر قەدەر باياشاتراق ۋىلايەتلەرگە بېرىپ، بىر تەرەپتىن ئىشلىگەچ، ئوقۇغۇچىلارنىڭ قورسىقىنى «ئەستەرلەش». يەنە بىرى، ئايىغى ئۈزۈلمەيدىغان زېرىكەرلىك سىياسىي ھەرىكەتلەردىن يىراقراق تۇرۇش. چۈنكى فاكۇلتېت مۇدىرىمىز سىياسىي بىلەن ئانچە ھەپىلەشمەيتتى. مېنىڭچە، مۇشۇ ئىككى ئىچكى ئامىل بىزنى ئاشۇ چىرايلىق نام بىلەن «تۆۋەنگە يۈزلەندۈرۈش» كە سەۋەب بولغان بولۇشى ئېھتىمال. بۇ ھەقتىكى دوكلات تەستىقلانغاندىن كېيىن ھەممىمىز خۇش بولدۇق. شۇنىڭ بىلەن بىزنى ئىككى چوڭ گۇرۇپپىغا ئاجراتتى. بىرىنچى گۇرۇپپىغا پىشقەدەم ئۇستازىمىز مىرسۇلتان ئوسمانوف مەسئۇل بولۇپ، تۆت ئوقۇتقۇچى 16 ئوقۇغۇچى غۇلجىغا بارىدىغان، ئىككىنچى گۇرۇپپىغا فاكۇلتېت مۇدىرىمىز ئۆزى باشچىلىق قىلىپ بىر قانچە ئوقۇتقۇچى ۋە قالغان ئوقۇغۇچىلار بىلەن چۆچەك ۋە تولى ناھىيىسىگە بېرىش بېكىتىلدى. ھەر ئىككى گۇرۇپپىدا خەنزۇ ئوقۇتقۇچىلاردىنمۇ بىر - ئىككىدىن بار ئىدى. بۇ «پاراكتىكا» نامدا «ۋەزىيەت تەربىيەسى» دېيىلسىمۇ، لېكىن دېھقانلار بىلەن «ئۈچتە بىللە» (تاماقتا، ياتاقتا، ئەمگەكتە) بولۇش ئالدىنقى شەرتى بىلەن خەلق ئېغىز ئەدەبىياتىنى توپلاش مەقسەت قىلىنغان ئىدى. يازلىق كانىكولغا يەنە ئۈچ ئاي قالغاچقا «پاراكتىكا» ۋاقتى ئۈچ ئاي قىلىپ بېكىتىلدى. مەن غۇلجا گۇرۇپپىسى بىلەن بىللە قارا ماشىنىدا ئولتۇرۇپ ئۈچ كۈندە مەنزىلگاھقا يېتىپ كەلدىم. مىرسۇلتان مۇئەللىم مەن باشلىق ئالتمىزنى

غۇلجا شەھىرىنىڭ ئۈچ باشقارمىسى (قازانچى مەھەللىسى، قارادۆڭ، سايىبىي مەھەللىسى) گە ئورۇنلاشتۇرۇپ، ئۆزى قالغان ئوقۇتقۇچى - ئوقۇغۇچىلارنى يېتەكلەپ غۇلجا ناھىيىسى (توپان يۈزى) گە چىقىپ كەتتى. مەن ساۋاقداشم ساۋۇت داۋۇت بىلەن قارادۆڭ مەھەللىسىگە بېرىپ، مەھەلە كومىتېتىنىڭ بىر ئىشخانىسىغا ئورۇنلاشتىم. بۇ يەر شەھەر ئىچى بولغاچقا، باغ - ۋاراننىڭ ئەمگىكىدىن باشقا ئېتىز - ئېرىق ئەمگىكى ئاساسەن يوق ئىكەن.

مەن تۇنجى قېتىم تونۇشمايدىغان يۇرتتىكى خەلق ئارىسىدا مۇستەقىل خىزمەت ئىشلەش شەرىپىگە ئېرىشكەن بولساممۇ، لېكىن تەجرىبىسىز بولغاچقا، بىر ئاز گاڭگىراپ قالدىم. يېنىمدىكى سەپداشم ساۋۇت داۋۇتنىڭ خېلى مۇكەممەل يېزىقچىلىق ئىقتىدارى بولغىنى بىلەن ئۆزى ناھايىتى يۇۋاش، ئۇنىڭ ئۈستىگە بالا ۋاقتىدا مېڭىكت كېسىلىگە دۇچار بولۇپ، كېسەل ئاسارتى بىلەن تىلى كالۋا بولغاچقا، باشقىلار ئالدىدا سۆزلەشتىن بىر ئاز خىجىل بولاتتى. شۇڭا ئالاقىلىشىش جەھەتتىكى ئېغىرچىلىق ماڭا چۈشتى. مەن مەھەلە كومىتېتىدىكى مۇناسىۋەتلىك كادىرلارنى ئىزدەپ، ئۇلارغا بۇ يەرگە كېلىشتىكى مەقسەتنى ئۇقتۇردۇم. ھەمدە نامىقىمىزنى مۇۋاپىق بىر ئائىلىگە ئورۇنلاشتۇرۇپ بېرىشنى ئىلتىماس قىلدىم. كومىتېت باشلىقى ھۈسەنجان 40 ياش چامىسىدىكى تەمبەل كىشى بولۇپ، خۇشچاقچاق ئادەم ئىكەن.

— ئۇكا، سىلەر قايسى يۇرتتىن؟ — دەپ سورىدىن ئۇ كىشى بىزدىن.

— ھەر ئىككىمىز قەشقەردىن. ماۋۇ بۇرادىرىم ساۋۇت يەكەنلىك. مەن قەشقەرنىڭ قوغان يېزىسىدىن.

— بەللى، بەللى. ئىككىمىز بىر پېلەكنىڭ خەمەكلى -

رىكەنمىزغۇ. مېنىڭ دادام ئېلاخۇن موزدومۇ قاشقارنىڭ قوغان
يېزىسىغا قاراشلىق پېخسىن دېگەن كەنتىدىن ئىكەن.
پېخسىننى بىلىدىغانسەن؟

— ئۇلۇتتە بىلىمەن. چوڭ ھامام رايىلە خېنىمنىڭ ئۆيى
پېخسىندا بولغاچقا، ئۇ يەرگە بالىلىق ۋاقتىمدا كۆپ باراتتىم.

— مۇنداق دە ئۇكا، سۈرۈشتۈرسەك توغقان چىقىپ قالسىز
تېخى. لېكىن بەش يېشىمدا دادامغا ئەگىشىپ ئىلىخوغا
چىقىپ، مۇشۇ قارادۆڭ مەھەللىگە ئورۇنلىشىپ قالغان.
مۇندىن بەش يىل بۇرۇن دادام بىلەن ئانام ئارقا - ئارقىدىن
قازا بويىكەتتى. دادامنىڭ ۋەسىيىتى بويىچە، 1956 - يىلى
قەشقەرگە بېرىپ يۇرت - مەھەللىگە خالىس نەزىر بەرگەندىن
كېيىن، يەنە دۆڭ مەھەللىگە قايتىپ كەلدىم. بۇ يەردە 40
نەچچە يىل ياشىغاچقا ئۆز يۇرت بويىقىدى دېگىنە. ئىلىنىڭ
بىر تال دېنىنى يېگەن تورغايىمۇ ھەرگىز باشقا جايغا ئۇچۇپ
كەتمەيدۇ. ئىلى دېگەن بۇ دۇنيانىڭ «جەننىتى» دېگىنە ئۇكا.
ئىلىغا چىققان مۇساپىرلار: «جەننەت دېگەن نەدىكىن؟ ئىلى
دېگەن يەردىكىن.» دەپ بىكار ئېيتىمىغان. دە! خوش، ئەمدى
ئۆز گېپىمىزگە كېلەيلى، مەن سىلەرگە نېمە قىلىپ بېرىمەن.

— بىز «ئۈچتە بىرگە بولىمىز.» شۇڭا مۇۋاپىق بىر
ئائىلىگە تونۇشتۇرۇپ قويسىڭىز. ئەڭ ياخشىسى كەمبەغەل،
تۆۋەن ئوتتۇرا دېھقاننىڭ ئائىلىسى بولسۇن.

— ۋاقتىڭلار قانچىلىك.

— ئىككى ھەپتە.

— ۋاقتىڭلار بەك قىسقا ئىكەن. ئىككى ھەپتەدە توخۇنىڭ
كۈركىمۇ يېشىلمەيدۇ.

— تەشكىلنىڭ ئورۇنلاشتۇرۇشى شۇنداقكەن.

— ئۇنداق بولسا ئاياغ مەھەللىدىكى روزىلەم ئاكىنىڭ ئۆيىگە ئورۇنلاشتۇرۇپ قويماي. ھازىر كوممۇنا دەۋرى، تاماقنى كوممۇنا ئاشخانىسىدىن يەڭلا. روزىلەم ئاكىنىڭ ھال ئوقىتى خېلى ياخشى. سىلەرنى ئاچ قويمايدۇ. قالغان ئىشىلىرىڭلارغا بىز تەييار، خاتىرجەم بولۇڭلار.

شۇنىڭ بىلەن بىز خىزمەتكە چۈشۈپ كەتتۇق. بىر تەرەپتىن ئېكىنزارلىقنى ئارىلاپ ئەمگەك سورۇنلىرىنى ئىزدەيمىز. يەنە بىر تەرەپتىن كومىتېت كادىرلىرى تونۇشتۇرغان خەلق سەنئەتكارلىرى ۋە ياشانغان بوۋاي، مومايلىرىنى ئىزدەپ ئۇلار بىلەن مۇڭدېشىمىز. ئۇلار سۆزلەپ بەرگەن ھېكايە - چۆچەك، ئەپسانە - رىۋايەت، بېيىت - قوشاقلارنى نەخ مەيداندا دەپتەرگە خاتىرىلەيمىز. قارادۆڭ مەھەللىدە بىر قانچە پىشقەدەم ئەلنەغمىچىلەر بار ئىكەن. كۆپرەك ئۇلارنى ئىزدەيمىز. چۈنكى بۇ بىزنىڭ ئاساسلىق خىزمىتىمىز. مەن «بالا كادىرلىق» سالاھىيىتىمنى پەش قىلىپ زىيارەت ئوبىيېكتلىرىنى ئۆزۈمگە ئاسانلا رام قىلىمەن، دەپ ئويلاپتەمەن. لېكىن ئىلى خەلقى ئەزەلدىن قوساۋ ئاتىكە ئەرگەن ياشاشنى ئادەت قىلغاچقا، بىزدەكلەرگە ئانچە تەكەللۈپ قىلىپ كەتمەيدىكەن. مېنىڭ يۇرتۇمدىكى دېھقانلار كادىر سۈپەت كىشىنى كۆرسە تەمتىرەپ يىراقتىن «تازىم» قىلاتتى. بىر ئىشنى سورىسىڭىز بىلىمىسىمۇ ھۆرمەت - ئىكرام بىلەن ئۆزىنى ئېيتىپ ئۇياتچان كېلىندەك ئوخايسىزلىناتتى. غولجىلىقلار ئۇنىڭ ئەكسچە خېلى چوڭ ئىشلارنىمۇ ئويۇن - چاقچاققا ئايلاندۇرۇپ، نەسىرىدىن ئەپەندىدەك يۇرت - كاتتىلىرى ئالدىدىمۇ تەمتىرمەي ئۆز گېپىنى قىلالايدىكەن.

— ئەسسالامۇ ئەلەيكۇم! ئۆزلىرىنى «قوشاقچى» دەپ ئاڭلىدۇق. بىزگە بىر ئاز قوشاق ئېيتىپ بەرگەن بولسىلا.

— ھا...ھا... نېمە دەۋاتسەن ئۇكا؟ مۇشۇ كۈنلەردە «قوشاق - پوئىشاق» نىڭ گېپىنى قىلماي «قورساق - پورساق» نىڭ گېپىنى قىلە ئۇكا. «چەككىلى تاماكا يوق، مۇڭداشقىلى نەدە كىشى؟» دېگەن ناخشىنى ئاڭلىغانمۇ سەن؟

شۇنداق قىلىپ ئۈچ كۈن ۋاقىت ئۆتۈپ كەتتى. بىزگە تونۇشتۇرغان زىيارەت ئوبيېكتلىرىدىن ھېچقانداق سادا چىقمىدى. شۇندىلا ئەل ئىچىدە خەلق ئەدەبىياتىنى توپلاش ئۆستەڭ قېزىش، زەيكەش چېپىشتىنمۇ ئېغىر ئەمگەك ئىكەنلىكىنى ھېس قىلدۇق.

ئەمدى نېمە قىلىش كېرەك؟ بېشىمىزنىڭ ئىچىمۇ، تېشىمۇ قاتتى. ئۇيان ئويلاپ، بۇيان ئويلاپ يەنىلا ھۈسەنجان جۈرىندىن ياردەم سوراشقا مەجبۇر بولدۇق.

— ھەي ئۇكىلار، مۇندىن ئىككى - ئۈچ يىللار بۇرۇن قاينۇقتا مەشرەپ بولىدىكەن دېسە، ئىچىۋاتقان ئەتكەن چېپىنى تاشلاپ مەشرەپكە يۈگۈرەيدىغان سەنئەتخۇمار بۇ خەلق ھازىر ھامىلدار ئايالدىك ئۆيدىن چىقماستىن بولىۋالدى. «توقلۇقتىن شوخلۇق چىقىدۇ.» دېگەن گەپ بىكار چىقىمىغان ئىكەن - دە.

— ئۇنداق بولسا بىز باشقا يۇرتقا يۆتكىلەمدۇق - يا مەن ھۈسەنجان ئاكامغا سوئال نەزىرى بىلەن قارىدىم.

— ئالدىرىماڭلار، ناخشا - قوشاق دېگەن ئېغىتسىلا يەرگە تۈكۈلىدىغان جىرغىلاڭنىڭ ئاق ئۆرۈكى ئەمەس. پېشىقەدەملەرنىڭ ئېيتىشىچە، مۇندىن يۈز نەچچە يىل ئىلگىرى پانتاسوپ دېگەن ئورۇس مۇشۇ يۇرتلارنى كېزىپ يۈرۈپ «تارانچى ئەدەبىياتىدىن نەمۇنىلەر» دېگەن ئالتە جىلدلىق توپلام تۈزگەن ئىكەن. بۈگۈنكى كۈندە «قارادۆڭدە ناخشا - قوشاق يوقكەن.» دېسە، يۇرتىمىزغا ھاقارەت ئەمەسمۇ؟ ھۈسەنجان ئاكىمنىڭ بۇ سۆزى ماڭا چوڭقۇر تەسىر قىلدى. خىجىللىقتىن

يۈزۈم ۋىللىدە قىزاردى. دېمىسىمۇ ئۇيغۇر بار يەردە ناخشا - قوشاق، مۇزىكا - ئۇسسۇل بولىدىغانلىقى ئەقەللىي ساۋات.

— ھۈسەنجان ئاكا، سەۋەب ئۆزىمىزدە ئىكەن. خەلق ئەدەبىياتىنى توپلاشنىڭ چارە - ئۇسۇللىرىنى بىلىمىگەنلىكىمىز ئۈچۈن ئەل ئارىسىغا چوڭقۇر چۆكەلمەپتۇق.

— ھېچ ۋەقەسى يوق. «قىيىن ئىش يوق ئالەمدە، كۆڭۈل قويغان ئادەمگە» دېگەندەك ئاستا - ئاستا ئىشنىڭ يولىنى تېپىۋالسىلەر. ھە، راست، مەن سىلەرگە بىر يىپ ئۈچىنى دەپ بېرەي. مۇشۇ مەھەللىنىڭ ئايغىدىكى بىر تۈپ ئۈجمىلىك قورۇدا ئولتۇرىدىغان «مۇساخاڭ» ئىسىملىك بىر چال بار. ئۈكشى ياش چېغىدا قاشقاردىن ئىلىخوغا چىقىپ بىلچى خاڭدا ئون نەچچە يىل ئىشلىگەن. ئاشۇ چاغلاردا ئۇ ئاتاقلىق ناخشىچى ھەم قىزىقچى ئىكەن. ئۇزۇن يىل كۆمۈر قەزىپ ئۆپكىسى زەخمىلەنگەچكە خاڭدىن قايتىپ كېلىپ مۇشۇ مەھەللىگە ماكانلىشىپ قالغان. ھازىر بۇرۇنقىدەك ناخشا ئېيتالمايمىمۇ لېكىن بىلىدىغانلىرى ناھايىتى كۆپ. شۇ چالنىڭ ئۆيىگە مەن باشلاپ باراي. ئۇ چايخۇمار ئادەم، بىرەر كېسەك چاي ئېلىۋېلىڭلار.

— سىلنى كۆپ ئاۋارە قىلدۇق. رەھمەت ئاكا.

— مېنىڭ تەكەللۈپ بىلەن خوشۇم يوق. چۈشتىن كېيىن بارايلى. تەييار بولۇڭلار.

— بولىدۇ. دېدىم - دە. ھۈسەنجان ئاكانىڭ يېنىدىن ئايرىلىپ، چوڭ كوچا دوقمۇشىدىكى چەرچىن ماللار دۇكىنىدىن ئالتە يۈەنگە بىر كېسەك قارا چاي، ئىككى پاكچا چاقماق قەنت سېتىۋالدىم. بۇ كۈنلەردە بازاردا چاي، قەنتلەرمۇ ئاسان تېپىلمايتتى. خۇداغا شۈكۈر، بۈگۈن تەلىيىم ئوڭدىن كەلدى.

بىز چۈشتىن كېيىن، مۇساخانىنىڭ ئۆيىگە بېرىپ سالاملاشتۇق. ھۈسەنجان ئاكا بىزنى بۇ بوۋايغا تونۇشتۇردى. — مۇساكا، بۇ كادىرلار ئۈرۈمچىدىن سېنى يوقلاپ كەپتۇ. قورسىقىڭدىكى ناخشا - قوشاقلىرىڭ سېسىپ قالمىسۇن. بۇ بالىلارغا ئېيتىپ بەرسەڭ ئۇلار كىتاب قىلىپ چىقىرىدۇ. ئۇنىڭغىچە مەن بىر كېسەك چاينىڭ ئۈستىگە ئىككى پاچكا قەنتنى قويۇپ:

— ئاز بولسىمۇ بىزنىڭ كۆڭلىمىز، قوبۇل قىلغايلا، — دېدىم.

— ھەي، كۆڭلۈمدىكىنى تېپىپسەلەرغۇ، ئۆيدە چاي - تۇز تۈگەپ قالغان ئىدى. ھاي خوتۇن! شامسىنى چاينىغىدەك قىلىپ قېنىق چاي دەملە.

— مېنىڭ بىر ئاز ئىشىم بار، سىلەر ئەركىن - ئازادە پاراڭلىشىڭلار، — دېدىم ھۈسەنجان ئاكام بوۋاي بىلەن خوشلىشىپ چىقىپ كەتتى.

بىز مۇسا ئاكا بىلەن قانغۇچە پاراڭلاشتۇق.

— مەقسىتىڭلارنى چۈشەندىم بالام، — دەپ سۆز باشلىدى مۇسا چال چالا ساۋات بولساممۇ، خۇداغا شۈكۈر ئەقلى - ھۈشۈم جايدا. 16 ياش ۋاقتىدا قەشقەر يېڭىشەھەرنىڭ ياپچان دېگەن يېزىسىدىكى سۇلتان بەگنىڭ كارۋىنىغا ئەگىشىپ ئىلىخوغا چىقىپ قالغان ئىدىم. رىسقىم مۇشۇ يەردە بولسا كېرەك. 60 يىلدىن بۇيان مۇشۇ شەھەردە يەرلىكلىشىپ قالدىم. مۇساپىرچىلىقنىڭ دەردى يامان ئىكەن. بىر قانچە يىل خەنزۇ بازىرىدىكى ھۈشۈر سامسىپەزنىڭ تونۇرىغا ئوت ياقىتىم. ئۇنىڭدىن كېيىن رەھمەتلىك دادامدىن ئۆگىنىۋالغان ھۈنەرىمنى ئىشقا سېلىپ تۆي - تۈكۈن، مەشرەپ - باراۋەتلەردە نەغمىكەشلەرگە قېتىلىپ راۋاپ چېلىپ كۈن ئۆتكۈزدۈم. ئەلنەغمىچىلىكىڭمۇ

يىلتىزى يوق ۋاقىتلىق ئىش ئىكەن. ئاخىر كۈن ئالماقنىڭ تەسلىكىدە پىلچى خاڭغا تۇتۇلدۇق. خاڭدا ساق 18 يىل ئىشلەپ، يېشىم قىرىقتىن ئاشقاندا ئۆي - ئوچاقلىق بولۇپ مۇشۇ مەھەللىگە ئورۇنلىشىپ قالدىم. شۇندىن كېيىن ئۆيۈمدە راۋاپ، دۇتتار، تەمبۇر ياساپ كۈن ئۆتكۈزۈپ ئازادلىققا ئۇلاشتىم. باشقىلار مېنى «مۇساخاڭ» بەزىدە «مۇسا نەغمە» دەپ ئاتىشىدۇ. «خاڭ»، «نەغمە» دېگەن ناملار ماڭا لەقەم بولۇپ سىڭىپ قالغان.

— ھازىرمۇ راۋاپ چالاملا؟

— ھەۋەسقۇبار. لېكىن ھەۋەسكە لايىق ماددا يوق. بەزىدە پىغانىم ئۆرلەپ راۋاپنى قولغا ئالسام يەڭگەڭلار چالۋاقاپ: «ئوھۇش، قېرىغاندا قىرق تاتۇق، قىلىقلىرى ئۇندىن ئارتۇق، دېگەندەك، ئەمدى، بولدى قىلسىلا» دەپ راۋاپنى قولۇمدىن تارتىۋالىدۇ.

— خاڭچىلارنىڭ ناخشا - قوشاقلارنى ئۇنتۇپ قالمىغانلا؟

— يوقسۇ! «تامىقنى يەپ تاۋىقنى چاقىدىغان» لاردىن ئەمەسمىز «خاڭ قوشاقلرى» نىڭ ھەممىسىنى بىلمىسەممۇ، لېكىن ئۆزىمىز ئىجاد قىلغان قوشاقلار ھازىرمۇ ئېسىمدە بار.

— بىز ئاڭلاپ باقساق قانداق؟

— بولىدۇ. سىلەرنى نائۇمىد تە قويماي، دېدى - دە، مۇسا ئاكا قوزۇققا ئېلىپ قويغان دۇتارنى قولغا ئېلىپ سازلاشقا باشلىدى.

ئىلىخونىڭ تاغلىرى،

تاغلىرىدا خاڭلىرى.

خاڭلىرىدا ئىشلەيدۇ،

يوقسۇللارنىڭ بالىلىرى.

قەشقەردىن چىققان باللا،
تەڭدىن تولمىسى خاڭدا.
يۇرتقا كېتەي دېسە،
بىردىن چاپنى داڭدا.

ئىلىخودا يېتىمچى،
ئىشلەر يېرى پىلىمچى.
ئۈچيۈز ئاتمىش كۈن ئىشلەپ،
ئوتتۇز ياماق ئېلىشى.

كېچىلەپمۇ ئىشلەيمىز،
خاڭلاردا كۆمۈر تاشقا.
بوتۇڭ كېلىپ ئۇرىدۇ،
سىم قامچا بىلەن باشقا.

باغقا سەبزە تېرىسام،
ئېچىلماي تۈزۈپ كەتتى.
خاڭدا ئىشلىگەن باللا،
ياش تۈرۈپ ئۆلۈپ كەتتى.

— ھەي باللىرىم، مانا بۇ ناخشىلار ئۆتمۈشتىكى خاڭ
ئىشچىلىرىنىڭ يۈرەك ساداسى. ئۇ چاغلاردىكى خاڭ ئازابى —
گۆر ئازابى ئىدى. شۇڭا خاڭ ئىشچىلىرىنىڭ كۆپچىلىكى ماڭا
ئوخشاش شى پى (كۆمۈرگان ئىشچىلىرىدا بولىدىغان كەسىپى
كېسەللىكنىڭ نامى) بولۇپ، ئىشتىن چىقىپ كېتىدۇ. ئىلى
ناخشىلىرىنىڭ ھەر بىرى خەلقنىڭ كۆز يېشىدىن پۈتۈلگەن بىر
تارىخ. مەن ئىلىخوغا چىقىپلا «كۆچ - كۆچ قوشمى»، «سادىر
پالۋان قوشمى»، «نۇزۇگۈم قوشمى»، «گۈلەمخان قوشمى»،

«ۋاڭ خولو قوشمى»، «ئۆستەڭ ناخشى»، «ھارۋىكەش ناخشى»... قاتارلىق بىر يۈرۈش تارىخىي ناخشىلارنى ئۆگەنگەن. بۇ ناخشىلارنى ئوقۇغانسېرى يۈرىكىمدە پىغان ئۆزلەيتتى. قايغۇسىنىمۇ، خۇشاللىقىنىمۇ ناخشىسىدا ئىپادىلەيدىغان ئىلى خەلقىنىڭ جاسارىتىگە قايىل بولاتتىم. بوۋام سادىرنىڭ تىز پۈكمەس روھى ماڭا كۈچ - قۇۋۋەت بېرەتتى. ئەپسۇس، ياخشى كۈنلەرگە ئېرىشكەندە قېرىلىق ئازابىدىن ھاسىراپ قالدۇق - دە.

— مۇساكا، يۇقىرىقى قوشاقلارنى ئۇنتۇپ قالمىغانلا؟

— يوقسۇ، ئۇنتۇش ئاسىيلىقتىن دېرەك بېرىدۇ ئەمەسمۇ. لېكىن ئارمانغا تۇشلۇق دەرمان يوق - تە.

— ئەگەر ئۆزلىرىگە مالال كەلمىسە «كۆچ - كۆچ قوشقى»نى ئاڭلاپ باقساق بولامدۇ؟

— بۇ قوشاق مەن توغۇلۇشتىن سەل بۇرۇن چارروسىيە جاھانگىرلىكىنىڭ ئىلىنى بېسىۋېلىپ، ئىلى پۇقرالىرىنى روسىيە تەۋەلىكىگە مەجبۇرى كۆچۈرۈش جەريانىدا بەيدا بولغان ئىكەن. بۇ تارىخىي قوشاقنىڭ ئېسىمدە قالغانلىرىنى سىلەرگە ئېيتىپ بېرەي:

ئاق پاشا لەشكەرلىرى،
 ئالتۇن كولاپ تاش كەستى.
 پۇقرالارنى كۆچ - كۆچ دەپ،
 قىلىچ بىلەن باش كەستى.

ئورۇس ھارۋىسى دەيدۇ،
 ئالدى چاقى پەس ئىكەن.
 خەقنىڭ يۇرتىدا يۈرۈپ،
 كۈن ئالماقمۇ تەس ئىكەن.

ئالمۇنغا كۆچ دەيدۇ،
بارار يېرىمىز قۇملۇق .
راست گېپىنى ئېيتمايدۇ،
كۆزى كۆك، بەشى يۇڭلۇق .

يەركەنتنىڭ يولى دەيدۇ،
كۆۋرۈكىدە يوغان تاش .
بىزنى يۇرتتىن ئايرىغان،
نىكولاي دېگەن باغرى تاش .

ئوقنى ئاتتى يۈرەككە،
يېنىپ تەگدى بىلەككە .
ئاق پاشانىڭ قىلغىنى،
ئورناپ كەتتى يۈرەككە .

ئۇششاق بالىلار ئوينايدۇ،
تال چىۋىقىنى ئات قىلىپ .
مۇساپىرلار يىغلايدۇ،
ئۆز يۇرتىنى ياد ئېتىپ .

بىز ئىلىدىن چىققاندا،
ئالتىنچى ئاي رۇزىدى .
باشقا ئەلەم كەلگەندە،
يۇرت - قېرىنداش بولسىدى .

ئىلى يولىدا تاللىرى،
ھەر تاللىرىدا مارجانلار .
ئورۇسنىڭ شەھىرىدە ئىشلەپ،
ئۇپراپ كەتتى بۇ جانلار .

ئىلىدىن چىقىپ كېلىپ،
يانبۇلاقتىن قايرىلىدۇق.
توغۇلۇپ ئۆسكەن جايلاردىن.
ئۆلمەي تىرىك ئايرىلىدۇق.

— ھەي بالىلىرىم، ئادەم قېرىغاندا ئۇنتۇغاق، دوغغاق ھەم توغغاق بولۇپ قالىدىكەن. قالغانلىرىنى ياش ۋاقتىمدا پۈتۈپ قويغان خاتىرە دەپتىرىمدىن كۆچۈرۈۋالساڭلار، دەپدى- دە، مۇساكام ئاستا ئورنىدىن تۇرۇپ، تاكچىدىكى كىچىك ساندۇقىدىن پۇرلىشىپ كەتكەن بىر دەپتەرنى ئېلىپ بىزگە بەردى. بىز ئالتۇن تېپىۋالغاندەك خۇش بولۇپ كەتتۇق. بۇ دەپتەرنى ئەتە قايتۇرۇپ بېرىشكە ۋەدە بېرىپ ئورنىمىزدىن تۇردۇق. ئۆيىمىزگە قايتىپ كېلىپلا مۇساكامنىڭ بۇ دەپتىرىدىكى ناخشا - قوشاقلارنى يېزىۋېلىپ، ئەتىسى سەھەردە بۇ خاتىرىنى مۇساكامغا تاپشۇرۇپ بەردۇق. مۇساكام بىزگە يەنە مۇشۇ مەھەللىدىكى بىر قانچە پىشقەدەم قوشاقچىلارنى تونۇشتۇرۇپ بەردى. بىز شۇ كۈندىن باشلاپ پۈتمەس خەزىنىگە ئېرىشكەندەك خۇش بولۇپ كەتتۇق.

بىز بۇ مەھەللىدىكى خىزمىتىمىزنى غەلبىلىك تاماملاپ، تەشكىلنىڭ ئورۇنلاشتۇرۇشى بىلەن چاپچال شىبە ئاپتونوم ناھىيەسىگە تەۋە بولغان قەدىمىي ئۇيغۇر يۇرتى جاغىستاياغا يۆتكەلدۇق. جاغىستاي دىلموك تېخى باغرىغا جايلاشقان تولىمۇ گۈزەل، كوجوم يۇرت ئىكەن. جاغىستايلىقلار تېخىمۇ خۇشچاقچاق، ئاددىي - ساددا، مەردانە خەلق ئىكەن. ئۇلارنىڭ ھەر بىر قەدىمى، ھەر بىر سۆزىدە ئىلى ئۇيغۇرلىرىنىڭ خاراكتېرى تولۇق گەۋدىلىنىپ تۇرىدىكەن. ئاشۇنداق ئۆزگىچە تەبىئىتى بىلەن «ھەقىقىي تارانچى دېگەن مانا بىز» دەپ ئۆزلىرىدىن پەخىرلىنىدىكەن. مەنمۇ ئۇ چاغلاردا «تارانچى»

دېگەن بۇ ئاتالغۇنىڭ تەبىرىنى ئېنىق بىلمەيتتىم. تولۇق ئوتتۇرا مەكتەپتە ئوقۇپ يۈرگەن مەزگىللىرىمىدە ئوقۇغان بەزى تارىخىي ماتېرىياللاردا «تارانچى» ياساپ چىقىرىلغان سۈنئىي مىللەت نامى سۈپىتىدە تىلغا ئېلىنغان. ھەتتا قازاقىستان ۋە ئۆزبېكىستاندا تۈزۈلگەن ئوتتۇرا مەكتەپ تىل - ئەدەبىيات دەرسلىكلىرىدە «تارانچى قوشاقلرى»دىن ئۆرنەكلەر بېرىلگەن. مىللىي شوۋىنىزمنى كۈچەپ بازارغا سالغان چارروسىيە ئېمپىرىيالىزمى جۇڭگونىڭ شىنجاڭ ئۆلكىسىدىكى ۋە ئوتتۇرا ئاسىيادىكى ئۇيغۇر گەۋدىسىنى پارچىلاپ ئۆزلىرىگە بويسۇندۇرۇش مەقسىتىدە ئويدۇرۇپ چىققان بۇ سۈنئىي «مىللەت» نامى 19 - ۋە 20 - ئەسىرنىڭ باشلىرىدا ئەۋجىگە كۆتۈرۈلۈپ جاھانگىرلارنىڭ «ئۆزىنى ئۆزىگە سېلىش» تەدبىرىنىڭ دەستىكىگە ئايلىنىپ قالغان. شۇ ۋەجىدىن چارروسىيە دائىرىلىرى ئېلىپ بارغان 1917 - يىلىدىكى ئاخىرقى قېتىملىق نوپۇس تەكشۈرۈش جەدۋىلىدە يەتتە سۈدىكى تارانچىلارنىڭ سانىنى 60 مىڭ 988 ئادەم دەپ ئېلان قىلغان. بۇ سان ئەمەلىيەتتە 1881 - يىلىدىكى «كۆچ - كۆچ دەۋرى»دە ئىلىدىن يەتتە سۇغا مەجبۇرى كۆچۈرۈلگەن ئۇيغۇرلارغا قارىتىلغان. ئۇيغۇر ئېتنونومىنى بۇنداق پارچىلاش ئۆكتەبىر ئىنقىلابىدىن كېيىنكى سوۋېتلەر ئىتتىپاقى دەۋرىدىمۇ داۋاملاشقان. مەسىلەن: سابىق سوۋېت ئىتتىپاقىنىڭ 1926 - يىلىدىكى تۇنجى قېتىملىق نوپۇس تەكشۈرۈشىدە ئوتتۇرا ئاسىيادا ياشايدىغان ئۇيغۇرلارنى «تارانچى»، «قەشقەرلىك» ۋە «ئۇيغۇر» دەپ ئۈچ خىل ئايرىم مىللەت كاتىگورىيەسىگە ئايرىپ تىزىملاش تەشەببۇس قىلىنغان. شۇ زاماندىكى ئوتتۇرا ئاسىيا ئۇيغۇر زىيالىلىرىنىڭ كۆزگە كۆرۈنگەن ۋەكىلى ئاتاقلىق سىياسىيون ۋە جامائەت ئەربابى ئابدۇللا روزىباقىيوف «كەمبەغەللىر ئاۋازى» گېزىتىدە 1926 - يىلى 8 - مارت ئېلان قىلغان. «بۇرادەر ساپىرجاننىڭ تەنقىدىگە

جاۋاب» ناملىق ماقالىسىدە، ئەينى ۋاقىتتا سابىر جان شاكىرۇپ باشچىلىقىدىكى يەتتە سۆز ئۇيغۇرلىرى ئارىسىدا ئەۋج ئالغان «تارانچى» بىلەن «قەشقەرلىك» ئايرىم مىللەت دەيدىغان قاراشقا كەسكىن رەددىيە بېرىپ: «(تارانچى) ۋە (قەشقەرلىك) ھېچقاچان ئايرىم ئىككى خەلق ۋە ئىككى مىللەت ئەمەس، بەلكى بىر پۈتۈن ئۇيغۇر مىللىتىنىڭ ئىككى جۇغراپىيىلىك رايون تارمىقىدىكى ئاھالىلارنىڭ ئاللىگۈرىيەلىك نامى، ئۇنى مىللەت نامى دەپ قاراش تارىخىمۇ، رېئاللىقىمۇ زىت. چۈنكى (تارانچى) دېگەنلەرنىڭ ھەممىسىنىڭ ئانا ۋەتىنى قەشقەرىيە بولۇپ، ئېتنونىمى ئۇيغۇردۇر.» دەپ ئېنىق كۆرسەتكەن. لېكىن ئۇيغۇر زىيالىلىرى ئارىسىدا «تارانچى» جېدىلى بۇنىڭلىق بىلەن پەسەيمەي يەنە ئون نەچچە يىل داۋاملاشقان.

1935 - 1937 - يىللىرى سوۋېت ھۆكۈمىتى تەرىپىدىن ئىككى يۈزلىمىچى مىللىتارىست شىڭ شىسەي ھۆكۈمىتىگە ئەۋەتىلگەن مەسلىھەتچى خادىم مەنسۇر ئەپەندى ئۆز ئەسلىمىسىدە: «(تارانچى) — (قەشقەرلىك) كۈرىشى 1920 - يىللاردىن كېيىن تاشكەنتتە ستودېنتلار ھەتتا پۇقرالار ئىچىدە راسا ئەۋج ئالدى، تالاش - تارتىشلار، تىلاش - ھاقارەتلەشلەر كۈچلاردا مۇستىلىشىش، كالتەكلىشىشكە ئوخشاش توقۇنۇشلار دەرىجىسىگە يەتتى.» دەپ يازغان (م. روزىيوف): «ئۇيغۇر زىمىنىدا»، ئالمۇتا، 2007 - يىل، - 65 بەت).

گەرچە «تارانچى» غەۋغاسى 1937 - يىلى ئالمۇنادا ئېچىلغان ئۇيغۇر تىلى ۋە ئىملا يىغىنىدىن كېيىن بىر ئاز پەسكويىغا چۈشكەن بولسىمۇ، لېكىن سوۋېت ھاكىمىيىتى ھامىيلىقىدىكى ئۇيغۇر رايونلىرىدا بولسا ئاتالمىش «تارانچى مىللىتى» نى ئۇيغۇر مىللىتى بىلەن تەڭداش ئورۇنغا قويۇش يەنە داۋاملىشىۋەردى. سىمىتلىنچە مىللەت ياساش سىياسىتىنىڭ نوقۇل مەھسۇلى بولغان تارانچى مىللەت قارىشى

ھەتتا شىنجاڭغىمۇ تەسىر كۆرسىتىپ، جاللات شىڭ شىسەي سوۋېت كومپارتىيەسى بىلەن دوستلۇق ھەمكارلىقى ئورناتقان مەزگىللەردە ستالىننىڭ مىللىي ئېتنىك ئومۇملىقىنى پارچىلاش نىشانلانغان. «مىللىي تەركىپ»نى بېكىتىش ئۈلگىسىنى قوبۇل قىلىپ، شىنجاڭ رايونىدا «تارانچى»نى قوشۇپ 14 يەرلىك مىللەتنى رەسمىيلەشتۈرۈشنى يولغا قويماقچى بولدى. شۇنىڭ بىلەن ئۇيغۇر زىيالىلىرى ۋە ئاۋام خەلق ئېڭىدىكى مىللىي كىملىك ۋە ئۆزلۈك تۇيغۇلىرىنىڭ ئاجىزلىقى تۈپەيلىدىن چەتتىن ئېمپورت قىلىنغان بۇ خەتەرلىك «تارانچى» مۇقامىنىڭ تەسىرى گاھ كۈچىيىپ، گاھ پەسىيىپ 1950 - يىللىرىغىچە داۋاملىشىپ كەلدى. پەقەت جۇڭگو كوممۇنىستىك پارتىيەسىنىڭ توغرا مىللىي سىياسىتى يولغا قويۇلغاندىن كېيىن، بىر پۈتۈن ئۇيغۇر گەۋدىسىدىن سۈنئىي ئۆستۈرۈلگەن «تارانچى» غەۋغاسى ئۈزۈل - كېسىل رەت قىلىنىپ، ئۇيغۇرلارنىڭ قانۇنلۇق نامى تولۇق ئېتىراپ قىلىندى. بىز ئەسلىدە «تارانچى» دېگەن ئاتالغۇنىڭ پەيدا بولۇش ئاساسى ۋە ئۇنىڭ تەبىرىنى ئىلمىي ھالدا ئەسلىپ ئۆتسەكلا، بۇ ھەقتە بەس - مۇنازىرە قىلىشنىڭ ھېچنەرسىگە ئەرزىمەيدىغان تۇتۇق سىز مەسىلە ئىكەنلىكىنى چوڭقۇر ھېس قىلىمىز.

«تارانچى» دېگەن بۇ ئاتالغۇ ئەسلىدە قەدىمكى ئۇيغۇر تىلىدىكى «tariy - تارىي - تارىخ» (يەر) دېگەن تۈپ سۆزگە ئۇيغۇرچە سۆز ياسىغۇچى قۇشۇمچە *chi, chin* نىڭ قوشۇلۇشى بىلەن ياسالغان سۆز بولۇپ «تارىغىچى - يەر تېرىغۇچى، دېھقان» دېمەكتۇر. قەدىمكى ئۇيغۇر تىلىدىكى بۇ ئاتالغۇ موڭغۇل تىلىدا «تارانچى» ياكى «يار يىلچىن» دەپ تەلەپپۇز قىلىنغان ۋە ئەسلىي مەنىسى بويىچە «يەر تېرىغۇچى، دېھقان» مەنىسىدە ئىستېمال قىلىنىپ كەلگەن. ھازىرقى زامان ئۇيغۇر

تىلىدا قەدىمكى ئۇيغۇر تىلىدىكى بۇ ئاتالغۇ ئىستېمالدىن قېلىپ «دېھقان» دېگەن ئىسىمغا ياكى مەنىسى بويىچە «يەر تېرىغۇچى» دېگەن پېئىلغا ئۆزگىرىپ كەتكەچكە، «تارانچى» ئاتالغۇسىنى موڭغۇلچە سۆز دېگۈچىلەرمۇ بار. ئىش قىلىپ بۇ ئاتالغۇنىڭ ئېتىمولوگىيەسى قەدىمكى ئالتاي تىللىرىغا مەنسۇپتۇر.

«تارانچى» سۆزىنىڭ ئۇيغۇر تىلىدا قايتىلىنىش جەريانى مۇنداق: 16 - ئەسىرنىڭ باشلىرى يەكەن خانلىقىنىڭ خانى ئابدۇللاخان (مىلادىيە 1639 - يىللىرى خانلىق تەختىدە ئولتۇرغان.) دەۋرىدە ئۆزلىرىنى مۇھەممەد ئەلەيھىسسالامنىڭ ئەۋلادى دەۋالغان مەخدۇم ئەزەم (مىلادى 1461 - 1543) نىڭ بىرىنچى ئوغلى مامۇت ئەمىن (ئىشان كالان) باشچىلىقىدىكى ئاق تاغلىقلار (ئاق تەقىيەلىكلەر) بىلەن مەخدۇم ئەزەمنىڭ تۆتىنچى ئوغلى ئىسھاق ۋەلى باشچىلىقىدىكى قارا تاغلىقلار (قارا تەقىيەلىكلەر) ئارىسىدا ھاكىمىيەت تالىشىش كۈرىشى ئەۋج ئالدى. 16 - ئەسىرنىڭ ئاخىرلىرى يەكەن خانلىقىنىڭ قوللىشى ئارقىسىدا ئىسھاق ۋەلى گوروهىدىكى قارا تاغلىقلار يەكەندە كۈچىيىپ، باشقا گوروهىتىكىلەرنى يەكەندىن قوغلاپ چىقىرىپ يەكەننىڭ خانلىق تەختىنى ئىگىلىۋالدى. 17 - ئەسىرنىڭ 20 - يىللىرى ئاق تاغلىقلار قايتا كۈچىيىپ، ئۇلارنىڭ تەسىرى يەكەنگە كىرىشكە باشلىدى.

بۇ مەزگىلدە قۇمۇلغا قېچىپ بېرىۋالغان ئاق تاغلىقلار گوروهىنىڭ باشلىقى ئىشان كالاننىڭ تۆتىنچى ئوغلى مەمەت يۈسۈپ (ئۇ قۇمۇلدا دىنىي مۆتىۋەر سەئىد جېلىلنىڭ قىزىغا ئۆيلەنگەن بولۇپ، ئۇنىڭدىن ھىدايىتۇللا يەنى ئافاق خوجا توغۇلغان.) 17 - ئەسىرنىڭ 30 - يىللىرى ئوغلى ئافاق خوجا بىلەن بىللە قەشقەرگە قايتىپ كېلىپ، ئابدۇللاخاننىڭ قەشقەردە ھۆكۈمرانلىق قىلىۋاتقان يولۋاسخاننىڭ قوينىغا

ئۆزىنى ئاتتى ۋە ئۇنىڭ بىلەن بىرلىشىپ يەكەننىڭ ھوقۇقىنى تارتىۋېلىش كويىدا بولدى.

1667 - يىلى ئاق تاغلىقلار گوروھىغا باشچىلىق قىلىۋاتقان ئافاق خوجا قارا تاغلىقلارغا باشپاناھ بولىۋاتقان يەكەن خانلىقىنى گۇمران قىلىش مەقسىتىدە يەكەنگە قوشۇن تارتىپ باردى. بۇ مەزگىلدە يەكەن خانلىقىنىڭ خانى ئابدۇللاخان خانلىق تەختىنى ئوغلى يولۋاسخانغا قالدۇرۇپ «ھەج قىلىش» باھانىسىدە ھەرەمگە كەتكەن ئىدى.

ئافاق خوجا باشچىلىقىدىكى ئاق تاغلىقلار يولۋاسخاننىڭ ھامىلىقىدا قارا تاغلىقلار ۋە ئۇلارنىڭ جەمەتلىرىنى رەھىمسىز باستۇردى ۋە قوشۇن تارتىپ ئاقسۇغا ھۇجۇم قىلدى. ئۈچ يىلدىن كېيىن يەكەن خانلىقىنىڭ ئاقسۇدا تۇرۇشلۇق ۋالىسى ئىسمائىلخان (يولۋاسخاننىڭ تاغىسى) قارا تاغلىق خوجىلارنىڭ قوللىشى بىلەن يەكەننى ئىشخال قىلىپ خان بولدى. ئافاق خوجا باشچىلىقىدىكى ئاق تاغلىقلارغا قاتتىق زەربە بېرىپ، ئۇلارنى يەكەن خانلىقى تەۋەسىدىن قوغلاپ چىقاردى. مەغلۇبىيەتكە تەن بەرمىگەن ئافاق خوجا قەشقەرنى تاشلاپ كەشمىر ئارقىلىق تېبەتكە بېرىپ دالاي لامادىن مەدەت تىلىدى. بۇ ۋەتەنسىز خائىن دالاي لامانىڭ قوللىشى ۋە يول كۆرسىتىشى بىلەن ئويرات موڭغۇللىرىنىڭ جۇڭغار (ئوڭقانات) ئاقساقىلى غالداننىڭ قوينىغا ئۆزىنى ئاتتى. غالدان (1644- 1697) 1680 - يىلى ئافاق خوجىغا ئەگىشىپ، 120 مىڭ ئاتلىق قوشۇن بىلەن تارىم ئويمانلىقىغا يۈرۈش قىلدى. ئافاق خوجا باشچىلىقىدىكى ئاق تاغلىقلارنىڭ پۈتۈن كۈچ بىلەن ماسلىشىشى ئارقىسىدا ئاقسۇ، ئۇچتۇرپان ئارقىلىق قەشقەر، يەكەن ۋە خوتەن ۋىلايەتلىرىنى ئوڭايلا ئىشغال قىلىۋېلىپ، 165 يىل ھۆكۈم سۈرگەن يەكەن خانلىقىنى ئۈزۈل - كېسىل يىمىرىپ تاشلىدى. ئارقىدىنلا جۇڭغارلار

يەنە غەربتىكى قازاق، قىرغىز دالالىرىغا يۈرۈش قىلىپ قارا دېڭىز ساھىلىغىچە يېتىپ باردى. شۇنىڭدىن كېيىن، ئۇلار ئۆزلىرىنىڭ سىياسىي مەركىزىنى ئىلى دەريا ساھىلىغا يۆتكەپ ھەدەپ كېڭەيمىچىلىك ئۈرۈشى ئېلىپ باردى. ئۆزلىرىنىڭ زور ئەسكىرىي كۈچىنى بېقىش ۋە بۆلۈنمە ھاكىمىيىتىنى مۇستەھكەملەش ئۈچۈن ئۇچتۇرپان، ئاقسۇ، قەشقەر، يەكەن، خوتەن قاتارلىق جەنۇبىي شىنجاڭ رايونلىرىدىن نۇرغۇنلىغان ئۇيغۇر دېھقانلارنى ئىلى قاتارلىق جۇڭغار رايونلىرىغا مەجبۇرى كۆچۈرۈپ، جۇڭغار ئاقسۆڭەكلىرىنىڭ يەرلىرىنى تېرىش ۋە بىنام يەر ئېچىش ئەمگىكىگە سېلىپ قۇل ئورنىدا ئىشلەتتى.

چىيەنلوڭنىڭ 33 - يىلى (مىلادى 1668 - يىلى)غا كەلگەندە جەنۇبىي شىنجاڭدىن ئىلىغا مەجبۇرىي كۆچۈرۈلگەن ئۇيغۇر دېھقانلىرى 6383 تۈتۈندىن ئېشىپ كەتتى. (شىنجاڭنىڭ يەرلىك تارىخى ماتېرىياللىرىدىن تاللانما، مىللەتلەر نەشرىياتى، خەنزۇچە، 1987 - يىلى، 280 - بەت) ئۇنىڭدىن كېيىنمۇ مەجبۇرىي كۆچۈرۈش ئىزچىل داۋاملاشتى. ب د ت مائارىپ، پەن - مەدەنىيەت تەشكىلاتى تۈزگەن «ئوتتۇرا ئاسىيا مەدەنىيەت تارىخى» نىڭ خەنزۇچە، 5 - توم، 105، 106، 134، 135، 144، 145 بەتلەردىكى مەلۇماتلارغا ئاساسلانغاندا، جۇڭغار خانلىقى دەۋرىدە جەنۇبىي شىنجاڭدىن ئىلى ۋادىسىغا مەجبۇرىي كۆچۈرۈلگەن ئۇيغۇرلار ئۈچ تۈركۈمگە ئايرىلغان.

بىرىنچى تۈركۈمدىكىلەر، «تارانچىلار» جۇڭغار ھاكىمىيىتىنىڭ ۋە جۇڭغار ئاقسۆڭەكلىرىنىڭ ئىلكىدىكى يەرلەرگە ئوتاقچى سۈپىتىدە ئىشلەيدىغان ۋە بوز يەر ئاچىدىغان ئۇيغۇر دېھقان كۆچمەنلىرى جۇڭغارلار تەرىپىدىن «تارانچى» دەپ ئاتالغان. «تارانچى»لارنىڭ ئىجتىمائىي ۋە ئىقتىسادىي ئورنى ئىنتايىن تۆۋەن بولۇپ، جۇڭغارلارنىڭ ئېغىر ئېكىسپلاتاتسىيە

قىلىشىغا ئۇچرىغان. ئىككىنچى تۈركۈمدىكىلەر، «بەدرەگ» (فارسچە سۆز) دەپ ئاتىلىپ «تېگى پەس» دېگەن كەمسىتىش مەنىلىرىنى بىلدۈرگەن. ئۇلارمۇ جەنۇبىي شىنجاڭدىن كۆچۈرۈلگەن ھۈنەرۋەن - كاسىپلار ۋە ئۇششاق سودا - سېتىق بىلەن شۇغۇللانغۇچى نامرات تەبىقىنى كۆرسىتەتتى. ئۈچىنچى تۈركۈمدىكىلەر، «ئۇششاق» بۇ ئەرەبچە «ئاشىق» دېگەن سۆزنىڭ كۆپلۈك شەكلى بولۇپ، ئىلىغا كۆچۈرۈلگەن خوجىلار جەمەتىنىڭ چاپارمەنلىرىگە قارىتىلغان. «ئۇششاق» لار ئادەتتە خوجىلار جەمەتىنىڭ يۈگۈر - يېتىم ئىشلىرىغا قاراشقان ۋە كۆچمەن خوجىلارنىڭ خىزمىتىنى قىلغان.

دېمەك، يۇقىرىقى ئۈچ خىل نام جۇڭغارلار ھاكىمىيىتى دەۋرىدە جەنۇبىي شىنجاڭ رايونلىرىدىن ئىلى ۋادىسىغا مەجبۇرىي كۆچۈرۈلگەن ئۇيغۇرلارنىڭ دەرىجە نامى بولۇپ، ئۇ ھېچقانداق مىللەت توپىغا ۋەكىللىك قىلمايدۇ. ئەكسىچە ئەينى تارىخى شارائىتتا بارلىققا كەلگەن بىر پۈتۈن ئۇيغۇر مىللىتى گەۋدىسىنىڭ ئايرىلماس ئەزالىرىغا بېرىلگەن دەرىجە پەرقىنىڭ ناملىرى ھېسابلىنىدۇ. شۇڭا «تارانچى» ھېچقانداق پەخىرلىك مىللەت ئەمەس. شۇڭا بۇ ھەقتىكى تالاش - تارتىشلار ئاللىقاچان ئىنكار قىلىنغان ۋە تارىخقا ئايلانغان بولسىمۇ، لېكىن ئۇنىڭ قارا كۆلەڭگىسىنىڭ يەنە بەزى بۆلۈك - بۇچىقلاردا سايە تاشلاپ تۇرۇشى تولىمۇ ئەپسۇسلىنارلىق ۋە ئەخمىقانلىق خاھىش ھېسابلىنىدۇ. شۇ ۋەجىدىن مەن 1960 - يىللاردا جاغىستايىدا ئاڭلىغان «تارانچى» ئوقۇمىنىڭ پەيدا بولۇش ئاساسلىرى ھەققىدە يۇقىرىقى بايانلارنى قىستۇرما قىلىشقا (گەرچە ئەسەرنىڭ ئاساسىي تېمىسى بىلەن مۇناسىۋەتسىز بولسىمۇ) توغرا كەلدى.

مەن يەنە ئىش ئورنى — جاغىستاياغا قايتىپ كېلەي:

ساۋاقدىشىم ساۋۇت بىلەن جاغىستايدا تۇرۇۋاتقىنىمغىمۇ بىر ھەپتىدىن ئېشىپ قالدى. بۇ جەرياندا جاغىستايدا تەبىئەت ئالىمى سېخىلىق بىلەن بەخشەندە قىلىۋەتكەن بارچە گۈزەللىكنىڭ باشقا يۇرتلاردا تېپىلمايدىغان سېھىرى كۈچىدىن قانغۇچە ھۇزۇرلىنىشتىن باشقا، خىزمەت كۈنتەرتىپىگە لايىق ئۈنۈمگە ئېرىشەلمەيۋاتقانلىقىمىدىن ئىچىم پۇشاتتى. ھەر كۈنلىكى دەپتەر - قەلەمنى ئېلىپ ئېتىز - قىرلارغا بېرىپ، ھويلا - ئاراملارغا كىرىپ كىشىلەرنى زىيارەت قىلاتتىم.

— ئەسسالامۇ ئەلەيكۇم تاغا، سالامەت تۇراملا؟ ئۆي ئىچى، بالا - چاقىلار تىنچلىقمۇ؟ سىلە بىلەن مۇڭدشاي دەپ ئىزدەپ كەلگەن ئىدىم، — دەپ ھۆرمەت - ئىكرام بىلەن بوۋايغا تىكىلدىم.

— تۈزۈت - تەكەللۈپلىرىڭدىن قارىغاندا ئالتە شەلىك ئوخشىمامسەن بالام.

— شۇنداق تاغا، مەن قەشقەردىن.

— ھە... مۆلچەرىم توغرا ئىكەن. قاشقارنىڭ بالىلىرى قىز بالىدەك تۈزۈتلۈك بولغىنى بىلەن كالا ھاۋرىسىدا توشقان ئوۋلايدۇ دېگەنە. ھەقىقەتەن پاراسەتلىك، بىز چاينىغان شامدىن قايماق سۈزۈۋالالايدۇ.

بوۋاينىڭ يۇمۇرلۇق گەپلىرى مېنى تەمتىرىپ قويدى. چاقچاققا چاقچاق بىلەن بەرگىدەك قورسىقىم بولمىغاچقا، مەقسەتنى ئۇدۇللا دېيىشكە مەجبۇر بولدۇم.

— بىز ئەل ئارىسىدىكى ناخشا - قوشاق، ھېكايە - چۆچەك، ماقال - تەمسىل، لەتىپە، يۇمۇرلارنى توپلىغىلى كەلگەن. ئۆزلىرى مۇشۇ ساھەدە بىلىدىغانلىرىنى بىزگە تارتىنماي سۆزلەپ بەرگەن بولسىلا.

— ھا... ھا... بۇ يۇرتنىڭ ئادەملىرى تۈگۈل ئات -
ئېشەكلىرىمۇ «ۋادەرىخا» نى ئېيتالايدۇ. يۈمۈر - چاقچاق
تۆكۈلۈپ تۇرىدۇ، دېگىنە. ئۇنىڭ قايسى بىرىنى يېزىپ
تۈگىتىسەن. دەپتەر - قەلىمىڭنى دېۋەيتىپ كەلسەك،
ناخشا - قوشاقلارمۇ ئادەمدىن ھۆركىگەن بۆرسۈقتەك ئۈگىسىغا
كىرىۋالدىمۇ - دە، ئۇنىڭدىن قۇرۇق قالسىەن. ئەڭ ياخشى
جاغمىستاي، قاينۇق مەشرەپلىرىگە بار. دىلموك باغرىدىكى
خاڭلارغا كىر، دەريا بويىدىكى سالچىلارنىڭ تاۋكالىرىغا ھەمدەم
بول، سېغىنچى مومايلارنىڭ سۈت چېلىكىنى كۆتۈرۈشۈپ
بەر، كوممۇنا ئاشخانىسىغا كىرىپ چاقچاقتىن ھۈزۈرلان،
ئەنە شۇ چاغدا، قوينۇڭ قوشاققا، تىلىڭ ئۇشاققا («ئۇشاق
مۇقامى» نى دېمەكچى) توشىدۇ. مۇسۇلمانچىلىق ئاستا - ئاستا
دېگەندەك، قالغان ھېكايىلەرنى كېيىن سۆزلەيلى. مېنىڭ كالا
- سىيىرلارنى يايلاققا ئېلىپ بېرىش ۋەزىپەم بار. خالىساڭ
بىللە بارايلى، دېدى - دە، بوۋاي قوتان تەرەپكە ماڭدى. مەن
بۇ پۇرسەتنى قولدىن بەرمەي بوۋايغا ياردەملىشىپ يايلاققا
بېرىشنى قارار قىلدىم.

بۇ بوۋاي ئۆزىنىڭ موزايلىق سىيىرىغا قولۇم -
قوشنىلىرىنىڭ كالىلىرىنى قوشۇپ يايلاققا ھەيدەپ ماڭدى.
مەنمۇ بوۋايغا ئەگىشىپ مەھەللىنىڭ چېتىدىكى دىلموك
تېغى باغرىدىكى ئېگىز - پەس چاتقاللىققا قاراپ يول ئالدىم.
كالىلار ھەر كۈنى ئاشۇ دالىدا بېقىلىدىغان بولغاچقا، باشقا
ياققا چاپچىماي ئۇدۇل شۇ تامانغا قاراپ مۆرىشىپ يۈگۈرەتتى.
60 ياشنىڭ قارىسىنى ئالغان بۇ كىشىنىڭ ئىسمى سەلىمجان
بولۇپ، يۇرتداشلىرى «سەلىم غايىنۇق» دەپ ئاتايدىكەن.
«غايىنۇق» دېگەن سۆزنىڭ مەنىسىنى بىلمىسەممۇ، لېكىن بۇ
سۆزنىڭ لەقەم ئىكەنلىكىنى پەرەز قىلدىم. چۈنكى باشقىلارنىڭ
تونۇشتۇرۇشچە، بۇ يۇرتتا لەقەمسىز كىشى تېپىلمايدىكەن.

شۇنچا كىشىلەر ئارىسىدا «لەقەمسىز ئۆيگە خىزىر يولماس» دېگەن نەقىل كەڭ تارقالغان ئىكەن. دەرۋەقە، لەقەم تاش مەجەزلىك ئۇيغۇر پىسخىكىسىدىن ئايرىدە بولغان فولكلورلۇق ئىككىلەمچى نام بولۇپ، تەبئىيلىككە ۋە سىڭىششچانلىققا ئىگە. مېنىڭ يۇرتۇمدىمۇ لەقىمى بار كىشىلەر ئاز ئەمەس. لېكىن يۈز تۇرانە لەقىمىنى قوشۇپ چاقىرىشنى «ئەيىبلىك ئىش» دەپ قارىغانلىقىمىز ئۈچۈن، مەنمۇ بۇ كىشىنىڭ لەقىمىنى قوشۇپ چاقىرىشقا پېتىنالمىي سۆزۈمنى ئەگىتىپ سوراشقا مەجبۇر بولدۇم.

— سەلىمجان ئاكا «غايىنۇق» دېگەن نېمە گەپ.

— ھا... ھا... ھا... مېنىڭ لەقىمىمنى بىلىۋاپسەن - دە ئۇكا، كالا بىلەن قوتازدىن توغۇلغان كۈچتۇڭگۈر نەسلىنى بىزنىڭ يۇرتتا «غايىنۇق» دەپ ئاتايدۇ. بەزىلەر «قايىنۇق» دېگەن يۇرت نامىمۇ «غايىنۇق» تىن كېلىپ چىققان، دېيىشىدۇ.

— بۇ نام سىلىگە قانداق سىڭىپ قالغان؟

— ھەي ئۇكا، «ئاتقا بېدە تاشلاڭلار، گاجۇر - گۈچۈر جايىنىسۇن، تايانچىنى سويۇڭلار، مەشرەپ - ئويۇن قايىنىسۇن» دەپ مەشرەپ قوغلىشىپ يۈرگەن ياشلىق دەۋرلىرىمدە، بىر قېتىملىق «بۇقا بىلەن كۈچ سىنىشىش» مۇسابىقىسىگە قاتنىشىپ قالدىم. مەيداندا ھېچقايسى ئەزىمەتلەر بويسۇندۇرالمىغان بۆكەن مۇڭگۈزلۈك بىر چىپار بۇقا ھۆكۈرەپ تۇراتتى. «يىقىلساڭمۇ دارنىڭ ئېگىزىگە ئېسىل» دەپتىكەن، مەن ئاشۇ بۇقا بىلەن «چېلىشماقچى» بولدۇم. تېخى قوشقا كۆندۈرۈلمىگەن بۇ بۇقا سۈرلۈك كۆزىنى ماڭا تىكىپ، ئالدى پۈتى بىلەن چىملىق يەرنى تىرىنلاپ، يولۋاستەك ماڭا ئېتىلاتتى. مەنمۇ بوش كەلمەي پۈتۈن كۈچۈمنى ئىككى بىلىكىمگە يېغىپ، رۇستەمى داستاندەك جاسارەتكە تولۇپ بۇقا

بىلەن ئېلىشتىم. ئىككى مۇڭگۈزنى ئىككى قولۇمدا مەھكەم قاماللىۋېلىپ بويىنىنى ئوڭ تەرەپكە قايرىشقا باشلىدىم. شۇ يوسۇندا بىر ھازا ھەپىلەشكەندىن كېيىن بۇقىنىڭ بويىنىدىن قاراس - قۇرۇس ئاۋاز چىقتى - دە، كۈچ بېرەلمەي ھۆكۈرگىنىچە يەرگە يىقىلدى. ئەتراپتىكىلەر گۈلدىراس ئالقىش بىلەن مېنى تەبرىكلەشتى. شۇ كۈندىن باشلاپ كۈچتۈڭگۈر مەنسىدىكى «غايىنۇق» مېنىڭ لەقىمىم بولۇپ قالدى. بىزنىڭ يۇرتتا «كالىسى يوقنىڭ بالىسى يوق». دېگەن نەقىل بار. شۇڭا ھەممە ئۆيىنىڭ قوتىنىدىن بىرەر كالا ئۆكسىمەيدۇ. ئېيتىپ باققىنە، كالىنىڭ خاس ناملىرىدىن قايسىلارنى بىلىسەن؟

مەن ھۇدۇققىنىمىدىن سەلىمجان ئاكىنىڭ سوئالىغا جاۋاب بېرەلمىدىم. دېمىسىمۇ «كالا»، «ئىنەك»، «موزاي» دېگەنلەردىن باشقىنى بىلمەيتتىم. ئوڭايىسىز ئەھۋالغا چۈشۈپ قالغانلىقىمنى سەزگەن سەلىم غايىنۇقنىڭ ئاغزى ئېچىلدى.

— دەرۋەقە، سىلەردەك شەھەر بالىلىرىنىڭ بۇنى بىلىشى ناتايىن. «كالا» دېگەن «ئادەم» دېگەندەك ئومۇمىي ئىسىم. لېكىن «كالا» دېگەن بۇ ھايۋان جىنسى پەرقى، ياش پەرقىگە قاراپ ئايرىم - ئايرىم خاس ناملىرى بولىدۇ. مەسىلەن: كالىنىڭ ئەركىكى — بۇقا دېيىلىدۇ. قېرىپ قالغان، پۇراققا چىققان بۇقىنىڭ نامىنى «ئازما بۇقا» دەيمىز. كالىنىڭ چىشى — سىير ياكى ئىنەك، يېڭى توغۇلغىنى — موزاي، بىر ياشقا توشمىغان موزاي — قوناجىن، بىر ياشتىن ئاشقان چىشى موزاي — غوناجىن، ئۈچ ياشلىق چىشى كالا — غۇنجىن، ئىككى ياشلىق ئىنەك — تازون، تېخى ساپانغا، ھارۋىغا قوشمىغان، شۇنداقلا ئىككى ياشقا توشمىغان ئەركەك موزاي — توپاق، ئىككى ياشقا توشقان ئەركەك موزاي — تۆت ياشتىن ئاشقان كالا — دۆنەجىن، پېچۈپتىلگەن كالا — ئۆكۈز (ئۆي)، ئىشتىن قالغان ئۆكۈز — قوتان ئۆكۈز

ياكى دۆنەن، تۈۋلەشتىن قالغان (ئېلىنماي قالغان) ئىنەك — قىسراۋ ئىنەك... دەپ ئاتىلىدۇ. ھەممە ھايۋان تۈرلىرىنىڭ ئىنە شۇنداق خاس ناملىرى بار. بۇ ناملار ئەجدادلىرىمىز چارۋىچىلىق بىلەن شۇغۇللانغان زامانلاردا پەيدا بولغان. زامان تەرەققىي قىلغانسېرى بۇ ناملار ئۈنۈملۈك كېتىۋاتىدۇ. بۇنداق بايلىقلىرىمىزنى قېزىپ ئەۋلادلارغا مىراس قالدۇرۇش سىلەرنىڭ ۋەزىپەڭلار، ئوگا.

مەن سەلىم ئاكىنىڭ گېپىنى ئاڭلىغانسېرى يېڭى بىلىمگە ئىگە بولغاندەك ئىچ - ئىچىمدىن ھاياجانلاندىم. نەزەر دائىرىم تېخىمۇ كەڭ يېيىلدى. قىزغىن پاراڭلارغا مەست بولۇپ، ھەش - پەش دېگىنىچە يايلاققا يېتىپ كەلدۇق. كالىلارنى چاتقاللىققا قويۇۋېتىپ، سەلىم غايىنۇق بىلەن بىللە بىر تۈپ تاغ سۆڭىتىنىڭ سايىسىدە كۈلكە - چاقچاقلىشىپ ئولتۇرغان پادىچىلارنىڭ يېنىغا باردۇق.

— بۇ كادىر يىگىت ئۈرۈمچىدىن بىزنى يوقلاپ كەپتۇ، دەپ سەلىمجان ئاكا مېنى بۇ پادىچى يىگىتلەرگە تونۇشتۇردى.

— بىزنى يوقلاپ كەلگەن بولسا قولىدا تاۋىقى يوققۇ؟ — دېدى ئاق مالخاي كېيىۋالغان بىر پادىچى.

— ئەنسىرىمە. يانچۇقىدا سەن تويغۇدەك تېرىق بار.

ھا... ھا... ھەممىسى تەڭ كۈلۈشتى. مەن نېمىگە كۈلگەنلىكىمنى بىلەلمىدىم. كېيىن ئوقۇشۇمچە ئاق مالخاي كېيىۋالغان يىگىتنىڭ ئىسمى ھەسەن لەقىمى «كەكلىك» ئىكەن. تېرىق كەكلىكنىڭ دېنى بولغاچقا، بۇ چاقچاق ئۇنىڭغا قارىتىلغان ئىكەن. دەرۋەقە، ئۈبەيكتىپنىڭ لەقىمىنى بىلىمىسە لەقىملىك چاقچاقنىڭ مەنىسىنى چۈشەنگىلى بولمايدىكەن. بۇ سورۇندىكى چاقچاقلارنىڭ كۆپى لەقىملىك چاقچاق بولغاچقا، مەن ھاڭۋېقىپ يالغاندىن باشقىلارنىڭ

كۈلكسىگە جور بولۇپ ئولتۇرۇشقا مەجبۇر بولدۇم.

— ھەي ئۇكىلار، كەچكىچە كۈۋلەپ قالغان ئۆچكىدەك
مەرەۋەرمەي، ناخشا - باخشا بىلەن ئويۇن تۈزمەمسىلەر.

— غايىنۇق ئاكا، قاينۇقتا ئەزان ئېيتسا، دىلموكنىڭ
ئۈستىگە چىقىپ سەنەمگە دەسسەگەندەك، ساز بولمىسا قانداق
ناخشا ئېيتقىلى بولىدۇ؟

— نېمىشقا بولمايدۇ؟ سادىر بوۋىمىزمۇ تاغلاردا مانجۇلار
بىلەن سوقۇشۇپ يۈرۈپ «تىيانشان تاغلىرى دەيدۇ، مېنىڭ
ياتقان ماكانىمدۇر، نېمە قىلساڭ قىل شەنگەن، سېنىڭ سورار
زامانىڭدۇر.» دەپ ناخشا ئېيتقان - غۇ! تېخى ئۇنىڭ يامۇلغا
سولانغان چاغلىرىدىمۇ ئېيتقان ناخشىلىرى ئاز ئەمەس. يامۇل
ئىچىدە نەدە دۇتتار، تەمبۇر بولسۇن؟

— ئۇ دېگىنىڭغۇ راست. ئەمما...

— «ئەمما» سىنى قويۇپ ئېيتتە ناخشاڭنى.

— مەن ئاغزىمدا غىجەك چېلىپ بېرىمەن. «مۇساپىرلار
ناخشىسى» دىن باشلا.

ئىلىغا چىقالامدۇ،

يول بىلمەيدىغان بالىلار.

سودىسىنى قىلالامدۇ،

سودا قىلمىغان بالىلار.

بىر كالىن ناخشا تۈگىگەندىن كېيىن يەنە چاقچاق باشلىنىپ
كەتتى. گەپنى ھېلىم پوچى باشلىدى.

— كاندا ئىشلەپ يۈرگەن كۈنلىرىمدە ئاقسۇلۇق بىر
مۇساپىر بىلەن ئاشپۇزۇلدا ئۇچرىشىپ قالدىم. ئۇ ماڭا ئۆزىنى

تونۇشتۇرۇپ بولغاندىن كېيىن شۇنداق دەيدۇ: «ئۇتكەن يىلى ھويلامغا كاۋا تېرىسام، دېدىشكە ياماشقاندىن كېيىن قىرغىزنىڭ كىگىز ئۆيىدەك چوڭلۇقتا بىر كاۋا چۈشۈپتۇ. پىشايۋانغا تۇتاشقان بىدىش بۇ كاۋىنى كۆنۈرلەمەي پىشايۋان بىلەن قوشۇلۇپ يەرگە غۇلاپ چۈشتى. مەھەللىمىزنىڭ ياشلىرى توپلىشىپ ھەر قانچە ئامال قىلىپمۇ بۇ كاۋىنى ئورنىدىن مىدىرلىتالمىدى. ئاخىرى چوڭ كىران بىلەن كۆتۈرۈپ 30 توننىلىق يۈك ماشىنىغا بېسىپ دېھقانچىلىق مەھسۇلاتلىرى كۆرگەزمىسىنىڭ ئالدىدىكى مەيدانغا چۈشۈرۈپ قويدۇق. — دەپ پو ئاتتى.

مەنمۇ بوش كەلمەي ئۇنىڭغا جاۋابەن مۇنداق دېدىم: مەنمۇ كاندا ئىشلەپ يۈرگەن كۈنلىرىمدە ئۆيدەك چوڭلۇقتا بىر ئۇيۇل رودا چىقىپ قالدى. ئۇنى ئېرىتىپ 50 مىسكەر بىر ئاي ئىشلەپ بىر مىس قازان ياساتتىم. قازاننىڭ ئاستىغا ئون ۋاخىنلىق تۆت شوتا بىلەن 200 نەپەر ئادەم چۈشۈپ بىر ھەپتە تازىلىدى. بۇ ئادەملەر قازاننىڭ ئىچىدە ئۆي - ئوچاقلىق بولۇپ، ھازىرغىچە ياشاۋاتىدۇ... شۇ ئاندا ھېلىقى ئاقسۇلۇق كاۋىچى گېپىمنى بۆلۈۋېتىپ:

— قۇرۇق پو ئاتما، دۇنيادا ئۇنداقمۇ يوغان قازان بولامدۇ؟ — دەيدۇ.

— ھەي ئاغىنە ماڭا قارا، سېنىڭ ئاشۇنداق يوغان كاۋاڭنى پۇشۇرۇشقا مۇشۇنداق چوڭ قازان بولمىسا قانداق قىلىسەن؟ دېسەم كۆزىنى چەكچەيتكىنىچە گەپ قىلالماي لاسسىدە بوشاپ كەتتى.

ھېلىم بويچىنىڭ لايلىرىنى ئاڭلاپ ھەممىمىز تەڭ كۈلۈ-شۈپ كەتتۇق.

— ئۇكا، ئاقسۇلۇقنى گەپتە چۈشۈرۈۋالغىنىڭ بىلەن

قاشقارلىققا تەڭ كېلەلمەيسەن جۇمۇ، دەپ ئاغزىنى تاتلىدى
سەلىمجان ئاكا.

— راست دەيسەن غايىنۇق ئاكا، قاشقارلىق چاقچاققا مۇش
تەڭلەپ يۇمشاق گەپ بىلەن ئادەم تىللايدىكەن ئەمەسمۇ؟
— ئېيتە، نېمە دەپ تىللىدى؟

— بىر كۈنى تۆت، بەش ئاغىنە بىلەن شەھەرگە كىرىپ
داگەنزىدە راسا قىزىۋالغاندىن كېيىن، دۆڭكۆۋرۈكنىڭ
لەنگەنزىسىگە چىقىۋېلىپ يولدىن ئۆتكەنلەرنى مەسخىرە
قىلىپ ئولتۇراتتۇق. شۇ ئارىدا بادام دوپپىسىنى چېكىسىگە
قوندۇرۇۋالغان شاپ بۇرۇتلۇق بىرسى ئېشىكىنى ھەيدەپ بىز
تەرەپكە كەلدى. ئاغىنەلەر مېنى دەيدەيگە سېلىپ: «ئاداش،
ئاۋۇ ئېشەكلىك قاشقارلىق مۇساپىرغا ئوخشاۋاتىدۇ. تازا
كېلىشتۈرۈپ گەپ بىلەن جاجىسىنى بېرىپ قويمامسەن.»
دېيشتى. دەل شۇ پەيتتە ئۇنىڭ مادا ئېشىكى يېنىمىزغا
كېلىپ ئاغزىنى ماكچايتىپ سېيىشكە باشلىدى. مەن بۇ
پۇرسەتنى چىڭ تۇتۇپ:

— ھەي قاشقارلىق ماداك («مىدە ئېشىكىڭ» دېمەكچى)
ئاغزىنى ماكچايتىپ نېمە قىلىۋاتىدۇ؟» دېسەم، بىزگە قاراپ
كۈلۈپ قويۇپ:

— ھە، ئېشىكىم ئاچاڭنىڭ شاما چايناۋاتقىنىنى دوراۋاتىدۇ،
دەيدۇ.

— قاشقارلىقنىڭ ئاغزىنى تاتلىمايلى دېسەم ئوناشمايسەن،
مانا خوپ بولىدۇ، — دەپ ئاغىنىلىرىمگە تاپا - تەنە قىلدىم.

— «كۆرەك تۇماقنىڭ ئىچىدىمۇ ئادەم بار.» دېگىنە، ھېچ
ۋەقەسى يوق. «گەپكە كەلگەندىمۇ ئاتاڭدىنمۇ قايتما» دېگەن
شۇ. ھەي ئۇكىلار، كالىلارنى ساغىدىغان ۋاقىت بوپقالدى.

جۈرۈڭلار، كالىلارنى ھەيدەپ مەھەللىگە قايتايلى، دەپ سېلىمجان ئاكا ئورنىدىن تۇردى.

پادىچىلارنىڭ پاراخلىرى مېنى ناھايىتى قىزىقتۇردى. بۇ مەزگىللەردە تېخى ئۇنئالغۇغا ئوخشاش زامانىۋى خاتىرىلەش ئۈسكۈنىلىرى بولمىغاچقا، ئەل ئارىسىدىكى بۇنداق تېتىملىق پاراخلىرى ئاڭلىغاندا كالاڭغا «يېزىۋېلىش» تىن باشقا ئامال يوق ئىدى. ياشلىق مەزگىلىدە ئادەمنىڭ كالىسى ئۇنئالغۇدىنمۇ قېلىشمايدىغان ئىقتىدارغا ئىگە بولىدىكەن. مەنمۇ چاغىستايىدا تۇرغان بىر ئايدىن ئارتۇق ۋاقىت ئىچىدە، كۈندۈزلىرى ئەل ئارىسىدا قىدىرىپ يۈرۈپ تېخى مۇشۇ يېشىغا كەلگىچە ئاڭلاپ باقمىغان قىزىقارلىق ۋە كۆپ قاتلاملىق ئەل ئىچى فولكلور نەمۇنىلىرىنى مېڭەمگە خاتىرىلەپ، كەچلىكى شامنىڭ يورۇقىدا ئۇنى خاتىرە دەپتەرگە قايتىلاپ يېزىۋالاتتىم. چالا ياكى خاتا يېزىلىپ قالغانلىرىنى ئەتىسى مۇناسىۋەتلىك كىشىلەردىن قايتا سوراپ تولۇقلاپ ئالاتتىم. ئەمدىلا 20 ياشنىڭ قارىسىنى ئالغان مەندەك بىر گۆدەك ستودېنت ئۈچۈن بۇ تۇنجى قېتىملىق ئەمەلىيەت پاراكتېكىسى قەلبىمنىڭ چوڭقۇر قاتلىمىدا خەلق ئەدەبىياتى ۋە فولكلورىغا قارىتا يۈكسەك قىزىقىش ھېسىياتىنى قوزغىدى. ئىللىقلارنىڭ ئادىمىيلىك خىسەتلىرى، ئوچۇق - يورۇق خاراكتېرى، ناخشا - مۇزىكىغا ھېرىسمەنلىكى، كىشىگە مەنىۋى ئۇزۇق ۋە ئېستېتىك زوق بېغىشلايدىغان چاقچاق ۋە كۈلدۈرگىلىرى، ئىلى دىيارىدىكى تىز پۈكمەس قەھرىمانلار شەنىگە ئوقۇلغان تارىخىي داستان - قىسسىلىرى مېنى ئىختىيارسىز مەھلىيا قىلىۋالغان ئىدى. مۇشۇ يېشىمغىچە تېخى «ئالپامىش» دېگەن ئىسىمنىمۇ ئاڭلاپ باقمىغان ئىدىم. چاغىستايىنى زىيارەت قىلىش جەريانىدا، بىر قانچە پىشقەدەم داستانچىلارنىڭ ئاغزىدىن «ئالپامىش» ناملىق ئېپوسنىڭ پارچىلىرىنى ئاڭلاپ،

بۇ ھەقتە دەسلەپكى ئۇچۇرغا ئىگە بولغانىدىم. ۋاھالەنكى، نادانلىقىم سەۋەبلىك ئۇنى چوڭقۇر قېزىپ تولۇق خاتىرىگە ئالمىغانلىقىمدىن ھازىرغىچە ئەپسۇسلىنىمەن. كېيىنچە چەت ئەل فولكلور شۇناسلىرىنىڭ تەتقىقات نەتىجىلىرىدىن بىلىدىمكى «ئالپامىش باتۇر» ھەققىدىكى بىر ئېپوس ئىسلامىيەتتىن بۇرۇن ئوغۇز گۇرۇپپىسىدىكى تۈركىي قەۋملەر ئارىسىدا كەڭ تارقالغان قەدىمكى باتۇرلۇق داستانلىرىنىڭ شاھىنشاھى ئىكەن. شۇڭا قايسىبىر ئالىم «بۇتۇكلۇ خەلق داستانلىرىنى تارازىنىڭ بىر تەرىپىگە قويۇپ، يەنە بىر پەللىسىگە ئالپامىشنى قويساق، تارازىنىڭ مۇشۇ پەللىسى بېسىپ كېتىدۇ.» دېگەنلىكى ئېسىمدە. بۇ داستان ھازىرغىچە ئۆزبېكلەر ۋە ئەزەرى تۈركلىرى ئارىسىدا بىر قەدەر تولۇق ساقلىنىپ قالغان. 19 - ئەسىرنىڭ ئاخىرلىرى روسىيەلىك فولكلور شۇناس ن. ن. پانتاسوف ئىلىغا كېلىپ خەلق ئەدەبىياتىنى توپلىغان مەزگىللىرىدە، «ئالپامىش» داستانىنىڭ ئۇيغۇر ۋارىيانتى يوقىلىپ كەتكەن. ئىلىدىكى جاپالىق ئەمما تولمۇ مەنلىك ئۆتكەن خەلق ئەدەبىياتىنى توپلاش پاراكتىكىسى ئاخىرلاشتى. ئىلىدىكى خىزمەتلەرنى خۇلاسە قىلغاندا، مەن باشلىغان گۇرۇپپىنىڭ ئەمەلىي خىزمەت ئۈنۈمى كۆرۈنەرلىك ياخشى بولغاچقا رەھبەرلىك گۇرۇپپىسى ئىسىمىمنى ئاتاپ تەقدىرلىدى. ساخاۋەتلىك كۈز پەسلىنىڭ دەسلەپكى ئايلىرىدا مەكتەپكە قايتىپ كەلسەك، ئۈرۈمچىدىكى «ئاچارچىلىق» مەزگىلى تېخى ئاخىرلاشمىغان ئىكەن. ھەممە كىشى قورساق غېمى بىلەن روھىي سۇنۇق ياشاۋاتقان بۇ كۈنلەردە مېنىڭ تەلپىم ئوڭدىن كېلىپ، قورساقتىن ئانچە غەم قىلمايدىغان خېلى ياخشى پۇرسەتكە ئېرىشىپ قالدىم.

بۇنىڭ جەريانى مۇنداق ئىدى: 1961 - يىلىنىڭ ئاخىرقى مەۋسۈمىدىن باشلاپ مەكتەپتە «ئىششىق كېسىلى»گە گىرىپتار

بولغان ئوقۇتقۇچى - خىزمەتچىلەر ئۈچۈن، ئارقا سەپ تەمىنات بۆلۈمىنىڭ باشقۇرۇشىدا مەخسۇس «كېسەللەر ئاشخانىسى» قۇرۇلغان ئىدى. بۇ ئاشخانا ئالاھىدىرەك بولۇپ، كېسەللەرنىڭ ئېمىمۇنىت كۈچىنى تولۇقلاشقا ياردەم بېرىدىغان قۇۋۋەتلىك تااملارنى تەييارلاپ كېسەللەرنى ياخشىراق ئۇزۇقلاندۇرۇشقا مەسئۇل ئىدى. مەكتەپتىكى كولىككىپ ئاشخانىلارنىڭ ھەممىسىنى بۇرھان ئاكا (ئەينى يىللاردا شىنجاڭ ئۇنىۋېرسىتېتى بىئو - خىمىيە فاكۇلتېتىنىڭ مۇدىرى، كېيىن ئاپتونوم رايونلۇق پەن - تېخنىكا جەمئىيىتىنىڭ رەئىسى بولغان بىئولوگىيە ئالىمى مەرھۇم ئابباس ئەپەندىنىڭ دادىسى) يالغۇز باشقۇراتتى. بۇرھان ئاكا 1940 - يىللارنىڭ باشلىرىدا، قەشقەر ۋىلايەتلىك ئۇيغۇر مەدەنىيەت ئاقارتىش ئۇيۇشمىسىدا دادام بىلەن بىللە ئىشلەپ يېقىن بۇرادەرلەردىن بولۇپ قالغان ئىكەن. شۇ سەۋەبلىك دادامنىڭ خەت ئارقىلىق تونۇشتۇرۇشى بىلەن مەن شىنجاڭ ئۇنىۋېرسىتېتىغا كېلىپ ئۇزۇن ئۆتمەيلا، بۇ كىشىگە دادامنىڭ سالامىنى يوللاپ تونۇشلۇق بەرگەن ئىدىم. شۇندىن باشلاپ، بۇ مۇلايىم كىشى ئاتا ئورنىدا بېشىمنى سىلاپ ئەھۋالىمدىن خەۋەر ئېلىپ تۇراتتى. ھېلىقى «كېسەللەر ئاشخانىسى» قۇرۇلغاندىن كېيىن، بۇرھان ئاكىمنىڭ خىزمەت يۈكى تېخىمۇ ئېغىرلىشىپ كەتكەچكە، مېنى بۇ ئاشخانىنىڭ خىزمەتلىرىگە خالىس ياردەم بېرىشكە تەكلىپ قىلدى. مېنىڭ ۋەزىپەم تاماق ۋاقتىدا بۇ ئاشخانىدىن تاماق يەيدىغان كېسەللەرنىڭ تاماق بېلىتىنى يىغىش ئىدى. مۇشۇ ئىمتىياز بىلەن بۇرھان ئاكىمنىڭ شاپائىتى ئاستىدا، مەنمۇ مۇشۇ ئاشخانىدىن توپىغىچە تاماق يەپ، بىر يىلدىن ئارتۇق داۋاملاشقان ئېغىر كۈنلەردىن ئامان - ئېسەن ئۆتۈۋالدىم. ئەمما شىنجاڭنىڭ يېزا - قىشلاقلىرىدا كوممۇنىستىك داشقازىنىغا تەلمۈرۈپ، بىر قاچا ئۇماچ ئۈچۈن نەچچە سائەت

ئۆچرەت تۇرىدىغان ۋە سۆۋەسىلىك كۈنلەر يەنە داۋاملىشىۋاتاتتى .
بولۇپمۇ جەنۇبىي شىنجاڭ يېزىلىرىدا ئاچارچىلىق ئازابى ئېغىر
ئىدى . گەرچە كوممۇنىنىڭ ئامبارلىرىدا خېلى كۆپ زاپاس
ئاشلىق بولسىمۇ ، يەرلىك كادىرلارنىڭ چېكىدىن ئاشقان
بىيوگراتلىقى ، ئاشلىق سىياسىتىنىڭ دوگمىلىقى تۈپەيلىدىن ،
ئاقسۇنىڭ باي ناھىيىسىدە يۈز بەرگەن نەچچە مىڭ دېھقاننىڭ
ئاچلىق ئازابىدا ئۆلۈپ كېتىشىدەك ئېغىر پاجىئەلەر باشقا
ناھىيىلەردىمۇ ئوخشىمىغان دەرىجىدە يۈز بەردى . شىنجاڭدەك
تۈپرىقى مۇنبەت ، سۈيى ئەۋزەل ، باغۇ - بوستان ، گۈل -
گۈلىستان زېمىنىدا «ئاچارچىلىقتىن ئادەم ئۆلدى» دېسە
كىممۇ ئىشىنەر؟ ئەمما بۇ ئاشۇ يىللارنىڭ رېئاللىقى ، تارىخى
قىسمەتلەرنىڭ ئۇنتۇلماس يالدامىسى ئىدى .

ستودېنتلىق ھاياتىنىڭ ئۆزلۈك دىيالوگلىرى ئىمكانىيەتلىك
سوئال - جاۋابقا ئېرىشەلمەي ، ئۆزلۈك كوچىسىدىكى غېرىبانە
مۇڭ - زارلاردىن ، نەپسىنىڭ ۋەسۋەسە ۋە بالالىرىدىن قۇتۇلالماي
كامالەت بىلەن پالاكەت جىلغىلىرىدا تەڭقىسلىقتا قالغان ئاشۇ
گۈڭۈملۈق يىللارنىڭ ئوتتۇرىلىرىدا ، يەنە بىر ئازغۇن قۇيۇن
كۆتۈرۈلدى .

1961 ، - 1962 - يىللىرى مەملىكەت بويىچە «شىۈجىڭجۇيىغا
قارشى كۈرەش» ، «لۇشىەن تەرىپەسى» ، «بىرنىڭ ئىككىگە
بۆلۈنۈشى» قاتارلىق سىياسىي ، پەلسەپىۋى مەسىلىلەر
بويىچە ئاممىۋى بەس - مۇنازىرە قىزغىن داۋاملىشىۋاتقان
پەيتلەردە ، شىنجاڭدا پۈتۈن مەملىكەتنى زىلزىلىگە سالغان
1962 - يىلى «15 - ئاپرىل ۋەقەسى» يۈز بەردى . سوۋېت
شىۈجىڭجۇيىچىلىرىنىڭ پىلانلىق ، مەقسەتلىك تەشكىللىشى
ۋە قۇتراتقۇلۇق قىلىشى بىلەن ئىلى ، چۆچەك ۋىلايەتلىرىدە
يەرلىك مىللەت جۇڭگو پۇقرالىرىنىڭ چېگرادىن قېچىشتەك
ئېغىر سىياسىي ۋەقە يۈز بەردى . «ئىلى ، چۆچەك ۋەقەسى»

دەپ ئاتالغان بۇ چەتكە قېچىش ۋەقەسىدە ساپىق سوۋېت ئىتتىپاقىنىڭ ئوتتۇرا ئاسىيا رېسپۇبلىكىلىرى بىلەن يېقىن چېگراداش ئىلى، چۆچەك رايونلىرىدىن چېگرا ئېغىزلىرى ئېچىۋېتىلگەن ئۈچ كۈن ئىچىدە 60 مىڭدىن ئارتۇق قايىمۇققان جۇڭگو پۇقرالىرى (ئاساسەن ئۇيغۇر، قازاق) كولىپكىتىپ ۋە يەككە ھالدا چېگرادىن قېچىپ، سوۋېت شىۋىجىڭجۇيىچىلىرىنىڭ قوينىغا ئۆزىنى ئاتتى. بۇ ۋەقە ئۈرۈمچىدىكى ئالىي - ئوتتۇرا تېخنىكوم مەكتەپلىرىدە ئوقۇۋاتقان شىمالىي شىنجاڭلىق ئوقۇغۇچىلار ۋە ئىشچى - خىزمەتچىلەر ئارىسىدا چوڭ داۋالغۇش پەيدا قىلدى. بۇنىڭ نەسىرى بىلەن ئاتا - ئانا ۋە ئۇرۇق - تۇغقانلىرى چېگرادىن قېچىپ كەتكەن ۋە قېچىش ئالدىدا تۇرغانلارنىڭ ئۈرۈمچىدىكى پەرزەنتلىرى ئۆيلىرىگە قايتىش ھەققىدە ھۆكۈمەتكە بېسىم ئىشلەتتى. مەكتەپ رەھبەرلىكلىرى يۇقىرىنىڭ يوليۇرۇقىغا ئاساسەن، ئوقۇشتىن چېكىنىپ يۇرتىغا قايتىشنى تەلەپ قىلغان ئىككى ۋىلايەتتىكى ئوقۇغۇچىلارغا رۇخسەت قىلىدىغانلىقىنى ئۇقتۇردى.

شۇنىڭ بىلەن مەكتەپلەردە «يۇرتقا قايتىش دولقۇنى» قوزغىلىپ، ئالدىنقى بىر قىسىم ئوقۇغۇچىلار يۇرتلىرىغا قايتىشتى. شۇ قاتاردا بىزنىڭ سىنىپتىن يەتتە نەپەر، بىز بىلەن پاراللېل ئوقۇيدىغان تارىخ - جۇغراپىيە سىنىپىدىن تۆت نەپەر ساۋاقداش بىزدىن ئايرىلىپ يۇرتىغا كەتتى. بىزنىڭ ئىككى سىنىپتا ئوقۇغۇچى سانى ئازلاپ كەتكەچكە، تارىخ - جۇغراپىيە كەسپىدىكى ئوقۇغۇچىلارنى بىزنىڭ تىل - ئەدەبىيات سىنىپىغا قوشۇۋەتتى. يۇرتقا قايتقان ئوقۇغۇچىلار ئۆيىگە يېتىپ بارغۇچە، مەركەزنىڭ بۇيرۇقىغا ئاساسەن چېگرا ئېتىلىپ، پۇقرالارنىڭ قانۇنسىز چەتكە قېچىش ھەرىكىتى ئۈزۈل - كېسىل چەكلەنگەچكە، ئۇلارنىڭ مۇتلەق كۆپچىلىكى چېگرادىن ئۆتەلمەي يۇرتىدا قالدى. ئۆزلىكىدىن ئالىي

مەكتەپتە ئوقۇش پۇرسىتىدىن ئايرىلىپ قالغان ئوقۇغۇچىلار ئاشۇ سىياسىي ۋەقەنىڭ زىيانكەشلىكىگە ئۇچرىغۇچىلار بولۇپ، ئۆمۈرلۈك پۇشايمان ئوتىدا پۇچلاندى. شىنجاڭ تارىخىدىكى ئاخىرقى قېتىملىق بىر چوڭ «كۆچ - كۆچ» نىڭ سىرى تېخى ھازىرغىچە يېشىلگىنى يوق.

«سۈكۈتتە تاش قالدۇ، ئوسما كېتىپ باش قالدۇ.» دېگەندەك، بىز دولقۇنلار ئىچىدە ئۈزۈپ ئوقۇشنى داۋاملاشتۇردۇق. ھەر بىرىمىزنىڭ قەلبىدە ستودېنتلىق ئىپتىخارىدىن توغۇلغان ئۈمىد - غايە جۇشقۇنلىناتتى. تەلەپچان باغۋەنلىرىمىزنىڭ تۈجۈبىلەپ پەرۋىش قىلىشى بىلەن ئىلمۇ - ئىربان كېمىسىدە دولقۇن يېرىپ ئۈزەتتۇق.

1962 - يىلى 7 - ئايدا، مەملىكەت بويىچە ئالىي مەكتەپلەرنى ئىخچاملاش ۋە قايتا تەرتىپكە سېلىش دولقۇنى قوزغالدى. نەتىجىدە شىنجاڭ ئۇنىۋېرسىتېتى شىنجاڭ پىداگوگىكا ئىنىستىتۇتى بىلەن بىرلىشىپ، بېيجىڭ يولىدىكى مەكتەپ ئورنى (ھازىرقى مالىيە - ئىقتىساد ئۇنىۋېرسىتېتىنىڭ ئورنى) دىن ئۇچتاشتىكى شىنجاڭ پىداگوگىكا ئىنىستىتۇتىنىڭ ئورنىغا كۆچۈپ كەلدۇق. شىنجاڭ ئۇنىۋېرسىتېتىدىكى سانائەت پەنلىرى كەسپى (ماشىنسالق، ئېلىكتېر ئېنېرگىيە، گىئولوگىيە فاكولتېتلىرى) شىنجاڭ كان مېتاللوگىيە تېخنىكومىغا قېتىۋېتىلىپ «شىنجاڭ سانائەت ئىنىستىتۇتى» بولۇپ قۇرۇلدى.

شۇنىڭ بىلەن ئۇنىۋېرسال كەسپلەرنىڭ گەۋدىسى بولغان شىنجاڭ ئۇنىۋېرسىتېتى سانائەت پەنلىرى كەسپىدىن ئايرىلىپ قېلىپ، ئىجتىمائىي پەن ۋە تەبىئىي پەنلەردىن تەركىپ تاپقان ئىككى پۈتۈلۈك «داڭقان» غا ئايلىنىپ قالدى. ئەلۋەتتە، بۇ شىنجاڭدىكى ئۇنىۋېرسال ئالىي مەكتەپلەرنىڭ كەسپ

قۇرۇلمىسىدىكى بىر قېتىملىق تارىخىي چېكىنىش ئىدى. ئىككى مەكتەپ بىرلەشتۈرۈلگەندىن كېيىن فاكۇلتېتلار تەرتىپكە سېلىنىپ، كەسىپ قۇرۇلمىلىرى كۈچەيتىلدى. بىز ئوقۇۋاتقان جۇڭگو تىل - ئەدەبىيات فاكۇلتېتىدا ئۇيغۇر تىل - ئەدەبىياتى، خەنزۇ تىل - ئەدەبىياتى، ئۇيغۇر تىلى، خەنزۇ تىلىدىن ئىبارەت تۆت كەسىپ تەسىس قىلىندى. ئۇيغۇر تىل - ئەدەبىياتى كەسىپىدە 1959 - يىلى قوبۇل قىلىنىپ 1964 - يىلى ئوقۇش پۈتتۈرىدىغان تولۇق كۇرۇستىن ئىككى سىنىپ بولۇپ (شىنجاڭ ئۇنىۋېرسىتېتى تەۋەلىكىدىكى پىرىنسىپ بىلەن شىنجاڭ پىداگوگىكا ئىنىستىتۇتىغا تەۋە سىنىپ) 50 دىن ئارتۇق ئوقۇغۇچى بار ئىدى.

ئىككى مەكتەپ بىرلەشكەندىن كېيىن ئوقۇتقۇچىلار قوشۇنى تېخىمۇ سەر خىللىشىپ، دەرس تۈرلىرى كۆپەيتىلدى. بولۇپمۇ كەسىپكە ئائىت تاللانما دەرسلەر بىلەن خەنزۇ تىلىدا ئۆتۈلىدىغان دەرسلەرنىڭ سالمىقى ئاشتى.

1953 - ، 1954 - يىللىرى بېيجىڭ ۋە شاڭخەينىڭ نۇقتىلىق ئالىي مەكتەپلىرىنىڭ تىل ۋە ئەدەبىيات ئاسپىرانتورىيەلىرىنى پۈتتۈرۈپ، شىنجاڭنىڭ ئالىي مائارىپ سىنىپىغا ئەۋەتىلگەن يۇقىرى مەلۇماتلىق زىيالىلار، شىنجاڭنىڭ ئەينى يىللىرىدىكى مىللى تىل - ئەدەبىيات كەسىپىدە كۆزگە كۆرۈنگەن مىللى زىيالىلىرى ۋە پىشقان تىلشۇناسلىرى، ئىككى تىللىق پىداگوگىكىلىرى مۇشۇ فاكۇلتېتقا جەملەنگەچكە، تىل - ئەدەبىيات فاكۇلتېتىنىڭ مەكتەپ ئىچى ۋە جەمئىيەتتىكى ئىناۋىتى يۇقىرى ئىدى. ئۇنىڭ ئۈستىگە فاكۇلتېتىمىزنىڭ باشلامچىسى مەرھۇم مەمتىمىن خۇدا بەردى ئەپەندى بىلەن فاكۇلتېتىنىڭ سېكىرىتارى جالڭ چۇنخا ئەپەندى ۋە يۈز - ئابرويلىق پىشقەدەم رەھبەرلەر بولغاچقا، شۇ يىللىرى شىنجاڭ

ئۈنۋېرسىتېتىدا ئىككى مىڭدىن ئارتۇقراق ئوقۇغۇچى 600 گە يېقىن ئوقۇتقۇچى خىزمەتچى بولۇپ، ئەدەبىيات فاكولتېتىدىكى ئوقۇتقۇچى - ئوقۇغۇچىلار ئۇنىڭ بەشتىن بىر قىسمىنى تەشكىل قىلاتتى. شۇڭا ئەدەبىيات فاكولتېتىنىڭ سىنىپ ۋە ئىشخانىلىرى ئۈچ قەۋەتلىك مەخسۇس بىر بىناغا، ئوقۇغۇچىلار ياتقى شۇ دەۋرنىڭ ئەڭ چوڭ ۋە ئازادە بىنالىرى بولغان «سەن سىڭ بەن لو» (ئۈچ يېرىم قەۋەت)غا ئورۇنلاشقان بولۇپ، دەرىستىن كېيىنكى ۋاقىتلاردا قايناق ھاياتنىڭ شاۋقۇنلىرىغا چۆمۈلگەن بۇ بىنا شۇ زامانلاردا «شاڭگاڭلو» دېگەن نام بىلەن داڭق چىقارغان.

قىسقىسى، ئىككى مەكتەپ بىرلىشىپ تاكى «مەدەنىيەت ئىنقىلابى»غىچە شىنجاڭ ئۈنۋېرسىتېتىنىڭ نىل - ئەدەبىيات فاكولتېتى قايتا تەكرارلانمايدىغان بىر گۈللىنىش باسقۇچىغا كىرگەن بولۇپ، ئوقۇتقۇچى - ئوقۇغۇچىلارنىڭ كەسپى ۋە ئەخلاقى ساپاسىنىڭ يۇقىرىلىقى بىلەن باشقىلارنى قايىل قىلغان جەلىپكار بازار ئىدى. ئەينى دەۋرنىڭ نوپۇسلۇق ئەدىبلىرىدىن بولغان مۇھەممەتجان سادىق (ئوقۇتقۇچى، شائىر)، ئابدۇشۈكۈر مۇھەممەتئىمىن (ئوقۇتقۇچى، شائىر، فىلولوگىيە ئالىمى)، شەرىپىدىن ئۆمەر (ئوقۇتقۇچى، فىلولوگ، ئەدىب)، مىرسۇلتان ئوسمانوف (ئوقۇتقۇچى، تىلشۇناس، فىلولوگ)، شىيا دىڭگۈۋەن (ئوقۇتقۇچى، فىلولوگ)، شۈي سىيى (ئوقۇتقۇچى، تىلشۇناس)، جاڭ چۈنما (ئوقۇتقۇچى، ئەدەبىي تەنقىدچى)، يالڭ شىياۋمى (ئوقۇتقۇچى، تىلشۇناس)، ۋالڭ باۋ (ئوقۇتقۇچى، تىلشۇناس)، شۈن شۇخۋەن (ئوقۇتقۇچى، ئەدەبىي تەنقىدچى)، ۋېي سۈيى (ئوقۇتقۇچى، تىلشۇناس)، جاڭ شۈيۈەن (ئوقۇتقۇچى، نەسرچى)، لىۋ ماكۈي (ئوقۇتقۇچى، ئەدەبىي تەنقىدچى)، شۈي ۋىنيۈەن (ئوقۇتقۇچى، قەدىمكى يېزىقشۇناس)، ئابلەت ئۆمەر (ئوقۇتقۇچى، ئەدەبىي تەنقىدچى).

مۇھەممەت زۇنۇن (ئوقۇتقۇچى، ئەدەبىي تەنقىدچى)، ئەنسەرىدىن
 موسايوف (ئوقۇتقۇچى، تىلشۇناس، لوگىكىچى)، تۇردى ئەھمەد
 (ئوقۇتقۇچى، تىلشۇناس)، نەسرۇللا يولبولدى (ئوقۇتقۇچى،
 تىلشۇناس)، سۇلتان مەخمۇت (ئوقۇتقۇچى، شائىر)، ئەخمەتبېك
 كىرشىبايوف (ئوقۇتقۇچى، ئەدەبىي تەنقىدچى)، ئەۋەلقان
 (ئوقۇتقۇچى، يازغۇچى)، نۇرمۇھەممەد زامان (ئوقۇتقۇچى،
 يازغۇچى)، ئەخەت تۇردى (ئوقۇغۇچى، يازغۇچى)، مۇھەممەد
 پولات (ئوقۇغۇچى، ئەدەبىي تەنقىدچى)، ئىرسىبەك (ئوقۇغۇچى،
 يازغۇچى)، جەكەن ئوڭالباي (ئوقۇغۇچى، شائىر)، ئابدۇسەيىت
 (ئوقۇغۇچى، شائىر)، قۇمارىك (ئوقۇغۇچى، شائىر)، بۇغدا
 ئابدۇللا (ئوقۇغۇچى، شائىر)، زەينۇرە ئەيسا (ئوقۇغۇچى، شائىر)،
 ئوسمانجان ساۋۇت (ئوقۇغۇچى، شائىر)، پۈسۈپجان ئەھمەدى
 (ئوقۇغۇچى، شائىر)، سالى سادىۋاقاس (ئوقۇغۇچى، شائىر)،
 قاۋسىلىقان قامىجان (ئوقۇغۇچى، ئەدەبىي تەنقىدچى)، تۇرسۇن
 قۇربان (ئوقۇغۇچى، شائىر)... ۋە يەنە ئىسمى ئۇنتۇلغان (مېنى
 كەچۈرۈڭلار) بىر توپ ئەدەبىيات ھەۋەسكارلىرى مۇشۇ فاكولتېتقا
 جەملەنگەن بولۇپ، ئۇلارنىڭ ئىشتىراكىدا ھەر دائىم ئەدەبىيات
 ئەنجۈمەنلىرى قىزىپ كەتتى. شۇڭا ژۇرنالىستلارنىڭ نەزەرى
 ۋە ئۈمىدى مۇشۇ فاكولتېتقا تىكىلگەن ئىدى. 1963 - يىلى
 شىنجاڭ ئۇنىۋېرسىتېتى قۇرۇلغاندىن بۇيان تۇنجى قېتىم
 نەشر قىلىنغان «شىنجاڭ ئۇنىۋېرسىتېتى ئىلمىي ماقالىلەر
 توپلىمى» غا تاللانغان توققۇز پارچە ماقالىنىڭ يەتتە پارچىسىنى
 جۇڭگو تىل - ئەدەبىيات فاكولتېتىنىڭ ئوقۇتقۇچىلىرى
 يازغانلىقىدەك ئەمەلىيەتمۇ يۇقىرىدىكى نۇقتىلارنى ئىسپاتلايدۇ.

1950 - يىلدىن كېيىنكى 14 يىل ئىچىدە (تاكى شىنجاڭ
 پىداگوگىكا ئىنستىتۇتى بىلەن بىرلەشكەنگە قەدەر) مەكتەپ
 ئورنى، كۆلىمى، كەسىپ قۇرۇلمىسى، فاكولتېت، بۆلۈملەرنىڭ
 فونكىسىيەسى قاتارلىقلار ھەر يىلى دېگۈدەك ئۆزگىرىپ تۇردى.

1962 - يىلىدىن كېيىن ئاساسىي جەھەتتىن تۇراقلىشىپ، مەكتەپنىڭ سىياسىي - ئىجتىمائىي ھاۋاسى ۋە ئوقۇ - ئوقۇتۇش كەيپىياتى جانلىنىشقا باشلىدى. مەركەزنىڭ «سىنىپى كۆرەشنى تۇتقا قىلىپ ئوقۇتۇش ئىسلاھاتىنى ئىلگىرى سۈرۈش» توغرىسىدىكى يوليۇرۇقلىرىنىڭ ئىلھامى ۋە تۈرتكىسى بىلەن 1963 - يىلى باھاردىن باشلاپ، سوتسىيالىستىك تەربىيە ھەرىكىتى قانات يايدى. نەتىجىدە 1963 - يىلى 5 - ئايدا 64 - يىللىق ئىككى سىنىپ (تەخمىنەن 50 نەپەردىن ئارتۇق) ئۇيغۇر تىلى - ئەدەبىياتى كەسپىدىكى ئوقۇغۇچىلار يېتەكچى مۇئەللىملەرنىڭ ھەمراھلىقىدا تۇرپان ۋىلايىتىنىڭ يارغول يېزىسىغا ئىككى ئايلىق پاراكتىكىغا كەلدۇق. پاراكتىكىدا بىزگە ئىككى ۋەزىپە يۈكلەندى. بىرى دېھقانلار بىلەن تاماقتا، ياناقتا، ئەمگەكتە، ئۆگىنىشتە بىللە بولۇپ، سوتسىيالىستىك تەربىيە ھەرىكىتىنى تەشۋىق قىلىش، يەنە بىرى «تۆتتە بىللە بولۇش» ئاساسىدا تۇرپاندىكى خەلق ئېغىز ئەدەبىياتى ئەسەرلىرىنى توپلاش، ھەر ھالدا 1961 - يىلى ئىلىدا ئېلىپ بېرىلغان خەلق ئەدەبىياتىنى يىغىش جەريانىدا ئازدۇر - كۆپتۈر تەجرىبە - ساۋققا ئىگە بولغانلىقىمىز ئۈچۈن، بۇ قېتىمقى توپلاش، ئۆگىنىش ئۈنۈملۈك ۋە كۆڭۈللۈك ئۆتتى. تۇرپاننى «ئوت ماكانى» دېسە ئىشەنمەپتىكەنمەن، 6 - ئايدا بىز تۇرغان يارغول يېزىسىنىڭ تېمپېراتۇرىسى نۆلدىن يۇقىرى قىرىق سىلسىيە گىرادۇس ئەتراپىدا ئىدى. كېچىسى ئۆيدە ئۇخلاش مۇمكىن بولمىغاچقا، يېنىمىزدىكى قۇم دۆۋىسىگە چىقىپ، ئاينى يېپىنچا، قۇمنى سېلىنچا قىلىپ ئۇخلاشنى ناھايىتى راھەتلىك ھېس قىلاتتۇق. قۇم ئۈستىدە بەھۇرۇر ئېغىناپ، تۇرپاندىن توپلىغان موللا زەيدىن لەتىپىلىرىنى ھېكايە قىلىشاتتۇق. «ئالمىخان»، «نازىركوم» قاتارلىق تۇرپاننىڭ يەرلىك ناخشا - قوشاقلارنى ئېيتىشاتتۇق.

قىسقىسى، بۇ مەنىلىك ھاياتتىن رازىمەنلىك ھېس قىلاتتۇق. يازلىق كانكولغا ئۆلگۈرۈپ تۇرپاندىن قايتىپ كەلدۇق. لېكىن كانكولدا ماڭا يېڭى بىر ۋەزىپە يۈكلەندى. 1961 - يىلىدىن باشلاپ، بىزنىڭ سىنىپ مۇدىرىمىز بولغان مۇھەممەت زۇنۇن مۇئەللىم فاكولتېت تەرىپىدىن، بۇ قېتىمقى ئىككى سىنىپنىڭ پاراكتىكىسىغا مەسئۇل قىلىنغان بولۇپ، پاراكتىكا ئاخىرلاشقاندىن كېيىن تۇرپاندا توپلىغان خەلق ئېغىز ئەدەبىياتىغا ئائىت خام ماتېرىياللارنى 9 - ئايغىچە رەتلەپ چىقىشنى ماڭا تاپشۇردى. بۇ ناھايىتى شەرەپلىك، ئەمما مەن ئۈچۈن ئېغىر خىزمەت ئىدى. ئەسلىدە، بۇ يىلقى يازلىق كانكولدا قارامايدىكى ئىككى ئاكامنىڭ ئۆيىگە بېرىپ دەم ئېلىپ كېلىشنى ئويلىغان ئىدىم. مۇئەللىمگە بۇ ئەھۋالنى ئېيتقاندىن كېيىن، ماڭا بىر ھەپتىلىك رۇخسەت بەردى. شۇنىڭ بىلەن قارامايدا بېرىپ، ئىككى ئاكامنىڭ ئۆيىدە بىر ھەپتە دەم ئالدىم. ھەر ئىككى ئاكام قاراماي نېفىتلىكىنىڭ بىرىنچى تۈركۈم تېخنىكىلىرى بولغاچقا تۇرمۇش ئەھۋالى ياخشى ئىدى. شۇڭا ئوقۇغۇچىلىق مەزگىلىمدە، ئۇلار ئىقتىسادىي جەھەتتىن كۆپ غەمخورلۇق قىلاتتى.

بۇ يىللاردا يازلىق كانكول ۋاقتى بىر ئاي بولغاچقا، كۆپچىلىك ئوقۇغۇچىلار ئۆيىگە قايتماي مەكتەپتە ئىختىيارى ئۆگىنىش قىلاتتى. ياكى مەكتەپتە ۋە ئەتراپتىكى قۇرۇلۇش ئورۇنلىرىدا ھەقلىق ئىشلەپ، تۇرمۇش لازىمەتلىرى ئۈچۈن ئازدۇر - كۆپتۈر پۇل غەملەيتتى. مەنمۇ بەش يىل جەرياندا قەشقەرگە بىر قېتىم قايتالمىغان.

مەن قارامايدىن قايتىپ كېلىپلا سىنىپ مۇدىرىمىنىڭ قولىدىن تۇرپاندا توپلىغان خام ماتېرىياللارنى تاپشۇرۇپ ئېلىپ، ئۇنى تۈرلەرگە ئايرىپ رەتلەشكە باشلىدىم. تۇرپاننىڭ

ھېكايە - چۆچەكلىرى بىلەن «موللا زەيدىن لەتپىلىرى»نى ئايرىپ چىقىپ بىر توپلام قىلدىم. ناخشا - قوشاقلارنى مەزمۇن تۈرى بويىچە رەتلەپ يەنە بىر توپلام تۈزدۈم. ماقال - تەمسىللەر، ھېكمەتلىك پاراڭلار، سۆز ئويۇنلىرى، تېپىشماق قاتارلىقلارنى ئايرىم خاتىرىلەپ يەنە بىر ئەبجەش توپلام قىلدىم. بۇ خىزمەتكە ئۆزۈم قىزىققاچقا خېلى تۈجۈپىلەپ ئىشلەپ 20 نەچچە كۈندە تاماملىدىم. فاكۇلتېت رەھبەرلىكى بۇ تۇنجى قېتىملىق خىزمىتىمدىن رازى بولۇپ، 50 يۈەن نەخ پۇل بىلەن مۇكاپاتلىدى.

بىز 9 - ئايدا ئۈنۋېرسىتېتتىكى بەش يىللىق ئوقۇشنىڭ ئاخىرقى يىلىغا قەدەم قويدۇق. ئەدەبىياتقا يېڭىدىن تەسسى قىلىنغان تاللانما دەرسلەر بىزنى ئۆزىگە جەلىپ قىلىپ، ئۆزلۈك ئېڭىمىزدا سىلكىنىش پەيدا قىلاتتى. ھەر بىرىمىز ئۆزىمىز قىزىققان تېمىلارنى تاللاپ سىناق مەيدانىدا بەسلىشەتتۇق. مەنمۇ دەرىستىن سىرتقى ۋاقىتلاردا بىر قانچە پارچە ئەدەبىي ئوبزور يېزىپ، ئۇنىڭ ئىچىدىن «جالڭ جۇمىنىڭ» (دەسلەپكى مۇھەببەت)، ناملىق شېئىر توپلىمىنى ئوقۇغاندىن كېيىنكى تەسراتىم» سەرلەۋلىك ماقالىمنى تاللاپ ئۆزۈمنى سىناپ بېقىش مەقسىتىدە، رايونىمىزنىڭ ئەدەبىيات - سەنئەت ساھەسىدىكى بىردىنبىر نوپۇسلۇق ژۇرنال بولغان «شىنجاڭ ئەدەبىيات - سەنئىتى» (ھازىرقى «تارىم») ژۇرنىلى رىداكىسىيەسىگە ئەۋەتتىم. بۇ يىللاردا بىزدەك ھەۋەسكار ئوقۇغۇچىلار بۇنداق ئالىي ژۇرنال تەھرىراتىغا بىۋاسىتە بېرىپ، مۇسسىپت تەھرىرلەر بىلەن كۆرۈشۈشتىن ئەيمىنەتتۇق. چۈنكى بىزنىڭ نەزىرىمىزدە بۇنداق مۆتىۋەر ژۇرنالدا ئىشلەيدىغانلار گويىكى «سەنئەت ئىلاھى» دەك سىرلىق كۈچكە ئىگە ئىدى. شۇڭا ئەدەبىيات كوچىسىدا تەمتىرەپ يۈرگەن بىزدەك «تەنتەك» لەر ئۇلاردىن قانداقمۇ ئەيمەنمىسۇن؟! مەن ماقالىمنى ئەۋەتىپ بىر

ئايدىن كېيىن، ساۋاقدىشىم ئابلىمىت ئىسمائىل سالاپەتلىك بىر كىشى مېنى ئىزدەپ كەلگەنلىكىنى خەۋەر قىلدى. مەن ياتقىمغا چىقىپ مېنى ساقلاپ تۇرغان بۇ كىشى بىلەن قول ئېلىشىپ كۆرۈشتۈم.

— سىز ئابدۇكېرىم ئابدۇراھمان بولامسىز؟ — دەپ ئىللىق كۈلۈمسىردى ئۇ كىشى.

— ھەئە.

— مېنىڭ ئىسمىم رەھىم قاسىم. «شىنجاڭ ئەدەبىيات - سەنئىتى» ژۇرنىلىدا ئىشلەيمەن. سىز بىلەن تونۇشاي دەپ كەلدىم.

— رەھمەت، دېدىم. دە، ھۇدۇققىنىمدىن باشقا گەپ قىلالىمىدىم. مەن بۇ كىشى بىلەن يۈز كۆرۈشمىگەن بولساممۇ، لېكىن تاتلىق شېئىرلىرى ۋە تەرجىمە ئەسەرلىرى ئارقىلىق بۇ خۇش پېئىل كىشى ماڭا تونۇش ئىدى. مەن سۆيۈپ ئوقۇغان جاڭ جۈمىننىڭ «دەسلەپكى مۇھەببەت» ناملىق شېئىر توپلىمىنىمۇ مۇشۇ كىشى خەنزۇچىدىن تەرجىمە قىلغان. بۇنداق ئىقتىدارلىق قەلەم ساھىبىنىڭ مەندەك بىر ئاددىي ھەۋەسكار ئوقۇغۇچىنى ئىزدەپ كېلىشى مېنى قاتتىق تەسىرلەندۈردى ۋە قەلبىمدە ھۆرمەت تۇيغۇسى ئويغاتتى. ئوقۇغۇچى بولغانلىقىمىز ئۈچۈن مېھماننىڭ ئالدىغا يايغىدەك داستىخانىمىز يوق ئىدى. «قايناقسۇ ئىچ — كۆڭلۈك تىچ» دېگەندەك، چىخ قاپلىق چايداندىن بىر پىيالىە قايناقسۇ قۇيۇپ بۇ مېھمانغا سۇندۇم.

— كايماڭ ئۇكا. مەنمۇ ئوقۇغۇچىلىق ھاياتىنى بېشىمدىن ئۆتكۈزگەن. بىز ئەركىن پاراڭلىشايمىز، — دەپ مېنى ئولتۇرۇشقا تەكلىپ قىلدى، ئۇ كىشى.

— سىزنىڭ ژۇرنىلىمىزغا ئەۋەتكەن ماقالىڭىزنى تەھرىر بۆلۈمىنىڭ ئورۇنلاشتۇرۇشى بويىچە كۆرۈپ چىقتىم. ماقالىڭىز ناھايىتى ياخشى چىقىپتۇ. كۆز قاراشلىرىڭىز ئىجادى، نەزەرىيە جەھەتتىمۇ يېڭىلىق بار ئىكەن. ئۇيغۇر بۈگۈنكى زامان ئەدەبىياتىدا ئەدەبىي تەنقىدچىلىك ئەڭ ئاجىز ھالقىلارنىڭ بىرى. ماقالىڭىزدىن قارىغاندا سىز مۇشۇ ساھەدە يېزىقچىلىق قىلىشىڭىز ئۇزۇپ چىقالايدىكەنسىز. بولغۇسى ھوسۇل كۆكىدىن مەلۇم بولىدۇ. تەھرىر بۆلۈم مەسئۇللىرىمۇ بۇ ماقالىڭىزنى كۆرۈپ قايىل بولدى. ھەمدە كېلەر سانلىق ژۇرنالدا ئېلان قىلىشنى قارارلاشتۇردۇق. بۇنىڭدىن كېيىن ژۇرنىلىمىز بىلەن كۆپرەك ھەمكارلىشىڭ. سىلەردەك ياش ھەۋەسكارلار ئۈچۈن تەھرىر بۆلۈمىمىزنىڭ ئىشىكى ھەر ۋاقىت ئوچۇق.

مەن قاتتىق ھاياجانلانغاچقا: «مېنى قوللىغانلىقىڭلارغا رەھمەت!» دېگەندىن باشقا گەپ قىلالىدىم. ئەدەبىي يېزىقچىلىق بىلەن شۇغۇللانغۇچىلارنىڭ ئىككى چوڭ خۇشاللىقى بولىدۇ. بىرى، بىر ئەسەر يېزىشنى پىلانلاپ، ھارغان - ئاچقىنىغا قارىماي ئۇنى يېزىپ تاماملىغاندا «ئۇھ» دەپ ئۆز - ئۆزىدىن خۇشاللىنىدۇ. يەنە بىرى، شۇ يازغان ئەسىرى بىرەر مەتبۇئاتتا ئېلان قىلىنسا، ئەمگەك مېۋىسىدىن ھاياجانلىنىپ يەنە بىر خۇشاللىققا چۆمىدۇ. مېنىڭچە، ئەدەب دېگەنلەرنىڭ بۇنىڭدىن ئارتۇق خۇشاللىقى بولمىسا كېرەك. ئادەم دېگەن ئاجايىپ سىرلىق مەخلۇق ئىكەن. بەزىدە ماددىي جەھەتتىكى تويۇنۇش ئۇ كىشىگە خاپىلىق ئېلىپ كېلىدىكەن. بەزىدە مەنئىي جەھەتتىكى بىردەملىك ئاددى تويۇنۇشمۇ ئۇ كىشىگە ئالەمچە خۇشاللىق بىغىشلاپ ئۆزىنى بەخت قوينىدا ھېس قىلىدىكەن. دېمەك، «بەخت» بىلەن «بەختسىزلىك» ئىككى ياقىلىققا ئىگە قىممەت قارشىنىڭ بەلگىسى بولۇپ، مەنئىي ئىنتىلىشنى ھەقىقىي مەنىگە قىلىش ئالدى بىلەن ئۆزلۈك

دۇنياسىدا مۇئەييەن غايە تىكلەش، ئۆزى شۇغۇللىنىۋاتقان كەسىپكە ئېتىقاد تۇرغۇزۇش، ئوبىيكتىپ دۇنيا ئۈستىدە ئۈزۈكسىز ئىزدىنىش، يېڭىلىققا ئىنتىلىش ۋە ھەقىقەت ئۈچۈن جانپىدالىق كۆرسىتىشتە ئىپادىلىنىدۇ. زۆرۈر ماددىي تۇرمۇش شارائىتى ئاساسىدا مۇشۇنداق ساغلام مەنىۋى تۇرمۇشنىڭ بولۇشى بەخت ئىستىكىدىكى ئاچقۇچلۇق مەسىلىدۇر. مەن ئەنە شۇنداق ھاياجانلىق خىياللار ئىلكىدە بۈگۈنكى سۆھبەتتىن توغىچە لەززەتلەندىم. كەسپى ئۇستاز ئالدىدا مىننەتدارلىقىمنى بىلدۈرمەي ئەپسۇسلۇق ئىچىدە خوشلاشتىم. لېكىن بۇ سۆھبەت ماڭا ئىلھام ۋە قۇۋۋەت بەردى. شۇنىڭدىن بۇيان مەن بۇ ژۇرنالنىڭ دائىملىق ئاپتورىغا ئايلىنىپ قالىدىم.

مەن مۇشۇ دەقىقىدە ئەنۋەر تاشتۆمۈرنىڭ «ئۆزلۈك دىيالوگى»دىكى مۇنۇ بىر ئابزاس پەلسەپىۋى پىكىرنى تەكرارلىغۇم كەلدى.

«ئىنسان ئۆزلۈكىنىڭ ئۈزۈكسىز دىيالوگى، ھەر بىر دىيالوگ ئىنساننىڭ خاس ئۆزلۈكىنى ئۇنىڭ خاس پەللىسى بىلەن قوشۇپ تەپسىر ئېيتىدۇ. شۇڭا ئىنساندىن ئىبارەت بۇ دىيالوگ سوئالدىن باشلىنىپ جاۋابتا ئاخىرلىشىدۇ. يەنە مۇشۇ خىل ھالەتتە جاۋابتىنىمۇ كېسىپ ئۆتۈپ، سوئال شەكلىدە توغۇلۇپ بارىدىغان چەكسىز جاۋاب ئىمكانىيەتلىرىگە تۇتىشىدۇ. ۋاھالەنكى، ئىنسان ماھىيەت چىمەنزاردىن كۆرە، ھادىسە باياۋاندا كۈلۈشى قائىدىلەشتۈرۈپ، چەكسىزلىك ئوقۇمىدىن نىسپىي مۇستەسنا تۇرىدىغان بولغاچقا، سوئالدىن باشلىنىدىغان ئۆزلۈك دىيالوگنىڭ جاۋابىنى ئىنساننىڭ چىقىش نۇقتىلىرى بىلەن غايە مەنزىللىرى ئارىسىغا قاتلاملار بويىچە قويۇپ ئىزدەشكە توغرا كېلىدۇ. شۇ ۋەجىدىن، بۇ دىيالوگدا ھەر بىر ئىنسان سوئالنى ئۆز - ئۆزىدىن سورايدۇ. جاۋابىنىمۇ ئۆز - ئۆزىدىن ئالىدۇ. دىيالوگ داۋامىدا سوئال بىلەن

جاۋاب يېرىم ئارقىلىق بىر - بىرىگە تۇتىشىپ، ئىنساننىڭ
ھاياتتىكى ئاساسىي بۇرچى بىلەن ئاساسى قىممىتىنى تەپسىر
ئېيتىدۇ. دىيالوگ چوڭقۇرلاشقانچە چەكسىزلىكنىڭ پايانى
شۇنچە روشەنلىشىپ، ئىنساننىڭ يەنىمۇ يۈكسەك مەنىۋىي
پەللىلەرنىڭ ھالقىشىغا كەڭ ئىمكانىيەت يارىتىلىدۇ.»

دېمەك، ئىنسان مۇئەمماسى ھامان ئۆزلۈك تورىدىن
ئۆڭلۈك توپىغا ھالقىغاندا يېشىلىدۇ. شۇ چاغدا، ئۆزلۈك
ئىنسانلىقىغا پۈتۈنلۈك قىممىتى قوشۇلۇپ، ھىممەتلىرىڭ
قىممەتكە، قىممەتلىرىڭ ھەقىقەتكە، ھەقىقەتلىرىڭ سائادەت
ۋە كامالەتكە ئىمكانىيەت يارىتىدۇ. چۈنكى ئىنسان ئەينەك
بولمىسا ئۆز چىرايىنى كۆرەلمەيدۇ. ئۇ ئۆڭلۈكسىز ئۆزلۈكىنىمۇ
بىلەلمەيدۇ. شەمسىدىن تەبرىزى تەبرىلىگەندەك «ھەممىنىڭ
يۈزى كەڭىگە قارىغان، كەڭىنى ئېلىۋەتسەك مەلۇم بولىدىكى،
ئىنسانلار بىر - بىرىنىڭ قەلبىگە سىغىنىدۇ. بىرىنىڭ
قەلبى - باشقىسى ئۈچۈن سەجدىگاھ.» شۇ ئادەت يۈكسى
ئۆزلۈكىنىڭ تارازىسىدا ئەمەس، ئۆڭلۈكىنىڭ تارازىسىدا تارتىش
كېرەك. بىز شۇ پەللىگە يەتكەندە ئادەم بىلەن ئالەمنىڭ تۈپلۈك
ماھىيىتىنى زاھىرەن چۈشىنىپ، ئۆزلۈك كوچىسىدىكى ئۆچ
- ئاداۋەتلەردىن، ۋەسۋەسىلىك قاباھاتلەردىن، قىممىتى يوق
تاپاۋەتلەردىن، زەھەر يالىتىلغان «شاپائەت» لەردىن خالىي ھالدا
ئىناقلىق باغرىدىكى ئالەملىك ھەقىقەتلەرگە جور بولالايمىز.
مانا بۇ «مەن» ۋە «سەن» ئارزۇ قىلغان ياشاش يولى، ئارىفلىق
مۇقامىنىڭ مەنزىلگاھى.

مەن شۇ تاپتا نېمىلەرنى دېگەنلىكىمنى ئاڭقىرالمايمەن.
«جەڭچىنىڭ كەمىرىدىكى شەمشەر غىلابىدا تۇرۇپمۇ ئۇنىڭغا
كۈچ بېغىشلىغان.» دەك، مەنمۇ ستودېنتلىق ھاياتىمدىكى
ئازغىنە خۇشاللىقتىن ھاياجانلانغان بولسام كېرەك. ھايات
شۇنداق داۋاملىشىدۇ. ئۈنۈپرسىتېتتىكى ھاياتىمىزنىڭ

ئاخىرقى يىلىغا قەدەم باسقاندىن بۇيان «كەچ قالغان بازارچى» دەك ھەممە ئىشقا ئالدىرايتتۇق. بۇ يىلىمۇ ئالدىنقى يىلىغا ئوخشاش مەركەزنىڭ يوليۇرۇقىغا ئاساسەن ئالىي مائارىپ ھەققىدىكى «60 ماددا» نى ئۆگىنىش، «تۆتىنسى ئېنىقلاش»، «سوتسىيالىستىك تەربىيە» قاتارلىق ئايىغى ئۈزۈلمەيدىغان سىياسىي ھەرىكەتلەرگە قاتنىشىشتىن سىرت، ئاساسىي زېھنىمىزنى كەسپى ئۆگىنىشكە قارىتىپ، كەچتە چىراغنى ئۆچۈرۈۋەتمىگىچە سىنىپتىن ئايرىلمايتتۇق. شۇنداق جىددىي ئۆگىنىش پەيتلىرىدە، مەن بىلەن قېرىشقانداك بىر كېسەل چاپلاشتى. بۇ دەل يېڭى يىل ئاخشىمى ئىدى. مەكتەپتە ئۆتكۈزۈلگەن يېڭى يىلنى قارشى ئېلىش پائالىيىتى ئاخىرلاشقاندىن كېيىن، ماتېماتىكا فاكولتېتىدا مەن بىلەن پاراللېل ئوقۇيدىغان دوستۇم بىر قانچە ئاغىنىلەرنى مېھمان قىلماقچى بولۇپ، سەنشىخاڭزىدىكى ئىككىنچى ئاشخانىغا ئېلىپ باردى. بۇ كۈنى ئۈرۈمچىدە جاندىن ئۆتىدىغان سوغۇق بولغان ئىكەن. «ياشلىق — بەڭۋاشلىق» دەپ، مەن تانىغا كېيىنگەن يىلىڭ كىيىم بىلەنلا پىيادە يولغا چىقىپتىمەن. بىز ئاشخانىدا راسا قىزىۋېلىپ، يېرىم كېچىدە ئەلەڭ - سەلەڭ دەسسەپ مەكتەپكە قايتىپ كەلدۇق. شۇ كېچىسى قىزىتىمىز ئۆرلەپ پەقەت ئۇخلىيالمىدىم. ئەتىسىمۇ قىزىتىمىز قايتىمىدى. ھالسىزلىنىپ ئورنۇمدىن تۇرالمىدىم. ساۋاقدىم مەترووزى بىلەن غالىم مېنى يۆلەشتۈرۈپ، يېنىمىزدىكى دوستلۇق دوختۇرخانىسىغا ئېلىپ باردى. دوختۇرخانىدا قان ۋە سۈيۈكنى تەكشۈرۈش ئارقىلىق دوختۇر ماڭا «جىددىي خاراكتېرلىك بۆرەك ياللۇغى» دەپ دىياگنوز قويۇپ، دەرھال بالنىستتا يېتىپ داۋالىنىشنى ئۇقتۇردى. شۇنىڭ بىلەن 45 كۈن مىدىرلىماي بالنىستتا يېتىپ داۋالاندىم. ماڭا مەسئۇل بولغان پاتەم دوختۇر ئاجايىپ ئەستايىدىل، مەسئۇلىياتچان

بولۇپ يېنىمدا پەرۋانىدەك ئايلىنىپ يۈرەتتى.

— كېلىڭىزنى سەل چاغلىماڭ، بىزگە ماسلىشىپ ياخشى داۋالانىڭىز تېز ساقىيىپ كېتىسىز. بولمىسا كېسەلنىڭ ئاسارتى قىلىپ، كېيىنچە سىزنى قىينايدۇ، دەپ دائىم روھىي جەھەتتىن ماڭا ئىلھام بېرەتتى. پاتەم دوختۇر ئەسلىدە شىنجاڭ مېدىتسىنا ئىنىستىتۇتىنى 1962 - يىلى پۈتتۈرگەن 2 - قارارلىق ئوقۇغۇچىسى ئىكەن. كەسىپچانلىقى ناھايىتى كۈچلۈك بولغاچقا، ئىككى يىلدىلا مۇشۇ دوختۇرخانىنىڭ غوللۇق ۋىراجى بويتۇ. «ئاق خالاتلىق پەرىشتە» دېسە، مەن مۇشۇ دوختۇرنى كۆز ئالدىمغا كەلتۈرىمەن. ماڭا قىلغان غەمخورلىقىنى زادى ئۇنتالمايمەن. ھۆرمەتكە سازاۋەر بۇ دوختۇر، يەنە كېلىپ مېنىڭ ياخشى كۆرىدىغان ئاقكۆڭۈل سىنىپ مۇدىرىم مۇھەممەت زۇنۇن بىلەن مۇھەببەتلىشىپ، «مەدەنىيەت زور ئىنقىلابى» نىڭ بوران - چاپقۇنلۇق يىللىرىدا توي قىلىشتى. شۇنىڭدىن كېيىن بىز ناھايىتى قويۇق ئارىلىشىپ ئۆتتۇق. دۇنيا ياخشى ئىنسانلارغا بىۋاپا ئىكەن. بۇ «ئاق خالاتلىق پەرىشتە» تېببىي ساھەدە نام - شۆھرەتكە ئېرىشىپ، تازا ۋايىغا يەتكەن مەزگىللىرىدە، شۇم ئەجەل ئۇنى ئۆز قوينىغا ئېلىپ كەتتى. ياتقان يېرى جەننەتتە بولسۇن!

مەن بۇ مەرھۇمە دوختۇرنىڭ شىپالىق قولىدا ساقىيىپ بالىستىن چىققاندىن كېيىن، قاتنىشالمىغان دەرسلەرنىڭ كونسىپىكىلىرىنى كۆچۈرۈش بىلەن بەند بولۇپ، كۈنلىرىم ئالدىراشچىلىق ئىچىدە ئۆتتى. بۇ يىللاردا تېخى ئۇيغۇر تىلىدا تۈزۈلگەن بىر تۇتاش قوللىنىدىغان دەرسلەر، قوللانمىلار بولمىغاچقا، ئوقۇتقۇچىلارنىڭ لېكسىيەنى تولۇق خاتىرىلەپ ئېلىشقا تايىناتتۇق. بۇ گەرچە بۈگۈنكى دەۋر ئالىي مائارىپ ئوقۇتۇشىدا «قالاق ئۇسۇل» دەپ قارالسىمۇ، لېكىن «مەدەنىيەت زور ئىنقىلابى» دىن بۇرۇن ئوتتۇرا ۋە ئالىي مەكتەپلەرنىڭ

ئوقۇتۇشى شۇ ئۇسۇلدا ئېلىپ بېرىلاتتى. بۇ ئۇسۇلنىڭمۇ ئۆزىگە خاس ئەۋزەللىكى بولۇپ، ئوقۇغۇچىلارنىڭ زېھنىنى مەركەزلەشتۈرۈش، ئەقىل بۇلىقنى ئېچىش، مۇستەقىل پىكىر قىلىش ئىقتىدارىنى ئۆستۈرۈش، يېزىقچىلىق سەۋىيەسىنى يۇقىرى كۆتۈرۈش، ئەستە قالدۇرۇش فىزىئومىيەسىنى تاۋلاش قاتارلىق جەھەتلەردە پايدىلىق رول ئوينايتتى. مەن ھازىرغىچە شەخسى كۈتۈبخانايدا ساقلاپ كېلىۋاتقان لىكسىيە خاتىرىلىرىم نەچچە ئون مىڭ بەتتىن ئاشىدۇ. ئۇنىڭ ھەممىسى قەلەم تۈتۈپ قادا ق بولۇپ كەتكەن ئوڭ قولۇمدا يېزىلغان. گەرچە بۈگۈنكى ئۇچۇر دەۋرىدە مىليونلىغان كىتاب، خاتىرىلەرنى تىرناقچىلىك ئېلىكترون دىسكىلىرىغا سىغدۇرۇش ئىمكانىيىتى يارىتىلغان بولسىمۇ، ھالال تەرىمدىن پۈتۈلگەن بۇ «توقام خاتىرە» لىرىمىنى ئەخلەت ساندۇقىغا تاشلىۋېتىشكە كۆزۈم قىمايدۇ. ھازىرمۇ قەلەمگە تايىنىپ يېزىقچىلىق قىلىش ئادىتىنى تاشلىيالمىدىم.

ئاخىرقى ئوقۇش يىلىنىڭ ئىككىنچى مەۋسۈمىدا، ئوقۇتۇش پىروگراممىسىدىكى ئاساسىي دەرىجىلەر ئاخىرلىشىپ قالغاچقا، بەزى تاللانما لېكسىيەلەرنى ئاڭلاشتىن باشقا ۋاقىتلاردا، ئوقۇش پۈتتۈرۈش دېسپارتسىيەسى يېزىش تېخى بۇ يىللاردا رەسمىي يولغا قويۇلمىغان بولسىمۇ، لېكىن ئىمتىھاننىڭ سۈرى يامان بولغاچقا، ھەممىمىز «كىتاب بەندىسى» بۈيۈكتۈق. شۇنداق قىلىپ ئىمتىھان مەزگىلىمۇ يېتىپ كەلدى. ئىككى ھەپتە ئىچىدە بەش يىل ئوقۇغان دەرىجىلەردىن قەغەزچە ۋە ئېغىزچە ئىككى خىل شەكىلدە ئىمتىھان بېرىپ چوڭ «يۈك» تىن يەڭگىلىدۇق. ھازىرقى ئالىي مائارىپ تۈزۈلمىسىدە ئىمتىھان شەكلىمۇ ئىسلاھ قىلىنىپ، ئېغىزچە ئىمتىھان ئەمەلدىن قالدى. ئەينى يىللاردا ئېغىزچە ئىمتىھان شەكلى (سوئال چېكىنى مەخپىي تارتىش ئۇسۇلى بىلەن قولغا چىققان

چەكتىكى سوئاللارغا ئاغزاكى جاۋاب بېرىش) ئوقۇغۇچىلارنىڭ ئەمەلىي بىلىش ئىقتىدارىنى سىنايدىغان «مەرتىنى مەيداندا سىناش» تىن ئىبارەت جانلىق ئۇسۇل، دەپ قارىلاتتى. ھازىرقى ئالىي مەكتەپ دەرسخانىلىرىدا مۇئەللىم سوئال سورىسا كىتابقا قارىماي تۇرۇپ ئىككى - ئۈچ مىنۇت ئەركىن سۆزلىيەلمەيدىغان «ستودېنت» لىرىمىز ئاغزاكى ئىمتىھان ئۇسۇلىنىڭ نۇتۇق سەنئىتىدىكى ئەۋزەل رولىنى ھېس قىلالمايدۇ. دەۋرەقە، نۇتۇق سەنئىتى ئىنسانلىق قىممىتىدىكى بىر ماھارەت.

ئىمتىھاننى تۈگىتىپ خىزمەت تەقسىماتىنى تۆت كۆز بىلەن كۈتۈپ تۇرغان مەزگىللەردە، شىنجاڭ ئۇنىۋېرسىتېتىنىڭ تارىخىدا يەنە بىر چوڭ قۇرۇلۇش باشلاندى. شىنجاڭ ئۇنىۋېرسىتېتىنىڭ مەكتەپ قوروسى ئەينى يىللاردا 1500 مودىن ئارتۇق كۆلەمگە ئىگە بولۇپ، مەكتەپ دۇڭچاڭى (دېھقانچىلىق مەيدانى) بىلەن ئوقۇتۇش رايونى ئارىسىدا كۆپلىگەن تەبىئىي بۇلاقلاردىن تەركىپ تاپقان چوڭ سارلىق بار ئىدى. لېكىن بۇ سارلىق ئەسىرلەردىن بۇيان ھېچقانداق پايدىلىنىلمىغان. مەكتەپتىكى كەڭ جامائەتچىلىكنىڭ تەكلىپ - پىكىرلىرى ئاساسىدا قۇرت - قوڭغۇز، باشلارنىڭ ئۇۋىسى بولغان بۇ سارلىقنى ئۆزگەرتىش مەكتەپ خىزمىتىنىڭ كۈن تەرتىپىگە كىرگۈزۈلۈپ، 1964 - يىلى 6 - ئاينىڭ 16 - كۈنى مەكتەپ خوجىلىق باشقارمىسى مەسئۇللىقىدا بۇ 55 مو كۆلەمدىكى سارلىقنى ئۆزگەرتىشنىڭ كونكرېت پىلان لايىھەسى ئىشلىنىپ مەكتەپ پارتكومغا سۈنۈلدى. مەكتەپ رەھبەرلىكى 1964 - يىلى 6 - ئاينىڭ 29 - كۈنى بۇ لايىھەنى تەستىقلاپ «سارلىقنى ئۆزگەرتىپ كۆل ياساش» خىزمەت پىلانىنى ئوتتۇرىغا قويدى. ھەمدە ئەستايىدىل ئويلىشىپ بۈكۈلگە «شىنجاڭ ئۇنىۋېرسىتېتى خۇڭخۇ كۆلى» (新疆大湖学) دەپ سىمۋوللۇق ئات قويدى. سىياسىي نۇسخە ئىگە

بۇ نامنىڭ سىمۋوللۇق مەنىسى مۇنداق ئىككى «قىزىل»نى ئىپادىلىگەن. بىرى، «شىنجاڭ ئۇنۋېرسىتېتىنى قىزىل ئىز باسالارنى تەربىيەلەيدىغان مەكتەپ قىلىپ قۇرۇپ چىقىش» شوئارىدىكى «قىزىل» (红)نى گەۋدىلەندۈرۈش. يەنە بىرى، شۇ يىللاردا پۈتۈن مەملىكەتتە كەڭ كۆلەمدە قۇيۇلۇپ زىلزىلە پەيدا قىلغان «خۇڭخۇ چى ۋىدۇي» (洪湖赤卫队) ناملىق ئىنقىلابى كىنونىڭ سىمۋوللۇق بەلگىسى سۈپىتىدە «洪湖» نامىنى قوللىنىش، «红» بىلەن «洪» خەنزۇچىدا ئوخشاش تاۋۇش بولغاچقا، ئىككى ئىنقىلابى نامى بېرىكتۈرۈپ، بۇ كۆلگە «红湖» دېگەن سىياسىي نامنى بەرگەن. شۇنىڭ بىلەن يېرىم ئەسىردىن بۇيان «خۇڭخۇ» دېگەن بۇ نام يەر - جاي ئىسمى سۈپىتىدە بىزنىڭ تىلىمىزغا سىڭىپ كەتتى.

كۆلنىڭ ئىسمى قويۇلغاندىن كېيىن، 1964 - يىلى 7 - ئاينىڭ 2 - كۈنى چۈشتىن كېيىن مەكتەپ پارتىيە كومىتېتىنىڭ شۇجىسى ۋىن خوڭۋا پۈتۈن ئوقۇتقۇچى، ئىشچى - خىزمەتچى، ئائىلە - تاۋابىئاتلىرى ۋە ئوقۇغۇچىلارغا «شىنجاڭ ئۇنۋېرسىتېتى خۇڭخۇ كۆلىنى چوقۇم ياخشى قۇرۇپ چىقايلى» دېگەن دوكلاتىنى بېرىپ، پۈتۈن مەكتەپنى سەپەرۋەر قىلدى. ھەمدە نەخ مەيداندا لېنتا كېسىلىپ ئىش باشلاندى. بۇ ھەقىقەتەن ئۆز كۈچىگە تايىنىپ خالىس ئىشلەيدىغان، كېيىنكىلەرگە بەخت يارىتىدىغان، ئۈمىد ۋە ئىشەنچكە تولغان ئۇلۇغۋار قۇرۇلۇش ئىدى. بۇ قۇرۇلۇشقا ھەر كۈنى 1000 ئەمگەك كۈچى ئىشلەيتتى. جەمئىي 25 مىڭ ئەمگەك كۈچى بىلەن كۆلنىڭ ئاساسىي گەۋدىسىنى پۈتتۈرۈش پىلانلانغان ئىدى. بىزمۇ تەقسىمات ئېلان قىلىنغىچە 20 كۈن مۇشۇ كۆل قۇرۇلۇشىدا ئىشلىدۇق. چىم بىلەن قاپلىنىپ كەتكەن سازلىقنى كەتمەن، تىشاڭ بىلەن ئاغدۇرۇپ، ئۇنى زەمبىل بىلەن كۆتۈرۈپ 15 مېتىر ئېگىزلىككە ئېلىپ چىقاتتۇق. ھازىر كۆلنىڭ جەنۇب

تەرىپىدە قەد كۆتۈرگەن ئېگىز تاغ ئەنە شۇ يىللاردا قەزىلغان كۆلنىڭ تويىسىدىن ھاسىل بولغان. ئىش قىلىپ، بۈگۈنكى كۈندە شىنجاڭ ئۇنىۋېرسىتېتىغا گۈزەل ھۆسۈن قوشۇپ، پۈتۈن مەكتەپتىكى ھەتتا ئەتراپتىكى كەڭ ئاممىنىڭ كۆڭلىدىكىدەك ئارامگاھى بولۇپ قالغان «خۇڭخۇ» كۆلىنىڭ بىرىنچى كەتمىنى بىز چاپقانلىقىمىز ئۈچۈن ئۆزىمىزدىن پەخرلىنىش ھېس قىلىمىز. بۇ بىزنىڭ كېيىنكى ئەۋلادلارغا قالدۇرغان ئاستانىمىز، ھالال ئەمگەكتىن پۈتۈلگەن داستانمىز.

كۈتكەن مىنۇتلارمۇ بېتىپ كەلدى. 1964 - يىلى 7 - ئاينىڭ ئاخىرقى كۈنلىرىدە، شىنجاڭ ئۇنىۋېرسىتېتىنىڭ تولۇق كۇرس ئىككىنچى قارارىنى پۈتتۈرگەنلەرنىڭ خىزمەت تەقسىماتى ئېلان قىلىندى. بىزنىڭ سىنىپتىن تۆت نەپەر (مەن، مەتروۋى ھېيت، ھېمىت مەخسۇت، تۇرسۇن قۇربان)، پاراللېل سىنىپتىن بىر نەپەر (مەمتىمىن)، خەنزۇ تىلى كەسپىدىن ئۈچ نەپەر (ئورازبەك، قىزىكبېرىم، رەيھان) قاتارلىق سەككىز نەپەر ئوقۇغۇچىنى ئانا مەكتىپىمىزنىڭ جۇڭگو تىل - ئەدەبىيات فاكولتېتىغا خىزمەتكە تەقسىم قىلدى. قالغان ساۋاقداشلىرىمنى بېيجىڭ مەركىزى مىللەتلەر نەشرىياتىدىن تارتىپ ئاپتونوم رايونىمىزنىڭ ئەدەبىيات - سەنئەت، نەشرىيات، گېزىتخانا قاتارلىق ئورۇنلارغا تەقسىم قىلدى. مەن بىر تەرەپتىن يېڭىچە بەخت تۇيغۇسىغا چۆمدۈم. يەنە بىر تەرەپتىن بىر خىل ئوڭايىسىزلىق ئىچىدە ئەنسىرەش ئوتىدا پۇچىلاندىم. شەرەپ ئىچىدە گاڭگىراش ئىنسان تەبىئىتىنىڭ خاسلىقى، ئەلۋەتتە.

چۈنكى، مەن تېخى «پىشىمغان غورا» بولساممۇ تەلىم ئوڭىدىن كېلىپ ئالىي مائارىپ سېپىنىڭ شۇڭقارلىرى بولغان ئوقۇتقۇچىلىرىمىزنىڭ سېپىگە قېتىلىپ قالدۇم. ئادەتتە ئالدىن توغرا ئۆتەلمەيدىغان سالاپەتلىك ئوقۇتقۇچىلىرىم ئالدىدا مەن تەمتىرىمەي قانداقمۇ دەرس مۇنبىرىگە چىقالايمەن؟

مەندە ئەزەلدىن چوڭلار ئالدىدا تەمتىرەپ ئاغزىمدىن گەپ چۈشۈپ قالدىغان بىر خىل پىسخىك ئادەت ئېغىر ئىدى. ھەددىدىن تاشقىرى تارتىنچاقلىق ئادەمنى جۈرئەتسىز قىلىپ قويدىغانلىقىنى چۈشەنسىمۇ، لېكىن ئائىلە تەربىيەسىدىن سىڭگەن بۇ ئادەتتىن ئالدىراپ قول ئۈزلەلمەيتتىم. ماڭا بەش يىل ئىلىم بېرىپ دىلىمنى يورۇتقان ئوقۇتقۇچىلىرىم بىلەن بىر سەپتە ئىشلەشتىن ۋاز كېچىش تېخىمۇ ئەخمىقانلىق، «ۋاپاغا جاپا قىلغانلىق». مەن ئەنە شۇنداق قاتمۇ - قات زىددىيەتلەر ئىچىدە ئاخىرى بۇ رېئاللىقنى قوبۇل قىلدىم.

چوڭ تەقسىماتتىن كېيىن، فاكولتېت مۇدىرىمىز مەتتىمىن خۇدا بەردى ئاكا بىزگە ئايرىم يىغىن ئېچىپ ياخشى تىلەكلىرىنى بىلدۈردى. ھەمدە يېڭى خىزمەت ئېھتىياجىغا ئاساسەن، تىل - يېزىق تەتقىقات ئورگانلىرى، قېرىنداش ئالىي مەكتەپلەرگە ۋە ئاز بىر قىسمى ھەر قايسى ۋىلايەتلەرگە تەقسىم قىلىندى. بۇ يىللاردا، ھەر قانداق سەۋەب بولۇشتىن قەتئىينەزەر دۆلەت تەقسىماتىغا مۇتلەق بويسۇنۇش ھەممىمىزنىڭ ئاڭلىق ھەرىكىتىگە ئايلانغان. شۇڭا شىمالىي شىنجاڭنىڭ ئىلى، چۆچەك، ئالتاي ۋىلايەتلىرىدىن كېلىپ ئوقۇغان ئۇيغۇر، قازاق ئوقۇغۇچىلارنىڭ بىر قىسمى جەنۇبىي شىنجاڭنىڭ قەشقەر، خوتەن قاتارلىق چەت رايونلىرىغا خىزمەتكە تەقسىم قىلىنىپ، گۈزەل ياشلىق باھارىنى چەت يۇرتلارغا تەقدىم قىلغان. قىسقىسى، ئاڭ جەھەتتە ۋە تەننىڭ ھەممە يېرى ئۆز ئائىلىمىزدەك مېھرى - مۇھەببەتلىك ئىدى.

دېمەك، بىز شېرىن ھېس - تۇيغۇ بىلەن ئارزۇ - غايە بىر گەۋدىلىك ھاياتنىڭ بىرىنچى داۋىنىدىن ھالقىپ «مەرتنى مەيداندا سىنايدىغان» ئىككىنچى داۋانغا ياماشتۇق. خىزمەت تەقسىماتىدىن كېيىن، ئۆزۈمنى چۈش كۆرگەندەك ھاياجان ئىچىدە ھېس قىلدىم. قەلبىمنى ھەم شەرەپ ھەم ئەنسىرەش

تۇيغۇسى چىرمۇۋالدى. ئۆزى ئوقۇغان مەكتەپكە، يەنە كېلىپ شىنجاڭدىكى ئەڭ ئالىي بىلىم يۇرتى سۈپىتىدە، ھەممە كىشى تەلپۈنىدىغان نوپۇسلۇق ئالىي مەكتەپ — شىنجاڭ ئۇنىۋېرسىتېتىغا ئوقۇتقۇچى بولۇشتىن كىممۇ شەرەپ ھېس قىلمىسۇن دەيسىز؟! ... مېنى ئەدەبىيات نەزەرىيەسى كافىدىرا - سىغا بۆلدى. مەن ئۆزۈم قىزىققان كەسىپكە بۆلۈنگەنلىكىمدىن خۇش بولدۇم. ھەمدە شۇ يەردىلا دىلىمغا مۇنۇ نەزمىنى پۈتتۈم.

ئىلىم - ئىريان يولىدا مەشئەل بولۇپ يانماقتا،
ئەۋلادلارنىڭ دىلىغا زەمزمە بولۇپ تامماقتا.
سوقسا بوران - چاپقۇنلار ھەقنى بويلاپ ئاقماقتا،
قەسىمىم شۇ، بەيگىدە ئالغا قاراپ چاپماقتا.

يېڭى ئوقۇش مەۋسۈمى باشلىنىپ، تېخى ئوقۇتۇش مۇنبىرىگە چىقىش نىسپ بولمايلا، شۇ يىلى شىنجاڭدا قانات يايدۇرۇلغان «سوتسىيالىستىك تەلىم - تەربىيە ھەرىكىتى»گە قاتنىشىش ھەققىدىكى ئۇقتۇرۇشنى تاپشۇرۇپ ئالدىم. شۇنىڭ بىلەن ئاپتونوم رايونلۇق پارتىيە مەكتىپىدە ئېچىلغان 15 كۈنلۈك ئۆگىنىش كۇرسىغا قاتنىشىپ، مەركەز ۋە ئاپتونوم رايونلۇق پارتكومنىڭ «سوتسىيالىستىك تەلىم - تەربىيە خىزمىتى» ھەققىدىكى مۇناسىۋەتلىك ھۆججەتلىرىنى ئۆگەندىم. كۇرس ئاخىرلاشقاندىن كېيىن، ئاپتونوم رايونلۇق پارتكوم تەشكىلات بۆلۈمى مەسئۇلى بولۇپ ئاپتونوم رايونغا بىۋاسىتە قاراشلىق ئورگانلاردىن «سوتسىيالىستىك تەربىيە» خىزمىتىگە ئاجرىتىلغان كادىرلارنى ھەر قايسى ۋىلايەت شۆبە خىزمەت ئەترەتلىرىگە تەقسىم قىلدى. شۇ قاتاردا مەن قەشقەر خىزمەت ئەترىتىگە تەقسىملەندىم. بۇ مەن ئۈچۈن بىر قېتىملىق سىناق ئىدى.

بەتەنچى باب

ھايات سىنقى

ئوغلان سىنىلار چېلىشتا - جەڭدە،
شۇڭقار قەپەزگە بولمايدۇ بەندە.
ئۆلۈم يا كۆرۈم تەقدىر - پىشانەڭ،
بىرسىنى تاللاش ھوقۇقى سەندە.

«سۇ ئىلاھى» نىڭ قەھرى تاشقا كۆككە باش سوزغان
قورام تاشلىق «تاغ ئىلاھى» نىمۇ، تەبىئەتكە ھۆسۈن ئاتا
قىلىدىغان «يېشىللىق ئىلاھى» شەمشاد، چىنارلارنىمۇ،
جەننەت ياڭلىغ گۈل - گۈلىستان مرغىزارلىق باغلارنىمۇ،
قىلىچىنىڭ كۈچى بىلەن دۇنيانى بويسۇندۇرغان جاھانكۇشاي
شاھىنشاھلارنىڭ تەختى - بەختىنىمۇ «توپان بالاسى» نىڭ
يېمىگە ئايلاندۇرۇۋەتكەندەك، بىر ھۆكۈمران ھاكىمىيەتمۇ بىرەر
خىرىسنىڭ شەپىسىنى سەزسە «ئىنقىلاب» ناملىق بۇ جەلبىكار
«كۈزۈر» ئارقىلىق ئاۋامنىڭ دىلىنى رام قىلىپ «رەقىپ» لىرىنى
چەيلەيدۇ. بۇ ئەلىمساقتىن بېرى داۋاملىشىپ كېلىۋاتقان
«يېشىل ياقىلىق» جەمئىيەت ئېكولوگىيەسى، «قىلىپى»
ئوخشىمىسىمۇ «ئۇرۇقى» رەڭداش بولغان ھوقۇق پەلسەپىسى،
جەمئىيەت تەرەققىياتىنىڭ ھەرىكەتلەندۈرگۈچى كۈچى. مەنمۇ
ئەقلىمنى تاپقاندىن باشلاپ كۈنلىرىم «ئىنقىلاب» ئىچىدە
ئۆتتى. سەمەندەر ئوتقا ئاشىق بولغاندەك، مەنمۇ ھاياتلىق يېپى

ئۈزۈلگىچە «ئىنقىلاب ئاشنالىقى» دا ياشايدىغانلىقىم بەرھەق . شۇڭا ئەر ئاتىلىپ ئۈستۈمگە يۈكلەنگەن ئەل خىزمىتىنىڭ تۇنجى قەدىمى ئىنقىلاب قوشۇنى بىلەن «سوتسىيالىستىك تەربىيە ھەرىكىتى» نىڭ بىرىنچى سېپىگە تاشلانغانلىقىدىن ھېچ قانداق تاسادىبىيلىق ھېس قىلمىدىم . ئەكسىچە مەن ئۈچۈن زۆرۈر «چېنىقىش پۇرسىتى» دەپ خۇشاللىق بىلەن قەشقەر يېزا - قىشلاقلىرىغا سىڭىپ كەتتىم .

يېزا - قىشلاقلاردا سىناق تەرىقىسىدە بىرىنچى قارار ئېلىپ بېرىلىدىغان «سوتسىيالىستىك تەربىيە» ھەرىكىتىگە ئاجرىتىلغان كادىرلار ئاپتونوم رايون ، ۋىلايەت ۋە ناھىيەدىن ئىبارەت ئۈچ قاتلامدىن تەركىپ تاپقان بولۇپ ، قەشقەر ۋىلايەتلىك خىزمەت ئەترىتىگە ئەينى ۋاقىتتىكى ئاپتونوم رايونلۇق خەلق ھۆكۈمىتىنىڭ مۇئاۋىن رەئىسى تۆمۈر داۋامەت مەسئۇل ئىدى . مەن قەشقەر مارالبېشى ناھىيەسىنىڭ خىزمەت ئەترىتى تەركىبىدە قەشقەر كۈنشەھەر ناھىيەسىنىڭ بەشكېرەم يېزىسىغا تەۋە قۇمباغ كەنتىگە تەقسىم قىلىندىم . بۇ قېتىمقى «تەربىيە ھەرىكىتى» نىڭ مەقسىدى «تۆتىنچى ئېنىقلاش» (يېزا ئاساس قاتلام كادىرلىرىنىڭ سىنىپى تەركىبىنى ئېنىقلاش ، سىياسىي پوزىتسىيەسى ۋە سىنىپى مەيدانىنى ئېنىقلاش ، كۆپ يەپ ، كۆپ ئىچىش ، كۆپ ئىگىلىۋېلىش ئەھۋالىنى ئېنىقلاش ، خىزمەت ئىستىملى ۋە تۇرمۇش ئىستىملىنى ئېنىقلاش) نى قانات يايدۇرۇپ ، توردىن چۈشۈپ قالغان «بەش خىل ئۇنسۇر» (يۈمىشچىك ، باي دېھقان ، ئەكسىلىنىقلاپچى ، بۇزۇق ئۇنسۇر ۋە چەتكە باغلانغان ئۇنسۇر) لارنى تازىلاپ ، ھوقۇقنى كەمبەغەل ، تۆۋەن - ئوتتۇرا دېھقانلارنىڭ قولىغا تۇتقۇزۇش ئىدى . شۇڭا بۇ قېتىمقى «تەربىيە ھەرىكىتى» نىڭ تىخ ئۈچى ئاساسەن ئاساسىي قاتلام كادىرلىرىغا قارىتىلغان بولۇپ ، ۋەزىپە ناھايىتى كەسكىن ۋە جىددىي ئىدى . «سوتسىيالىستىك تەربىيە

كەنتنىڭ خىزمەتلىرىدىن دوكلات يازاتتىم. يۇقىرىدىن كەلگەن دۆۋە - دۆۋە ئۆگىنىش ماتېرىياللىرىنى گۈزۈپىلارغا يەتكۈزۈپ تۇراتتىم. تەرجىماننىڭ يېزىق سەۋىيەسى تۆۋەنرەك بولغاچقا، قوشۇمچە يېزىق تەرجىمانلىقىنىمۇ مەن ئىشلەيتتىم. خىزمەت شۇنچىلىك ئالدىراش بولغاچقا، ئاتا - ئانىمنىڭ ئۆيى بۇ كەنتتىن سەككىز كىلومېتىرچە يىراقلىقتا بولسىمۇ، ئايدا بىر قېتىم يوقلاپ بېرىشقىمۇ پۇرسەت چىقمايتتى. «سوتىيالىستىك تەربىيە ھەرىكىتى» نىڭ ئەڭ قىزىق نۇقتىسى ئاساسى قاتلام كادىرلىرىنىڭ «چوڭ يەپ، چوڭ ئىچىش» ئەھۋالىنى دېلو تۇرغۇزۇپ ئېنىقلاش باسقۇچى ئىدى. بۇ كەنت ئاساسەن ئۈزۈمچىلىكنى ئاساس قىلغان باغ - ۋاران ئىگىلىكى بىلەن مەشغۇل بولغاچقا، كادىرلارنىڭ «خىيانتى» گە ئائىت پاش قىلىنغان «ئەنزە» لەرمۇ كۆپرەك مېۋە - چىۋىگە چېتىلاتتى. «XX كادىر پالانچىنىڭ بېغىدىن بەش ساپاق ئۈزۈمنى ھەقسىز يەپ كەتتى.»، «شياۋدۇينىڭ بېغىدىن بىر سېۋەت ئۈزۈم بىلەن ئون دانە ئانارنى ئۈزۈپ كەتتى...» دېگەندەك پارچە - پۇرات «يەپ ئىچىش، ئىگىلىۋېلىش» پاش قىلىنغان «ئەنزە» لەرنىڭ ئاساسى سالمىقىنى ئىگىلەيتتى. بىز ھەر كۈنلىكى تەكرارلىنىپ تۇرىدىغان مۇنداق پارچە «خىيانت» لەرنى ئايغا، يىلغا كۆپەيتسەك نەچچە خانىلىق چوڭ سان ھاسىل بولاتتى - دە. ئۇ ئەنە شۇ دادۇيچاننىڭ گەدىنىگە يېزىلىپ، «تۆتتە ئېنىقسىز كادىر» سېپىگە قېتىلىپ كېتەتتى. «تۆتىنى ئېنىقلاش» خىزمىتىنىڭ «پاش قىلىش» باسقۇچى ئاشۇ قېلىپتا ئېلىپ بېرىلغاچقا، ئاساسى قاتلام كادىرلىرىنىڭ ھەممىسى دېگۈدەك «خىيانتچى» قالىپىنى كېيىپ چەتكە قېقىلدى. ھەتتا ئۇلارنىڭ مال - مۈلۈكلىرى «خىيانت» كە سۈندۈرۈلۈپ مۇسادىرە قىلىندى. كېيىنچە، «ئەمىلىيەتتە شتۇرۇش» باسقۇچىغا كەلگەندە تەكشۈرۈپ تەتقىق

قىلىش خىزمىتى كۈچەيتىلىپ «سوتىيالىستىك تەربىيە» جەريانىدا، قايتا باش كۆتۈرۈپ قالغان «سولچىل» خاھىش تۈزىتىلىپ، ئاساسىي قاتلام كادىرلىرىنىڭ كۆپچىلىكى ئازاد قىلىندى. پەقەت خەلقنىڭ غەزىپى كۈچلۈك بولغان ھەمدە ئىقتىسادىي ۋە ئىدىيە جەھەتتە ناپاك كادىرلار ۋەزىپىسىدىن قالدۇرۇلۇپ، رەسمىي بېكىتىلگەن خىيانتى تولىق قايتۇرۇپ ئېلىندى. «تۆتىن ئېنىقلاش» باسقۇچى باشلىنىپ كەتتى. شۇنىڭ بىلەن بۈكەتتە ئىجارە كېمەيتىش ۋە يەر ئىسلاھاتى خىزمىتىدە «توردىن چۈشۈپ قالغان» دەپ قارالغان بىر ھاللىق ئوتتۇرا دېھقان ئائىلىسىنى «باي دېھقان» تەركىپىگە تولۇقلاپ ئايرىپ بىر «دۈشمەن»نى كۆپەيتىش بىلەن بۇ باسقۇچنى تاماملىدۇق.

شۇنداق قىلىپ، بەشكېرەم يېزىسىدا ئېلىپ بېرىلغان ئالتە ئايلىق «سوتىيالىستىك تەربىيە» ھەرىكىتىنىڭ «ئاممىنى سەپەرۋەر قىلىش»، «تۆتىن ئېنىقلاش»، «سىنىپى كۆرەش قاپقىقىنى ئېچىش»، «سىنىپى قوشۇنىنى تازىلاش»، «ئۆتمۈشنى ئەسلەپ بۈگۈننىڭ قەدرىگە يېتىش»، «يېڭى رەھبەرلىك بەنزىسىنى تىكلەش» قاتارلىق باسقۇچلىرى تاماملىنىپ، بۇ ھەرىكەت ئۆزىنىڭ كۆزلىگەن نىشانغا يەتتى.

ئىككىنچى قارارلىق «تەربىيە» ھەرىكىتى باشلىنىشتىن بۇرۇن قەشقەر ۋىلايەتلىك «سوتىيالىستىك تەربىيە» ھەرىكىتى قوماندانلىق شىتابى قەشقەر ۋىلايەتلىك پارتىيە مەكتىپىگە بارلىق «تەربىيە» كادىرلىرىنى يىغىپ، بىرىنچى قارارلىق خىزمەتنى خۇلاسە قىلدى. ئىككىنچى قارارلىق «تەربىيە ھەرىكىتىنىڭ كۈنكەرت خىزمەت تەرتىپلىرى ۋە تەشكىلى تۈزۈملىرىنى ئورۇنلاشتۇردى. مەن ۋىلايەت بويىچە بىرىنچى قارارلىق «سوتىيالىستىك تەربىيە» خىزمىتىدىكى «ئىلغار خىزمەتچى» بولۇپ مۇكاپاتلاندىم. خىزمەتتىكى بۇ

تۇنجى نەتىجەم ماڭا ئىلھام ۋە مەدەت بولدى. ئىككىنچى قارارلىق «تەربىيە» خىزمىتى باشلىنىشتىن بۇرۇن كادىرلارنى بىر ئايلىق دەم ئېلىشقا قويۇپ بەردى. شۇڭا ئۈرۈمچى ۋە باشقا يىراق - يېقىندىن كەلگەن كادىرلار ئۆيلىرىگە قايتىشتى. مەن ئۈرۈمچىگە قايتماي قەشقەردىكى ئائىلەمدە دەم ئالغاج، توي قىلىش تەييارلىقىغا چۈشتۈم. شىنجاڭ ئۈنۈپرسىتىپىدا ئوقۇۋاتقان مەزگىلىمدە، خىمىيە فاكولتېتىدا بىز بىلەن بىر قاردا ئوقۇيدىغان ئالتايلىق قىز مەريەم بىلەن تونۇشۇپ، ئاخىرىدا شېرىن مۇھەببەتنىڭ ئۈزۈلمەس رىشتىسى بىلەن بىر - بىرىمىزگە مەھكەم باغلانغان ئىدۇق. «قانداقچە قەشقەرلىق بىر «سارت» ئالتايلىق بىر «چالا ئۇيغۇر» بىلەن تونۇشۇپ قالدىڭلار؟» دەپ سورىشىڭلار مۇمكىن. دەرۋەقە، تۇرمۇشنىڭ ئۆزى بىر «تېپىشماق»، بەزىدە بىر قېتىملىق تاسادىبىي ئۇچرىشىش ئىككى جىنىسنىڭ ۋۇجۇدىدا ئۆزى سەزمىگەن ھالدا چاقماق تېزلىكىدە «ياخشى كۆرۈش» تويغۇسىنى قوزغىتىپ قويدۇ. ئىنسانىيەت جەمئىيىتىدىكى نىكاھ مۇناسىۋىتىدىن قورۇلغان ئائىلە مۇقەددەسلىكى ھەمىشە «پەرھاد - شېرىن» ياكى «غېرىب - سەنەم» لەردەك مۇھەببەت مەجنۇنلىقىنىڭ تاشقاتمىسى ئەمەس. بەلكى مۇتلەق كۆپ ئائىلە بىرلىكى تاسادىپىلىقتىن توغۇلغان ناتۇنۇش مېھرى بىرلىكىنىڭ شېرىن مېۋىسى، خالاس. مېنىڭ 50 يىللىق تارىخ مۇساپىسىنى بېسىپ ئۆتكەن جۈپتى ھالال نىكاھ مۇناسىۋىتىنىڭ ئۈندۈرمىسىمۇ 1959 - يىلى تولۇق ئوتتۇرا مەكتەپنى پۈتتۈرۈش مۇناسىۋىتى بىلەن مەكتەپتە ئۇيۇشتۇرۇلغان بىر قېتىملىق كەچلىك كۆڭۈل ئېچىش يىغىلىشىدىكى تاسادىبىي «ئۇچرىشىپ قېلىش» تىن بىخلىنغان. ئۇ يىللاردا مەن تېخى تانسا ئويناشنىمۇ تولۇق بىلمەيتتىم. شۇڭا ساۋاقداشلىرىم بىلەن بىللە زالىنىڭ بىر چېتىدە ئولتۇرۇپ، مەيداندا رېتىملىق تانسا ۋە ئۇسسۇل

ئويناۋاتقانلارنىڭ ماھارىتىدىن لەززەتلىنەتتۇق. شۇ ئەسنادا مۇزىكانتلار رېتىمى ناھايىتى تېز بولغان چەت ئەلنىڭ بىر مۇزىكىسىنى باشلىدى. بۇ ئاھاڭغا تەڭكەش قىلىپ تانسا ئوينىيالايدىغانلار بولمىغاچقا، مەيدان بىر پەس بوش قالدى. شۇ پەيتتە ئالدىنقى رەتتە قىزغىن پاراڭلىشىپ ئولتۇرغان بىر ئايال ئوقۇتقۇچى (مەكتىپىمىزگە يېڭى كەلگەن ئوقۇتقۇچى بولغاچقا، بىز تېخى تونۇمايتتۇق.) يېنىدىكى بىر قىزنىڭ قولىدىن تارتىپ مەجبۇرى تانسىغا تارتتى. ئۇلار بىر دەم بەل تۇتۇشۇپ كېيىنەكتەك رەتلىك پىرقىرىسا، بىردەم تاتار قىزلىرىدەك قول تۇتۇشۇپ، بىر قولىدا قولياغلىقنى پۇلاڭلىتىپ «ئاندۇشكا» ئۇسسۇلىنى دورايتتى. ئىش قىلىپ تېخى بىز كۆرمىگەن رېتىملىق تانسا ماھارەتلىرى بىلەن تاماشابىنلارنى ئۆزىگە جەلپ قىلىۋالدى. كېيىنشى قەشقەر قىزلىرىغا ئانچە ئوخشاپ كەتمەيدىغان جۇغى كىچىك، ئەمما ھەرىكىتى چەيدەس، چىرايىدىن كۈلكە تېمىپ تۇرىدىغان بۇ قىزنىڭ كىملىكىنى بىلىشكە قىزىقىپ، بىر - بىرىمىزدىن سوراشتۇق. مۇزىكا ئاخىرلاشقاندىن كېيىن ھەممىمىز چاۋاك چېلىپ بۇ قىزلارنى يەنە بىر ئويۇن كۆرسىتىپ بېرىشكە تەكلىپ قىلدۇق. شۇنىڭ بىلەن بۈگۈنكى تانسا كېچىلىكىنى باشقۇرغۇچى قەييۇم مۇئەللىم (مەكتىپىمىزنىڭ تەنتەربىيە ۋە سەنئەت ئىشلىرىنى باشقۇرغۇچى) ئۇلارنىڭ قېشىغا بېرىپ بىر ئاز پاراڭلاشقاندىن كېيىن، ئۇلارنى «ئاندۇشكا» ئۇسسۇلىغا تەكلىپ قىلدى. باشقۇرغۇچىنىڭ تونۇشتۇرۇشىچە بۇ قىزلارنىڭ بىرى ئەسلى يۇرتى ئالتايلىق بولۇپ، بۇ يىل شىنجاڭ ئىنىستىتۇتىنى پۈتتۈرۈپ قەشقەر تولۇق ئوتتۇرىغا تەقسىملەنگەن زۇلھايات ئىسىملىك ئوقۇتقۇچى قىز ئىكەن. يەنە بىرىسى ئۇنىڭ ئالتاي ئوتتۇرا مەكتەپتە بىرگە ئوقۇغان دوستى بولۇپ، بۇ يىل ئالتاي ۋىلايەتلىك تولۇق ئوتتۇرىنى

پۈتتۈرۈپتۇ. ئۇ قىز تەتىل پۇرسىتىدە ئاپتونوم رايونلۇق نەنتەرىيە كومىتېتى تەرىپىدىن تەشكىللەنگەن پامىر چوققىسىغا چىقىش ئىشتىن سىرتقى كوماندىسىغا تاللىنىپ «ئالپىنتلار ئەترىتى» بىلەن بۈگۈن قەشقەرگە كېلىپلا، دوستى زۇلھايات مۇئەللىمنى ئىزدەپ بۇ مەكتەپكە چىققان «مېھمان» ئىكەن. بۇگەپنى ئاڭلاپ «مەريەم» ئىسمىلىك بۇ قىزنىڭ پامىر چوققىسىغا چىقىشىغا جۈرئەت قىلىشتەك جاسارىتىگە ھەۋەسلەندۇق. لېكىن بۇ قىزنىڭ ئالدىغا بېرىپ سالاملىشىش پۇرسىتى بولمىدى. كېيىن تەقدىرنىڭ ئورۇنلاشتۇرۇشى بىلەن بۇ قىز مۇشىنجاڭ ئۈنۋېرسىتېتىنىڭ خىمىيە فاكولتېتىغا تەقسىملىنىپ ئالتايدىن ئۈرۈمچىگە كەلگەندىن كېيىن بىز مەكتەپداش بولۇپ قالدۇق. شۇنىڭ بىلەن قەشقەر تولۇق ئوتتۇرا مەكتەپتە ئۇيۇشتۇرۇلغان تانسا كېچىلىكىدىكى غايىۋانە كۆرۈشۈش بىزنىڭ كېيىنكى سۆيگۈ تارىخىمىزنىڭ يىپ ئۇچى بولۇپ قالدى.

1964 - يىلى ھەر ئىككىمىز ئۈنۋېرسىتېتنى پۈتتۈرگەندىن كېيىن، مەريەمنى قەشقەرگە تەقسىم قىلىۋەتتى. بۇ يىللاردا دۆلەتنىڭ بىر تۇتاش تەقسىماتىغا بويسۇنماقتىن باشقا بىزنىڭ ھېچقانداق ئاماللىرىمىز يوق ئىدى. ئىنقىلاب ئېھتىياجى ئالدىدا شەخسىي مۇھەببەت، ئائىلە ئوقۇملىرى جىڭغا ئولتۇرمايدىغان ئاڭ ھۆكۈمرانلىقى بىزنى ۋاقىتلىق ئايرىلىشقا مەجبۇر قىلدى. شۇنىڭ بىلەن مەريەمنى مېنىڭ يۇرتۇم قەشقەرگە ئۆزىتىپ قويدۇم. ئۇ قەشقەرگە بارغاندىن كېيىن، ۋىلايەتلىك مائارىپ ئىدارىسى تەرىپىدىن يەنە بىر قېتىم تەقسىملىنىپ، قەشقەر يېزا ئىگىلىك تېخنىكومىغا بۆلۈندى. بۇ مەكتەپتە 1962 - يىلى شىنجاڭ ئۈنۋېرسىتېتىدىن يۆتكىلىپ بارغان ئالتايلىق ھۈشۈر ئىيسا ۋە ئۇنىڭ ئايالى ئىسلامخانلار بولغاچقا، بۇ مەكتەپتە يېتىمىمىزنىڭ ھېس قىلماي قەشقەرگە

بىر قىسىم خانىم - قىزلار بار ئىدى. ئوغۇل تەرەپتىن ماڭا «يىگىت قولداش» بولغان ساۋاقدىشىم، دوستۇم مەرھۇم رىشات ياقۇپ، ئەلى مۇھەممەد ھەمدە دادام باشچىلىقىدىكى ئۇرۇق - تۇغقانلار نىكاھنىڭ گۇۋاھچىلىرى بولدى. قارىم نىكاھ خەتمىسىنى ئوقۇپ بولغاندىن كېيىن، شاكىراپقا مەلەنگەن، ئىككى بۇردا نان ئىككىمىزنىڭ ئاغزىغا سېلىنغاندىن كېيىن، ئىككىمىز ھالال بىر جۇپقا ئايلاندۇق.

يىگىت ۋە قىز ئولتۇرۇشىنى ئىككىنچى ئاچامنىڭ ئۆيىگە ئورۇنلاشتۇرغاچقا، مەريەم ۋە مەن چاقىرغان دوستلار بۇ ئۆيگە جەم بولدى. بۇ ئۆينىڭ ساھىبى پاشا ئاچام ۋە يولدىشى ئابدۇرىشىت ئەھمەد (مەن بىلەن بىر نەۋرە تۇغقان) ھەر ئىككىسى باشلانغۇچ مەكتەپنىڭ پىشقەدەم ئوقۇتقۇچىلىرى بولغاچقا، توي بەزمىسى شاد - خوراملىق ئىچىدە ناھايىتى قىزغىن ئۆتكۈزۈلدى. بىگتۈەن سەنئەت ئۆمىكىنىڭ داڭلىق راۋاچچىسى ئۈبۈل بىلەن كونا بۇرادەرچىلىكىمىز بولغاچقا، (شۇ كۈنلەردە قەشقەرگە ئويۇن قويغىلى كەلگەن) ئۇ يەنە قەشقەر ۋىلايەتلىك سەنئەت ئۆمىكىدە ئىشلەيدىغان ئىككى نەپەر مۇزىكانت دوستىنى ئېلىپ تويىمىزغا قاتنىشىپ، ناخشا - مۇزىكا بىلەن توي بەزمىسىنى تېخىمۇ ئەۋجىگە كۆتۈردى. توي كەيپىياتىنىڭ جانلىنىشىغا ئەگىشىپ، داستىخانغا بىر قانچە بوتۇلكا ھاراق - شاراپمۇ ھازىر بولدى. (بۇنى ماڭا ئۇقتۇرماي رىشات قاتارلىق دوستلىرىم تەييارلاپ قويغان ئىكەن). شۇنداق قىزغىن كەيپىيات ئىچىدە قاش قاراغاندا «يىگىت ئولتۇرۇشى» ئاخىرلاشتى. يېنىمىزدىكى مېھمانخانا ئۆيدە ئايرىم ئولتۇرغان قىزلارنى ئېلىپ، ھەممىمىز پىيادە قىزنى كۆچۈرۈپ ماڭدۇق. ماڭا تەييارلانغان ھۇجرا چوڭ ئاچامنىڭ قورۇسىدا ئىدى. ئىككى ئۆينىڭ ئارىلىقى 500 مېتىر ئەتراپىدا كېلەتتى. يولدا «قىزىپ قالغان» دوست - بۇرادەرلەر ساۋاقدىشىم

ئابدۇقادىر چالغان ئاكاردىيون ئاۋازىغا تەڭكەش قىلىپ شوخ ناخشىلارنى ئېيتىشاتتى. بەزىدە مېنى ئوربۇپلىپ قەشقەرچە «ئاللاۋلا» توۋلاشتى. شۇ يوسۇندا تويمىز ئاخىرلاشتى. بىز بىر ھەپتىدىن كېيىن مەريەمنىڭ مەكتىپىدىن بەرگەن بىر ئېغىزلىق ئۆيگە كۆچۈپ چىقتۇق. ئۇ ئۆيدە يەنە بىر ھەپتە ياشىغاندىن كېيىن «سوتسىيالىستىك تەربىيە» خىزمەت ئەترىتى بىلەن مەن يۇپۇرغا ناھىيىسى تېرىم گوڭشىسىنىڭ ئەڭ چەت يېزىسى بولغان قارا توغراق كەنتىگە قاراپ يول ئالدىم. مەريەم يېڭىسار ناھىيەسىنىڭ ئەگۈس يېزىسىغا كەتتى. شۇ ئايرىلغانچە بەش ئاي ئۆيگە قايتالمىدۇق. مەن بۇ قېتىم قاغىلىق ناھىيەسىنىڭ خىزمەت ئەترىتىدە يەنە شۇ كاتىپلىق خىزمىتىنى ئىشلىدىم. مەن چۈشكەن بۇ يېزا يۇپۇرغا ناھىيەسىنىڭ ئەڭ چېتىگە جايلاشقان بولۇپ، ئەتراپى قۇم - باياۋان ئىكەن. ئەمما يېرى مۇنبەت، ئاھالىلىرى تارقاق يۇرت بولۇپ، شىنجاڭ بويىچە «كوممۇنا ئاشخانىسى» ساقلىنىپ قالغان بىردىنبىر كەنت ئىكەن. ئاساسىي قاتلام كادىرلىرىنىڭ تونۇشتۇرۇشىچە، بۇ يۇرت ۋاڭ ئېنماۋ شۇجىنىڭ سىناق نۇقتىسى بولغاچقا، «كوممۇنالىشىش» نىڭمۇ تىپىك ئۆلگىسى ئىكەن. شۇڭا «تەربىيە» كادىرلىرىمۇ «كوممۇنا ئاشخانىسى» نىڭ ئەزاسى سۈپىتىدە داشقازاننىڭ ئۇمۇچىغا تەلمۈرۈپ خىزمەتلەرنى داۋاملاشتۇردۇق. تېرىمنىڭ بازىرى بۇ يۇرتقا يىراق بولغاچقا، ئوغۇرلۇقچە ئېغىزنى مايلاشقىمۇ پۇرسەت يوق ئىدى. بىزنىڭ خىزمەت ئەترىتىدە جەنۇبىي شىنجاڭ كان - مېتاللوگىيە ئىدارىسىنىڭ ۋاقىتلىق باشلىقى ھوشۇرۇپ ئىسلام دېگەن بىر پىشقەدەم رەھبەر بار ئىدى. بۇ كىشى «ئۈچ ۋىلايەت ئىنقىلابى» نىڭ كۆزگە كۆرۈنگەن پۈتكۈزگۈچى كوماندىرلىرىدىن بىرى بولۇپ، 1950 - يىلىدىن كېيىن بىر مەزگىل يېڭىسارغا ھاكىم بولغان. ئۇنىڭدىن كېيىن ئاپتونوم

رايونلۇق ئىشچىلار ئۇيۇشمىسىغا رەئىسمۇ بولغان. «ئىستىل تۈزىتىش» ھەرىكىتىدە ئاتالمىش «ئوڭچى، يەرلىك مىللەتچى» قالپىقىنى كېيىپ، بىز مەزگىل ئۇ ئىدارە، بۇ ئىدارىلەردە «ئۇرۇندى - سوقۇندى باشلىق» بولۇپ يۈرگەن. شۇڭا بۇ قېتىم «سوتسىيالىستىك تەربىيە» خىزمىتىگە ئادەتتىكى كادىر سۈپىتىدە قاتناشتۇرۇلغان. بۇ كىشى ناھايىتى خۇش پېئىل، كەمتەر، چىقىشقاق، بىلىملىك بولغاچقا، ھەممىمىز ياخشى كۆرەتتۇق. ئىككىمىزنىڭ مەجەزى قاملاشقاچ، مەن پۇرسەت بولسىلا ئۇ كىشىنى يوقلاپ تۇراتتىم. ھۇشۇرۇپ ئاكا «تۆتتە بىللە» بولغان ئائىلە مەن تۇرغان كەنت «تەربىيە باش ئەترىتى» نىڭ ئىشخانىسىنىڭ ئارىلىقى تۆت - بەش كىلومېتىر بولغاچقا، ئالاھىدە چوڭ يىغىن بولمىسىلا بىز تەرەپكە كەلمەيتتى. ھۇشۇرۇپ ئاكام بىلەن مۇڭداشقۇم كېلىپ ئۇ تۇرغان ئۆيگە باردىم.

— ھە، كېلىڭ ئامىشۇ! (مەن خىزمەت ئەترىتىنىڭ كاتىپى بولغاچقا، مېنى «ئامىشۇ» دەپ ئاتايتتى.) «ياخشى مېھمان ئاش ئۈستىگە» دېگەن شۇدە، بۈگۈن سىزنى سىغىنىپ قاپقىم تارتقان ئىدى. چاقىراي دېسەم تېلېفۇن بولمىغاچقا، ئىچىم تىت - تىت بولۇپ ئولتۇرغان ئىدىم. — دېدى ھۇشۇرۇپ ئاكام ئىللىق چىراي بىلەن ماڭا بېقىپ.

— مېنى سېغىنىغىنىڭىزغا رەھمەت ئاكا، خىزمەت ئالدىراشچىلىقى بىلەن سىزنى كۈندە يوقلاپ تۇرالمىدىم. — تەكەللىپ قىلماي، داستىخانغا كېلىڭ، — دېدى - دە، ھۇشۇرۇپ ئاكا. تەكچىدىكى كىچىك كاستىرىلىكىنى ئېلىپ داستىخانغا قويدى.

— بۇ لەڭپۇڭنى ئۆزىڭىز ئۇيۇتتىڭىزمۇ؟

— بۇ لەڭپۇڭ ئەمەس ئوكا، ئۇرۇسلارنىڭ «خالورۇپنى»

دېگەن تامىقى، ماڭا ئوخشاش ئاشقازىنى بۇرۇلغانلارنىڭ ئەڭ ياخشى دورىسى.

— لەڭپۇڭدەك لەغىلداپ تۇرىدىكەنغۇ؟

— شۇنداق. ئەمما ماھىيىتى ئوخشىمايدۇ. مەن بۇ تاماققا بەك ئامراق. ئۇنى مۇنداق تەييارلايمىز: موزاينىڭ پاقىقىنى پاكىز ئۆكلەپ سۇ بىلەن تاكى سىڭىرلىرى سۆڭەكتىن ئايرىلغىچە ئۇزاق قاينىتىمىز. گۆشىدىن ئايرىلغان سۆڭەكلىرىنى ئېلىۋېتىپ، سىڭىر - گۆشلىرىنى يەنە قاينىتىمىز. گۆشلىرى تېلىپكە ئايلانغاندىن كېيىن سامساق، ياڭيۇ ياكى چامغۇرنى ئۇششاق چوقۇپ ئۇنىڭغا ئازراق سوقۇلغان ئاقمۇچنى ئارىلاشتۇرۇپ گۆشنىڭ ئۈستىگە تۆكۈپ، تۈز - تەمىنى تەڭشىگەندىن كېيىن، قازاندا لەڭپۇڭدەك ئۇيغىچە قاينىتىمىز. ئۇندىن كېيىن كاستىرىلىكىغا قويۇپ سوۋۇتساق لەڭپۇڭدەك ئۇيۇيدۇ. ئۇنىڭدىن كېيىن پىچاق ياكى قوشۇقتا كېسىپ يېسەك بولىدۇ. قەشقەر كان - مېتاللورگىيە ئىدارىسىدە ئېنژىنېر بولۇپ ئىشلىگەن مۇختەر ئىسىملىك بىر يىگىت بار ئىدى. ئۇ 50 - يىللاردا لېنىنگرات كان - مېتاللورگىيە ئىنستىتۇتىنى بۇتتۇرۇپ، بۇ يەرگە خىزمەتكە چۈشكەن. سوۋېتتە ئوقۇغانلىقى ئۈچۈن «تۆت ئېنىقلاش» خىزمىتىدە ئۇنى «شىۋىجىڭجۈيچى ئۇنسۇر» دەپ، مۇشۇ تېرىم يېزىسىغا تۆۋەنگە چۈشۈرۈۋەتتى. ھازىر مۇشۇ يېزىنىڭ «يۈگۈر - يېتىم» ئىشلىرىنى قىلىپ «ئىدىيە ئۆزگەرتىۋاتىدۇ» ئۇ مېنىڭ قول ئاستىدا ئىشلىگەچكە، مېنىڭ ھالىمدىن خەۋەر ئېلىپ تۇرۇۋاتىدۇ. بۇ تاماقنىمۇ ئۇ تەييارلاپ ئېلىپ كەپتۇ. سىزنىڭمۇ رىسقىڭىز چۈشۈپتۇ. بىللە يەيلى. ھۇشۇرۇپ ئاكام بۇ تاماقتىن ماڭا بىر تەخسە كېسىپ بەردى. مەن بۇ تاماقنى تۇنجى قېتىم كۆرگەچكە، بەك ھۇزۇرلىنىپ يېدىم.

— ۋاھ، نېمىدېگەن تەملىك تاماق بۇ!

— كوئېلوندىن («كوئېلون» ناملىق ھاراقنى دېمەكچى)
100 گرام بولسا تېخىمۇ راھەت ھېس قىلاتتىڭىز.

— ئۇنىڭسىزمۇ تەمى ئاغزىمدا قالدى.

— بۇ تاماقنى كۆپ ماختىماڭ. بولمىسا سىزىمۇ
«شىۈجىڭجۈيىچى» بولۇپ قالسىز، — دەپ چاقچاق قىلدى
ھۈشۈرۈپ ئاكا.

— مۆشۈكتىن قورققان ساچقاندەك قورقۇنچاق بولۇپ
كېتىپسىزغۇ!

— ھاي، قاراپ تۇرۇپ مېنى تىللىماڭ، ئوكا.

شۇندىلا ھۈشۈرۈپ ئاكامنىڭ «مۆشۈك» دېگەن لەقىمى
ئېسىمگە كەلدى. دە، ھېلىقى ئويلماي دەپ سالغان
چاقچىقىمىدىن خىجىللىق ھېس قىلدىم. بىز تاماقنى يەپ
بولۇپ بىر تال تاماكا چەككەچ قىزغىن پاراڭلاشتۇق.

— ھۈشۈرۈپ ئاكا، سىز قان كېچىپ ئىنقىلاب قىلغان
بېشىقەدەم رەھبەر. ئۇنىڭ ئۈستىگە ھازىر يېشىڭىزمۇ چوڭ
بويقالدى. شۇڭا بۇ جاپالىق خىزمەتنى بىزگە قالدۇرۇپ، سىز
بالا - چاقىلىرىڭىز يېنىدا دەم ئېلىشىڭىز كېرەك ئىدى. غۇ!

— ئۇغۇ شۇنداق، «ئەللىك — يېگەنلىرىڭ يەللىك».
دېگەن تەمسىل بار. ئەمما ماناس دەرياسى بويىدا بىر قىش
مەيدىمىزنى مۇزغا يېقىپ گومىنداڭ ئەكسىيەتچىلىرى
بىلەن قانلىق جەڭ قىلغان «گۇناھىمىز» ئۈچۈن «ئىدىيە
ئۆزگەرتىش» زۆرۈر ئىكەن.

— ياق، سىلەرنى خەلق ھۆرمەتلەيدۇ. تارىخنى ئۆزگەرتكىلى
بولمايدۇ. بۇ «شامال» مۇ يولۇچىدەك ئۆتۈپ كېتىدۇ. سىزنىڭ
سالامەتلىكىڭىز بىز ئۈچۈن ھەممىدىن مۇھىم.

— ئۇ دېگىنىڭىزغۇ توغرا. مەنمۇ شۇنداق چۈشىنىمەن.
 ئەمما بىر ئىش زادى كاللامدىن ئۆتمەيدۇ.

— قايسى ئىشنى دەيسىز؟

— مۇشۇمۇ «كوممۇنالېشىش شامىلى» بولامدۇ؟ — دېدى
 ھۇشۇرۇپ ئاكام قوشۇمىسىنى تۇرۇپ. 19 - ئەسىرنىڭ
 ئاخىرلىرى ماركسىزم نەزەرىيەسىنىڭ تۈرتكىسىدە دۇنيادا
 تۇنجى قېتىم «پارىژ كوممۇناسى» قۇرۇلۇپ بىر ئاي ھۆكۈم
 سۈرۈپ مەغلۇب بولغان. 20 - ئەسىرنىڭ باشلىرىدا لېنىنىزىم
 يېتەكچىلىكىدىكى سابىق سوۋېت كومپارتىيەسىمۇ
 «كوممۇنالېشىش» شوئارىنى سىناق قىلغان. لېكىن ئەمەلگە
 ئاشۇرالمىغان. خەلقئارادا ئاشۇنداق ئاچچىق ساۋاقلار تۇرسىمۇ،
 بىز يەنە شۇ شامالغا ئۇسسۇل ئويناپ «كوممۇنالېشىش»
 دولقۇنىنى قوزغىدۇق. ھەتتا ئائىلىۋى ئىگىلىكنى
 پۈتۈنلەي ۋەيران قىلىپ، «كوممۇنا ئاشخانىسى» ئارقىلىق
 ھەممىمىزنىڭ قازان - چۆمۈچىنى بىرلەشتۈرۈپ، «كوممۇنانىڭ
 داشقازىنى»غا تەلمۈرۈپ ياشايدىغان ئىپتىدائىي ياشاش
 ئۇسۇلىنى شەكىللەندۈردۇق. بۇ تارىخىي خاتالىق ئەمدى
 تۈزىتىلمىۋاتقان مۇشۇ پەيتتە مەملىكەت بويىچە پەقەت مۇشۇ
 بىر كەنتتە «كوممۇنا ئاشخانىسى»نى ساقلاپ قېلىشنىڭ نېمە
 زۆرۈرىيىتى بار؟ شۇڭا، مېنىڭچە مۇشۇ ئاتالمىش «سىناق»نى
 ئەمەلدىن قالدۇرۇش بۇ قېتىمقى «سوتسىيالىستىك تەربىيە»
 ھەرىكىتىنىڭ تۈپ نىشانى بولۇشى كېرەك.

— توغرا دېدىڭىز ئاكا. ھازىر «تەربىيە» خىزمەت ئەترىتى
 ئىچىدە مۇشۇ توغرىسىدا غۇلغۇلا بولمىۋاتىدۇ. بىزمۇ كەنت
 نامىدىن يۇقىرىغا دوكلات سۇندۇق. ئەھتىمال يېقىن ئارىدا
 بۇ يېزىدىكى «كوممۇنا ئاشخانىسى»نى ئەمەلدىن قالدۇرۇش
 ھەققىدە ھۆججەت چۈشۈشى مۇمكىن.

— شۇنداق. ئۆزۈڭ لايىق كۆرمىگەننى خەلقىمۇ راۋا كۆرمەيدۇ. تارىخنىڭ قاتتىق سىناقلىرىدىن ئۆتكەن ئۇلۇغ جۇڭگو كوممۇنىستىك پارتىيەسى ھامان بىزنى توغرا ۋە پارلاق يولغا باشلايدۇ. خەلققە بەخت يارىتىش سەپىرىدىكى ھەر قانداق ئېزىتقۇ شاماللارنى چۆرۈپ تاشلايدۇ.

مەن ھۇشۇرۇپ ئاكامنىڭ ھەقىنى سۆزلەشتىن قورقمايدىغان، ئۆزى ۋە كۆزى پاك ئىنسانىي خىسلىتىگە قايىل ئىدىم. شۇڭا تىلى بىلەن دىلى بىردەك بولغان بۇ پىشقەدەم ئۈستاز بىلەن پاراڭلىشىشنى ياخشى كۆرەتتىم. بىز ئۇزاق مۇڭداشقاندىن كېيىن، خوشلىشىپ خىزمەت ئورنۇمغا قايتىپ كەلدىم. ئەتىسى يېنىمىزدىكى شياۋدۇي ئەزالىرىنىڭ بىر ياۋا توڭگۇزنى تۇتۇۋالغانلىقىنى ئاڭلىدىم. بۇ كەنت ئەتراپى چۆل - باياۋان بولغاچقا، ئەتراپتا ياۋا توڭگۇز كۆپ ئىكەن. بۇ ياۋا توڭگۇزلار كۈندۈزلىرى قۇملۇق ئارىسىدىكى كىچىك كۆلچەكلەر ئىچىدە دەم ئېلىپ، قاراڭغۇ چۈشكەندە دېھقانلارنىڭ كۆممەقوناق ئېتىزلىرىغا ھۇجۇم قىلىپ، زىيان سالىدىكەن. بولۇپمۇ قوناق سۈت بولغان مەزگىلىدە، توڭگۇزلار توپلىشىپ كېلىپ قوناقلىقنى چەيلەپ، ئەمدى دان تۇتۇشقا باشلىغان قوناقنى مەدىكى بىلەن قوشۇپ يەپ كېتىدىكەن. مەن ياۋا توڭگۇزنى كۆرۈپ باقمىغاچقا، ئۇنى كۆرۈشكە ھەۋەس قىلىپ، چۈشلۈك دەم ئېلىش ۋاقتىدا بۇ شياۋدۇيگە كېلىپ، خىزمەت ئەترىتىمىزنىڭ مۇشۇ دۈيدە تۇرۇشلۇق ئەزاسى ئابلىز جۇڭياڭ بىلەن ئۇچرىشىپ قالدىم. ئابلىز شىنخۇا ئاگېنتلىقى شىنجاڭ پونكىتىنىڭ مۇئاۋىن باشلىقى بولۇپ، بۇ قېتىم «سوتسىيالىستىك تەربىيە» خىزمىتىگە قاتناشقان پىشقەدەم مۇخبىر ئىدى. ئۇنىڭ خىزمەت ئورنى بىۋاسىتە مەركەزگە قارىغاچقا، ھەممىمىز ئۇ كىشىنى ئابلىز «جۇڭياڭ» دەپ ئاتايتتۇق.

— ئابلىز ئاكا، سىلەرنىڭ ئەترەت تۇتۇۋالغان ياۋا توڭگۇز

قېنى؟ — دەپ سورىدىم ئۇنىڭدىن.

— كېچىكىپ قاپسەن ئوكا، ئۇنى ئەترەتتىكىلەر سويۇپ،
گۆشىنى ئەزالارغا تارقىتىپ بەردۇق. ئۇزاقتىن بۇيان گۆش
كۆرمىگەن دېھقانلار خوش بولۇپ كەتتى دېگەن!

— ۋاي ئاكا، توڭگۇزنىڭ گۆشىنى دېھقانلار نېمە قىلىدۇ؟

— پىشۇرۇپ يەپ ئۈچەينى مايلايدۇ-دە.

— توڭگۇز دېگەن ھارام تۇرسا، بىزنىڭ دېھقانلىرىمىز ئۇنى
قانداق يەيدۇ؟

— مەنمۇ شۇنداق ئويلىغان ئىدىم. بىراق ئۇنىڭغىمۇ
«پەنئۇ» چىقتى. جاڭگاللارنى ماكان قىلغان ياۋا توڭگۇز ئۆيدە
بېقىلىدىغان چوشقىلارغا ئوخشىمايدىكەن. يەيدىغىنى سۈت
قوناق ئىكەن. كۈندۈزلىرى سۇ كۆلچىكىدە ياشايدىكەن. ھەر
قانداق گۆشخور ھايۋانلاردىن پاكىز ئىكەن. شۇڭا ئادەم يېسە
«ھالال» بولارمىش.

— بەربىر توڭگۇزدە. بىزنىڭ ئېتىقادىمىزدا «ھارام»
دېيىلگەن.

— دېھقانلار ئۆزلىرى خالاپ ئېلىپ كەتتى. بىزدە نېمە
چارە؟

— ئابلىز ئاكا، سىزمۇ يېدىڭىزمۇ؟

— ياق. ئەزالاردىن بىزگە ئاشمىدى. مەنمۇ يېيىشكە
قىزىقمىدىم.

«توۋا» دېدىم ئىچىمدە. ئاچارچىلىق ئادەمنى ھەر كويغا
باشلايدىكەن. دېھقانلار مۇشۇ «كوممۇنا ئاشخانىسى» نىڭ بىر
قاچا ئۈمىچىغا تەلمۈرمىگەن بولسا، بۇ ھارامنى يەپ ئىمانىنى
بۇلغاشقا ھەرگىز جۈرئەت قىلمايتتى. دەرۋەقە، بۇ گۇناھنىڭ

جاۋابكارى دېھقانلارنىڭ گېلىنى بوغۇپ قويغان «كوممۇنا ئاشخانىسى». شۇڭا ھۇشۇرۇپ ئاكام دېگەندەك، «كوممۇنا ئاشخانىسى»نى دەرھال تاقاپ، خەلقىمىزنىڭ «ئىمان» ۋە «ئېتىقاد» ئەركىنلىكىنى قوغدىشىمىز زۆرۈر ئىكەن. مەن مۇشۇنداق خارامۇش ئوي - خىياللار ئىچىدە بۇچىلىنىپ ياتقىمغا قايتىپ كەلدىم.

بۇ يېزىدىكى «تەربىيە» خىزمىتى ئاخىرلىشىش باسقۇچىغا كەلگەندە، يۇقىرىنىڭ «كوممۇنا ئاشخانىسى»نى ئەمەلدىن قالدۇرۇش ھەققىدىكى بۇيرۇقى يېزىمىزغا يېتىپ كەلدى. بۇ خەۋەردىن ھەممىمىز خۇشاللىققا چۆمدۈق. شۇنىڭدىن كېيىن، ھەر بىر ئائىلىنىڭ مورسىدىن ئىس چىقىدىغان بولدى. ئەمما مورسىدىن ئىس چىققان بىلەن قازىنىدىن بۇس چىقىشىغا يەنە خېلى ۋاقىت كېتەتتى. خىزمەت ئەترىتىدىكىلەر ئۆيۈمۇ - ئۆي قاتراپ ئەترەتلەرنىڭ ئامبىرىدىكى ئاشلىق ۋە ماي - كۆكتاتلارنى ئائىلىلەرگە مۇۋاپىق تەقسىم قىلىپ بېرىپ، ئۇلارنىڭ قىشتىن چىقۇپلىشىغا ئىمكانىيەت يارىتىپ بەردى. دېھقان دېگەن چىداملىق، سەۋرى - تاقەتلىك، كۆكسى - قازنى كەڭ، شۈكرى - قانائەتلىك، ئىچى ۋە تېشى بىردەك بولىدىكەن. ئەجەپلىنەرلىكى، سېنى ۋە مېنى، بەلكى پۈتۈن كۈللى ئالەمنى چۈمۈلىدەك تىرىشچانلىق بىلەن بېقىپ كېلىۋاتقان بۇ جاپاكەش دېھقانلىرىمىزنىڭ تەقدىرى خورلۇق ۋە زەبۇنلۇق ئىچىدە ئۆتۈپتۇ. ئۇلارنىڭ شاتلىقى ئاز، پۈتۈن ۋۇجۇدى قاغۇماكانى بولۇپ كەپتۇ. بىلگىنكى قاچان ۋە قايسى ئەلدە دېھقاننىڭ ئورنى تۇر بولغاندا، جەمئىيەت ھۆر بولىدۇ. دۇنيادا مېڭىپ يۈرگەن ئىنسان تۈركۈملىرى ناھايىتى كۆپتۇر. ئەمما توغرا، چىن ۋە ھەق ئادەم يەنىلا دېھقانلار تۈركۈمىدۇر. شۇڭا ئۇلار بىز ئۈچۈن ئەزىز ۋە قەدىرلىكتۇر. مانا بۇ ئىنسانىيەت ئالىمى موھتاج بولىۋاتقان ئورتاق قىممەت قارىشى. ئىنسان

گەرچە ئوخشىمىغان پايدا - مەنپەئەت مۇناسىۋىتى تورى ئىچىدە ياشايدۇ. ئەمما دېھقاننى ئەزىزلەشتەك ئورتاق قىممەت قارشى تىكلەنمىگۈچە، دۇنيا ئىتتىپاقلىققا ۋە ئەمىنلىككە ئېرىشەلمەيدۇ. كۈللى جانلىق دېھقان ئۆزلۈكىنى تۈپكى چىقىش نۇقتىسى قىلىش ۋە ئالاقىدار تەرەپلەرگە خاس ئىنكاس قايتۇرۇش ئاساسىدا تاكاممۇللۇق تاپىدۇ ۋە بۇ ئۆزلۈك قەدەر - قىممىتى بىلەن دۇنياغا ھۆرلۈك لىباسى ياپىدۇ. بۇ نۇقتىدا دېھقان (تېرىمچى) ماددىي ۋە مەنئىي ئەمىنلىكنىڭ بۆشۈكى، خالاس. بىزنىڭ بۇ قارارلىق «سوتسىيالىستىك تەربىيە» خىزمىتىمىز بۇ يېزىدىكى دېھقان قېرىنداشلىرىمىزنىڭ بوغۇچلانغان ئىنسانىي ئەركىنلىكىنى قىسمەنلىك ئىچىدە قايتۇرۇپ بېرىشتەك ئەمەلىي نەتىجە بىلەن خۇلاسىلەندى. مەن بۇ خىل ۋەت ماكاندىكى ئالتە ئايلىق جاپالىق خىزمەتنى تاماملاپ، قەشقەر ۋىلايەتلىك «سوتسىيالىستىك تەربىيە» ھەرىكىتى باش قوماندانلىق شىتابىنىڭ ئورۇنلاشتۇرۇشى بويىچە ئۆيگە قايتىپ 15 كۈن دەم ئالغاندىن كېيىن، 3 - قارارلىق «تەربىيە» ھەرىكىتىگە يۈرۈش قىلدىم. بۇ قاراردا مەن يەنىلا قاغىلىق ناھىيەسىدىن كەلگەن خىزمەت ئەترىتى تەركىبىدە پەيزاۋات ناھىيەسىنىڭ قىزىلبۇي يېزىسىغا كەلدىم. قىزىلبۇي پەيزاۋاتنىڭ تۆتىنچى يېزىسى بولۇپ، غەرب تەرىپى قەشقەر كۈنەشەھەر ناھىيەسىنىڭ يېڭىئۆستەڭ يېزىسىغا تۇتىشىدۇ. بۇ يېزا نۇرغۇنلىغان كۆچۈم مەھەللىلەردىن تەركىپ تاپقان بولۇپ، ئاھالىلىرى دېھقانچىلىقتىن باشقا قول - ھۈنەر ئىگىلىكى ۋە سودا - تىجارەت بىلەن شۇغۇللىنىدۇ. كۆپچىلىك ئائىلىلەرنىڭ ماتا ۋە تاغار، خورجۇن توقۇيدىغان دوكان جازىلىرى بار ئىدى. بۇ يۇرتنىڭ خەلقىلىرىمۇ ئىش - ئوقەتنىڭ يولىنى بىلىدىغان بولغاچقا، خېلى تېمەن روھلۇق ياشايتتى. ئەمما ئاھالىسى زىچ، ياشلىرى كۆپرەك بولغاچقا، ئۇلارنىڭ ئىچىدە قىمارغا ئوڭىنىپ

قالغانلار، يوقىلاڭ باھانىلەر بىلەن ئۆزئارا جېدەل تېرىدىغانلار خېلى كۆپ ئىدى. شۇڭا ئۇلارنىڭ «قىزىلبويلىق پىچاقچىلار» دېگەن لەقىمى بار ئىدى. بىز «تەربىيە» ھەرىكىتىنىڭ كۈن تەرتىپى بويىچە خىزمەتلەرنى قانات يايدۇرۇش بىلەن بىرلىكتە، دېھقانلارنىڭ ئۆزئارا ئىتتىپاقلىق خىزمىتىنىمۇ نۇقتىلىق ئىشلەپ، بۇ ھەقتىكى تەشۋىقاتنى كۈچەيتتۇق. «تۆنى ئېنىقلاش» خىزمىتى تازا قىزىۋاتقان كۈنلەردە، قۇمۇلدىكى سەندالوڭ ئۈستى ئوچۇق كۆمۈر كانىغا يېزا ياشلىرىدىن ئىشچى قوبۇل قىلىش ھەققىدىكى ۋىلايەتنىڭ ئوقتۇرۇشى يېتىپ كەلدى. بۇ يېزىدا باشلانغۇچ ۋە ئوتتۇرا مەكتەپنى پۈتتۈرۈپ ئىش كۈتۈپ تۇرغان دېھقان ياشلىرى خېلى كۆپ ئىدى. لېكىن ئۇلار يۇرتىدىن ئايرىلىپ باشقا يۇرتلاردا ئىشچى بولۇپ ئىشلەشكە قىزىقمايتتى. خىزمەت ئەترىتىدىكىلەر بۇ پايدىلىق پۇرسەتنى قولدىن بەرمەسلىك ئۈچۈن، ئائىلە سۆھبىتىنى قانات يايدۇرۇپ، يېزىدىكى ئارتۇق ئەمگەك كۈچلىرىنى ئاكتىپلىق بىلەن ئىشچىلىققا تىزىملىتىش ھەققىدە سەپەرۋەر قىلدۇق. بىزنىڭ دېھقانلىرىمىز ئەنئەنىۋى بېكىنىمچىلىككە كۆنۈپ قالغاچقا، يۇرتىدىن ئايرىلىپ، ئۆزىنىڭ ئىقتىسادىي شارائىتىنى ئۆزگەرتىشنى ئانچە خالاپ كەتمەيتتى. مىللىي ئىشچىلار قوشۇنىنىڭ يېتىلىشى شۇ مىللەتنىڭ ئىقتىسادىي ۋە ئىجتىمائىي تۇرمۇشىدا ئىنتايىن مۇھىم رول ئوينايدىغانلىقىنى ئۇلار تېخى چۈشىنىپ يەتمىگەن ئىدى. بىز دېھقانلار ئېڭىدىكى بۇ قاتمىللىقنى تۈگىتىش ئۈچۈن كۆپ خىزمەت ئىشلەپ، ئاخىرى بۈكەنتتىن 15 نەپەر ياشنى تاللاپ، قۇمۇلغا يولغا سالدۇق. بىر كەنتتىن 15 كىشىنىڭ ئىشچى بولۇشى بۇ يېزىغا نىسبەتەن چوڭ ئىلگىرىلەش ئىدى. ۋاھالەنكى، ئىككى ئايدىن كېيىن «كۆنەلمىدۇق»، «ئىش ئېغىر ئىكەن» دېگەن يوقىلاڭ باھانە - سەۋەبلەر بىلەن

ئۇلاردىن بەش نەپىرى قومۇلدىن قېچىپ كەپتۇ. قالغانلىرى بىر مەزگىللىك جاپا - مۇشەققەتلەرنى يېتىپ ئىش ئورنىدىن ئايرىلماي ئىشلەپ، كۆمۈرگان ئىشىچىلار قوشۇنىنىڭ ياراملىق ئەزالىرىغا ئايلاندى.

بۇ قارارلىق «سوتسىيالىستىك تەربىيە» ھەرىكىتى ئاخىرقى باسقۇچقا قەدەم قويغان مەزگىللەردە، مەملىكىتىمىزدە يەنە بىر مىسلى كۆرۈلمىگەن بىر ئىنقىلاب قوزغالغانلىق خەۋىرى بۇ خىلوۋەت يېزىلارغىمۇ يېتىپ كەلدى. باشلىقلىرىمىز ھەدپە قەشەقەردە ئېچىلمۇتقان يىغىنلارغا قاتنىشىش بىلەن ئالدىراش ئىدى. بىز بۇ «ئىنقىلاب» نىڭ نېمە ئىكەنلىكىنى تېخى چۈشەنمەيتتۇق. يېزىلاردا «تۆت كونا» نى يوقىتىش نامى بىلەن باشلانغۇچ ۋە ئوتتۇرا مەكتەپتىن بىر قىسىم «قىزىل قوغدىغۇچىلار قوشۇنى» قۇرۇلۇپ، ئۆيۈم - ئۆي تەكشۈرۈپ ئاتالمىش كونا كىتابلارنى يىغىشقا باشلىدى. ھەتتا بۇ «قىزىل قوغدىغۇچىلار» چوڭ يوللارنى توسۇپ يولدىن ئۆتكەن ساقاللىق كىشىلەرنىڭ ساقىلىنى، ئۇزۇن چاپاننىڭ پېشىنى، ئۇزۇن چاپلىق ئاياللارنىڭ چېچىنى قاچا بىلەن كېسىشتەك ئەخمىقەنە «ئىنقىلاب» باشلىنىپ كەتتى. بۇ ھەرىكەتلەرگە ھېچكىممۇ قارشىلىق قىلالمايتتى. بىزنىڭمۇ سۈكۈت قىلماقتىن باشقا ئاماللىرىمىز بولمىدى. شۇنداق غەلىيان ئەۋجىگە چىققان كۈنلەرنىڭ بىرىدە قىزىلبوي ئوتتۇرا مەكتەپنىڭ ئالدىدىكى چوڭ مەيداندا خەلق تىن يىغىۋالغان «كونا كىتاب» لارنى كۆيدۈرۈش مۇراسىمى ئۆتكۈزۈلمەكچى بولدى. خىزمەت ئەترىتى بىر قانچىمىزنى ئايرىپ، كىتابلارنى كۆيدۈرۈشتىن بۇرۇن، بۇ كىتابلارنى بىر قېتىم كۆزدىن كەچۈرۈپ، ئۇنىڭ ئىچىدىكى «قۇرئان كەرىم» قاتارلىق مۇقەددەس كىتابلارنى ئايرىپ چىقىپ، ئۇنى ئىگىلىرىگە قايتۇرۇپ بېرىشنى تاپشۇردى. تېخى «ئىنقىلاب» نىڭ بورىنى يېتىپ كەلمەي تۇرۇپ، ئۇنىڭ سۈر -

ھەيۋىسى يېزىمىزنى قاپلىدى. ھەممىمىزنىڭ ئىككى كۆزى ئوچۇق بولسىمۇ، لېكىن كۆڭلىمىز قارىغۇ بولۇپ قالغان مۇشۇ كۈنلەردە «زەھەرلىك چۆپ» بىلەن «خۇشپۇراق گۈل»لەرنى بەرەقلەندۈرەلەيدىغان جۈرئەتلىك كىشىلەر ئاز ئىدى. «زامان ساڭا باقمىسا، سەن زامانغا باق» دېگەن قۇللۇق ئىدىيە ھۆكۈمران بولغاچقا، تىلىمىز بىلەن دىلىمىزمۇ بىر - بىرىدىن ياتلىشىپ كەتتى. لېكىن مەن كۆرۈنمەس ئۇيۇق ھامان پارلاپ سۈزۈك ئاسمان ھاسىل بولىدىغانلىقىغا ئىشەنەتتىم. چۈنكى بۇ ئىنسانىيەت ئالىمىنىڭ مۇبەسسەل قانۇنىيىتى. شۇڭا كۆڭلۈمدىكى گۇمانلىق تۈگۈچلەرنى ئىشەنچ خەنجىرىدە يېشىپ، بار ئاماللار بىلەن خەلقىتىن مەجبۇرىي يېغىۋالغان تەۋەزۈلكى كىتابلارنى ساقلاپ قېلىشنى كۆڭلۈمگە بۆكتۈم. خىزمەت ئەترىتىدىن كىتابلارنى تەكشۈرۈپ بىر تەرەپ قىلىشقا بەلگىلەنگەن بەش خادىم (مەنمۇ شۇنىڭ ئىچىدە) قىزىلبۇي ئوتتۇرا مەكتەپنىڭ مەيدانىغا دۆۋلەپ قويغان كىتابلارنىڭ يېنىغا كېلىپ، تاللاشقا باشلىدۇق. بۇ كىتابلار ئىككى - ئۈچ مىڭ پارچىدىن ئاشاتتى. ئۇنىڭ ئىچىدە كونىراپ قانلىرى چۆۋۈلۈپ كەتكەن قوليازىمىلار، ھەپتىيەك، «قۇرئان»لار، كۆچۈرۈلگەن ھەدىس ۋە دۇئا - تەكبىر توپلاملىرى، دىنىي جەڭنامە ۋە قىسسەلەر، ھەر خىل پالنامە ۋە رسالىلەر، «مىڭ بىر كېچە»، «بەختىيارنامە» قاتارلىق ھېكايەتلەر، چاغاتاي ئۇيغۇر يېزىقىدا پۈتۈلگەن «يۈسۈپ - زىلەيخا»، «لەيلى - مەجنۇن»، «فەرھاد - شېرىن»، «سەنۋەر»، «ھۆرلىقا - ھەمراجان»، «گۆر ئوغلى»، «غېرىپ - سەنەم»... قاتارلىق خەلق داستانلىرى، ھەتتا ئۆتكەن ئەسىرنىڭ 50 - يىللىرىدا سابىق سوۋېت ئىتتىپاقى دەۋرىدە تاشكەنت ۋە ئالمۇتادىكى نەشرىياتلار ئۇيغۇر تىلىدا نەشر قىلغان ماكسىم گورگىنىنىڭ «ئانا»، «كىشىلەر ئىشكىدە»، تولىستۇيىنىڭ «ئانا كارىنا»،

فادىيۇفنىڭ «تارمار»، سەددىدىن ئەينىنىڭ «قۇلار»، ئابدۇللا قادىرىنىڭ «ئۆتكەن كۈنلەر»، سابىت مۇقانوفنىڭ «بوتاكۆز»، ئۆمەر مۇھەممەدنىڭ «ئېغىر كۈنلەردە»... قاتارلىق رومان ۋە ھېكايە توپلاملىرى بار ئىدى. مەن بالىلىق دەۋرىمدە بىر - ئىككى يىل «قارىخانا»دا ئوقۇغاچقا، چاغاتاي يېزىقىدىكى يازمىلارنى ئانچە - مۇنچە ھەجىلەپ ئوقۇيالىغاچقا، دىققەت - نەزىرىم كۆپرەك قولىيازىملارغا ئاغدۇرۇلدى. ئارىمىزدا مەندىن باشقا بۇ قولىيازىملارنى تونۇيالايدىغان كىشى يوق ئىدى. شۇڭا بۇ كىتابلار دۆۋىسى ئىچىدىكى قولىيازىملارنىڭ ھەممىسىنى كۆيدۈرۈۋېتىشكە بولمايدىغان كىتابلار تەرەپكە ئايرىدىم. خىزمەتدەشم ئابلىز «جۇڭياڭ» مۇئاخا ئوخشاش بۇ مىراسلارنى قوغداپ قېلىش تەرەپدارى بولغاچقا، ئۇمۇ خېلى كۆپ كىتابلارنى ئايرىدى. شۇنداق قىلىپ بىز ئىككى سائەتتىن ئارتۇق ئىشلەپ بۇ كىتابلارنى تۈزگە ئايرىپ چىقتۇق. نەتىجىدە كىتابلارنىڭ 80% تىدىن كۆپرەكى «ياخشى كىتاب» لار دۆۋىسىگە ئايرىلىپتۇ. بىز بۇ ئەھۋالنى يېزىمىزدا بىزگە يېتەكچىلىك قىلىۋاتقان خىزمەت ئەترىتىنىڭ مۇئاۋىن باشلىقى ليۇ ئەپەندىگە دوكلات قىلدۇق.

— ليۇ زوچاڭ، بۇ كىتابلارنى تەكشۈرۈشتىن قارىغاندا، مۇتلەق كۆپچىلىكىنى ساقلاپ قېلىشقا تېگىشلىك ياخشى كىتابلار ئىكەن. ئۇنى كۆيدۈرۈۋەتسەك كەلگۈسىدە تارىخ ئالدىدا جاۋابكار بولىمىز. دۆلەت ۋە خەلققىمۇ يۈز كېلەلمەيمىز. شۇڭا بۇ ئىشتا سوغۇق قان بولۇپ، بۇ كىتابلارنى ساقلاپ قالساق، — دېدىم مەن بىر خىل جىددى تەلەپپۇزدا.

— مەنمۇ شۇنداق قارايمەن، — دېدىن ئابلىز مېنى قۇۋۋەتلىپ — مەركەزىنىڭمۇ ئاسار ئەتىقىلەرنى قوغداش ھەققىدە مەخسۇس يوليۇرۇقى بار. بۇ كىتابلارمۇ شۇ قاتارغا كىرىدۇ.

— مېنىڭچە، بۇ كىتابلار ئىچىدىكى ئاشكارا نەشر قىلىنغان ئەدەبىي ئەسەرلەرنى ئۆز ئىگىسىگە ياكى ئوتتۇرا مەكتەپنىڭ قىرائەتخانىسىغا بېرىلى. قالغان قوليازمىلار ۋە كونا كىتابلارنى ۋىلايەتلىك قەدىمكى ئەسەرلەر ئىشخانىسىغا تاپشۇرۇپ بېرىلى. ئىش قىلىپ بىزنىڭ قولىمىزدا بۇ كىتابلار كۆيۈپ كەتمىسۇن. ليۇ زوجاڭ بىزنىڭ پىكىرىمىزنى ئاڭلاپ بولغاندىن كېيىن:

— مەنمۇ سىلەرنىڭ پىكىرىڭلارغا ھېسداشلىق قىلىمەن. لېكىن ئۆز ئالدىغا قارار چىقىرالمايمەن. مەن بۇ ئەھۋالنى دەرھال باش ئەترەت باشلىقلىرىغا دوكلات قىلاي. ئۇلارنىڭ پىكىرىنى ئالغاندىن كېيىن، بۇ ئىشنى بىر تەرەپ قىلايلى، دەپ، يېنىمىزدىكى باش ئەترەت ئىشخانىسىغا يول ئالدى. بىز كىتابلارنىڭ قېشىدا قالدۇق. بۇ پايدىلىق پۇرسەتتىن پايدىلىنىپ «يولتۇزلار پالنامىسى»، «ھۆكۈمەتلەر» (ئەھمەد يەسەۋىنىڭ شېئىرلىرى)، «چاھار دىۋان» (ئەلىشىر نەۋائىنىڭ) ناملىق ئۈچ پارچە قوليازمىنى ئوغۇرلاپ يانچۇقۇمغا ۋە قوينۇمغا سېلىۋالدىم. «كىتاب ئوغرىسى ئوغرى ئەمەس» تە! بىرەر سائەتتىن ئارتۇقراق ۋاقىتتىن كېيىن بۇ كىشى يېنىمىزغا قايتىپ كېلىپ، باشلىقلارنىڭ يوليۇرۇقىنى يەتكۈزدى.

— سىلەرنىڭ پىكىرىڭلارنى «سوتسىيالىستىك تەربىيە» باش ئەترىتىدىكى رەھبەرلەر «مۇۋاپىق» دەپ قارىدى. ھەمدە كىتابلارنىڭ ئارىسىدىكى «قورئان كەرىم» ۋە ھەپتىيەكلەرنى ئايرىپ ئۆز ئىگىلىرىگە قايتۇرۇپ بېرىشتىن باشقا بارلىق كىتاب ۋە قوليازمىلارنى پىچەتلەپ، پەيزاۋات ناھىيەلىك مەدەنىيەت يادىكارلىقلىرىنى باشقۇرۇن ئورگىنىنىڭ بىر تەرەپ قىلىشىغا تاپشۇرۇپ بېرىشنى ھاۋالە قىلدى، — دېدى.

مەن بۇ خەۋەرنى ئاڭلاپ ئىچ - ئىچىمدىن خۇشال بولدۇم. «خاننىڭ ئاغزى مايماق» دېگەندەك، ناۋادا ليۇ زوجاڭ «بولمايدۇ»

دېگەن بولسا، ئاللىقاچان بۇ كىتابلار كۆيدۈرۈلۈپ كۈلى كۆككە سۈرىلاتتى. لىۋ ئەپەندى ئاپتونوم رايونلۇق پارتكومنىڭ سىياسىي تەتقىقات ئىشخانىسىنىڭ بۆلۈم باشلىقى دەرىجىلىك كادىرى بولۇپ، ئەسلىدە شىنجاڭ ئىنستىتۇتىنىڭ سىياسىي نەزەرىيە فاكولتېتىنى پۈتتۈرۈپ خىزمەتكە قاتناشقاچقا خېلى سالماق، دۇرۇس ئادەم ئىدى. شۇڭا مۇشۇ ئادەمنىڭ ياردىمى بىلەن بۇ مىراسلارنى قوغداپ قالدۇق. كاۋاپمۇ كۆيىمدى، زىخىمۇ كۆيىمدى. بۇ ئىشتىن كېيىن كۆڭلۈمدە يەنە بىر ئەندىشە پەيدا بولدى. ئۆيىمىزدە نەچچە ئون يىلدىن بۇيان دادام ساقلاپ كېلىۋاتقان كۆپلىگەن كونا كىتابلار بار ئىدى. «ناۋادا كىتاب كۆيدۈرۈش شامىلى بىزنىڭ يۇرتقىمۇ يېتىپ كەلگەن بولسا قانداق قىلارمىز؟» دەپ ئەنسىرەشكە باشلىدىم. «ياق، بۇ تەۋەرىك كىتابلىرىمىزنى ساقلاپ قېلىش كېرەك.» دەپ ئۆز - ئۆزۈمگە خىتاب قىلىپ ئامال ئىزدىدىم. تېلىفون بولمىغاچقا دادام بىلەن ئالاقىلىشىش مۇمكىنچىلىكى يوق ئىدى. ئاخىرى يالغان سەۋەب بىلەن ئىككى كۈنلۈك رۇخسەت سوراپ قەشقەرگە بېرىش قارارىغا كەلدىم. دەرھال ماشىنا تاپقىلى بولمىغاچقا، قىزىلبۇي بازىرىدىن قەشقەرگە قاتنايدىغان بىر ئات ھاۋرىسىنى كىرا قىلىپ، ئالتە سائەتتە قەشقەرگە يېتىپ كەلدىم - دە، شەھەردىكى تۇغقانلارنىڭ ۋېلىسپېتىگە مېنىپ بۇچىدىكى ئۆيۈمگە چىقتىم. خۇداغا شۈكۈر، بۇ «شامال» تېخى بىزنىڭ يېزىمىزغا يېتىپ كەلمەپتۇ. دادامنىڭ كىتابلىرىمۇ ئۆز ئورنىدا ئامان - ئېسەن تۇرۇپتۇ. شۇنداق بولسىمۇ خاتىرجەم بولالماي، دادام بىلەن مەسلىھەتلىشىپ، بۇ كىتابلارنىڭ ئىچىدىكى مۇھىملىرىنى تاللاپ شەھەردىكى ئىككى ئاچامنىڭ ئۆيىگە يۆتكەۋەتمەكچى بولدۇق. ئەتىسى تاڭ سەھەردە بۇ كىتابلارنى خورجۇنغا سېلىپ ئېشەك بىلەن شەھەرگە ماڭدۇق. ئاچامغا بۇ كىتابلارنى مەھكەم ساقلاشنى تاپشۇرۇپ ئۆزۈمنى

خاتىرجەم ھېس قىلدىم - دە، چۈشتىن كېيىن قاتناشنىڭ ماشىنىسى بىلەن پەيزاۋاتقا قاراپ يول ئالدىم. دەرۋەقە، بىر - ئىككى ئايدىن كېيىن بۇ «شامال» بىزنىڭ يېزىمىزغىمۇ يېتىپ كېلىپ، ئىسيانچىلار ئۆيىمىزنى ئاخشۇرۇپ قالغان كىتابلارنى «مۇسادىرە» قىپتۇ. پەقەت شەھەرگە يۆتكىۋەتكەن كىتابلىرىمىزلا ساق قاپتۇ. بۇ كىتابلارنىڭ بىر قىسمىنى كېيىنچە مەن ئۈرۈمچىگە ئېلىپ كېتىپ، دادامدىن قالغان تەۋەرىك سۈپىتىدە ھازىرغىچە ساقلاۋاتىمەن.

1966 - يىلى 5 - ئايلاردا، «سوتسىيالىستىك تەربىيە» ھەرىكىتىگە قاتنىشىۋاتقان بارلىق كادىرلار دەرھال ئۆز ئورنىغا قايتىپ «مەدەنىيەت زور ئىنقىلابى»غا قاتنىشىش ھەققىدە يۇقىرىنىڭ بۇيرۇقى يېتىپ كەلدى. شۇنىڭ بىلەن يېزىلاردىكى «تەربىيە» كادىرلىرى ئىختىيارى ھالدا ئەسلىدىكى خىزمەت ئورۇنلىرىغا قايتىشقا باشلىدى. مەنمۇ ئىككى يىللىق جاپالىق چېنىقىشنى تاماملاپ، قەشقەردىكى ۋاقىتلىق ئۆيۈمدە ئايالىم مەريەم بىلەن بىللە 15 كۈن دەم ئېلىپ ئۈرۈمچىگە يالغۇز قايتىپ كەلدىم. ئويلىسام، يېزا - شەھەرلەردىكى «سوتسىيالىستىك تەربىيە» ھەرىكىتى ھازىر باشلانغان «مەدەنىيەت زور ئىنقىلابى»نىڭ مانىۋىرى ئىكەن. بۇ «مانىۋىر»دىن ھەر ھالدا سالامەت ئۆتتۈم. ئەمدى يەنە قانداق قىسمەتلەر كۈتىدىكەن - تاڭ!

سەككىزىنچى باب

«چۈش» مۇيا «قىيامەت» مۇ

نېمە بۇ، بىر چۈشمۇ يا دەھشەت «قىيامەت» بولدىمۇ،
ياكى ئەلنىڭ ئەجىلى - پەيمانىسى لىق تولىدىمۇ؟
ئاندا قىمقاس، مۇندا ئۇر - چاپ، قول سۇنۇق، باش - كۆز يارا،
نى يىگىت - قىزلار ياتۇر جان تالىشىپ مەيدان ئارا،
بولدى مەكتەپ زاللىرى قىرغىنچىلىق قورغانلىرى،
تەجرىبە ئەسۋابلىرى، بومبا ياساش سايمانلىرى،
كارخانا نەيزە ياسار، ئورغاق سوقۇشنى توختىتىپ،
كىيدى قالپاق بەزىلەر گېتىلەر ساراڭغا ئوخشىتىپ،
ئاقىتى قان، ئاقتى قېرىنداش ھەم بۇرادەر قېنى،
نېمە دەپ يەكۈن ياسار كەن ئاڭا تارىخ بىر كۈنى،
توۋا دەپ تۇتتۇم ياقا، ھەر كۈنلىكى قانغا قاراپ،
شۇنچە قانغا كىم خەلقنىڭ ئالدىدا ئېيتار جاۋاب.

- (ئابدۇرېھىم ئۆتكۈر «خاتىرىسى» دىن)

مانا بۇ تارىختا مىسلى كۆرۈلمىگەن جۇڭگوچە «مەدەنىيەت
زور ئىنقىلابى» نىڭ رېئال كارتېنىسى.

راستىنى ئېيتقاندا، سەككىز يىل داۋاملاشقان بۇ
«ئىنقىلاب» نى ئۆز بېشىدىن كەچۈرگەنلەرنىڭ نەزىرىدە،
ئۇ «مەدەنىيەت ئىنقىلابى» ئەمەس «مەينەت ئىنقىلابى»

سانلالتى. شۇڭا، ئاللىقاچان تارىخ بېتىدىن ئۆچۈرۈلگەن بۇ سەككىز يىللىق مالىمانچىلىقنى تىلغا ئېلىشقىمۇ ئەرزىمەيدۇ. شۇنداق بولسىمۇ «ئۇنتۇش ئۈچۈن ئەسلەش» كېرەك - تە! مەن «مەدەنىيەت زور ئىنقىلابى» نىڭ شاھىتلىرىدىن بىرى بولساممۇ، لېكىن ھازىرغىچە بۇ «ئىنقىلاب» نىڭ تۈپ ماھىيىتى ۋە نىشانىنى، ئىچكى - تاشقى سەۋەبلىرىنى تېخى تولۇق چۈشەنمەيمەن. ھادىسە قارىغاندا، جۇڭگو تارىخىدىكى چىن شىخۇاڭدىن باشلانغان فېئودال سۇلالىلەرنىڭ ئىچكى قىسمىدىكى ھاكىمىيەت تالىشىشىنى مەركەز قىلغان «ئوردا كۈرىشى» نىڭ باشقىچە شەكىلدىكى تەكرارلىنىشى، خالاس. پۇقرا دېگەن قايسى زامان، قايسى ماكاندا ياشىشىدىن قەتئىينەزەر گويىكى قوي توپىدەك رايىش بولۇپ، چوبان قايىققا باشلىسا شۇ ياققا مېڭىشقا مەجبۇر، ئەگەر چوبانغا ئەگەشمەي توپتىن ئايرىلسا، ھامان بۇرگە «يەم» بولىدۇ. «مەدەنىيەت زور ئىنقىلابى» مۇ بۇ قانۇنىيەتتىن مۇستەسنا ئەمەس. بۇ «ئىنقىلاب» جۇڭگو دېموكراتىك ئىنقىلابىنىڭ بۈيۈك رولچىسى. توغرا، شەرەپلىك جۇڭگو كوممۇنىستىك پارتىيەسىنىڭ ئۇزاق سىناقلىرىدىن ئۆتكەن ئۇلۇغ داھىيىسى ماۋزېدۇڭنىڭ 70 ياشتىن ئاشقان قېرىلىق مەزگىلىدە، بۇ يىللار ئوبىيكتىپ جەھەتتىن ئالغاندا، ئۇزۇن يىللىق جاپالىق ئىنقىلابقا باشچىلىق قىلغان ماۋجۇشنىڭ ھارغىنلىقتىن دېۋەڭلىككە يۈزلەنگەن ھەمدە ئەقلى - ئىدراكى كۈنسېرى ئاجىزلاشقان مەزگىللەر ئىدى. سوبىيكتىپ جەھەتتىن ئالغاندا، بۇ مۆھتەرەم زاتنىڭ پىسخىك ئالىمىدە «گۇمانخورلۇق»، «مەنمەنچىلىك»، «ماختانچاقلىق»، «ئۆزۈمچىلىك» خاھىشلىرى بېسىم ئورنىدا بولۇپ، «مۇتلەق ئىلاھ» لىق تەمەسى كۈچلۈك ئىدى. شۇڭا قېرىپ قالغان مەزگىللىرىدىمۇ مۇشۇ «شەيتان» ۋە سۆھبەتسىدە ئۆزى بىلەن بىر سەپتە قان كېچىپ ئىنقىلاب قىلغان، بارلىقىنى جۇڭگو

ئىنقىلابغا ئاتىغان يېقىن سەپداشلىرىدىن گۇمانلىنىپ،
 ئۇلارنى تۇنجۇقۇرۇبتىشىنىڭ كويىغا چۈشتى. «ئوتتۇرىدا بۇرۇن
 بولمىسا، ئۇ كۆز بۇ كۆزنى يەيدۇ.» دېگەندەك ھاكىمىيەتنى
 تارتىۋېلىش كويىدا ماۋزىدۇڭچە نىقابلىنىپ يۈرگەن بىر ئوچۇم
 سۈيىقەستچىلەر گۇرۇھى «پۇرسەت كەلدى» دەپ چوتنى خاتا
 سوقۇپ، «ئىلاھ» نىڭ بۇرۇندىن يېتەشكە باشلىدى. ماختاش،
 ئالقىشنى ياخشى كۆرمەيدىغان كىشى بولمىسا كېرەك.
 ئىنسان پىسخىكىسىنىڭ بۇ ئاجىزلىقى بەزىدە كىشىنىڭ ئۆز
 ئىرادىسىگە باقمىغان ھالدا كۆزنى غەلەت قىلىپ «يامانلىق
 ئىلاھى — ئانگرامەييۇ» لارغا يېشىل چىراغ يېقىپ بېرىشكە
 مەجبۇرلايدۇ. دە، ئۆزىنىڭ غەبى ئۆزگىلەرنى زىيان - زەخمەتكە
 گىرىپتار قىلىدۇ. بۇ بىر خىل ھايات مەنتىقىسى. دەرۋەقە،
 «مەدەنىيەت زور ئىنقىلابى» نىڭ «مانىۋېرى» دىن باشلاپ، ئۇنىڭ
 ئەۋجىگە كۆتۈرۈلۈش ۋە ئاخىرىدا گۇمران بولۇش جەريانىلىرىدىكى
 پاجىئەلىك كۆرۈنۈشلەرنى ئەسلىسەك، بۇ مەنتىقنىڭ كۆرۈنمەس
 ھۆججە يىرىسىدىكى ماھىيەتلىك ئامىللارنى قىياس قىلالايمىز.
 مەن يەنىلا «ئۇنتۇش ئۈچۈن ئەسلەش» مەقسىتىدە ئارخىپقا
 ئايلىنغان «مەدەنىيەت زور ئىنقىلابى» نىڭ «خاتىرىسى» نى
 ئوقۇرمەنلىرىمنىڭ سەمگە سېلىشنى لايىق تاپتىم. بۇ
 ھەرگىزمۇ «يارا ئۈستىگە تۈز سېپىش» ئەمەس. بەلكى
 ئەۋلادلارنىڭ بۇ تارىخى ئاچچىق ساۋاقنى مەڭگۈ ئۇنتۇماسلىقى
 ئۈچۈن، خالاس.

مەن ئىككى يىلدىن ئارتۇقراق ۋاقىت ھەممە ئۇچۇرلاردىن
 تېز خەۋەردار بولۇپ تۇرىدىغان قاينام - تاشقىنلىق شەھەر
 مۇھىتىدىن ئايرىلىپ، قەشقەرنىڭ چەت يېزا - قىشلاقلىرىدا
 دېھقانچە ياشاپ كەلگەچكە، نۆۋەتتىكى كەسكىن ۋەزىيەتتىن
 بىخەۋەر ئىدىم. شۇڭا 1966 - يىلى ماي ئېيىنىڭ ئاخىرلىرى،
 مەكتەپكە قايتىپ كەلگەندىن بۇيان، باش كۆتۈرمەي «گېزىت -

زۇرنال ۋە ھۆججەت كۆرۈپ ۋەزىيەتنى چۈشىنىش»، «ۋەزىيەتكە يېتىۋېلىش» نىڭ كويىدا يۈرەتتىم. بىردىنلا بۇرۇن مەتبۇئات ساھەسىدە كۆرۈلمىگەن ۋە «ئوردا مەشقاۋۇل» لىرىنىڭ ئارىسىدىمۇ تونۇلمىغان ياۋۇپنۇن ئاتلىق بىر مۇئەللىپنىڭ شاڭخەيدە چىقىدىغان «ئازادلىق» گېزىتىنىڭ باش بېتىگە بېرىلگەن «يېڭىدىن يېزىلغان تارىخى دراما (خەيرۇنىڭ مەنسەپتىن قالدۇرۇلۇشى) غا باھا» دېگەن بىر پارچە ماقالىسى قوزغىغان سىياسىي بەس - مۇنازىرىگە كۆرۈم چۈشۈپ قالدى. مەركەز مەقسەتلىك ئورۇنلاشتۇرغان بۇ سىياسىي بەس - مۇنازىرىگە داھىمىز ماۋ جۇشى تەستىق يېزىپ، مەملىكەت بويىچە ئەدەبىيات - سەنئەت ۋە مەدەنىيەت خىزمىتىنى كەسكىن تەنقىدلەپ، مەدەنىيەت مىنىستىرلىكى ۋە ئەدەبىيات - سەنئەت ئورگانلىرىنى «پادىشاھ، خان - ۋەزىرلەر مىنىستىرلىكى»، «جىن - شەيتانلارنىڭ قارا ئۈگىسى» دەپ قاتتىق سۆكتى. مەن بۇ «تەستىق» نى ئوقۇپ قاتتىق چۆچۈپ كەتتىم ھەمدە غەلىتىلىك ھېس قىلدىم. «بىر جۈملىسى مېڭ جۈملىگە تەڭ» دەپ قارىلىدىغان ئۇلۇغ داھىنىڭ بۇ بېشارىتى بىلەن چېكىدىن ئاشقان «سول» نەزەرىيە ئېقىمى جۇڭگونىڭ ئاسمىنى قاپلاپ، «ھەيۋەتلىك بىر ئىنقىلاب» نىڭ قوزغىلىشىغا سىگنال بولدى. شۇنىڭ بىلەن تىنچ شارائىتتىكى بارلىق ئەلەم ۋە قەلەم كۆرەشلىرىگە «پىلتە» بولىدىغان مەدەنىيەت ۋە ئەدەبىيات - سەنئەت ساھەلىرى داۋالغۇپ، بىر قىسىم داڭلىق تارىخىي رومان، ھېكايە، كىنو، تىياتىرلار ئۈستىدە «ئىنقىلابى چوڭ پىيەن» قانات يېيىپ، بىر يۈمۈلەپلا ئۇنىڭغا «بۇرۇنۇزىيەنىڭ سېسىق مېلى»، «زەھەرلىك چۆپ»، «شىۈجىڭجۈي»، «فېئودالزىمىننىڭ تەرغىباتى» دېگەندەك قارا ماركىلار چاپلاندى. بۇ خىل شامال بارغانسېرى كۈچىيىپ، پەلسەپە، تارىخ، مائارىپ قاتارلىق ھەر قايسى ئىجتىمائىيەت قاتلاملىرىغىچە

كېڭەيدى. شۇنىڭ بىلەن دەسلەپكى كۈرەشنىڭ تىخ ئۈچىنى ياك شەنجاڭ (مەركىزى ئالىي پارتىيە مەكتىپىنىڭ مۇدىرى، مەملىكەت ۋە خەلقئاراغا تونۇلغان ئاتاقلىق پەيلاسوپ)، سۈن يىفاڭ (جۇڭگو ئىجتىمائىي پەنلەر ئاكادېمىيەسىنىڭ باشلىقى، ئاتاقلىق ئىقتىسادشۇناس)، جىەن بۇزەن، ۋۇخەن (بېيجىڭ ئۇنىۋېرسىتېتىنىڭ مۇئاۋىن مەكتەپ مۇدىرى، مەملىكەت ۋە خەلقئاراغا تونۇلغان داڭلىق تارىخشۇناس ئالىملار) قاتارلىق مەشھۇر زاتلارغا قارىتىپ، ئۇلارغا «شۈجىڭجۇيچى ئۇنسۇر»، «پارتىيەگە قارشى ئەكسىلىنىقلايچى ئۇنسۇر»، «كونىنى تىرىلدۈرگۈچى ئۇنسۇر» دېگەندەك سىياسىي قالپاقلار كىيىدۈرۈلۈپ قاتتىق كۈرەش قىلىندى. بۇ تەتۈر شامالنىڭ «ئىلھامى» بىلەن ھەر قايسى ئۆلكە، شەھەرلەردىمۇ بەس - بەس بىلەن ئەدەبىيات - سەنئەت ساھەسىنى «توپقا تۇتۇش» باشلىنىپ كەتتى. چەت چېگرا رايون شىنجاڭمۇ بۇنىڭ سىرتىدا قالمىدى. نەتىجىدە دەسلەپ ئۇيغۇر ئاپتونوم رايونلۇق ئەدەبىيات - سەنئەتچىلەر بىرلەشمىسىنىڭ شۈجىسى ليۇ شاۋۋۇ، تونۇلغان يازغۇچى ۋە رەھبەر ۋاڭ گۈلىن، تېيىپجان ئېلىيوف، ئابدۇكېرىم خوجايوف قاتارلىق بەش يازغۇچى «پارتىيەگە قارشى گۇرۇھ» دېگەن قالپاق بىلەن بېيەن قىلىندى. ھەتتا ليۇ شاۋۋۇنى پارتىيەدىن قوغلاپ چىقاردى. ئۇلارغا چېتىلىدىغان بىر تالاي ئادەملەرمۇ ئېغىر زەربىگە ئۇچرىدى. ۋەزىيەت «چېكىتى يوق جىڭ»دەك بارغانسېرى تەڭپۇڭسىزلىنىپ كېتىۋاتقان شارائىتتا، بۇ كېڭەيمىچىلىكنى تەرتىپكە سېلىش مەقسىتىدە، 1966 - يىلى فېۋرالدا ماۋزېدۇڭنىڭ تەكلىپى ۋە تەستىقى بىلەن پىڭ جىن (مەركىزى كومىتېت سىياسىي بىۋرۇسىنىڭ ئەزاسى، شۈجىچۇنىڭ دائىمىي شۈجىسى، بېيجىڭ شەھەرلىك پارتكومنىڭ بىرىنچى شۈجىسى)، لۇدىڭيى (مەركىزى كومىتېت تەشۋىقات بۆلۈمىنىڭ

باشلىقى)، كاڭ شىڭ (مەركىزى كومىتېت سىياسىي - نەزەرىيە گۇرۇپپىسىنىڭ باشلىقى)، جۇ ياك (مەركىزى كومىتېت تەشۋىقات بۆلۈمىنىڭ مۇئاۋىن باشلىقى) ۋە ئولىڭشى («خەلق گېزىتى» ئىدارىسىنىڭ باشلىقى)لاردىن تەركىب تاپقان «بەش كىشىلىك مەدەنىيەت ئىنقىلابى رەھبەرلىك گۇرۇپپىسى» قۇرۇلۇپ، نۆۋەتتە قانات يايدۇرۇلغان چوڭ پىيەن ھەرىكىتىنى مۇۋاپىق چەكلەپ، ئۇنىڭ پۈتكۈل ساھەلەرگە يامراپ كېتىشىنىڭ ئالدىنى ئالماقچى بولغانىدى. شۇنىڭ بىلەن مۇشۇ نىشان ئاستىدا بۇ گۇرۇپپا 3 - فېۋرال يىغىنى ئېچىپ «مەدەنىيەت ئىنقىلابى» نىڭ يېتەكچى فاكۇلتېتى سۈپىتىدە بىر دوكلات تېزىسى تۈزۈپ مەركىزى كومىتېتقا سۈندۈردى. «فېۋرال تېزىسى» دەپ ئاتالغان بۇ دوكلات ماۋزېدۇڭنىڭ تەستىقى بىلەن مەركىزى كومىتېتنىڭ مۇھىم ھۆججىتى سۈپىتىدە پۈتۈن مەملىكەتكە تارقىتىلدى. ۋاھالەنكى چېكىدىن ئاشقان «سول» چىللىقنى كۈچەپ تەرغىپ قىلىپ «توپىلاڭدىن توغاج ئوغرىلاش» شېرىن چۈشكە مەستخۇش بولغان شۇم نىيەتلىك جاڭ چىڭ، جاڭ چۈنچاۋ قاتارلىق «تۆت كىشىلىك گۇرۇھ» بۇ تېزىسىنىڭ تىخ ئۈچىنى ماۋجۇشقا قارىتىلغان، دەپ دارۋاڭ كۆتۈرۈشكە باشلىدى.

«فېۋرال تېزىسى» تېخى بۆشۈكتىكى چاغدىلا ئۇنى تۇنجۇقتۇرۇۋېتىش مەقسىتىدە جاڭ چىڭ لىن بىياۋ بىلەن تىل بېرىكتۈرۈپ شاڭخەيدە «ھەربىي قىسىملار ئەدەبىيات - سەنئەت خىزمەت يىغىنى» نى ئاچتى. لىن بىياۋنىڭ ھاۋالىسى بىلەن ئېچىلغان بۇ يىغىن جاڭ چىڭ (بۇ مەزگىلدە جاڭ چىڭنىڭ پارتىيە، ھۆكۈمەت ۋە ھەربىي سەپتە ھېچقانداق رەھبەرلىك ۋەزىپىسى يوق ئىدى). نىڭ رىياسەتچىلىكىدە «ھەربىي قىسىملار ئەدەبىيات - سەنئەت خىزمەت يىغىنىنىڭ خاتىرىسى» (قىسقارتىلىپ «فېۋرال خاتىرىسى» دەپ ئاتالدى). نى قەپەزدىن

چىقىرىپ «فېۋرال تېزىسى»غا قارشى مۇقام توۋلىدى. بۇ «خاتىرە»مۇ 10 - ئايرىلدا مەركىزى كومىتېتنىڭ «قىزىل باشلىق» ھۆججىتى شەكلىدە، پۈتۈن پارتىيەگە تارقىتىلدى. بۇ «خاتىرە»نىڭ بىۋاسىتە ئىجادكارى جاك چىڭ بىلەن لىن بىياۋ بولسىمۇ، ئۇ ماۋزېدۇڭنىڭ كۆڭلىگە پۈككەنلىرىنى ئەكس ئەتتۈرۈپ بەرگەن ئىدى.

تولمۇ قىزىق ھەم غەلىتە بولغىنى، دۇنيادا ئىسمى - جىسىمىغا لايىق كاتتا نوپۇسلۇق «جۇڭگو كوممۇنىستىك پارتىيەسى مەركىزى كومىتېتى»نىڭ بىرلا ۋاقىتتا مەزمۇن ماھىيىتى جەھەتتىن بىر - بىرىگە زىت بولغان «فېۋرال تېزىسى» بىلەن «فېۋرال خاتىرىسى»دىن ئىبارەت ئىككى خىل ھۆججەتنىڭ ئارقا - ئارقىدىن ئېلان قىلىنىشى ئىدى. بۇ ھال ئەس - ھۇشى جايىدا بولغان ھەرقانداق ئادەمنى ئەجەبلەندۈرمەي قالمايتتى.

جاك چىڭ تۈزگەن «فېۋرال خاتىرىسى» خۇددى «ئوت ئۈستىگە ياغ قۇيغان»دەك «ئىنقىلاب»نىڭ ئوتىنى تېخىمۇ ئۇلغايتمىۋەتتى. شۇنىڭ بىلەن بۇ «خاتىرە»نىڭ روھىغا ماس ھالدىكى تەنقىد ماقالىلىرى نۇقتىلىق گېزىتلەرنىڭ باش ستونلىرىنى قاپلىدى. دەسلەپ «بېيجىڭ گېزىتى»دە مەخسۇس «سەنجاسون» («ئۈچ ئائىلىك كەنت») نامىدا ستون ئاجرىتىلىپ، ۋۇخەن، دىڭتو (بېيجىڭ شەھەرلىك پارتكومنىڭ شۈجىسى) ۋە لياۋ مۇشا (بىرلىك سەپ بۆلۈمىنىڭ باشلىقى) قاتارلىق «سەنجاسون» تەنقىدىنىڭ ئوبېيكتى قىلىندى. 8 - مايدا «ئازادلىق ئارمىيە گېزىتى»نىڭ باش بېتىگە جاك چىڭنىڭ يېزىقچىلىق گۇرۇپپىسى «گاۋجوۋ» دېگەن تەخەللۇس بىلەن «پارتىيەگە، سوتسىيالىزمغا قارشى قارا يىپقا ئوت ئاچايلى» دېگەن «سەنجاسون»نى ئاشكارا تەنقىد قىلىدىغان ئۇزۇن ماقالە ئېلان قىلىندى. ئارىدىن ئىككى كۈن ئۆتمەيلا

شاڭخەيدە چىقىدىغان «نۇر گېزىتى» بىلەن «ئازادلىق ئارمىيە گېزىتى» بىرلا ۋاقىتتا «تۆت كىشىلىك گۇرۇھ» نىڭ غوللۇق ئاتامېنى ياۋۇپنىۋەننىڭ «ئۈچ ئائىلىك كەنت» كە باھا» ناملىق ئۇزۇن ماقالىسىنى ئېلان قىلدى. بۇ تەتۈر شامالغا ماسلىشىپ چى بىنيۇ، گۈەن فېڭ (مەركەز «مەدەنىيەت زور ئىنقىلابى ھۆججەت تۈزۈش گۇرۇپپىسى» نىڭ ئەزالىرى) قاتارلىق پۇرسەتپەرەس قارا پۈتۈكچىلەر سەكرەپ چىقىپ، شۇ كۈندىكى «نۇر گېزىتى» ۋە «قىزىل بايراق» ژۇرناللىرىدا ئارقا - ئارقىدىن چوڭ ھەجىملىك، يىلان تىللىق ماقالىلەرنى ئېلان قىلىپ ئاكتىپ ھۇجۇمغا ئۆتتى. مەقسەت ئالدى بىلەن بېيجىڭ شەھەرلىك پارتكومنى قورشاش ئىچىگە ئېلىپ، پىڭ جىن باشچىلىقىدىكى «ئوق يىلتىز» نى قومۇرۇپ تاشلاش ئىدى.

1996 - يىلى مايدا بېيجىڭدا پارتىيە مەركىزى كومىتېتى سىياسىي بىۋرۇسنىڭ يىغىنى ئېچىلدى. بۇ يىغىنغا سىياسىي بىۋرۇسنىڭ ئەزاسى، شۇجىچۇنىڭ شۇجىلىرىدىن بولغان پىڭ جىن، لورۇچىڭ، ياك شىڭكۈن ۋە لودىڭيى قاتارلىقلار قاتناشتۇرۇلماي، بۇ تۆتەيلەنگە ھېچبىر ئاساسسىزلا ئاتالمىش «پارتىيەگە قارشى سۈيقەستچىلەر گۇرۇھى» دېگەن سىياسىي قاپاق كىيدۈرۈلدى ھەمدە يىغىن ماقۇللىغان «16 - ماي ئۇقتۇرۇشى» نى ئېلان قىلدى. بۇ «ئۇقتۇرۇش» تا يۇقىرىقى تۆت كىشىگە «ئەكسىلئىنقىلابىي سىياسىي ئۆزگىرىش قىلماقچى بولغان دەپ تۆھمەت چاپلاپ، ئۇلارنىڭ پارتىيە، ھۆكۈمەت ۋە ئارمىيەدىكى بارلىق ۋەزىپىلىرىدىن ئېلىپ تاشلانغانلىقى جاكارلاندى. شۇنداقلا يەنە بىر قىسىم سىياسىي بىۋرۇ ئەزالىرىنىڭ ئىسمىنى ئاتاپ پىپەن قىلدى ۋە تەشكىلى جەھەتتىن چارە كۆردى. «16 - ماي ئۇقتۇرۇشى» ماقۇللىنىش بىلەن تەڭلا ماۋزېدۇڭنىڭ يوليۇرۇقى ۋە بۇيرۇقىغا

ئاساسەن قۇرۇلغان پىڭ جىن رەھبەرلىكىدىكى «مەدەنىيەت زور ئىنقىلابى رەھبەرلىك گۇرۇپپىسى» (بەش كىشىلىك گۇرۇپپا) ۋە ئۇنىڭ ئىش بېجىرىش ئورگانلىرى ئەمەلدىن قالدۇرۇلۇپ، چىڭ بودا، كاڭ شىڭ، جاك چىڭ، جاك چۇنچاۋ، گۇن خېڭ، چى بېنيۇ، ياۋ ۋېنيۇن قاتارلىق بىر ئۈچۈم ئۇچمغا چىققان كالا كېسەر «سول» چىلاردىن تەشكىل تاپقان «مەركىزى مەدەنىيەت ئىنقىلابىي رەھبەرلىك گۇرۇپپىسى» نىڭ رەسمىي قۇرۇلغانلىقى جاكارلاندى. شۇنىڭ بىلەن «ئىنقىلاب» تارىخىدا مىسلى كۆرۈلمىگەن سۈرلۈك قىياپەت ۋە ھەيۋە بىلەن پۈتۈن مەملىكەت مىقياسىدا ئەۋجىگە كۆتۈرۈلدى.

شۇ يىلى 25 - مايدا ئالىي مەكتەپلەرنى بازا قىلغان بۇ «گۇرۇپپا» نىڭ كۆشكۈرتىشى بىلەن بېيجىڭ ئۇنىۋېرسىتېتى پەلسەپە فالوكتېتىنىڭ باش ياپىكا سېكرىتارى نىي يۈەنزى يەتتە «لەببەيچى» نىڭ بېيجىڭ شەھەرلىك پارتكوم ۋە بېيجىڭ ئۇنىۋېرسىتېتى پارتكومىنى «توپقا تۇتۇش» توغرىسىدىكى بىر پارچە دازىباۋى («چوڭ خەتلىك گېزىت) ئاشكارا چاپلاندى. جەنۇبىنى كۆزدىن كەچۈرۈۋاتقان رەئىس ماۋزېدۇڭ كاڭ شىڭ ئارقىلىق بۇ دازىباۋدىن خەۋەر تاپقاندىن كېيىن، بىرىنچى ئىيون كۈنى ئۇنىڭغا تەستىق يېزىپ «بۇ دازىباۋىنى شىنخۇا ئاگېنتلىقى جۈملىدىن پۈتۈن مەملىكەتتىكى ھەر قايسى گېزىت - ژۇرنال ۋە ئاخبارات ۋاسىتىلىرىنىڭ تولۇق ئېلان قىلىشى» لازىملىقىنى ئۇقتۇردى. شۇنىڭ بىلەن بېيجىڭنى مەركەز قىلغان ھالدا مەملىكەتنىڭ ھەر قايسى جايلىرىدىكى ئالىي مەكتەپ ۋە ئوتتۇرا تېخنىكوم مەكتەپلىرى ماۋزېدۇڭنىڭ چاقىرىقىغا قىزغىن ئاۋاز قوشۇپ، نىي يۈەنزى قاتارلىقلارنى دوراپ «ئۈچ چوڭ» (چوڭ پاش قىلىش، چوڭ خەتلىك گېزىت چاپلاش، چوڭ پىپەنىنى قانات يايدۇرۇش) نى بەس - بەستە قانات يايدۇرۇدى. مەملىكىتىمىز تېخى بۈگۈنكىدەك زامانىۋىي

ئۇچۇر ۋاستىسىغا ئىگە بولمىغان ئاشۇ يىللاردىمۇ مەركەزنىڭ «ئاۋازى» بىر كۈندىلا پۈتۈن مەملىكەتنى قابلايتتى. شۇڭا نىيەتتىكى يۈەننىڭ «چوڭ خەتلىك گېزىتى» ھەققىدىكى مازىدۇڭنىڭ تەستىقى ئېلان قىلىنىپ ئىككى كۈندىن كېيىن يەنى 3 - ئىيۇن شىنجاڭدا بىرىنچى بولۇپ، شىنجاڭ ئۇنىۋېرسىتېتىدا تۇنجى «چوڭ خەتلىك گېزىت» چىقىرىلىپ، مەكتەپ مۇدىرى جاڭ دوڭيۇ، نۇسرەت شەھىدى، ھاكىم جاپپار، يۈن گالڭ، فاكۇلتېت مۇدىرلىرى ۋە باشقارما دەرىجىلىك رەھبەرلەردىن ۋىن پىدەن، مەتتىمىن خۇدا بەردى، ئىيسا نىياز، جاڭ جۇنفا، ئامانوللا، ئابباس بۇرھان قاتارلىقلارنىڭ «جىنايىتى» پاش قىلىندى. شۇنىڭ بىلەن «دازىباۋ» دولقۇنى بىردەمدىلا ئەۋجىگە كۆتۈرۈلۈپ، مەكتەپ قورۇسىنىڭ ئىچى ۋە تېشى، چوڭ - كىچىك زال، كارىدور ۋە بىنالارنىڭ تاملىرىنى «دازىباۋ» قاپلاپ كەتتى. چوڭ - كىچىك، ئەر - ئايال ھەممە ئادەمنىڭ دىققىتى مۇشۇ دازىباۋ رايونلىرىغا مەركەزلەشتى. توسۇپ قالغىلى بولمايدىغان بۇ «دولقۇن» ئاپتونوم رايونلۇق پارتكوم ۋە ھۆكۈمەتكىمۇ يامراپ، ئاساسلىق رەھبەرلەردىن ۋاڭ ئېنماۋ، سەيپىدىن ئەزىزى، ۋۇگۋاڭ، لوي جەنرىن، جاڭ جوڭخەن، مەتتىمىن ئىمىنوف، بۇرھان شەھىدى قاتارلىقلارنىڭ پارتىيە ئىچىدىكى «قەلب تاپشۇرۇش خاتىرىلىرى» نى «چوڭ خەتلىك گېزىت» تە ئاشكارىلاپ، خەلق مەيدانى ۋە ئاۋات بازارلارنىڭ تاملىرىغا چاپلاندى. بۇ «دازىباۋ» لارنىڭ تىغ ئۇچى ئاپتونوم رايوننىڭ رەئىسى سەيپىدىن ئەزىزىگە مەركەزلىشىپ قېلىۋاتقان جىددى پەيتتە بىردىنلا ماۋزېدۇڭنىڭ «ئەڭ ئالىي يوليۇرۇقى» يېتىپ كېلىپ سەيپىدىن ئەزىزىگە قوغداپ قېلىندى.

«دازىباۋ» لارنىڭ «جامائەت پىكىرى» نى قوزغاش كۈچى ناھايىتى كۈچلۈك ئىدى. كىمگە «دازىباۋ» كۆپ چىققان بولسا، ئۇنىڭ راست - يالغىننى ئايرىمايلا، شۈكشى تارتىپ

چىقىرىلىپ، پەن قىلىناتتى. شىنجاڭ ئۇنىۋېرسىتېتىدا مەملىكەت بويىچە نۆجى باشلانغان 1967 - يىلىدىكى «4 - ئاۋغۇست قالپاق كىيدۈرۈش ھەرىكىتى» دە بىر كۈن ئىچىدىلا 542 نەپەر ئاتالمىش «گېزەندى» تارتىپ چىقىرىلىپ، «قەغەز قالپاق كىيدۈرۈش» نىڭ رىكورتى بۇزۇلدى. شىنجاڭ ئۇنىۋېرسىتېتىگە ئاپتونوم رايونلۇق پارتكومدىن ئەۋەتكەن خىزمەت ئەترىتىنىڭ تەرىپىيەلىشى بىلەن يېتىلگەن ئاتالمىش «پورولتارىيات ئىنقىلابچىلىرى بىردەمدىلا تەرەپ - تەرەپتىن سۆرەپ كەلگەن جاڭ دوڭيۈ (قەغەز قالپاققا يېزىلغان نام - شەرىپى — بۇرۇنقى مائارىپنىڭ سادىق تەرغىباتچىسى، يەرلىك مىللەتچىلەرنىڭ پىشقەدەم ئۇستازى)، يۈن گاڭ (نام - شەرىپى — ئەكسىيەتچى بۇرۇنقى ئىلىم نوپۇزلىقى)، بۇرھان شەھىدى ۋە ئۇنىڭ ئوغلى نۇسرەت شەھىدى (نام - شەرىپى — گومىنداڭنىڭ داشقىلى، ئەكسىلىنىقلاپ شىۋىجىڭجۈيچى، چەت ئەلگە باغلانغان ئۇنسۇر)، شى مىڭدەن (نام - شەرىپى — بۇرۇنقى مائارىپنىڭ تەرغىباتچىسى)، ئىيا نىياز (نام - شەرىپى — سوۋېتتىن تەلىم ئالغان ئەكسىلىنىقلاپ شىۋىجىڭجۈيچى ئۇنسۇر)، ئامانوللا (چەت ئەلگە باغلانغان ئۇنسۇر، ئەكسىيەتچى بۇرۇنقى ئىلىم نوپۇزلىقى)، ئابباس بۇرھان (ئەكسىيەتچى بۇرۇنقى ئىلىم نوپۇزلىقى)، قەمەر ئاپپاي (مەمتىمىن خۇدا بەردىنىڭ خانىمى)، ماريە (ئابباس بۇرھاننىڭ خانىمى، مەكتەپ دوختۇرخانىسىنىڭ دوختۇرى) قاتارلىقلار بىرىنچى سەپكە تىزىلىپ «قالپاق كىيگەن» بۇ «گېزەندى» لەر توپى ئىجتىمائىي پەنلەر مەيدانىدا كۈرەش قىلىندى. بۇ ھەقىقەتەن «چاشقانغا قىيىن، مۈشۈككە ئويۇن» بولغان كۈلكىلىك «كومىدىيە» بولدى. چۈنكى كىم كىمگە قالپاق كىيدۈرسە يوللۇق بولۇپ تەرتىپتى. دەرۋەقە، تارىختا مىسلى كۆرۈلمىگەن بۇنداق زور «ئىنقىلاب» تا ئاشۇرۇۋېتىش، چەكتىن چىقىپ

كېتىشتىن ساقلىنىش تەس ئىدى. شۇ كۈنى ئەسلىمەم بىر تەرەپتىن كۈلمەن، بىر تەرەپتىن يىغلايمەن. كۈلگىنىم — ئەخمەقلىقىم، يىغلىغىنىم — نارازىلىقىم. مەن سالاھىيىتى ۋە ئىناۋىتى چوڭ بولغان بۇ ئالىي بىلىم يۇرتىغا «يېڭى كەلداخۇن» بولغاچقا، بىر كۈندە يۈز بېرىۋاتقان بۇ «قىيامەت» لەر كالىمىدىن ئۆتمىسىمۇ، پەقەت «ئىچىمگە تىنىش» قا مەجبۇر ئىدىم. شۇندىن كېيىن مائارىپ سېپىدە ئەزەلدىن «بىر ئاكوپنىڭ جەڭچىلىرى» دېيىلگەن مەكتەپتىكى ئوقۇتقۇچى ۋە ئىشچى - خىزمەتچىلەر «گېزەندىلەر» ۋە «ئىنقىلابچىلار» دەپ ئىككى چوڭ لاگېرغا ئايرىلدى. «گېزەندى» لاگېرىدىكىلەرنىڭ دۈمبىسىگە ئۇنىڭ «جىنايىتى» نام - شەرىپى يېزىلغان ئاق لاتا تىكىلگەن بولۇپ، ئۇنى ھەتتا كېچىسىمۇ ئېلۇپتىشكە بولمايتتى. ئۇلار «ئىسيانچى» لار تەرىپىدىن كوللېكتىپ ياكى يەككە ھالدا ھەر كۈنلىكى كۈرەش قىلىناتتى. ھېچقانداق رەسمىيەتسىزلا ئۆيلىرى ئاخشۇرۇلاتتى. مەكتەپ قوغداش بۆلۈمىدىن تەيىنلەنگەن قوراللىق قۇلاق كەستىلەرنىڭ نازارىتى ئاستىدا، ئۇلارنى ئېغىر جىسمانىي ئەمگەكلەرگە سالاتتى. مەكتەپتىكى «ئىسيانچى» ئوقۇغۇچىلار ۋە «ئىنقىلابچىلار» لاگېرىدىكى ئىشچى - خىزمەتچى ۋە ئوقۇتقۇچىلارنىڭ مۇتلەق كۆپ قىسمى ئىچكى ئۆلكە ۋە شەھەرلەرگە «ئىنقىلابىي چوڭ ئالاقە باغلاش» ئۈچۈن «ئۇزۇن سەپەر» گە ئاتلانغان مەزگىللەردە، بۇ «گېزەندى» لاگېرى مەكتەپكە ئىسسىقلىق تارقىتىدىغان پار قازانلىرىغا ئوت يېقىش، كۆمۈر قېزىش، چوڭ - كىچىك ھاجەتخانىلارنىڭ گەندىسىنى چىقىرىش، سەندۇڭبويىدىن شىبەن تاش كولاش ۋە قول چانسى بىلەن ئۇنى توشۇش، ئائىلىلىكلەرنىڭ بۇزۇلغان خۇشاللىق (تام مەش) لىرىنى ياساش، مەكتەپ قورۇسىنى تازىلاش، «ئۇرۇش تەييارلىقى» ئۈچۈن يەر يۈزىدىن 15 مېتىر چوڭقۇرلۇقتا لەخمە كولاش، كوچا سۈپۈرۈش،

قار - مۇزلارنى چوقۇش، مەكتەپنىڭ چارۋىلىرىغا قىشلىق يەم - خەشەك تەييارلاش، دازىباۋ چاپلايدىغان ياغاچ تاملارنى ياساش، پىڭپاڭ ئۆيلەر (بىر قەۋەتلىك لاي قورۇلمىلىق ئۆيلەر) نىڭ ئۆگزىسىگە كاكۇل لاي سېلىش... قاتارلىق كۆپ خىل ئەمگەكلەرنىڭ ھەممىسىنى ئەنە شۇ «گېزەندى» لەر ئىشلەيتتى.

مانا مۇشۇ بەيتلەردە ئالىي، ئوتتۇرا، باشلانغۇچ مەكتەپلەرنىڭ ھەممىسى تاقالدى. زاۋۇت - كارخانىلار ئىشتىن توختىدى. ھەممە ساھەلەردە ھۆكۈمەتسىزلىك ئەۋجىپ كەتتى. شاڭخەيدىن باشلانغان «ھوقۇق تارتىۋېلىش»، «ئىنقىلابىي چوڭ ئالاقە باغلاش» شامىلى پۈتۈن مەملىكەتنى قاپلاپ، ئاتالمىش «قىزىل قوغدىغۇچىلار» قوشۇنلىرى پىيادە «ئۈزۈن سەپەر» گە ئاتلىنىپ پايتەخت بېيجىڭغا سەلدەك ئاقتى. 1967 - يىلى 8 - ئاينىڭ 18 - كۈنى ماۋزېدۇڭ ۋە ئۇنىڭ سىلغىمۇسىدىكى لىن بىياۋ قاتارلىق قوماندانلار تىيەنئەنمىن راۋىقىغا چىقىپ مەملىكەتنىڭ ھەر قايسى جايلىرىدىن كەلگەن «قىزىل قوغدىغۇچى» شاكىچىكلەرنى قوبۇل قىلدى ۋە ئۇلارنى قوللاپ ئىلھام بەردى.

1967 - يىلى 8 - ئاينىڭ ئاخىرى بېيجىڭدىكى ئالىي مەكتەپلەردىن تەشكىللەنگەن «ئىسيانچىلار» قوشۇنى ئۈرۈمچىگە يېتىپ كېلىپ، ئاپتونوم رايونلۇق پارتكوم ۋە ۋاڭ ئىنماۋغا ئوت ئاچتى. ھەمدە ئۇلار شىنجاڭدىكى ئالىي مەكتەپ «ئىسيانچى» لىرى بىلەن بىرلىشىپ، 9 - ئاينىڭ 3 - كۈنى ئاپتونوم رايونلۇق پارتكوم ئورگىنىغا بېسىپ كىرىپ، پارتكومنى ئىگىلىدى. مانا بۇ شىنجاڭدا «ھوقۇق تارتىۋېلىش» نىڭ مۇقەددىمىسىنى ئاچقان «3 - سىنتەبىر ۋەقەسى». ئۇنىڭدىن بۇرۇنراق شىنجاڭ ئۇنىۋېرسىتېتىنىڭ «ئىسيانچى» لىرى ئۈرۈمچى شەھەرلىك پارتكوم ۋە شەھەرلىك ھۆكۈمەتنىڭ ھوقۇقىنى تارتىۋالغان ئىدى. بۇنىڭ بىلەن ھەر

دەرىجىلىك پارتىيە، ھۆكۈمەت ئورگانلىرى پالەچ ھالغا چۈشۈپ قالدى. ئىشلەپچىقىرىش ئېغىر دەرىجىدە بۇزغۇنچىلىققا ئۇچرىدى. ئەزەلدىن ماۋجۇشقا ۋە ئۈيىتەكچىلىك قىلغان جۇڭگو كوممۇنىستىك پارتىيەسىگە يۈكسەك دەرىجىدە سادىق بولۇپ كەلگەن جۇڭگو پۇقرالىرى «زاۋاپەنپەي» (ئىسيانچىلار گۇرۇھى) ۋە «باۋخۇاڭپەي» (قوغدىغۇچىلار گۇرۇھى) دەپ ئىككى سەپكە ئايرىلىپ كەتتى. كېيىنچىرەك ئۈنىڭغىمۇ يا بۇنىڭغىمۇ كىرمەيدىغان «ئوتتۇرا يول»نى تاللىغانلاردىن تەركىپ تاپقان «چى چاڭپەي» (تامغا مېنىۋالغۇچىلار) تەشكىلاتىمۇ بارلىققا كەلدى. بۇ تەرەپبازلىق تەشكىلاتلىرى بارغانسېرى مۇنتىزىملىشىپ ئۆزئارا ئوت بىلەن سۈدەك قارىمۇ - قارشىلىشىپ «قەلەم كۈرىشى»دىن «ئەلەم كۈرىشى»گە ئۆتتى. ھەتتا ھۆكۈمەتسىزلىك، باشباشتاقلق ھۆكۈم سۈرگەن ئاشۇ پەيتلەردە رەھبىرى كادىرلارمۇ ئىككى سەپكە ئايرىلدى. ۋاڭ ئىنماۋنى قوغدىغۇچىلار «باۋ خۇاڭپەي» دېيىلىپ، بۇ كۆز قاراشتىكىلەرنىڭ ئاتامانلىرى ئاپتونوم رايونلۇق پارتكوم ۋە شىنجاڭ ھەربىي رايونىنىڭ قورۇسىغا توپلاندى. ئاپتونوم رايونلۇق خەلق ھۆكۈمىتىنىڭ دائىمىي ئىشلارغا مەسئۇل مۇئاۋىن رەئىسى ۋۇگۇاڭنى قوللاپ، ۋاڭ ئىنماۋنى «يوقاتقۇچى»لار «زاۋ پەنپەي» (ئىسيانچىلار) دەپ ئاتىلىپ، بۇ قاراشتىكىلەر ئاساسەن شىنجاڭ ئۈنىۋېرسىتېتىنى بازا قىلدى. ھەر ئىككى تەرەپ دەسلەپكى «قەلەم كۈرىشى»دىن «ئەلەم كۈرىشى»گە ئۆتۈپ، كالتەك، نەيزە بىلەن ئۆزئارا «جەڭ قىلىش»نى تەرەققى قىلىپ، راست قورال - ياراغ (مىلىتىق، تاپانچا، پىلىموت، بومبا، زەمبىرەك، تانكا...) بىلەن «جەڭ» قىلىشقا ئۆتتى. شىنجاڭ ئۈنىۋېرسىتېتىدا خولەنچاڭ ۋە خودالۋەن ئىسىملىك ئىككى ئىسيانچى ئوقۇغۇچى (ھەر ئىككىسى سىياسىي فاكولتېتنىڭ ئوقۇغۇچىلىرى) قۇرغان «ئۇچقۇندىن

يانغىن چىقىدۇ.» ماركىلىق بۇ «ئىسيانچى»لار تەشكىلاتىنىڭ يۇقىرىقى ئىككى كاتتا بېشى ۋە ئۇنىڭ يېنىدىكى چابارمەنلىرى ماش رەڭ ھەربىي فورما كىيگەن. ھەربىيچە كەمىرىگە ماۋزور ۋە تاپانچا ئېسىۋېلىپ «جەڭ»گە قوماندانلىق قىلاتتى. كېيىنچە، شىنجاڭنىڭ «ئىسيانچى»لىرى بىرلىشىپ «خۇڭ ئېرسى» (قىزىل قوغدىغۇچىلارنىڭ ئىككىنچى قوماندانلىق شىتابى) قۇرۇلغاندا، بۇ ئىككى «ئىسيانچى» ئۇنىڭ «باش قوماندانى» بولدى. «دەرەخ يىقىلسا مايمۇن پادىشاھ بوپتۇ.» دېگەندەك، ئاممىۋىي تەشكىلاتلارنىڭ بۇ كاتتا باشلىرى ئەسلىدە ئۆگىنىشتە ئارقىدا، ئىنتىزامسىز، كۆزگىمۇ چېلىقمايدىغان لايقەتسىز ئوقۇغۇچىلار ئىدى. «كۆزگە ئېلىنمىغان پۇتقا چوماق» بولغاندەك، ئۇلار بىر يۈمۈلەپلا «مەدەنىيەت زور ئىنقىلابى»نىڭ سەركەدىلىرى بولۋالدى.

مەن ئوقۇش پۈتتۈرۈپلا تاكى «مەدەنىيەت زور ئىنقىلابى»غىچە چەت - يېزىلاردا ئىشلىگەنلىكىم ئۈچۈن، «ئەھۋال بىلمەيمەن» دېگەننى باھانە قىلىپ، ھېچقانداق ئاممىۋى تەشكىلاتلارنىڭ پائالىيىتىگە قاتناشمىدىم. مەكتەپتىكى «تەشكىلاتلارنىڭ تارمىقى بولغان «خوڭ سەنلىيەن» (قىزىل ئۈچىنچى روتا) مېنىڭ ئۈستۈمدىن دازىباۋ يېزىپ: «ئىنقىلاب ئىرادىسى بوشمىغان»، «بايرىقى روشەن ئەمەس»، «جى چاڭپەي» (تامغا مىنىۋالغۇچى) دەپ تەنقىد قىلدى. مەن بۇ ھەيۋىلەرگىمۇ پىسەنت قىلماي «بويىتاقلار بىناسى»دىكى ياتقىمغا مۈكۈنۈپ ياشاۋەردىم. ئۈرۈمچىدىكى ئىككى گۈرۈھنىڭ تەرەپبازلىق كۈرىشى تازا ئەۋجىگە چىقىۋاتقان پەيتلەردە «جاننى قۇتقۇزۇش»نى ئويلاپ، يۈك توشۇش شىركىتىدىكى بىر تونۇش شۈپۈرنىڭ قارا ماشىنىسىغا ئولتۇرۇپ قەشقەرگە تىكۋەتتىم. قەشقەرمۇ ئۈرۈمچىدىن ئېشىپ چۈشكەندەك دەرىجىدە مالىمانچىلىق ئىچىدە ئىكەن. قەشقەردە قۇرۇلغان «خۇڭ ئېرسى»نىڭ تارماق

ئىسيانچى تەشكىلاتلىرى 1967 - يىلى 10 - ئايدا شەھەرلىك ھۆكۈمەتنىڭ خىزمەت بىناسىغا ئوت قويۇۋېتىپ، قەشقەر كونا شەھەر ئىچىدىكى بارلىق «باۋ خۇاڭپەي» لەرنى شەھەردىن قوغلاپ چىقىرىپتۇ. شۇنىڭ بىلەن قەشقەر شەھىرىنى «ئىسيانچى» لار ئىگىلەپ، بۇ بازىنى «قىزىل قەشقەر» دەپ ئاتاپتۇ. «باۋ خۇاڭپەي» لەر يېڭى شەھەرنى بازار قىلىپ، قىزىل دەرياسىنىڭ شەرق تەرىپىدىكى رايونلارنى ئىگىلەپتۇ. پاسىل قىلىنغان قىزىل دەرياسىنىڭ كۆۋرۈكلىرىنىڭ ئىككى لىۋىگە قارىمۇ - قارشى ئىككى تەشكىلات قۇم قاقچىلانغان سانسىز تاغلاردىن ئاكوپ ياساپ، ئىككى تەشكىلاتنىڭ مىلتىق، گىرانات، پىلىمۇت، زەمبىرەكلەر بىلەن قوراللانغان «جەڭچى» لىرى بىر - بىرىگە ئوقلىرىنى بەتلەپ، 24 سائەت ئۇرۇش ھالىتىدە تۇرىدىغان ۋەزىيەت شەكىللىنىپتۇ. ناھىيەلەر ئارا قاتناش ئالاقىمۇ ئۈزۈلۈپ، «ئىنقىلاب» ئوتى يېزا - قىشلاقلارغىمۇ تۇتۇشۇپ كېتىپتۇ.

مەن قەشقەرنىڭ دۆلەتباغ يېزىسىغا جايلاشقان قەشقەر ۋىلايەتلىك يېزا - ئىگىلىك تېخنىكوم قوروسىدىكى ئۆيۈمگە بېكىنىپ ئايالىم مەريەم بىلەن بىر قانچە ئاينى ئۆتكۈزدۈم. زېرىككەن كۈنلەردە، مەكتەپ بىلەن شەھەر ئارىلىقىدىكى ئوڭغۇل - دوڭغۇل توپا يوللارنى ۋېلىسىپت بىلەن بېسىپ «ئازاد رايون» غا كىرەتتىم - دە، مەرھۇم رىشات ۋە ئۇنىڭ دوستلىرى بىلەن بىر ئۆيگە جەم بولۇپ قارت ئوينايتتۇق. ئانچە - مۇنچە ھاراق ئىچىشىپ دەرد بىلەن تولغان كۆڭۈلنى شاد ئېتەتتۇق. «ئۆلۈمدىن باشقىسى تاماشا» دەپ بىر - بىرىمىزگە تەسەللىي بېرىشەتتۇق.

بۇ كۈنلەردە، باشقا يۇرتلارغا ئوخشاش ھەر قانداق ئىش قىلماقچى (تاماق يېيىش، ئەمگەك قىلىش، ئۇخلاش... قاتارلىق) بولغاندا «بىسىمىلاھ» دېيىشنىڭ ئورنىغا ئورنىدىن

تۇرۇپ «بادۇسى پى شو» (خۇسۇسىيلىق بىلەن كۈرەش قىلىپ، شىۋىجىڭجۈيىنى تەنقىد قىلالى) دەپ ئۈچ قېتىم توۋلاش ئۈدۈمغا ئايلىنىپ كەتكەن ئىدى. ھەتتا ئۆزئارا سالاملاشقاندىمۇ «يا دۇسى پى شو» دەپ كۆرۈشە تىتۇق. بۇ «قائىدە»گە خىلاپلىق قىلىشقا بولمايتتى. گويكى قىلتاناپ ئۈستىدە ماڭغاندەك ھەممە كىشى ئېھتىياتچان بولۇپ كەتكەن ئىدى. مۇشۇ كۈنلەردە، يېزائىگىلىك تېخنىكومىدا مۇنداق بىر «سىياسىي ئەنزە» يۈز بەردى. بۇ مەكتەپنىڭ سىياسىي يېتەكچىسى ھۇشۇر ئىسلام مۇئەللىمنىڭ شىرە ئۈستىدە ھەر كۈنى ئۈچ قېتىم «تازىم» قىلىپ تۇرىدىغان ماۋزېدۇڭنىڭ ھاكىتىن ياسالغان بىر ھەيكىلى بار ئىكەن (ماۋزېدۇڭنىڭ ھەيكىلىنى ئەتمۇلاپ ئۆيگە تېزىش ئىشچى - خىزمەتچىلەر ئارىسىدا كەڭ ئومۇملاشقان). كۈنلەرنىڭ بىرىدە بۇ مۇئەللىمنىڭ بەش ياشلىق ئوغلى مۇرات شوخلۇق قىلىپ، ئېھتىياتسىزلىقتىن شىرەدىكى بۇ ھەيكەلنى يەرگە چۈشۈرۈۋېتىپتۇ. سېمونت يەرگە چۈشكەن بۇ ھەيكەل نەچچە پارچە بولۇپ سونۇپ كېتىپتۇ. بۇ ئەھۋالدىن چۆچۈپ كەتكەن ھۇشۇر ئاكا نېمە قىلارنى بىلمەي، ئاخىرى ھەيكەل پارچىلىرىنى تېرىپ بىر خالتىغا قاچىلاپتۇ. ئەلباتتۇدا ھېچكىمگە تۇيدۇرماي، بۇ خالتىنى مەكتەپنىڭ ئارقىسىدىكى دېھقانلارنىڭ ئېتىزلىقىغا كۆمۈۋېتىپتۇ. بىر قانچە كۈندىن كېيىن بۇ ئېتىزنىڭ ئىگىسى بوقۇسا بىلەن بۇ يەرنى ئاغدۇرۇۋاتقاندا، مەزكۇر خالتا بوقۇسانىڭ چىشىغا ئېلىنىشىپ چىقىپتۇ. دېھقان قارىغۇدەك بولسا خالتىنىڭ ئىچىدە ماۋجۇشنىڭ سۇنغان ھەيكىلى تۇرغىدەك، «بۇنداق ھەيكەل مەكتەپتىكى ئوقۇتقۇچىلارنىڭ ئۆيىدە بولاتتى. بۇ چوقۇم شۇلارنىڭ بىرسى قىلغان ئىش.» دەپ ئويلىغان دېھقان خىزمەت كۆرسەتمەكچى بولۇپ، بۇ خالتىنى مەكتەپنىڭ «ئۈچ تەرەپ (ھەربىي، ئىنقىلابىي كادىرلار ۋەكىلى، ئاممىۋىي

تەشكىلاتلارنىڭ (ۋەكىلى) ۋەكىللىرىدىن تەركىپ تاپقان ئىنقىلابى كومىتېتى» قا تاپشۇرۇپ «دېلو» مەلۇم قىپتۇ. شۇنىڭ بىلەن «ئىنقىلابىي كومىتېتى» رەھبەرلىكى بۇ «دېلو» غا يۈكسەك ئەھمىيەت بېرىپ، «تەكشۈرۈپ ئېنىقلاش گۇرۇپپىسى» قۇرۇپتۇ. ئۇلار ئالدى بىلەن مەكتەپتىكى كىملىرىنىڭ ئۆيىدە ماۋزېدۇڭنىڭ ھەيكىلى بارلىقىنى ئېنىقلاپتۇ. ئۇندىن كېيىن بۇ ئائىلىلەرنى تەكشۈرۈپتۇ. نەتىجىدە ھۇشۇر مۇئەللىمنىڭ ئۆيىدىكى ھەيكەلنىڭ يوق ئىكەنلىكى مەلۇم بولۇپتۇ. ئۇلار بۇ مۇئەللىمنى دەرھال تۇتۇپ، ساقچىلار بىلەن بىرلىكتە سوراق قىپتۇ. قورقۇپ كەتكەن ھۇشۇر ئاكا بۇ ئىشنىڭ جەرياننى ئەينەن ئىقرار قىپتۇ. «ئىقرار قىلغانلارغا كەڭچىلىك قىلىش» سىياسىتىدىن بەھرىمەن بولۇشنى ئويلاپتۇ. ۋاھالەنكى، ئۇنىڭ ئەكسىچە «ماۋجۇشمغا مەقسەتلىك ئۆچمەنلىق قىلغان نەق ئەكسىلىنىنقىلابچى ئۇنسۇر» دەپ قالىپ كېيىپ، ئۈچ كۈن ئۇدا كۈرەشكە تارتىلىپتۇ. ۋە ئاخىرىدا ئۈچ يىللىق مۇددەتلىك قاماق جازاسىغا ھۆكۈم قىلىنىپ تۇرمىگە تاشلىنىپتۇ.

ئەتراپتىكى مەلۇم يېزىدا بىر دېھقاننىڭ باشلانغۇچ مەكتەپتە ئوقۇيدىغان بالىسى مەكتەپتىن قايتىپ كېلىپ دادىسىغا:

— ۋاي دادا، بۈگۈن مۇئەللىم بىزگە بىر «خۇشخەۋەر» يەتكۈزدى، — دەپتۇ.

— نېمە «خۇشخەۋەر» ئىكەن ئۇ؟ — دەپ سوراپتۇ دادىسى.

— ماۋجۇشى 175 ياش ئۆمۈر كۆرىدىكەن.

بۇ دېھقاننىڭ دىنىي ئېتىقادى كۈچلۈكرەك بولغاچقا ئۆزىنى تۇتالماي، — ئاغزىڭنى يۇم، كافر! — دەپ بالىسىنىڭ يۈزىگە بىر تەستەك ساپتۇ. تەستەك زەربىسىدىن بالىنىڭ بىر يۈزى ئازراق ئىششىپتۇ. بۇ بالا ئەتىسى مەكتەپكە بارغاندا مۇئەللىمى ئىششىقنى كۆرۈپ «نېمە بولدۇڭ؟» دەپ سوراپتۇ.

بالا بارلىق ئەھۋالنى مۇئەللىمگە ئېيتىپتۇ. بۇ ئىشتىن خەۋەر تاپقان مۇئەللىم بۇ ئەنزىنى مەكتەپ مۇدىرىغا، مەكتەپ مۇدىرى يېزىلىق «ئىنقىلابىي كومىتېت» نىڭ مەسئۇلىغا يەتكۈزۈپتۇ.

شۇنىڭ بىلەن، بۇ دېھقاننى تۇتۇپ كېلىپ «ماۋجۇشنىڭ ئۇزۇن ئۆمۈر كۆرۈشىگە نارازى بولغان ئەكسىيەتچى ئۇنسۇر» دەپ يېزا بويىچە كۈرەش قىپتۇ. قايتا - قايتا «مەقسىدىڭنى ئېيت» دەپ قىستاپ سوراق قىلىپتۇ. ئاخىرى بۇ دېھقان بىر ھىيلە ئويلاپ سوراق قىلغۇچى باشلىققا شۇنداق دەپتۇ.

— بىز ھەر سائەت ھەر مىنۇتتا «ياشمۇن ماۋجۇشى! تۈمەن مىڭ يىل ياشمۇن!» دەپ شوئار توۋلاپ، ماۋجۇشىغا تۈمەننىڭ يىللار ئۆمۈر تىلەيمىز. ئەمما مېنىڭ بۇ شۇم ئېغىز بالام «ماۋجۇشى 175 يىل ئۆمۈر كۆرىدىكەن» دېسە، مەن بۇ خاتا گەپكە قانداقمۇ چىداپ تۇرالايمەن. ئېيتىڭە باشلىق، زادى بالامنىڭ دېگىنى توغرىمۇ ياكى مېنىڭ دېگىنىم توغرىمۇ؟ — دەپ تۇرۇۋاپتۇ.

كالىسى قىزىپ كەتكەن باشلىق: «ئەلۋەتتە سېنىڭ دېگىنىڭ توغرا.» دەپ ھۆكۈم چىقىرىپ، دېھقاننى قويۇۋېتىپتۇ. ئۇنىڭ ئورنىغا «175 ياش ياشايدىكەن.» دېگەن خەۋەرنى ئوقۇغۇچىلارغا تارقاتقان مۇئەللىمنى تۇتۇپ كېلىپ كۈرەش قىلىشقا باشلاپتۇ. بۇ خەۋەر ئەسلىدە ئاممىۋىي تەشكىلاتلار يازغان «چوڭ خەتلىك گېزىتى» دە «ئەڭ چوڭ خۇشخەۋەر» دەپ ئېلان قىلىنغان ئىكەن.

مەلۇم بىر ئالىي مەكتەپنىڭ ئوقۇتقۇچىسى يۇرتى تۇرپانغا بېرىپ، شۇ دەۋردە مەملىكەتنى قاپلىغان بىردىنبىر قىزىل ناخشا «داخەي خۇاڭ شىڭ كاۋدۇشۇ» نى ئوقۇغاندا بىر قىسىم خەنزۇچىغا تىلى كەلمەيدىغان دېھقانلار «تەخەي قاچتى قوغلاڭلار، قوناقلىققا باغلاڭلار» دەپ بۇزۇپ ئوقۇغانلىقىنى

ئاڭلاپتۇ ۋە مەكتەپكە قايتىپ كەلگەندىن كېيىن سەپداشلىرى بىلەن ئىختىيارى پاراڭلاشقاندا، يېزىدا ئاڭلىغان بۇ گەپنى ھېكايە قىلىپ بېرىپتۇ. ئەتىسلا بۇ مۇئەللىمنىڭ ئۈستىدىن «دازىباۋ» چىقىرىلىپ «ئىنقىلابى قىزىل ناخشىغا ھۇجۇم قىلغان، ماۋجۇشغا قارشى تۇرغان ئۈنسۈرنى تارتىپ چىقىرىش» ھەققىدە دارۋاك كۆتۈرۈلۈپتۇ. شۇنىڭ بىلەن بۇ مۇئەللىم «قىزىل قوغدىغۇچىلار» تەرىپىدىن بىر قانچە قېتىم كۈرەش قىلىنىپتۇ.

بۈگۈنكى ئازاد ياشلار ئاشۇ دەۋردە يۈز بەرگەن بۇنداق ئەخمىقەنە مىساللارنى ئاڭلىسا ئۇنىڭ چىنلىقىدىن گۇمانلىنىپ «قاباھەتلىك چۈش» دەپ تەسەۋۋۇر قىلىشى مۇمكىن. لېكىن ھەممە مەۋجۇدات «كۆزەينەكلىك يىلان» دەك سەزگۈرلىشىپ كەتكەن «مەدەنىيەت زور ئىنقىلابى»دا پارلاپ تۇرغان قۇياشتىنمۇ «ئېۋەن» تېپىلاتتى.

جۇڭگو ھەقىقەتەن قۇدرەتلىك ۋە ئۇلۇغ دۆلەت ئىكەن. شەھەردىن يېزا - قىشلاقلارغىچە ئىستىخىيلىك شەكىللەنگەن قارىمۇ - قارشى ئىككى لاگېرنىڭ «قەلەم» ۋە «ئەلەم» كۈرۈشى كۈنسېرى ئەدەپ كەتكەن. مەكتەپ، زاۋۇت - كارخانىلار ئىشلەپچىقىرىشتىن توختىغان، سودا ئالاقە، قاتناش يوللىرى قامال قىلىنغان، تارىخ مىسلىسىز كىرىزىسقا دۇچ كەلگەن. «ھۆكۈمەت يوقمىكىن» دېسە باردەك، «بارمىكىن» دېسە يوقتەك ھالەت شەكىللەنگەن ئاشۇ مالىمان يىللاردىمۇ بىر مىلياردتىن ئارتۇق جۇڭگو خەلقى ئاچ - يالىڭاچ قالمىدى. تەبىئەتنىڭ قانۇنىيىتى بويىچە ھەر كۈنلىكى ئۆلۈش ۋە تۇرۇلۇش نورمال داۋاملاشتى. ئىنسانغا ھاياتلىق ئاتا قىلىدىغان قۇياش يەنىلا شەرقتىن چىقىپ غەربكە پاتتى. قىسقىسى، ھايات نورمال داۋاملاشتى. بىر مەھەل دۇنيانى پاتپاراق قىلغان چىن شىخۇمۇ، چىڭگىزخانمۇ، گېتلىرمۇ ئىنسانىيەت ئالىمىنى

بىرىات قىلالىمىغان. دەرۋەقە، «سۇ كېتىدۇ تاش قالىدۇ، ئوسما كېتىدۇ قاش قالىدۇ.» بۇ ھايات مەنتىقىسىنى ھېچكىم بۇزالمىدۇ. ئىككى گۈرۈھنىڭ توقۇنۇشى كەلتۈرۈپ چىقارغان قالايمىغاچچىلىقنى تۈزىتىش مۇمكىنچىلىكى بولمايۋاتقان جىددى ۋەزىيەتتە، 1967 - يىلى 14 - ئۆكتەبىر پارتىيە مەركىزى كومىتېتى، گوۋۇيۈەن، مەركىزى ھەربىي ئىشلار كومىتېتى، مەركىزى مەدەنىيەت ئىنقىلابى گۇرۇپپىسى بىرلىكتە ئالىي، ئوتتۇرا، باشلانغۇچ مەكتەپلەرنىڭ دەرسىنى ئەسلىگە كەلتۈرۈپ، ئىنقىلاب قىلىش توغرىسىدىكى «ئۇقتۇرۇش» نى تارقىتى. لېكىن مەركەزنىڭ «14 - ئۆكتەبىر ئۇقتۇرۇشى» نى ئەمەلىيەتتە ئىجرا قىلىش مۇمكىن بولماي قالدى.

1968 - يىلىنىڭ بېشىدا ماۋزېدۇڭنىڭ يەنە بىر «ئالىي يوليۇرۇقى» يېتىپ كېلىپ، «ئۈچ تەرەپ» (ئىنقىلابىي كادىرلار ۋەكىلى، ئارمىيە ۋەكىلى، ئىنقىلابىي ئامما ۋەكىلى) بىرلەشكەن ئىنقىلابىي كومىتېت قۇرۇشنى ئوتتۇرىغا قويۇلدى. بۇ چاقىرىق ئاستىدا قۇرۇلغان ئاتالمىش بۇ «ھاكىمىيەت ئورگىنى» مۇ ئەمەلىيەتتە «ھەربىي ئىدارە قىلىش» نىڭ كونتىروللىقىغا چۈشۈپ قېلىپ، مەملىكەت بويىچە ئىككى مىليون 800 مىڭ ھەربىي مەركەزدىن تارتىپ ئاساسىي قاتلام يەرلىك ئورگانلارغىچە ئورۇنلاشتۇرۇلدى. شۇنىڭ بىلەن شىنجاڭ ئۇنىۋېرسىتېتىدەك نۇقتىلىق ئالىي بىلىم يۇرتىغا شىنجاڭدىكى ئاۋىئاتسىيە قىسىمىنىڭ 7335 دىۋىزىيەسىدىن ۋاڭ فاملىك يىڭجاڭ (بانالىيون) نىڭ باشچىلىقىدا بىر روتا ئەسكەردىن تەشكىل تاپقان «ھەربىي خىزمەت ئەترىتى» كەلدى. ئۇلار مائارىپنى بىلمەيتتى. ئۇنىڭ ئۈستىگە ئۇلارمۇ تەرەپپازلىق ئىدىيەسىنى بىرگە ئېلىپ كەلگەچكە، مەكتەپتىكى قارىمۇ - قارشى تەشكىلاتنى ئىتتىپاقلاشتۇرۇپ ئوقۇشنى ئەسلىگە كەلتۈرۈشكە قادىر ئەمەس ئىدى. شۇنداق بولسىمۇ قورالنىڭ كۈچى بىلەن

بىر مەزگىل مەكتەپ باشقۇرۇپ، ھەر بىر فاكولتېتنى بىر روتىغا ئايرىپ، ئوقۇتقۇچى، ئىشچى - خىزمەتچىلەرنى ھەر كۈنلىكى ھەربىي مەشقلەندۈردى. قەھرىتان سوغۇققا قارىماي ھەر بىر روتا بويىچە پىيادە «دالا يۈرۈش» گە تەشكىللىدى. شۇ يىلى ئۈرۈمچىدە سوغۇق نۆلدىن تۆۋەن يىگىرمە گىرادۇستىن ئېشىپ كەتكەن دېكابىر ئېيىنىڭ بېشىدا، بىز بەش كۈنلۈك «دالا يۈرۈشى» گە تەييارلاندىق. بۇيرۇق بويىچە فاكولتېتتىكى قېرى - ياش، ئەر - ئايال ئوقۇتقۇچىلارنىڭ ھەممىسى پۇتلىرىغا «موماخەي» (پاختىلىق لاتا ئاياق)، باشلىرىغا ھەربىيچە لاتا قۇلاقچە، ئۈچىغا پاختىلىق ھەربىيچە سېرىق تاشلىق كالتە چاپان ۋە ئىشتان كىيىپ، بېلىمىزنى باغلىۋالغان رېمىن (كەمەر) گە بىردىن سۇدان ئاستۇق. ھەربىيچە رەتلىك ۋە ئىخچام باغلانغان يوتقان - كۆرپىلىرىمىزنى دۈمبىمىزگە چېگىپ، روتا كوماندىرلىرىنىڭ قوماندانلىقىدا تۆتىمىز بىر قاتار بولۇپ رەتلىك تىزىلدۇق. سەپنىڭ ئارقىسىدا ئۆزىمىزدىن چىققان ئىككى نەپەر «يالاڭچاق دوختۇر» ۋە ناسۇلكا كۆتۈرگەن تۆت نەپەر «ئەزمەت» لەر بار ئىدى. بىزنىڭ «ئۈزۈن سەپەر» يۆنىلىشىمىز ئۇچتاشتىن ئۈرۈمچىنىڭ شىمالىي تەرىپىگە سۈزۈلغان يول ئارقىلىق ۋۇجايۇي، بىڭتۇەن 6 - دىۋىزىيەسى، سانجى، 1 - ئاۋغۇست پولات زاۋۇتى، نەنسەن، داۋانچىڭ، ئۇلانباي، ئۇچتاشتىن ئىبارەت 150 كېلومېتىر يولنى پىيادە بېشىش پىلانلانغان ئىدى. شۇنداق بولغاندا، ھەر كۈنلىكى 25 كېلومېتىردىن ئارتۇق يول يۈرۈشكە توغرا كېلەتتى. قونالغۇ، تاماق ئىشلىرىنى ئورۇنلاشتۇرۇشقا بىر ھەربىي ۋەكىل باشچىلىقىدا ئالدىن يۈرەر بىر بەن قۇرۇلغان بولۇپ، ئۇلار ئاستىغا بورا ياكى پاخال سېلىنغان قونالغۇ «ئۆي» لەرنى تەييارلاشقا، قازان - قۇمۇچ تېپىپ يېمەك - ئىچمەك ھازىرلاشقا مەسئۇل ئىدى. بىز بىرىنچى كۈنى سەككىز سائەتتىن ئارتۇق

پىيادە يول يۈرۈپ، ئايدىرومىنىڭ شىمالىي تەرىپىدىكى بېگتۈەن 6 - دېۋىزىيەسىنىڭ ئۈچىنچى بۆلىكىگە يېتىپ كېلىپ، مەش قويۇلغان بىر زالدا قوندۇق. بىر كۈنلۈك سەپەردىلا بىر قانچە ئوقۇتقۇچىنىڭ پۇتلىرى قاپىرىپ، سۇلۇق ئىششىق پەيدا بوپتۇ. «يالاڭچاق دوختۇر» لىرىمىز ئۇلارنىڭ پۇتىدىكى سۇلۇق ئىششىققا يود ۋە ئىسپىرت سۈرتۈپ «داۋالاپ» قويدى. «ئۇزۇن سەپەر» جەريانىدىكى «تاماق» لىرىمىزنى تەپسىلىي تونۇشتۇرمىساممۇ ھەممىمىزگە ئايان، ھەر ھالدا قىزىل ئارمىيەنىڭ ئازادلىق ئۇرۇش مەزگىلىدىكى ئۇچرىغانلىكى نەرسىلەرنى يەپ جاننى ساقلىغاندىن كۆپ ياخشى ئىدى. ئىش قىلىپ، ئاچ قالمىدۇق. ئەمما ھەممىدىن يامىنى سوغۇق ئازابى ئىدى. يول يۈرگەندە ئاغزىمىزدىن چىققان ئىسسىق ھور دەرھال مۇزلاپ، قىرىشقا ئۈلگۈرمىگەن ساقال - بۇرۇتلىرىمىز ئۈستىدە مۇز بولۇپ قاتاتتى. قاش - كىرىپكىلىرىمىزنى قىرو باساتتى. پۇتى زەخمىلىنىپ، ھەقىقەتەن پىيادە يۈرۈشكە ماجالى قالمىغان كېسەلمەنلەرنى ناسولىكىغا سېلىپ كۆتۈرۈپ ماڭاتتۇق. شۇنداق قىلىپ ئۆمرىمىزدە كۆرمىگەن بۇ مۇشەققەتلىك «ئۇزۇن سەپەر» نى غەلبىلىك تاماملاپ، 6 - كۈنى مەكتەپ دەرۋازىسىغا يېتىپ كېلىپ «ئۇھ» دېدۇق. نېمىلا بولمىسۇن، بۇ قېتىمقى دالا سەپىرى ئىرادىمىزنى تاۋلىغان جەڭگاھ بولدى.

مەكتەپتىكى ھەربىي تەشۋىقات ئەترىتىنىڭ خىزمىتى يەنە داۋاملىشىۋاتاتتى. ئۇلار ئىشلەپچىقىرىشنىمۇ تۇتماقچى بولۇپ، نەچچە گېكتار كېلىدىغان چوڭ تەنتەربىيە مەيدانىغا كۆز تىكىپ: «شۇنچىۋالا تېرىقچىلىق قىلىشقا بولىدىغان يەرنى ئىسراپ قىلىپ مەيدان قىلىۋالغان قانداق ئىش بۇ؟» دەپ كايىپ، بۇ مەيداننى «ئېكىنزارلىق» قا ئۆزگەرتەكچى بولدى. ھالبۇكى، بۇ تەنتەربىيە مەيدانى نەچچە يىللاردىن بۇيان، ھاك

توزاندلىرى بىلەن سېغىز توپا ۋە قۇم ئارىلاشتۇرۇلۇپ ئىلمىي ئۈسۈلدا چىڭداپ قاتۇرۇلغان بولغاچقا، تراكتور ۋە ئوقۇتقۇچى، ئىشچى - خىزمەتچىلەردىن تەشكىللەنگەن تەييار ئەمگەك كۈچلىرى بىلەن ئاغدۇرۇپ، زىرائەت تېرىغان بولسىمۇ بىر تالمۇ ئۈنمىدى. ھەر قانچە ئىشلەپمۇ «ئېكىنزار»غا ئايلاندۇرالمىي ئۆز پېتى تاشلاپ قويدى. شۇندىن كېيىن «مەدەنىيەت زور ئىنقىلابى»دا ئىگە - چاقىسىز قالغان مەكتەپنىڭ دېھقانچىلىق - چارۋىچىلىق مەيدانىدىن پايدىلانماقچى بولۇپ، ئۇنىڭ «يەنئەن يولى» بىلەن تۇتاشقان چوڭ بىر پارچە بۆلىكىنى ھېچقانداق رەسمىيەتسىزلا ھەربىيلەرگە بېرىۋېتىپ، مەكتەپ ئىگىدارچىلىقىدىكى بۇ يەرگە «چېگرا رايون ھەربىي 3 - مېھمانخانا» (ھازىرقى ئوتتۇرا ئاسىيا سودا مەركىزى) قۇرۇۋالدى.

مەركەزنىڭ «14 - ئۆكتەبىر ئوقتۇرۇشى»نىڭ روھى بويىچە مەكتەپلەردە نورمال خىزمەتنى ئەسلىگە كەلتۈرۈش ئەمەلگە ئاشمىغان پەيتتە، «تۆت كىشىلىك گۇرۇھ»نىڭ نوبۇزلۇق قەلەمكىشى ياۋۇنىيۈەننىڭ «ئىشچىلار سىنىپى ھەممىگە رەھبەرلىك قىلىشى كېرەك.» دېگەن ماۋزېدۇڭ تەستىق يېزىپ بەرگەن ماقالىسى «خەلق گېزىتى»دە ئېلان قىلىندى. بۇ ماقالىدە «ئىشچىلار سىنىپى مەكتەپلەرگە مەڭگۈ رەھبەرلىك قىلىشى كېرەك.» دېگەن يېتەكچى ئىدىيە ئالغا سۈرۈلدى. بۇنىڭ بىلەن ئالىي، ئوتتۇرا مەكتەپلەرگە «ئىشچىلار تەشۋىقات ئىترىتى»، يېزا - قىشلاقلاردىكى مەكتەپلەرگە «ئىشچىلار سىنىپىنىڭ ئەڭ ئىشەنچلىك ئىتتىپاقداش قوشۇنى» كەمبەغەل دېھقان، تۆۋەن ئوتتۇرا دېھقان ۋەكىللىرى كىرىپ، مەكتەپلەرنىڭ بارلىق خىزمەتلىرىگە يېتەكچىلىك قىلدى. ئۇلار بىر تەرەپتىن كۈرەشنىڭ تىغ ئۈچىنى ئىنقىلاب قوشۇنىغا سوقۇنۇپ كىرىۋالغان «توققۇز سېسىق» (خائىن، ئىشپىيون، شىۋىجىڭجۈيىچى، كاپىتالىزم يولغا ماڭغان ھوقۇقدار،

بومشچىچىك، باي دېھقان، كاپىتالىست، بۇزۇق ئۇنسۇر،
 ئوڭچى ۋە يەرلىك مىللەتچى) زىيالىلارنى تازىلاش ۋە ئۇلارنى
 بىپەن قىلىشقا قاراتتى. يەنە بىر تەرەپتىن «مەدەنىيەت زور
 ئىنقىلابى» نىڭ بېشىدىلا تارتىپ چىقىرىلغان «ماركىسى» بار
 «گېزەندى» لەرنى «ئۇلانباي مەدنىي - مائارىپ دېھقانچىلىق
 مەيدانى» غا، قالغان ئوقۇتقۇچى، خىزمەتچىلەرنى سانجى،
 قوتۇبى، ماناسنىڭ چەت - يېزىلىرىغا ئەۋەتىپ ئەمگەك
 بىلەن ئىدىيە ئۆزگەرتىشكە تەشكىللىدى. زىيالىلار قوشۇنىنى
 ئىشچىلار سىنىپىنىڭ سىرتىغا چىقىرىۋېتىپ، ئۇلارنى كۈرەش
 ئوبىيكتى قىلىش «ئىشچىلار خىزمەت ئەترىتىنىڭ يېتەكچى
 ئىدىيەسى ئىدى. مەن ئىشلىگەن ئەدەبىيات فاكولتېتىدا ئۇزۇن
 مۇددەت فاكولتېت مۇدىرى بولغان مەتتىمىن خۇدا بەردىدەك
 سابىق سوۋېت ئىتتىپاقىدا ئوقۇپ كەلگەن ئالىي مەلۇماتلىق
 زىيالىلار، گومىنداڭ دەۋرىدىكى نۇقتىلىق نازارەتلەرنىڭ
 نازىرى بولغان مايوڭۋىن، قاسىم ھاجى قاتارلىق نازىرلار،
 1950 - يىللاردىن بۇرۇن مائارىپ ۋە باشقا ساھەلەردە غوللۇق
 خىزمەتلەرنى ئىشلىگەن خالىق ساقى، ئابدۇراھمان ئاكا
 قاتارلىق پىشقەدەملەر، 1950 - يىلىنىڭ دەسلەپىدە شاڭخەي
 ۋە بېيجىڭدىكى جۈملىدىن ئوتتۇرا ئاسىيا رىسپۇبلىكىلىرىدىكى
 نۇقتىلىق ئالىي مەكتەپلەرنىڭ ئاسپىرانتورىيەلىرىنى پۈتتۈرگەن
 شىيادىڭگۈەن، شۈسىيې، ۋاڭ باۋ، شەرىپىدىن ئۆمەر قاتارلىق
 سەر خىل زىيالىلار جەملەنگەچكە «خىزمەت ئەترىتى» نىڭ
 نەزىرىدە بۇ ئورۇن «سېسىق زىيالى» لارنىڭ «قارا ئۇۋىسى»
 دېيىلىپ، مەكتەپتىكى نۇقتىلىق كۈرەش ئوبىيكتىغا
 ئايلاندى قالغان ئىدى. ئۇنىڭ ئۈستىگە فاكولتېت مۇدىرىمىز
 مەتتىمىن ئاكىنىڭ بىۋاسىتە تىرىشچانلىقى بىلەن ئون نەچچە
 يىلدىن بۇيان خەلق ئارىسىدىن توپلاپ يىغىپ كەلگەن نەچچە
 مىڭ پارچە قىممەتلىك قەدىمكى ئەدەبىي مەراسىلار جەملەنگەن

فاكۇلتېت «قەدىمكى كىتابلار ئامبىرى» نى «قارا دۇكان»، «قارا ئۇۋا» دەپ ماركا چاپلاپ بېچەتلىۋەتتى. ئاشۇ كۈنلەرنىڭ بىرىدە مەن ھەر كۈنلىكى ئېچىلمۇۋاتقان ئوقۇتقۇچىلارنىڭ سىياسىي ئۆگىنىشىگە قاتنىشىش ئۈچۈن سەھەردە بىرىنچى بولۇپ، ئەدەبىيات فاكۇلتېتىنىڭ ئوقۇتۇش بىناسىغا كىردىم. قارىسام كارىدۇرنىڭ ئۈيى - بۇ يېرىدە چېچىلىپ كەتكەن كىتاب پارچىلىرىغا كۆزۈم چۈشتى. مۇقاۋىلانغان بىر پارچە كىتابنى قولۇمغا ئېلىپ ۋاراقلىدىم - دە، ئۇنىڭ ئاشۇ بېچەتلىۋەتكەن «ئامبار» دىكى قولىزما ئىكەنلىكىنى پەىلىدىم. شۇ ئەسنادا باشقا ئوقۇتقۇچىلارمۇ بىر - بىرلەپ كېلىشكە باشلىدى. شۇنىڭ بىلەن بىر قانچىمىز بىنانىڭ 3 - قەۋىتىدىكى «قەدىمكى كىتابلار ئامبىرىغا چىققاق، ئۇنىڭ ئىشىكى داغدام ئوچۇق بولۇپ، ئىچىدىكى كىتاب ئىشكاپلىرى قوپقۇرۇق ئىدى. بىز قەغەز پارچىلىرى ۋە بەزى كىتابلار چۈشۈپ قالغان كارىدورنى بويلاپ، بىنانىڭ سىرتىغا چىقتۇق. كىتاب پارچىلىرى تاكى بىنادىن 200 مېتىر يىراقلىقتىكى مەكتەپنىڭ كېرەكسىز مۈلۈكلىرى قويۇلغان كونا زالىنىڭ دەرۋازىسىغىچە سوزۇلۇپتۇ. بىز بۇ يوللاردىن 60 - 70 پارچە چېچىلىپ كەتكەن كىتابلارنى تېرىۋېلىپ، ئۇنى فاكۇلتېتنىڭ قىرائەتخانىسىغا تاپشۇرۇپ بەردۇق. شۇنچە كۆپ قىممەتلىك مىراسلار بىر كېچىدىلا ئوغۇرلىنىپتۇ. بۇ چوڭ ئەزىزى دەرهال «خىزمەت ئەترىتى» گە ۋە مەكتەپ «ئىنقىلابى كومىتېتى» غا مەلۇم قىلدۇق. ھۆكۈمەتسىزلىك ئەۋج ئالغان بۇ كۈنلەردە، شۇنچە مۇھىم بۇ ئەنزە بىلەن ھېچكىمنىڭ كارى بولمىدى. شۇ قېتىملىق «كىتاب ئوغۇرلاش» ۋە قەسىنى زادى كىمنىڭ سادىر قىلغانلىقى بۈگۈنگىچە يېشىلمىگەن بىر سىر بولۇپ قالدى. «ئوغرى» لارنىڭ بىخەستىلىكىدىن يولغا چۈشۈپ قالغان 60 نەچچە پارچە قەدىمكى ئەسەر ھازىرغىچە فاكۇلتېتىمىزنىڭ

«شىنجاڭ ئاز سانلىق مىللەتلەر فولكلور مۇزىيى» دا قىممەتلىك مىراس سۈپىتىدە ساقلىنىپ كېلىۋاتىدۇ. شۇ يادىكارلىقلارنى توپلاشقا ئەجىر سىڭدۈرگەن ئۈستازلارغا بېرىلگەن «مۇكاپات» سۈپىتىدە ئۇلارنىڭ «مەدەنىيەت ئىنقىلابى» دا تارتقان دەرد - ئەلەملىرىنى ئويلىسام ھازىرغىچە يۈرىكىم ئېچىشىمىدۇ. خەيرىيەت، «ئىنقىلاب» تا ھامان «يوقتىش» بولىدىكەن.

ئاشۇ مەزگىللەردە ئايالىمنىڭ توغۇت ۋاقتى يېقىنلىشىپ قالغاچقا، «خىزمەت ئەترىتى» دىن رۇخسەت سوراپ قەشقەرگە كەتتىم. مەن قەشقەرگە كېلىپ ئىككى ئايدىن كېيىن، يەنى 1968 - يىلى 3 - ئاينىڭ 6 - كۈنى قەشقەر كېرەمباغ دوختۇرخانىسىنىڭ توغۇت بۆلۈمىدە ئايالىم مەريەم سالامەت يەڭگىپ، يورۇق دۇنياغا بىر ئوغۇل بوۋاق تەۋەللۈت بولدى.

كۆز ئاچتى دۇنياغا «ئىككى» لەپ بىر جان،
 قوشۇلدى ئادىمى سېپىگە بىر قان.
 بولسىمۇ مەيلى شاھ ۋە ياكى دېدەك،
 ئالەمنىڭ قۇدرىتى - بەرھەققى ئىنسان.

مەيلى شاھىنشاھ، خاقانلار بولسۇن، مەيلى غېرىپ، غۇرۇا، مىسكىن گادايلار بولسۇن، ئۆز ۋۇجۇدىدىن تۆرەلگەن پەرزەنتىنى كۆزىگەندە ئوخشاشلا خۇشاللىققا چۆمىدۇ. ھايات قېنىدىن، مېھرى - مۇھەببەت بېغىدىن ئاققان «ئوغۇز سۈتى» نى ئېمىتىپ بۇ كەلگۈسى ئورباققا بەخت تىلەيدۇ. مەۋجۇداتلار دۇنياسىدىكى بارلىق جاندارلار بۇنىڭدىن مۇستەسنا ئەمەس. مەنمۇ بىر پەرزەنتنىڭ دادىسى بولغانلىقىمىدىن چەكسىز شادلاندىم. دىلىمدا «ئاللاھ» قا بېھساب ھەمدۇ - سانالارنى ئېيتتىم. تەۋەللۈتنىڭ ئۈچىنچى كۈنى ئايالىم ۋە يۈز - كۆزىدىن باشقا پۈتۈن بەدىنى ئاق يۆگەككە ئورالغان جان -

جىگىرىم — بالامنى ئېلىپ، دوختۇرخانىدىن ئۆيگە قايتىپ چىقتۇق. يېزا ئىگىلىك تېخنىكومىدىكى ئىككى ئېغىزلىق تار ئۆيىمىز ئۇرۇق - تۇغقانلار بىلەن لىق تولغان ئىدى. مەرھۇم دادام بۇ نەۋرىسىنى مۇبارەك قولىغا ئېلىپ، تەگبىر ئېيتىپ بولغاندىن كېيىن «مۇبارەك ئىسىم - شەرىپىڭىز (ئابدۇجېلىل) بولسۇن» دەپ ئىسىم قويۇپ بەردى ۋە قىبلە تەرەپكە قارىتىپ سېلىنغان جايىناماز ئۈستىدە بوۋاقدىن ئۈچ قېتىم دومىلانغاندىن كېيىن قايتا قولىغا ئېلىپ ئاندىن ماڭا تۇتقۇزدى. مەن «ئىككى-ئىككىگە» دەپ يىغلاپ ئانا سۈتىنى ئىزدەۋاتقان ئوغلۇم ئابدۇجېلىلنىڭ پىشانىسىگە سۆيۈم.

«ئىنقىلاپ» قەشقەردىمۇ يەنىلا ئۈزۈكسىز داۋاملىشىۋاتاتتى. مەن يەنە ئىككى ئايغا يېقىن ئايالىمغا ۋە بالامغا ھەمرا بولۇپ ئۆيدىن ئايرىلىمدىم. شۇنداق كۈنلەرنىڭ بىرىدە، قەشقەرنىڭ ھەممە يېرىگە ئاپتونوم رايونلۇق «ئىنقىلابى كومىتېتى» (ئەسلىدە 1967 - يىلى 9 - ئاينىڭ 15 - كۈنى شىنجاڭدا شىنجاڭ ھەربىي رايونى، شىنجاڭ ئىشلەپچىقىرىش - قۇرۇلۇش بىڭتۇەن ۋەكىللىرى، ئىنقىلابىي كادىرلار ۋەكىلى ۋە ئاممىۋىي تەشكىلاتلارنىڭ ۋەكىللىرىدىن تەركىپ تاپقان «ئىنقىلابىي كومىتېت» قۇرۇلغان) بىلەن شىنجاڭ ھەربىي رايونىنىڭ بىرلىكتە چىقارغان «جىددىي ئۆقتۈرۈشى» چاپلاندى. بۇ «ئۆقتۈرۈش» تا «ئۆز ئورنىدىن ئايرىلىپ باشقا جايلاردا ئىنقىلاب قىلىۋاتقان بارلىق ئوقۇغۇچى، ئوقۇتقۇچى ۋە ئىشچى - خىزمەتچىلەر بەلگىلەنگەن مۇددەت ئىچىدە دەرھال ئۆز ئورنىغا قايتىپ ئىشلەپچىقىرىش ۋە ئوقۇشنى ئەسلىگە كەلتۈرۈش» لازىملىقى تەكىتلەنگەن ھەمدە بۇ مۇھىم خىزمەتكە ھەر قايسى شەھەر - ناھىيەلەرنىڭ «ئىنقىلابىي كومىتېتلىرى، يەرلىكتە تۇرۇشلۇق ھەربىي ئورگانلار» مەسئۇل بولۇپ، باشقا رايونلاردىن كەلگەن «ئىنقىلابچىلار» نىڭ ئۆز قەرەلىدە بىخەتەر ئۆز ئورنىغا

قايتىپ كېلىشىگە تولۇق كاپالەتلىك قىلىش لازىملىقى ئۇقتۇرۇلغان. بۇ «ئۇقتۇرۇش» نىڭ روھىغا ئاساسەن قەشقەر ۋىلايەتلىك «ئىنقىلابىي كومىتېت ۋە جەنۇبىي شىنجاڭ شۆبە ھەربىي رايونى قوشۇمچە بەلگىلىمە چىقىرىپ 1 - قەدەمدە ئىچكى ئۆلكە ۋە ئۈرۈمچىدىن كېلىپ قەشقەردە تۇرىۋاتقانلار دەرھال ئۈچ كۈن ئىچىدە «ئىنقىلابىي كومىتېت» بىلەن شۆبە ھەربىي رايونى مەسئۇل بولۇپ، ماشىنا بىلەن بىر تۇتاش ئۈرۈمچىگە يولغا سالىدىغانلىقى ئېيتىلغان. مەنمۇ قەشقەردە قامىلىپ قالغان بىر تۈركۈم ئىشچى - خىزمەتچىلەر ۋە ئالىي مەكتەپ ئوقۇغۇچىلىرى بىلەن ۋىلايەتلىك «ئىنقىلابىي كومىتېت» قا بېرىپ تىزىملىتىم.

شۇنىڭ بىلەن ئۈرۈمچىگە بىرىنچى تۈركۈمدە قايتىدىغانلار يۈك - تاغلىرىمىزنى كۆتۈرۈپ، ھازىرقى قەشقەر ۋىلايەتلىك پارتكومنىڭ ئورنىدىكى «ئىنقىلابىي كومىتېت» ئالدىغا توپلاندى. ئورۇنلاشتۇرۇش بويىچە «ئىنقىلابىي كومىتېت» نىڭ ئىككى خادىمى بىزنى ئەگەشتۈرۈپ «قىزىلار رايونى» (ئىسيانچى تەشكىلاتلارنىڭ باشقۇرۇشىدىكى قەشقەر شەھىرى «قىزىلار رايونى» دەپ ئاتىلاتتى.) بىلەن «ئاقلار رايونى» («باۋخۇاڭچەي» يەنى «قوغدىغۇچىلار» ئورۇنلاشقان يېڭىشەھەر شۇنداق دېيىلەتتى.) نىڭ چېگرا - پاسىلى قىزىل دەريانىڭ كۆۋرۈكىگە يەتكۈزۈپ قويدى. كۆۋرۈكنىڭ ئۈستىدە بىزنى ئۈرۈمچىگە ئېلىپ ماڭىدىغان ھەربىي ماشىنا «كۈتمەكچى» ئىدى. بىز سومكىلىرىمىزنى كۆتۈرۈپ دەريانىڭ بۇلىۋىدىكى «ئاكوپ» دىن تەسلىكتە ئۆتۈپ، ئۇرۇش ھېدى پۇراپ تۇرغان كۆۋرۈك ئارقىلىق دەريانىڭ ئۈستىگە ئۆتتۈق. شۇ ھامان «توختا» دېگەن سۈرلۈك ئاۋاز بىلەن ئۈستىدىكى ئاكوپتىن بەش - ئالتە قوراللىق ئادەم چىقىپ بىزنى قورشىۋالدى ھەمدە «بىزگە ئەگىشىپ مېڭىش، ھوي ئىتىنىڭ كۈچۈكلىرى!» دەپ

تىللاپ، دۈشكۈشلەپ يان تەرەپتىكى شاللىقنىڭ قىرى بىلەن ماڭدۇرۇپ بىر چىغىر يولغا باشلىدى. ئىككى چاقىرىمچە يول يۈرگەندىن كېيىن، بىر ۋەيرانە گازارما يېنىغا يېتىپ كەلدۇق. بۇ جاي ئەسلىدە بىگتۈەن 3 - دېۋىزىيەسىگە قاراشلىق مەلۇم پولىكنىڭ شىتابى بولۇپ، ھازىر قەشقەر «نوڭ سۇخوي» (ۋاڭ ئىنماۋنى قوغدايدىغان ئاممىۋى تەشكىلاتنىڭ نامى) «قوماندانلىق شىتابى ئىكەن. قورال بىلەن يالاپ كەلگەن تۆت چاپارمەن بىزنى گەندە پۇراپ تۇرغان بىر ئەسكى زالغا سولدى. زالنىڭ بۇلىڭىدىكى ياغاچ رىشاتكا بىلەن ئايرىپ قويغان بۆلىكىگە ئارىمىزىدىكى يەتتە - سەككىز نەپەر قىزنى ئايرىم قاماپ قويدى. ئۇلارنىڭ ئىچىدە قەشقەر شەھىرىدىكى ئاتا - ئانىسىنى يوقلاپ كېلىپ قايتالمىغان نۇرمان ئابلىز (شىنجاڭ ھەربىي رايون سەنئەت ئۆمىكىنىڭ ئارتىسى) ۋە ئۇنىڭ سىڭلىسى رەبھان ئابلىز (شىنجاڭ ناخشا - ئۇسسۇل سەنئەت ئۆمىكىنىڭ ئارتىسى) لارمۇ بار ئىدى. شۇ ئەسنادا نۇرمان ئابلىزنىڭ ھەربىي فورمىسىغا كۆزى چۈشكەن بىر ئايال نازارەتچى، تاپانچىسىنى نۇرمان قىزنىڭ كۆزىگە تەڭلەپ تۇرۇپ، قوپاللىق بىلەن ئۇنىڭ مۇرىسىدىكى پاگون ۋە ھەربىي شەپكىسىدىكى بەش يۇلتۇزلۇق ئىزناكىنى يۇلتۇپلىپ، قەھرى بىلەن تىللاشقا باشلىدى.

— ھۇ قانچىق! سەن ئەبلەخ ئارمىيە ئىچىگە سوقۇنۇپ كىرىۋېلىپ، بىزدەك «ئىنقىلابچىلار» غا دۈشمەنلىك قىلغانلىقىڭ ئۈچۈن ئىت كاللاڭنى يەنجىپ تاشلايمىز.

يېرىم ھەربىي فورمىدا كېيىنىۋالغان چىقىر كۆز، سالما باش يەنە بىر ئەر نازارەتچى بىزنىڭ قورقۇپ كەتكەنلىكىمىزنى كۆرۈپ، غەزەپ بىلەن ھەممىمىزگە ھەيۋە قىلدى.

— سەن ئىسيانچىلارنىڭ ھالى شۇنچىلىككۇ! ھازىردىن

باشلاپ ھەممىڭ بىر - بىرلەپ سوراققا تارتىلسەن. يۇۋاشلىق بىلەن قەشقەردە ئۆتكۈزگەن جىنايەتلىرىڭنى، بىز تەرەپتىن ئۆلتۈرگەن ئادەملەرنىڭ سانىنى تولۇق تاپشۇرسەن. بىلىپ قويكى، ئۆزلىكىدىن ئىقرار قىلغانلارغا كەڭچىلىك قىلىنىدۇ. ئىقرار قىلمىغانلار ئۆلۈمگە مەھكۇم قىلىنىدۇ. ھازىردىن باشلاپ ھېچكىمنىڭ مىدىر - سىدىر قىلىشىغا رۇخسەت يوق. تەرىپنىڭ قىستىسا ئورنىڭغا سېپىش، - دەيدى - دە، نۆۋەت بىلەن بىردىن - بىردىن سوراققا ئېلىپ ماڭدى. سوراققا ئېلىپ چىقىدىغانلارنىڭ كۆزىنى قارا رەخت بىلەن باغلاپ قوياتتى. «سوراق» تىن قايتىپ كىرگەنلەرنىڭ كۆپچىلىكىنىڭ كۆزى ياش يۇقى، چىرايى ئوڭۇپ كەتكەن ئىدى. ئۇلارنى ئۈردىمۇ، ياكى «يېمىگەن مانتىنىڭ پۇلىنى سوراپ» بەھۋەدە جىلى قىلدىمۇ، بىلگىلى بولمايتتى.

نۆۋەت ماڭا كەلدى. كۆرۈم تېڭىقلىق بولغاچقا ھېچنېمىنى كۆرەلمەيتتىم. بىرسى قولۇمدىن يېتىلەپ بىر ئىشخانغا ئېلىپ كىردى. ئالدىمدا تۇرغان سوراقچى ئالدى بىلەن ئىسىم - فامىلەمنى، قەيەردە ئىشلەيدىغانلىقىمنى سورىدى. مەن جاۋاب بەرگەندىن كېيىن:

— ھە، سەن شىنجاڭ ئۇنىۋېرسىتېتىدىكى «ئابدۇكېرىم» كەنسەنغۇ! سەن بۇ يەردە نېمە قىلىسەن؟ - دەيدى - دە، كۆزۈمنى ئېچۈپتىشكە بۇيرۇق قىلدى. كۆزۈمدىكى تېڭىق يېشىلگەندىن كېيىن، بىر ھازا كۆزۈمنى ئۈگىلاپ ئالدىمغا قارىسام، ماۋزېدۇڭنىڭ ھەيكىلى قويۇلغان ئۈستەلدە مەن تونۇيدىغان بۇرادىرىم ئۇرايىم ھاجى ئولتۇرۇپتۇ. مەن ئۇنىڭ بىلەن قەشقەر تولۇق ئوتتۇرا مەكتەپتە ساۋاقداش (مەندىن بىر قارار كېيىن ئوقۇيتتى). ئىدىم. 1960 - يىلى ئۇ شىنجاڭ 1 - ئاۋغۇست يېزا ئىگىلىك ئىنستىتۇتىغا قوبۇل قىلىنىپ ئوقۇشقا كەلدى. ئوقۇش جەريانىدا بىز خېلى قويۇق ئارىلىشىپ ئۆتكەن

ئىدۇق. ئۇ ھازىر بىزنى «ئەسىر» گە ئالغان مۇشۇ تەشكىلاتنىڭ ئاساسلىق كاتتا بېشى ئىكەن. پەلەكنىڭ چاقى تەتۈر چۆرگىلەپ ئۇنىڭغا بىزنى سوراق قىلىدىغان «چوڭ ھوقۇق» تېگىپتۇ. ئۇزايىم ھاجى جىددىي قىياپەتتە ماڭا تىكىلىپ:

— بۇ مالىمانچىلىقتا سەن قەشقەرگە نېمە ئىش بىلەن كەلدىڭ؟ — دېدى.

— ئايالىم كۆزەيمەكچى بولغاچقا يوقلاپ كەلدىم. — دەپ جاۋاب بەردىم.

— سەنمۇ «زاۋ بەنپەي» گە قاتناشتىڭمۇ؟

— ياق. مەن ھېچقانداق ئاممىۋىي تەشكىلاتقا قاتناشمىدىم.

— ئۇنداقتا ئارىلىقتا قالغان «چىچاڭپەي» ئىكەن سەن. — دە! ھا... ھا... ھا... خەيرىيەت، ساۋاقداشلىقنىڭ يۈزىنى قىلىپ، سېنى قويۇۋېتەي. شەھەرگە قايتىشقا بولمايدۇ. بىردەمدىن كېيىن، بىزنىڭ ئادەملەر سېنى ئېلىپ يېڭىشەھەر 1 - ئوتتۇرا مەكتەپكە يەتكۈزۈپ قويسۇن. ئۇ يەردىمۇ سېنى تونۇيدىغان بىزنىڭ ئادەملىرىمىز بار.

— بۇ يەردە سەن بىلىدىغان ئابلىز مۇھەممەد ۋە يادىگارمۇ بار. ئۇلارمۇ شىنجاڭ ئۇنىۋېرسىتېتىنىڭ ئوقۇتقۇچىلىرى بولۇپ «ئىسيانچى» تەشكىلاتلارغا قاتناشمىغان. سىلەر تۇتۇۋالغان باشقىلارمۇ شۇنداق. ئۇلارنىڭ ھېچقانداق گۇناھى يوق. شۇڭا ھەممەيلەننى قويۇۋەتسەڭلار، — دېدىم.

— ھازىرچە سەن يېڭىشەھەرگە كېتىۋەر. قالغانلارنى ئېنىقلاپ بولغاندىن كېيىن بىر تەرەپ قىلىمىز، — دەپ مېنى «جىپ» ماركىلىق لاتا پىكابى بىلەن يېڭىشەھەرگە يولغا سېلىپ قويدى. كەچكە يېقىن يادىگار، ئابلىز، نۇرمان، رەيھان قاتارلىق «ئەسىر» لەرمۇ ئۇزايىم ھاجىنىڭ «شاپائىتى» بىلەن

مەن تۇرغان يەرگە يېتىپ كەلدى. شۇ كۈنلەردە يېڭىشەھەر ۱ - ئوتتۇرا مەكتەپ «باۋخوئاڭپەي» لىرىنىڭ توپلانغان «ئۇۋىسى» ئىكەن. بىز بىر كېچە پارتا - ئورۇندۇقلىرى يىغىۋېتىلگەن بىر سىنىپتا تۇندۇق. ئەتىسى مەكتەپ قورۇسىدا ئۈرۈمچى شەھەرلىك قىزلار ئوتتۇرا مەكتىپىدىن يېڭىشەھەر ۱ - ئوتتۇرا مەكتەپكە مۇئەللىم بولۇپ يۆتكىلىپ كەلگەن قەدىناس دوستۇم مەمتىلى زۇنۇننىڭ خانىمى تاڭنۇر بىلەن ئۇچرىشىپ قالدىم. بىز ئامانلىق سوراشقاندىن كېيىن، تاڭنۇردىن مەمتىلىنىڭ قەيەردە ئىكەنلىكىنى سورىدىم.

— ئۇنى «گېزەندى» دەپ تارتىپ چىقارغاندىن بۇيان سوخو (كونا شەھەر بىلەن يېڭىشەھەر ئارىلىقىدىكى بىر دېھقانچىلىق مەيدانى) دا ئەمگەككە سېلىۋاتىدۇ. ئۆيگە كەلمىگىلى يېرىم يىلدىن ئاشتى، — دېدى تاڭنۇر.

— بۇ دەستۇمنىڭ نېمە «گۇناھى» بار ئىكەن؟

— بىلىمەيمەن. ئۇ يازغان «بىر سېۋەت ئەنجۈر» دېگەن ھېكايە «پارتىيەگە قارشى ئەسەر» مىش.

— توۋا، — دېدىم ئىچىمدە، — كەڭ ئوقۇرمەنلەر ئالقىشلاپ، سۆيۈپ ئوقۇغان بۇ ھېكايە نېمىشقا «پارتىيەگە قارشى ئەسەر» بولۇپ قالدى؟ بۇمۇ بىر ئۆتكۈنچى شامال، خاتىرجەم بولۇڭ، مەمتىلى ھامان ئاقلىنىپ چىقىدۇ، — دەپ تاڭنۇرغا تەسەللى بەردىم.

— مەنمۇ، شۇنداق بولىدىغانلىقىغا ئىشىنىمەن. قالغان گەپلەرنى ئۆيدە پاراڭلىشايلى. يۈرۈڭ، بىزنىڭ ئۆيگە كىرىپ چاي ئىچىڭ، — دەپ تاڭنۇر مېنى ئۆيگە باشلىدى.

بىز بىر ھازا پاراڭلاشقاندىن كېيىن، قەشقەرگە قايتىپ كېتىشنىڭ ئامالنى ئىزدەپ تاڭنۇردىن سورىدىم.

— قەشقەر — يېڭىشەھەر يولى قامال قىلىنغان. ئۇ يولدىن ئۇچار قۇشمۇ ئۆتەلمەيدۇ. يېڭىشەھەردىن پەيزىۋاتقا ماڭىدىغان يول بويىدا قەشقەر تەرەپكە ئۆتكىلى بولىدىغان ئىككى كۆۋرۈك بار. بىرى يانبۇلاق كۆۋرۈكى، يەنە بىرى «ياندۇرما» يېزىسىدىن قەشقەرنىڭ يېڭىئۆستەڭ، ئاۋات يېزىلىرىغا ئۆتىدىغان كۆۋرۈك. ھەر ئىككىسىدە ئات — ئۇلاغ، بىيادىلەر ۋە ھارۋا ئۆتەلەيدۇ. يېڭىشەھەرگە كېلىپ ئوتۇن — سامان، سەي — كۆكتات، گۈلە — قاقلىرىنى ساتىدىغان دېھقانلار شۇ يوللار بىلەن ماڭىدۇ. سىز شۇ تاپتا بازارنىڭ چېتىدىكى «ئوتۇن — سامان» بازىرىغا بارسىڭىز، ئۇ تەرەپتىن كەلگەن دېھقانلارنىڭ بىرەر ھارۋىسىنى تاپالايسىز، — دېدى تاڭنۇر.

مەن تاڭنۇر كۆرسىتىپ بەرگەن نىشان بويىچە ئاشۇ بازارغا كەلدىم ۋە ئېشەك ھارۋىسىنى ھەيدەپ بۇ قايناق بازاردىن چىقىۋاتقان بىر دېھقان يىگىتكە يالۋۇرۇپ، يانبۇلاق كۆۋرۈكى ئارقىلىق دۆلەتباغ يېزىسىغا ئالغان كېتىشكە كۆندۈردۈم. تەلىيمىگە بۇ دېھقانمۇ دۆلەتباغ يېزىسىدىن ئىكەن. كۆكسى — قارنى دەريادەك كەڭ بۇ دېھقان مېنى ھارۋىسىغا چىقىرىپ، چىغىر يوللار ئارقىلىق ئىككى، ئۈچ سائەتتە دۆلەتباغدىكى يېزا ئىگىلىك تېخنىكومىنىڭ دەۋاسىغا يېتىپ كەلدى. مەن ھارۋىدىن چۈشۈپ بۇ ئاقكۆڭۈل ئادەمگە چەكسىز رەھمىتىمنى ئېيتتىم. شۇنىڭ بىلەن سومكامنى كۆتۈرۈپ ئۆيۈمگە كىردىم — دە، بۆشۈكتە بەھۇزۇر ئۇخلاۋاتقان ئوغلۇمنىڭ پىشانىسىگە سۆيۈم. ئايالىم مەريەم بايپىتەك بولۇپ «ھاردۇق ئېشى» تەييارلىدى. ھەپتە — ئون كۈن ئۆتكەندىن كېيىن، قەشقەر — ئۈرۈمچى تاشيولى ئېچىلىپ، قاتناشنىڭ راۋانلاشقانلىقىدىن خەۋەر تاپتىم. شۇنداق بولسىمۇ ماشىنىدا مېڭىشتىن ئەنسىرەپ، قەشقەردىن ھەپتىدە بىر قېتىم ئۇچىدىغان كىچىك يولۇچى ئايروپىلانغا ناھايىتى تەسلىكتە 103 يۈەنگە بىر بېلەت

يۇغۇشتۇرۇپ، قالايىمقانچىلىقلارنى تۈزىتىش كويىغا چۈشكەن ماۋزېدۇڭ باشچىلىقىدىكى مەركىزى كومىتېت ئارقا - ئارقىدىن «ئىككى گۇرۇھ» ئارىسىدىكى «ئەلەم كۈرىشى»نى توختىتىپ ئىنقىلابىي بىرلىشىشنى ئەمەلگە ئاشۇرۇش، تەرەپپازلىقنى تۈگىتىپ ئىشلەپچىقىرىشنى ئەسلىگە كەلتۈرۈش، «ئۈچ تەرەپ بىرلەشكەن ئىنقىلابىي كومىتېت»نىڭ رولىنى جارى قىلدۇرۇپ، پارتىيەنى تەرتىپكە سېلىش توغرىسىدا نۇرغۇن ھۆججەت چۈشۈرگەن بولسىمۇ، لېكىن بۇ ھۆججەتلەر «ئېقى قەغەز، قارىسى سىياھ» سۈپىتىدە ئەمىللەشمىدى.

1968 - يىلى دېكابىردا ماۋزېدۇڭنىڭ «زىيالىي ياشلارنىڭ يېزا - قىشلاقلارغا بېرىپ كەمبەغەل دېھقان، توۋەن - ئوتتۇرا دېھقانلارنىڭ قايتا تەربىيەسىنى قوبۇل قىلىش، شەھەرلەردىكى تولۇقسىز، تولۇق ئوتتۇرا ۋە ئالىي مەكتەپلەرنى پۈتتۈرۈپ ئىش كۈتۈپ تۇرغان زىيالىي ياشلارنىڭ ھەممىسىنى يېزىلارغا ئەۋەتىش.» توغرىسىدىكى جىددى بۇيرۇقى يېتىپ كەلدى. مەركەزنىڭ بۇ «ئۇقتۇرۇشى»نىڭ روھىغا ئاساسەن پۈتۈن مەملىكەتتە، جۈملىدىن شىنجاڭدا «زەيجياۋيۇ» (قايتا تەربىيەلەش) دولقۇنى كۆتۈرۈلۈپ، نەچچە ئون مىليون «زىيالىي ياش» ھەيۋەت بىلەن «قايتا تەربىيەلىنىش» كە ماڭدى. شىنجاڭ ئۇنىۋېرسىتېتىدىنمۇ 1966 - يىلىدىن باشلاپ ئوقۇش پۈتتۈرىدىغان ئۈچ قارار ئوقۇغۇچى، مەكتەپكە چۈشكەن ئارمىيە ۋە كىلىللىرىنىڭ باشچىلىقىدا شىنجاڭنىڭ ھەر قايسى جايلىرىدىكى ھەربىي رايون ۋە بىڭتۇەنگە قاراشلىق يېزا ئىگىلىك مەيدانلىرىغا بېرىپ بىر يىلدىن ئۈچ يىلغىچە «قايتا تەربىيە» ئالدى. ئۇلارنىڭ ئىچىدىكى 1965 - يىلى ئالىي مەكتەپكە ئوقۇشقا كېلىپ ئاران بىر يىل تەييارلىق سىنىپتا ئوقۇش پۇرسىتىگە ئېرىشكەن ئوقۇغۇچىلارغىمۇ بىر تۇتاش «ئالىي مەكتەپنى پۈتتۈرۈش دىپلومى» تارقىتىپ بېرىلدى.

بۇنداق ماركىلىق سىتودېنتلار «ئىشچى، دېھقان، ئەسكەر ئوقۇغۇچىلار» (گوڭ نوبىنىڭ شۆيۈەن) دېيىلىپ، «پارتىيە 11 - قۇرۇلتىيى 3 - ئومۇمىي يىغىنى»دىن كېيىن خىزمەت ئورونلىرىدىن ئايرىلىپ، ئالىي مەكتەپتە ئوقۇيالمىغان دەرسلىرىنى بىر يىل قايتا تەكرارلاپ ئوقۇش پۇرسىتىگە ئېرىشتى.

«قايتا تەربىيە» دولقۇنى بىلەن تەڭ بىر مەزگىل مەكتەپلەر قورۇغدىلىپ، شەھەرلەر تىمتاسلىققا چۆكتى. يېزىلار «زىيالى ياش»لارنىڭ تاللىنىدىغان ۋە تاۋلىنىدىغان «دومناپچى»گە ئايلاندى. ئۇلارنىڭ ھايات قىسمەتلىرىدىن پۈتۈلگەن «زەي جاۋ يۇ ناخشىلىرى» ھازىرغىچە خەلقىمىزنىڭ قەلبىدە ئۆچمەي، شۇ دەۋرنىڭ تارىخىي داستانى سۈپىتىدە مەڭگۈلۈك جاراڭلىماقتا. بۇ بىر قايتا تەكرارلانمايدىغان تارىخنىڭ يالدامسى، «قايتا تەربىيە»گە قاتناشقا «زىيالىي ياش»لارنىڭ يۈرەك ساداسى.

نىجات ئىزدەپ سەھراغا،
 چىققان ئىدىم سەھەردە.
 ئاق ياغلىقنى سېلىپ،
 قالدى يارىم شەھەردە.

مەن كەتتىم يىراقلارغا،
 ھىجران يۈكىنى ئارتىپ.
 چىداپ تۇرغىن ئامرىقىم،
 سېغىنقاندا ئۇھ تارتىپ.

يېغلىما ھەسرەت چېكىپ،
 جانىم ھامان تەندىدۇر.
 مەن ئۆزۈم كەتكەن بىلەن،
 كۆڭلۈم ھامان سەندىدۇر.

ئاسماندىكى ئاي ئىمدۇق ،
يەرگە چۈشۈپ لاي بولدۇق .
جانىدىن ئەزىز بالىلىمدۇق ،
«زەي جاۋ يۈ» دە خار بولدۇق .

يالغۇز قالدىم دېمىگىن ،
ھەمرا قىلغىن ۋاپانى .
مېنى كۈتكىن ئامرىقىم ،
يېڭىپ جەبرۇ - جاپانى .

ئاشۇ دەۋرنىڭ «مېلودىيەسى» بولغان بۇ ناخشىلاردا «زىيا -
لسي ياش» لارنىڭ ھەسرەت - نادامىتى ۋە كەلگۈسىگە بولغان
ئۈمىدۋارلىق روھىي ئەكس ئېتىلگەن .

«مەدەنىيەت زور ئىنقىلابى» ئېلىپ كەلگەن ئىجتىمائىي
قالايمىقانچىلىقلار تېخى تۈگىمىگەن «سولچىل» ئىدىيە ۋە
ھەرىكەتلەر بارغانسېرى كۈچىيىۋاتقان ئىنتايىن نورمالسىز
ئەھۋال ئاستىدا ، 1969 - يىلى 1 - ئاپرىلدىن 24 - ئاپرىلغىچە
بېيجىڭدا جۇڭگو كوممۇنىستىك پارتىيەسىنىڭ 9 - قۇرۇلتىيى
ئېچىلدى . بۇ قۇرۇلتاي ئىنتايىن كۈچلۈك شەخسكە چوقۇنۇش
ۋە چېكىدىن ئاشقان «سولچىل» كەيپىيات ئىچىدە ئۆتكۈزۈلدى .
ئۆزىنى «ماۋزېدۇڭنىڭ ئەڭ يېقىن سەپىدىشى ۋە ئىز باسارى»
دەۋالغان لىن بىياۋنىڭ قوللىشى ۋە ھىمايىسى ئاستىدا جاڭ
چىڭ ۋە ئۇنىڭ «تۆت كىشىلىك گۇرۇھ»دىكى سۇيىقەستچىلەر
ماۋزېدۇڭنىڭ يۈكسەك ئىناۋىتىدىن پايدىلىنىپ ، مەركىزى
كومىتېتىدىكى ئورنىنى تېخىمۇ كۈچەيتىۋالدى . ليۇ شاۋچى ، جۇ
دې ، دىڭ شياۋپىڭ ، پىڭ دېخۋې قاتارلىق ئۇزاق سىناقلىرىدىن
ئۆتكەن پىشقەدەم ، كونا ئىنقىلابچىلارنى مەركىزى كومىتېتىدىن
تازىلاپ ، ئۇلارنىڭ ئورنىغا ۋاڭ خۇڭۋېن ، جاڭ چۈنچاۋ ، نى

يۈەنزى قاتارلىق گوماشتىلىرىنى كىرگۈزۈۋالدى. بۇنىڭ بىلەن مەركىزى كومىتېت ئىچىدە ھوقۇق كۈرىشى تېخىمۇ ئۈچەپ كەتتى.

مۇشۇ ھالقىلىق پەيتتە، كۆرەنمە خۇدنى يوقاتقان لىن بىياۋ ۋە ئۇنىڭ گوماشتىلىرى سۈيقەست پىلانلاپ، پارتىيە، ھۆكۈمەت ۋە ئارمىيەنىڭ ئەڭ ئالىي ھوقۇقىنى تارتىۋالماقچى. ھەتتا ئەكسىلىنىقلاپ قوراللىق سىياسىي ئۆزگىرىش پىلانلاپ، ماۋزېدۇڭنى قەستلەپ يوقاتماقچى بولدى. ئۇنىڭ بۇ سۈيقەستلىك پىلانى خەلقى ئالەم ئالدىدا ئاشكارىلىنىپ رەسۋاسى چىقاي دېگەندە، خوتۇنى يې چۈن ۋە ئوغلى لىن لىڭلارنى ئېلىپ، 1971 - يىلى 13 - سىنتەبىر تاڭ سەھەردە شەنخەنگۇەن ھەربىي ئايدورومىدىن 256 - نومۇرلۇق سەنساچى ئايروپىلانغا ئولتۇرۇپ چەت ئەلگە قاچتى. ئايروپىلان موڭغۇلىيە خەلق جۇمھۇرىيىتىنىڭ ۋىنىدۇرخان ئەتراپىغا كەلگەندە ئوت كېتىپ ھەممىسى بىراقلا ئۆلدى.

«لىن بىياۋ ۋە قەسى» جوڭگۇنىڭ يېقىنقى ۋە ھازىرقى زامان تارىخىدا يۈز بەرگەن ئىنتايىن ئېغىر، شۇنداقلا مەملىكەت ئىچى ۋە خەلقئارادىكى تەسىرى ئىنتايىن زور بولغان سىياسىي ۋەقە ئىدى.

لىن بىياۋ ئۆلگەندىن كېيىن، جۇئېنلەي زۇڭلى مەركىزى كومىتېتتىكى ئىنقىلابىي ساغلام كۈچلەرنىڭ ۋەكىلى سۈپىتىدە ۋەزىيەتنى توغرا، پايدىلىق تەرەپكە بۇرۇپ، جوڭخۇا خەلق جۇمھۇرىيىتىنى خەۋپ - خەتەردىن ساقلاپ قېلىش ئۈچۈن ئىنتايىن زور تىرىشچەنلىق كۆرسەتتى. ھەتتا ئۆزىنىڭ ئېغىر ساقايماستىكىگە بەرۋا قىلماي، جاك چىڭ گۇرۇھى بىلەن تىغمۇ - تىغ ئېلىشىش يولىدا ھاياتىنى دوغا تىكتى. ئۇ شۇ چاغلاردا مەركەزنىڭ دائىمىي خىزمىتىگە ئومۇميۈزلۈك

مەسئۇل بولۇشتەك ئەۋزەل شارائىتتىن ، مەملىكەت ئىچى ۋە خەلقئارا دىپلوماتىيە ئىشلىرىدىكى ھۇجۇمى ۋە بۇزغۇنچىلىقىنى چەكلەش ، ھەر قايسى سەپ ۋە ساھەلەردىكى چېكىدىن ئاشقان «سولچىل» پىكىر ئېقىمىنىڭ يامان تەسىرىنى تازىلاپ جاھاننى مالىمان قىلىۋاتقان «مەدەنىيەت زور ئىنقىلابى»نى يۇغۇشتۇرۇش ئۈچۈن ئاخىرقى يۈرەك قېنىنى سەرپ قىلدى . ھالبۇكى ، «ئون گەز قېلىنلىقتىكى مۇز بىر كۈندىلا ئېرىمىگەن»دەك ، جۇئېنلەينىڭ بۇ تىرىشچانلىقلىرى لىن بىياۋدىن كېيىن مەركىزى كومىتېتنىڭ ئەمەلىي ھوقۇقىنى كونترول قىلىۋالغان جاڭ چىڭ گۇرۇھىنىڭ دەلمۇ - دەل تاقابىل تۇرىشى ۋە قارشىلىقىغا ئۇچرىدى . چۈنكى ئۇلارنىڭ ئاقسىدا قېرىلىق ۋە كېسەللىك ئازابىدىن ئەس - ھۇشنى يوقاتقان ماۋزېدۇڭ بار ئىدى . ئۇلار ھە دېسلا ماۋزېدۇڭنىڭ نامىنى سۈيىئىستېمال قىلىپ ، ئۆزلىرىنىڭ ھىيلە - نەيرىڭىنى ئىشقا سېلىۋەردى .

لىن بىياۋ ئۆلۈپ ئىككى يىلدىن كېيىن ، يەنى 1973 - يىلى 24 - ئاۋغۇست جۇڭگو كوممۇنىستىك پارتىيەسىنىڭ 10 - قۇرۇلتىيى ئېچىلدى . بۇ قۇرۇلتايدا ، پارتىيەنىڭ 9 - قۇرۇلتىيى نىزامنامىسىدىكى لىن بىياۋنى «ئىز باسار» قىلىپ بەلگىلەنگەنلىكىگە ئائىت ماددىلارنى چىقىرىۋېتىپ ، لىن بىياۋ گۇرۇھىنى چوڭقۇر پاش قىلىش ۋە پىپەن قىلىش نىشانلانغان بولسىمۇ ، لېكىن جاڭ چىڭ گۇرۇھىنىڭ كاشلىسى بىلەن بۇ مەقسەتكە يېتەلمىدى . ئەكسىچە يەنىلا 9 - قۇرۇلتاينىڭ تامامەن خاتا بولغان سىياسىي ۋە تەشكىلىي لۇشىيەننى توغرا دەپ مۇئەييەنلەشتۈرۈپ ، «پىرولتارىيات دېكتاتورىسى شارائىتىدا داۋاملىق ئىنقىلاب قىلىش»نى ، «مەدەنىيەت زور ئىنقىلابى»نى يەنىمۇ چوڭقۇرلاشتۇرۇشنى چاقىرىق قىلدى . تېخى ئۇنى ئاز دەپ «ئىسيانچى»لارنىڭ كاتتا بېشى ۋاڭ خۇڭشۈن

بىلەن سىياسىي ئالدامچى كاڭ شىڭلار بىر ئۆزلەپلا مەركىزى كومىتېتنىڭ مۇئاۋىن رەئىسى، جاك چىڭ، جاك چۈنچاۋ، ياۋ ۋېنيۈەندەك قارائىيەتلەر سىياسىي بىيۇرۇ دائىمىي كومىتېتنىڭ ئەزالىرى بولمۇۋالدى. شۇنىڭ بىلەن كۈرەش نىشانىنى بۇرۇپ مەملىكەت مىقياسىدا ئاتالمىش «لىن بىياۋنى، كۇڭزىنى پىپەن قىلىش» (پى لىن پى كۇڭ) ھەرىكىتى قوزغىدى. لېكىن بۇ ھەرىكەتتە لىن بىياۋنى پىپەن قىلىش قالغان، كۇڭزىنى پىپەن قىلىش ۋاسىتە، جۇئېنلەينى پىپەن قىلىش نىشان قىلىنغان ئىدى. جاك چىڭ ھەرخىل چوڭ - كىچىك سورۇنلاردا تەپ تارتماستىن «ھازىر پارتىيە ئىچىدە يەنىلا ناھايىتى چوڭ كۇڭزىچى بار» دەپ جارسېلىپ، جۇڭگونىڭ قەدىمكى زامان تارىخىدا ئۆتكەن ئاتاقلىق پەيلاسوپ ئالىم كۇڭزىنى «پىپەن قىلىش» باھانىسى بىلەن كۈرەشنىڭ تىغ ئۈچىنى ۋاسىتىلىق ھالدا جۇئېنلەيگە قاراتتى. بۇ ئاتالمىش «ھەرىكەت» مەملىكەت مىقياسىدا ئىككى يىلدىن ئارتۇق داۋاملاشتى.

1975 - يىلىدىن باشلاپ جۇڭگونىڭ ۋەزىيىتىدە ئاستا - ئاستا ئۆزگىرىش يۈز بېرىپ، ھەقىقىي پرولتارىيات ئىنقىلابچىلىرى قايتىدىن باش كۆتۈرۈشكە باشلىدى. شۇ يىلى 5 - يانۋاردا ماۋزېدۇڭنىڭ تەكلىپى بىلەن دېڭ شياۋپىڭ جۇڭگو كوممۇنىستىك پارتىيەسى مەركىزى ھەربىي ئىشلار كومىتېتىنىڭ مۇئاۋىن رەئىسلىكىگە، قوشۇمچە جۇڭگو خەلق ئازادلىق ئارمىيەسىنىڭ باش شىتاب باشلىقلىقىغا تەيىنلەندى. ئۇنىڭ ئارقىسىدىنلا 8 - يانۋاردىن 10 - يانۋارغىچە چاقىرىلغان جۇڭگو كوممۇنىستىك پارتىيەسى 10 - نۆۋەتلىك مەركىزى كومىتېت 2 - ئومۇمىي يىغىنىدا، دېڭ شياۋپىڭ پارتىيە مەركىزى كومىتېتىنىڭ مۇئاۋىن رەئىسلىكىگە، مەركىزى كومىتېت سىياسىي بىيۇرۇدا دائىمىي كومىتېت

ئەزىلىقىغا تەيىنلەندى. يەنە 13 - يانۋاردىن 17 - يانۋارغىچە ئېچىلغان 4 - نۆۋەتلىك مەملىكەتلىك خەلق قۇرۇلتىيىدا ئوگوۋۇيۈەننىڭ بىرىنچى مۇئاۋىن زۇڭلىلىقىغا تەيىنلەندى. بۇ خۇشخەۋەرنىڭ ئېلان قىلىنىشى جۇڭگو زېمىنىدا قاتتىق زىلزىلە پەيدا قىلىپ، پۈتۈن خەلقنى خۇشال قىلدى.

دېڭ شياۋپىڭ تەختكە چىققاندىن كېيىن، ئالدى بىلەن «مەدەنىيەت زور ئىنقىلابى»دا تەرتىپكە سېلىشقا توسالغۇ بولۇۋاتقان سىياسىي، نەزەرىيە جەھەتتىكى خىلمۇ - خىل «سولچىل» خاتا كۆز قاراشلارنى تۈزىتىشكە بەل باغلىدى. ئەپسۇسكى، ئۇنىڭ بۇ ئاقلانە ھەرىكىتى جاڭ چىڭ باشچىلىقىدىكى «تۆت كىشىلىك گۇرۇھ»نىڭ غالىبىرەنە ھۇجۇمىغا ئۇچرىدى. شۇنىڭ بىلەن توساتتىنلا «دېڭ شياۋپىڭنىڭ ئوڭچىل ئەنزە ئاغدۇرۇش شامىلىغا قايتۇرما زەربە بېرىش ھەرىكىتى» پارتىيە ئىچىدە قانات يايدۇرۇلدى. مۇشۇنداق ھالقىلىق پەيتتە، جۇڭخۇا خەلق جۇمھۇرىيىتىنىڭ ئاساسلىق قورغۇچىلىرى ۋە جۇڭگو ئىنقىلابىنىڭ باسبانلىرى ئۆلۈشكە باشلىدى. 1975 - يىلى 6 - ئىيۇلدا باش قوماندان جۇدې ئۆلدى. 1976 - يىلى 8 - يانۋار ئاتاقلىق پرولتارىيات ئىنقىلابچىسى، جۇڭگو خەلقىنىڭ قەلبىدىكى نۇرلۇق يۇلتۇز جۇڭبىنلەي ئۆلدى. 1976 - يىلى 9 - سىنتەبىر ئۇلۇغ داھىي ماۋزېدۇڭ ئۆلدى. بۇ ئاپەتلىك يىللاردا ئۇلۇغ جۇڭگو خەلقى قايرغۇنى كۈچكە ئايلاندۇرۇپ «تۆت كىشىلىك گۇرۇھ» تىن ئىبارەت پارتىيە ۋە دۆلەتنىڭ بەدىنىدىكى بۇ زەھەرلىك مەرەزنى ئۈزۈل - كېسىل ئاغدۇرۇپ تاشلاشقا بەل باغلىدى. 1976 - يىلى 7 - ئاپرېل ئېچىلغان مەركىزى كومىتېت سىياسىي بىيۇرۇشىنىڭ جىددى يىغىنىدا ماۋجۇشنىڭ كۆرسەتمىسىگە ئاساسەن جۇڭگو كومپارتىيەسى مەركىزى كومىتېتىنىڭ 1 - مۇئاۋىن رەئىسلىكىگە، گوۋۇيۈەننىڭ زۇڭلىلىقىغا تەيىنلەنگەن

يولداش خۇاگوفېڭ جۇڭگونىڭ پىشقەدەم ئىنقىلابچىلىرى ۋە مارشاللىرىدىن چېن يۈن، يى جىيەنىڭ، شۈي شىياڭچىيەن، نى روڭجىڭ، لى شەننىيەن، ۋاڭ دۇڭشياڭ، دىڭ يىڭچاۋ قاتارلىقلارنىڭ قوللىشى ۋە ماسلىشىشى بىلەن شۇ يىلى 6 - ئۆكتەبىر كەچ سائەت سەككىزدە «جاھانغا پاتىمغان» جاڭ چىڭ، چاڭ چۈنچاۋ، ۋاڭ خۇڭۋىن، ياۋ ۋېنيۋەنلەرنى قولغا ئېلىپ، ئەلنىڭ قارغىشىغا قالغان «تۆت كىشىلىك گۇرۇھ»نى ئۈزۈل - كېسىل تارمار قىلدى. شۇ كۈنى كەچ سائەت 10دا مەركىزى كومىتېت سىياسىي بىيۇرۇسى بېيجىڭنىڭ غەربىي تەرىپىدىكى يۈچۈەنسەن دېگەن جايدا يېغىن ئېچىپ «تۆت كىشىلىك گۇرۇھ» تارمار قىلىنغاندىن كېيىنكى پارتىيە - ھۆكۈمەتنىڭ چوڭ ئىشلىرىنى مۇزاكىرە قىلدى. ھەمدە خۇاگوفېڭنى پارتىيە مەركىزى كومىتېتنىڭ رەئىسى، مەركىزى ھەربىي ئىشلار كومىتېتنىڭ رەئىسى قىلىپ تەيىنلەشنى قارار قىلدى. شۇ كۈندىن باشلاپ جۇڭگو خەلقى «تۆت كىشىلىك گۇرۇھ» تىنىمۇ، «مەدەنىيەت زور ئىنقىلابى»دىن ئىبارەت بۇ بالايى - ئاپەتتىنمۇ قۇتۇلۇپ، ئېلىمىز يېڭى تارىخىي تەرەققىيات باسقۇچىغا قەدەم قويدى.

لېكىن، «ئىككى ئومۇمەن» (ئومۇمەن ماۋجۇشى چىقارغان قارارلارنى قەتئىي ئىجرا قىلىش، ئومۇمەن ماۋجۇشى بەرگەن يوليۇرۇقلارغا باشتىن - ئاخىر ئېغىشماستىن قەتئىي ئەمەل قىلىش)نىڭ تەسىرى تېخى تۈگىمىگەن ئىدى. شۇ يىلى ئېچىلغان پارتىيە مەركىزى كومىتېتنىڭ 10 - نۆۋەتلىك 3 - ئومۇمىي يىغىنىدا دېڭ شياۋپىڭنىڭ پارتىيە مەركىزى كومىتېتى ۋە مەركىزى ھەربىي ئىشلار كومىتېتىدىكى بارلىق ۋەزىپىلىرى قايتا ئەسلىگە كەلتۈرۈلدى. ئۇ ھاكىمىيەت بېشىغا چىققاندىن كېيىن، دادىللىق بىلەن «ئىدىيەنى ئازاد قىلىش»، «ھەقىقەتنى ئەمەلىيەتتىن ئىزدەش» فاڭجېننى

ئوتتۇرىغا قويدى.

1978 - يىلىنىڭ ئاخىرىدا، دېڭ شياۋپىڭ باشچىلىقىدا ئېچىلغان پارتىيەنىڭ 11 - نۆۋەتلىك 3 - ئومۇمىي يىغىنى جۇڭگو كوممۇنىستىك پارتىيەسىنىڭ تارىخىدىكى دەۋر بۆلگۈچ ئەھمىيەتكە ئىگە ئىنتايىن مۇھىم يىغىن بولۇپ، بۇ يىغىن 1978 - يىلىدىن باشلاپ، پارتىيە خىزمىتىنىڭ مۇھىم نۇقتىسى سوتسىيالىستىك زامانىۋىلاشتۇرۇش قۇرۇلۇشى ئىكەنلىكى قارارلاشتۇرۇلدى. شۇندىن باشلاپ، جۇڭگو كوممۇنىستىك پارتىيەسىنىڭ شانلىق ئوبرازى قايتا تىكلەنىپ، پۈتۈن پارتىيە ۋە خەلق سوتسىيالىستىك زامانىۋىلاشتۇرۇش قۇرۇلۇشىنىڭ زەپەر مارشىنى ياڭراتتى.

شىنجاڭ مەركەز بىلەن ماس قەدەمدە ئۆزىنىڭ خىزمەتلىرىنى تەرتىپكە سېلىشقا باشلىدى. پارتىيەنىڭ 11 - نۆۋەتلىك 3 - ئومۇمىي يىغىنىدىن كېيىن، 1979 - يىلى 1 - ئايدا چاقىرىلغان ئاپتونوم رايونلۇق پارتكومنىڭ كېڭەيتىلگەن يىغىنىدا «ئاپتونوم رايونىمىزدا ئېلىپ بېرىلغان (مەدەنىيەت زور ئىنقىلابى) دا ئۇۋالچىلىققا ئۇچرىغان كادىرلارنىڭ نامىنى ئەسلىگە كەلتۈرۈش ۋە ھەل بولماي كېلىۋاتقان تارىخى زور مەسىلىلەرنى بىر تەرەپ قىلىش» توغرىسىدا قارار ماقۇللاندى. بۇ قارارنىڭ روھى بويىچە لوي جەنزى، بۇرھان شەھىدى، جالڭ جوڭخەي قاتارلىق «مەدەنىيەت زور ئىنقىلابى» دا ئېغىر زەربىگە ئۇچرىغان كادىرلارنىڭ نامى ئەسلىگە كەلتۈرۈلدى. ئاپتونوم رايونلۇق پارتكومنىڭ دائىمىي ھەيئەت ئەزاسى، خەلق ھۆكۈمىتىنىڭ دائىمىي ئىشلارغا مەسئۇل مۇئاۋىن رەئىسى مەتتىمىن ئىمىنوف، ئاپتونوم رايونلۇق پارتكومنىڭ دائىمىي ھەيئەت ئەزاسى ئەنۋەر جاكولېن، خەلق ھۆكۈمىتىنىڭ مۇئاۋىن رەئىسى ئابدۇللا زاكىروف، ئەسئەت ئىسھاقوف، ئاپتونوم رايونلۇق يېزا خىزمەت بۆلۈمىنىڭ مۇئاۋىن باشلىقى، سانجى

ئوبلاستلىق پارتكومنىڭ شۇجىسى ۋۇجۈەنچۈن قاتارلىق زىيانكەشلىكتە ئۆلۈپ كەتكەن مۇھىم رەھبەرلەر ئاقلاندى. «مەدەنىيەت زور ئىنقىلابى» دا بېكىتىلگەن 779 دىن ئارتۇق ئاتالمىش «ئەكسىلىنىنقىلابىي تەشكىلات» قا چېتىشلىق دەپ كۈرەش قىلىنغان، نۆرمىگە تاشلانغان، خىزمەتتىن قوغلانغان 200 مىڭدىن ئارتۇق «جىنايەت گۇماندارلىرى» نىڭ مۇتلەق كۆپچىلىكى ئاقلاندى نامى ئەسلىگە كەلتۈرۈلدى. بۇلاردىن مىنىستىر - ئۆلكە دەرىجىلىك كادىرلار 12 نەپەر، نازىر دەرىجىلىك كادىرلار 332 نەپەر، ناھىيە - باشقارما دەرىجىلىك كادىرلار 2102 نەپەر، بۆلۈم دەرىجىلىك كادىرلار 9396 نەپەر بولۇپ، قالغانلىرى ئادەتتىكى ئىشچى - خىزمەتچىلەر ۋە ئامما ئىدى. (يۇقىرىقى سانلىق مەلۇماتلار ئاپتونوم رايونلۇق خەلق ۋەكىللەر قۇرۇلتىيى دائىمىي كومىتېتىنىڭ مۇدىرى ھامىدىن نىيازنىڭ «ھايات قىسمەتلىرى» ناملىق تارىخىي ئەسلىمىسىدىن ئېلىندى. 2014 - يىلى، شىنجاڭ ئۇنىۋېرسىتېتى نەشرىياتى.) بۇنىڭدىن «مەدەنىيەت زور ئىنقىلابى» دا شىنجاڭدا ھۆكۈم سۈرگەن «سولچىل» ئىدىيەنىڭ نەقەدەر ئېغىرلىقىنى ھېس قىلالايمىز.

ئارقامغا يېنىپ 1969 - يىلىدىن 1970 - يىلىغىچە ئىشلىگەن بىر خىزمەتتىمىنى ئەسلىگۈم كەلدى. «مەدەنىيەت زور ئىنقىلابى» نىڭ دەسلەپكى يىللىرىدا ھەممە خىزمەتلىرى توختاپ قالغان بولسىمۇ، ماۋزېدۇڭنىڭ «تالانما ئەسەرلىرى» نى نەشر قىلىش خىزمىتى توختىمىدى.

1968 - يىلىدىن باشلاپ مەركەزنىڭ يوليۇرۇقى بو- يىچە مەركىزى مىللەتلەر نەشرىياتى «ماۋزېدۇڭ تالانما ئەسەرلىرى» نىڭ ئۇيغۇرچە، موڭغۇلچە، زاڭزۇچە، چاۋشەنچە ۋە قازاقچە بەش تىلدىكى تەرجىمە نۇسخىسىنى ئىشلەش ۋە نەشر قىلىشقا مەسئۇل بولدى. شۇنىڭ بىلەن ئۇيغۇرچە،

قازاقچە نۇسخىلىرىنى ئىشلەشكە شىنجاڭدىن بىر قىسىم داڭلىق تەرجىمان، تەھرىر ۋە كوررىكتورلار تەكلىپ قىلىندى. 1969 - يىلىنىڭ ئاخىرىدا 2 - تۈركۈمدە مەنمۇ بېيجىڭغا تەكلىپ قىلىنىپ، مەركىزى مىللەتلەر نەشرىياتىدا بىر يىل ئىككى ئاي ئىشلىدىم. مېنىڭ ئاساسلىق ۋەزىپەم «ماۋزېدۇڭ تاللانما ئەسەرلىرى» نىڭ ئۇيغۇر يېڭى يېزىقىدا تەييارلانغان نۇسخىسىنىڭ ئىملاسىنى تەكشۈرۈش، كوررىكتورلۇق قىلىش ئىدى. شۇڭا كۆپ ۋاقىتىم مىللەتلەر نەشرىياتىدىن 15 كېلومىتىرچە يىراقلىقتىكى «ۋې گۇگسون» رايونىغا جايلاشقان «مىللەتلەر باسما زاۋۇتى» دا ئۆتەتتى.

«ماۋزېدۇڭ تاللانما ئەسەرلىرى» نىڭ نەشر تەلىپى ناھايىتى يۇقىرى بولغاچقا، كوررىكتورلارنىڭ ۋەزىپىسى بەك ئېغىر ئىدى. «مىللەتلەر نەشرىياتى» بەلگىلىگەن خىزمەت نىزامى بويىچە ئارگىنلارنىڭ باسما نۇسخىسى ئارقا - ئارقىدىن بەش قېتىمدىن كوررىكتورلۇق قىلىناتتى. ئىملا جەھەتتە سەۋەنلىك كۆرۈلۈشىنىڭ ئەڭ يۇقىرى چاستوتىسى 0.2% تىن ئېشىپ كەتمەسلىك، يەنى مىڭ خەت ئىچىدە ئىككى «ئىملا خاتالىقى» دىن ئېشىپ كەتمەسلىك تەلەپ قىلىناتتى. ئەگەر ئەڭ ئاخىرقى تەكشۈرۈشتە بىرەر پەش، توچكا ياكى زىن - نىزەۋەر «يېڭى ئىملا قائىدىسى» نىڭ ئۆلچىمىگە ئۇيغۇن بولمىسا، مەسئۇل كوررىكتورنىڭ جاۋابكارلىقى سۈرۈشتە قىلىناتتى. ھازىرقى نەشر بۇيۇملىرىدە «تۈزۈش ئىلاۋىسى» قىستۇرۇپ ئىملا ئۆتكىلىدىن ئۆتۈۋېلىشقا قەتئىي رۇخسەت قىلىنمايتتى. ھازىر نەشرىياتچىلىقتا سان قوغلىشىپ، سۈپەتكە ئېتىبار بېرىلمەيۋاتقانلىقىنى ھەممىمىز چوڭقۇر ھېس قىلىمىز. نەشر بۇيۇملىرىدىكى ماڭدامدا ئۇچراپ تۇرىدىغان ساماندىك ئىملا خاتالىقلىرىنى كۆرگەندە، ئاشۇ يىللاردىكى «مىللەتلەر نەشرىياتى» دىكى مەسئۇلىيەتچان خادىملارنىڭ يۈكسەك بۇرچ

تۇيغۇسىدىن پەخىرلىنىمىز. ھەمدە نەشرىياتچىلىقتا بىر مىللەت تىلىنىڭ ساپلىقى ئۈچۈن بارلىقىنى قۇربان قىلىدىغان ئەنە شۇنداق خىزمەت ئىستىلىنىڭ بولۇشىنى ئارزۇ قىلىمىز.

ئۈرۈمچىدىن پايتەختكە كېلىپ ۋاقىتلىق ئىشلەۋاتقان بىزدەكلەرنىڭ كۈنى ناھايىتى كۆڭۈللۈك ئۆتەتتى. مىللەتلەر نەشرىياتىدىكى ئوبۇل ئىسلام، غوجا ئابدۇللا، ئوسمان موللىك، ئەكبەر ھۈسەيىن، غۇبۇرجان ئاكا قاتارلىق پىشقەدەم رەھبەر ۋە تەھرىر ئاكىلار بىزنى «زېرىكىپ قالمىسۇن» دەپ ئۆيلىرىگە چاقىرىشىپ «شىنجاڭ تامىقى» بىلەن غىزالاندۇرۇپ تۇراتتى. ياكى ئىشتىن چۈشكەندىن كېيىن، ئۇلار بىلەن بىرلىكتە ۋاڭ خوجىن كوچىسىدىكى «مىللەتلەر رېستورانى»غا بېرىپ ئۇلارنىڭ ئۆزگىچە تەملىك تۈگۈرمە ۋە زىخ كاۋاپلىرىنى زاكوسكا قىلىپ بىر - ئىككى شىڭ (لېتىر)دىن بېيجىڭنىڭ داڭلىق خام پىۋىسىنى ئىچشەتتۇق. بىزدە بىر - ئىككى بوتولكا «بېيجىڭ ئەرگوتۇ» ھارقىمۇ ئۈستەلدە ھازىر بولاتتى.

1970 - يىللارنىڭ بېشى، بېيجىڭ ئۈرۈمچىگە قارىغاندا ئىستېمال بۇيۇملىرى ناھايىتى ئەرزان، كوچىلار كەڭتاشا، شەھەر تىمئاس، قاتناش قىستاڭچىلىقى يوق ھالەتتە ئىكەن. چۈنكى بۇ يىللارنىڭ ئالدى - كەينىدە بېيجىڭدىكى ئالىي، ئوتتۇرا مەكتەپ ئوقۇغۇچىلىرى «زىيالىي ياش» نامى بىلەن يېزىلارغا «قايتا تەربىيە»گە چۈشۈپ كەتكەن. «ھوقۇقدار»لار «كاپىتالىست بايلار» بىر قىسىم «مەسلىسى بار» دەپ قارالغان كادىرلار، يازغۇچى - ئەدىبلەر، سەنئەتكارلار ئائىلە - تاۋابىئاتلىرى بىلەن قوشۇپ يېزىلارغا تارقاقلاشتۇرۇۋېتىلگەچكە، پايتەخت «تىمئاسلىققا چۆككەن» شەھەرگە ئايلىنىپ قالغان. ئەمما يېمەك - ئىچمەك، تۇرمۇش ئىستېمال بۇيۇملىرى ھەم ئەرزان ھەم كەڭتاشاچىلىق ئىدى. «مىللەتلەر رېستورانى»دىكى داڭلىق گۆش تۈگۈرمىسىنىڭ بىر تەخسىسى (30 دانە) 6 موچەن،

200 گىرام ئەتراپىدا قوي گۆشى ئۆتكۈزۈلگەن دات باسماس پولات زىخلىق كاۋاپ ئىككى موچەن، بىر دانە روبىك (گۆشنان) ئىككى موچەن، بىر شىك خام پىۋا ئۈچ موچەن، 60% لۇق ئەرگوتۇ ھارقىنىڭ بىر بوتۇلكىسى بىر يۈەن يىگىرمە پۇڭ. «دۆلەت ھارقى» — «موتەي» نىڭ بىر بوتۇلكىسى ئۈچ يۈەن يەتمىش پۇڭ. بىر كىلو پەشلەنگەن قوي گۆشى توققۇز مو ئالتە پۇڭ... ئىدى. قىسقىسى، بىر ئادەم ئىككى يۈەن خەجلىسە قورسىقى راۋۇس توياتتى. كىيىم - كېچەكلەرمۇ شۇنچىلىك ئەرزان ئىدىكى، شۇ زامانلاردا مودا بولغان دېچولياڭ كۆينەك - كوپتىلارنىڭ باھاسى بەش، ئالتە يۈەن ئىدى. ھېلىمۇ ئىسمىدە، بىر دەم ئېلىش كۈنى چىيەنمىڭ بازىرىدىكى بىر چوڭ ماگىزىننىڭ ئالدىدا ساپ يىپەكتىن ئىشلەنگەن قارا خانگەن گىلاستۇكنى تۆكمە قىلىپ سېتىۋېتىپتۇ. «گالاستۇك تاقاش بۇرۇن ئازىيە ۋە شىۈجىڭجۈيىچىلارنىڭ تۇرمۇش ئىستىلى» دەپ تەنقىدلىنىۋاتقان بۇ كۈنلەردە ھېچكىم گالاستۇك سېتىۋېلىشقا جۈرئەت قىلالمايتتى. شۇڭا ماگىزىننىڭ ئامبىرىنى «ئاۋارە» قىلغان بۇ «ئەخلەت مال» نىڭ بىر كىلوسىنى بەش موچەندىن جىڭلاپ سېتىپتۇ. قارىسام بۇ گالاستۇكلارنى بىر قانچە مومايلار كىلولاپ سېتىۋېلىپ سېۋىتىگە قاچىلاپ كېتىۋاتىدۇ. مەن «بۇ مومايلار نېمە قىلىدىغاندۇ؟» دەپ، بىرسىدىن سورىدىم. ئۇ ماڭا: «بۇ ناھايىتى ئېسىل يىپەك مال، بىر جىڭ گالاستۇكنىڭ قاتلىرىنى چۆۋۈپ، بىر - بىرىگە كىرىشتۈرسە بىر كالتە جۇيازا چاپان تېكىپ كەيگىلى بولىدۇ.» دەپ چۈشەندۈردى. مەن ھەيران قالدىم. كۆڭلۈمدە بېيجىڭلىقلارنىڭ ئىشچانلىقى ۋە تېجەشلىكلىكىدىن سۆيۈندۈم. بۇ بازاردىن ئايرىلىپ ئۇنىڭ يېنىدىكى نىمكەش ماللار چوڭ ماگىزىنغا كىردىم. كۆزۈم بىر تەرىپى تۇن قارا، يەنە بىر تەرىپى ئالىبۇماش ماش رەڭلىك يىلپىز تېرىسىدىن ئىشلەنگەن بىر چوڭ ئەدىيالغا

چۈشتى. ئۇنى كۆرۈپ قىزىقىپ قالدىمدا، سېتىۋالماقچى بولۇپ باھاسىنى سورىدىم. پىرىكازچىك بۇ مالنى ماڭا داڭلاپ، ئۇ ھەقىقەتەن چەتتىن ئىمپورت قىلىنغان ئەتۋالىق ئەدىيال ئىكەنلىكىنى، ئۆز ۋاقتىدا نەچچە مىڭ يۈەنگە سېتىۋالغىلى بولمايدىغان بۇ چىڭ مالنىڭ باھاسى چۈشۈرۈلۈپ، ھازىر 50 يۈەنگە سېتىلىدىغانلىقىنى ئېيتتى. مەن «قەشقەرچە سودىلىشىپ» ئاخىرى 40 يۈەنگە سېتىۋالدىم. بۇ ئەدىيال 40 نەچچە يىلدىن بۇيان ئۆيىمىزدە ئەتۋالىنىپ ساقلىنىۋاتىدۇ.

راستىنى ئېيتقاندا، بېيجىڭنىڭ ئاشۇ يىللاردىكى تۇرمۇش مەئىشەتىنى تېخى قەھەتچىلىك ئىچىدە تۇرىۋاتقان ئۈرۈمچى ۋە باشقا شەھەرلەرگە سېلىشتۇرۇپ «خىيالىمدىكى كوممۇنىزمۇ شۇنچىلىك بولما» دەپ ئويلىدىم.

بۇ يىللاردا بېيجىڭ پىداگوگىكا ئۇنىۋېرسىتېتى ۋە باشقا ئۇنىۋېرسىتېتلاردا ئوقۇش پۈتتۈرۈپ خىزمەت تەقسىماتىنى كۈتۈپ ياتقان شىنجاڭلىق ئوقۇغۇچىلارمۇ خېلى كۆپ ئىدى. ئۇلار مەكتەپتىن بەرگەن ھەر ئايلىق 35 يۈەن تۇرمۇش ياردەم بۇلغا تايىنىپ خېلى باياشات تۇرمۇش كەچۈرەتتى.

بېيجىڭ پىداگوگىكا ئۇنىۋېرسىتېتىنىڭ ئەدەبىيات فاكولتېتىنى 1967 - يىلى پۈتتۈرۈپ خىزمەت كۈتۈپ ياتقان توختاجى تۇرسۇن ئەسلىدە مەن بىلەن بىر مەھەللە بولغاچقا، ئۇنىڭ ۋاسىتىسى ئارقىلىق بۇ مەكتەپتىكى شىنجاڭلىق ئوقۇغۇچىلار بىلەن كۆپرەك باردى - كەلدى قىلاتتىم. دەم ئېلىش كۈنلىرى توختاجىنىڭ ياتقىدا ئۆتكۈزۈلىدىغان كۆڭۈللۈك بەزمىلەرگە داۋاملىق قاتنىشاتتىم. شۇ يىللاردا ئىسمايىل، مەمتىمىن، ھامىتجان، خالىق بىلەن مۇھەممەت قاسىم قاتارلىق توختاجىنىڭ ساۋاقداشلىرىنىڭ مەكتەپ مىللىي ئاشخانىسىدا ئۆتكۈزۈلگەن ئاددى - ساددا، ئەمما

ناھايتى مەنىلىك توي مۇراسىملىرىغىمۇ شاھىت بولدۇم. بۇ توپلارنىڭ ھەممىسىنى شىنجاڭلىقلارنىڭ «يىگىتپېشى» توختاجى باشقۇراتتى. بۇ توي مۇراسىملىرىغا ئۇلارنىڭ خەنزۇ ۋە باشقا مىللەتتىن بولغان ساۋاقداشلىرىمۇ قاتنىشاتتى.

بېيجىڭ ئاشۇ يىللاردا كۆرۈنۈشكە ھەممە ئىشلىرى ئۆز ئوقىدا ئايلىنىۋاتقان «تىمتاس ماكان» بولسىمۇ، لېكىن پايتەختنىڭ يۈرىكى — جۇڭنەنخەينىڭ ئىچىدە بولۇۋاتقان جىددى كۆرەشنىڭ ماھىيىتىنى تېخى چۈشەنمەيتتۇق. ئىش قىلىپ، ئادەم دېگەن زەررىچە تىنچلىقتىن ئالەمچە خۇشاللىق تاپىدىكەن. بۈگۈنكى ئازغىنە مەئشەت ئالدىدا ئۆتمۈشتىكى خاپىلىقلىرىنى ئۈنتۈيدىكەن. شۇنداق قىلىپ 1970 - يىلىنىڭ ئاخىرىدا بېيجىڭدىكى ۋاقىتلىق خىزمەتنى ئاخىرلاشتۇرۇپ ئۈرۈمچىگە قايتىپ كەلدىم - دە، ئىككى كۈندىن كېيىن ئالتاي ۋىلايىتىنىڭ بۇرۇلتوقاي ناھىيەسىدىكى قېيىن ئاتامنىڭ ئۆيىگە كەتتىم. چۈنكى مەن بېيجىڭدە ئىشلەۋاتقان مەزگىلىمدە، يەنى ئىككىنچى ئوغلۇم خەمىت قەشقەردە يورۇق دۇنياغا كۆز ئاچقان ئىدى. مەن خىزمەت ئالدىراشلىقى بىلەن بۇنداق چوڭ ئىشنىڭ ئۈستىدە بولالمايدىم. ئايالىم مەريەمنىڭ ئاي - كۈنى يېقىنلاشقاندا، قېيىن ئاپام دەرەخە ياشىنىپ قالغىنىغا قارىماستىن، ئالتايدىن قەشقەرگە كېلىپ مەريەمگە ھەمرا بولدى. ھەمدە مەريەمنى ئىككى بالا بىلەن يالغۇزچىلىقتا قېيىنلىپ قالدۇ، دەپ ئەمدى ئۈچ ئايلىق بولغان ئىككىنچى ئوغلۇم خەمىتنى باغرىغا بېسىپ ئالتايغا قايتىپ كەلگەن ئىدى. مەن تېخى يۈزىنى كۆرمىگەن بۇ ئوغلۇمنى كۆرۈشكە تەشنا ئىدىم. مۇشۇ تەشنىلىق مېنى دەرھال ئالتايغا بېرىشقا قىستىدى. ئالتايغا كېلىپ ئالتە ئايلىق بولغان ئوغلۇمنى باغرىمغا باستىم. قىيىن ئاپام ۋە قىيىن ئاتاملار بۇ نەۋرىسىنى يېڭى سۈت - قايماقلار بىلەن ناھايتى ئەتىۋالاپ بېقىپتۇ.

كۆڭلۈمدە ئۇلاردىن چەكسىز مىننەتدار بولدۇم ۋە سۆيۈندۈم.
ئالتاينىڭ قائىدىسى بويىچە ئۇلار بۇ ئوغۇل نەۋرىسىنى ئۆز
ئوغلى ئورنىدا ئارزۇلاپ بېقىۋالدى. مەن بىر ئاي ئۇلار بىلەن
بىللە دەم ئېلىپ ئۈرۈمچىگە قايتىپ كەلدىم. ئىنقىلاب
داۋاملاشماقتا...

كەچۈرۈڭلار، ئەسەرنىڭ تېماتىك پىلاننىڭ سىرتىدا،
«مەدەنىيەت زور ئىنقىلابى» دا يۈز بەرگەن بەزى چوڭ ئىشلارنىڭ
خاتىرىسىنى يۈزەكى ھالدا سەمىڭلارغا سېلىپ كۆڭۈل
ئارامىڭلارنى بۇزدۇم. «ئۆتمۈشنى ئۇنتۇش ئاسىيلىقتىن
دېرەك بېرىدۇ.» شۇڭا بۇ تارىخىي ئەسلىمىلەر «مەدەنىيەت زور
ئىنقىلابى» نى بېشىدىن ئۆتكۈزۈمگەن ياش ئەۋلادلار ئۈچۈن بىر
تارىخىي ساۋاق بولۇپ قالسا ئەجەب ئەمەس.

ئۈچىنچى بۆلۈم

سۈزۈك ئاسمان

توقمۇزىنچى باب

توزانلىق مۇنبەر

مۇئەللىم دېمەك — ئىككىنچى ئانا،
خوشلۇق تاپار ئۇ مۇنبەردىن يانا.
روھىي ئىنتىلىش بەرگەچ كۈچ - قۇۋۋەت،
بىلىك قەسررىسى پاناھتۇر ئاڭغا.
— خاتىرەمدىن

«مەدەنىيەت زور ئىنقىلابى» باشلىنىپ ئالىي مەكتەپلەرگە ئوقۇغۇچى قوبۇل قىلىش خىزمىتى ساق ئالتە يىل توختىتىلغاندىن كېيىن، 1972 - يىلىنىڭ كېيىنكى يېرىمىدىن باشلاپ، بىر قىسىم ئالىي مەكتەپلەر سىناق تەرىقىسىدە «ئىشچى، دېھقان، ئەسكەر ئوقۇغۇچى» لارنى ئىمتىھانسىز قوبۇل قىلىشقا باشلىدى. شۇ مۇناسىۋەت بىلەن شىنجاڭ ئۇنىۋېرسىتېتىمۇ تۇنجى قېتىم جۇڭگو تىل - ئەدەبىيات فاكولتېتى بىلەن ماتېماتىكا فاكولتېتىغا ئىككى سىنىپتىن (بىر مىللىي، بىر خەنزۇ سىنىپى) «ئىشچى، دېھقان، ئەسكەر» ئوقۇغۇچى قوبۇل قىلدى. ئوقۇغۇچى بولمىسا ئوقۇتقۇچىمۇ، مەكتەپمۇ مەۋجۇت بولمايدۇ. شۇڭا ئوقۇغۇچى دېگەن مەكتەپنىڭ زىننىتى، مائارىپنىڭ گۈلتاجى - دە!
مەكتەپكە تۇنجى قېتىم سىناق تەرىقىسىدە قوبۇل قىلىنغان بۇ ئوقۇغۇچىلارنىڭ ياش قورامى، بىلىم سەۋىيەسى

ۋە پىسخىك ساپاسى بىر - بىرىگە ئوخشىمايتتى. ئۇلارنىڭ ئىچىدە «مەدەنىيەت زور ئىنقىلابى» نىڭ بېشىدا تولۇق ئوتتۇرا مەكتەپنى پۈتتۈرۈپ «زىيالى ياش» سۈپىتىدە يېزىلارغا «قايتا تەربىيە»گە بارغانلار. ھەربىي قىسىمدا ۋەزىپە ئۆتەۋاتقان ئەسكەرلەر، تولۇقسىز ئوتتۇرا مەكتەپلەرنى پۈتتۈرۈپ زاۋۇت - كارخانىلاردا ئىشلەۋاتقان ياش ئىشچىلار، يېزا ئاساسىي قاتلام ئورۇنلىرىدا كەنت باشلىقى ۋە باشقا خىزمەتلەرنى ئىشلەۋاتقان ياش كادىرلار... بار ئىدى. ئىش قىلىپ ھەر دەرىجىلىك «ئىنقىلابىي كومىتېت» لارنىڭ كۆرسىتىپ بېرىشى، ئاممىنىڭ باھالىشى، «مەكتەپلەرنىڭ سالاھىيەت تەكشۈرۈشى» دىن ئۆتكەنلەر ئىمتىھانسىز قوبۇل قىلىنغانىدى. شۇنداق بولغاچقا ئالىي مەكتەپلەرنىڭ بۇرۇنقى قېلىپلاشقان ئوقۇتۇش پىلانى، كەسپىي دەرس قۇرۇلمىسى ۋە ئوقۇتۇش كالىبىدارىنى ئۇلارنىڭ ئەمەلىي ئىقتىدارىغا ماس ھالدا «ئىسلاھ» قىلىشقا توغرا كەلدى. بۇ «ئىشچى، دېھقان، ئەسكەر» ئوقۇغۇچىلار گەرچە كەسپىي جەھەتتىن «ئىنقىلاب» مەزگىلىدە مەلۇم ۋاقىت ئۈزۈكچىلىككە دۇچ كەلگەن بولسىمۇ، لېكىن «ئىنقىلاب ئوچىقى» دا تاۋلىنىپ چىققاچقا، ئىجتىمائىي بىلىمى خېلى كەڭ ۋە مول ئىدى. ھەتتا ئەدەبىياتقا ئائىت ئاساسىي بىلىملەرنى ئۆزلىكىدىن ئۈگىنىپ ئەدەبىي يېزىقچىلىق بىلەن مەشغۇل بولۇۋاتقانلارمۇ خېلى كۆپ ئىدى.

مەن ئەقلىمنى تاپقاندىن بۇيان كەلگۈسىدە ئوقۇتقۇچى بولۇشنى ئارزۇ قىلاتتىم. مېنىڭ نەزىرىمدە ئوقۇتقۇچى قاراڭغۇ دىللارنى يورۇتقۇچى نورلۇق چىراغ، ئابى كەۋسەر سۈيى بىلەن قەلبلەرنى ياشارتقۇچى ئەرلەر ھەنا ساھىبى ئىدى. بەختىم ئوڭ كېلىپ، ئۆزۈم ئوقۇغان مەكتەپكە ئوقۇتقۇچى بولدۇم. لېكىن بىر سائەتمۇ مۇنبەرگە چىقماي سەككىز يىل شېخىدىن ئايرىلغان يۇپۇرماقتەك «ئىنقىلاب بورىنى» دا ساما سېلىپ

ئۇياقتىن بۇياققا پىرقىراپ يۈرۈپتىمەن. «مەدەنىيەت زور ئىنقىلابى» دا ھەممىدىن بۇرۇن ئوقۇتقۇچىلارغا «ئۇششۇك» تەگدى. ئېرىشكىنىدىن ئېرىشمىگىنى ھەسسىلەپ كۆپ بولغان بۇ جاپاكەش باغۋەنلەر «ئىنقىلاب» نىڭ ھۇجۇم نىشانى بولدى. ئەزەلدىن خاتىرجەملىكىنى ھەممىدىن ئەلا بىلىدىغان ئىنسانىي ئۆزلۈكۈم بۇ رىئاللىق ئالدىدا تەۋرىنىپ «نېمىشقىمۇ ئوقۇتقۇچى بولغاندىمەن» دەپ ئۆز - ئۆزۈمگە نىدا قىلدىم. ئەمما كېچىككەن ئىدىم. ئاخىرى نەقدىرگە تەن بېرىپ، تۇنجى قېتىم مۇنبەرگە چىقىشنىڭ تەييارلىقىنى قىلىشقا باشلىدىم. مەن نەقىسىمەلەنگەن «ئەدەبىيات نەزەرىيەسى» كەمبەدەس مائارىپىنىڭ فاكولتېتىغا قوبۇل قىلىنغان تۇنجى تۈركۈملىك «ئىشچى، دېھقان، ئەسكەر» ئوقۇغۇچىلار سىنىپىغا «ماۋزېدۇڭ ئەدەبىيات - سەنئەت ئىدىيەسى» ناملىق تاللانما دەرسنى ئۆتۈشنى ھاۋالە قىلدى. ئەمما بۇ دەرسنىڭ ئۆلچەملىك قوللانمىسى يوق ئىدى. مەن بىر يىلدىن ئارتۇق «ماۋزېدۇڭ تاللانما ئەسەرلىرى» نى نەشرگە تەييارلاشقا قاتنىشىش جەريانىدا ماۋزېدۇڭنىڭ «يەنئەن ئەدەبىيات - سەنئەت سۆھبەت يىغىنىدا سۆزلەنگەن نۇتقى» قاتارلىق ئەدەبىيات - سەنئەتكە ئائىت ئەسەرلىرىنى كۆپ قېتىم ئوقۇغاچقا، ئۇ ھەقتە تەسىراتىم خېلى چوڭقۇر ئىدى. ئەنە شۇ ھېسسىي بىلىشكە ئاساسلىنىپ، ئالدىن بىر نەچچە سائەتلىك لېكسىيە تەييارلىۋالدىم. لېكىن دۇنيانى تىترەتكەن ناپالىيونمۇ ئىمتىھان ئالدىدا قورققانداك، تۇنجى مۇنبەرگە چىقىش مېنى غال - غال تىترەتتى. ھەر ھالدا دەرسنىڭ «كىرىش» قىسمىنى ئىككى سائەت سۆزلىگەندىن كېيىن يۈرىكىم بىر ئاز قاتتى. بۇ دەرسنى ئۆتەلەيدىغانلىقىمغا ئىشەنچ تۇغۇلدى. ئىككىنچى قېتىملىق دەرس تە «نوتۇق» نىڭكى «ھەممە گۈللەر تەكشى ئېچىلىش، ھەممە ئېقىملار بەس - بەستە سايراش» فاڭجېننىڭ ئوتتۇرىغا قويۇلۇشىنىڭ تارىخى

ئارقا كۆرۈنۈشى، بۇ فاڭجېننىڭ سىياسىي، ئىجتىمائىي ۋە ئىلمىي قىممىتى، سوتسىيالىستىك ئەدەبىيات - سەنئەتنى گۈللەندۈرۈشتىكى يېتەكچىلىك رولى قاتارلىق ھالقىلىق مەزمۇنلارنى لېكسىيە قىلدىم. ئاخىرقى بەش مىنۇت ۋاقىتنى ئوقۇغۇچىلارنىڭ سوئال سورىشىغا قالدۇردۇم.

«سوئال» دەپ ئارقا پارتىدا ئولتۇرغان بىر ئوقۇغۇچى قولىنى كۆتۈردى.

— مۇئەللىم، سىز سۆزلىگەن بۇ «قوش فاڭجېن» (ھەممە گۈللەر تەكشى ئېچىلىش، ھەممە ئېقىملار بەس - بەستە سايراش)نى ھازىرقى ئەدەبىيات - سەنئەت ئىجادىيەت ئەمەلىيىتىگە قانداق تەتبىقلىنىدۇ؟ «ھەممە ئېقىملارنىڭ بەس - بەستە سايرىشى»غا دۆلەتنىڭ سىياسىتى يول قويامدۇ؟

راستىنى ئېيتقاندا، بۇ سوئال قاراتمىلىقى بار ئەمەلىي مەسىلە ئىدى. شۇڭا بۇ سوئالغا مەنمۇ قايىل قىلارلىق جاۋاب بېرەلمەيتتىم. شۇ ئاندا كافېدىرا باشلىقىمىز ئابلەت ئۆمەر مۇئەللىمنىڭ ماڭا ئېيتقان «بەزى ئوقۇغۇچىلار يېڭى دەرسكە كىرگەن ياش مۇئەللىملەرنى سىناپ بېقىش ئۈچۈن، شۇ دەرسكە مۇناسىۋىتى يوق بەزى سوئاللارنىمۇ سورايدۇ. ئۇنداق سوئاللارغا تومتاقراق جاۋاب بەرسەڭمۇ، ياكى كېيىنكى دەرسكە جاۋاب بېرەي، دېسەڭمۇ بولىدۇ. لېكىن باشتا ئوقۇغۇچىلارغا تومۇر تۇتقۇزۇپ قويما.» دېگەن نەسىھىتى ئېسىمگە كەلدى. مەنمۇ شۇ ئاساستا ئۇسۇلغا دىققەت قىلىپ:

— ماۋجۇشنىڭ ئوتتۇرىغا قويغان بۇ فاڭجېننى پارتىيەمىزنىڭ ئەدەبىيات - سەنئەت ئىشلىرىغا يېتەكچىلىك قىلىش ۋە ئەمەلىيلەشتۈرۈش پارتىيەمىزنىڭ، دۆلىتىمىزنىڭ باش تارتىپ بولمايدىغان مۇقەددەس ۋەزىپىسى ۋە بۇرچى، دەپ جاۋاب بەردىم. لېكىن ئوقۇغۇچىلار بۇ «جاۋاب»قا قانائەت

قىلمىغاندەك تۇراتتى. شۇڭا بىر قىسىم ئوقۇغۇچىلار ئارقا - ئارقىدىن سوئال سوراشقا ئىنتىلدى.

شۇ پەيتتە قۇربان مامۇت ئىسىملىك بىر ئوقۇغۇچى:

— بولدى قىلىڭلار، مۇئەللىمنى تەڭقىسلىقتا قويماڭلار، — دەپ ۋارقىردى.

ئۇنىڭ بۇ سۆزى مېنى قۇتقۇزۇپ قالدى. ۋاقىت ئاللىقاچان توشۇپ كەتكەچكە، «قالغان گەپنى كېيىنكى دەرسىتە دېيىشەيلى.» — دېدىم — دە دەرسىتىن چۈشۈپ «ئۇھ» دەپ ئىچىمگە تىنىدىم. ئوقۇتقۇچى بولۇش ئانچە تەس بولمىسىمۇ، لېكىن ياراملىق ئوقۇتقۇچى بولۇشنىڭ ناھايىتى تەسلىكىنى چوڭقۇر ھېس قىلدىم. ياراملىق ئوقۇتقۇچى بولۇش قانداقتۇر ئوقۇغۇچىلىرىڭ ئالدىدا «بىلەرمەن»لىكىڭ بىلەن ئۆزۈڭنى قالتىس چاغلاپ، سۈنئىي شان - شۆھرەتنى قوغلىشىش ئارقىلىق ئەمەس. بەلكى قەلب ئاسمىنىڭنى كەمتەرلىك، سەبىرلىك، راستچىللىق ۋە پىداكارلىق نۇرى بىلەن يورۇتۇپ، ئۆزۈڭنى ئۈمىدلىك كۆزلەرنىڭ قارىچۇقىدىن سىرىغىغان بىر تامچە ياش دەپ بىلگىنىڭدەلا، ئۆزگىلەرنىڭ ئىشەنچىسى ۋە ئېتىراپىغا ئېرىشەلەيسەن. شۇڭا ئىرادىلىك ۋە ئۈمىدلىك ياشاشنى ھايات مىزانى قىل. چۈنكى، ئىرادە ۋە ئۈمىد — ھاياتلىقنىڭ ئىككى قانىتى. ئىرادە بەختىڭگە جان ئاتا قىلغۇچىدۇر. شىكسىز ئېيتقاندا: «بىزنىڭ شەخسىيىتىمىز باغچە بولسا، ئىرادىمىز ئۇنىڭ باغۋەندۇر.» بىزدە «ئۈمىد ياشىنىتىدۇ، غەم قاقشىتىدۇ» دېگەن گەپ بار. دەرۋەقە، ئۈمىدىسىز ھايات جانسىز بەدەن كەبى زەئىپتۇر. بىلگىنىكى، ئۈمىد — بەختنىڭ يارى، چارىسىزلىقنىڭ يېگانە دەريانى. شۇڭا زالىم قىلىچقا، ئالىم ئۈمىدكە تايىنىدۇ.

تۇنجى قېتىم توزانلىق مۇنبەرگە چىققان پەيتىمدە دۇج

كەلگەن كۆڭۈلسىزلىكلەرنى ئىدراكىمدا بەيدا بولغان يۇقىرىقى روھى ھاسىلاتلىرىمنىڭ كۈچى بىلەن يېڭىپ، قايتىدىن ۋىسال لەززىتىگە ئېرىشكەندەك بولدۇم - دە، كېيىنكى دەرىسلەر ئۈچۈن پۇختا ھازىرلىق كۆرۈشكە ئىرادە باغلىدىم. ئىرادە بولسىلا يول تېپىلىدىكەن. شۇنداق قىلىپ، ئاستا - ئاستا ئوقۇتقۇچىلىققا كۆنۈپ قالدىم. ئوقۇغۇچىلىرىم بىلەن ئارىمىزدا مېھرى - مۇھەببەت كۈچەيدى. مەن تۇنجى دەرسكە كىرگەن بۇ سىنىپتىكى بىر قىسىم ئوقۇغۇچىلىرىم بىلەن ياش پەرقىمىز ئانچە چوڭ بولمىغاچقا، كېيىنچە، ئۇلار بىلەن دوست - بۇرادەرلەرگە ئايلىنىپ كەتتۇق.

ئاشۇ يىللاردا مېنىڭ بالا - چاقىلىرىم تېخى قەشقەردە ئىدى. مەكتەپنىڭ خىزمەتلىرى ئەمدى تەرتىپكە چۈشۈۋاتقان 1972 - يىلىنىڭ ئوتتۇرىلىرىدا مەكتەپ «ئىنقىلابى كومىتېتى ئايالىم مەريەمنى قەشقەردىكى خىزمەت ئورنىدىن شىنجاڭ ئۇنىۋېرسىتېتىنىڭ خىمىيە فاكولتېتىغا يۆتكەش ئىلتىماسىمنى تەستىقلاپ، ناھايىتى تېز رەسمىيەت بېجىرىپ بەردى. شۇنىڭ بىلەن 7 - ئاينىڭ ئاخىرىدا ئائىلەمنى يۆتكەپ كېلىش ئۈچۈن قەشقەرگە باردىم. مەن بېرىپ 20 كۈندىن كېيىن، يەنى 1972 - يىلى 8 - ئاينىڭ 11 - كۈنى مەريەم يەڭگىپ، ئۈچىنچى ئوماق پەرزەنتىم يورۇق دۇنياغا كۆز ئاچتى. مەن ئارزۇ قىلغان قىز پەرزەنتىگە ئىگە بولدۇم. «مېھرى ئايدەك» بولۇشنى تىلەپ بۇ ئامراق قىزىمغا «مېھراي» (مېھرىئاي) دەپ ئەزان چىلاپ ئىسىم قويدۇم. بۇ سەبەبى «تۈلكەم» قىرىق كۈنلۈك بولغاندا ئەنئەنىۋى ئادەت بويىچە «ئېتىقادلىق ۋە ئىرادىلىك ئادەم بولسۇن، ئەل - جامائەتتىن ئايرىلمىسۇن» دەپ مېھراينىڭ كاكۇلى (سامانلىق لاي) سېلىنغان سۇ، «قىلغان ئىشى ئەمەلىي، ياراتقان بايلىقى ئەلگە پايدىلىق بولسۇن» دەپ يەتتە مېۋىلىك دەرەخنىڭ يوپۇرمىقى سېلىنغان

سۇ، «ئەدە بولسا شۇ يەردە باشقىلارغا پايدىسى تەگسۇن» دەپ يەتتە مېۋىسىز دەرەخنىڭ شاخچىسى سېلىنغان سۇ، «يامان سۆز، يامان كۆزدىن ساقلىسۇن» دەپ ئادراسمان چىلانغان سۇ، «سەپىرى بىخەتەر، ئوڭۇشلۇق بولسۇن» دەپ كونا كۆۋرۈكنىڭ شېشىقى (ياغىچى) سېلىنغان سۇ، «مېھرى ئىسسىق بولسۇن» دەپ بىر نوچكا ناۋات سېلىنغان سۇ، «ئائىلىسىگە ئۆمۈرلۈك ۋاپادار بولسۇن» دەپ بىر چىمدىم تۈز سېلىنغان سۇ، «داستىخىنى بەرىكەتلىك ۋە لەززەتلىك بولسۇن» دەپ بىر قوشۇق بوغداي سېلىنغان سۇدىن ئىبارەت توققۇز ئىرەملىك سۇ تەييارلاپ، كۆلدىن ياسالغان تەشتەككە يالىڭاچلاپ ياتقۇزغان قىزىمىزنىڭ بېشىغا توققۇز نەپەر سەغىرە قىزچاق ھېلىقى ئىرىملىق سۇنى قويدى. ئاندىن ئۈستىگە بۆلىماق سۈرتۈلگەن «قىرىق توقمىچى» نى قىزچاقلارغا يېگۈزدۈق. شۇنىڭ بىلەن قىزىمىزنىڭ «قىرىق سۈيى مۇراسىمى» ئاخىرلاشتى. ئۇنىڭدىن كېيىن، مەريەمنىڭ يۆتكىلىش رەسمىيەتلىرىنى ناھايىتى تېزلىكتە بېجىرىپ، ئۈرۈمچىگە مېڭىشنىڭ تەييارلىقىنى قىلدىم. تەييارلىق پۈتكەندىن كېيىن 9 - ئاينىڭ 25 - كۈنى قىزىم مېھراي 45 كۈنلۈك بولغاندا، شۇ كۈنلەردە تۇغقان يوقلاپ قەشقەرگە بارغان مېنىڭ ئۈنۈپىرىستېتتىكى مۇئەللىم ھەم ئەڭ يېقىن ئاكا ئاغىنەم ئىلى ئابىت (2008 - يىلى كېسەللىك سەۋەبى بىلەن ۋاپات بولدى. مەرھۇمنىڭ ياتقان جايى جەننەتتە بولغاي!) ئالاقلاشقان بىر يۈك ماشىنىسىغا ئۆي بىساتلىرىمىزنى باستۇق. مەريەم سەككىز يىل بىللە ئىشلىگەن يېزا ئىگىلىك تېخنىكومىدىكى سەپداشلىرى، قولۇم - قوشنىلار بىلەن كۆزى قىيمىغان ھالدا يىغا - زارە ئىچىدە خوشلىشىپ، مېھراينى قۇچاققا ئېلىپ ماشىنىنىڭ كېيىنكىسىدە ئولتۇردى. بىز بىلەن بىللە قايتماقچى بولغان ئىلى ئاكام، مەن، تۆت ياشقا كىرگەن تۇنجى ئوغلۇم

ئابدۇجېلىل ۋە ئائىلىمىزگە ياردەملىشىدىغان چوڭ ئاكامنىڭ 12 ياشلىق قىزى بۇمەريەم قاتارلىق تۆتىمىز ئۆيگە ئوخشاش ئۈستىنى يېپىپ تەييارلىۋالغان كوزۇپتا ئولتۇردۇق. شۇنىڭ بىلەن «خەير - خوش قەشقەر!» دەپ ئۈدۈل ئۈرۈمچىگە يول ئالدىق. كېرەمباغ دوختۇرخانىسىنىڭ ئالدىدا بىزنى ئۇزاتماقچى بولۇپ ساقلاپ تۇرغان كەرەملىك بەدەرلىرىم، بىر تۇغقان قېرىنداشلىرىم، دوست - بۇرادەرلىرىم بىلەن قۇچاقلىشىپ خوشلاشتۇق. شۆبۇر ئىلى ئاكامنىڭ يېقىن بۇرادىرى بولغاچقا، يول ئۈستىدە بىزگە ناھايىتى كۆڭۈل بۆلدى.

شۇنداق قىلىپ، يولدا بەش قونۇپ، ئالتىنچى كۈنى قاراغۇ چۈشكەندە ساق - سالامەت شىنجاڭ ئۈنۈپىرىستېتىنىڭ دەرۋازىسىدىن كىردۇق. ئوڭغا قايرىلىپ ئوقۇغۇچىلىرىمىزنىڭ ياردىمى بىلەن تەييارلاپ قويغان قاڭغاللىق كورپۇس (ھازىرقى فىلولوگىيە ئىنستىتۇتىنىڭ ئورنى) تىكى ئىككى ئېغىزلىق ئۆيۈمنىڭ ئالدىدا توختاپ، يۈك - تاقلىرىنى چۈشۈردۇق. يولدىن ئېلىۋالغان توخۇ گۆشى، تۇخۇم، نان - توقاچلار بىلەن بۇ «يېڭى ئۆي» دە بىر پىيالە چاي ئىچكەندىن كېيىن شېرىپ ئۈستام ئىلى ئاكامنى ئۆيگە ئېلىپ ماڭدى. بىزمۇ سەپەردە ھېرىپ قالغاچقا، ئىككى ئۆيدىكى كارۋات ۋە بەنچاڭغا ئورۇن راسلاپ ئۇخلىدۇق.

ئەمدى مېنىڭ ۋەزىپەم ئېغىرلاشتى. بويتاقچىلىقتا ئائىلە غېمىدىن خالىي ياشىغان ئىدىم. «ئۆي تۈتتۈڭ بالادا قالدىڭ، ئۆي تۈتمىساڭ تالادا قالدىڭ» دېگەندەك، ئەمدى بىر مورىدىن ئىس چىقىرىش ئۈچۈن ھەر كۈنى سەي - كۆكتات بازىرىغا، ئۈن، ياغ، گۆش دۇكانلىرىغا يۈگىرىشىم كېرەك. تاڭ سەھەردە خوراز چىللىماستىن بۇرۇن ئورنۇمدىن تۇرۇپ، مەكتەپنىڭ دېھقانچىلىق مەيدانىدىكى كالا فىرمىسىغا بېرىپ، پالتاخۇننىڭ سېغىۋاتقان سۈتمىگە ئۆچرەت تۇرىشىم كېرەك. ئۆچرەت بىلەن

بۈيۈك زاتلار ئېيتقاندەك: «ئانا گۆدەك دىلى ۋە تىلىدىكى ئىلاھ»
(تىككىرى)، «ئانا ئادىمىزاتنىڭ بىرىنچى تەربىيەچىسى»
(گولد سىمىت)، «ئانا شەرەپ گۆھەرىنىڭ كانى» (نەۋائىي)،
«ئائىلىدە تەلىم، مەرىپەت ساھىبى — خوتۇن» (رىزائۇددىن)
ئىبنى پەخرۇددىن)، «خوتۇن ئائىلە چىرىغى، روھىيەت بېغى،
مەپتۇنكارلىق گۈلى» (ئابدۇشۈكۈر مۇھەممەتئىمىن). ئەر
(ئانا) بولسا ئائىلە، خوتۇن ۋە پەرزەنتنىڭ غەمگۈزارى، مېھرى
سۈكۈتچان مەشئىلى، ۋەتەن ۋە مىللەتنىڭ ئائىلىدىكى ۋەكىلى.
شۇڭا پەيلاسوپ ئابدۇشۈكۈر مۇھەممەتئىمىن ئېيتقاندەك:
«ئانا ئائىلە ھۈجەيرىسىدە جەمئىيەت بەختىنى، پەرزەنت
گەۋدىسىدىن مىللەت كېلەچىكىنى ئۆستۈرگۈچى باغۋەندۇر».
مۇشۇ نۇقتىدىن ئۆزىدىن ياراملىق بىر ئىنسان يارىتىشنى
بۇرچۇم دەپ بىلگەن ئەر - خوتۇن بىر دىللىق، بىر تىللىق
بەختىيار ئائىلە قۇرالايدۇ ۋە بۇ يولدىكى جاپا - مۇشەققەتلەرنى
راھەت ھېس قىلىدۇ. ئائىلە كىچىك بىر مەدەنىيەت بارگاھى
بولغاچقا، مورسدىن ئىس چىقسىلا ئائىلە دېڭىلى بولمايدۇ.
مەنمۇ مۇشۇنداق ھېكمەتلىك ئوقۇملارنىڭ بەرەكاتى ۋە ئىلھامى
بىلەن ئەزالىرى ئەمدى جەم بولغان ئائىلەمنى قايتا قۇرۇش
يولىدا نۇرغۇن مۈشكۈلاتلارنى يېڭىشكە بەل باغلىدىم.

بۇ يىللاردا، مىڭدىن ئارتۇق ئوقۇتقۇچى، ئىشچى -
خىزمەتچىسى بار شىنجاڭ ئۇنىۋېرسىتېتىدە «توققۇز
كورپۇس» تىن باشقا مەخسۇس ئائىلىكلەرنىڭ تۇرالغۇ رايونى
بولمىغاچقا، يېڭى ئائىلە، پەرزەنتلىك بولغانلار بۇرۇنقى
«بويىتاقلار بىناسى»دىكى بىر ئېغىزلىق ياتقىنى ياكى بۇلۇڭ -
پۇشاققلاردا ئىشلىتىلمەي قالغان كونا ئىسكىلات - ئامبارلارنى،
50 - يىللاردا سىنىپ ياكى ئوقۇغۇچىلار ياتقىنى قىلىنغان
كونىراپ كەتكەن ھۇجرىلارنى تۈزەشتۈرۈپ ئۆي قىلىۋالاتتى.
مەنمۇ شىنجاڭ ئۇنىۋېرسىتېتىنىڭ ئۆي - جاي ۋە مۇقىم

مۈلۈكلىرىنى باشقۇرۇش بۆلۈمىنىڭ پىشقەدەم باشلىقى قۇربان كەنجى ئاكىغا يالۋۇرۇپ يۈرۈپ مۇشۇ قاتاللىرىلىق بىر قەۋەتلىك كورپوستىن 30 كۋادرات مېتىر چوڭلۇقتىكى بىر ئېغىزلىق كونا ئۆيگە ئېرىشكەن. ئويلىسام ئاشۇ يىللارغىچە ئۆز قولىم بىلەن بىرەر كىتەك ياكى ئوقۇر سېلىپ باقمىغان ئىكەنمەن. مانا ئەمدى ئائىلە مۇھەببىتى، پەرزەنت ئالدىدىكى بۇرچ تۇيغۇسى ماڭا كۈچ - قۇۋۋەت بېغىشلىغاچقا، ئىشتاننى تىزغىچە تۈرۈپ، ھەر كۈنى ئىشتىن چۈشكەندە لاي ئەتتىم، كېسەك قۇيدۇم. كۈندۈزى كۆرۈپ قۇيۇپ، كېچىسى ئوغۇرلۇقچە ياغاچ، تاش، ئەسكى ئىشىك - دېرىزە يىغدىم. قۇرغان كېسەكلەر بىلەن ئۈدۈللۈك تام قوپاردىم. «تامما - تامما كۆل بولار» دەپ كېسەكلىرىم نەچچە مىڭغا يەتتى. ياغاچ - تاشلىرىمۇ بىر ئۆيگە يەتكىدەك يىغىلدى. شۇنىڭ بىلەن يېقىن ئۆتىدىغان خىزمەتداشلىرىم ۋە بىر قىسىم ئوقۇغۇچىلىرىمنىڭ خالىسا ياردىمى بىلەن ئۆيۈمنىڭ ئالدىغا خېلى چوڭ بىر قورۇ ياسىدىم. قورۇ ئىچىگە بىر ئېغىزلىق ئۆي، كۆمۈرخانا، قىشلىق سەي - كۆكتات ساقلايدىغان ئىككى مېتىر چوڭقۇرلۇقتىكى گەمە، نان ياقتىدىغان تونۇر سېلىۋېلىپ، شاھانە «ئوردا» غا ئېرىشكەندەك خۇشلۇققا چۆمدۈم. بەش نوپۇسلۇق ئائىلە ئۈچۈن بۇ ئەسلىھەلەرنى قۇرۇش ناھايىتى زۆرۈر ئىدى. ياخشى ئىنسان بولماق ئۈچۈن ھەم ياخشى ياشىماق ھەمدە ياخشى ياشاتماق لازىمدە.

ئۇ كۈنلەردە مەكتەپتىكى ئائىلىسى بار زىيالىلارنىڭ ھەممىسىنىڭ ئىشىكى ئالدىدا بىردىن تونۇر بولاتتى. نورمىلىق ئاشلىق (50% ئاق ئاشلىق، 50% قارا ئاشلىق) نى ئېلىپلا تونۇر قىزىتىپ، ھەر ھەپتىسى ئىككى تونۇر (بىر تونۇر زاغرا، بىر تونۇر ئاق نان) نان يېقىۋالاتتۇق. بۇنىڭ بىلەن شىنجاڭ ئۇنىۋېرسىتېتىنىڭ ئەللىرىمۇ ئۇستا «ناۋاي» بولۇپ

كەتكەن. ھەر ھالدا مەريەم قەشقەردە سەككىز يىل ياشاپ ئۆي ئىشلىرىغان پىشقاچقا، مەن تونۇر بېشىدىن ئازات ئىدىم. ئەمما خېمىر ۋە ناننى توشۇپ بېرەتتىم.

ئۈرۈمچىدە سۈت ئېلىش ناھايىتى قىيىن مەسىلە بولغاچقا، شارائىتى بار ئائىلىلەر ئۆچكە باقاتتى. بىزگىمۇ سۈتنى سىغىپ ئىچىش ئۈچۈن مەرھۇم قىيىن ئاتام ئالتايدىن بىر نەسلىلىك بوز ئۆچكە ئەكىلىپ بەردى. مەن چارۋا مالنى ياخشى كۆرۈدىغانلىقىم ئۈچۈن بۇ ئۆچكىنى ياخشى باقتىم. سىڭلىم بۇمەريەم بوش ۋاقىتلىرىدا ئەتراپىمىزدىكى قارىياغاچنىڭ غازىڭىنى يىغاتتى. مەن ھەر ھەپتىسى ئىككى كۈن سانجى ناھىيەسىنىڭ يېنىدىكى «سەنفېڭ» دېھقانچىلىق مەيدانىغا قۇرۇلغان شۆبە مەكتەپتىكى ئەدەبىيات 74 - يىللىق سىنىپقا دەرسكە چىققاتتىم. بۇ نۇڭچاڭدا ئوت - سامان كەڭرى بولغاچقا، ھەر قېتىم دەرسكە چىققاندا بىرەر قاپتىن ئوت - سامان ئېلىپ كىرەتتىم. يەم - خەشەك ياخشى بولغاچقا، ئۆچكىمىزدىن ھەر كۈنى بىر كىلوگرامدىن كۆپرەك سۈت چىقىپ ئائىلىمىزنىڭ سۈت ئېھتىياجىنى قامدايتتى. شۇنىڭ بىلەن مەنمۇ ئىككى - ئۈچ يىل تاڭ سەھەردە ئورنۇمدىن تۇرۇپ، سۈتنىڭ ئۆچىرىتىگە يۈگۈرۈشتىن ئازات بولدۇم.

ئىشقىلىپ، «ئارقا سەپ» (ئالتايدىن كېلىپ تۇرىدىغان گۆش - ماي، بېلىق، ئاشلىق...) خېلى پۇختا بولغاچقا، بۇ «سېرىقتال» كۈنلەردە سارغايماي ياخشى ياشىدۇق. ئۇ كۈنلەردىكى كەچمىشلىرىمىز بۈگۈنكى ياشلار ئۈچۈن «خىيالى چۈش» تەك رىۋايەت سانىلار بەلكىم. لېكىن بىزدەكلەر ئۈچۈن ئۇ، رەڭ بېرىلمىگەن چىنلىق، كۆپتۈرۈلمىگەن رېئاللىق. دەرۋەقە، ھايات يىراقتىن قارىسا گۈزەل كۆرۈنەر، ئەمما ئىچىگە كىرگەنسىرى سىقىنچىلىق ھېس قىلىنار. ھايات گۈپياكى شاھمەت تاختىسى، ئىنسان شۇ شاھمەت تاختىسىدىكى پىشكا،

پىشكا ھەرىكەت قىلمىسا ھاياتلىق ئۆز قىممىتىنى تاپالمايدۇ. ھاياتلىق ئۈچۈن ئىزدىنىش بىز ئۈچۈن ياكى ھايات، ياكى مامات، ياكى نىجات، ياكى بەريات، ياكى سائادەت، ياكى پالاكت ئەلىپ كېلىشى مۇمكىنچىلىكىنى چەتكە قاققىلى بولمايدۇ. «ھاياتلىق» دېگەن بۇ ئوقۇمنىڭ شەپقەتسىزلىكى مۇشۇ يەردە. شۇڭا ئۈزۈكسىز داۋاملىشىدىغان ھاياتلىق جېڭىدە بەدەل تۆلەشتىن قورقماسلىق كېرەك. مېنىڭمۇ تۆلىگەن بەدەللىرىم ھاياتلىقنى نىشانلىغان. 1977 - يىلى مەملىكەت بويىچە ئالىي مەكتەپلەرگە بىر تۇناش ئىمتىھان ئېلىش ئارقىلىق ئوقۇغۇچى قوبۇل قىلىش تۈزۈمى يولغا قويۇلغانغا قەدەر، ئەدەبىيات فاكۇلتېتىغا سىناق تەرىقىسىدە ئۈچ قارار «ئىشچى، دېھقان، ئەسكەر» ئوقۇغۇچى قوبۇل قىلىندى. مەن بۇ ئۈچ قارارلىق سىنىپلارنىڭ ھەممىسىگە «ئەدەبىيات نەزەرىيەسى»گە ئائىت ئىككى خىل دەرس ئۆتۈشتىن باشقا، ئۇلارنىڭ زاۋۇت - كارخانا، يېزا - قىشلاقلارغا بېرىپ ئوقۇش بىلەن ئىشلەپچىقىرىش ئەمگىكىگە قاتنىشىش مەزمۇنى قىلىنغان «ئىككىنچى دەرسخانا» پائالىيەتلىرىگە قاتناشتىم. 1974 - يىلى 6 - ئايدا فاكۇلتېت مۇدىرىمىز مەتتىمىن خۇدا بەردى ئاكتىنىڭ باشلامچىلىقىدا شەرىپىدىن ئۆمەر، ئابلەت ئۆمەر، نۇرمەھمەت زامان، بۇغدا ئابدۇللا قاتارلىق ئوقۇتقۇچىلار بىلەن بىللە تۇنجى قارارلىق «ئىشچى، دېھقان، ئەسكەر» ئوقۇغۇچى پائالىيىتىنى ئېلىپ باردۇق. بۇ پائالىيەتمۇ ناھايىتى مەنىلىك ۋە كۆڭۈللۈك ئۆتتى. بۇ جەرياندا، بىر تەرەپتىن دېھقانلار بىلەن ئېتىز - ئېرىقلاردا ئەمگەك قىلدۇق. يەنە بىر تەرەپتىن ئېتىز بېشىدا ئوقۇغۇچىلىرىمىزغا دەرس ئۆتتۇق. ئابلەت ئۆمەر مۇئەللىم بىلەن مەن شۇ يىللاردا قانات يايدۇرۇلغان «پىلسىن كۆك» (لىن بىياۋنى، كۆڭزىنى پىپەن قىلىش) ھەرىكىتىگە ماسلاشتۇرۇپ، ماۋزېدۇڭنىڭ يېڭىدىن ئېلان قىلىنغان «جىڭ

گاڭشەنگە قايتا چىقىش»، «ۋابا ئىلاھىنى ئۈزۈش» قاتارلىق شېئىرلىرىنى دېھقانلارغا ۋە ئوقۇغۇچىلارغا لېكسىيە قىلدۇق. غۇلجىدىن قايتىپ كېلىپ ئۇزاق ئۆتمەي، مەن ۋە فاكولتېت ئوقۇغۇچىلار خىزمىتىنى باشقۇرىدىغان سىياسىي يېتەكچى مەھتەمىن بىلەن 2 - قارارلىق ئوقۇغۇچىلارنى ئېلىپ قارامايدا كېلىپ جەرەنبۇلاق بورىۋاي باشقارما، قاراماي نېفىت ئېلىش ئىككىنچى زاۋۇتى، قاراماي ماشىنا سازلىق زاۋۇتى قاتارلىق ئۈچ ئورۇندا «ئىككىنچى دەرسخانا» پائالىيىتى ئېلىپ باردۇق. بۇ جەريان بىز ئۈچۈن ئىشچىلار تۇرمۇشىنى ئۆگىنىشنىڭ ناھايىتى ياخشى پۇرسىتى بولدى. مەن جەرەنبۇلاققا ئوقۇغۇچىلىرىمنى يېتەكلەپ جۇڭغارىيە ۋادىسىدىكى كۆكە سوزۇلغان نېفىت بورىۋايلىرىنى ئېكىسكۇرسىيە قىلدىم. بۇ قاراماي نېفىتلىكىنىڭ 1 - ئالدىنقى سېپى ئىدى. بىر كۈنى جۇڭغارىيەنىڭ ئەڭ چېتىدىكى بىر نېفىت ئېلىش قۇدۇقىغا باردۇق. ئۇ يەردىكى بورىۋاي ھەممىدىن ئېگىز ۋە ھەيۋەتلىك بولۇپ، لايدا مىلەنگەن ئون نەچچە ئىشچى جىددى ئىشلەۋاتاتتى. ئۇلارنىڭ بىز بىلەن كۆرۈشۈشكۈم پۇرسىتى يوق ئىدى. شۇ ئارىدا بورىۋاي ۋىشكىسىنىڭ بۇرغىلاش ئوقىنى رېمونت قىلىشقا يېتەكچىلىك قىلىۋاتقان ئېگىز بوي، بەستىلىك بىر «لاي ئادەم» ماڭا تىكىلىپ قاراپ:

— سەن ئابدۇكېرىممو؟ مېنى تونىمىدىڭ. ھە، — دەپ قارا لايدا مىلىنىپ كەتكەن پەلەيلىك قولىنى ئۇزاتتى.

راستىنى ئېيتسام، بۇ «لاي ئادەم» نى دەماللىققا تونىيالىمىدىم. ئەمما لايادەك جاراڭلىق ئاۋازى ماڭا تونۇشتەك قىلاتتى. شۇ ئاندا ئۇ خىزمەت كۆزەينىكىنى ئېلىۋېتىپ، بوينىدىكى مايلىشىپ كەتكەن لۆڭگىسى بىلەن يۈز - كۆزلىرىدىكى ماي ئارىلاشقان لاي يۇقۇندىلىرىنى سۈرتتى. مەن چېچىلىپ كەتكەن ئېسىمنى يىغىپ:

— ئەسسالامۇ ئەلەيكمۇ، سەن نىيازغۇ! بۇ يەردە سەن بىلەن ئۇچرىشىپ قېلىشىمنى خىيالىمغا كىرگۈزمىگەچكە، سېنى تونىيالمىپتىمەن. رەنجىمە ئاداش، — دەپ ئۆزۈر ئېيتتىم.

— كېرەك يوق. مۇشۇ ھالىتىمدە سەن تۈگۈل، بەزىدە خوتۇن، بالا - چاقىلىرىمۇ تونىيالمىي قالىدۇ. — دەپ چاقچاق قىلدى نىياز.

بۈكشى مەن بۇ ئەسەرنىڭ 2 - بابىدا قەشقەر سەمەن ئوتتۇرا مەكتىپىدە 1953 - يىلدىن 1956 - يىلىغىچە بىللە ئوقۇغان ساۋاقداشلىرىم قاتارىدا تىلغا ئالغان نىياز دېگەن يېڭىسارلىق ساۋاقداشلىرىم ئىدى. ئۇ ياش جەھەتتە بىزدىن بىر - ئىككى ياش چوڭراق، ھەمدە خېلى پائالىيەتچان بولغاچقا، تولۇقسىز ئوتتۇرا مەكتەپنى پۈتتۈرۈپلا شىنجاڭ نېفىت تېخنىكومىغا ئوقۇشقا كەتكەن. 1959 - يىلى بۇ تېخنىكومنىڭ بورىۋاي كەسپىنى پۈتتۈرۈپ، قاراماي نېفىتلىكىگە خىزمەتكە چىققان. تېخنىكا ماھارىتى ئالاھىدە يۇقىرى بولغاچقا، قاراماي نېفىت ئىدارىسىنىڭ «يۈرىكى» بولغان جەرەنبۇلاق بورىۋاي باشقارمىسىنىڭ باش ئىنژىنىرى ۋە باشقارما باشلىقى بولۇپ ئۆستۈرۈلگەن. مېنىڭ ئىككىنچى ئىككىم مۇھەممەد تۇرسۇنمۇ مۇشۇ باشقارمىنىڭ تېخنىكا ئىشچىسى بولغاچقا، ئاكامنىڭ ۋاسىتىسى بىلەن 1963 - يىلى نىياز بىلەن قارامايدا بىر قېتىم كۆرۈشكەن ئىدىم.

— ئابدۇكېرىم، جۈرۈڭلار، ئاۋۇ زىملىنىڭغا كىرىپ پا - راڭلىشايلى، — دەپ نىياز بىزنى ئۈستى بىزىن پالاس بىلەن يېپىلغان ئۆيگە باشلىدى. ئۇنىڭ زىملىنىڭ دېگىنى شۇ ئۆيگەن. («زىملىنىڭ» رۇسچە ئانالىغۇ بولۇپ، «گەمە ئۆي» مەنىسىنى بىلدۈرىدۇ.)

ئۇ بىزنى باشلاپ كىرگەن «زىملىنىڭ» مۇشۇ بورىۋايدا

ئىشلەۋاتقان ئىشچىلارنىڭ دەم ئېلىش قونالغۇسى ئىكەن .
بىز ئۆيىنىڭ ئوتتۇرىسىغا قويۇلغان ئاددى ئۈستەلنىڭ ئەتراپىغا
تىزىلغان مايلىشىپ كەتكەن ياغاچ بەندىگە ئولتۇردۇق .

— بۇ يەردە ئىشچىلارنىڭ بوتلوۋىشىدىن (تۆمۈر سۇدان)
باشقا قاچا - قۇمۇچمۇ يوق . ئىشچىلار ئىشقا چىققاندا ئۆيىدىن
بوتلوۋىشىغا چاي قاچىلاپ ، شۇ چاي بىلەن قۇرۇق ناننى
يەيدۇ . تاماقنى ئىشتىن چۈشكەندە ئۆيىگە بېرىپ يەيدۇ . شۇڭا
سىلەرگە چايىمۇ قۇيالمىدۇق . رەنجىمەڭلار ، — دېدى نىياز .

— ھېچ ۋەقەسى يوق . بىز ھازىرلا قايتىمىز ئەمەسمۇ .

— سىلەر بىلەن مەنمۇ بىللە قايتىمەن . جەرەنبۇلاقتىكى
شارائىتىمىز خېلى ياخشى . قايتقاندىن كېيىن مەن سىلەرنى
جەرەنبۇلاق ئىشچىلار ئاخشانىسىدا راسا بىر مېھمان قىلۋالاي .

— رەھمەت . سەن بەك ئالدىراش ئىكەنسەن . سېنى ئاۋارە
قىلغۇمىز يوق .

— بولدى ئاداش ، تولا تەكەللۈپ قىلما . نېفىت
ئىشچىلىرىنىڭ كۆڭلى نېفىتتەك ھارارەتلىك بولىدىغانلىقىنى
بىلمەسەن ؟ ئىشچى دېگەن گەپنى بىر قىلىدۇ . زىيالىلاردەك
تەكەللۈپنى بىلمەيدۇ .

— سەن دېگەن چوڭ باشلىق تۇرساڭ ، قانداقسىگە ئىشچى
بولسەن ؟

شۇمۇ گەپمۇ ئاداش . مانا كۆردۈڭغۇ ، مەن ھەر كۈنى ئالدىنقى
سەپتە ئىشچىلار بىلەن بىللە ئىشلەيمەن . نېفىت ساھەسىدىكى
باشلىقلارنىڭ ھەممىسى جەڭدە قوماندان جەڭچىلىرى بىلەن
بىر سەپتە بولغىنىدەك ، ئالدىنقى سەپتىكى ئىشچىلار بىلەن
بىللە ئىشلەيدۇ . ئىش ئۈستىدە قوماندانلىق قىلىدۇ .
نېفىتلىكتە ئىشخانىسىدا مۆكۈنۈۋېلىپ «قوماندانلىق»

قىلىدىغان باشلىقلارنىڭ ئېتىۋارى يوق. چۈنكى، بىزنىڭ ئىشلەۋاتقىنىمىز تېخنىكىلىق خىزمەت-تە!

— ئاداش نىياز، ئاڭلىسام سېنى داڭچى نېفىتلىكىنى ئېچىشقا قوماندانلىق قىلغان ۋاڭ تېرىن (تۆمۈر ئادەم ۋاڭ) غا ئوخشىتىپ «نىياز تېرىن» دېيىشىدىكەن، راستمۇ؟ — دەپ سورىدىم.

— بۇ ئاشۇرۇۋېتىلگەن چاقچاق گەپ. مەن قانداقمۇ «ۋاڭ تېرىن» بولالايمەن. دەرۋەقە، خىزمەتلەر توختاپ كەتكەن «مەدەنىيەت زور ئىنقىلابى» مەزگىللىرىدىمۇ مەن بورىۋاينىڭ يېنىدىن ئايرىلماي، ئىشچىلار بىلەن نېفىت قازدىم. شۇ چاغلاردا نېفىت ئىدارىسىدە ئېچىلغان بىر قېتىملىق يېغىندا قاراماي نېفىت ئىدارىسىنىڭ باشلىقى يولداش سوڭ خەنلىياڭ مېنى ماختاپ «نىياز تېرىن» دەپ قويغان ئىدى. شۇنىڭدىن كېيىن، بۇ سۆز ماڭا لەقەم بولۇپ قالدى، دېگەنە!

— پۇلغىمۇ سېتىۋالغىلى بولمايدىغان ياخشى لەقەم ئىكەن، — دېدىم مەن.

نىياز ئەنە شۇنداق جاسارىتى بىلەن جۇڭغارىيەنىڭ تەكتىگە سېڭىپ كەتكەن «قارا ئالتۇن» نى قېزىپ چىقىرىش يولىدا بىر ئۆمۈر قان - تەر ئاققۇزۇپ، 21 - ئەسىرنىڭ باشلىرىدا پېنسىيەگە چىقتى. 55 يېشىدا ئۆستۈرۈلۈپ قاراماي نېفىت ئىدارىسىنىڭ مۇئاۋىن باشلىقى، نېفىت ئېلىش قوماندانلىق شىتابىنىڭ باش ئېنژىنىرى بولدى. ئۇ «ۋارىس ھۆكۈمەت» تىن كېيىنكى ئاز سانلىق مىللەتلەر ئىچىدىن يېتىشىپ چىققان قاراماي نېفىتلىكىدىكى يەنە بىر شۇڭقاردۇر.

بىزنىڭ قارامايدىكى «ئىككىنچى دەرسخانا» پائالىيىتىمىز ناھايىتى ئەھمىيەتلىك ۋە مەنلىك ئۆتتى. سانائەتتە ۋە تۇرمۇشىمىزدا ئىشلىتىۋاتقان نېفىتنىڭ قانداق ئېلىنىدىغان -

لىقنى نېفىت ئىشچىلىرىنىڭ قانچىلىك جاپالىق ئىشلەيدىغانلىقىنى ئۆز كۆزىمىز بىلەن كۆرۈپ چوڭقۇر تەسىراتقا ئىگە بولدۇق. ئەمەلىي تەسىراتلىرىمىزنى شېئىر ۋە نەسرگە ئايلاندۇرۇپ قارا تاختا گېزىتى ئىشلەپ ئىشچىلار بىلەن ئورتاقلاشتۇق. جۇڭغار دالىسى قەلبىمىزدە چاقنىدى.

قارامايدىكى «چېنىقىش پىراكتىكىسى» نى ئاخىرلاشتۇرۇپ، مەكتەپكە قايتىپ كېلىشىمگە ماڭا يەنە بىر «دالا خىزمىتى» يۈكلەندى. بۇ خىزمەتنىڭ باشلىنىشى مۇنداق ئىدى.

1974 - يىلىنىڭ ئوتتۇرىلىرىدا تەشۋىقات، مەدەنىيەت، رادىئو - تېلېۋىزىيە قاتارلىق تاراتقۇ ئورگانلىرىنىڭ ھوقۇقىنى چاڭگىلىغا كىرگۈزۈلگەن جاڭ چىڭ مەركىزى رادىئو ئىستانسىسىدە ئۆزبېكچە ۋە قازاقچە تىلدا چەت ئەللىكلەرگە ئاڭلىتىش قانلىق قۇرۇش توغرىسىدا يوليۇرۇق بېرىپ، ئۇنىڭغا كېرەكلىك خادىملارنى تەربىيەلەپ بېرىش ھەققىدە مەركەز نامىدىن شىنجاڭ ئۇيغۇر ئاپتونوم رايونلۇق ئىنقىلابىي كومىتېتىغا ھۆججەت چۈشۈرىدۇ. بۇ ھۆججەتنىڭ روھىغا ئاساسەن 1 - قېتىمدا شىنجاڭ ئۇنىۋېرسىتېتىدە ئۆزبېك تىلىنى ئۆگىنىدىغان بىر تولۇق كۇرس سىنىپى ئېچىش قارارلاشتۇرۇلدى. ھۆكۈمەتنىڭ بۇ قارارىنى مەكتەپ «ئىنقىلابىي ۋېيۋەنخۇي» ئەستايىدىل مۇزاكىرە قىلىپ، شىنجاڭدىكى ئۆزبېكلەر بىر قەدەر توپلىشىپ ئولتۇراقلاشقان رايونلاردىن ئۆزبېك ئوقۇغۇچىلارنى تاللاپ قوبۇل قىلىش، ئوقۇتقۇچىلار مەسىلىسىنى مائارىپ تارماقلىرى بىلەن ھەمكارلىشىپ بىر تۇتاش ھەل قىلىش، ئوقۇتۇش ئىشلىرىنى كونكرېت باشقۇرۇشقا تىل - ئەدەبىيات فاكولتېتىنى مەسئۇل بولۇشنى بەلگىلەيدۇ. شۇنىڭ بىلەن ئۆزبېك ئوقۇغۇچى قوبۇل قىلىشقا تۆت گۇرۇپپا (ئۈرۈمچى - سانجى گۇرۇپپىسى، ئىلى - چۆچەك گۇرۇپپىسى، شەرقىي شىنجاڭ گۇرۇپپىسى، خوتەن -

قەشقەر گۈرۈپپىسى) ئادەم تەشكىللەيدۇ. شۇ گۈرۈپپىلار ئىچىدە مەرھۇم سابىت موللاخۇن بىلەن مەن مەركەزنىڭ ۋە ئاپتونوم رايونىمىزنىڭ مۇناسىۋەتلىك ھۆججەتلىرىنى ئېلىپ قەشقەر ۋە خوتەنگە ئوقۇغۇچى ئېلىشقا ماڭدۇق. ئوقۇغۇچى ئېلىشنىڭ شەرتلىرى ناھايىتى ئېغىر ئىدى. ئۇلار كەلگۈسىدە مەركىزى رادىئو ئىستانسىسىدە چەتكە قارىتا ئاخبارات خىزمىتىنى ئىشلەيدىغان بولغاچقا، ئاللىنىدىغان ئوبىيكتلارنىڭ ئۈچ ئەۋلادىنىڭ سىياسىي، ئىجتىمائىي تارىخىي تەكشۈرۈلەتتى. ھەمدە تولۇق ئوتتۇرىنى پۈتتۈرۈش دىپلومى. «قايتا تەربىيە» ھەرىكىتىدىكى ئىپادىسى، چىراي ۋە بەدەن ساغلاملىقى، ئوتۇق ۋە يېزىقچىلىق ئىقتىدارى... قاتارلىقلار تىزىملاشنىڭ ئاساسىي شەرتى قىلىناتتى. قاتلاممۇ - قاتلام تەكشۈرۈش، تۆۋەندىن يۇقىرىغىچە باھالاپ بېكىتىش ئارقىلىق نەچچە ئون نامزاتلار ئىچىدىن تاللاپ، يەكەن ناھىيەسىدىن ئىككى نەپەر (بىر ئوغۇل، بىر قىز)، قەشقەر شەھىرىدىن ئىككى ئۆزبېك ئوقۇغۇچى قوبۇل قىلدۇق. خەتەندىن بۇ شەرتلەرگە ئۇيغۇن ئۆزبېك ئوقۇغۇچى تېپىلمىدى. شۇنىڭ بىلەن بۇ جىددىي خىزمەتنى 15 كۈندە ئاخىرلاشتۇرۇپ مەكتەپكە قايتىپ كەلدۇق.

شۇ قېتىمدا شىنجاڭ بويىچە 20 گە يېقىن ئۆزبېك ئوقۇغۇچى قوبۇل قىلىنىپتۇ. ئۇلار بىر سىنىپ بولۇپ 10 - ئايدا ئوقۇش باشلىدى. شىنجاڭ ئۇنىۋېرسىتېتىدا ئىشلەۋاتقان بىر قىسىم ئۆزبېك ئوقۇتقۇچىلار ھەمدە ئۈرۈمچىدىكى ئالىي مەكتەپلەر ۋە باشقا ئورگانلاردا خىزمەت قىلىدىغان پىشقەدەم ئۆزبېك ئۇستازلار ئۇلارنىڭ ئوقۇتۇش ۋە دەرسلىك قوللانمىلىرىنى تۈزۈش ۋەزىپىلىرىنى زىممىسىگە ئالدى. ئۇلار ناھايىتى ياراملىق ئوقۇغۇچىلار بولغاچقا، ئۆگىنىشكە ئوتتەك قىزغىنلىق بىلەن كىرىشكەن ئىدى. ۋاھالەنكى، چاڭ چىڭ باشچىلىقىدىكى «تۆت كىشىلىك گورۇھ» تارمار قىلىنغاندىن

كېيىن مەركىزى پارتىيە كومىتېتى خىزمەتلەرنى قايتىدىن تەرتىپكە سېلىش جەريانىدا، مەركىزى رادىئو ئىستانسىنىڭ بۇ پىلانىمۇ ئەمەلدىن قالدۇرۇلۇپ، ئۆزبېك سىنىپىدا ئوقۇغان ئوقۇغۇچىلار ئوقۇش پۈتتۈرگەندىن كېيىن «ئىشچى، دېھقان، ئەسكەر» ئوقۇغۇچىلار قاتارىدا بىر تۇتاش خىزمەتكە تەقسىم قىلىندى. شۇ سىنىپتا ئوقۇغان ئارىسلان ئابدۇللا فاكولتېتنىڭ ئۆزىگە ئوقۇتقۇچىلىققا تەقسىم قىلىنغان. ئۇ بۇ جەرياندا ئوقۇتقۇچى، تىل - ئەدەبىيات فاكولتېتىنىڭ مۇئاۋىن مۇدىرى، مەكتەپ ئوقۇتۇش باشقارمىسىنىڭ مۇئاۋىن باشلىقى، فىلولوگىيە ئىنستىتۇتىنىڭ باش مۇدىرى قاتارلىق خىزمەتلەرنى ئىشلەپ، 2013 - يىلى ئاپتونوم رايونلۇق خەلق ھۆكۈمىتى مەسلىھەتچىلەر كومىتېتىنىڭ مۇدىرلىقىغا ئۆستۈرۈلدى. ئۇ ھازىرمۇ قوشۇمچە شىنجاڭ ئۇنىۋېرسىتېتىدا پىروفېسسور ۋە دوكتورانتلار يېتەكچىسى بولۇپ، ئوقۇتۇش ۋە ئىلمىي تەتقىقات خىزمەتلىرى بىلەن شۇغۇللىنىۋاتىدۇ.

شۇنى ئەسكەرتىش كېرەككى، مېنىڭچە، ئوقۇش سالاھىيىتىگە قارىغاندا تىرىشىش ئارقىلىق قولغا كەلتۈرگىلى بولىدىغان ئەمەلىي ئىقتىدار مۇھىم ئورۇندا تۇرىدۇ. بىر مەزگىل بىزدە ئىمتىھانسىز قوبۇل قىلىنغان «ئىشچى، دېھقان، ئەسكەر» ئوقۇغۇچىلارنى قارا قويۇقلا ئىمتىھان ئارقىلىق قوبۇل قىلىنغان مۇنتىزىم ئوقۇغان سىتودىنتلاردىن تۆۋەن كۆرۈش خاھىشى شەكىللىنىپ قالغان. باشقا ئالىي مەكتەپ ۋە باشقا كەسىپدىكى شۇ خىل ئوقۇغۇچىلارنىڭ ئوقۇش ئەھۋالىنى بىلمىسەممۇ، لېكىن تىل - ئەدەبىيات فاكولتېتىدا ئوقۇغان «ئىشچى، دېھقان، ئەسكەر» ئوقۇغۇچىلارنىڭ ئۆگىنىشتىكى قەيسەرلىكى ۋە خىزمەت ئىقتىدارى مېنى قايىل قىلىدۇ. ئەنە شۇ سىنىپتىكى ئوقۇغۇچىلاردىن قاسىم مامۇت (ئاپتونوم رايونلۇق تەپتىش مەھكىمىسىنىڭ سابىق باشلىقى)، ئارىسلان

ئابدۇللا، ئابدۇراخمان ئەبەي (ئاپتونوم رايونلۇق نەشرىيات گورۇھىنىڭ لىدىرى، شىنجاڭ خەلق نەشرىياتىنىڭ باشلىقى)، ئابلىز ئابدۇرېھىم (مەدەنىيەت نازارىتىنىڭ سابىق نازىرى)، ئىسمايىل ئەمەت («شىنجاڭ گېزىتى» ئىدارىسىنىڭ مۇئاۋىن باشلىقى)، ئەبەيدۇللا ئىبراھىم («شىنجاڭ ياشلىرى» نەشرىيات ئىدارىسىنىڭ سابىق باشلىقى، تونۇلغان يازغۇچى)، غەيرەت ئابدۇللا («شىنجاڭ گېزىتى» مۇخبىرلار پونكىتىنىڭ مۇدىرى، داڭلىق ئاخباراتچى ۋە تونۇلغان يازغۇچى)... قاتارلىق جامائەت ئېتىراپ قىلغان ئۆلكە، نازارەت ۋە ناھىيە دەرىجىلىك رەھبەرلەر، داڭلىق ژۇرنالىستلار، ئاخباراتچىلار ۋە كۆزگە كۆرۈنگەن ئالىملار، يازغۇچى - ئەدىبلەر يېتىشىپ چىقتى. شۇڭا ھېلىقىدەك «قاپاق پۇل ئەمەس، باراڭ پۇل» بولىدىغان «سودا»دىن تەئەججۇبلىنىمەن. 1974 - يىلى مەن ۋە ئائىلىم ئۈچۈن يەنە بىر ئەھمىيەتلىك يىل بولدى. شۇ يىلى 11 - ئاينىڭ 10 - كۈنى پەرزەنتىمنىڭ كەنجىسى مەلىكەئاي توغۇلۇپ، بىر جۈپ ئوغۇل، بىر جۈپ قىزنىڭ دادىسى بولدۇم. ئائىلىمىز بالىلار يەسىلىسىدەك ئاۋاتلىشىپ كەتتى. بالىلارنىڭ ئەھدىسىدىن قەيسەر ئانا مەريەم ۋە ئىشچان سىڭىلچاق بۇمەريەم چىقاتتى.

1977 - يىلىغا كەلگەندە مائارىپمۇ ئىزىغا چۈشۈپ، پۈتۈن مەملىكەت بويىچە ئالىي مەكتەپلەرگە بىر تۇتاش ئىمتىھان ئارقىلىق ئەلالىرىنى تاللاپ ئوقۇغۇچى قوبۇل قىلىش تۈزۈمى ئەسلىگە كەلدى. شۇنىڭ بىلەن شۇ يىلى 2 - مەۋسۇمدا شىنجاڭ ئۇنىۋېرسىتېتىنىڭ جۇڭگو تىل - ئەدەبىيات فاكولتېتىغا بىراقلا تۆت سىنىپ (ئىككى سىنىپ مىللى، ئىككى سىنىپ سىنىپ خەنزۇ) ئوقۇغۇچى قوبۇل قىلىندى. ئوقۇتۇش پروگراممىلىرى ۋە دەرس قۇرۇلمىلىرىمۇ مۇۋاپىق ئىسلاھ قىلىندى. ئوقۇتقۇچىلارنىڭ روھى كەيپىياتمۇ تۇراقلاشتى. مەن بۇ يېڭى ئوقۇغۇچىلارغا «ئەدەبىيات نەزەرىيەسى» ھەمدە

«خەلق ئېغىز ئەدەبىياتىدىن تاللانمىلار» قاتارلىق ئىككى دەرسنى ئۆتتۈم. «ئەدەبىيات نەزەرىيەسى» ھەر ھالدا بىر قەدەر قېلىپلاشقان، پايدىلىنىش ماتېرىياللىرىمۇ خېلى مول، بىلىش قىممىتى ۋە جەلپكارلىقى يۇقىرى بولغان پەن بولغاچقا، بۇ دەرسنى ئۆتۈش ماڭا ئانچە قىيىن ئەمەس ئىدى. ئەمما «خەلق ئېغىز ئەدەبىياتى» تېخى ئالىي مەكتەپلەردە سىناق تەرىقىسىدە يېڭىدىن تەسىس قىلىنغان دەرسلىك بولغاچقا، ئۇنىڭ نەزەرىيە سىستېمىسى، نە ئوقۇتۇش قوللانمىسى، نە پىروگراممىسى يوق ئىدى. شۇڭا، ئاق قەغەزگە رەسىم سىزغاندەك ھەممە ئىشنى يېڭىدىن باشلاشقا توغرا كېلەتتى. گەرچە يازما ئەدەبىياتىنىڭ سۈت ئانىسى (ئىنىكئانىسى) بولغان خەلق ئېغىز ئەدەبىياتىغا ئالىي مەكتەپتە ئوقۇۋاتقان مەزگىللىرىمدىلا قىزىقىپ قالغان بولسىمۇ، لېكىن ئالىي مەكتەپ مۇنبىرىدە ئۇ ھەقتە سىستېمىلىق لېكسىيە سۆزلەشكە خېلى دەسمايە كېتەتتى. «قىيىن ئىش يوق ئالەمدە، كۆڭۈل قويغان ئادەمگە» دېگەن روھ مېنى جۈرئەتلەندۈردى. شۇنىڭ بىلەن «تەۋەككۈل دەرياسى»غا «يالاڭچاق» كىردىمەن، بارچە زېھنىمنى سەرپ قىلىپ، بۇ يېڭى دەرسنى ئۆتۈشكە بەل باغلىدىم. ھەر ھالدا ئىلىمگە تەشنا ئوقۇغۇچىلىرىمنىڭ ئىلھامى ۋە مەدەتتى بىلەن بۇ ئۆتكەلدىنمۇ ياخشى ئۈنۈۋالدىم. دېڭىزغا چۈشمەي تۇرۇپ، سۇ ئۈزۈشنى ئۈگەنگىلى بولمايدىكەن. لېكىن ئالىي مەكتەپنىڭ مۇنبىرى «قۇيرۇق كۆرۈستىپ ئۆپكە ساندىغان» قاسساپلارنىڭ دۈكىنى ئەمەس. ئەكسىچە، ئۇ سىستېمىلاشقان، قېلىپلاشقان ئۆلچەملىك مەرىپەت دەرگاھى، يېڭىچە بىلىم دۇردانىلىرى بىلەن ئوقۇغۇچىلار قەلبىدە ئىز قالدۇرۇش ئوقۇتقۇچىنىڭ مۇقەددەس بۇرچى. شۇڭا مەن بۇ دەرسنى ئۆتۈش جەريانىدا ئالىي مەكتەپنىڭ تەلىپىگە لايىق بىر قوللانما تۈزۈشنىڭ زۆرۈرلىكىنى ۋە تەخىرىسزلىكىنى چوڭقۇر

ھېس قىلىپ، فاكولتېت مۇدىرىمىز مەتتىمىن ئاكتىغا دوكلات قىلىدىم. مەتتىمىن ئاكا ئۈزۈندىن بۇيان خەلق ئەدەبىياتىغا كۆڭۈل بۆلۈپ كەلگەن ھەمدە ئۇنى ئالىي مەكتەپلەرنىڭ ئوقۇتۇش پىروگراممىسىغا كىرگۈزۈش يولىدا زور تىرىشچانلىق كۆرسەتكەن يىراقنى كۆرەر ئۈستاز بولغاچقا، مېنىڭ بۇ تەكلىپ پىكىرىمنى قىزغىن قوللىدى.

— خەلق ئېغىز ئەدەبىياتىنىڭ پۈتمەس - تۈگمەس بۇلىقى خەلق ئارىسىدا. سىلەر ئالدى بىلەن مۇشۇ مەنبەنى قېزىڭلار. مۇھەممەد زۇنۇن مۇئەللىمىمۇ مۇشۇ تەكلىپنى بەرگەن. شۇڭا ئىككىڭلار بىرلىشىپ ئالدى بىلەن خام ماتېرىيال توپلاڭلار. مۇشۇ ئاساستا بىر ئۈلگىلىك دەرس قوللانمىسى ئىشلەڭلار. بۇرۇنقىدەك «تۈگمەنگە قانداق ئۈگۈت كەلسە، شۇنى تاتىپ جان باقىدىغان» ئوقۇتۇش ئۇسۇلىنى ئۆزگەرتىمىسەك بولمايدۇ. شۇڭا ھەر قانداق دەرسنىڭ چوقۇم قوللانمىسى بولۇشى كېرەك. بۇ پىلانلارنى مەن قوللايمەن. بار كۈچۈم بىلەن ياردەم بېرىمەن، — دەپ يوليۇرۇق بەردى بۇ پىشقەدەم مۇدىرىمىز.

شۇنىڭ بىلەن مۇھەممەد زۇنۇن مۇئەللىم بىلەن مەسلىھەتلىشىپ، جەنۇبىي شىنجاڭدا تەكشۈرۈش ئېلىپ بېرىشنىڭ پىلانىنى تۈزدۈق ۋە 1978 - يىلى 6 - ئايدا سەپەرنىڭ بىرىنچى ئۆتىكى كورلا ئوبلاستىنىڭ لوپنۇر ناھىيەسىگە قاراپ يول ئالدۇق. بۇ كۈنلەردە تېخى ھازىرقىدەك زامانىۋى خاتىرىلەش ئۈسكۈنىلىرى يوق ئىدى. بىز شەخسى مۇناسىۋەت ئارقىلىق ناھايىتى تەسلىكتە شىنجاڭ كىنو - فىلىم تارقىتىش شىركىتىنىڭ 20 كىلودىن ئارتۇق ئېغىرلىقتىكى كونا ماگنىتفونىنى (سىملىق ئاۋاز خاتىرىلەش ئۈسكۈنىسى) ئارىيەت ئالغان ئىدۇق. بۇ سايمانغا ئېرىشكىنىمىزگە خۇش بولۇپ، ئۇ خېلى ئېغىر بولسىمۇ مەن كۆتۈرۈپ ماڭاتتىم. لوپنۇر «دۇنيا مەدەنىيىتىنىڭ ئاچقۇچى كۆمۈلگەن ئاجايىپ

سېھەرلىك رايون. ناھىيە بازىرى كورلىدىن ئانچە يىراق بولمىسىمۇ، لېكىن ئاشۇ يىللاردا ناھىيە دېگىدەك بىر بازىرىمۇ يوق ئىدى. ناھىيە ئىچىدە تېخى مېھمانخانا بولمىغاچقا، شۇ يىللاردىكى ناھىيەلىك پارتكومنىڭ سېكرىتارى ئوتۇق شۇجىنىڭ غەمخورلۇقى بىلەن بىر قەۋەتلىك زەيلىشىپ كەتكەن بىر ئىشخانا ئۆيىنى ياتاق قىلدۇق. ھېلىقى ئاۋاز خاتىرىلەش ئۈسكۈنىمىزنى توكقا چېتىۋالدۇق. لېكىن بۇ يەردىكى توك بېسىمى ھەم تۆۋەن ھەم ئۆزگىرىشچان بولغاچقا، بۇ ئۈسكۈنە بەزىدە ئىشلىمەيتتى. شۇڭا يەنىلا قەلەم بىلەن قەغەزگە تايىنىپ ئىشلەشكە توغرا كەلدى. «تاش يېسەكمۇ ئاش بولسىغان» قىران دەۋرىمىز بولغاچقا، يېمەك - ئىچمىكىمىز غورىگول بولسىمۇ، روھىمىز كۆتۈرەڭگۈ ۋە جۇشقۇن ئىدى. ئۈنۈپۈرسىتەتتا بىز بىلەن ئىككى يىل بىر داشقازاننىڭ ئېشىنى بىللە ئىچكەن لوپنۇرلۇق ساۋاقدىشىمىز شىرىپ مۇسا ئۇ يىللاردا ناھىيەلىك ئوتتۇرا مەكتەپنىڭ مۇئەللىمى ئىكەن. ئۇ لوپنۇرنىڭ ئەۋالىنى بەش قولىدەك بىلگەچكە، بىزنىڭ خىزمىتىمىزگە ناھايىتى كۆپ ياردەم بەردى. ئىلىم نۇرى جىن چىراغنىڭ يورۇقىدەك پىلىلداپ تۇرغان ئاشۇ يىللاردا بۇ «سىرلىق ئارال» نىڭ ئىقتىسادى، ئىجتىمائىي ۋە مەدەنىيەت مۇھىتىمۇ ناھايىتى ناچار ئىدى. بىز بەزىدە كالا ھارۋىسى، بەزىدە تەڭنە - قولۋاقلاردا ئولتۇرۇپ، بەزىدە پىيادە، بەزىدە ئات - ئېشەكلەرنى مىنىپ، بەزىدە مالچىلارنىڭ كۈزلەك - ساتمىلىرىدا تۈنەپ قۇملۇق ۋە سازلىق، چىغىر يوللار بىلەن ئۇپقان ۋە قېقى دەرياسى ئېقىنىدىكى لوپنۇرنىڭ ئەڭ چەت يېزىلىرىدىن بولغان دوڭقوتان ۋە قارچۇغا يېزىلىرىغىچە زىيارەت قىلغانىدۇق. بىز «ھالاكەت دېڭىزى» دەپ ئاتىلىدىغان تەكلىماكان قۇملۇقى ئىچىدىكى بۇ «ھاياتلىق بوستانلىقلىرى» نى ئارىلاپ، ئۆمۈر بويى لوپنۇر بازىرىغىمۇ بېرىپ

باقمىغان باي نىياز قاتارلىق قاتارلىق 100 - 110 ياشتىن ھالقىغان جۇشقۇن روھلۇق بوۋاي - مومايلار بىلەن سۆھبەت قۇرۇپ، لوپنۇر دىيارىنىڭ ھەقىقەتەن ئىسمى - جىسمىغا لايىق ئۆزگىچە بىر مەدەنىيەت بەلبېغى، قۇيۇق مەدەنىيەت تىندۇرمىسىغا ئىگە جەلپكار بىر رايون ئىكەنلىكىنى چوڭقۇر ھېس قىلغانىدۇق. راستىنى ئېيتقاندا، كەسپى نىشانەمدە خەلق ئېغىز ئەدەبىياتى ۋە فولكلورىنى تاللىشىم ھەمدە مۇشۇ ساھەنى ئۆمۈرلۈك تەتقىقات يۆنىلىشى قىلىپ بەلگىلىشىمگە مۇشۇ قېتىملىق لوپنۇر تەسىراتى سەۋەب بولغانلىقى ئېنىق. دەرۋەقە، بۈگۈنمىزدىن 36 يىل ئىلگىرىكى ئىزدىنىش يولىدا ئېلىپ بارغان بۇ ئەھمىيەتلىك لوپنۇر سەپىرى مېنىڭ مەدەنىيەت قىممەت قارىشىمنىڭ تىكلەنىشىگە ئاساس بولغانىدى. بۇ ساھەدىكى كېيىنكى تەتقىقات ھاسىلاتلىرىمۇ ئاشۇ سەپەرنىڭ خاسىيىتىدىن تۇغۇلغان «ئىدراكى ئوغلان» ئىدى. بىز ئاشۇ سەپىرىمىزدە شەكىل ۋە ئىپادىلەش ئۇسۇلى جەھەتتە باشقا ئۇيغۇر رايونلىرىدىكى خەلق قوشاقلىرىدىن روشەن پەرقلىنىدىغان مېڭ كۆپلەت (لوپنۇرلۇقلار ئادەتتە «سۇتۇق» دەپ ئاتايدۇ) تىن ئارتۇق «لوپنۇر قوشىقى» تېخى نامىنىمۇ ئاڭلىمىغان ئىككى - ئۈچ پارچە يەرلىك داستان پارچىلىرى، لوپنۇر تارىخى ۋە ئېتنوگرافىيەسى ھەمدە ئۆرپ - ئادەتلىرىگە ئائىت نەچچە ئون پارچە ئەپسانە - رىۋايەتلەرنى خاتىرىلىۋالدىق. ۋاھالەنكى، بىز «يۈك» قىلىپ ئېلىپ ماڭغان ھېلىقى كېلەڭسىز ماگېنتوفون تېخى توك تارتىلمىغان لوپنۇر يېزىلىرىدا ئىشلىمىگەچكە قوشاقچى ۋە داستانچىلارنىڭ يۈرەكىنى ئېرتىدىغان مۇزىكا ئاھاڭلىرىنى خاتىرىلەپ ئالامىغانلىقىم ئۈچۈن ھازىرغىچە ئەپسۇسلىنىمەن. چۈنكى، ئاشۇ يىللاردا لوپنۇر خەلق ئەدەبىياتى ئۆزىنىڭ ساپلىقىنى يوقاتمىغان بولۇپ، ھەر قانداق بىر قوشاقچى

قوشاق ئېيتسا، چالغۇ ئىشلەتمەي ئۆز ئاھاڭى بىلەن ئېيتاتتى. بۇ ئاھاڭلار شۇنچىلىك تەبىئىي، شۇنچىلىك لەۋەن ئىدىكى، سەنئەتنىڭ سېھرى كۈچى بىلەن ئۆزىڭىزنى بەھۇش ھېس قىلاتتىڭىز. ھازىر رادىئو - تېلېۋىزىيە سەھنىلىرىدە ھەممىمىزنى جەلپ قىلىۋاتقان «لوپنۇر ناخشىلىرى» مۇندىن 35 يىل بۇرۇن مەن ئاڭلىغان لوپنۇر ئاھاڭلىرىنىڭ ئاز - تولا ئۆزگەرتىلگەن بىر قىسمىدىن ئىبارەت. بۇ تەكشۈرۈش ئېلىپ بارغان ئۇ يىللاردا لوپنۇر دىيالېكتىمۇ ساپ ئىدى. شۇڭا خاتىرىلەش جەريانىدا بىز لوپنۇر تىلىدىكى خېلى كۆپ سۆزلەرنىڭ مەنىسىنى چۈشىنەلمەي، تىرانسكرىپىيە شەكلىدە خاتىرىلىۋالاتتۇق. بىزگە ناتۇنۇش بولغان بۇ خىل سۆزلەملەرنىڭ مەنىسىنى بىزگە ھەمرا بولغان شېرىپ مۇسا ۋە باشقا يەرلىك بىلمەنلەردىن سوراپ يېزىۋالاتتۇق. مەن شۇ چاغدىلا «لوپنۇر تىلى» بىر پۈتۈنلۈككە ئىگە بولغان ئۇيغۇر تىلىنىڭ ئۆزىگىچە بىر دىيالېكتى ئىكەنلىكىنى چوڭقۇر ھېس قىلغان ئىدىم. ۋاھالەنكى، تىلشۇناس بولمىغانلىقىم ئۈچۈن بۇ دىيالېكتىنىڭ ئۆزىگە خاس ئالاھىدىلىكلىرىنى نەزەرىيە ۋە ئەمەلىيەت جەھەتتىن يېشىپ بېرىشكە ئاجىزلىق قىلاتتىم.

ئىشقىلىپ، «لوپنۇر زىيارىتى» مەندە ئۇنتۇلماس تەسىر قالدۇردى. مەن بۇ زىيارەتتىن 40 يىللىق تارىخىي رىشتىسى باغلانغان شىۋېتسىيەلىك مەشھۇر ئېكىسپېدىتسىيەچى «ھەيدىن تۆرەم» (لوپنۇر ئۆزىگە تونۇش بولغان مەشھۇر ئارخېلوگ سىۋېن ھېدىننى «ھەيدىن تۆرەم» دەپ ئاتىغان) روھىنى ئۈلگە قىلىپ لوپنۇرغا يەنە كېلىشنى كۆڭلۈمگە پۈكتۈم. دەرۋەقە، شۇندىن 30 يىل ئۆتكەندە لوپنۇرنى ئارقا - ئارقىدىن ئىككى قېتىم «زىيارەت» قىلىش پۇرسىتىگە ئېرىشتىم. ئۈچ قېتىملىق «لوپنۇر سەپىرى»دىكى ھاسىلاتلىرىمنى كېيىنكى باپتا ئوقۇرمەنلىرىم بىلەن ئورتاقلىشىشقا قالدۇرۇپ، سەپىرىمنى

داۋاملاشتۇرۇش.

بۇ قېتىمقى تەكشۈرۈشنى بىر ئاي داۋاملاشتۇرۇپ، كورلا چەرچەن قۇم يولى ئارقىلىق خوتەنگە يۈرۈپ كەتتۇق. بىز كېرىيە ۋە قاراقاش ناھىيەسىنى نۇقتا قىلىپ، بۇ ئىككى ناھىيەدە 20 كۈن تەكشۈرۈش ئېلىپ باردۇق. مېنىڭ خوتەنگە تۇنجى قېتىم بېرىشم ئىدى. نىيەدىن تارتىپ گومىغچە بىر سىزىق ئۈستىگە چىكىلگەن نەقىشلەردەك يەتتە بوستانلىقتىن تەركىپ تاپقان خوتەن دىيارى يەنە ئۆزگىچە مەدەنىيەت بەلبېغى ئىدى. قۇربان تولۇمنىڭ يۇرتى كېرىيە بىلەن شاھ مۇھەممەدنىڭ يۇرتى قاراقاش خەلق مەدەنىيىتىنىڭ كانى بولۇشتەك ئەۋزەللىكى بىلەن خوتەن مەدەنىيىتىنىڭ بىر جۈپ گۆھەر كۆزى ئىدى. خوتەندە مۇھەممەد زۇنۇننىڭ ئوقۇغۇچىلىرى ۋە مېنىڭ ساۋاقداشلىرىم خېلى كۆپ بولغاچقا، ئۇلارنىڭ ياردىمى بىلەن بىزنىڭ توپلاش خىزمىتىمىز ئوڭۇشلۇق داۋاملاشتى. كېرىيەدە ئاتاقلىق خەلق قوشاقچىسى ۋە خەلق ناخشىچىسى مەڭلەشخان (تەكشۈرۈشلەرگە قارىغاندا كۇچادا ئۆتكەن مەشھۇر خەلق سەنئەتكارى نىساخان «چىلدىرىك» نىڭ سىڭلىسى) نى كۆپ قېتىم زىيارەت قىلىپ، ئۇنىڭدىن نۇرغۇنلىغان كېرىيە قوشاقلىرىنى خاتىرىلىۋالدۇق. كېرىيەنىڭ پەلەق تاغلىرىدا مال - چارۋىچىلىق بىلەن ياشايدىغان «تاغلىقلار» ئارىسىغا بېرىپ، باشقا رايونلاردا تېپىلمايدىغان تاغ ناخشا - قوشاقلىرىنى ۋە «شېرىپ بوجاڭ» ھەققىدىكى داستاننىڭ پارچىلىرىنى يېزىۋالدۇق. كېرىيە ئۇيغۇر خەلق تېبابىتىنىڭ بۆشۈكى ئىكەن. بۇ رايوندىكى خەلقنىڭ ھەممىسى دېگۈدەك ئۇيغۇر تېبابىتىدىن خەۋەردار بولغاچقا، ئۇيغۇر تېبابەتكە ئائىت قوليازما، رسالە، رېتسىپلارنى ئەتىۋالاپ ساقلايدىكەن. ئەل ئىچىدىكى ئەم - ئىرەمگە ئائىت بىلىملارمۇ فولكلورنىڭ مۇھىم تەركىبى قىسمى. شۇڭا بىز بۇ ھەقتىكى ئاغزاكى ۋە

يازما ماتېرىياللارنىمۇ توپلىدۇق. دەرۋەقە، بۇ خاتىرىلەر مېنىڭ كېيىنكى فولكلور تەتقىقاتىمدا ناھايىتى ئەسقاتتى.

قاراقاشتا خەلق داستانلىرى ۋە داستانچىلىرى ناھايىتى كۆپكەن. بىز شۇ چاغلاردا ئەلگە تونۇلغان ئاتاقلىق خەلق داستانچىسى ۋە راۋاپ قوشاقچىسى شاھ مۇھەممەدى زىيارەت قىلىپ، ئۇنىڭدىن «ئابدۇراھمان خان پاشا» داستانىنى ھەمدە بۇ داستانغا مۇناسىۋەتلىك تارىخىي ئۇچۇرلارنى يېزىۋالدۇق. گەرچە خوتەن ۋە قەشقەردە بۇ داستاننى ئېيتىدىغان داستانچىلار خېلى كۆپ بولسىمۇ، لېكىن ھېچقايسىسى شاھ مۇھەممەدكە يەتمەيتتى. ئۇ يەنە راۋاپقا تەشكەش قىلىپ ئوقۇلىدىغان قىزىقارلىق ھەجۋىي قوشاقلارنىمۇ كۆپ بىلەتتى.

بىز خوتەن زىيارىتىنى ئاخىرلاشتۇرۇپ، ئۇيغۇر كلاسسىك مۇزىكىسى «ئون ئىككى مۇقام» نىڭ ئابىرىدە بولغان ماكانى — يەكەنگە كەلدۇق. ھەممىزگە مەلۇم بولغاندەك، يەكەن دىيارى ئۇيغۇر ئەل ئىچى سەنئىتىنىڭ بۆشۈكلىرىدىن بىرى. شۇنىڭدەك، ئۇيغۇر مەدەنىيەت تارىخىغا ئائىت قەدىمكى قىممەتلىك ئەدەبىي مەراسىملار، قوليازىلار، ھەر خىل مەزمۇندىكى رسالىلەر ئەڭ كۆپ ساقلانغان «تەرىك مۇزىي» ھېسابلىنىدۇ. بىز يەركەندە خەلق ئېغىز ئەدەبىياتىغا ئائىت نەمۇنىلەرنى توپلاش بىلەن بىللە، ئاسانلىقچە تېپىلمايدىغان قەدىمكى قوليازىلارنى يېغىشقىمۇ كۆڭۈل بۆلدۇق. بۇ ھەقتە خېلى كۆپ يىپ ئۇچىغا ئىگە بولغان بولساقمۇ، لېكىن خەلقنىڭ كۆڭلىدىكى «مەدەنىيەت زور ئىقىلابى» نىڭ يارىسى تېخى ساقايىمغاچقا، خەلق ئارىسىدىكى بۇ قىممەتلىك ئاسار ئەتىقىلەرنى يىغىشقا ئىمكانىيىتىمىز بولمىدى. بىز يەكەن بازارلىق ھۆكۈمەتنىڭ باشلىقى مۇھەممەد ساۋۇت (شۇ چاغلاردا «يەكەن گېزىتى» دە تەھرىرلىك خىزمىتىنى ئىشلەۋاتقان ئاتاقلىق يازغۇچى قەييۇم تۇردىنىڭ ۋاسىتىسى

بىلەن تونۇشۇپ قالغان)نىڭ ياردىمى بىلەن بازارلىق شۆبە ساقچىخانسىنىڭ ئامبىرىدا ساقلنىۋاتقان ھەر خىل كونا كىتابلار (بۇ كىتابلار «مەدەنىيەت زور ئىنقىلابى»دا «گېزەندى» دەپ تارتىپ چىقىرىلغانلارنىڭ ئۆيىدىن مۇسادىرە قىلىنغان ئىكەن)نى كۆرۈۋېلىش پۇرسىتىگە ئېرىشتۇق. بىر نەپەر ساقچىنىڭ نازارىتىدە بۇ ئامبارغا كىرسەك، توپا - چاڭنىڭ ئاستىدا قالغان بىر دۆۋە كىتاب ۋە قوليازىملار تۇراتتى. بىز بىر باشتىن مالتىلاشقا باشلىدۇق. ئۆزىمىزچە «قىممىتى چوڭ» دەپ قارىغان كىتابلارنى بىر ياققا تاللىدۇق. شۇنداق قىلىپ يېرىم كۈن بۇ ئامباردا كىتاب ئاخشۇردۇق. بېشىمىزدا قاراپ تۇرغان ھېلىقى نازارەتچى زىرىكىپ بىر قانچە قېتىم بىزنى يالغۇز قويۇپ تالاغا چىقىپ كەتتى. مۇھەممەد زۇنۇن مۇئەللىم بۇ خىللىغان كىتابلارنىڭ ئىسمىنى تىزىملاپ، شۇ كىتابلارنى بىزگە سېتىپ بېرىشكە ياكى ئارىيەت بېرىشكە كۆندۈرۈش ئۈچۈن باشلىقىنى ئىزدەپ ئىشخانىغا چىقىپ كەتتى. مەن ئامباردا يالغۇز قالغىنىمىدىن پايدىلىنىپ، ئۆزۈم قىزىققان ئىككى پارچە قوليازىمنى ئىشتاننىڭ ئىچىگە تىقىپ، ئۈستىدىن كەمەر بىلەن مەھكەم باغلىۋالدىم. ئۈستىمدە چاپان بولغاچقا ھېچقانداق چامىدى. مۇھەممەد زۇنۇن مۇئەللىم ھەر قانچە يالۋۇرسىمۇ، ساقچىخانا باشلىقى: «بۇ ئىشقا مېنىڭ ھوقۇقىم يەتمەيدۇ. بۇ (جىنايەتچى)لەرنىڭ ئەنزىسىگە ئالاقىدار ماتېرىياللار، يۇقىرىدىن يوليۇرۇق كەلمىگىچە بۇ كىتابلارنى مىدىرلىتىشقا بولمايدۇ» دەپ بىزگە بەرگىلى ئۈنمەپتۇ. بىز ناھىيە باشلىقلىرى بىلەن سۆزلىشىپ بېقىشنى ئويلىشىپ، بۇ ئامباردىن چىقىپ ياتقىمىزغا ماڭدۇق. كېيىن ناھىيە مەسئۇللىرى بىلەن سۆزلىشىپمۇ بۇ ئىشنى ھەل قىلالىمىدۇق. بىز شۇنىڭ بىلەن كاجۇڭلىقلار ۋە يەكەن دەرياسى ۋادىسىدىكى دولانلىقلار ئارىسىغا بېرىپ، كاجۇڭ سەنەملىرى، دولان مەشرەپ

قوشاقلىرىنى توپلاشقا كىرىشتۈرۈپ. بۇ رايوندىكى خىزمەتلەرنى ئاخىرلاشتۇرۇپ «پىرىيانە يەكەن» دىن ئۇدۇل «ئەزىزانە قەشقەر» گە يول ئالدۇق.

قەشقەر ئۇيغۇر ئەنئەنىۋى مەدەنىيىتىنىڭ بۆشۈكى. تارىم بوستانلىقىدا بەرپا بولغان قۇرغان رايون شەھەرلىرىنىڭ يارقىن كۆزىنىكى. مەركىزى ۋە ئوتتۇرا ئاسىيا ئىسلام مەدەنىيىتىنىڭ سەرمەلىرىنى دەۋرىمىزگىچە ئۇلاپ كەلگەن مەدەنىيەت كارىدورى. قەشقەر قەدىمدىن تارتىپ تارىختا مىسلىسىز رول ئوينىغان قۇرۇقلۇق «يىپەك يولى» بويىدىكى نۇرلۇق مەرۋايىت. شەرق بىلەن غەربنى تۇتاشتۇرىدىغان «ئالتۇن كۆۋرۈك». قەشقەر مەركىزى ئاسىيادىكى دېھقانچىلىق، باغۋەنچىلىك، ھۈنەرۋەنچىلىك ۋە سودا مەدەنىيىتىنىڭ مەركىزى. كۆپ ئىرق، كۆپ قەۋم (مىللەت)، كۆپ دىن، كۆپ تىل - يېزىق ۋە كۆپ خىل مەدەنىيەت تىندۈرمىسىغا ئىگە سېھىرلىك زېمىن.

قەشقەر — يۇرتىمىز شىنجاڭنىڭ كىچىكلىتىلگەن كۆرۈنۈشى. ئۇيغۇر فولكلور مەدەنىيىتىنىڭ ھاياتى كۈچى ئۇرغۇپ تۇرغان تارىخىي مۇزىي. شۇنداقلا تارىختىن بۇيان مەشھۇر ئۆلىما - ئالىملارنى، يازغۇچى - ئەدىبلەرنى، مۇغەننى، رەققاسلارنى، رەسسام - نەققاشلارنى، دارۋاز - ۋائىزلارنى، چەۋەنداز، ئەلەمدار - قەلەمدارلارنى، قولى گۈل بوزچى، كۈلاچى، سەرراپ، ھۆپىگەرلەرنى، ئېلىم - سېتىمغا ماھىر سودىگەر - تىجارەتچىلەرنى يېتىشتۈرگەن مەرىپەت بۇلىقى. دۇنيا مەدەنىيەت تارىخىدىكى مەشھۇر ئىككى بۈيۈك شەخس مەھمۇد كاشغەرىي بىلەن يۈسۈپ خاس ھاجىپنىڭ جۈملىدىن دۇنياۋى ئۈچ بۈيۈك گۆھەر — «تۈركىي تىللار دىۋانى»، «قۇتادغۇبىلىك» ۋە «ئۇيغۇر كىلاسسىك مۇزىكىسى ئون ئىككى مۇقام» نىڭ ئانا يۇرتى.

قىسقىسى، قەشقەر مەڭگۈ ئوقۇپ تۈگەتكىلى بولمايدىغان بىر قامۇس. بۇ قامۇسقا تارىم بوستانلىق مەدەنىيىتىنىڭ نەچچە مىڭ يىللىق جاۋاھىراتلىرى جەملەنگەن. بۇ قامۇسقا «يىپەك يولى» نى بويلاپ توختاۋسىز رەۋىشتە ئۆتۈشۈپ تۇرغان شەرق بىلەن غەرب مەدەنىيەتلىرىنىڭ ئۈلگىلىرى مۇجەسسەملەنگەن. شۇڭا «شىنجاڭغا بارمىغۇچە ۋەتەننىڭ قانچىلىك چوڭلۇقىنى بىلگىلى بولمايدۇ، قەشقەرگە بارمىغۇچە شىنجاڭنىڭ ھەقىقىي قىياپىتىنى ھېس قىلغىلى بولمايدۇ» دېگەن بۇ تۇراقلىق گۈزەل ئىبارە گوياكى سېھىرلىك بىر ناخشىغا ئوخشاش ۋەتىنىمىزدىكى ھەر مىللەت خەلقىنىڭ قەلبىدە جاراڭلايدۇ. مەشھۇر ئۇيغۇر كىلاسسىك شائىرى گۈننام سۈرەتلىگەندەك:

مەزەرى ئۇتقى ئىلاھىدۇر دىيارى كاشغەر،
 ئىشقى ئىلىنىڭ قىبلىگاھىدۇر مازارى كاشغەر.
 ئود، ئەنبەر تۇپرىقىدۇر، ئابى كەۋسەردۇر سۈيى،
 دۇررى مارجان تاشلىرىدۇر كوھسارى كاشغەر.
 كاشغەر شەھىرىن بىلىڭ گۈننامىنىڭ يايلاغىدۇر،
 دىلكۇشا، ئىشرەت پەزار ھەر سەبىزە زارى كاشغەر.
 (گۈننامىنىڭ «كاشغەر» ناملىق غەزىلىدىن)

مېنىڭمۇ ئانا يۇرتۇم قەشقەر بولغاچقا، بۇ يۇرتقا مۇھەببەت ھېسسىياتىم چوڭقۇر. جەمئىيەتشۇناس فىلوم: «مۇھەببەت ھېسسىياتى — ئىنسانىيەتنى، مىللەتنى، ئائىلىنى ئۇيۇشچانلىققا ئىگە قىلىپ، جەمئىيەتنىڭ مەۋجۇت بولۇپ تۇرۇشىدىكى كۈچ - قۇدرىتىنى نامايەن قىلىدۇ» دەپتىكەن. شۇنداق، مەنمۇ ئاشۇ روھى ئېنىرگىيەنىڭ تۈرتكىسى بىلەن قەشقەرگە كېلىپلا ئىش باشلاپ كەتتىم.

قەشقەردە بىز بىلىدىغان خەلق سەنئەتكارلىرى، مەدەنىيەت مۆتىۋەرلىرى، ئاغزاكى ۋە قەشۇناسلار ناھايىتى كۆپ ئىدى. بىزنىڭ خىزمەت ۋە تۇرمۇش ئىشلىرىمىزغا شۇ زاماندا ۋىلايەتلىك پارتكوم تەشۋىقات بۆلۈمىدە خىزمەت قىلىدىغان ئىسلامجان شېرىپ، «قەشقەر گېزىتى» نىڭ مۇخبىرى توختاجى تۇرسۇن قاتارلىقلار يېقىندىن ياردەم بەردى. ئۇلارنىڭ يولباشلىشى بىلەن قەشقەرنىڭ مەدەنىيەت ئەھۋالىنى ھەممىدىن كۆپ بىلىدىغان مۆتىۋەر زات ئىمىر ھۈسەن قازاخۇنۇم، مۇھەممەت ئوسمان ھاجىم قاتارلىق تارىخچى، ئەدىبلەرنى بىر قانچە قېتىم زىيارەت قىلدۇق. ئىمىر ھۈسەن قازى قەشقەردە ناھايىتى يۈز - ئابرويلىق خۇش چاقچاق، خۇش پېئىل زات بولۇپ، ھەممە ساھەدىن خەۋەردار، زاۋانداراز، پىكىرى ئوچۇق، زېھنى ئۆتكۈر، تارىخچى، ئەدىب كىشى ئىكەن.

شۇڭا كىشىلەر بۇ يىتۈك ئۆلىمانى «تىرىك تارىخ»، «زامانىمىزنىڭ ئەپەندىسى» دەپ ئاتايدىكەن. دەرۋەقە، بۇ كىشىنىڭ ھەر بىر سۆزى قىزىقارلىق لەتىپىگە، يۈمۈرلۈك شېئىرغا ئوخشايدىكەن. ئۇنىڭ ئۈستىگە بۇ زاتنىڭ قولىدا نۇرغۇنلىغان تارىخىي كىتابلار ۋە قوليازىمىلار بار ئىكەن. ئەمما بۇ «بايلىق» لارنى ئالدىراپ باشقىلارغا بەرمەيدىكەن. ھەتتا سۆھبەت جەريانىدا بۇ كىشىنىڭ بىز ئۈچۈن ناھايىتى قىممەتلىك بولغان بايانلىرىنى يېزىۋېلىشىمىزغىمۇ رۇخسەت قىلمىدى.

— بۇ گەپلەرنى يازمەن، دەپ ئاۋارە بولماڭلار، مېنىڭ قولۇمدىمۇ قەلەم توختايدۇ. «بۆلبۈل كىرمەس ئەسكى كاماغا، نادانغا سۆزلەپ قالدىم بالاغا» دېگەندەك ئىش بولمىسۇن يەنە، — دەپ بىزگە كايىدى. ھەتتىكىنەي، شۇ زاماندا بۈگۈنكىدەك مەخپىي خاتىرىلەيدىغان «قەلەم خاتىرىلىگۈچ» يوقتە! ئىشقىلىپ، بۇ كىشى بىزنى نۇرغۇن ئۇچۇر بىلەن تەمىنلىدى. ئىمىر ھۈسەن قازى ھەقىقەتەن زامانىمىزدىكى تۆھپىكار ئالىم.

ئۇ كىشى كۆز قارىچۇقىدەك ساقلاپ كەلگەن ئىشەنچلىك تارىخىي ھۆججەت ئارقىلىق بۈيۈك تىلشۇناس ئالىم مەھمۇد كاشغەرىينىڭ قەبرىگامى ئوبالدىكى «ھەزرىتى موللام» مازىرى ئىكەنلىكىنى ئىسپاتلاندى ۋە دۇنيا جامائەتچىلىكى تەرىپىدىن ئېتىراپ قىلىندى. مەھمۇد كاشغەرىينىڭ يۇرتى. نەسەبى قاتارلىق ھالقىلىق مەسىلىلەرنى ئېنىقلاش ۋە بېكىتىشتە بۇ مۇبارەك زاتنىڭ تۆھپىسى ناھايىتى چوڭ بولۇپ، تۆھپىنى تارىخ مەڭگۈ ئۇنتۇمايدۇ.

مۇھەممەد ئوسمان ھاجىمۇ ئىمىر ھۈسەن قازىنىڭ ھەمسۆھبەتداشلىرىدىن بىرى بولۇپ، ئەتراپلىق بىلىم قۇرۇلمىسى ۋە يۇقىرى ئەخلاق - بەزىلىتى بىلەن ئەل ئارىسىدا ھۆرمەتكە سازاۋەر كىشى ئىكەن. ئۇ شۇ يىللاردا قەشقەر شەھەرلىك كۈتۈپخانىنىڭ مەسئۇل خىزمەتچىسى بولۇپ، كىتابنى جېنىدىنمۇ ئەزىز بىلىدىكەن. چاغاتاي ئۇيغۇر تىلىغا پۇختا بولغاچقا، كونا كىتابلارنى بىمالال كۆرەلەيدىكەن. بىز ئۇنىڭ «قەشقەر گېزىتى» ئىدارىسىنىڭ ئارقىسىدىكى جالا مەھەللىسىگە جايلاشقان باغ - ھويلىسىدا بۇ كىشىنى زىيارەت قىلدۇق. ئۇ كىشى بىزنىڭ زىيارەت مەقسىتىمىزنى چۈشەنگەندىن كېيىن تەبىئىي كەمتەرلىكى بىلەن ئۇزاقتىن بۇيان ئەل ئىچىدىن توپلاپ كەلگەن مەھمۇد كاشغەرى ۋە ئۇنىڭ ئائىلە نەسەبى ھەققىدىكى رىۋايەتلەرنى، يەكەن خانلىقىنىڭ قۇرغۇچىسى سۇلتان سەئىدخان ۋە ئۇنىڭ ئوغلى سۇلتان ئابدۇرەشىتخان توغرىسىدىكى تارىخىي ھېكايىلەرنى ئېيتىپ بەردى. ھەممىدىن قىممەتلىك بولغىنى ئۇ ئېيتىپ بەرگەن ئۇيغۇر يېڭى مائارىپ ھەرىكىتىنىڭ بايراقدارى، تەرەققىپەرۋەر، مەرىپەتپەرۋەر بۈيۈك زات ئابدۇقادىر داموللام (ئابدۇلقادىر ئىبنى ئابدۇلۋاس كاشغەرىي) ۋاپاتىغا يېغىشلانغا خەلقنىڭ مەرسىيە قوشىقىنى تۇنجى قېتىم خاتىرىگە ئېلىۋالغىنىمىز بولدى. بۇ مەرسىيە مۇنداق ئىدى:

تاغۇ - تاشلار تەۋرىنىپ،
قاتتىق چاقماق چاققانمۇ؟
تۈمەن سۈيى قان بولۇپ،
بۈگۈن تەتۈر ئاققانمۇ؟

قەشقەرنىڭ ھاۋاسىنى،
چاڭ تۇمانلار باسقانمۇ؟
قەشقەرنىڭ جاھاننى،
قايغۇ - ماتەم باسقانمۇ؟

ئاي تۇتۇلماس دەپتىمىز،
كۈن تۇتۇلماس دەپتىمىز.
داموللامغا دەيۈزلەر،
قەست قىلالماس دەپتىمىز.

بۇلبۇل ئىدىڭ بۇ باغدا،
سايىرار ئىدىڭ ھەر چاغدا.
دۈشمەن سەندىن ئايرىدى،
قالدۇق بىز ئەلەم - داغدا.

ئېتىڭ بەكمۇ چىرايلىق،
ئابدۇقادىر ئەمەسمۇ.
خەلقىمىزگە يول باشلاپ،
ئۆمرۈڭ ئۆتكەن ئەمەسمۇ.

ئۆلتۈرگۈزدى دۈشمەنلەر،
كۆرۈلمىگەن رەقىبىلەر.
ساڭا تۈكۈپ كۆز يېشى،
يىغلاپ قالدى دەردەنلەر.

جايمان بولسۇن جەننەتتە.
ھۆرلەر بولسۇن خىزمەتتە.
ئۈنتۈنۈپمىز داموللام.
سىلىنى ئەبەدىلىككە بەدكە.

مۇھەممەد ئوسمان ھاجىم دەل ئابدۇقادىر داموللام سۇ-
يىقىستىكە ئۇچراپ ياللانما قاتىللار تەرىپىدىن مەخپىي قەتلى
قىلىنغان 1924 - يىلى تۇغۇلغان. ئۇنىڭ دادىسى ئوسمان
قاراجىم ئۆز دەۋرىنىڭ ئوقۇمۇشلۇق زاتلىرىدىن بولۇپ، ئابدۇقادىر
داموللامنىڭ ئىخلاسمەنلىرىدىن بىرى ئىكەن. بۇ مەرسىيە نامىنى
دادىسىدىن ئاڭلاپ يېزىۋالغان مۇھەممەد ئوسمان ھاجىم ئۇنى
قىممەتلىك تەۋرۈك قىلىپ ساقلاپتۇ. ئۇ كىشى يەنە بىزگە 14
يىل قەشقەرگە تىتەي (دېۋىزىيە دەرىجىلىك ھەربىي - مەمۇرىي
ئەمەل نامى) بولۇپ قىلمىغان ئەسكىلىكى قالمىغان زالىم
مانتەي (مافوشىڭ) 1924 - يىلى ماشاۋۇۋ تەرىپىدىن دارغا
ئېسىپ ئۆلتۈرۈلگەندىن كېيىن قەشقەر خەلقىنىڭ ماتىتەيگە
بولغان غەزەپ - نەپرەتى ئىپادىلەنگەن ئون كۈنلۈك خەلق
قوشىقىنىمۇ ئېيتىپ بەردى. بۇ تارىخىي قوشاقلارنىڭ ئۇيغۇر
مەدەنىيەت تارىخىدىكى قىممىتى ناھايىتى زور ئىدى.

مۇھەممەد ئوسمان ھاجىم بىزگە يەنە ياخشى ئەخلاق -
پەزىلەتنىڭ سۈپەتلىرىدىن بولمىش ئەدەبلىك بولۇش، بىلىم
ۋە ئىلمدارلارنى ئۇلۇغ بىلىش، ئاتا - ئانا ۋە ئۇستازلارنى
ھۆرمەتلەش، تەبىئەتنى سۆيۈش، پاكلىق ۋە پاكىزلىقنى
قەدىرلەش، راستچىل ۋە ساداقەتمەن بولۇش، باتۇر ۋە غەيۇر
بولۇپ، پاك - دىيانەتلىك بولۇش، سەمىمىي ۋە سەۋرچان
بولۇش، كەمتەر - تەۋەززۇلۇق بولۇش، ۋاپادار، مۇلايىم، كەڭ
قورساق بولۇپ، شۈكۈر - قانائەت قىلىش، ياخشى نىيەتلىك
ۋە ئىنساپلىق بولۇش، ساخاۋەتلىك ۋە ھىممەتلىك بولۇش،

خۇشخۇي، مۇھەببەتلىك بولۇش، ئىقتىسادچىل ۋە كېڭەشلىك بولۇش، ئىدراكلىق ۋە ئىپپەتلىك بولۇش... قاتارلىق ياخشى ئىنسانىي سۈپەتلەر بىلەن نادانلىق، پاسىقلىق، ھەسەتخورلۇق، نەپسانىيەتچىلىك، بۆلگۈنچىلىك، يالغانچىلىق، جاھىللىق - كاجلىق، چېقىمچىلىق، مەمەدانلىق، تەمەخورلۇق - ئاچ كۆزلۈك، كۈندەشلىق، ئىچى تارلىق، دورامچىلىق ۋە ياسانچۇقلۇق، ئىسراپخورلۇق ۋە مەيخورلۇق، ئىككى يۈزلىمچىلىك، بىخۇدلۇق... قاتارلىق ناچار ئەخلاق - قىلىقسىزلىقلار توغرىسىدىكى ئۆزىنىڭ ۋە ئۆزگىلەرنىڭ ھېكمەت بىلەن بېزەلگەن ھىممەتلىك ۋە ئىبىرەتلىك ھېكايىلىرىنى سۆزلەپ بەردى.

— ھەزرىتى ئەلىشىر نەۋائىي: «ساخاۋەت — ئىنسانىيەت دەرىخىنىڭ ھوسۇلدار شېخى، بەلكى ئۇ دەرەخنىڭ خاسىيەتلىك مېۋىسى، ساخاۋەت — ئادىمىيلىك پەزىلىتىنىڭ مەۋج ئۇرۇپ تۇرغان دېڭىزى، بەلكى ئۇ دولقۇنلۇق دېڭىزنىڭ بىباھا گۆھرىدۇر» دېگەن ئىكەن. مەنمۇ سىلەردىن بىلگىنىمنى ئايمىدىم ۋە ئايمايمەن. چۈنكى، ئەۋلادلارغا قالدۇرغان زەررىچە ھىممەت سېنى ئالتۇن تەختكە ئېرىشتۈرىدۇ، — دەپ بۇ ساخاۋەتلىك كىشى سۆزىنى توختاتتى. بىز كۆزىمىز قېيمىغان ھالدا مۇھەممەد ئوسمان ھاجىم بىلەن خوشلاشتۇق. شۇندىن كېيىن بۇ كىشىنىڭ قەلەم پاساھىتى بىلەن يورۇقلۇققا چىققان «گۈلخۇمار»، «ئىشقى يولى» قاتارلىق پوۋېست، رومانلىرى، «گۈلستان» ۋە «قابۇسنامە» كەبى ھېكمەت دۇردانىلىرىغا تولغان «مەھمۇد كاشغەرىي ھەققىدە ھېكايەتلەر»، «ئۇيغۇرلارنىڭ ئەنئەنىۋى ئەدەب - ئەخلاق تەربىيەسى» قاتارلىق ئەسەرلىرىنى تەكرار ئوقۇپ، بۇ مۆھتەرەم ئۇستازغا ھۆرمەت - ئېھتىرامم ھەسسىلەپ ئاشتى. ئۇ زات ۋاپات بولغانغا قەدەر قەشقەرگە بارساملا ھەر قەدەمدە يوقلاپ تۇردۇم. ھەتتا 2010 - يىلى

ئۆيىدە ئۆتكۈزگەن «ھاياتلىق نەزىرىسى» گىمۇ داخىل بولدۇم. قەشقەردىكى تەكشۈرۈش خىزمىتىمىز بارغانسېرى چوڭقۇر-لاشتى. بىز قەشقەر كونا شەھەرلىك داڭلىق راۋايىچى ۋە داستانچى ئاۋۇت ئەلنەغمە (مەملىكەت ئىچى ۋە خەلقئارادا نام - شۆھرەتكە ئېرىشكەن راۋاپ ماھىرى مەرھۇم داۋۇت راۋاپنىڭ دادىسى) نى زىيارەت قىلدۇق. خەلق ئارىسىدا بىر ئۆمۈر داستانچىلىق بىلەن ھايات كەچۈرگەن بۇ خەلق سەنئەتكارى بىزگە راۋابغا تەڭكەش قىلىپ «يۈسۈپ - ئەھمەد»، «سىيىت نوپى»، «ھۆرلىقا - ھەمراجان»، «ئابدۇراخان پاشا» قاتارلىق داستانلارنى ئېيتىپ بەردى. مەن بۇ داستانلارنى تولۇق خاتىرىلىۋالدىم. يەنە قەشقەر كونا شەھەر ناھىيەلىك مەدەنىيەت يۇرتىنىڭ پىشقەدەم خىزمەتچىسى. ئۇزاقتىن بۇيان ئەل ئارىسىدىكى خەلق ئېغىز ئەدەبىياتى نەمۇنىلىرىنى توپلاپ كەلگەن فولكلورچى ئىسمائىل ئىبراھىم، خوجا ئابدۇراخمان (ئاققولۇق)، مەتىمىن قىزىق (ئوغۇساق يېزىسىدىن)، ئوسمان قاسىم (قازىرىق باشلانغۇچ مەكتەپنىڭ پىشقەدەم مۇئەللىمى)، تۇرغۇن موللا (يېڭىسارلىق قوشاقچى)، كۆزى ئەما خەلق سەنئەتچىسى خەيرىنسا توختى (نەزەرباغ يېزىسى قوشكۆل كەنتىدىن)، مەدەنىيەت مىراسلىرىنى توپلاپ يىغقۇچى قادىر بولاق، ئاتاقلىق خەلق سەنئەتكارى، كومپىدىيە ئارتىسى يولۋاسخان قاتارلىق ئەل ئىچى سەنئەتكارلىرى، ۋە قەشقەرلىكلەر، داستانچى ۋە قوشاقچىلار، ۋائىزلار... بىلەن ئۇچرىشىپ، ئۇلاردىن قەشقەر خەلق ئەدەبىياتىغا ئائىت نۇرغۇنلىغان خام ماتېرىياللارنى توپلىدۇق ۋە ئۆگەندۇق. قەشقەر بىلەن بىر مەدەنىيەت چەمبىرىكى ئىچىدىكى ئارتۇشقا چىقىپ، ئارتۇش خەلقىنىڭ ئۆزگىچە پۇراققا ئىگە يەرلىك تارىخىي قوشاقلىرىدىن «روزىلەم»، «قەمبەزىنسا»، «ئامىنەم»، «ئانام قونىخان»، «دوستخېنىم»، «خالىدەم» قاتارلىق بىر يۈرۈش مۇڭلۇق

ناخشا - قوشاقلارنى توپلىدۇق ۋە بۇ شەخسلەرگە ئائىت تارىخىي رىۋايەتلەرنى ئۆگەندۇق. بىز ئۈرۈمچىدىن قۇرۇق قول يولغا چىقىپ، ئۈچ ئاي ئىچىدە ئون نەچچە ناھىيە، 30، 40 يېزا - قىشلاقلارنى كېزىپ، نەچچە ئون دەپتەر تولغۇدەك خام ماتېرىيال توپلاپ، باياشاتلىققا تولغان سېنتەبىر ئايلىرىنىڭ بېشىدا ئۈرۈمچىگە قايتىپ كەلدۇق. ئەگەر بۇ جەرياندىكى قىزىقارلىق كەچمىشلەرنى سىۋىن ھېدىندەك تەپسىلىي يېزىشقا توغرا كەلسە بىر كىتابمۇ ئازلىق قىلىدۇ.

مەكتەپكە قايتىپ كېلىپلا بىر تەرەپتىن ئوقۇتۇش خىزمىتى، يەنە بىر تەرەپتىن توپلىغان بىرىنچى قول خام ماتېرىياللار ئارىسىدا «خەلق ئېغىز ئەدەبىياتى» دەرسلىكىنى تۈزۈش خىزمىتى بىلەن بەند بولدۇق. ئوقۇتقۇچى ئۈچۈن ئوقۇغۇچىلىرىغا يېتەرلىك بىلىم ئۆگىتىشتىن ئارتۇق خۇشاللىق بولمايدۇ. ئوقۇتقۇچى ئاشۇ يۈكسەك ئارزۇ ئارقىلىق قىممەت تاپىدۇ. خەلق باھاسىدا ئوقۇتقۇچىنى «باغۋەن» گە، «كۆيۈاتقان شام» غا، «ئىككىنچى ئانا» غا، نۇرغا ئۆزىنى ئۇرۇۋاتقان «پەرۋانە» غا تەققاسلايدۇ. دەرۋەقە، بۇ ئوخشىتىشلار ئۆزىگە ناھايىتى چوڭقۇر مەنانى يوشۇرغان. «ئۈچ ۋىلايەت ئىنقىلابى» نىڭ بۈيۈك رەھبىرى ئەخمەتجان قاسىمى ئېيتقاندەك: «كىشىلىك جەمئىيەتتە مۇئەللىمنىڭ مېھنىتىدىن پەخىرلىككە مېھنەت يوقتۇر. چۈنكى، ئالىم، مۇھەندىس (ئېنژىنېر)، يازغۇچى، قوماندان، جەمئىيەت - دۆلەت ئىربابى ۋە باشقىلارنىڭ ھەممىسى مۇئەللىم مېھنىتىنىڭ مەھسۇلاتىدۇر.» ئومۇملىق نۇقتىسىدىن «مۇئەللىم» تاجىنى كىيىش ئۈنچىلىك قىيىن ئىش بولمىسىمۇ، لېكىن يۇقىرىقىدەك شانۇ - شەرەپكە ئائىل بولۇپ، ئوقۇغۇچىلىرىنىڭ «ئوتىدا كۆيۈپ، سۈيىدە ئاقىدىغان» ھەقىقىي مەنىدىكى ياراملىق ئوقۇتقۇچى بولۇش ئاسان ئەمەس. ئادەتتە باشلانغۇچ، ئوتتۇرا مەكتەپلەرنىڭ

ئوقۇتۇش نىشانى بىلەن ئالىي مەكتەپلەرنىڭ ئوقۇتۇش نىشانى ئوخشىمىغاچقا، ئوقۇتقۇچىلارنىڭ ۋەزىپىسى ۋە بۇرچىمۇ بىر - بىرىگە ئوخشىمايدۇ.

ئالىي مەكتەپلەردە ئوقۇتقۇچىلارنىڭ دەرس سائىتى كۆپ ئەمەس. ئۇلاردا ھەر كۈنلۈك سەككىز سائەتلىك ئىش تۈزۈمى يوق. بۇ شەكلەن ھادىسىگە قاراپ بەزىلىرىمىز «ئالىي مەكتەپ ئوقۇتقۇچىلارنىڭ يايلىقى، ساناتورىيەسى» دەپمۇ قارايمىز. ئەمما ئالىي مەكتەپنىڭ ئىچىگە ئىنچىكىلەپ كىرسەك، ئۇ يەردە تىنىمسىز ئىشلەۋاتقان جاپاكەش باغۋەنلەرنىڭ كۈندۈزى كېچىگە ئۇلاپ ئىككى سائەتلىك دەرس ئۈچۈن نەچچە سائەت، نەچچە كۈنلەپ تەييارلىق قىلىۋاتقانلىقىنى، يەنە بىر تەرەپتىن ئۆز كەسپىگە ئائىت ھەر خىل تېمىلاردىكى ئىلمىي تەتقىقات ۋەزىپىلىرىنى ئورۇنداش يولىدا قان - تەر ئاققۇزۇۋاتقانلىقىنى كۆرىمىز. مانا بۇ ئالىي مەكتەپ ئوقۇتقۇچىلىرىنىڭ بەيگە سەھنىسى. ھەم ئىختىيارلىق ھەم مەجبۇرىيەت تۈسىنى ئالغان بۇ توختاۋسىز ۋەزىپىلەر ئوقۇتقۇچىلارنى تاللايدىغان ۋە تاۋلايدىغان ئىلىم ئوچىقى. مەنمۇ مۇشۇ «ئوچاق» تا تاۋلىنىپ، يا ئالتۇن، تا داشقال بولۇشۇم كېرەك. ئىككى يولنىڭ بىرىنى تاللاش مېنىڭ ئۆزلۈك قىممىتىم.

پارتىيە 11 - نۆۋەتلىك 3 - ئومۇمىي يىغىنىدىن كېيىن مائارىپ ۋە باشقا ساھەلەرنىڭ خىزمىتى تېخىمۇ تەرتىپكە سېلىنىپ، پۈتكۈل مەملىكەت مىقياسىدا سوتسىيالىستىك زامانىۋىيلاشتۇرۇش قۇرۇلۇشىنى مەركەز قىلغان ھالدا ئىلىم - پەنگە يۈرۈش قىلىش دولقۇنى قوزغالدى. جۈملىدىن، شىنجاڭ ئۇنىۋېرسىتېتىدىمۇ ئىلمىي تەتقىقات ئىشلىرى جانلىنىپ ھەر خىل ئىلمىي پائالىيەتلەر قىزىپ كەتتى. مەكتەپنىڭ ۋە فاكۇلتېتلارنىڭ زالىلىرى ۋە سىنىپلىرىدا ئۇيغۇر ۋە باشقا مىللەتلەرنىڭ تارىخى، مەدەنىيىتى، ئەدەبىياتى، تىلى،

ئېتنوگرافىيەسى، ئارخېئولوگىيەسى، فولكلورى قاتارلىق چوڭ ئادىمىيەت تېمىلىرى ھەققىدە ئىلمىي دوكلاتلار، ئىلمىي مۇنازىرىلەر ئۇيۇشتۇرۇلدى. دوكلات بېرىشكە مەكتىپىمىزدىكى بىر قىسىم مۇتەخەسسسلەردىن باشقا شىنجاڭدا كۆزگە كۆرۈنگەن نوپۇزلۇق ئالىملىرىمىزدىن ئۇيغۇر سايرانى، ئىبراھىم مۇتىئىي، ئابدۇرېھىم ئۆتكۈر، ئىمىن تۇرسۇن، ئەھمەد زىيائى، گوبياۋ، ليۇ زىشياۋ قاتارلىق بىر تۈركۈم ئىلىم ئادەملىرى تەكلىپ قىلىناتتى. ئۇلارنىڭ مەخسۇس تېمىلىق ئىلمىي دوكلاتلىرى شۇنچە قىزغىن، شۇنچىلىك جەلپكار ئىدىكى، دوكلات زالى مۇھاكىمە باشلىنىشتىن خېلى بۇرۇنلا خەۋەر تاپقانلىكى ھەۋەسمەنلەر بىلەن لىق تولاتتى. ھەتتا ئورۇن يېتىشمەي كاردور ۋە يول ئېغىزلىرىدا نەچچە سائەت ئۆرە تۇرۇپ دوكلات ئاڭلايدىغانلارمۇ كۆپ ئىدى. بۇ دوكلاتلارغا ھازىرقىدەك مەخسۇس «تەكلىپنامە» مۇ يېزىلمايتتى. دوكلات بەرگۈچىلەرگە «قىزىل بولاق» مۇ بېرىلمەيتتى. بۇنداق ئىلمىي دوكلاتلار شۇ يىللاردا مەكتەپتىن جەمئىيەتكە يۈزلىنىپ خەلق تىياتىرى، ئىتتىپاق تىياتىرى، كىنو - فىلىم تارقىتىش شىركىتىنىڭ كىنو قويۇش زالى، دوستلۇق كىنوخانىسى، 14 - ئوتتۇرا مەكتەپنىڭ ئوقۇغۇچىلار زالى قاتارلىق چوڭ زاللارغىچە كېڭەيدى. تارىختا كۆرۈلۈپ باقمىغان بۇنداق «ئىلمىي قىزغىنلىق» 80 - يىللاردىكى ئۈرۈمچىنىڭ ئىلىم - پەن مىلودىيەسى بولۇپ قالغان ئىدى. شۇ يىللارنى ئەسلىسەم قەلبىم بىر ئىللىق تۇيغۇغا تولىدۇ. ئويلايمەنكى، بۇ «مەدەنىيەت زور ئىنقىلابى» ۋەسۋەسىسى بىلەن بىر مەزگىل بۇرۇقتۇم بولغان دىللارنىڭ ئىلىم تەشئالىقىنىڭ ئىنكاسى. قار - مۇز ئېرىگەندىن كېيىنكى باھار نوتىلىرىنىڭ قايتىدىن بىخلىنىشى ئىدى. شۇ يىللارنىڭ ئالدى - كەينىدە، جەمئىيەت تەرەققىيات ئېھتىياجىغا ماس ھالدا شىنجاڭ

ئۈنۋېرسىتېتنىڭ كەسپى قۇرۇلمىلىرى ئىسلاھ قىلىنىپ،
 كەسپلەر تېخىمۇ تولۇقلاندى. شۇنىڭ بىلەن بۇرۇنقى 15
 كەسپ 23 كە كۆپەيدى.

1977 - يىلى 5 - ئايدا ئاپتونوم رايونىنىڭ رەسمىي تەستىقى
 بىلەن بىرىنچى بولۇپ، شىنجاڭ ئۈنۋېرسىتېتى جۇڭگو تىل
 - ئەدەبىيات فاكۇلتېتى «جۇڭگو ئەدەبىيات فاكۇلتېتى» ۋە
 «جۇڭگو تىل فاكۇلتېتى» دەپ ئىككى فاكۇلتېتقا ئايرىلدى.
 1977 - يىلى ئالىي مەكتەپلەرگە ئىمتىھان ئارقىلىق بىر
 تۇتاش ئوقۇغۇچى قوبۇل قىلىش ئەسلىگە كەلگەندىن كېيىن،
 كېيىنكى يىلى يەنى 1978 - يىلى شىنجاڭ ئۈنۋېرسىتېتىدا
 تۇنجى قېتىم ئاسپىرانت قوبۇل قىلىش باشلاندى. شۇ
 يىلى سىناق تەرىقىسىدە بۇرۇنقى جۇڭگو تىل - ئەدەبىيات
 فاكۇلتېتىغا بىر تۇتاش ئىمتىھان ئارقىلىق 18 نەپەر ئاسپىرانت
 (بۇنىڭ ئىچىدە ئەدەبىياتقا تەۋە يەتتە نەپەر، تىلغا تەۋە 11
 نەپەر) قوبۇل قىلىندى. 1982 - يىلى 1 - ئايدا گوۋۇيۈەن
 تەرىپىدىن شىنجاڭ ئۈنۋېرسىتېتى تۈركىي تىللىق مىللەتلەر
 تىل - ئەدەبىياتى كەسپى ماگىستىر تەربىيەلەش ئورنى
 بولۇپ تەستىقلاندى. شۇنىڭ بىلەن شىنجاڭ ئۈنۋېرسىتېتىدە
 ماگىستىر ئۇنۋانىغا ئىگە ئاسپىرانت تەربىيەلەش ئورنى
 بولماسلىقتەك تارىخقا خاتىمە بېرىلدى.

1978 - يىلى تۇنجى تۈركۈمدە قوبۇل قىلىنغان ئاسپىرانتلار
 1982 - يىلى 3 - ئايدا ئوقۇش پۈتتۈرگەندىن، ئۇلاردىن
 ماگىستىرلىق دېسرتاتسىيەسى لايىھە تىلىك بولغان 15
 نەپەر ئاسپىرانت ماگىستىرلىق ئۇنۋانىغا ئېرىشىپ، شىنجاڭ
 ئۈنۋېرسىتېتى ۋە ئاپتونوم رايونىمىزنىڭ بۇ ساھەدىكى
 بوشلۇقى تولدۇرۇلدى. شىنجاڭ ئۈنۋېرسىتېتىدا ئىشلەپ زور
 تۆھپە ياراتقان مادىيۈەن، مۇھەببەت قاسىم، خالىق، خەمىت
 زاكىر قاتارلىق پىروفېسسورلار ئاشۇ ئاسپىرانتلار سىنىپىدا

ئوقۇپ، شىنجاڭدا تۇنجى ماگىستىرلىق ئۇنۋانىغا ئېرىشكەنلەر
ھېسابلىنىدۇ. مەن گەرچە ئۇلارغا بىۋاسىتە دەرسكە كىرمىگەن
بولساممۇ، بەزىلىرىنىڭ دېسرتاتسىيەسىنى باھالاشقا قاتناشقان
ئىدىم.

1979 - . 1980 - يىللار ئىچىدە مەن ناھايىتى ئالدىراش
ئىشلىدىم. دەرسلىك قوللانما ئىشلەش مەجبۇرىيىتى ھە دەپ
قىستىغاچقا، جەنۇبىي شىنجاڭدىكى تەكشۈرۈش خىزمىتى
ئاخىرلاشقاندىن كېيىنلا ئۈستازىم مۇھەممەد زۇنۇن بىلەن
ھەمكارلىشىپ ھەم دەرسلىك، ھەم تەتقىقات نەتىجىسى
تۈسىنى ئالغان «ئۇيغۇر خەلق ئېغىز ئەدەبىياتىنىڭ
ئاساسلىرى» ماۋزۇلۇق كىتابىنى يېزىشقا كىرىشتۈك. دەرىستىن
سىرتقى ۋاقىتلاردا جىددىي ئىشلەپ سەككىز ئايدا بۇ يىرىك
ئەسەرنى تاماملاپ، شىنجاڭ خەلق نەشرىياتىنىڭ ئۇيغۇر
تەھرىر بۆلۈمىگە تاپشۇردۇق. راستىنى ئېيتقاندا، شۇ چاغقىچە
شىنجاڭدا خەلق ئېغىز ئەدەبىياتىنىڭ نەزەرىيەسىگە ئائىت
پايدىلانغۇدەك بىرەر پارچە ئىلمىي ئەسەر نەشر قىلىنمىغان
ئىدى. ئىچكىرىدە نەشر قىلىنغان بۇ ھەقتىكى ئەسەرلەردىنمۇ
خەۋىرىمىز يوق ئىدى. پەقەت «دالا مەشىقى» جەرياندا توپلىغان
خام ماتېرىياللار ۋە ئۇنىڭدىن ئالغان ئىداركى تەسىراتىمىزغا
تايىنىپ، بۇ قوللانمىنىڭ نەزەرىيە سىستېمىسىنى ۋە مەزمۇنى
قۇرۇلمىسىنى ئىجادىي تۈزدۈك. ھەر ھالدا ئەمگىكىمىز
بىكارغا كەتمىدى. باش مۇھەررىر قەييۇم تۇردىنىڭ قوللىشى
ۋە ياردىمى بىلەن بۇ ئىلمىي ئەسەر 1981 - يىلى ئاشكارا نەشر
قىلىنىپ تارقىتىلدى. شۇنىڭ بىلەن شىنجاڭدىكى ئالىي
مەكتەپلەردە يېڭىدىن تەسىس قىلىنىۋاتقان «خەلق ئېغىز
ئەدەبىياتى» نىڭ دەرسلىك مەسلىسىمۇ ھەل بولدى. جۈملىدىن
ئاپتونوم رايونىمىزدا خەلق ئېغىز ئەدەبىياتى تەتقىقاتى ئۈچۈنمۇ
پايدىلىنىش ماتېرىيالى بولۇشتەك قوش ئۈنۈم ياراتتى. يەنە

شۇ دەرسنىڭ قوشۇمچە ماتېرىيالى سۈپىتىدە توپلانغان خام ماتېرىياللارنى رەتلەپ «نۈزۈگۈم» (خەنزۇچە) نامىدا تۆت كىتاب تۈزدۈم. 1981 - يىلى بۇ كىتابلارمۇ شىنجاڭ خەلق نەشرىياتى ۋە قەشقەر ئۇيغۇر نەشرىياتى تەرىپىدىن نەشر قىلىندى. «ئۇيغۇر خەلق داستانلىرى» (بىرىنچى كىتاب) ناملىق بۇ توپلامنىڭ مۇھەررىرلىكىنى ئۈستىگە ئالغان مەرھۇم يازغۇچىمىز بۇ كىتابنىڭ نەشر قىلىنىشىغا ناھايىتى كۆپ ئەجىر سىڭدۈرگەن ئىدى. چۈنكى، شۇ يىللارغىچە شىنجاڭدا تېخى بىرەر خەلق داستانى نەشر قىلىنمىغان ئىكەن. شۇڭا بۇ كىتابنىڭ بازىرى چىقىپ ئارقا - ئارقىدىن بەش قېتىم نەشر قىلىندى. 1983 - يىلى 3 - ئايدا «مەدەنىيەت زور ئىنقىلابى»دىن كېيىن ئىمتىھان ئارقىلىق بىر تۇتاش قوبۇل قىلىنغان تۇنجى تۈركۈمدىكى ئوقۇغۇچىلار ئوقۇش بۇتتۇردى. بۇ ئوقۇغۇچىلارنىڭ ئومۇمىي مەدەنىيەت ساپاسى ۋە بىلىم قۇرۇلمىسى خېلى پۇختا بولغاچقا، ئۇلارنىڭ ئىچىدىكى ئەلالىرىنى تاللاپ شىنجاڭ ئۇنىۋېرسىتېتىنىڭ ئۆزىگە ئوقۇتقۇچىلىققا ئېلىپ قېلىندى. ئۇ يىللاردا تىل - ئەدەبىيات فاكولتېتى شىنجاڭ ئۇنىۋېرسىتېتىنىڭ كۆزىرى بولۇپ، مەكتەپ ۋە جەمئىيەتتە تەسىرى چوڭ ئىدى. شۇڭا بۇ فاكولتېت ئۆزىنىڭ ئوقۇتۇش ئېھتىياجى ۋە كەلگۈسى تەرەققىياتىنى نەزەردە تۇتۇپ، شۇ يىلى ئوقۇش پۈتتۈرگەن ئىككى مىللىي سىنىپتىن غەيرەتجان ئوسمان، ئوسمان ئىسمائىل تارىم، ئابدۇللا مەتقۇربان، مۇھەممەد ئىيسا، ئەنەيتۇللا قۇربان، ئەھمەت ئەسەيدۇللا، ئەركىن مۇساجان، خاسىيەت، مېھرىبان ئابدۇللا، كوممۇنا، ئۇيۇمقان، تۇرارجان، زەكش، ئىسكەندەر مەجىت، ئابدۇسالام، يۈسۈپ، داۋۇت شامى، ئابدۇرۇسۇل كىچىك قاتارلىق 18 نەپەر ئوقۇغۇچىنى تاللاپ بىر قېتىمدىلا فاكولتېتنىڭ ئۆزىگە ئوقۇتقۇچىلىققا ئېلىپ قېلىنىپ، ئوقۇتقۇچىلار قوشۇنىغا

يېڭى قان بولۇپ قوشۇلدى. شۇ يىلى شىنجاڭ ئۇنىۋېرسىتېتى جۈملىدىن تىل - ئەدەبىيات فاكولتېتىنىڭ تارىخىدا بىر قارارلىق ئوقۇغۇچىلار ئىچىدىن ئۆزىنىڭ ئانا مەكتىپىگە سان جەھەتتىن ئەڭ كۆپ تەقسىم قىلىنغان يىل بولدى. دەرۋەقە، بۇ ئىجتىمائىلىق ياش كۈچلەرنىڭ خېلى كۆپ قىسمى بۈگۈنكى كۈندە شىنجاڭ ئۇنىۋېرسىتېتىنىڭ غوللۇق تايانچلىرى ۋە كەسپى باشلامچىلىرىغا ئايلاندى.

1983 - يىلىنىڭ ئوتتۇرىلىرىدىن باشلاپ شىنجاڭ ئۇنىۋېرسىتېتىدا «مەدەنىيەت زور ئىنقىلابى»دىن كېيىن تۇنجى قېتىملىق ئوتتۇرا قاتلام (باشقارما ۋە فاكولتېت) رەھبەرلىك ئاپپاراتىنى قايتىدىن تىكلەش ھەرىكىتى باشلاندى. بۇ خىزمەتنى ئېلىپ بېرىشتا مەخپىي بىلەت تاشلاش ئۇسۇلى بىلەن ئامما (ئوقۇتقۇچى، ئىشچى - خىزمەتچىلەر) نامزات كۆرسىتىش، مەكتەپ بويىچە قۇرۇلغان «ئوتتۇرا قاتلام رەھبەرلىك ئاپپاراتىنى قۇرۇشقا رەھبەرلىك قىلىش كومىتېتى» نامزاتلارنىڭ سىياسىي، ئىدىيە ۋە كەسپى سالاھىيىتىنى ئەتراپلىق تەكشۈرۈپ دەسلەپكى نامزات تۇرغۇزۇپ، مەكتەپ پارتكومغا يوللاش، مەكتەپ پارتكومنىڭ كولىپكتىپ مۇزاكىرىسىدىن ئۆتكەنلەرنى ئاپتونوم رايونلۇق خەلق ھۆكۈمىتىگە يوللاش ۋە ئاخىرىدا خەلق ھۆكۈمىتىنىڭ رەئىسى ئىسمايىل ئەھمەتنىڭ بۇيرۇقى بىلەن ۋەزىپىگە تەيىنلەشتىن ئىبارەت تۆت ئۆتكەلدىن ئۆتۈش تۈزۈمى يولغا قويۇلغان. مۇشۇ ئاساستا مەن گويىكى «ساندۇق ئىچىدىن چىققان بوۋاق» تەك تىل - ئەدەبىيات فاكولتېتىنىڭ مۇئاۋىن مۇدىرلىقىغا تەيىنلەندىم. ئويلاپ باقمىغان بۇ «ئامەت» مېنى قاتتىق ئەنسىرەتتى. چۈنكى، فاكولتېتتا كەسپى ئىقتىدار ۋە خىزمەت تەجرىبىسى جەھەتتە مەندىن نەچچە ھەسسە ئۈستۈن تۇرىدىغان پىشقەدەم ئۇستازلار كۆپ ئىدى. ئۇنىڭ ئۈستىگە

تىل - ئەدەبىيات فاكولتېتىنىڭ ئوقۇتقۇچى ۋە ئوقۇغۇچىلار سانى مەكتەپ بويىچە ھەممىدىن كۆپ بولۇپ خىزمەت سالىمىقى ئېغىر ئىدى. مەندەك تەجرىبىسىز ياش ئوقۇتقۇچىغا نىسبەتەن بۇ خىزمەتنىڭ ئەھدىسىدىن چىقىش بۈيۈك مۇتەپەككۈر يۈسۈپ خاس ھاجىپ: «كىشى كۆڭلىگە ياخشى نىيەت پۈكسە، دۇنيادا ھەممە ئىشى تىلىگىنىدەك بولىدۇ. ياخشى نىيەت قىلغان كىشىگە ياخشىلىق كېلىدۇ. ئىشنى ئەمەلگە ئاشۇرالمىسىمۇ، ساۋاپقا ئېرىشىدۇ» دېگىنىدەك، مەنمۇ ئىشنىڭ بېشىدا ياخشى نىيەتنى كۆڭلۈمگە پۈكۈپ، فاكولتېتىمىزنىڭ باش مۇدىرى، پىشقەدەم ئۇستاز شادىڭگۈەننىڭ مۇدىر ئىشانسىدىن ئورۇن ئالدىم. شۇنىڭ بىلەن فاكولتېتنىڭ ئوقۇتۇش ۋە ئىلمىي تەتقىقات خىزمىتىگە مەسئۇل بولدۇم. لېكىن ئوقۇتۇشنىڭ بىرىنچى سېپىدىن ئايرىلمىدىم.

ئىلىم - پەننىڭ يولى ماڭغانسېرى كېڭىيىدۇ. بىلىمنىڭ چېكى بولمىغاچقا، چوڭقۇرلاشقانسېرى ئۆزۈڭنىڭ كەمتۈكلىكىنى ھېس قىلىسەن. 1981 - يىلى مۇھەممەد زۇنۇن مۇئەللىم بىلەن ھەمكارلىشىپ يازغان تۇنجى ئەمگەك مېۋىمىز «ئۇيغۇر خەلق ئېغىز ئەدەبىياتىنىڭ ئاساسلىرى» نەشر قىلىنغاندىن كېيىن، گەرچە بۇ ئۇنىۋېرسال ئەسەر بىر مەزگىل دەرسلىك سۈپىتىدە ھاجەتتىن چىققان بولسىمۇ، لېكىن دەرسلىك خاراكتېرى تازا روشەن ئەمەس ئىدى. ئوقۇرمەنلەرگە ئايان بولغاندەك، دەرسلىك قوللانمىنىڭ تۈزۈلۈش ئۇسلۇبى بىلەن ئادەتتىكى ئىلمىي ئەسەرلەرنىڭ قۇرۇلما شەكلى ۋە بايان تەرتىپى بىر - بىرىدىن پەرقلىنىدۇ. شۇڭا «خەلق ئېغىز ئەدەبىياتى» نىڭ ئوقۇتۇش ئېھتىياجى ماس كېلىدىغان بىر دەرسلىك ئىشلەشنى پىلانلاپ، بىر يىلدىن ئارتۇق ۋاقىت ئىزدىنىش ئارقىلىق «ئۇيغۇر خەلق ئېغىز ئەدەبىياتىنىڭ نەزەرىيەسى» دېگەن ئىككى توملۇق قوللانمىنى تۈزدۈم. بۇ

دەرسلىك شىنجاڭ ئۇنىۋېرسىتېتى ئوقۇتۇش باشقارمىسى تەرىپىدىن 1983 - يىلى نەشر قىلىنىپ تارقىتىلدى. بۇ دەرسلىك شىنجاڭدىكى ھەر قايسى ئالىي مەكتەپلەر ھەتتا مەركىزى مىللەتلەر ئۇنىۋېرسىتېتى، غەربىي شىمال مىللەتلەر ئۇنىۋېرسىتېتى قاتارلىق ئالىي مەكتەپلەردىكى ئوخشاش كەسىپلەرنىڭ بىر تۇتاش قوللىنىدىغان ئورتاق قوللانمىسىغا ئايلىنىپ تاكى 1995 - يىللارغىچە ھەم ئالىي مەكتەپلەرنىڭ ھەم ئۆزلىكىدىن ئۆگىنىپ ئالىي مەكتەپكە ئىمتىھان بەرگۈچىلەرنىڭ ئاساسلىق قوللانمىسى بولۇپ ئىشلىتىلدى. ئۇنىڭدىن كېيىن فاكولتېتنىڭ ئىجتىمائىي، كەسىپى خىزمەتلىرى بىلەن كۆپرەك بەند بولۇپ، چوڭراق ئىلمىي ئەمگەكلەرنى ئىشلەشكە پۇرسەت بولمىدى.

مەن فاكولتېتنىڭ مۇئاۋىن مۇدىرى بولغان يىللاردىن باشلاپ ئالىي مەكتەپلەرنىڭ ئوقۇتۇش ئۈسۈلى ۋە ئوقۇتۇش مەزمۇنىنى ئىسلاھ قىلىش چاقىرىقى تېخىمۇ چوڭقۇرلاشتى. ئۇنىڭ مۇھىم نوقتىسى ئالىي مەكتەپلەرنىڭ دەرسلىك قۇرۇلۇشىنى بولۇپمۇ ئاز سانلىق مىللەتلەرنىڭ تىلىدىكى دەرسلىك قۇرۇلۇشىنى چىڭ تۇتۇش، ئەمەلىيەتنى چىقىش قىلىپ ئوقۇغۇچىلارنىڭ ئۆز كەسىپى دائىرىسىدىكى ئەمەلىي ئىقتىدارىنى ئۆستۈرۈش، شىنجاڭنىڭ يەرلىك ۋە مىللىي ئالاھىدىلىكى گەۋدىلەنگەن ھەر خىل كەسىپى تەتقىقات ئاپپاراتلىرىنى قۇرۇپ، ئوقۇتۇش مەزمۇنىنى يېڭىلاش ۋە سەرخىللاشتۇرۇش ئىدى. دەرۋەقە، يۇقىرىقى نوقتىلار ئالىي مەكتەپلەرنىڭ ئوقۇتۇش سۈپىتىنى ئۆستۈرۈشتىكى رېئال قىيىنچىلىقلار ئىدى. تىل - ئەدەبىيات فاكولتېتىنى ئالساق، مىللىي تىل - يېزىقتىكى دەرسلىكلەر 10% گىمۇ يەتمەيتتى. فاكولتېتتا ئۆتۈلىدىغان مۇتلەق كۆپ دەرسلەرنىڭ بىر تۇتاش قوللىنىشچانلىققا ئىگە بولغا دەرسلىكى بولمىغاچقا، ئوقۇتۇش مەزمۇنىدىكى قالايمىقانچىلىق خېلى

ئېغىر ئىدى. فاكولتېتنىڭ مىللىي ئوقۇتۇش خىزمىتىگە مەن مەسئۇل بولغاچقا، مەكتەپ ئوقۇتۇش باشقارمىسى ۋە مائارىپ نازارىتىنىڭ ئالىي مەكتەپ ئوقۇتۇش باشقارمىسى بىلەن زىچ ھەمكارلىشىپ ئۇيغۇر تىلىدىكى نۇقتىلىق دەرسلەردىن «ئۇيغۇر ئەدەبىيات تارىخى»، «ئەدەبىيات نەزەرىيەسى»، «ھازىرقى زامان ئۇيغۇر تىلى»، «جۇڭگو ھازىرقى زامان ئەدەبىياتى»، «جۇڭگو كىلاسسىك ئەدەبىيات تارىخى»، «يېزىقچىلىق ئىلمى» قاتارلىق دەرسلىكلەرنى ئىشلەشنىڭ ئۈچ يىللىق پىلانىنى تۈزدۈق ھەمدە بۇ قۇرۇلۇشقا مۇناسىۋەتلىك ئادەم كۈچى ۋە مالىيە كۈچىنى ئەمىلىلەشتۈرۈپ، تۈرلەر بويىچە دەرسلىك تۈزۈش گۇرۇپپىلىرىنى قۇردۇق. ھەر بىر گۇرۇپپىغا مەسئۇل بولغان پىشقەدەم ئۇستازلارنىڭ تىرىشچانلىقى بىلەن بىر - ئىككى يىل ئىچىدىلا بۇ دەرسلىكلەر تۈزۈلۈپ، شىنجاڭ مائارىپ نەشرىياتى تەرىپىدىن ئارقا - ئارقىدىن نەشر قىلىندى. بۇ دەرسلىكلەر ئىچىدە «ئۇيغۇر ئەدەبىيات تارىخى» نىڭ چېتىلىش دائىرىسى كەڭ، خىزمەت سالماقى ئېغىر، پايدىلىنىش ماتېرىيالى كەم بولۇشتەك ئەمەلىي قىيىنچىلىقلارنى نەزەردە تۇتۇپ، شىنجاڭ ئەدەبىيات - سەنئەتچىلەر بىرلەشمىسىدىن تارىخشۇناس، تەرجىمان قاسىم ئارىش ئاكىنى يۆتكەپ كەلدۇق. بۇ مۇتەخەسسەس باش بولۇپ، ئىككى يىل تىرىشچانلىق كۆرسىتىش ئارقىلىق ئۈچ توملۇق «ئۇيغۇر ئەدەبىيات تارىخى» نى تۈزۈپ، بۇ ساھەدىكى بوشلۇقنى تولدۇردى. مەن بۇ مەرھۇم ئۇستازنىڭ ئالىي مائارىپ دەرسلىك قۇرۇلۇشىدىكى ئۆچمەس ئەمگىكىنى ھۆرمەت بىلەن ئەسلەيمەن. ئەنە شۇ خىزمەتلەرنىڭ تۈرتكىسى ۋە ئىلھامى بىلەن فاكولتېتىمىزدا دەرسلىك تۈزۈش قىزغىنلىقى ئومۇميۈزلۈك قوزغىلىپ، مىللىي ئوقۇغۇچىلارنىڭ دەرسلىكى بولماسلىقتەك تارىخقا خاتىمە بېرىلدى.

1985 - يىلىدىن باشلاپ، ئاپتونوم رايونلۇق پارتكوم ۋە خەلق

ھۆكۈمىتىنىڭ يوليۇرۇقغا ئاساسەن فاكۇلتېتىمىزدا «قازاق تىل - ئەدەبىيات كەسپى» بىلەن «ئاخبارات كەسپى» ئېچىلىشقا باشلىدى. شۇنىڭ بىلەن ئەسلىدە بار بولغان ئىككى چوڭ كەسپ (ئۇيغۇر تىل - ئەدەبىياتى ۋە خەنزۇ تىل ئەدەبىياتى) كە يېڭىدىن ئىككى كەسپ قوشۇلۇپ فاكۇلتېتىنىڭ خىزمەت سالىمى تېخىمۇ ئېغىرلاشتى. ئوقۇتقۇچى ۋە ئوقۇغۇچىلار سانىمۇ كۆپىيىپ، 117 ئوقۇتقۇچىسى 800 دىن ئارتۇق ئوقۇغۇچىسى بولغان ئەڭ چوڭ فاكۇلتېتقا ئايلاندى. «ئاخبارات كەسپى» شىنجاڭدا تۇنجى قۇرۇلغان يېڭى كەسپ بولغاچقا، ئوقۇتقۇچى ۋە ئوقۇتۇش ماتېرىياللىرى كەمچىل ئىدى. بىز «سۇ ئۈزۈشنى سۇغا چۈشۈش» جەريانىدا ئۆگىنىش ئۇسۇلىنى قوللىنىپ، تىل - ئەدەبىيات كەسپىنى پۈتتۈرگەن بىر قىسىم ياش ئوقۇتقۇچىلارنى ئاخبارات كەسپىگە ئاجرىتىپ، ئۇلارنى نۆۋەت بىلەن بېيجىڭ، شاڭخەي، نەنجىن، چىڭدۇ قاتارلىق شەھەرلەردىكى نۇقتىلىق ئالىي مەكتەپلەرنىڭ ئاخبارات كەسپلىرىگە بىلىم ئاشۇرۇشقا ئەۋەتىپ مەخسۇس تەربىيەلىدۇق. ئاخباراتقا ئائىت خەنزۇچە دەرسلىك قوللانمىلىرىنى تاللاپ ئۇيغۇرچە تەرجىمىگە ئۇيۇشتۇردۇق. رايونىمىزنىڭ ئاخبارات ئورۇنلىرىدا ئىشلەۋاتقان بىر قىسىم تەجرىبىلىك ئاخباراتچىلارنى ئوقۇتقۇچىلىققا تەكلىپ قىلدۇق. شۇنداق قىلىپ ئىككى - ئۈچ يىل ئىچىدە ئاخبارات كەسپى خېلى مۇكەممەل، بازارلىق بىر كەسپكە ئايلاندى. بۇ كەسپ يوقلۇقتىن بارلىققا كېلىپ، كىچىكلىكتىن چوڭىيىپ 2000 - يىللارغا كىرگەندە «ئاخبارات - ئۇچۇر فاكۇلتېتى» بولۇپ قۇرۇلدى ۋە 2002 - يىلى ئىنستىتۇتقا ئۆزگەردى. ھازىر شىنجاڭنىڭ رادىئو - تېلېۋىزىيە ئورۇنلىرى ۋە ھەر قايسى گېزىت - ژۇرناللاردا ئىشلەۋاتقان تايانچ ئاخبارات خادىملىرىنىڭ مۇتلەق كۆپچىلىكى ئاشۇ كەسپتە ئوقۇپ تەربىيەلەنگەنلەردىن ئىبارەت.

1979 - يىلىدىن كېيىن ئالىي مەكتەپلەردە ئوقۇتقۇچىلارنىڭ كەسىپى ئۇنۋانىنى باھالاش تۈزۈمى ئەسلىگە كېلىپ، مەكتەپتە «كەسىپى ئۇنۋان باھالاش كومىتېتى» ۋە فاكولتېتلاردا ئۇنىڭ شۆبىسى قۇرۇلدى. مەن شۇ يىلى لېكتور، 1986 - يىلى دوتسنت بولۇپ باھالاندىم. ھەمدە 1984 - يىلىدىن باشلاپ فاكولتېت كەسىپى ئۇنۋان باھالاش گۇرۇپپىسىنىڭ مۇئاۋىن باشلىقى، شىنجاڭ ئۇنىۋېرسىتېتى «كەسىپى ئۇنۋان باھالاش كومىتېتى» نىڭ ئەزاسى ۋە ئۇنىڭ تارمىقىدىكى نىل - ئەدەبىيات شۆبىسىنىڭ مەسئۇلى، شىنجاڭ ئىجتىمائىي پەنلەر ساھەسىدىكىلەرنىڭ «كەسىپى ئۇنۋانى باھالاش كومىتېتى» نىڭ ئەزاسى قاتارلىق ۋەزىپىلەرنى تاكى 2007 - يىلغىچە ئىشلىدىم. ئۇنۋان باھالاش گەرچە يىلدا بىر قېتىم ئېلىپ بېرىلسىمۇ، ئۇ كەڭ ئوقۇتقۇچى ۋە تەتقىقات خادىملىرىنىڭ تۈپ مەنپەئىتىگە چېتىشلىق ئىنتايىن ئىنچىكە ۋە كونكرېت خىزمەت بولغاچقا، ناھايىتى ئەستايىدىللىقنى، توغرىلىقنى، دادىللىقنى تەلەپ قىلاتتى. ئەگەر باھالغۇچىلارنىڭ ئازراق ھېسسىياتى ئارىلىشىپ، باھالغۇچىلارغا توغرا مۇئامىلە قىلىنماي قالسا، ئامما ئىچىدە شۇ ھامان ئىچكى قارشىلىق ۋە سۈركىلىش پەيدا قىلىپ، ئۆچمەنلىك ئۆتىنى ئۇلغايتىۋېتەتتى - دە، ئورۇنسىز زىددىيەت پەيدا قىلاتتى. دەرۋەقە، ئوقۇتقۇچىلارغا نىسبەتەن ئۇنۋان ئېلىشتىن ئارتۇق چوڭ مۇكاپات يوق. ئۇنۋان ئۇلارنىڭ تىرىشىش نىشانى، ھاياتلىق قىممىتى، تەقدىر قىممىتى. لېكىن ھاياتلىقنىڭ تۈپ مەزمۇنى ئەمەس. دېھقان گەرچە «ئۇنۋان» نى بىلمىسىمۇ، ئەمما ئۆزىنىڭ مەسئۇلىيىتىنى ھەممىدىن بەك چۈشىنىدۇ ۋە ئۇن - تۇنسىز ئىشلەپ، ھەممىدىن كۆپ تۆھپە يارىتىدۇ. ئۇلارنىڭ ھەرگىزمۇ شان - شەرەپ تەمەسى بولمايدۇ. ئەمما بىز باشقا ئىشلاردا كەڭ قورساقلىق قىلساقمۇ، «ئۇنۋان» ئېلىشقا كەلگەندە جان

تەككەپ ئېلىشىمىز، ھەسەت ئوتى ئىچىمىزنى ئۆرتەيدۇ. شۇڭا بۇ نازۇك خىزمەت مېنىمۇ كۆپ قېتىم ئازاپقا دۇچار قىلغان. خەيرىيەت، ھازىر ئويلىسام ئۇنۋان باھالاش جەريانىدا مەندىن ئۆتكەن سەۋەنلىكىمۇ ئاز ئەمەس ئىكەن. ئاممىنىڭ خىزمىتىنى ئىشلىگەن ئىكەنسىن، ھامان قۇربانلىق بېرىسەن.

مەن مۇشۇ جەرياندا ئۆزۈم تاللىغان ئوقۇتۇش ۋە ئىلمىي تەتقىقات خىزمىتىدىن زادى ئايرىلمىدىم. روھىيىتىمدە ۋە تەن ۋە مىللەت ئۈچۈن ياراملىق ئىختىساس ئىگىلىرىنى تەربىيەلەش، ئەۋلادلارغا نەمۇنە بولغىدەك مىراس قالدۇرۇش غايىسى مۇتلەق ئۈستۈنلۈكنى ئىگىلەيتتى. غايىسىمۇ، ئۈمىدىسىمۇ ياشاشنى ئار - نومۇس دەپ بىلەتتىم. ئالەمگە زەررەچە بولسىمۇ نۇر بېرىشنى ئارزۇلايتتىم. لېكىن ئارزۇ شۇنچىلىك شېرىن بولسىمۇ، ئۇنىڭ ۋاسالىغا يەتمەكلىكىنىڭ بەسى مۈشكۈللىكىنىمۇ چۈشىنەتتىم. شۇنداق بولسىمۇ «تامما - تامما كۆل بولۇر، تامماي قالسا چۆل بولۇر» دېگەن تەمسىل بويىچە ئۆزۈمنى قامچىلايتتىم.

1987 - يىلى ئاز سانلىق مىللەتلەر تىلى - ئەدەبىياتى كەسپى بويىچە ماگىستىر ئاسپىرانتلارنىڭ يېتەكچى ئوقۇتقۇچىسى بولۇش سالاھىيىتىگە ئېرىشتىم ۋە شۇ يىلى «خەلق ئېغىز ئەدەبىياتى» يۆنىلىشى بويىچە تۇنجى قېتىم ئىككى نەپەر (كوممۇنار ۋە راھىلە داۋۇت) ئاسپىرانت قوبۇل قىلدىم. شىنجاڭ ئۇنىۋېرسىتېتىدا ماگىستىرلىق ئۇنۋانى بويىچە ئاسپىرانت قوبۇل قىلىش يولغا قويۇلغان دەسلەپكى يىللاردا يېتەكچى ئوقۇتقۇچى ۋە ئاسپىرانتلارغا قويۇلدىغان تەلپ ناھايىتى يۇقىرى ئىدى. خەنزۇ تىلى ئۆتكىلىدىن ئۆتۈشتىن باشقا يەنە ئىككى خىل چەت ئەل تىلى (بىرى ئاساس، بىرى قوشۇمچە) نى ئۆگىنىش، كەسپى دەرسلەر پىروگراممىسىدا تولۇق كۆرسىتىلگەن مەزمۇنلارنى تەكرارلىماسلىق، شۇ كەسىپ ساھەسىدىكى ئەڭ يېڭى ئىلىم ئۇچۇرلىرىنى ئىگىلەش

تەلەپ قىلىناتتى. بۇ ھال ئاسپىرانتلارغىلا ئەمەس، ماڭمۇ ئېغىر بېسىم بولۇپ تۇيۇلدى. مەن بۇ ئۇزۇنلۇق تەلەپنىڭ ئەھدىسىدىن چىقىش ئۈچۈن ئۆزۈمگە قاتتىق تەلەپ قويۇپ، فولكلور ساھەسىدە «بوزلۇقتا يول ئېچىش»قا تىرىشتىم.

ئاسپىرانتلار ئوقۇتۇشنىڭ ئېھتىياجى ۋە تەلپىنى چىقىش نۇقتىسى قىلىپ، ئېلىمىزدە يېڭىدىن يولغا قويۇلغان ياش پەن — فولكلور ئىلمىنى ئۆگىنىشكە بەل باغلىدىم. ۋاھالەنكى، شىنجاڭغا بۇ پەن ھەققىدە تېخى ھېچقانداق ئۇچۇر يېتىپ كەلمىگەن ئىدى. رۇسلارنىڭ ئىلىم - پەن كاتىگورىيەسىدە «خەلق ئېغىز ئەدەبىياتى»نى «فولكلور» دەپ ئاتاش ئومۇملاشقانچا، 1950 - يىللاردا سابىق سوۋېت ئىتتىپاقىدىن كىرگۈزۈلگەن باشلانغۇچ، ئوتتۇرا مەكتەپلەرنىڭ ئەدەبىيات دەرسلىكلىرى ئارقىلىق بۇ ئاتالغۇ بىلەن تونۇشۇپ، بىز مۇشۇ مەنىدە چۈشىنىپ كەلگەن. دەرۋەقە، «خەلق ئېغىز ئەدەبىياتى» فولكلورنىڭ بىر تەركىبى قىسمى بولسىمۇ، لېكىن مەزمۇن قۇرۇلمىسى، نەزەرىيە سىستېمىسى، ئىقتىدارى ۋە رولى جەھەتلەردە ئۆزئارا پەرقلىق بولغان ئىككى پەن ھېسابلىنىدىكەن. شۇ يىللاردا جۇڭگو ئىجتىمائىي پەنلەر ئاكادېمىيەسى ۋە مەملىكەتلىك مىللىي ئىشلار كومىتېتى رىياسەتچىلىكىدە بېيجىڭدا ئېچىلغان «جۇڭگو ئاز سانلىق مىللەتلەرنىڭ ئەدەبىيات تارىخىنى تۈزۈش» ھەققىدىكى مۇھاكىمە يىغىنىغا قاتنىشىپ قالدىم. بۇ يىغىندا لياۋنىڭ ئۈنۋېرسىتېتىنىڭ پىروفېسسورى، ئېلىمىزنىڭ ئاتاقلىق فولكلور شۇناس ئالىمى ۋۇبىڭئەن (موڭغۇل) ئەپەندى بىلەن تونۇشتۇم ۋە ھەمسۆھبەت بولدۇم. بۇ ئالىم ماڭا ئۆزى يازغان «جۇڭگو فولكلورى» (中国民俗学) ناملىق كىتابىنى تەقدىم قىلدى. بۇ ئەسەر ئېلىمىزدە فولكلور ھەققىدىكى تۇنجى كىتاب بولۇپ، 1987 - يىلى نەشر قىلىنغان ئىكەن..

ۋۇ بىڭتۇەننىڭ تۇنۇشتۇرۇشىچە، شۇ يىللاردا مەملىكىتىمىز
 بويىچە لىياۋنىڭ ئۇنىۋېرسىتېتى، بېيجىڭ پېداگوگىكا
 ئۇنىۋېرسىتېتى ۋە جۇڭسەن ئۇنىۋېرسىتېتىدىن ئىبارەت ئۈچ
 ئالىي مەكتەپتەلا فولكلور دەرسى تەسىس قىلىنغان ئىكەن. ۋۇ
 بىڭتۇەن ئەپەندىنىڭ بۇ كىتابى مېنىڭ فولكلور ھەققىدىكى نەزەر
 دائىرىمىنى كېڭەيتتى. پىكىر يوللىرىمنى ئېچىپ، شىنجاڭدا
 مۇشۇ ئىلىمنى تىكلەشكە بولغان ئىشەنچىمنى كۈچەيتتى.
 شۇنىڭ بىلەن مەكتەپكە قايتىپ كېلىپلا، ئاسپىرانتلارغا
 بۇ دەرسنى سىناق تەرىقىسىدە ئۆتتۈم. يەنە بىر تەرەپتىن
 «ئۇيغۇر فولكلورى ھەققىدە بايان» ناملىق كىتابىمنى يېزىشقا
 باشلىدىم. بۇ كىتاب قۇرۇلما جەھەتتىن «جۇڭگو فولكلورى»
 ناملىق ئەسەرنى ئۈلگە قىلغان بولسىمۇ، لېكىن نەزەرىيە
 سىستېمىسى ۋە ئەمەلىي مىساللىرى ئۇنىڭدىن پەرقلىق بولغان
 ئىجادى ئەسەر ئىدى. بولۇپمۇ، ئۇنىڭ ئۇيغۇر ماددى ۋە مەنىۋى
 مەدەنىيىتى بىلەن باشلىنىشچانلىقى گەۋدىلىك ئىدى. مەن
 بۇ ئەسەرنى بىر يېرىم يىلدا يېزىپ پۈتتۈرگەندىن كېيىن 1989
 - يىلى شىنجاڭ ئۇنىۋېرسىتېتىنىڭ مۇدىرى مەرھۇم ھاكىم
 جاپپارنىڭ باش مۇھەررىرلىكىدە شىنجاڭ ئۇنىۋېرسىتېتى
 نەشرىياتى تەرىپىدىن نەشر قىلىندى. بۇ شىنجاڭدا تۇنجى
 نەشر قىلىنغان فولكلور ھەققىدىكى يىرىك ئەسەر ئىدى.
 قوللانما خاراكتېرلىك بۇ ئەسەر يورۇقلۇققا چىققاندىن بۇيان
 تاكى ھازىرغىچە شىنجاڭدىكى ئالىي مەكتەپلەرنىڭ تولۇق
 كۇرس ئوقۇغۇچىلىرى ۋە شۇ كەسىپتىكى ئاسپىرانتلارنىڭ
 ئاساسلىق دەرس قوللانمىسى بولۇپ خىزمەت قىلدى. تۈركىيە،
 قازاقىستان، ئۆزبېكىستان قاتارلىق بىر قىسىم دۆلەتلەرگە
 تارقىلىپ، ئۇلارنىڭ ياخشى باھاسىغا ئېرىشتى. بۇ ئەسەر
 1992 - يىلى تۈرك تىلغا تەرجىمە قىلىنىپ «تۈركىيە كۈلتۈر
 باقانىلىقى نەشرىياتى» تەرىپىدىن «ئۇيغۇر فولكلورى» نامىدا

نەشر قىلىندى. ئالمۇتادا چىقىدىغان ئۇيغۇر تىلىدىكى گېزىت - ژۇرناللاردىمۇ بۇ ئەسەرنىڭ مەزمۇنى تونۇشتۇرۇلدى ۋە ئوبزور ماقالىلىرى ئېلان قىلىندى. ئەڭ مۇھىمى ئاپتونوم رايونىمىزدا فولكلور ھەققىدىكى ئىلمىي تەتقىقاتنىڭ قانات يېيىشىغا تۈرتكىلىك رول ئوينىدى. ئەلۋەتتە، ئۇ تۇنجى ئەمگەك مېۋىسى بولغاچقا، بەزى نۇقسانلاردىنمۇ خالىي ئەمەس ئىدى. چۈنكى، ھەر قانداق يېڭى شەيئە تۇغۇلۇشى بىلەنلا مۇكەممەللىككە ئېرىشەلمىسىمۇ، لېكىن كۆۈرۈكلۈك رولى بىلەن قىممەت يارىتىدۇ، ئىلىم - پەندىمۇ، ئەلۋەتتە.

مەن 1987 - يىلىدىن 1996 - يىلىغىچە توققۇز قارار ماگىستىر ئاسپىرانت قوبۇل قىلىپ، مۇشۇ كەسىپ بويىچە جەمئىي 28 نەپەر ئاسپىرانتنىڭ يېتەكچى ئوقۇتقۇچىسى بولدۇم. ئۇلارنىڭ خېلى كۆپ قىسمى دوكتورانتلىققا ئىمتىھان بېرىپ، فولكلور شۇناسلىق ساھەسىدىكى تۇنجى دوكتورلارغا ئايلاندى. بۇنىڭ بىلەن ئاپتونوم رايونىمىزدا فولكلور كەسپى بويىچە چوڭ ئىلمىي قوشۇن بارلىققا كەلدى ۋە ئۇلارنىڭ ئىچىدىكى راھىلە داۋۇت، ئەسەت سۇلايمان، ئەنۋەر سەمەت، ھەدىيە مۇھەممەت قاتارلىق دوكتورلار ئۆزلىرىنىڭ بۇ ساھەدىكى كۆرۈنەرلىك نەتىجىلىرى بىلەن مەملىكەت ئىچى ۋە سىرتىدا ئالاھىدە تەسىر قوزغىغان مۇتەخەسسسلەرگە ئايلاندى.

1987 - يىلى ئاپتونوم رايون بويىچە تۇنجى قېتىم «مۇنەۋۋەر مۇتەخەسسسلەرنى باھالاش» پائالىيىتى يولغا قويۇلدى ۋە ئاپتونوم رايونلۇق پارتكوم تەشكىلات بۆلۈمى باشچىلىقىدا باھالاپ بېكىتىش ھەيئىتى تەشكىللەندى. ھەر ئىككى يىلدا بىر قېتىم باھالاش ئېلىپ بېرىلىپ «مۇنەۋۋەر مۇتەخەسس» شەرىپىگە ئېرىشكەنلەر تۆت يىل ۋەزىپە ئۆتەيتتى. مەنمۇ شۇ يىلى 1 - تۈركۈمدە ئاپتونوم رايون دەرىجىلىك «مۇنەۋۋەر مۇتەخەسس» بولۇپ باھالاندىم ۋە ئۇنىڭدىن كېيىن ئۇدا

تۆت قارار «مۇنەۋۋەرە مۇتەخەسس» بولۇپ باھاللىنىپ، 2011 - يىلىغىچە شۇ خىزمەتنى ئىشلىدىم. بۇ شەرەپ ئۆزۈمنىڭ خىزمىتىنى تېخىمۇ قېتىرقىنىپ ئىشلەشكە ئۈندىدى.

1989 - يىلى فاكولتېتىمىزنىڭ بېشىدە مۇدىرى شادىنگۈەن پىنسىيەگە چىققاندىن كېيىن مېنى فاكولتېتنىڭ مۇئاۋىن مۇدىرلىقىدىن باش مۇدىرلىقىغا تەيىنلىدى. راستىنى ئېيتقاندا، بۇ خىزمەتكە مېنىڭ رايىم يوق ئىدى. شۇ يىللاردا ئىلىمگە ھېرىسمەن بوپ قالغاچقا، باشقا ئىشلار ماڭا تېتىمايتتى. يەنە بىر تەرەپتىن ئۆزلۈك خاراكتېرىمنى دەڭسەپ باقسام، مەن رەھبەر بولۇشنىڭ ماتېرىيالى ئەمەسلىكىمنى ھېس قىلدىم. چۈنكى، رەھبەرلىك سەنئىتىمۇ ئالاھىدە بىر خىل ئىلىم - دە. ئائىلاج بۇ رىئاللىقنى قوبۇل قىلىپ مۇدىرلىق خىزمىتىنى يەنە ئۈچ يىل ئىشلىدىم. ئۈستۈمدىكى خىزمەت سالىمى تېخىمۇ ئېغىرلاشتى. فاكولتېتنىڭ تولۇق كۇرس ۋە ئاسپىرانتلار ئوقۇتۇشىدىن باشقا يەنە شۇ يىللاردا ئەۋجىگە كۆتۈرۈلگەن «ئۆزلىكىدىن ئۆگىنىپ ئالىي مەكتەپ ئىمتىھانىغا قاتنىشىدىغان» ئوقۇغۇچىلار ئۈچۈن مەكتەپ ئىچى ۋە باشقا رايونلاردا تەكرارلاش سىنىپلىرىنى ئېچىش، ئۇلارنىڭ ئوقۇتۇش ماتېرىياللىرىنى تەييارلاش، ئۇلاردىن يىلدا ئىككى قېتىم ئېلىنىدىغان بىر تۇتاش ئىمتىھاننىڭ سوئاللىرىنى چىقىرىش، ئىمتىھان قەغىزىنى تەكشۈرۈش، ئوقۇش پۈتتۈرۈش دېسىرتاتسىيەسىگە تەشكىللەش ۋە يېتەكچىلىك قىلىش قاتارلىق قوشۇمچە خىزمەتلەر قوشۇلۇپ، يۈكۈمىز بارغانسېرى ئېغىرلاشتى. شۇ يىللاردا شىنجاڭنىڭ خېلى كۆپ ناھىيە - شەھەرلىرىدە ئۆزلىكىدىن ئۆگەنگۈچىلەرنىڭ تەكرارلاش سىنىپلىرىنى ئاچقان بولۇپ، ھەر يىلى 10، 15 ئوقۇتقۇچى شۇ نوقتىلارغا نۆۋەت بىلەن بېرىپ دەرس ئۆتەتتى. ئۇلارنىڭ مەكتەپ ئىچىدىكى دەرسلىرىنى قالغان ئوقۇتقۇچىلار ئۈستىگە ئالاتتى.

گەرچە، ئۇ يىللاردا ھازىرقىدەك دەرس سائىتىگە ھەق بېرىش تۈزۈمى يولغا قويۇلمىغان بولسىمۇ، ئوقۇتقۇچىلار خالسانە ئىشلەپ، بەلگىلەنگەن ۋەزىپىنى ئاشۇرۇپ ئورۇنلايتتى.

1990 - يىلى مەن پىروفېسسور بولۇپ باھالاندىم. شۇنىڭ بىلەن كەسپى جەھەتتىكى ئەڭ يۇقىرى ئۈنۋانغا ئېرىشتىم. شۇ يىلدىن باشلاپ فاكولتېت مۇدىرلىقىدىن قالدۇرۇلۇپ، ئىلمىي تەتقىقات ۋە ئوقۇتۇش خىزمىتى بىلەن شۇغۇللىنىشىمغا رۇخسەت قىلىش ھەققىدە مەكتەپ پارتكومغا بىر قانچە قېتىم دوكلات يازدىم ۋە بىۋاسىتە پارتكوم سېكىرتارى ۋاڭ خەييۇ بىلەن سۆزلەشتىم. ئاخىرى تەلپىم ھەل بولۇپ، 1991 - يىلىنىڭ باشلىرىدا، فاكولتېت مۇدىرلىقىدىن قالدۇرۇلۇپ، شىنجاڭ بويىچە نۇقتىلىق كەسپ باھالانغان «شىنجاڭ ئاز سانلىق مىللەتلەر تىل - ئەدەبىياتى» كەسپىنىڭ باشلامچىسى بولۇپ ئىشلىدىم. شۇندىن كېيىن گوييا ئۈستۈمدىكى ناغىنى ئېلىۋەتكەندەك ئىچ - ئىچىمدىن خۇش بولدۇم. ئەمما مەكتەپ ۋە جەمئىيەتتە «ئابدۇكېرىم خانالشىپتۇ» شۇنىڭ بىلەن مۇدىرلىق ۋەزىپىسىنى ئېلىۋېتىپتۇ» دېگەنگە ئوخشاش پىتىنە - پاساتلارمۇ تارقالدى. ئامما ئىچىمدىكى بۇنداق غۇلغۇلىلارنىڭ سەۋەبىنى چۈشىنىشكە بولاتتى. بىزنىڭ ئەنئەنىۋى قىممەت قارىشىمىزدا بىرەر مەنەپ بىر كىشىنىڭ پىشانىسىگە مەڭگۈلۈك پۈتۈلگەندەك بىرسى نورمال مەنەپتىن قالسا ئۇ كىشى دەرھال «گۇمانلىق شەخس» كە ئايلىنىپ قالىدىغان ھالەت مەۋجۇت ئىدى. بۇ ئېغىمىزغا چوڭقۇر يىلتىز تارتقان «ھوقۇقچىلىق تەمەسى» نىڭ ئىنكاسى ئىدى. «ئىشتانغا چىققان كۆڭۈلگە تايىن» دېگەندەك، مەن ئۆزۈمگە ئىشەنگەچكە، بۇنداق گەپ - سۆزلەرگە پەرۋا قىلماي ئۆز خىزمىتىمنى تېخىمۇ قىزغىن داۋاملاشتۇردۇم. 1990 - يىلىدىن باشلاپ «گوۋوۋيۈەننىڭ ئالاھىدە تەمىناتىدىن بەھرىمان بولىدىغان

تۆھپىكار مۇتەخەسسس» شەرىپىگە ئېرىشتىم. ئاز - تولا ئىشلىگەن خىزمەتلىرىم بەدىلىگە ئىنئام قىلىنغان يۇقىرىقى ئىككى چوڭ شەرەپ ماڭا ئىلھام ۋە مەدەت بولۇپ، كېيىنكى ھايات يولۇم ھەققىدە قايتا ئويلىنىشىمغا تۈرتكە بولدى. دەرۋقە، دۇنيادا «مېڭىپ يۈرگەن ئىنسان ناھايىتى كۆپتۇر. ئەمما توغرا، چىن ۋە ھەق ئادەم مەن ئۈچۈن ناھايىتى ئەزىز». «چىن ۋە توغرا ئەر قانداق بولىدۇ؟ قارا، چىن ۋە توغرا ئەرنىڭ تىلى بىلەن دىلى ۋە سۆزى بىردەك بولىدۇ. ئىچى تېشىدەك ۋە تېشى ئىچىدەك بولىدۇ. چىن ۋە توغرا ئەر يۈرىكىنى ئالقىنىغا ئېلىپ، ئىنسانلار ئالدىدا ئۇيالماستىن يۈرەلەيدىغان بولسۇن» بۈيۈك مۇتەپەككۈر ئالىم يۈسۈپ خاس ھاجىپنىڭ بۇ ئۆگۈت - نەسىھىتى مېنىڭ ئادىمىيلىك قىلىنمەم بولدى. ئالتۇن بوتى ئىچىدە تاولىنىپ ساپ بولغىنىدەك، نىيەت ۋە ئارزۇ ئەمگەك بىلەن بارلىققا كېلىدۇ. ھالال ئەمگەك قىلماي تۇرۇپ «تەييارغا ھەييار» بولۇش ئىنساننىڭ قەدىر - قىممىتىنى يوقىتىدۇ. مەن گەرچە ناھايىتى چوڭ كەشىپياتلارنى يارىتالمىساممۇ، يۇقىرىقىدەك روھ بىلەن ئۆز كەسىپم دائىرىسىدە باش چۆكۈرۈپ ئىشلەشكە رازى ئىدىم. بەرھەققى، روھ گويىكى قۇش، تەن ئۇنىڭ قەپىزىدۇر. قۇش قەپەزگە ئۆزىنى ئۇرۇپ ئەركىنلىككە ئېرىشىشنى ئىستىگەندەك، روھمۇ تەن قەپىزىدىن ئۇرغۇپ چىقىشقا جۈرئەت قىلغاندا ئاندىن قىممەتكە ئىگە بولىدۇ. شۇڭا ھەقىقىي بايلىق — روھى بايلىقتۇر. «ھېكمەت قايسى تىلدا بولسا ھېكمەتتۇر. گۆھەر قايسى ساندۇقتا بولسا گۆھەردۇر.» مەن ھايات قانۇنىيەتلىرىدىن يەكۈنلەنگەن ئەجدادلىرىمىزنىڭ ھېكمەتلىرىگە ئەقىدە قىلاتتىم ھەمدە شۇ ھېكمەتلەرنىڭ تەسىرىنى روھى ئېنىرتىسىگە ئايلاندۇرۇشقا تىرىشاتتىم.

1995 - يىلى شىنجاڭ ئۇنىۋېرسىتېتىنىڭ تىرىشچانلىق ۋە ئاپتونوم رايونلۇق پارتكومنىڭ يېقىندىن قوللىشى

ۋە غەمخورلۇق قىلىشى بىلەن شىنجاڭ ئۇنىۋېرسىتېتى
 «ئاز سانلىق مىللەتلەرنىڭ تىلى - ئەدەبىيات كەسپى»
 بويىچە دوكتور تەربىيەلەش نۇقتىسى قۇرۇلدى. بۇ گۇرۇپپىدە
 ئىلمىي ئۇنۋان ئىشخانىسى ۋە مائارىپ مىنىستىرلىكى
 بىرلىكتە تەستىقلىغان شىنجاڭ ئۇنىۋېرسىتېتى جۈملىدىن
 شىنجاڭدىكى بىردىنبىر تۇنجى «دوكتور تەربىيەلەش»
 نۇقتىسى ئىدى. شىنجاڭ ئۇنىۋېرسىتېتى دۆلەتنىڭ «211
 قۇرۇلۇش» پىلانىدىكى نۇقتىلىق ئۇنىۋېرسىتېتقا ئايلنىپ،
 ئۈچ يىلدىن كېيىن قولغا كەلتۈرگەن چوڭ «ھوقۇق» ئىدى.
 شۇنىڭ بىلەن مەكتەپنىڭ ئىلمىي كومىتېتى قايتا - قايتا
 مۇزاكىرە قىلىش ۋە باھالىشى، ئاپتونوم رايونلۇق مائارىپ
 نازارىتى ۋە مائارىپ مىنىستىرلىكىنىڭ تەستىقلىشى ئارقىلىق
 مەن شىنجاڭدا ئاز سانلىق مىللەتلەر ئىچىدىن چىققان
 تۇنجى «دوكتور يېتەكچىسى» بولدۇم. بۇ مەن ئۈچۈن ھەم
 شەرەپ ھەم ئېغىر يۈك ئىدى. بۇ «يۈك»نى كۆتۈرمەسلىككە
 ۋەجدانم يول قويمايتتى. «ۋەجدان بۇيرۇقى ۋەجداندەك تازا»
 دېگەندەك، مەكتەپ ئاسپىرانتلار باشقارمىسىنىڭ پىلانىغا
 ئاساسەن 1996 - يىلى تۇنجى تۈركۈمدە ئىككى نەپەر دوكتور
 ئاسپىرانت قوبۇل قىلىدىم. ھەمدە ئىچكىرىدىكى «دوكتورانت
 تەربىيەلەش نۇقتىسى» بار نۇقتىلىق ئالىي مەكتەپلەر بىلەن
 ئالاقىلىشىپ، دوكتورانتلارنىڭ ئوقۇتۇش پىلانى، تەلىپى ۋە
 نىشانى ھەققىدىكى تەجرىبىلىرىنى ئۆگەندىم. دوكتورلۇق
 ئوقۇتۇش ئاساسەن شۈكەسپ ساھەسىدىكى ئالدىنقى ئورۇندا
 تۇرىدىغان تەتقىقات نەتىجىلىرىنى مۇھىم نۇقتا قىلغاچقا،
 دوكتورانتلارنى كۆپرەك ئىلمىي تەتقىقاتقا يېتەكلىدىم ۋە
 مۇشۇ تىپتىكى تاللانما دەرسلەرنى ئورۇنلاشتۇردۇم. كۈچىمىز
 يەتمىگەن بەزى دەرسلەر ئۈچۈن بېيجىڭدىن ليۇ كۈيلى، لاڭ يىڭ
 قاتارلىق داڭلىق فولكلور شۇناسلارنى تەكلىپ قىلىدىم. تۇنجى

قەدەم نەتىجىلىك بېسىلسا، كېيىنكى ئىشلارمۇ خەيرلىك بولىدۇ. شۇڭا بىرىنچى تۈركۈم قوبۇل قىلىنغان دوكتورانتلارغا ھەممە جەھەتتىن ئېغىر تەلەپ قويدۇم. ئۇلار مۇشۇ كەسىپ بويىچە ماگىستىرلىقنىمۇ مەندە ئوقۇغاچقا كەسپى لايىقىتى ياخشى ئىدى. ئۇلار ئۈچ يىللىق دوكتورانتلىق ئوقۇشىنى تاماملاپ، 1999 - يىلى دوكتورلۇق ئۇنۋانى ئۈچۈن يازغان «ئۇيغۇر پەرىزلىرى تەتقىقاتى» (ئەنۋەر سەمەد ئورۇنلىغان) ۋە «كىيىم - كېچەك مەدەنىيىتى تەتقىقاتى» (ھەسەنجان ئابلىز ئورۇنلىغان) ناملىق دېسرتاتسىيە ماقالىسى بىلەن دوكتورلۇق ئۇنۋانىغا ئېرىشتى. شۇندىن كېيىن تاكى 2009 - يىلىغىچە 12 نەپەر دوكتورانتنىڭ يېتەكچى ئوقۇتقۇچىسى بولدۇم. 2012 - يىلى 72 يېشىمدا شەرەپ بىلەن پىنسىيەگە چىقىپ، 48 يىللىق «توزانلىق مۇنبەر» دىن ئايرىلدىم. ئويلاپ باقسام، مائارىپنىڭ بىرىنچى سېپىدە ئەڭ ئۇزۇن ۋاقىت ئىشلىگەن مەن ئىكەنمەن. گەرچە ھازىر جىسمانىيىتىم «پىنسىيە» گە چىققان بولسىمۇ، ۋۇجۇدۇم يەنىلا ئىلىم - پەن ئىشقىدا سوقىدۇ.

ئونىنچى باب

قاچقىش ۋە ھالقىش

دۇنيادا يوقتۇر ئەزەلدىن تۈز يول،
ئويماق، دۆڭدىن دائىم ئاگاھ بول.
قاچقىشتىن ھالقىش تۇغۇلار، ئەمما -
كەم بولسا بىرى، قالار بىرى تۈل.

(خاتىرەمدىن)

9 - بابتا، ئالىي مائارىپنىڭ ئوڭ قاننىتى بولغان ئوقۇتۇش خىزمىتىدىكى نۇقتىلىق ئەسلىمىلەرنى بايان قىلدىم. بۇ بابتا، ئالىي مائارىپنىڭ يەنە بىر قاننىتى بولغان ئىلمىي تەتقىقات كەچمىشلىرىم ئەسلىنىدۇ.

ئادەتتە مەلۇم بىر ساھە ئۈستىدە ئىزدىنىش، ئىختىرا قىلىش جەريانى ئىلمىي تەتقىقات دېيىلىدۇ. جەمئىيەت يېڭى تەتقىقات نەتىجىسىگە تايىنىپ گۈللىنىدۇ ۋە روناق تاپىدۇ. دۇنيادىكى ھەر قانداق بىر شەيئى جۈملىدىن ئىلىم - پەنمۇ تەتقىقاتقا تايىنىپ، بىر خىللىقتىن كۆپ خىللىققا، ئاددىيلىقتىن مۇرەككەپلىككە، تارقاقلىقتىن مۇكەممەللىككە، ئابستىراكتلىقتىن كونكرېتلىققا ئېرىشىدۇ. قىسقىسى، ئىنسانلارنىڭ پۈتكۈل تەرەققىيات مۇساپىسى تەتقىقات بىلەن مەھكەم باغلانغان. شۇڭا «تەتقىقات» ئۈنچىلىك سىرلىق ئوقۇم

ئەمەس. ئەمما قىممەت يارىتالايدىغان ھەقىقىي مەنىدىكى تەتقىقات گويىكى «يىڭنىدە قۇدۇق قازغان» دەك جەسۇرلۇقنى، ئەستايىدىللىقنى ۋە چىدامچانلىقنى تەلپ قىلىدىغان نازۇك خىزمەتتۇر. چۈنكى، ئۇ ھامان «يېڭى» نى بەرپا قىلىشنى نىشانلايدۇ. «شاما چاينىغان» دەك ئالدىنقىلارنىڭ مەھسۇلاتىنى قايتا «چايناش» تەتقىقات ئەمەس، بەلكى «ئۆزلەشتۈرۈش» جەريانى ھېسابلىنىدۇ.

رايونىمىزدا ئۆتكەن ئەسىرنىڭ 80 - يىللىرىدىن باشلاپ ئىلمىي تەتقىقات ئىشلىرى يولغا قويۇلۇپ، تېزلىكتە جۈش ئۇرۇپ راۋاجلىنىشقا باشلىدى.

1978 - يىلى ئېچىلغان مەملىكەتلىك ئىلىم - پەن يىغىنىدا يولداش دېڭ شياۋپىڭ «ئالىي مەكتەپلەر ئىلمىي تەتقىقات سېپىدىكى بىر مۇھىم يۆنىلىش ئارمىيەسى» دېگەن ئىدىيەنى ئوتتۇرىغا قويدى. بۇ ئىدىيەنىڭ ئىلھامى ۋە تۈرتكىسى بىلەن 1979 - يىلى شىنجاڭ ئۇنىۋېرسىتېتىدا ئىلمىي تەتقىقات باشقارمىسى قۇرۇلۇپ، ئوقۇتۇش بىلەن ئىلمىي تەتقىقات ئالىي مەكتەپ خىزمىتىنىڭ ئىككى مۇھىم مەركىزىگە ئايلاندى. شۇ يىلى 7 - ئايدا شىنجاڭ ئۇنىۋېرسىتېتىنىڭ مۇدىرى جاڭ دۇڭيونىڭ باشچىلىقىدا مەكتەپ ئىلمىي كومىتېتى قۇرۇلدى. شۇنىڭ بىلەن شىنجاڭ ئۇنىۋېرسىتېتىنىڭ ئىلمىي تەتقىقات تەرەققىيات پىلانى تۈزۈلۈپ، تەتقىقات ساھەسىدىكى خىزمەتلەر تەرتىپكە سېلىندى ۋە سىستېمىلاشتى. 1972 - يىلىدىن باشلاپ ئاشكارا نەشر قىلىنىشقا باشلىغان ئۇيغۇرچە «شىنجاڭ ئۇنىۋېرسىتېتى ئىلمىي ژۇرنىلى» تېخىمۇ تولۇقلىنىپ ۋە كېڭىيىپ، ئۇيغۇر تىلى ۋە خەنزۇ تىلىدىكى «شىنجاڭ ئۇنىۋېرسىتېتى پەلسەپە، ئىجتىمائىي پەنلەر ئىلمىي ژۇرنىلى»، «شىنجاڭ ئۇنىۋېرسىتېتى تەبىئىي پەنلەر ئىلمىي ژۇرنىلى» ۋە 1981 - يىلى نەسىس قىلىنغان قازاق تىلىدىكى «پەلسەپە

ۋە ئىجتىمائىي پەنلەر، تەبىئىي پەنلەر ئىلمىي ژۇرنىلى» نامىدا جەمئىي بەش ئىلمىي ژۇرنال چىقىرىلىشقا باشلىدى. 1982 - يىلى ئاپتونوم رايونلۇق پارتكوم تەشۋىقات بۆلۈمىنىڭ تەستىقلىشى بىلەن ئۇيغۇر تىلى ۋە خەنزۇ تىلىدىكى تۆت ژۇرنال مەملىكەت ئىچىگە ۋە سىرتىغا ئاشكارا تارقىتىلدى. بۇ ژۇرناللار شىنجاڭ ئۇنىۋېرسىتېتى ۋە ئاپتونوم رايونىمىزنىڭ ئىلمىي تەتقىقات نەتىجىلىرىنى نامايەن قىلىدىغان كۆرەك سەھنىسىگە ئايلاندى. ئۇ يىللاردا ئاپتونوم رايونىمىزدا تېخى ئاشكارا نەشر قىلىنىدىغان ئىلمىي ژۇرنال يوق ئىدى. شۇڭا ئەينى يىللاردا «شىنجاڭ ئۇنىۋېرسىتېتى ئىلمىي ژۇرنىلى» نىڭ ئىناۋىتى چوڭ بولۇپ، رايونىمىزنىڭ ئىلمىي تەتقىقات خىزمىتىنى ئىلگىرى سۈرۈشتە تۈرتكىلىك رول ئوينىغان. مەنمۇ شۇ ژۇرنالنىڭ ئاكتىپ ئوقۇرمىنى ۋە مۇئەللىپى ئىدىم. دەسلەپكى تەتقىقات نەتىجىلىرىمىزنىڭ مۇتلەق كۆپچىلىكى مۇشۇ ژۇرنالدا ئېلان قىلىنغان. شۇڭا بۇ ژۇرنالنى ئىلمىي تەتقىقاتتىكى «بىرىنچى ئۇستازىم» دەپ قارايمەن. ئىلمىي تەتقىقات كاتولوگىمغا قارىسام، ھازىرغىچە بۇ ژۇرنالدا 65 پارچىدىن ئارتۇق ئىلمىي ماقالە ئېلان قىپتىمەن.

ئىلمىي تەتقىقات ماكرولۇق جەھەتتىن توغرا ئۇسۇل ۋە مېتودقا ئىگە بولۇشى، نىشانى ئېنىق، كونكرېت بولۇشى، دەۋر بىلەن ھەمئەپس بولۇشى، مىكرولۇق جەھەتتىن راستچىل، ھەققانىيەتچىل بولۇشى، ھېسسىلىقتىن ئىدراكلىققا ئۆتۈشى، ئۇنىۋېرسال بىلىم قۇرۇلمىسىغا ئىگە بولۇشى، نەزەرىيەنى ئەمەلىيەتكە تەتبىقلاشقا ماھىر بولۇشى ئۆزىگە تونۇشلۇق بولمىغان ساھەگە يۈرۈش قىلماسلىقى، «بىرگە قابىل» (شۇغۇللىنىدىغان كەسپى)، «كۆپكە قادىر» (يانداش پەنلەر) بولۇشى، ئۆزلۈكىنى ئۆڭلۈككە ئايلاندۇرۇشى تەلەپ قىلىدۇ. بۇ ئەقەللىي تەلەپلەر بىر - بىرى بىلەن

گىرەلىشىپ كەتكەن. يازغۇچى - ئەدىبلەرنىڭ بەدىئىي ئىجادىيەتلىرىمۇ ئومۇملۇق جەھەتتىن ئىلمى تەتقىقات كاتىگورىيەسىگە تەئەللۇق بولسىمۇ، لېكىن ئۇسۇل ۋە مېتود ئوخشىمىغاچقا، ئىشلەپچىقارغان مەھسۇلاتنىڭ قىممىتىمۇ ئوخشىمايدۇ. لېكىن ئۇلارنى بىر - بىرىدىن ئايرىۋېتىدىغان چېگرا سىزىقى بولمايدۇ. ئىلىم - پەن تارىخىنى بولۇپمۇ ئادىمىيەت پەنلىرى تارىخىنى ئەسلىسەك، نۇرغۇن مەشھۇر يازغۇچى - ئەدىبلەر كەسپىگە گىرەلەشتۈرۈپ، ئاجايىپ سەمەرىلىك تەتقىقات نەتىجىلىرىنى ياراتقان. مىللىي مەدەنىيەت ئۆزلىكىدىن ئالغاندا، يۈسۈپ خاس ھاجىپ، ئەبۇ نەسر فارابىي، ئەلىشىر نەۋائىي، شۇنداقلا زامانداشلىرىمىزدىن ئابدۇرېھىم ئۆتكۈر، ئەھمەد زىيائى، ئابدۇشۈكۈر مۇھەممەتئىمىن، ئىمىن تۇرسۇن، ھاجى ئەھمەد كۆلتېگىن، مۇھەممەتجان سادىق، ئابدۇقادىر جالالىدىن قاتارلىقلار تونۇلغان يازغۇچى، شائىرلار بولۇپلا قالماستىن، يەنە مول ھوسۇللۇق ئىلمىي تەتقىقاتچىلاردۇر. شۇڭا ئۇلارنىڭ بىر قىسمىغا «مۇتەپەككۈر» دەپ سۈپەت بېرىلگەن.

مائارىپ، بولۇپمۇ ئالىي مائارىپ ئىلمىي تەتقىقات بىلەن ئەڭ بىۋاسىتە باغلىنىدىغان ساھە. شۇڭا سەمەرىلىك ئىلمىي تەتقىقات نەتىجىلىرى ئالىي مائارىپ سېپىدىن چىقىدۇ. تولۇقسىز مەلۇماتلارغا قارىغاندا، ئېلىمىزدىكى ئاكادېمىكلەرنىڭ 80% تىن كۆپرەكى ئالىي مەكتەپلەردىن چىققان ئىكەن.

مەنمۇ ئالىي مەكتەپنىڭ ئوقۇتۇش ئېھتىياجى بىلەن ئىلمىي تەتقىقاتقا كىرىشكەن. مېنىڭ ئۆتكەن ئەسىرنىڭ 80 - ۋە 90 - يىللىرىدا يازغان كولىكتىپ تۈزگەن توققۇز پارچە يىرىك ئەسىرىم بىۋاسىتە ئوقۇتۇش تەلپىنى چىقىش قىلغان ھالدا بارلىققا كەلگەن بولۇپ، ھەم ئوقۇتۇش قوللانمىسى ھەم ئىلمىي تەتقىقات نەتىجىسى بولۇشتەك قوش ئۈنۈم ياراتقان.

مەن تەتقىقاتنىڭ قىممىتى ئۇنىڭ ئەمەلىي قوللىنىشچانلىقىدا، دەپ قاراپ كەلدىم. ئىلمىي تەتقىقاتتا بولۇپمۇ، تەبىئىي پەن ۋە سانائەت پەنلىرى تەتقىقاتىدا ئىشلەپچىقىرىش مەھسۇلاتىغا ئايلىنالمىغان تەتقىقات نەتىجىسىنى «ئىلمىي تەتقىقات» دېيىشكە تىلىم بارمايدۇ. شىنجاڭ ئۇنىۋېرسىتېتىدەك نۇقتىلىق ئالىي مەكتەپتە تەبىئىي پەن ۋە سانائەت پەنلىرىنىڭ ئىلمىي تەتقىقات ئىشلىرىغا يىلدا نەچچە ئون مىليون مەبلەغ ئاجرىتىلىدۇ. ئۇلارنىڭ دۆلەتلىك ۋە ئۆلكىلىك تەتقىقات تۈرلىرىمۇ ناھايىتى كۆپ، بۇ تەتقىقاتلارنىڭ مۇتلەق كۆپ نەتىجىلىرى ماقالە ۋە كىتابقا قاچىلانغان بولۇپ، تۈرمىدىكى مەھبۇستەك «سەرت» قا چىقالمايدۇ. يەنى ئىشلەپچىقىرىش كۈچىگە ئايلىنالمىدۇ. بۇنداق ئەقىل ئىسراپچىلىقى ئىجتىمائىي پەنلەر تەتقىقاتىمۇ مەۋجۇت، ئەمما ئىجتىمائىي پەن بىۋاسىتە ماددىي بايلىق ياراتمىغاچقا، شەكلى ئوخشامايدۇ. ھازىرقى ئىجتىمائىي پەن تەتقىقاتىمىزدا ساقلىنىۋاتقان تېما ۋە مەزمۇن تەكرارلىقى، كىتابتىن كىتابقا كۆچۈرۈش «تەييارغا ھەييار»لىق، قەدىمكىنى ئەتىۋالاپ، بۈگۈنكى رېئاللىقتىن قېچىش، ھېسسىياتنى ئەمەلىيەتنىڭ ئۈستىگە دەستىتىش، چەتنىڭكىنى ھەزىم قىلماي قوبۇل قىلىش، ئەنئەنىچىلىكنى زامانىۋىلىكتىن ئۈستۈن قويۇش، ئەمەلىي تەكشۈرۈش ئورنىغا «ئات ئۈستىدە گۈل سەيلىسى» قىلىش، «ھەممە ئېقىملار بەس - بەستە سايراش»نى مەزھەپ ئۇرۇشىغا ئايلاندۇرۇۋېلىش، «مانتا تالىشىپ، قاسقانغا دۈم چۈشۈش»، ماختاشقا قىزىقىپ، تەنقىددىن قېچىش، ئۆزگىلەرنى ئەتىۋالاپ ئۆزلۈكىنى خورلاش... قاتارلىق ئىللەتلەرنىڭ ھەممىسى ئىجتىمائىيىتىمىزدىكى «ئەقىل ئىسراپچىلىقى» ئەمەسمۇ؟ ئەگەر «كۆپتۈرۈۋېتىلگەن» دېيىلسە، مەن شاھىت بولغان بىر قانچە ئىشلارنى سۆزلەپ بېرەي:

ئارىسىدا غۇلغۇلا باشلاندى. بۇنداق «غۇلغۇلا» ئىككى نۇقتىغا مەركەزلەشتى. بىرى، «بۇ خىزمەتنىڭ تۈرىگە بىر قىسىم (تارىخى داشىقالار) چىقىۋالدى. (ئېشەك)لەر (مەمتىمىن يۈسۈپنى دېمەكچى) باش بولۋالدى. يەي...» دەپ ۋاپاس. يەنە بىرى، «(قۇتادۇغۇبىلىك)نىڭ نەسىرى يەشمىسىنى ئىشلەش كېرەك ئىدى. ھازىر يۆنىلىشتىن چەتنەپ كەتتى» دەپ زارلاش. بۇ «غۇلغۇلا» ئىچكى قىسىمدىن ئاستا - ئاستا جەمئىيەتكە كېڭىيىپ، ئەمدى شەكىللىنىۋاتقان ئۇيغۇر زىيالىلار قوشۇنى ئىككى سەپكە بۆلۈنىشكە باشلىدى. ھەتتا گېزىت - ژۇرناللاردا «مۇنازىرە» باشلىنىپ، بىر - بىرىنى تىللايدىغان، قالپاق كىيدۈرىدىغان، كەمسىتىدىغان ھالەت شەكىللەندى. بۇ ئىككى مۇقەددەس ئابىدىنىڭ مۇئەللىپلىرى بولغان ئىككى بۈيۈك ئالىمىمىزنىڭ روھىنى ئازابلايدىغان ھەمدە بۈگۈنكى ئەۋلادلىرىنى ئەپسۇسلاندۇرىدىغان بۇنداق ئەھمىيەتسىز «غۇلغۇلا»لار ھۆكۈمەتنىڭ ۋە جامائەتنىڭ دىققەت - ئېتىبارىنى قوزغىدى. بۇ چوڭ قۇرۇلۇشقا ھۆكۈمەت تەرەپتىن مەسئۇل بولغان ئىمىنوف ھامىت سالماقلىق بىلەن نۇقتىلىق ئورۇنلاردىكى بىر قىسىم مۇنتەزەر ۋە ئىلىم ئادەملىرى بىلەن سۆھبەت ئۇيۇشتۇرۇپ، ئۇلارنىڭ ئىنكاسلىرىنى ئاڭلىدى. ئەنە شۇ سۆھبەتلەرنىڭ بىرى شىنجاڭ ئۇنىۋېرسىتېتى تىل - ئەدەبىيات فاكولتېتىنىڭ 2 - قەۋىتىدىكى ئوقۇتقۇچىلار دەم ئېلىش ئۆيىدە ئېچىلدى. شاۋجاڭ ھاكىم جاپپار ئاكا، زارپ دولاتوۋ (ئىلمىي تەتقىقات باشقارمىسىنىڭ مۇدىرى)، ئابدۇشۈكۈر مۇھەممەتئىمىن، شەرىپىدىن ئۆمەر، ئابلەت ئۆمەر، ئامانۇللا مۇسا ۋە مەن قاتارلىق يەتتە، سەككىزىمىز قاتناشتۇق. مۇئاۋىن رەئىس ئىمىنوف ھامىت ناھايىتى كەمتەرلىك ۋە سىپايىلىق بىلەن بۇ ئىككى گۈرۈپپىنىڭ خىزمەت ئەھۋالىنى قىسقىچە تونۇشتۇردى:

— بۇ ئىككى چوڭ قۇرۇلۇش پارتىيە ۋە ھۆكۈمەتنىڭ قوللىشى ۋە غەمخورلۇقى ئاستىدا ئېلىپ بېرىلغان ئەل رايى قۇرۇلۇشى ئىدى. شۇڭا پايدىلىق پۇرسەتنى چىڭ تۇتۇپ بىر نىيەت، بىر مەقسەتتە ئىتتىپاقلىشىپ، خەلق ۋە مىللەتكە يۈز كېلەلگۈدەك ياخشى ئىشلارنى قىلىشىمىز كېرەك ئىدى. ۋاھالەنكى، خىزمەت ئەمدى باشلىنىپ ئۇزاققا بارمايلا بەزى ئوقۇشما ساسلىقلار يۈز بېرىپ، جەمئىيەتتە ھەر خىل ئىنكاسلارنى پەيدا قىلىۋاتىدۇ. دەرۋەقە، ئىلىم - پەندە مۇنازىرىنىڭ بولۇشى نورمال ئىش. ئۇنى ئەلۋەتتە ھەممە كىشى چۈشىنىدۇ. مەن بۈگۈن بىرلا مەسىلە يەنى «قۇتادغۇبىلىك» نىڭ نەسرېي يەشمىسىنى ئىشلەش كېرەكمۇ ياكى نەزمىي يەشمىسىنى ئىشلەش كېرەكمۇ؟ دېگەن بۇ ھالقىلىق مەسىلە ھەققىدە سىلەردەك پىشقەدەم زىيالىلارنىڭ پىكىرنى ئاڭلاشقا كەلدىم. چۈنكى، بۇ خىزمەت باشلىنىش ئالدىدا مۇناسىۋەتلىك مۇتەخەسسسلەرنىڭ مۇزاكىرىسى ئارقىلىق ئالدى بىلەن نەزمىي يەشمىسىنى ئىشلەش قارارلاشتۇرۇلغان. شۇ پىرىنسىپ بويىچە خىزمەت باشلىنىپ ئۇزاققا بارمايلا، بىر قىسىم يولداشلار ئۇنىڭغا قارشى چىقتى. ھەتتا ئاپتونوم رايونلۇق پارتكومنىڭ شۇجىلىرىغا يازما دوكلات سۈنۈپ بۇ خىزمەتنى تېخىمۇ مۇرەككەپلەشتۈرۈۋەتتى. شۇڭا ھەر ساھەدىكى زىيالىلارنىڭ بۇ ھەقتىكى پىكىرنى ئاڭلاش زۆرۈر بولغانىدى. سىلەر ئەمەلىيەتنى چىقىش قىلغان ھالدا، ئويلىغان كۆڭۈل سۆزۈڭلارنى ئېيتىپ باقساڭلار، — دېدى ئىمىنوف ھامىت ئاكا.

— ئىلمىي جەھەتتىن ئالغاندا بۇ ھېچقانداق تالاشقۇچىلىكى يوق مەسىلە. شارائىت يار بەرسە بۇ بۈيۈك ئەسەرنىڭ ھەر ئىككى خىل يەشمىسىنى ئىشلەش كېرەك. لېكىن ھەر قانداق ئىشنىڭ تەرتىپى بولىدۇ. بەش بارماقنى بىراقلا ئېغىزغا تىقىۋالغىلى بولمايدۇ. شۇڭا بىرىنچى قەدەمدە نەزمىي

يەشمىسىنى ئىشلەشنىڭ ھېچقانداق خاتالىقى يوق. بىز مۇشۇ ئۇسۇلنى قوللايمىز دېيىشتى بەزىلەر.

— بىز 11 - ئەسىردە بارلىققا كەلگەن بۇ بۈيۈك ئابدىنىڭ بىردىنبىر ھەقداسى. شۇڭا كەڭ ئاممىنىڭ چۈشىنىش ئىقتىدارى ۋە ئېھتىياجىنى نەزەردە تۇتقاندا ئالدى بىلەن نەسرىي نۇسخىسىنى ئىشلەش ئەقىلگە مۇۋاپىقراق ئۇسۇل. دۇنيادا تېخى قەدىمكى كىلاسسىك نەزمى ئەسەرلەرنى نەزمىي ئۇسۇل بىلەن ھازىرقى زامان تىلىدا ئىپادىلەشنىڭ ئۈلگىسى يوق. شۇڭا تۈركىيە ۋە ئۆزبېكىستاندىمۇ بۇ ئەسەرنىڭ نەسرىي يەشمىسى ئىشلەنگەن، — دېيىشتى يەنە بەزىلەر.

— دۇنيا ئىلىم ساھەسىدە بىر مىللەتنىڭ كىلاسسىك تىلىدىكى نەزمىي ئەسەرلەرنى ھازىرقى زامان تىلىدا ئىشلەشكە توغرا كەلسە، نەسرىي يەشمىسى بويىچە ئىشلەش كېرەك. دەيدىغان ئۆلچەم يوق. شېئىرنى نەسرىي بايانغا ئايلاندۇرساق، ئۇنىڭ شېئىرى لەززىتى ۋە قىممىتى ئەسلىدىكىدەك بولمايدۇ. «قۇتادغۇبىلىك» قەدىمكى ئۇيغۇر تىلى بويىچە شېئىرى ئۇسلۇبتا يېزىلغان دىداكتىك داستان. شۇڭا ئۇنى قەدىمكى ئۇيغۇر تىلىنىڭ داۋامى ۋە راۋاجى بولغان ھازىرقى ئۇيغۇر تىلىدا ئەسلىگە سادىق بولۇپ، نەزمىي ئۇسلۇبتا ئىشلەشنىڭ ئەۋزەللىكى ناھايىتى كۆپ. ئۇنىڭ ئۈستىگە بىزدە بۇ ئېغىر ئەمگەككە قۇربىتى يېتىدىغان ئىقتىدارلىق مۇتەخەسسسلەرىمىز تۇرسا، يەنە نېمىدىن ئەندىشە قىلىمىز؟ شۇڭا نەزمىي يەشمە ئىشلەش يۆنىلىشى تامامەن توغرا. نەزمىي يەشمە يورۇقلۇققا چىققاندىن كېيىن شۇ ئاساستا نەسرىي نۇسخىسىنى ئىشلىسەك ئىشلىرىمىز تېخىمۇ ئاسانلىشىدۇ ۋە راۋانلىشىدۇ. «دۇنيادا بۇنداق ئۈلگە يوق» دېگەن گەپ پۈت تىرەپ تۇرالمايدۇ. ناۋادا «ئۈلگە يوق» بولسىمۇ بىز ئۈلگە يارىتىشىمىز كېرەك. مانا بۇ ئىلمىي ئىزدىنىش ۋە ھالقىش.

شۇنداق قىلغاندا بۈيۈك مۇنەبەككۈرىمىز — يۈسۈپ خاس ھاجىپنىڭ روھى ئەمىن تاپىدۇ، — دېيىشتۇق يەنە بەزىلەر.

ئاخىرىدا، سۆھبەتنىڭ خۇلاسىسى ئۈچىنچى خىل قاراشقا مەركەزلەشتى. ئەمما بۇنىڭلىق بىلەن ئىككى تەرەپنىڭ «قورساق سوقۇشى» ئاخىرلاشمىدى. قارىغاندا، «كاتتا» لار ئارىسىدىكى زىددىيەت - توقۇنۇشلىرى ئىككى ئەسەرنىڭ ئۇيغۇر تىلىدىكى يەشمىسىنى قايسى ئۇسلۇبتا ئىشلەشكە مەركەزلەشكەندەك قىلىسىمۇ، لېكىن ئۇنىڭ چۆرىسىدە بىر مۇنچە تارىخىي زىددىيەتلەر گىرەلىشىپ كەتكەن. تىلنىڭ سۆڭىكى، دىلنىڭ ئۆلچىمى بولمىغاچقا، ئادەملەر بىر نۇقتىغا تىكىلسە قۇياشتىنمۇ ئېۋەن تاپقىلى بولىدىكەن. شۇڭا ئىلىم مەسىلىسىدىمۇ دېموكراتىيە بىلەن مەركەزلەشتۈرۈش تەڭ ئورۇنغا ئىگە بولمىقى زۆرۈر ئىكەن.

ئىككى ئەسەرنىڭ ئۇيغۇرچە يەشمىسىنى ئىشلەش خىزمىتى جىددىي داۋاملىشىۋاتقان 1983 - يىلىنىڭ باشلىرىدا، ئىمىنوف ھامىت رىياسەتچىلىكىدە ھۆكۈمەتنىڭ يىغىن زالىدا بىر باسقۇچلۇق خىزمەتنى خۇلاسە قىلىش يىغىنى ئېچىلدى. بۇ يىغىنغا ئۈرۈمچىدىكى نوپۇسلۇق زىيالىلار، ئىككى خىزمەت گۈرۈپپىسىنىڭ مەسئۇللىرى، بۇ خىزمەتكە ئالاقىدار بىر قىسىم رەھبەرلەر بولۇپ، 30 ئەتراپىدا كىشى قاتناشتى. ئىمىنوف ھامىت ئالدى بىلەن بۈگۈنكى يىغىننىڭ مەقسىتى ۋە كۈنتەرتىپىنى ئۇقتۇردى. ئۇنىڭدىن كېيىن «قۇتادغۇبىلىك» نىڭ نەزمىي يەشمىسىنى ئىشلەش گۈرۈپپىسىنىڭ مەسئۇلى مەتتىمىن يۈسۈپ ئاكا بۇ گۈرۈپپىنىڭ خىزمەت ئەھۋالىنى، دۇچ كېلىۋاتقان بەزى قىيىنچىلىقلارنى تەپسىلىي تونۇشتۇردى ھەمدە نەسرېي يەشمىسىنى ئىشلەشكە يەنە بىر گۈرۈپپا تەشكىللەش ھەققىدە تەكلىپ بەردى. «دىۋانۇ لۇغانىت تۈرك» نىڭ ئۇيغۇر تىلىدىكى يەشمىسىنى ئىشلەش

گۈرۈپپىسىنىڭ باشلىقى ئابدۇسالام ئابباس سۆزلىدى:

— گەرچە بۇ ئىككى گۈرۈپپىنىڭ خىزمىتى داۋاملىشىۋاتقاندا قىلىشىمۇ، لېكىن يۆنىلىش تېخى ئېنىق ئەمەس. بىز ئەسەرنىڭ نامىنى تەرجىمە قىلماي ئۆز پېتىچە ئالىمىز، دېسەك، ئۇلار بۇنى «پارنتۇركىزمنىڭ يولىدا ماڭغانلىق» دەپ بىزگە قالپاق كىيگۈزۋاتىدۇ. بىز «قۇنادغۇبىلىك» نىڭ نەسرىي يەشمىسىنى ئىشلەيمىز دېسەك، ئۇلار نەزمىي يەشمىسىنى ئىشلەيمىز، دەپ ئىلىمگە زىت ئىش قىلىۋاتىدۇ. بىز «بۇنداق» دېسەك، ئۇلار «ئۇنداق» قىلىۋاتىدۇ، — دېدى.

— توختاڭ ئابدۇسالام، — دېدى ئىمىنوف ھامىت ئوندىن تۇرۇپ.

— «بىز» دېگىنىڭىز كىم؟ «ئۇلار» دېگىنىڭىز كىم؟ — دېدى سوئال نەزىرى بىلەن.

ئىمىنوف ھامىت ئادەتتە ناھايىتى مۇلايم، ئېغىر بېسىق كىشى ئىدى. بۈگۈن چىرايدىن قارىغاندا ناھايىتى ئاچچىقى كەلگەنلىكى بىلەن تۇراتتى. ئىمىنوفنىڭ يۇقىرىقى سوئالىغا ئابدۇسالام دۇدۇقلاپ ئېنىق جاۋاب بېرەلمىدى. شۇنىڭ بىلەن ئىمىنوف ھامىت سۆزىنى داۋاملاشتۇردى:

— ئابدۇسالام، سىز بىر رەھبىرى كادىر. ئۇنىڭ ئۈستىگە پارتكومغا ۋاكالىتەن بۇ خىزمەتلەرگە يېتەكچىلىك قىلىۋاتىسىز. رەھبەر بولغان كىشىدە ئومۇملۇق قارىشى بولۇشى كېرەك. سىز ئۇنىڭ ئەكسىچە، ھېسسىياتىڭىزغا تايىنىپ، «بىز»، «ئۇلار» دەپ سۆزلىشىڭىز قانداق بولىدۇ؟ يۇقىرىقى ئىككى ئالماشنىڭ مەزمۇنى يۆنىلىشىدە تېخى ئەمدى قەد كۆتۈرۈۋاتقان ئۇيغۇر زىيالىلار قوشۇنىنى ئىككى قۇتۇپقا ئايرىپ، بىر - بىرى بىلەن سوقۇشقا سالىدىغان تەپرىقچىلىك خاھىشى يوشۇرۇنغاندا قىلىدۇ، شۇنداقمۇ؟

— مېنىڭ سۆزۈم سەل چۇۋالچاق بولۇپ قاپتۇ. ئەمما مەندە ئۇنداق مەقسەت يوق.

— بۇ سۆزنى ھەممىمىز تەكرارلايمىز. ئەمما نەخ مەسىلىگە كەلگەندە كۆڭلىمىزدىكىنى ئاشكارىلايمىز. بۇ خىزمەتنىڭ يۆنىلىشىنى، پىرىنسىپى ۋە ئۆلچەملىرىنى سىز بىلەن بىرلىكتە بېكىتىپ قارارلاشتۇرغان. تېخى ئۈچ ئاي ئۆتمەي تۇرۇپ بۇ قارارغا نارازى بولسىڭىز. ئۆزىڭىزنى ئۆزىڭىز كاپاتلىغان بولمامسىز؟ پارتىيىۋىلىك دەل مۇشۇنداق ھالقىلىق پەيتتە سىنىلىدۇ. ئالىم، مۇتەخەسسسلەر، مەن سەل كايىپ قالدۇم، ئەبۇقىلىڭلار. مېنىڭ تەكىتلەيدىغىنىم يەنىلا ئىچكى ئىتتىپاقلىق، بىر نىيەت، بىر مەقسەتتە زىچ ھەمكارلىشىپ، دۆلەت ۋە خەلق تاپشۇرغان بۇ شەرەپلىك خىزمەتنى مەسئۇلىيەتچانلىق بىلەن بۇختا ئىشلەش. زىيالىلار قاتلىمى جەمئىيەت تەرەققىياتىنىڭ ھەرىكەتلەندۈرگۈچ كۈچى. زىيالىلار قوشۇنى ئىتتىپاقلاشمىسا، جەمئىيەتنىڭ ئومۇمىي ئىتتىپاقلىقى زىيانغا ئۇچرايدۇ. شۇڭا مەيلى كىم بولۇشىدىن قەتئىينەزەر سۆزىمىزگە ۋە ھەرىكىتىمىزگە مەسئۇل بولايلى. «ئالىم» دېگەن كەڭ قورساق، يىراقنى كۆرەر، پايدا - مەنپەئەتنى ئويلاشمايدىغان، كەمتەر ۋە ئالىيجاناپ بولۇشى كېرەك. پەقەت شۇ چاغدىلا ئۇلۇغ خەلقىمىز ۋە مىللىتىمىزگە يۈز كېلەيمىز. ئۇلارنىڭ قىممىتى بىزنىڭ قىممىتىمىز. بىزنىڭ تارىخىمىزدا تەپرىقچىلىكتىن تارتقان ئاراپ - كۈلپەتلىرىمىز ئاز ئەمەس. تارىخىي تەجرىبە - ساۋاقلارنى ئېسىمىزدە چىڭ ساقلايلى. يەنە تەپرىقچىلىك پەيدا قىلىپ «توپىلاڭدىن توغاج ئوغۇرلاش» كويىدا بولۇۋاتقانلار ئەمدى كوچىدىن ئۆتكەن چاشقاندەك ئۇر - ئۇرغا قالىدۇ. ئاغىنىلەر، سىلەردىن پارتىيە، ھۆكۈمەتنىڭ كۈتكەن ئۈمىدى ناھايىتى زور. چوڭ ئۈمۈملۈك ئالدىدا ئۆزىمىزنىڭ مەسئۇلىيىتىنى ئۈنتۈپ

قالمايلى. ئىلمىي جەھەتتىكى مەسىلىلەرنى سەمىمىيلىك بىلەن كېڭىشىپ، ئىلمىي ئۇسۇلدا ھەل قىلايلى. ئابدۇشۈكۈر مۇھەممەتئىمىن بىر غەزىلىدە مۇنداق يازغان ئىكەن. مەن ئۇنىڭدىن تۆت مىسراسىنى ئوقۇپ بېرەي:

مۇراد باغى باراقساندۇر جاھاندا ھەق - ئادالەتتىن.
ياماننى زىكرى قىلغانلار كۆرەلمەس مۇددىئاسىنى.

يۈرەر گۈلشەن ئارا قۇزغۇن تاقاپ تۈزنىڭ قاناتىنى،
بىراق تارىخ ئاڭغا بەرگەن يەنە قۇزغۇن باھاسىنى.

بۇ ھەممىمىزگە ئىبرەت بولسۇن. ئىشىنىمەنكى، خىزمەتلەر ئۆز ئوقىدا ماڭىدۇ. ئوقۇشماستىنقىلار ھامان بىر كۈنى يېشىلىپ، ئۆزئارا چۈشىنىش ھاسىل بولىدۇ.

مەن بۈگۈنكى يىغىندىن چوڭقۇر تەسرلەندىم. شۇنى ھېس قىلىدىمكى، قەيەردە ئىناقلىق بولسا، شۇ يەردە بەرىكەت ۋە ھىدايەت بولىدۇ. ئىناقلىقنى ۋۇجۇدغا سىڭدۈرگەن ئالىيچاناپ، پاك دىل ئادەملەر ئۈچۈن ئىستىقبال تولمۇ بايانسىز بولۇپ، چىنار دەرىخى توسۇۋالغان ئاسماندىنمۇ كەڭ، قىممىتى گۆھەردىنمۇ باھالىق بولىدۇ. تېخىمۇ مۇھىمى ئۇنىڭ قەلبى مېھىر - مۇھەببەتكە تولغان بولىدۇ.

شۇنداق قىلىپ، رايونىمىزدىكى ئالىم - مۇتەخەسسسلەرنىڭ جاپالىق ئەجرى ۋە تىرىشچانلىقى بىلەن بىر - ئىككى يىل ئىچىدىلا ئىككى ئەسەرنىڭ ھازىرقى ئۇيغۇر تىلىدىكى يەشمىسى مۇۋەپپەقىيەتلىك ھالدا پۈتۈپ، 1983 - يىلىدىن باشلاپ ئارقا - ئارقىدىن نەشر قىلىندى. بۇ ئۇيغۇر مەدەنىيەت تارىخىدىكى دەۋر بۆلگۈچ ئەھمىيەتكە ئىگە بولغان مۆجىزە

خاراكتېرلىك نەتىجە ئىدى. شۇنىڭدىن كېيىن ئېلىمىزدا بۇ ئىككى ئەسەرنى مەركەز قىلغان چوڭ ئىلمىي يىغىنلار قايناپ كەتتى. 1984 - يىلى 4 - ئاينىڭ 4 - كۈنى شىنجاڭدا تۇنجى قېتىملىق «قۇتادغۇبىلىك» ئىلمىي مۇھاكىمە يىغىنى شىنجاڭ ئۇنىۋېرسىتېتى تىل - ئەدەبىيات فاكولتېتىنىڭ رىياسەتچىلىكىدە مەكتەپ كۈتۈبخانىسىنىڭ يىغىن زالىدا ئېچىلدى. بۇ يىغىنغا شىنجاڭ ئۇنىۋېرسىتېتىدىكى بىر قىسىم ئوقۇتقۇچىلار، تىل - ئەدەبىيات فاكولتېتىنىڭ مىللىي ئوقۇتقۇچىلىرى ۋە ئوقۇغۇچىلار ۋەكىللىرىدىن باشقا، ئاپتونوم رايونلۇق خەلق ھۆكۈمىتىنىڭ مۇئاۋىن رەئىسى ئىمىنوف ھامىت، پارتكوم تەشۋىقات بۆلۈمىنىڭ مۇئاۋىن باشلىقى ئابدۇسالام ئابباس، ئىجتىمائىي پەنلەر ئاكادېمىيەسىنىڭ باشلىقى مەتتىمىن يۈسۈپ، ئاتاقلىق ئالىم ۋە يازغۇچىلاردىن ئىبراھىم مۇتئىي، ئابدۇرېھىم ئۆتكۈر، ئىمىن تۇرسۇن، ئەھمەد زىيائى، مىرسۇلتان ئوسمانوف، ئابدۇشۈكۈر تۇردى، ليۇ زىشاۋ، ليۇ بىڭ، قەييۇم تۇردى، تېيىپجان ئىلىيوف، غازى ئەھمەد، مۇھەممەت زۇنۇن قاتارلىق 300 دىن ئارتۇق كىشى قاتناشتى.

ئىككى ئەسەرنىڭ نەشرىدىن چىقىشى رايونىمىزدا قانات يېيىۋاتقان ئۇيغۇر كىلاسسىك ئەدەبىياتى تەتقىقاتىنى تېخىمۇ چوڭقۇرلۇققا، كۆپ خىللىققا، ئاممىۋىلىققا ۋە خاسلىققا ئىگە قىلدى. 1985 - يىلى رايونىمىزدا «قۇتادغۇبىلىك» تەتقىقات جەمئىيىتى قۇرۇلدى. مەن بۇ جەمئىيەتنىڭ دائىمىي ھەيئەت ئەزاسى، قوشۇمچە مۇئاۋىن باش كاتىپى بولدۇم. شۇنىڭ بىلەن بىزدىمۇ مەخسۇسلاشقان «دىۋان شۇناسلىق» ۋە «قۇتادغۇبىلىك شۇناسلىق» ئىلمىي بارلىققا كېلىشكە باشلىدى. بۇ ساھەدىكى تەتقىقات رايوندىن مەملىكەتكە، مەملىكەتتىن خەلقئاراغا يۈزلەندى. گەرچە ئىككى ئەسەر ھەققىدىكى تەتقىقات جەھەتتە بىز ياۋروپادىكى بىر قىسىم ئەللەردىن

خېلى ئارقىدا تۇرساقمۇ، لېكىن مىللى روھنىڭ تۈرتكىسى ۋە ئىلھامى بىلەن قىسقا ۋاقىت ئىچىدە قولغان كەلتۈرگەن نەتىجىلىرىمىز زور بولدى. مۇشۇ يىللار ئىچىدە ئىككى ئەسەر ھەققىدە ئون قېتىمدەك ئاپتونوم رايون دەرىجىلىك، مەملىكەت ۋە خەلقئارالىق ئىلمىي مۇھاكىمە يىغىنلىرى ئۇيۇشتۇرۇلدى. مەن بۇ ئىلمىي يىغىنلارنىڭ ھەممىسىگە قاتناشتىم. ئىلمىي يىغىن شۇ ساھەدىكى تەتقىقاتنى چوڭقۇرلاشتۇرۇشنىڭ ئەڭ ياخشى سۈرۈنى، ئىلمىي ئۇچۇرلارنى ئالماشتۇرۇشنىڭ پايدىلىق پۇرسىتى. مەن مۇھاكىمىلەرنىڭ ئىلھامى بىلەن ئىككى ئەسەر ھەققىدە 12 پارچە ئىلمىي ماقالە يازدىم ۋە بۇ ماقالىلەرنى قايتا رەتلەپ «ئىككى ئالىمنىڭ دىيالوگى» ناملىق ئەسەرنى تەييارلىدىم. بىزدە گەرچە «ئىككى ئەسەر» ھەققىدىكى تەتقىقات يولغا قويۇلغاندىن بۇيان يېزىلغان ماقالىلەر 300 پارچىدىن، مەخسۇس مۇنۇگرافىك ئەسەر ئون نەچچە پارچىدىن ئاشسىمۇ، لېكىن بۇ تەتقىقاتلار گويىكى يىڭىغاغۇچقا ئوخشاش بېشى (مۇقەددىمىسى) چوڭ، بىلى (مەزمۇن قاتلىمى) ئىنچىكە، قۇيرۇقى (خاتىمىسى) مۇنجاما قەغەز دە نازۇك بولۇپ، جۇۋاز كالىسىدەك بىر ئوقتا ئايلىنىۋاتاتتى. مەزمۇن تەكرارلىقى ۋە قۇرغاقلىقى تۈپەيلىدىن ئۇسسەن يەرگە بارمايتتى. ئالىم ئابدۇشۈكۈر مۇھەممەتئىمىن يازغان «قۇتادغۇبىلىك خەزىنىسى» ۋە تۈركىيە جۇمھۇرىيىتى «تىل، تارىخ ۋە مەدەنىيەت يۈكسەك قۇرۇمى» نىڭ باشقانى شۈكۈر خالۇك ئاكالىن تەرىپىدىن مەھمۇد كاشغەرىي تەۋەللۇتىنىڭ 1000 يىللىقىغا ئاتاپ يازغان «مىڭ يىل بۇرۇن، مىڭ يىل كېيىن مەھمۇد كاشغەرىي ۋە «دىۋانۇ لۇغاتىت تۈرك» ناملىق مۇنۇگرافىيەسىگە ئوخشاش يىرىك تەتقىقاتلار ناھايىتى ئاز بولدى. دەرۋەقە، ھەر قېتىملىق مۇھاكىمە يىغىنلىرى بىزگە كەڭ ئىلمىي بوشلۇق ھازىرلاپ بەرگەن بولسىمۇ، پايدىلىق پۇرسەتنى چىڭ تۇتالمىدۇق.

زېھنىمىزنىڭ كۆپ قىسمى ئىككى ئالىمنىڭ تۇغۇلغان ۋە ۋاپات بولغان يىللىرىنى دەلىللەشكە سەرپ ئېتىلىدى - يۈ، ئەمما ھازىرغىچە بىرلىككە كەلگەن ئورتاق قاراش شەكىللەنمىدى. گەرچە بۇ ئىككى ئالىمنىڭ ئۆزلۈكى ۋە كىملىكى شەك - شۈبھىسىز ھالدا ئۇيغۇر مەدەنىيەت چەمبىرىكىگە تەۋە بولسىمۇ، بىز ئۇلارنى دۇنيا ئورتاق ئېتىراپ قىلىدىغان «ئالىملار يىلى» ئىچىگە كىرگۈزۈشتە تەشەببۇسكار بولالمىدۇق. ئاخىرى بىزنىڭ كۆڭلىمىز ئۈچۈن تۈركىيە ھۆكۈمىتى «كەتمەن چېپىپ»، 2008 - يىلى بىرلەشكەن دۆلەتلەر تەشكىلاتىنىڭ مائارىپ، پەن ۋە مەدەنىيەت ئورگىنىغا «11 - ئەسىردە ياشىغان بۈيۈك ئالىم مەھمۇد كاشغەرىي تەۋەللۇتنىڭ ماڭا يىللىق مۇناسىۋىتى بىلەن 2008 - يىلىنى «مەھمۇد كاشغەرىي يىلى» قىلىش» توغرىسىدا دوكلات سۇندى. شۇنىڭ بىلەن بۇ دوكلات تەستىق قىلىنىپ دۇنياغا نەسىرى چوڭ بولغان 67 دۇنياۋىي ئالىم قاتارىدا 2008 - يىلىنى «مەھمۇد كاشغەرىي يىلى» دەپ ئېلان قىلدى. شۇنىڭدىن كېيىن بۇ خۇش خەۋەرنى تەنتەنە قىلىش يۈزىسىدىن ئېلىمىزدە ئۈچ قېتىم، تۈركىيەدە بەش قېتىم، قازاقىستاندا بىر قېتىم، ئۆزبېكىستاندا بىر قېتىم، ئەزەربەيجاندا بىر قېتىم خەلقئارالىق ياكى رايون خاراكتېرلىك ئىلمىي مۇھاكىمە يىغىنلىرى ئېچىلدى. بۇ تەبرىكلەش پائالىيەتلىرى ئىچىدە ئەڭ تەسىرلىك بولغىنى 2005 - يىلى 10 - ئاينىڭ 4 - كۈنىدىن 6 - كۈنىگىچە ئالىمنىڭ يۇرتى قەشقەردە ئېچىلغان «مەھمۇد كاشغەرىي تەۋەللۇتنىڭ 1000 يىللىقىنى خاتىرىلەش مەملىكەتلىك ئىلمىي مۇھاكىمە يىغىنى»، 2008 - يىلى 11 - ئاينىڭ 24 - كۈنىدىن 28 - كۈنىگىچە بېيجىڭدا ئېچىلغان خەلقئارالىق خاتىرىلەش ئىلمىي مۇھاكىمە يىغىنى ۋە 2008 - يىلى 18 - دىكابىردىن 21 - دىكابىرغىچە قازاقىستاننىڭ ئالماتا شەھىرىدە ئېچىلغان خەلقئارالىق ئىلمىي مۇھاكىمە

يىغىنى بولدى. «قەشقەر يىغىنى»نى شىنجاڭ ئۇيغۇر ئاپتونوم رايونلۇق پارتكومى بىلەن خەلق ھۆكۈمىتى ئۇيۇشتۇرغان بولۇپ، كونكرېت خىزمەتلەرگە «جۇڭگو ئۇيغۇر كلاسسىك ئەدەبىياتى ۋە مۇقام ئىلمىي جەمئىيىتى»، «جۇڭگو ئىجتىمائىي پەنلەر ئاكادېمىيەسى ئاز سانلىق مىللەتلەر ئەدەبىياتى ئىنستىتۇتى»، «مەركىزى مىللەتلەر ئۇنىۋېرسىتېتى»، «شىنجاڭ ئۇنىۋېرسىتېتى»، «ئاپتونوم رايونلۇق مەدەنىيەت نازارىتى»، «شىنجاڭ ئىجتىمائىي پەنلەر ئاكادېمىيەسى»، «قەشقەر ۋىلايەتلىك پارتكوم ۋە مەمۇرىي مەھكىمە» قاتارلىق ئون ئورگان بىرلىشىپ رىياسەتچىلىك قىلدى. بۇ ئىلمىي مۇھاكىمە يىغىنىغا مەملىكەت بويىچە 200 گە يېقىن ھەر مىللەت ئالىم، مۇتەخەسسسلرى قاتناشتى. 120 پارچىدىن ئارتۇق ماقالە يېزىلدى. ئاپتونوم رايونلۇق پارتكومنىڭ مۇئاۋىن سېكرېتارى نۇر بەكرى، ئاپتونوم رايونلۇق پارتكومنىڭ دائىمىي ھەيئەت ئەزاسى، خەلق ھۆكۈمىتىنىڭ مۇئاۋىن رەئىسى كۈرەش مەخسۇت، قەشقەر ۋىلايەتلىك پارتكومنىڭ سېكرېتارى داگاڭ قاتارلىق كۆپلىگەن رەھبىرى يولداشلار يىغىنىغا قاتناشتى ۋە مۇھىم سۆز قىلدى. مەن يىغىننىڭ ئاخىرىدا «دىۋانۇ لۇغاتىت تۈرك»نىڭ ئۇيغۇرچە يەشمىسىنى ۋە خەنزۇچە تەرجىمىسىنى ئىشلەشكە ئالاھىدە كۈچ قوشقان 21 نەپەر كۆزگە كۆرۈنگەن مۇتەخەسسسىنى مۇكاپاتلاش ھەققىدىكى ئاپتونوم رايونلۇق خەلق ھۆكۈمىتىنىڭ قارارىنى ئوقۇپ ئۆتتۈم.

2008 - يىلى بېيجىڭدا ئۆتكۈزۈلگەن خەلقئارالىق مۇھاكىمە يىغىنىنى مەركىزى مىللەتلەر ئۇنىۋېرسىتېتى بىلەن تۈركىيە جۇمھۇرىيىتى تۈرك تىلى جەمئىيىتى بىرلىكتە ئاچقان بولۇپ، جۇڭگو، تۈركىيە، گېرمانىيە، گوللاندىيە، ئەزەربەيجان قاتارلىق دۆلەتلەردىن 120 دىن ئارتۇق مۇتەخەسسسىس قاتناشتى. 112 پارچە ئىلمىي ماقالە ئوقۇلدى. يىغىن ئارىلىقىدا چەت ئەللىك بىر

قىسىم مۇتەخەسسسلەر قەشقەرگە بېرىپ، ئوپال يېزىسىدىكى مەھمۇد كاشغەرىينىڭ قەبرىگاھىنى زىيارەت قىلدى ۋە قەشقەر خەلقىنىڭ قىزغىن قارشى ئېلىشىغا مۇيەسسەر بولدى.

2008 - يىلىنىڭ ئاخىرىقى كۈنلىرىدە قازاقىستاننىڭ مەدەنىيەت، ئىقتىساد ۋە ئىلىم - پەن مەركىزى بولغان ئالمۇتا شەھىرىدە ئۆتكۈزۈلگەن ئىلمىي مۇھاكىمە يىغىنىنى قازاقىستان جۇمھۇرىيەتلىك ئۇيغۇر مەدەنىيەت مەركىزى بىلەن ئالمۇتا شەھەرلىك ھۆكۈمەت بىرلىكتە تەشكىللىگەن بولۇپ، بۇ يىغىننىڭ تەنتەنسى ھەممىزنى چوڭقۇر تەسىرلەندۈردى. مەن زىيارەت تەسراتى يېزىشقا بەكمۇ قىزىقىپ كەتمەيتتىم. ئەمما «مەھمۇد كاشغەرىي يىلى» دا مەن شاھىد بولغان خاتىرىلەش پائالىيەتلىرى ئىچىدە قازاقىستاندا ئۇيۇشتۇرۇلغان «مەھمۇد كاشغەرىينىڭ دۇنياۋى مەدەنىيەت مۇراسىمىغا قوشقان ئۆلۈشى» تېمىسىدىكى خەلقئارا ئىلمىي ئەنجۈمەنى مەندە ئۆزگىچە يېڭى تەسرات قوزغىغاچقا، ھاسىلاتتىن تۇغۇلغان ھېسلىرىمنى ئوقۇرمەنلىرىم بىلەن ئورتاقلىشىش يولىنى تاللىدىم.

2008 - يىلى 18 - دىكابىردىن 21 - دىكابىرغىچە قازا-قىستاننىڭ ئالمۇتا شەھىرىدە قازاقىستان جۇمھۇرىيەتلىك ئۇيغۇر مەدەنىيەت مەركىزى بىلەن ئالمۇتا شەھەرلىك ھۆكۈمەتنىڭ ئۇيۇشتۇرۇشىدا مەھمۇد كاشغەرىي ھەققىدە خەلقئارا ئىلمىي ئەنجۈمەنى ئېچىلدى. ساھىبخان تەرەپنىڭ تەكلىپىگە ئاساسەن شىنجاڭ ئۇيغۇر ئاپتونوم رايونلۇق خەلق ھۆكۈمىتى يەتتە كىشىلىك ئىلمىي دىلگاتىسىيە تەشكىللىپ بۇ ئىلمىي پائالىيەتكە قاتنىشىشنى تەستىقلىدى. بىز پۇختا تەييارلىقلار ئاساسىدا 17 - دىكابىر چۈشتىن كېيىن ئالمۇتاغا يۈرۈپ كەتتۇق. بىز ئولتۇرغان جەنۇبىي جۇڭگو ئاۋىئاتسىيە

شىركىتىنىڭ ئايورپىلانى ئالمۇتا ئايرۇدۇرۇمىغا قونۇش بىلەن تەڭ ئايرىپورت زالىدا بىزنى كۈتۈپ تۇرغان قازاقىستان جۇمھۇرىيەتلىك ئۇيغۇر مەدەنىيەت مەركىزىنىڭ رەئىسى ئەخمەتجان بەكرەم ئوغلى شاردىنوۋ، ئالمۇتا ئوبلاستلىق ئۇيغۇر مەدەنىيەت جەمئىيىتىنىڭ رەئىسى پەرھات تېيىپ ئوغلى ھاسانوۋ، «مەركەز» قارمىقىدىكى «ئالىملار كېڭىشى» نىڭ رەئىسى گىئولوگىيە - مىنېرالوگىيە پەنلىرىنىڭ ئاكادېمىكى پروفېسسورى ئابدۇلئەزىز ئابدۇللايوۋ ھەمدە «مەركەز» يېنىدىكى ھەر قايسى كېڭەشلەرنىڭ باشلىقلىرى قاتارلىق نوپۇزلۇق مۆتىۋەرلەرنىڭ قىزغىن قارشى ئېلىشىغا مۇيەسسەر بولدۇق. بىزنى قارشى ئېلىشقا چىققان سەپنىڭ ئالدىدا ئىككى خىزمەتچى قىز رۇسچە ۋە ئۇيغۇرچە «مەھمۇد كاشغەرىيەگە 1000 يىل» دەپ ئالتۇن ھەل بىلەن پۈتۈلگەن پىلاكاتنى كۆتۈرۈۋالغان ئىدى. بىز ئۇلارغا يامان ئەمەس، شۇڭا ھېچقانداق تەكۈللۈپ - تەسەنناسىز ئۇلارنىڭ قوينىغا سىڭىپ كەتتۇق.

بىز ساھىبخانلارنىڭ ھەمراھلىقىدا ماشىنىغا ئولتۇرۇپ، ئالدىنقى ئورۇنلاشتۇرغان مېھمانسارايغا يۈرۈپ كەتتۇق.

— سىلەرنىڭ دىيارىمىزغا قەدەم تەشرىپ قىلىشىڭلار بىلەن تەڭ شەھىرىمىزگە تۇنجى قار ياغدى، — دەيدى يول باشلىغۇچى ئەخمەتجان ئەپەندى سىرتتا لەپىلدەپ يىغىۋاتقان قارنى كۆرسىتىپ.

— شۇنداق، بۇ ئەزىز مېھمانلىرىمىزنىڭ ئايىغى ياراشقانلىقىنىڭ بەلگىسى دېگىنە ئوكا!، دەپ سۆز باشلىدى خوشچاقچاق ئالىم ئابدۇلئەزىز ئەپەندى، — مەن بۇ يىل نوپابىرنىڭ ئاخىرلىرى «مەركەز» نىڭ ھاۋالىسى بىلەن مەھمۇد كاشغەرىي يۈبىلىشىنىڭ تەييارلىق خىزمەتلىرى ئۈچۈن شىنجاڭغا سەپەر قىلغىنىمدا ئۈرۈمچى ئايرودورۇمىدىمۇ تۇنجى

قار ياغقان ئىكەن. مانا بۇگۈن سىلەرگىمۇ تەبئەت ئاق يول تىلىدى. بۇنداق ئوخشاشلىقنى ئاللاھنىڭ نېمىتى، بوۋىمىز مەھمۇدنىڭ كارامىتى، دېيىش كېرەك.

— ئۇلۇغلىرىمىزنى ئەسلەش يولىدا بېسىلغان قەدەملەر ھامان خەيرلىك، ساخاۋەتلىك بولىدۇ-دە، — دېدىم مەنمۇ سۆز قىستۇرۇپ.

قىزغىن بەھىلەر ئىچىدە مېھمانسارايغا يېتىپ كەلدۇق.

ھەر بىرىمىزگە يىغىننىڭ كۈنتەرتىپلىرى، ئۈچ كۈنلۈك (18 - دىكابىردىن 21 - دىكابىرغىچە) كۈنكەرتىپ ئورۇنلاشتۇرۇشلارنىڭ قوللانمىسى، مۇھاكىمىدە ئوقۇلىدىغان ماقالىلەرنىڭ تىزىمىسى، مەھمۇد كاشغەرىينىڭ پورتېرتى چۈشۈرۈلگەن خاتىرە ئىزىمكى، بويۇنغا ئېسۋالىدىغان ۋەكىللىك يىغىن سالاھىيەتنامىسى ھەمدە «مەھمۇد كاشغەرىي يىلى» غا بىغىشلاپ چىقىرىلغان ئىلمىي ئەسەرلەر ۋە مەخسۇس ژۇرنال - گېزىتلەر تارقىتىپ بېرىلدى. بىرەر سائەتتىن كېيىن بىزنى كەچلىك تاماق ئۈچۈن بەلگىلەنگەن رېستورانغا ئېلىپ باردى.

2000 - يىلىنىڭ بېشىدا ئالمۇتىدا ئۇيغۇرلار تەرىپىدىن ئېچىلغان پەقەت بىرلا رېستوران بار ئىدى. ھازىر كۆپىيىپ 17 گە يېتىپتۇ. بۇ رېستورانلار ئانچە چوڭ بولمىسىمۇ، لېكىن ناھايىتى پاكىز ۋە رەتلىك بولۇپ، مېھمانلار ئازادلىك ھېس قىلىدىكەن. مۇلازىمەتلەر سىلىق - سىپايە ۋە مەدەنىي بولۇپ، مۇلازىمەت جەھەتتە بىزدىكى بەش يۇلتۇزلۇق رېستورانلارنىڭ مۇلازىمىتىدىن قېلىشمايدىكەن. قىسقىسى، ئالمۇتادىكى بۇ ئۇيغۇر رېستورانلىرى قۇيۇق مەدەنىيەت پۇرىقىغا ئىگە ئىكەن. بىزنى تاماققا تەكلىپ قىلغان بۇ «قەشقەر» رېستورانى ئانچە چوڭ بولمىسىمۇ، ئۇنىڭ ئىچى ئۇيغۇرلارنىڭ ھويلا - ئارام قۇرۇلمىسى شەكىلدە بېزەلگەن بولۇپ، تامدىكى تاكچىلارغا

ئۇيغۇرلارنىڭ تۇرمۇشىغا ئائىت تىپىك ئاسار ئەتىقىلەر تىزىلغان. ئوڭ تەرەپتىكى سۈنئىي ياسالغان بىر تۈپ ئۈجمە دەرىخىنىڭ ئاستىغا كىچىك سەھنە راسلانغان، سول تەرەپتىكى ئۈزۈم بارىكىنىڭ ئاستىغا نەقىشلىك كارىۋات قويۇلۇپ، ئۈستىگە گىلەم ۋە ھەمزەك كۆرپە سېلىنغان. رېستوراننىڭ ئىچى گويىكى بىر مەدەنىيەت مۇزېيىغا ئوخشايدۇ. بىز ساھىبخاننىڭ تەكلىپى بىلەن رېستوراننىڭ ئوتتۇرىسىغا قويۇلغان چوڭ شىرەنىڭ تۈرىدىن ئورۇن ئالدۇق. بۇ تاماق سورۇنىدا بىزدىن باشقا يەنە تۈركىيە، ئۆزبېكىستان، قىرغىزىستان، ئامېرىكا قاتارلىق دۆلەتلەردىن كەلگەن ۋەكىللەرمۇ بار ئىكەن. بىر تەرەپتىن تاماقلانغىچ ئۆزئارا تونۇشتۇرۇش - تونۇشۇشلار باشلاندى. تەكلىپكە بىنائەن جۇڭگو ۋەكىللەر ئۆمىكىنىڭ باشلىقى ئابلىز ئابدۇرېھىم ئەپەندى ئۆمەك تەركىبىدىكى ئەزالىرىنى بىر - بىرلەپ تونۇشتۇردى.

— بۇ كىشىنىڭ ئىسمى شياۋ جۇڭيى، مىللىتى خەنزۇ، شىنجاڭ ئىجتىمائىي پەنلەر ئاكادېمىيەسىنىڭ تەتقىقاتچىسى، ئۇ بوۋىمىز مەھمۇد كاشغەرىينىڭ «دىۋانۇ لۇغانىت تۈرك» ناملىق ئۆلمەس ئەسىرىنى خەنزۇ تىلىغا تەرجىمە قىلغۇچىلارنىڭ بىرى. ئابلىز ئەپەندىنىڭ تونۇشتۇرۇشى تۈگىمەي تۇرۇپ، ھەممەيلەن گۈلدېراس ئالقىش ياڭراتتى. شىرە ئەتراپىدىكىلەر ئىختىيارسىز ئورنىدىن تۇرۇشۇپ شياۋ جۇڭيى ئەپەندىنى قۇچاقلاپ چوڭقۇر ھۆرمەت - ئىكرام بىلدۈرۈشتى.

— مۇقەددەس «دىۋان»نى بۈيۈك ئالىمىمىزنى بىر مىليارتتىن ئارتۇق خەنزۇ قېرىنداشلارغا تونۇتۇپ تولىمۇ ساۋاپلىق ئىش قىپسىز...

— تارىم سۈيىنى خۇاڭخى ئېقىنىغا باشلاپسىز...

— ئىلىم دۇنياسىدا ئۇنتۇلماس تۆھپە يارىتىپسىز!

ئۇلار شياۋ جۇڭيى ئەپەندىنى ئەنە شۇنداق يۇقىرى سۈپەت بىلەن تەرىپلەشتى. مەن بۇ ئالقىش سادالىرىنى ئەمەلىيەتتە جۇڭگولۇقلارغا بولغان ئىززەت - ھۆرمىتى دەپ چۈشەندىم.

— بۈگۈندىن باشلاپ ئىسمىڭىز شياۋۋودون ئەپەندى بولسۇن،
— دېدى ساھىبخان ھەممىمىزنى يەنە بىر قېتىم كۈلدۈرۈپ.

ئۆزئارا تونۇشۇشتىن كېيىن نوۋەت بىلەن تۆس (بىزچە قەدەھ سۆزى) باشلاندى. مېھماندارچىلىق، زىياپەت ۋە باشقا جامائەت سورۇنلىرىدا تۆس سۆزلەش ئوتتۇرا ئاسىيا، جۈملىدىن قازاقىستان ئۇيغۇرلىرى ئارىسىدا كەڭ ئومۇملاشقان بىر ئەنئەنىۋى ئادەت ئىكەن. ئۇلارنىڭ تۆس دېگىنى يۇقىرىقىدەك سورۇنلاردا مۆتىۋەرلەردىن باشلاپ سۆزلىنىدىغان قەدەھ سۆزى بولۇپ، ئۇنىڭدا شۇ كىشىنىڭ تەسىراتلىرى، ئىجتىمائىي مەۋقەلىرى، شەخس ۋە جەمئىيەت ھاياتىدىكى ئىجابىي ئىش - ئىزلار تەسىرلىك نۇتۇق ئارقىلىق سۆزلىنىپ، باشقىلارغا ئىلھام بەخش ئاتا قىلىنىدىكەن. مېنىڭچە، تۆس ئادىتى بىر خىل مەدەنىيەت سۈپىتىدە كىشىلەرنىڭ نۇتۇق ئىقتىدارىنى ئاشۇرۇش، ئىنسانىي تۇيغۇنى قۇۋۋەتلەش، ئۆزئارا چۈشىنىشنى ئىلگىرى سۈرۈش، ياتلىشىپ كېتىشنىڭ ئالدىنى ئېلىش قاتارلىق جەھەتلەردە ئاكتىپ رول ئوينايدىغان بىر خىل ۋاسىتە ئىكەن. شۇڭا يېڭىت بېشى:

— مەرھەمەت، سىزگە تۆس كەتتى. دېسىلا شۇ كىشى تۆسنى خۇشاللىق بىلەن قۇبۇل قىلىپ، قۇربىتىنىڭ يېتىشىچە ياخشى تىلەكلىرىنى بىلدۈرىدىكەن. بىزدىكى كۆڭۈلنى غەش قىلىدىغان «شاراپنامە»لەردىن كۆپ ئەۋزەل ئىكەن.

شۇنداق قىلىپ، بىرەسمىي ئىلمىي ئەنجۈمەن ئىچىدە بەھزۇر غىزالىنىپ ساھىبخانلار بىلەن ۋاقىتلىق خوشلاشتۇق.

* * *

18 - دىكابىر سائەت ئىككىدە قازاقىستان جۇمھۇرىيەتلىك ئۇيغۇر تىياتىرنىڭ زالىدا داغدۇغىلىق ئالقىش سادالىرى ئىچىدە بۈيۈك ئۇيغۇر ئالىمى مەھمۇد كاشغەرىي تەۋەللۇتىنىڭ 1000 يىللىقىغا ئاتالغان خەلقئارا ئىلمىي يىغىننىڭ ئېچىلىش مۇراسىمى ئۆتكۈزۈلدى. مۇراسىمغا چەت ئەللەردىن كەلگەن ۋەكىللەردىن باشقا، ئالمۇتا شەھىرىنىڭ مۇناسىۋەتلىك باشلىقلىرى، قازاقىستان پەنلەر ئاكادېمىيەسىنىڭ نوبۇسلىق ئىلمىي خادىملىرى، ئالىي بىلىم يۇرتلىرىنىڭ ۋەكىللىرى، ھەر قايسى ئۇيغۇر رايونلىرىنىڭ مۆتىۋەرلىرى قاتارلىق 500 دىن ئارتۇق ھەرساھە ئەربابلىرى قاتناشتى. يىغىن سەھنىسىگە ئاتاقلىق رەسسام غازى ئەھمەد ئاكا سىزغان مەھمۇد كاشغەرىينىڭ ھەيۋەتلىك پورتېرتى ۋە بۇ مۇبارەك بوۋىمىز تەرىپىدىن سىزىلغان دۇنيانىڭ تۇنجى خەرىتىسى چوڭايتىپ چۈشۈرۈلگەن ھاۋارەڭ پىلاكات ئېسىلغان. پىلاكاتنىڭ ئۈستىدىكى ئىككى بۇرچىكىگە كۈنۈس شەكلىدە «مەھمۇد كاشغەرىيگە 1000 يىل» دەپ رۇسچە ۋە ئۇيغۇرچە خەت ئويۇلغان. سەھنىنىڭ ئالدى ۋە يان تەرەپلىرىگە رەڭمۇرەڭ گۈللەر تىزىلغان. رەتلىك كېيىنگەن يىغىن ئەھلىنىڭ ھەممىسى مەيدىسىگە مەھمۇد كاشغەرىي پورتېرتى چۈشۈرۈلگەن يىغىننىڭ خانىرە ئىزنىكىنى تاقىغان. بەزىلەرنىڭ قوللىرىدا گۈلدەستىلەر، بەزىلەرنىڭ قوللىرىدا مەھمۇد كاشغەرىينىڭ رەسىمى... قىسقىسى، زالىنىڭ ئىچى كىشىنى تەسىرلەندۈرگىدەك دەرىجىدە قاينام تاشقىنلىققا تولغان ئىدى.

يىغىننىڭ ئېچىلىش مۇراسىمى ئالمۇتا شەھىرىنىڭ ئورۇنباشار باشلىقى (قازاق) رىياسەتچىلىك قىلدى. جۇمھۇرىيەتلىك ئۇيغۇر مەدەنىيەت مەركىزى ئالىملار كېڭىشىنىڭ باشلىقى ئابدۇلئەزىز ئۆمەرۇق رۇس تىلىدا ئېچىلىش نۇتقى سۆزلىدى.

چەت ئەللەردىن كەلگەن ئالىملارغا ۋاكالىتەن جۇڭگو

ۋەكىللەر ئۆمىكىنىڭ باشلىقى ئابلىز ئابدۇرېھىم ئەپەندىدىن تەبرىكلەش سۆزى قىلدى. ئۇ سۆزىدە مەھمۇد كاشغەرىي يىلى مۇناسىۋىتى بىلەن جۇڭگودا ئېلىپ بېرىلغان ئىلمى پائالىيەتلەرنى قىسقىچە تونۇشتۇرغاندىن كېيىن، 2008 - يىلىنىڭ ئاخىرىدا شىنجاڭ خەلق نەشرىياتى يېڭىدىن نەشر قىلغان «دىۋانۇ لۇغاتىت تۈرك» نىڭ ئىككى توملۇق ئەڭ نوبۇزلۇق نۇسخىسىدىن ئۈچ يۈرۈشنى ساھىبخان دۆلەتكە تەقدىم قىلدى (بىر يۈرۈشنى قازاقىستان جۇمھۇرىيىتىنىڭ پىرىنسىپى نەزەر بايۇقا، ئىككىنچى يۈرۈشنى قازاقىستان پەنلەر ئاكادېمىيەسى شەرقشۇناسلىق ئىنىستىتۇتىغا، ئۈچىنچى يۈرۈشنى قازاقىستان جۇمھۇرىيەتلىك ئۇيغۇر مەدەنىيەت مەركىزىگە سوۋغا قىلدى). يىغىن زالى گۈلدېراس ئالقىشقا تولدى. ئارقىدىن ئۇيغۇر تىياتىرى ۋە ئالمۇتادىكى باشقا سەنئەت ئۆمەكلىرى بىرلىشىپ تەييارلىغان ناخشا - مۇزىكا كېچىلىكى باشلاندى. مەھمۇد كاشغەرىينىڭ ئالەمشۇمۇل تۆھپىسىنى سەنئەت شەكلىدە ئەكس ئەتتۈرگەن بۇ كېچىلىك ھەممىمىزدە ئۇنتۇلماس تەسىرات قالدۇردى.

ئەتىسى (19 - دىكابىر) قازاقىستان رېسپوبلىكىسى ئىلىم - پەن مىنىستىرلىكى ئىلمىي كومىتېتىنىڭ ر. د. سولايمانوف نامىدىكى شەرقشۇناسلىق ئىنىستىتۇتىنىڭ «ئالىملار ئۆيى» دە مەخسۇس لېكسىيەلەر بويىچە ئىلمىي مۇھاكىمە ئېلىپ بېرىلدى. ئىلمىي مۇھاكىمىگە شەرقشۇناسلىق ئىنىستىتۇتىنىڭ دېرىكتورى م. ق. ئەبۇ سېيتىۋا، جۇمھۇرىيەتلىك ئۇيغۇر مەدەنىيەت مەركىزىنىڭ مۇدىرى ئەخمەتجان بەكرەم ئوغلى شاردىنوۋلار رىياسەتچىلىك قىلدى. خەلقئارا ئىلمىي يىغىنلارنىڭ قائىدىسى بويىچە ھەر بىرىمىزگە پەقەت ئون مىنۇت مۇھاكىمە ۋاقتى بېرىلگەن بولۇپ، بىر كۈنلۈك مۇھاكىمىدە 60 پارچىدىن كۆپرەك ئىلمىي ماقالە ئوقۇلدى.

ماقالىلەرنىڭ مەزمۇنى ناھايىتى كەڭ ۋە ئەتراپلىق بولۇپ،
 «دۇۋان» نىڭ تارىخ، مەدەنىيەت، تىل، ئەدەبىيات، فولكلور،
 سوتسىئولوگىيە، توپونومىيە، ئېتنوگىرافىيە، ئانتىروپولوگىيە
 قاتارلىق ساھەلەردىكى قىممىي ئىنجىلەنگەن.

ئەگەر بۇ قېتىمقى خەلقئارا ئەنجومەننىڭ ئەڭ زور
 مۇۋەپپەقىيىتى نېمە دېيىلسە، مېنىڭچە، ئۇنى تۆۋەندىكى
 ئىككى مۇھىم نۇقتىغا يىغىنچاقلاش مۇمكىن. بىرى، مەھمۇد
 كاشغەرىينىڭ كىملىكى ۋە ئۆزلىك نەسەبنامە مەسىلىسى. بۇ
 ھالقىلىق مەسىلە جۇڭگو ئىلىم ساھەسىدىكىلەر تەرىپىدىن
 ئىشەنچلىك تارىخى ۋە ئەمەلىي پاكىتلار ئارقىلىق
 يېشىلگەن ھەمدە ئورتاق ئېتىراپقا ئېرىشلىگەن نۇقتا بولسىمۇ،
 لېكىن خەلقئاراغا نىسبەتەن تېخى سوئال بەلگىسى ئىچىدىن
 چىقالمىغان يېشىلمىگەن تۈگۈن ئىدى. ھەتتا بىر كۈنكىرىت
 شەخسكە كۆپلىگەن كىملىك تارقىتىلىپ، ئاخىرقى ھېسابتا
 تەۋەلىكى ئېنىق بولمىغان ئاققۇن ئىلاھنىڭ سىيماسى
 گەۋدىلىنىپ قالغان ئىدى. مەھمۇد كاشغەرىي ھەققىدىكى
 «ئورتاق كىملىك» قارىشىنىڭ شەكىللىنىشىدىكى سەۋەبلەرنى
 مۇنداق ئىككى نۇقتىدىن چۈشىنىش مۇمكىن. بىرى، مەھمۇد
 كاشغەرىي ئىلىمدا ھەقىقەتەن دۇنياۋى پەللە ياراتتى. ئۇنىڭ
 تۆھپىسى ئۆزلىكتىن ھالقىپ، تار مەھكىمىچىلىكنىڭ
 سىياسىي دەسمايىسى بولغان مىللەت ئوقۇمىنىڭ چېگراسىدىن
 بۆسۈپ چىققان ئىدى. ئۇ پەقەت توغۇلغان يۇرتى «كاشغەر» نى
 فامىلە سۈپىتىدە قوللانغاندىن باشقا، ئۆز دەۋرىنىڭ ئەنئەنىسى
 بويىچە ئۆزلىك گېنىنى «تۈرك ئېتىنىمى» غا باغلاپ ئەينى
 زاماندىكى تۈركى قەۋملەرنىڭ ھەممىسىنى بىر گەۋدە، دەپ
 چۈشەنگەن. شۇ ۋەجىدىن خەلقلەر توپى مىكرولاشقان بۈگۈنكى
 زامان ئېڭىدا ئالتۇن سەھىپىلىك بۇ ساھىپقىرانغا كىملىك
 بېرىدىغان ھەقدالارنىڭ كۆپ بولۇشى تەبىئىي ئەھۋال. يەنە

بىرى 1981 - يىلى نوپۇزلۇق ئالىملىرىمىزدىن ئىبراھىم مۇنتىي، مىرسۇلتان ئوسمانوفلار باشچىلىقىدا مەھمۇدنىڭ يۇرتىدا ئېلىپ بېرىلغان كەڭ كۆلەملىك ۋە ئەتراپلىق تەكشۈرۈش تەھقىقلەش خىزمىتى جەريانىدا ئېرىشكەن ئىشەنچلىك دەلىل - ئىسپاتلار، تارىخىي ھۆججەتلەر ھەمدە يەكۈن خاراكىتېرلىك ھۆكۈمەت گۇۋاھلىقى قاتارلىق يېڭى ئۇچۇرلاردىن دۇنيا جامائەتچىلىكى تېخى تولۇق خەۋەر تاپمىغان. شۇڭا بەزى ئەللەر نەزىرىدىكى «ئورتاقلىق» مۇئەسسەسىنى چۈشىنىشكە بولىدۇ.

«مەھمۇد كاشغەرىگە مىڭ يىل» نامىدىكى بۇ قېتىملىق خەلقئارا كېڭىشىدە يىغىن ئەھلى نۇقتىلىق ھالدا مەھمۇد كاشغەرىينىڭ ئۆزلۈك نەسەبى ۋە كىملىكى ھەققىدە جانلىق پاكىتلار بىلەن كەڭ - كۈشادە مۇھاكىمە ئېلىپ بېرىش ئارقىلىق ئالىمنىڭ مىللى كىملىكى — ئۇيغۇر، تۇغۇلغان يۇرتى — قەشقەر كۈنىشەھەر ناھىيەسىنىڭ ئوپال يېزىسى ئازىغ كەنتى، قەبرىگاھى — ھازىرغىچە ئوپال يېزىسى ئازىغ (ھازىرقى ئۆزگەرگەن نامى قۇمباغ) كەنتىدە قەد كۆتۈرۈپ تۇرغان «ھەزرىتى موللام» مازىرى ئىكەنلىكىدەك ئۈچ فورمىللىق ھۆكۈم ئاساسى جەھەتتىن ئورتاق ئېتىراپقا ئېرىشىپ، دۇنياۋى پىكىر بىرلىكى ھاسىل قىلىندى ياكى شۇنداق پىكىر بىرلىكىگە ئىلمىي ئاساس يارىتىلدى. بۇنى يىغىننىڭ ئەڭ مۇھىم ئۇنۇقلىرىدىن بىرى دېيىشكە بولىدۇ.

يىغىننىڭ ئىككىنچى چوڭ مۇۋەپپىقىتى، بۇ قېتىمقى يىغىننىڭ ئەڭ كەڭ ئاممىۋىلىققا ۋە ئومۇمىيلىققا ئىگە بولغانلىقىدا ھەمدە مەھمۇد كاشغەرىي ئوبرازىنىڭ ئىلىم مۇنبىرىدىن ھەر بىر ئائىلىلەرگىچە، مەدەنىيەت، مائارىپ ساھەسىدىن جەمئىيەتنىڭ ھەر قايسى قاتلاملىرىغىچە چوڭقۇر سىڭىپ كىرگەنلىكىدە ئىپادىلەندى. كۆپ ھاللاردا بىرەر

ئىلمىي يىغىن ئۇيۇشتۇرسا، ئۇ يىغىننىڭ تەنتەنسى پەقەت شۇ يىغىنغا تەكىلپ قىلىنغان ۋەكىللەر دائىرىسى بىلەن چەكلىنەتتى. ناۋادا رادىئو - تېلېۋېزىيە، گېزىت - ژۇرناللاردا يىغىن ھەققىدە مەخسۇس ئاخبارات بېرىلسە، ئاندىن كەڭ جامائەت ئۇنىڭدىن خەۋەردار بولاتتى. لېكىن بۇ نۆۋەتلىك مەھمۇد كاشغەرىينى خاتىرىلەش پائالىيىتى بايرام تۈسىنى ئالغان ئالمۇتا شەھىرىنىڭ كۆرۈنەرلىك كوچا دوقمۇشلىرىغا، ئۇيغۇر مەكتەپلىرىنىڭ دەرۋازىلىرىغا، رېستوران ۋە بىر قىسىم ماگىزىنلارنىڭ ئالدىغان «مەھمۇد كاشغەرىيگە 1000 يىل» دەپ يېزىلغان ئۆلچەملىك پىلاكاتلار ۋە مەھمۇد كاشغەرىينىڭ چوڭايتىلغان سۈرىتى ئېسىلغان. ھەتتا بۇ سۈرەتلەر ئوتتۇرا - باشلانغۇچ مەكتەپ سىنىپلىرى ھەمدە ئىشخانا، شەخس ئۆيلەرنىڭ تۈرىدىن ئورۇن ئالغان. جۈمھۇرىيەتلىك ئۇيغۇر مەدەنىيەت مەركىزى يىغىن مۇناسىۋىتى بىلەن مەھمۇد كاشغەرىينىڭ 1000 يىلغا ئاتاپ مەخسۇس مەجمۇئەلەر، گېزىت - ژۇرناللار ۋە كىتابلارنى نەشر قىلدۇرۇپ كەڭ دائىرىدە تارقىتىپ، خەلق قەلبىدە بوۋىمىز مەھمۇدقا بولغان چوڭقۇر سىغىنىش ۋە يۈكسەك ھۆرمەت تۇيغۇسىنى ئويغانغان. شۇ كۈنلەردە ئۇيغۇر مەكتەپلىرىدە ئۆتكۈزۈلگەن خاتىرىلەش پائالىيەتلىرى تېخىمۇ جانلىق ۋە تەسىرلىك بولۇپ، ھەممىمىزنىڭ قەلبىدە چوڭقۇر ئىز قالدۇردى. يىغىننىڭ ئورۇنلاشتۇرۇشىغا ئاساسەن، 20 - دىكابىر قازاقىستان جۈمھۇرىيىتى بويىچە نۇقتىلىق ئوتتۇرا مەكتەپلەرنىڭ بىرى بولغان ئابدۇللا روزىباقىيوف نامىدىكى 153 - ئۇيغۇر گىمنازىيەسىدىكى ئوقۇغۇچىلارنىڭ خاتىرىلەش پائالىيىتىگە قاتناشتۇق. مەكتەپ قۇرۇسى ۋە ئوقۇتۇش بىناسىنىڭ ئىچى ۋە سىرتىغا مەھمۇد كاشغەرىينى خاتىرىلەشكە بىغىشلانغان پىلاكاتلار ۋە رەسىملەر ئېسىلغان. بىنانىڭ ئالدىغان ئالىمنىڭ

مىس ھەيكىلى ئورنىتىلغان. بىز ئالدى بىلەن مەكتەپ مۇدىرىنىڭ ھەمراھلىقىدە «مىراسگاھ» دەپ ئاتالغان مەكتەپ مۇزىيى، كۈتۈپخانا، ھۈنەر - سەنئەت مەركىزى، ئېلىكترونلۇق پوتېنسىئال مەركىزى، تەنتەربىيە چېنىقىش مەركىزى قاتارلىق ئوقۇغۇچىلارنىڭ ئىككىنچى دەرسخانا پائالىيەت ئۆيلىرىنى زىيارەت قىلغاندىن كېيىن، دەرسخانىلارغا كىرىپ ئوقۇغۇچىلار بىلەن سالاملاشتۇق. ئوقۇغۇچىلار مەكتەپ فورمىسىدا پاكىز ۋە رەتلىك كېيىنگەن، چىرايىدىن جۇشقۇن روھ، جاسارەت ئۇرغۇپ تۇرىدۇ. ئوقۇتقۇچىنىڭ تەكلىپىگە ئاساسەن بىز ئوقۇغۇچىلاردىن خالىغانچە سوئال سوراشقا باشلىدۇق. مەن ئىككىنچى پارتىدا ئولتۇرغان ئون ئۈچ - ئون تۆت ياش چامىسىدىكى قىزچاقتىن مەھمۇد كاشغەرىينىڭ تەرجىمىھالىنى قىسقىچە سۆزلەپ بېرىشنى ئۆتۈندۈم. ئەدەب بىلەن ئورنىدىن تۇرغان بۇ قىز ناھايىتى تەمكىنلىك ۋە سالماقلىق بىلەن مەھمۇد كاشغەرىينىڭ تۇغۇلغان يىلى، يۇرتى، ۋاپات بولغان يىلى، ئۇنىڭ قەبرىگاھى، تۆھپىسى... قاتارلىق مۇھىم ھالقىلارنى يېپىقا تىزغان مارجاندەك يەتتە مىنۇت سۆزلىدى. قىزنىڭ نۇتقى ناھايىتى پاكىز، لوگىكىلىق ئىدى. ھەممىمىز ئوقۇغۇچىلارنىڭ نۇتۇق ئىقتىدارىغا ۋە ئۇنىۋېرسال بىلىم قۇرۇلمىسىغا قايىل بولدۇق. شۇ ئاندا بىر ئىش خىيالىمدىن كەچتى. بىزنىڭ ئۇنىۋېرسىتېتتا ئىشلەيدىغان بىر ياش ئوقۇتقۇچى ھازىرقى سىتودېنتلارنىڭ نۇتۇق ئىقتىدارىنىڭ كۈنسېرى ناچارلىشىپ كېتىۋاتقانلىقىدىن ئېچىنىپ مۇنداق دېگەن ئىدى:

— ئاخىرى دەرسخانىدا سوئالغا تۈزۈكرەك جاۋاب ئالالماي، كىمكى كىتابقا قارىماي خالىغان مەزمۇندا بەش مىنۇت نۇتۇق سۆزلەپ بەرسە تولۇق نۇمۇر بېرىمەن، دېسەم، بىرەر ئوقۇغۇچىمۇ يۈرەكلىك ئوتتۇرىغا چىقالمىدى.

دەرۋەقە، ئۇنىۋېرسال بىلىم قۇرۇلمىسى بىلەن نۇتۇق

ئىقتىدارىنى ئۆستۈرش نىشانلانغان «تەلەي يۇلتۇزى»
 پروگراممىسىدىنمۇ بىزدىكى بۇ ئاجىزلىق ھېس قىلىنىدۇ.
 كېيىن بىلىدىمكى، بۇ گىمنازىيەنىڭ ئوقۇتۇش پروگراممىسى
 ۋە تەربىيەلەش نىشانى ئىچىدە پېداگوگىكىنىڭ مۇھىم
 بىر مەزمۇنى سۈپىتىدە «نوتۇقشۇناسلىق» دەرسىنى تەسىس
 قىلىپ، ئوقۇغۇچىلارنىڭ مەدەنىيەتلىك سۆزلەش ماھارىتىنى
 شەكىللەندۈرۈشكە ئالاھىدە ئەھمىيەت بېرىدىكەن.
 («نوتۇقشۇناسلىق» دەرسى تولۇقسىز ئوتتۇرا 1 - يىللىقىدىن
 باشلىنىدىكەن) بىز ئاخىرىدا مەكتەپ زالىدا ئۆتكۈزۈلگەن
 ئوقۇغۇچىلارنىڭ مەھمۇد كاشغەرىنى خاتىرىلەش پائالىيىتىگە
 قاتناشتۇق. بۇ پائالىيەت ناھايىتى جانلىق ۋە رەڭدار بولۇپ،
 ئازادە بېزەلگەن سەھنىدە بىر توپ بالا «ئارتىس»لار مەھمۇد
 كاشغەرىگە بىغىشلانغان ئومۇمخور ئوقۇغاندىن كېيىن شېئىر
 دىكىلماتسىيە، نەسر، ئۇسسۇللۇق لەپەر، ئىتوت، بالىلار
 دراممىسى قاتارلىق سەنئەت نومۇرلىرىنى قىزىقارلىق ۋە
 تەسىرلىك ئورۇنداپ ھەممىمىزنى چوڭقۇر ھاياجانلاندۇردى.
 بولۇپمۇ مەھمۇد كاشغەرىي ئۆمرىنىڭ ئاخىرىدا باغداتتىن
 تۇغۇلغان يۇرتى ئوپالغا قايتىپ كېلىپ قۇرغان «مەھمۇدىيە
 مەدرىسى»دىكى ئالىمنىڭ مۇدەررىسلىك ھاياتىنى ئارقا كۆرۈنۈش
 قىلغان دراما تىياتىرى ناھايىتى ئوبرازلىق ۋە مەنىلىك
 بولۇپ، بالىلار ياراتقان مەھمۇد كاشغەرىينىڭ نۇرلۇق سىماسى
 ھازىرغىچە كۆز ئالدىمىدىن كەتمەيدۇ. بۇنداق داغدۇغىلىق
 تەبرىكلەش پائالىيەتلىرى باشقا ئۇيغۇر مەكتەپلىرى ۋە ئۇيغۇرلار
 توپلىشىپ ئولتۇراقلاشقان ناھىيە - رايونلاردىمۇ بىرلا ۋاقىتتا
 ئويۇشتۇرۇلغان. ئاخىرىدا مەكتەپ مۇدىرى بىزنى ئوقۇتقۇچىلار
 بىلەن بىرلىكتە چۈشلۈك غىزالىنىشقا تەكلىپ قىلدى.
 بىز بىر تەرەپتىن غىزالانغاچ، مەزكۇر مەكتەپنىڭ ئومۇمىي
 ئەھۋالى تەپسىلىي تونۇشتۇرۇلغان فىلىمنى كۆردۈق. ئا.

روزبایسوف نامىدىكى بۇ گىمنازىيە ئۇيغۇر تىلىدا ئوقۇتۇش ئېلىپ بارىدىغان سەككىز يىللىق ئوقۇتۇش تۈزۈمىدىكى ئوتتۇرا مەكتەپ (تولۇقسىز ۋە تولۇق ئوتتۇرا بىرلىكتە) بولۇپ، 1967 - يىلى ئىسمى رىۋايەتكە ئايلانغان ئۇيغۇر خەلقىنىڭ مۇنەۋۋەر پەرزەنتى، سوۋېت كومپارتىيەسىنى قۇرغۇچىلارنىڭ بىرى بولغان ئابدۇللا روزباقىيوفنىڭ نامى بېرىلگەن. بۇ گىمنازىيەدە ھازىر 79 ئوقۇتقۇچى بولۇپ، ئۇنىڭ ئىچىدە 73 نەپىرى ئۇنىۋېرسىتېتنى پۈتتۈرگەن ئالىي مەلۇماتلىق، ئالتە نەپىرى مەخسۇس كۇرس مەلۇماتىدىكى مۇتەخەسسسلەردىن ئىبارەت. گىمنازىيەنىڭ ئىلمىي ئىشلىرىغا پېداگوگىكىلىق پەن دوكتورلىرى يېتەكچىلىك قىلىدىكەن. ئوقۇتقۇچىلار قوشۇنى ئىچىدە تۆت كىشى قازاقىستان جۇمھۇرىيەتلىك مائارىپ نەمۇنىچىسى، بىر نەپىرى قازاقىستان رەسساملار ئاكادېمىيەسىنىڭ ئەزاسى، تۆت نەپىرى دۆلەتلىك سىپىرت چىمپىيونى ئىكەن. ئومۇمەن ئوقۇتقۇچىلار قوشۇنى ناھايىتى سەر خىل، ئىقتىدارلىق، ھەممىسى قوش تىللىق بولۇپ بارلىقىنى مائارىپقا ئاتىغانلار ئىكەن. مېنى ھەممىدىن كۈچلۈك جەلپ قىلغىنى ئۇلارنىڭ دەرسلىك قوللانمىلىرى بىلەن قوش تىللىق مائارىپ نەتىجىلىرى بولدى. ئەسلىدە سابىق سوۋېت ئىتتىپاقى 2 - دۇنيا ئۇرۇشىدىن كېيىن مائارىپقا ناھايىتى يۈكسەك ئەھمىيەت بېرىپ، پېداگوگىكا قانۇنىيەتلىرى بويىچە مائارىپنى تەرتىپكە سېلىش ۋە گۈللەندۈرۈشنىڭ بىرىنچى ئامىلى قۇرۇلۇشى بولغاچقا، ھەر قايسى پەنلەرنىڭ ماھىيەتلىك ئالاھىدىلىكى بويىچە ئوقۇغۇچىلارنىڭ ئۈزۈكسىز ئۆرلىشىگە ھەقىقىي ياردەم بېرەلەيدىغان نىسپى مۇقىملىققا ئىگە دەرسلىك قورالى ئىشلەشنى گويىكى «مەنىۋى ئاتوم بومبا» ياساش يۈكسەكلىكىدە تونۇپ، بۇ ساھەگە ئەڭ ئىقتىدارلىق پېداگوگىكلارنى جەلپ قىلغان ۋە ئۇنىڭ چارە - تەدبىرى

سۈپىتىدە مائارىپ مىنىستىرلىكىنىڭ بىر تۇتاش باشقۇرۇشىدا ئۈچ قاتلاملىق (باشلانغۇچ، ئوتتۇرا ۋە ئالىي مائارىپ) دەرسلىك تۈزۈش مۇتەخەسسسلەر كولىگىيەسى تەسىس قىلىنىپ، بۇ خىزمەتنى مۇنتىزىملاشتۇرغان ۋە قېلىپلاشتۇرغان. سوۋېتلەر ئىتتىپاقى پارچىلانغاندىن كېيىنمۇ ئۇزاق مۇددەت سىناقتىن ئۆتكەن ۋە ئەمەلىي ئۈنۈم بەرگەن بۇ مائارىپ قۇرۇلۇشىنىڭ تۈزۈلمىسى بۇزۇلماي كەلگەن. قازاقىستان جۇمھۇرىيىتىدەمۇ ئاشۇ ئەنئەنە داۋاملاشتۇرۇلۇپ، ھەر قايسى كەسىپ مۇتەخەسسسلەردىن تەركىپ تاپقان دەرسلىك تۈزۈش كولىگىيەسى ئۆزىنىڭ مۇقىم ئورگانلىق سالاھىيىتىنى يوقاتمىغان. ھازىر قازاقىستان مائارىپ مىنىستىرلىكى باشقۇرۇشىدىكى دۆلەتلىك دەرسلىك تۈزۈش كولىگىيەسى تەركىپىدە ئۇيغۇر تىلىدا دەرسلىك تۈزىدىغان مەخسۇس كومىتېت بار. مائارىپ ساھەسىدە بۇ كولىگىيەنىڭ نوپۇزى يۇقىرى بولۇپ، ئۇلار ناھايىتى ئەستايىدىل ۋە مەسئۇلىيەتچانلىق بىلەن تۆت يىلدا بىر قېتىم دەرسلىك مەزمۇنىنى يېڭىلاپ، ئوبېيكتىنىڭ پىسخولوگىيەلىك ۋە فىزىئولوگىيەلىك ئالاھىدىلىكىگە ماس ھالدىكى نەزىرىيە ۋە ئەمەلىي بىلىش قىممىتىگە ئىگە دەرسلىكلەرنى تۈزۈپ دۆلەتلىك دەرسلىك تۈزۈش كولىگىيەسىنىڭ قايتا تەكشۈرۈۈ بېكىتىشىدىن ئۆتكەندىن كېيىن، ئەڭ يۇقىرى سۈپەت ئۆلچىمىدە بىر تۇتاش نەشر قىلىنىدىكەن. ھەر بىر ئوقۇغۇچى دەرسلىك قوللانمىدىن ھەقسىز بەھرىمەن بولىدىكەن. بىر دەرسلىك ئۇدا تۆت يىل ئالماشتۇرۇپ ئىشلىتىلىدىغان بولغاچقا، ئوقۇغۇچىلار دەرسلىكنى كۆز قارىچۇقىدەك ئاسراپ، پاكىز ساقلايدىكەن. بۇ ئارقىلىق ھەم مالىيە ئىسراپچىلىقىنىڭ ئالدى ئېلىنىدىكەن ھەم دەرسلىكنىڭ ئەمەلىي قوللىنىشچانلىق ئىقتىدارى ئۆسىدىكەن. دەرسلىكلەرنىڭ سۈپەت ئۆلچىمىگە بەكمۇ ئەھمىيەت

بېرىلگەچكە، ئۇنىڭ جەمئىيەتتىكى نوپۇزىمۇ يۇقىرى ئىكەن. مىڭدىن ئارتۇق ئوقۇغۇچىسى بار بۇ گىمنازىيە ئالمۇتىدىكى باشقا ئۇيغۇر ئوتتۇرا مەكتەپلىرىگە ئوخشاش كەسىپتە ئانا تىل (ئۇيغۇر تىلى)نى ئاساس قىلىپ، قوش تىللىق مائارىپ يۆنىلىشىنى ئىزچىلاشتۇرۇشتا چىڭ تۇرغان. قازاقىستان كۆپ مىللەتلىك دۆلەت بولۇپ، ئۇنىڭدا 137 مىللەت ياشايدۇ. گەرچە، سابىق سوۋېتلەر ئىتتىپاقى پارچىلانغاندىن كېيىن قازاق تىلى قازاقىستاننىڭ دۆلەت تىلى قىلىنغان بولسىمۇ، لېكىن ھۆكۈمەت خىزمىتى ۋە خەلقئارا دىپلوماتىيە ئىشلىرى رۇس تىلى ئارقىلىق يۈرگۈزىلىدۇ. شۇڭا ئالىي مائارىپتا قازاق تىلى بىلەن رۇس تىلى ئاساس قىلىنغان. نوپۇسى بىر قەدەر كۆپ، ھەمدە توپلىشىپ ئولتۇراقلاشقان ئاز سانلىق مىللەتلەر (جۈملىدىن ئۇيغۇر) باشلانغۇچ ۋە ئوتتۇرا مائارىپنى ئۆز ئانا تىلىدا ئېلىپ بېرىشقا ئىمكانىيەت بېرىلگەن. ئەمما ئۇلارنىڭ ئالىي مەكتەپلەرگە ئۆرلەپ ئوقۇش ۋە خىزمەت قىلىش ئېھتىياجى ئۈچۈن قازاق تىلى بىلەن رۇس تىلى ئۆتكىلىدىن ئۆتۈش شەرت قىلىنغان (قازاقىستاندا ئالىي مەكتەپلەردە ئوقۇش ئۈچۈن كەسىپ ئالاھىدىلىكىگە قاراپ قازاقچە ياكى رۇسچە بىر تۇتاش ئىمتىھان ئېلىنىدۇ). مۇشۇ ئەمەلىي ئېھتىياج تۈپەيلىدىن ئۇيغۇر مەكتەپلىرىدە قوش تىل مائارىپى پېداگوگىكىلىق ئۆلچەم - پېرىنسىپلار بويىچە ناھايىتى چىڭ تۇتۇلۇپ، قوش تىللار ئوتتۇرىسىدىكى زىددىيەتلىك ئامىللار ياخشى ھەل قىلىنغان. بىز زىيارەت قىلغان ئۇيغۇر گىمنازىيەسىدە ئىزچىل ھالدا ھەپتىدە ئالتە سائەتتىن رۇس تىلى ۋە قازاق تىلى دەرسى تەسىس قىلىنغان ھەمدە بۇ دەرىسلەرنىڭ سۈپىتىگە ھەقىقىي كاپالەتلىك قىلىنغاچقا، بۇ مىللىي تىل - يېزىق ئاساس قىلىنغان مەكتەپ ئوقۇغۇچىلىرىنىڭ 2008 - يىلىدىكى ئالىي مەكتەپكە ئۆتۈش نىسبىتى 72% گە يەتكەن. شۇنىڭ

بىلەن ئانا - ئانىلاردا پەرزەنتلىرىنى ئانا تىلدا ئوقۇتۇشتىن ئەنسىرمەيدىغان كەيپىيات شەكىللەنگەن. بۇ رېئاللىق قوش تىل مائارىپى ھېچقانداق ئانا تىلنى چەتكە قاقمايدىغانلىقىنى چۈشەندۈرىدۇ. مېنىڭچە، قوش تىل مائارىپىنىڭ ئەۋزەللىكىنى يىراق كەلگۈسى مەنپەئەت يۈكسەكلىكىدە چوڭقۇر تونۇپ، قوش تىل ئوتتۇرىسىدىكى باراۋەرلىك مۇناسىۋىتى ئىلمىي تەرەققىيات قارىشى بويىچە توغرا ھەل قىلىنغاندىلا، قوش تىل مائارىپى ئۆزىنىڭ كۆزلىگەن نىشانغا يېتىدۇ ۋە يېتەلەيدۇ. قوش تىل يالغۇز بىر تىلنىڭ جەڭگاھى بولۇپ قېلىشتەك ئېغىشلاردىن ساقلانغىلى بولىدۇ.

«پورباجىن رېستۇرانى»دىكى سۆھبەت

«مەھمۇد كاشغەرىگە 1000 يىل» تېمىسىدىكى ئالمۇتا خەلقئارا يىغىنىنىڭ كۈنتەرتىپىگە ئاساسەن، يىغىننىڭ 3 - كۈنى (21 - دىكابىر) چۈشتىن بۇرۇن، يىغىن تەشكىلاتچىلىرىنىڭ ھەمراھلىقىدا بىز پورباجىن رېستۇرانىغا كەلدۇق. بۇ رېستۇران يېڭى قۇرۇلغان بولۇپ، بىز ئۇنىڭ تۇنجى مېھمىنى ئىكەنمىز. مەھمۇد كاشغەرى تەۋەللۈتىنىڭ 1000 يىللىقىغا سوۋغا سۈپىتىدە يېڭىدىن قەد كۆتۈرگەن بۇ ئۇيغۇر رېستۇرانى قۇرۇلۇش ئۇسلۇبى جەھەتتە دۇنيا ئارخېئولوگىيە ساھەسىنى زىلزىلىگە سالغان پورباجىن قەلئەسى (سوقما تام قورغىنى) نىڭ 2007 - يىلى رۇسىيە ئارخېئولوگىيە ئەترىتى تەرىپىدىن سىزىلغان مودېلىغا تەقلىد قىلىنغان ئىكەن. رېستۇران زالىنىڭ تاملىرىغا پورباجىن قەلئەسى ھەققىدىكى چۈشەندۈرۈش، بۇ قەلئەنىڭ بايقىلىشىدىن تاكى ھازىرغىچە ئېلىپ بېرىلغان ئارخېئولوگىيەلىك تەكشۈرۈش جەريانىنىڭ ھۆججەتلىك رەسىم خاتىرىلىرى، قىدىرىپ تەكشۈرۈش نەتىجىسىدە تېپىلغان ھەر خىل مەدەنىيەت يادىكارلىقلىرىنىڭ

فوتو چەكمىسى، قازاقىستاندىكى ئۇيغۇر ئالىملىرىنىڭ پورباجىن قەلئەسىدە ئېلىپ بارغان ئىلمىي تەكشۈرۈش جەريانىلىرى ۋە بۇ ھەقتىكى ئىلمىي ئۇچۇرلار رەسىم جازىسىغا ئېلىپ ئېسىلغان. بۇ ئىخچام كۆرۈنۈشلەر مەزكۇر رېستوراننىڭ ئەمەلىيەتتە پورباجىن قەلئەسىگە بىغىشلانغان بىر كىچىك مۇزىي ئىكەنلىكىدەك ئالاھىدىلىكىنى گەۋدىلەندۈرگەن. 2007 - يىلى رۇسىيە ئاخبارات ۋاسىتىلىرى ئارقىلىق پورباجىن - سوقما نام قەلئەسى ھەققىدىكى خەۋەر دۇنياغا جاكارلانغاندىن كېيىن پورباجىن دۇنيا ئارخېئولوگىيەسىدىكى قىزىق نۇقتىغا ئايلاندى. شىنخۇ ئاگېنتلىقى بۇ خەۋەرنى ئېلىمىزگە تارقانغاندىن كېيىن، شىنجاڭدىمۇ ئىلگىرى - كېيىن ئۈچ پارچە («شىنجاڭ گېزىتى» نىڭ 2007 - يىلى 11 - ئۆكتەبىردىكى ساندا ئېلان قىلىنغان چىن شۆشۈن ئەپەندىنىڭ «رۇسىيە پورباجىن قەدىمكى ئۇيغۇر قەلئەسىنى كەڭ كۆلەمدە تەكشۈرمەكتە» دېگەن ماقالىسى، ئارقىدىن «ئۈرۈمچى كەچىلىك گېزىتى» دە ئېلان قىلىنغان رەخمجان ھالىمنىڭ خەنزۇچىدىن تەرجىمە قىلغان «رۇسىيەدىكى ئۇيغۇرلار سالغان يازلىق قەلئە — پورباجىن» دېگەن ماقالىسى، «شىنجاڭ مەدەنىيىتى» ژۇرنىلىنىڭ 2008 - يىللىق 5 - ساندا ئېلان قىلىنغان يالقۇن روزى ئەپەندىنىڭ «لايدىن ياسالغان قەلئەنىڭ سىرى» ناملىق ماقالىسى) ماقالە ئېلان قىلىنىپ، رايونىمىزدىكى ھەر مىللەت خەلقىنى ئارخېئولوگىيە ساھەسىدىكى بۇ كاتتا بايقاشتىن خەۋەردار قىلغان ئىدى. بولۇپمۇ يالقۇن روزىنىڭ ماقالىسىدا پورباجىن قەلئەسىنىڭ تىكلەنىشىدىكى تارىخى ئارقا كۆرۈنۈش ئەتراپلىق يېشىپ بېرىلگەن بولۇپ، مۇئەييەن پايدىلىنىش قىممىتىگە ئىگە. ۋاھالەنكى، كىشىنى ئىلھاملاندۇرىدىغان ۋە ئىپتىخارلاندۇرىدىغان بۇ مۆجىزىلىك ۋەقەدىن نۇرغۇن كىشىلەر ھازىرغىچە بىخەۋەر.

قازاقىستان جۇمھۇرىيەتلىك ئۇيغۇر مەدەنىيەت مەركىزىنىڭ رۇس تىلى ۋە ئۇيغۇر تىلىدا نەشر قىلىنغان «ئاخبارات» ناملىق ئورگا ژۇرنىلىنىڭ 2007 - يىللىق 4 - ساندا رۇسىيە فېدىراتسىيەسى تۇۋا (ئەسلىي توبا) جۇمھۇرىيىتىدىكى تېرىخول (تۆبە - خال) كۆلىنىڭ ئوتتۇرىسىدىكى مۇزلۇق ئارالدا بۇنىڭدىن 1300 يىل ئىلگىرى قۇرۇلغان ئورقۇن ئۇيغۇر خانلىقىنىڭ 2 - قاغانى مۇيۇنچۇرنىڭ يازلىق دەم ئېلىش قەلئەسىنىڭ تېپىلغانلىقى ھەققىدە تۇنجى خەۋەر بېرىلگەندىن باشلاپ، قازاقىستاننىڭ ئاخبارات ۋاستىلىرى ئارقا - ئارقىدىن بۇ ھەقتە خەۋەر تارقاتقان ھەمدە نۇرغۇن ئەمەلىي تەكشۈرۈش خىزمەتلىرىنى ئىشلەپ، ھەممە كىشىدە پورباجىن قىزغىنلىقىنى قوزغىغان.

2008 - يىلىنىڭ بېشىدا قازاقىستان جۇمھۇرىيەتلىك ئۇيغۇر مەدەنىيەت مەركىزى رۇسىيە پەۋقۇلئاددە ۋەزىيەتلەر مىنىستىرى سېرگىي شايگۇغا مەخسۇس دوكلات يوللاپ، ئۆزلىرىنىڭ رۇسىيە ئالىملىرى بىلەن بىرلىكتە مەزكۇر قورغان ھەققىدە ئېلىپ بېرىۋاتقان ئىلمىي ئېكىسپىدىتسىيە ۋە تەتقىقات ئىشلىرىغا قاتنىشىش تەلپىنى بىلدۈرگەن. توۋا مىللىتىدىن بولغان مىنىستىر س. شايگۇ پورباجىن قەلئەسىنى تەكشۈرۈش ۋە قوغداش خىزمىتىنىڭ ئەڭ دەسلەپكى تەشەببۇسكارى بولۇپ، 2007 - يىلىنىڭ ئاخىرىدا رۇسىيە فېدىراتسىيەسىنىڭ باش مىنىستىرى م. ئى. فرادكوۋنىڭ ئىمزاىسى بىلەن چىقىرىلغان ھۆكۈمەت، بۇيرۇقىغا ئاساسەن مىنىستىر شايگۇ پورباجىن قەلئەسىنى تەكشۈرۈش، قوغداش يۈزىسىدىن قورۇلغان دۆلەتلىك مەخسۇس كومىسسسىيەنىڭ باشلىقلىقىغا تەيىنلەنگەن. س. شايگۇ ئۇيغۇر مەدەنىيەت مەركىزىنىڭ تەلپىنى قوبۇل كۆرۈپ، ئۇلار بىلەن 2008 - يىلىنىڭ 20 - فېۋرال كۈنى موسكوۋا شەھىرىدە سۆھبەت ئۆتكۈزۈشكە كېلىشكەن.

جۇمھۇرىيەتلىك ئۇيغۇر مەدەنىيەت مەركىزى بۇ ئۇچرىشىشقا يۈكسەك ئەھمىيەت بېرىپ، قازاقىستان گېئولوگىيە - مېتېرولوگىيە پەنلىرىنىڭ دوكتورى، پروفېسسور ئابدۇلئەزىز ئابدۇللايۇۋ، ئورقۇن يادىكارلىقلىرى ئۈستىدە ئىلمىي تەتقىقات يۈرگۈزۈپ كېلىۋاتقان ئارخېلوگ ئابدۇللا سامساقوۋ قاتارلىق ئۈچ نەپەر ئالىمنى رۇسىيەلىك ئالىملار بىلەن پورباجىن قورغىنى ھەققىدە پىكىرلىشىش ئۈچۈن موسكۋاغا ئەۋەتكەن. ئۇلار موسكۋادا رۇسىيە فېداتسىيەلىك پەۋقۇلئاددە ۋەزىيەتلەر مىنىستىرلىكى، مەدەنىيەت مىنىستىرلىكى، رۇسىيە پەنلەر ئاكادېمىيەسى قاتارلىق ئورگانلار بىرلىكتە قۇرغان «پورباجىن قەلئەسى» مەخسۇس كومىسسسىيەسىنىڭ رەھبەرلىرى ۋە بىر قىسىم ئىلمىي خادىملىرى بىلەن سۆھبەت ئۆتكۈزۈپ، پورباجىن قەلئەسى ھەققىدە كەڭ ئۇچۇرغا ئىگە بولغان. ھەمدە مۇشۇ كومىسسسىيە تەركىبىدە پورباجىن قەلئەسىگە بېرىپ ئەمەلىي تەكشۈرۈش خىزمىتىگە قاتنىشىشقا ئىجازەت ئالغان. شۇنىڭ بىلەن ئايروپىلان بىلەن موسكۋادىن ئۈدۈل توۋا جۇمھۇرىيىتىگە كېلىپ، پورباجىن قەلئەسى ھەققىدىكى ئىلمىي ئېكىسپىدىتسىيەسىنى باشلىۋەتكەن.

بىزنىڭ ئالمۇتا پورباجىن رېستورانىدىكى سۆھبىتىمىزدە يۇقىرىقى ئۈچ نەپەر ئالىمىمۇ بار ئىدى. بىز ئۇلاردىن بۇ قىزىقارلىق تېما ھەققىدە تېخىمۇ ئەتراپلىقراق چۈشەنچە بېرىشنى ئىلتىماس قىلدۇق.

— بىزمۇ بۇ ئەھمىيەتلىك تېمىغا بەكمۇ كېچىكىپ يانداشتۇق،— دەپ سۆز باشلىدى پىشقەدەم پروفېسسور ئابدۇلئەزىز ئابدۇللايۇۋ،— شۇنى چوڭقۇر تونۇپ يەتتۇقكى، ئون نەچچە ئەسىردىن بۇيان خىلۋەت ماكاندا كۆمۈلۈپ ياتقان ئۇيغۇر قەدىمكى مەدەنىيىتىنىڭ بۇ ئېسىل يالدامىسىنى قېزىش، تەتقىق قىلىش بىزنىڭ مىللەت ۋە خەلق ئالدىدىكى

مۇقەددەس بۇرچىمىز ۋە قەرزىمىز. بىز ئەنە شۇنداق قەرز ۋە پەرز تۇيغۇسىنىڭ تۈرتكىسىدە ئەجدادلىرىمىزنىڭ قان - تەرىدىن تىكلەنگەن بۇ سىرلىق قەسىرنى كۆرۈش ۋە تەكشۈرۈش پۇرسىتىگە ئېرىشكەنلىكىمىزدىن چەكسىز پەخىرلىنىمىز.

ئەسلىدە «پورباچىن قەلئەسى» نىڭ تېپىلىشى ئارخېئولوگىيە ساھەسىدىكى يېڭى بايقاش ئەمەس. ئۇنى ئەڭ دەسلەپ رۇسىيەنىڭ مەشھۇر ئېتىنوگرافىيە ئالىمى دېمىتىرى كىلمېسېئوۋ 1891 - يىلى بايقاپ، ئۇ ھەقتە تەتقىقات ئېلىپ بارغان. دېمىتىرى تەتقىقاتىدىكى يىپ ئۇچىغا ئاساسلىنىپ، 1909 - يىلى فىلاندىيەلىك ئالىم رامستېت (G.J. Ramstedt) موڭغۇلىيە خەلق جۇمھۇرىيىتىنىڭ سېلىنگا دەرياسى بويىدىكى xine - usu (رۇسىيە ئالىملىرىنىڭ تەكشۈرۈش نەتىجىسىگە ئاساسلانغاندا بۇ كۆلنىڭ نامى ئېرىخول ياكى تېپتې خول بولسا كېرەك. — مۇئەللىپتىن) كۆلى ئەتراپىدىن «مويۇنچۇر مەڭگۈ تېشى» نى تاپقان. بۇ تاش پۈتۈكتە: «يولۋاس يىلى (750 - يىلى) چىكلەرگە يۈرۈش قىلدىم. 2 - ئاينىڭ 14 - كۈنى ئۆتۈكەن تېغىنىڭ غەربىي ئۈچىدە تەز^[1] بېشىدا قاسار قوردان^[2] ئوردىسىنى ياساتتىم، ئوردا تېمى ياساتتى. يازدا شۇ يەردە يازلىدىم، زېمىننىڭ چېگرىسىنى بەلگىلەپ چىقتىم^[3]. ئۇ يەردە بەلگەمنى پۈتۈگۈمنى ئويدۇردۇم^[4]». دېگەن بىر ئابزاس خاتىرە ئۇچرايدۇ. رامستېت ۋە باشقا ئالىملارنىڭ دىققەت نەزىرىدىن چەتتىرەك قالغان بۇ جۈملىلەر دەل مۇشۇ قەلئە ھەققىدىكى ئەڭ ئىشەنچلىك بىرىنچى قول ماتېرىيال ئىدى.

[1] تەز — يەر ئىسمى.

[2] قاسار قوردان — ئۇيغۇر قەبىلە ئىتتىپاقى ئىچىدىكى بىر قەبىلە نامى. ھازىر «خەزەر» دەپ تەلەپپۇز قىلىنغان. قوردان — خوتەننىڭ قەدىمكى تۈركچە ئاتىلىشى.

[3] بۇ جۈملىنى مالوۋ: «ئۇ يەردە تەڭرىگە ئاۋاپ قىلدىم» دەپ تەرجىمە قىلغان.

[4] «قەدىمكى ئۇيغۇر يازما يادىكارلىقلىرىدىن ئاللانما». شىنجاڭ خەلق نەشرىياتى.

1984 - يىلى، 117 - بەت.

ھازىرقى «پورباجىن» دېگەن نامى توۋا تىلىدا «سوقما تام»، «لايدىن ياسالغان قەلئە» دېگەن مەنىنى بىلدۈرىدۇ. بۇ مەزكۇر قەلئەنىڭ ئەسلىدىكى ئىسمى بولماستىن، بەلكى ئۇنىڭ لاي - توپىدىن ياسالغانلىقىدەك ئالاھىدىكىنى سۈپەتلەپ قويۇلغان ئارخېئولوگىيە تىلىك نام بولۇپ، بۇ قەلئەنىڭ نامىنى توۋالىقلار ئەۋلادتىن - ئەۋلادقا «قاسار قاردان» دەپ ئاتاپ كەلگەن. بۇ دەل مىلادى 759 - يىلى تىكلەنگەن «بايانچۇر مەڭگۈ تېشى» («مويۇنچۇر مەڭگۈ تېشى» دەپمۇ ئاتىلىدۇ.)دىكى «قاسار قوردان» نامى بىلەن بىردەكلىككە ئىگە. پورباجىن قەلئەسى ئۈستىدە تەكشۈرۈش ۋە تەتقىقات ئېلىپ بارغان ھازىرقى رۇسىيە ئالىملىرىمۇ بۇ قاراشنى تولۇق مۇئەييەنلەشتۈرىدۇ.

بىزنىڭچە، بۇ ئەجەبلىنەرلىك ئىش ئەمەس. «قاسار» ياكى «خازار»، «خەزەر» - 8 - ئەسىرلەردە (ئورقۇن خانلىقى دەۋرىدە) ئۇيغۇر قەبىلەن ئىتتىپاقىغا مەنسۇپ بولغان «ئىچكى توققۇز ئۇيغۇر» قەبىلىلىرىنىڭ بىرى ئىدى. «قوردان» (قاردان) خوتەننىڭ قەدىمكى تۈركىي تىلىدىكى ئاتىلىشى بولۇپ، بۇ نام توۋا تەۋەسىدىمۇ (ئەينى ۋاقىتتا ئورقۇن ئۇيغۇر خانلىقىنىڭ تەۋەسى ئىدى) تەكرارلىنىشقا ئۇچراپ، شىمالىي قۇملۇقتىكى كۆچمەن ئۇيغۇرلار بىلەن تارىم ۋادىسىدا تۇراقلىق ماكان تۇتۇپ كەلگەن ئۇيغۇرلارنى بىر - بىرىگە باغلاشتۇرۇپ كەلگەن. دەرۋەقە، بۇ ھەشەمەتلىك قەلئەگە «خوتەن» (قوردان) نامىنىڭ قويۇلۇشى تېخىمۇ ئىچكىرىلەپ تەكشۈرۈش ۋە تەتقىق قىلىشقا ئەرزىيدىغان قىزىقارلىق تېما.

مەركىزى ئاسىيا دائىرىسىدىكى يەر - جاي ناملىرىنىڭ بۇنداق تەكرارلىنىشى تارىختا كۆپ ئۇچرايدىغان ھادىسە. شۇ دەۋردىكى ئورقۇن ئۇيغۇر خانلىقىنىڭ مەركىزى قارا بالغاسۇن

(قارا - بالىق ساغۇن)^[1] دېگەن شەھەر نامى قىسمەن ئۆزگىرىشلەر بىلەن يەنى «بالاساغۇن» نامى بىلەن يەتتىسۇ ۋە قەشقەر تەۋەلىرىدە ئۇچرايدۇ. ئۇنداق مىساللار ناھايىتى كۆپ.

«قاسار قوردان» (ھازىرقى نامى بورياجىن) قەلئەسىنى تۇنجى قېتىم بايقىغان دەپمىتىرى كلىمپىسيۇۋدىن كېيىن 1957 - يىلىدىن 1963 - يىلىغىچە سابىق سوۋېتلەر ئىتتىپاقىنىڭ مەشھۇر ئالىمى، ئېنوگراف سۇۋېيان ئىزرايلوۋىچ بايىنىشېتىن باشچىلىقىدىكى ئىكسپىدىتسىيە ئۆمىكى بۇ خارابە ئىزىدا كەڭ تەكشۈرۈش ئېلىپ بېرىپ، بۇ قەلئەنىڭ ھەقىقەتەن ئورقۇن ئۇيغۇر خانلىقىنىڭ 2 - قاغانى مويۇنچۇر تەرىپىدىن بىنا قىلىنغان «ئۇيغۇر خانلىقىنىڭ يازلىق ئوردىسى» ئىكەنلىكىنى مەراجىلىق ئۈسلۇبى جەھەتتىن مەركىزى شەھەر قارا بالىق ساغۇنىنىڭ قۇرۇلۇش ئۈسلۇبى بىلەن ئوخشاشلىقىنى دەلىللەپ چىققان. س. بايىنىشېتىن ئاتاغلىق ئالىملارنىڭ تەتقىقات نەتىجىلىرىگە ئاساسلىنىپ، ھازىرقى توۋا جۇمھۇرىيىتىدە ياشايدىغان توپىنىلىقلارنىڭ كىملىكى ھەققىدە توختىلىپ: «مىلادى 840 - يىللىرى تەبىئىي ۋە ئىجتىمائىي ئاپەتلەر تۈپەيلىدىن ئورقۇن ئۇيغۇرلىرىنىڭ كۆپ قىسمى غەربكە كۆچكەن. ئۇلارنىڭ بىر قىسمى خانلىق تەۋەسىدىكى توۋا ئەتراپىدا ئورۇنلىشىپ قالغان. بۇ رايوندىكى توپىنىلىقلارنىڭ ئېتنوگرافىك كېلىپ چىقىشى ھەققىدە ئىش ئېلىپ بارغىنىمدا، مەن شۇنداق قارارغا كەلدىمكى توپىنىلىقلارنىڭ بۈگۈنكى نامى «توۋا» ئەسلىدە قەدىمكى ئۇيغۇر توپالىرىنىڭ نامىدىن كېلىپ چىققان. 8 - ئەسىردە

[1] قارا بالىق ساغۇن — ئەسلى «قارا-بالىق ساغۇن» بولۇپ، «قارا» — بۈيۈك، چوڭ دېگەن مەنىنى، «بالىق» — شەھەر، «ساغۇن» — گېنىرال، سەركەردە، ھەربىي ئەمەلدار دېگەن مەنىلەرنى بىلدۈرىدۇ. «بۈيۈك ساغۇنلار ئۆزىدىن شەھەر» دېمەكتۇر.

توبالارنىڭ ئاساسىي قىسمىنى ئۇيغۇرلار تەشكىل قىلغان. ئۇلار توبا (توۋا) مىللىتىنىڭ كېلىپ چىقىشىدا چوڭ رول ئوينىغان^[1]» دەپ تەرىپلەنگەن. ۋ. ۋ. رادلوڧمۇ ئۇنىڭ پىكرىنى قوللاپ: «توبا — ئۇيغۇر قەبىلىلىرىنىڭ بىرى» دېگەن قاراشنى ئوتتۇرىغا قويغان. بۇ قاراشنى 1960 - ۋە 1970 - يىللاردا سوۋېت ئالىملىرىدىن ر. كولا سوۋ، ۋ. كىسلېۋ ھەمدە توۋا جۇمھۇرىيىتىنىڭ ئايال يولباشچىسى تامارا ماشالوۋنا نورىيى قاتارلىق ئالىملارمۇ ئۆزلىرىنىڭ بۇ ھەقتىكى تەتقىقاتلىرىدا تەكىتلەشكەن. ھازىرقى توۋا تارىخچىلىرىمۇ ئۆزلىرىنىڭ كېلىپچىقىش يىلتىزىنى قەدىمكى ئۇيغۇرلار بىلەن باغلايدۇ. كۆپلىگەن تىلشۇناسلارنىڭ ئورتاق قارىشىدىكى «توۋا تىلى تۈركىي تىللارنىڭ ئۇيغۇر - ئوغۇز گۇرۇپپىسىغا كىرىدۇ ھەمدە بۇ گۇرۇپپىدىكى قەدىمكى ئوغۇز، قەدىمكى ئۇيغۇر ۋە توبا (قاراغاس) تىللىرى بىلەن قوشۇلۇپ ئايرىم بىر ئۇيغۇر - تۈرك تارماق گۇرۇپپىسىنى تەشكىل قىلىدۇ^[2]» دېگەن يەكۈنلىرىمۇ ئاشۇ نوقتىنى ئىسپاتلايدۇ. توۋا جۇمھۇرىيىتىدە تەكشۈرۈشتە بولغان ئۇيغۇر ئالىملىرىنىڭ ئېيتىشىچە، بۈگۈنكى كۈندىمۇ ئۇيغۇرلار توۋالىقلار بىلەن بىۋاسىتە سۆزلەشكىلى بولىدىكەن. بۇ ئۇچۇرلار ئەينى زاماندا «ئۇيغۇر قاغانىنىڭ يازلىق سارىيى» نىڭ ھازىرقى توۋا جۇمھۇرىيىتىدىكى دېڭىز يۈزىدىن 1300 مېتىر ئېگىز جايدىكى تېرىخول كۆلىنىڭ ئوتتۇرىسىدىكى خىلۋەت ئارالغا تەمىر قىلىنغانلىقىنىڭ سىرىنى يېشىپ بەرسە كېرەك.

بىر ئەسىردىن بۇيان دۇنيا ئارخېئولوگىيەسىنىڭ تۈپكىسىغا ئايلانغان بۇ كارامەتلىك خارابىنىڭ باغرىغا يوشۇرۇنغان مەدەنىيەت سىرلىرىنى يېشىش ئۆتكەن ئەسىرنىڭ 90 - يىللىرىدىن كېيىن

[1] «سوۋېت ئېتنوگىرافىيىسى»، موسكوۋا، 1964 - يىلى، 6 - سان.

[2] يالقۇن روزىنىڭ «لايدىن ياسالغان قەلئەنىڭ سىرى» ناملىق ماقالىسىدا ئېلىنغان نەقىل. «شىنجاڭ مەدەنىيىتى»، 2008 - يىلى، 5 - سان، 30 - بەت.

تېخىمۇ يۇقىرى دولقۇنغا كۆتۈرۈلگەن. 1995 - يىلى رۇسىيە فېدراتسىيەسىنىڭ سابىق رەئىس جۇمھۇرى بورىس يېلتسىن پورباجىنى دۆلەت دەرىجىلىك تارىخىي ۋە مەدەنىيەت مىراسى دەپ قارار چىقىرىپ، بۇ قەدىمى تارىخىي يادىكارلىقنى ساقلاش ۋە قوغداش ھەققىدە پىرىزدىنىست پەرمانى چۈشۈرگەن. شۇنىڭ بىلەن بۇ قەلئەنى تەكشۈرۈش رۇسىيە ئارخېئولوگىيەسىنىڭ نۇقتىلىق پىلانىغا كىرگۈزۈلۈپ، تەكشۈرۈش ئىشلىرىغا يالغۇز گۇمانتا پەنلەر مۇتەخەسسسلرىلا ئەمەس، شۇنداقلا تەبىئىي پەنلەر، گىدرولوگىيە، گىئوئومىيە، تېپونومىيە، گىئولوگىيە، ئارختوكتورا ساھەلىرىنىڭ مۇتەخەسسسلرىمۇ جەلپ قىلىنغان. ئەنگلىيەلىك مەشھۇر ئارخېئولوگ كىرىس گېفىنى رۇسىيەدە قوزغالغان پورباجىن قىزغىنلىقىدىن مەمنۇن بولۇپ: «قورغان ئۈستىدە تەكشۈرۈش ئىشلىرىنى ئېلىپ بېرىشنىڭ تېخىلۇگىيەسى ئۇنىڭغا قانناشقان ھەر قايسى ئىلىم ساھەلىرىنىڭ خىزمەتلىرىگە پايدىلىق ئۇلۇش قوشۇشى مۇمكىن. مىسال ئۈچۈن گىدرولوگىيە نۇقتىسىدىن ئالماق، ھازىر كائىنات يۈزىدە ئىسسىقلىق تېمپىراتورىسىنىڭ كۈنسېرى ئۆرلەپ كېتىۋاتقانلىقىمۇ پورباجىن ئۆزگىرىشىنى تەتقىق قىلىشنىڭ تەخىرىسىزلىكىنى بەلگىلەيدۇ»^[1] دەپ تەكشۈرۈش پىلانىنى تېزلىتىشنىڭ زۆرۈرىيىتىنى تەكىتلىدى.

مەلۇمكى، بۇ قەلئە ئېگىزلىكتىن كۆكنىڭ ئوتتۇرىسىدىكى تۆت گېكتار (60 مو) كېلىدىغان تەبىئىي مۇزلۇق ئارال ئۈستىگە قۇرۇلغان. ياز پەسلىنىڭ ئەڭ ئىسسىق كۈنلىرىدە كۆل سۈيىنىڭ تېمپىراتورىسى 25 گىرادۇسقا كۆتۈرۈلىدىكەن. ئۆتكەن ئەسىرنىڭ بېشىدىن تارتىپ دۇنيا كۆلەملىك ئىسسىقلىق ھارارىتىنىڭ ئۆرلەپ كېتىشى سەۋەبلىك بۇ ئارالنىڭ قىرغىقى

[1] ئا. ساماقوۋ: «سوقما تام قورغىنىنىڭ سىرى»، «ئاخبارات» ژۇرنىلى، ئالمۇتا، 2008-يىلى، 2-سان، 13-بەت.

ھەر يىلى بىر مېتىرغىچە تارىيىۋېتىپتۇ. بۇنداق تەبىئىي تەھدىتنى ھېس قىلغان رۇسىيەلىكلەر بورياجن قەلئەسىنى قوغداش ۋە تەكشۈرۈش پىلانىنى قىزغىن ھىمايە قىلغان ۋە تېزلەتكەن. ئۇنىڭغا دۆلەت مالىيەسىدىن مەخسۇس مەبلەغ ئاجراتقاندىن باشقا، رۇسىيەدىكى ھەر قايسى ھۆكۈمەت مەھكىمىلىرى ۋە مەدەنىيەت ئورگانلىرىنىڭ تەشكىلاتچىلىقىدا دۆلەت كۆلەملىك «بورياجن مەدەنىيەت فوندى» قۇرۇلغان. بۇ «فوندى» نىڭ تەركىبىگە رۇسىيەدىكى ھەر قايسى مىنىستىرلىكلەر، شەھەرلىك ھۆكۈمەتلەر، تاتارىستان قاتارلىق رۇسىيەگە قاراشلىق بەزى جۇمھۇرىيەتلەرنىڭ پىرىزدېنتلىرى، كۆرۈنەرلىك ئاخبارات ۋاسىتىلىرى، ئىلمىي تەتقىقات ۋە ئاسار ئەتىقە قوغداش ئورگانلىرىنىڭ خادىملىرى، كۆزگە كۆرۈنگەن مەرىپەتپەرۋەر كارخانىچىلار ۋە داڭلىق ئالىي مەكتەپلەر كىرگۈزۈلگەن. رۇسىيە پەنلەر ئاكادېمىيەسىنىڭ ئاكادېمىكى، ئارخېئولوگىيە، ئېتنوگرافىيە ئىنىستىتۇتىنىڭ مۇدىرى ئا. فى. دېرېۋيانكو بۇ ھەقتە مۇنداق دەيدۇ: «بۇنداق چوڭ مىقياستىكى تەكشۈرۈش ئىشلىرىنى ئېلىپ بېرىش سوۋېتلەر ئىتتىپاقى ۋە رۇسىيەدە ھېچقانداق كۆرۈلۈپ باقمىغان»^[1]

دەرۋەقە، رۇسىيە ھۆكۈمىتى 2007 - يىلى داڭلىق ئارخېئولوگلار، گىئولوگلار، ئارخېئولوگلار ۋە ئېتنوگراپلار باشچىلىق قىلغان 600 نەپەر پىدائىي سىتودېنتلاردىن تەشكىللەنگەن چوڭ ئىكسپىدىتسىيە قوشۇنى تېرىخول كۆلى بويىغا ئورۇنلىشىپ، تۆت ئايغا سوزۇلغان ئىنچىكە تەكشۈرۈش ئارقىلىق دەسلەپكى قەدەمدە بۇ ساھەدىكى بوشلۇق تولدۇرۇلغان. بۇ قېتىمقى چوڭ كۆلەملىك قىدىرىپ تەكشۈرۈشتە ھازىرغىچە ئىلىم دۇنياسىغا مەلۇم بولمىغان 230 دىن ئارتۇق

[1] ئا. ساماقوۋ: «سوقما نام قورغىنىنىڭ سىرى»، «ئاخبارات» ژۇرنىلى، ئالمۇتا، 2008-يىل، 2-سان، 13-بەت.

ھەر خىل ئاسار ئەتىقىلەر تېپىلىپ، ئۇ توۋا مىللىي مۇزىيىغا تاپشۇرۇلغان. ئەڭ مۇھىمى قەلئە ئىچىدىكى خادا تاشلاردىن يەتتە تۈرلۈك قەدىمكى ئۇيغۇر - رۈنەك يېزىقى ۋە قەدىمكى ئۇيغۇرلارنىڭ يۇقىرى دەرىجىلىك مەنسەپدارلىرىدىن بىرى بولغان بىر قۇشنىڭ مۆھۈرى تېپىلغان. قىزىقارلىق يېرى شۇكى، بۇ مۆھۈر توۋالقلار ئارىسىدا ھازىرغىچە ئىشلىتىلىپ كېلىۋاتقان ئۇيغۇر قاغانى مويۇنچۇرنىڭ ئۈچ چىشلىق تامغۇسىغا ئوخشايدىكەن.

پورباجىنى قوغداش تەكشۈرۈش كولىمگىيەسىنىڭ باشلىقى مىنىستىر سېرگىي شايگو بۇ قېتىملىق قىدىرىپ تەكشۈرۈشنىڭ نەتىجىسىنى ئاخبارات ۋاسىتىلىرىغا جاكارلاپ مۇنداق دېگەن: «ئارخېئولوگلارنىڭ خۇلاسسىگە قارىغاندا پورباجىن قەدىمى قەلئەسىنى قەدىمكى ئۇيغۇرلار سالغان. ھازىر بۇ قەلئەنىڭ ئاساسىي بۆلىكى قېزىپ بۆلۈندى. قەغەز يۈزىدە بۇ قەلئەنىڭ ئەسلى ھالىتى ئەسلىگە كەلتۈرۈلدى. بىز ئۇزاققا بارماي بۇ جايىنى دۇنياغا ئېچىۋېتىپ ئۇيغۇرلارنىڭ نامىنى پۈتكۈل دۇنياغا تونۇتىمىز»^[1]

بۇ قېتىمقى تەكشۈرۈش غەلىبىلىك ئاياغلاشقاندىن كېيىن رۇسىيەدە مەخسۇس پورباجىن تېمىسى بويىچە بىر قانچە قېتىم ئىلمىي كونفرېنسىيەلەر ئېچىلغان. «پىراۋدا»، «موسكۋا گېزىتى» قاتارلىق نوپۇزلۇق گېزىتلەردە 200 پارچىدىن ئارتۇق مەخسۇس تەكشۈرۈش ماتېرىياللىرى ئېلان قىلىنغان. ئون قېتىم تېلېۋىزىيە فىلىملىرى ئىشلەنگەن. رۇسىيە ۋە باشقا چەت ئەللەردىن بۇ قەلئەنى زىيارەت قىلىشقا ئىلتىماس قىلغانلارنىڭ سانى كۈنسېرى كۆپەيگەن. ئاشۇ نۆۋەتلىك تەكشۈرۈش خىزمىتىگە بەش مىليۇن دوللار سەرپ قىلىنغان.

[1] يالقۇن روزى: «لايدىن ياسالغان قەلئەنىڭ سىرى»، شىنجاڭ مەدەنىيىتى، 2008 - يىل، 5 - سان، 31 - بەت.

پورباجىنى تەكشۈرۈش خىزمىتى زور ئۈنۈم قازانغاندىن كېيىن رۇسىيە فېدراتسىيەسىنىڭ پىرىزدىنتى ۋىلادىمىر پوتىن 2007 - يىلى 13 - ئاۋغۇستتا رۇسىيەگە زىيارەتكە كەلگەن موناكو دۆلىتىنىڭ شاھزادىسى ئالبېرت II بىلەن پورباجىن قەلئەسىگە بېرىپ خارا بە ئىزىنى كۆزدىن كەچۈرگەن. ھەمدە مۇخبىرلارغا: «بۇ رۇسىيە تارىخىدىكى كۆلىمى زور تەكشۈرۈش تۈرى. پورباجىن قەدىمكى ئۇيغۇرلار سالغان قەلئە^[1]» دەپ جاكارلىغان.

دەرۋەقە، 2007 - يىلى پورباجىن قەلئەسىنىڭ سىرىنى ئېچىش جەھەتتە بۆسۈش خاراكتېرلىك نەتىجە قولغا كەلتۈرۈلگەن خاسىيەتلىك بىر يىل بولدى. 2007 - يىللىق قىدىرىپ تەكشۈرۈش خىزمىتىنى خۇلاسەلەپ، 2008 - يىللىق ئۇلۇغۋار پىلان لايىھەسىنى بېكىتىش مەقسىتىدە 2008 - يىلىنىڭ 1 - مەۋسۈمىدا قازاقىستان پەۋقۇلئاددە ۋەزىيەتلەر مىنىستىرى ۋىلادىمىر بوجكونىڭ ئىشخانىسىدا رۇسىيە پەۋقۇلئاددە ۋەزىيەتلەر مىنىستىرى سېرگىي شايگو رەھبەرلىكىدىكى رۇسىيە ئالىملىرى بىلەن قازاقىستان جۇمھۇرىيەتلىك ئۇيغۇر مەدەنىيەت مەركىزىنىڭ رەھبەرلىرى ۋە بىر قىسىم مۇناسىۋەتلىك ئالىملىرى جەم بولۇپ، پورباجىن تەقدىرى ھەققىدە سۆھبەت ئېلىپ بارغان.

س. شايگو ئىككى دۆلەت ئالىملىرى ئۇچراشقان بۇ يىغىنىدا 2007 - يىلى پورباجىن قەلئەسى ھەققىدىكى تەكشۈرۈش ئىشلىرىنىڭ نەتىجىسى ھەمدە 2008 - يىلى ئىشلىنىدىغان خىزمەتلەرنىڭ يۆنىلىشى، پىلان - باسقۇچلىرى قاتارلىقلارنى تونۇشتۇرغان ھەمدە قازاقىستان تەرەپتىن كەلگەن ۋەكىللەرگە ئۆزى تۈزگەن «توبادەپتىرى» ناملىق نۆت توملۇق كىتابى بىلەن پورباجىن ھەققىدىكى ھۆججەتلەر توپلىمىنى سوۋغا

[1] بالقۇن رۇزى: «لايدىن ياسالغان قەلئەنىڭ سىرى». شىنجاڭ مەدەنىيىتى. 2008 - يىل. 5 - سان. 31 - بەت.

قىلغان. قازاقىستان جۇمھۇرىيەتلىك ئۇيغۇر مەدەنىيەت مەركىزىنىڭ ۋەكىللىرى بۇ سۆھبەت ئۆزلىرىنىڭ پورباجىن قەلئەسىنى تەكشۈرۈش خىزمىتىگە ھەمدەم بولۇش تىلىكىنى بىلدۈرۈپ تۆۋەندىكى ئۈچ تەكلىپ لايىھەسىنى ئوتتۇرىغا قويغان .

بىرىنچى، قازاقىستاندىكى ئۇيغۇرشۇناسلار رۇسىيە ئالىملىرى بىلەن بىرلىكتە پورباجىن قەلئەسىنى قايتىدىن تىكلەش لايىھەسىگە قاتنىشىش.

ئىككىنچى، توۋا جۇمھۇرىيىتىدىكى پورباجىن قەلئەسىدە ئۇيغۇر مەدەنىيەت كۈنلىرىنى ئۆتكۈزۈش ئارقىلىق ساياھەت ئىشلىرىنى جانلاندۇرۇش.

ئۈچىنچى، قازاقىستان جۇمھۇرىيەتلىك ئۇيغۇر مەدەنىيەت مەركىزى قارمىقىدا «پورباجىن قورغىنى فوندى» قۇرۇپ مەبلەغ توپلاش ئارقىلىق ئۇ يەردە ئېلىپ بېرىلىدىغان تەكشۈرۈش، تەتقىقات ئىشلىرىنى تېخىمۇ كەڭ قانات يايدۇرۇش، بولۇپمۇ پورباجىننىڭ مەمارچىلىق كومپىلىكىسىنى تولۇق دەلىللەپ، بۇ ئابىدىنىڭ تارىخى قىممىتى ئارقىلىق ئۇيغۇر مەدەنىيىتىنىڭ بوشلۇقىنى تولدۇرۇش.

بۇ ئۈچ تەكلىپ لايىھە رۇسىيە تەرەپتىن كەلگەن ئالىملارنىڭ ھىمايىسىگە ئېرىشىپ ئىككى تەرەپ ئوتتۇرىسىدا ئىلمىي ھەمكارلىق ئورنىتىلغان.

بىز «پورباجىن رىستۇرانى»دىكى سۆھبەتتە، يىراق سىبىرىيە دالىلىرىغا بېرىپ، ئەجدادلىرىمىز بىنا قىلغان پورباجىن قەلئەسىنى تەكشۈرۈش پۇرسىتىگە نائىل بولغان ئابدۇلئەزىز ئابدۇللايوۋ باشچىلىقىدىكى ئۈچ پىروفېسسورنىڭ تونۇشتۇرۇشلىرى ئارقىلىق، 8، - 9 - ئەسىردىكى ئورقۇن ئۇيغۇر مەدەنىيىتىنىڭ بۇ ئەھمىيەتلىك يادامىسى ھەققىدە

دەسلەپكى چۈشەنچىلەرگە ئىگە بولدۇق ھەمدە بىزنىمۇ ئەجدادلىرىمىزنىڭ بۇ تەۋرەنكە مەدەنىيەت مىراسىنى قوغداش، تەكشۈرۈش ۋە تەتقىق قىلىش مەجبۇرىيىتىمىزنىڭ بارلىقىنى چوڭقۇر ھېس قىلدۇق.

ئاخىرىدا، بىزنى شۇنچە چوڭقۇر تەسىراتلارغا ئىگە قىلغان بۇ قېتىمقى ئىلمىي پائالىيەتلەرنىڭ باش ساھىبخانى — جۇمھۇرىيەتلىك ئۇيغۇر مەدەنىيەت مەركىزى ھەققىدە ئىككى كەلىمە ئىزاھات بېرىشنى زۆرۈر تاپتىم.

بۇ «مەركەز» قازاقىستان ھۆكۈمىتى تەرىپىدىن ئېتىراپ قىلىنغان قانۇنلۇق ئاممىۋى - ئىجتىمائىي - مەدەنىيەت تەشكىلاتى بولۇپ، ئۇنىڭ قارمىقىدا يەنە ئالمۇنا شەھىرى ۋە باشقا ئۇيغۇر رايونلىرىدا شۆبە مەركەزلىرى بار ئىكەن. بۇ مەركەزنىڭ رەھبەرلىك قاتلىمى دېموكراتىك سايلام ئارقىلىق ۋۇجۇتقا كەلگەن بولۇپ، جامائەت ئومۇميۈزلۈك ئېتىراپ قىلغان ھەر قايسى ساھەلەرنىڭ ئالىم - مۇتەخەسسسلرىدىن تەشكىل تاپقان. «مەركەز» تەركىبىدە مائارىپ كولىگىيەسى، مەدەنىيە - سەنئەت كولىگىيەسى، ئالىملار كېڭىشى، سودىگەر كارخانىچىلار كېڭىشى، خوتون - قىزلار كېڭىشى، ئەدىبلەر كېڭىشى، سەھىيە - ساغلاملىق كېڭىشى، خەلقئارا ھەمكارلىق كېڭىشى، ئاخباراتچىلار كېڭىشى، تارىخ، مەدەنىيەت مىراسلىرى كېڭىشى، نەشر ئەپكارلىرى كېڭىشى، جامائەت ئىشلىرى كېڭىشى قاتارلىق ئون نەچچە مەخسۇس ئورگان بولۇپ، ھەر قايسى كولىگىيە - كېڭەشلىرى «مەركەز» نىڭ بىر تۇتاش رەھبەرلىكىدە ئۆز دائىرىسىدىكى خىزمەتلەرنى قانات يايدۇرىدىكەن. «مەركەز» گەرچە ھۆكۈمەتنىڭ مەخسۇس مەمۇرىي ئورگىنى بولسىمۇ، لېكىن ئۇلار قازاقىستاندىكى ئاساسلىق مىللەتلەرنىڭ بىرى بولغان ئۇيغۇرلارنىڭ ئىجتىمائىي، ئىقتىسادىي، مەدەنىيەت، مائارىپ، سودا - تىجارەت ئىشلىرىنى

باشقۇرۇش، تەرەققىي قىلدۇرۇش، جەمئىيەت مۇقىملىقىنى قوغداپ ئورتاق گۈللىنىش ئىقتىدارىغا ئىگە ئىكەن. ئۇ ئۆزىنىڭ ئەنە شۇنداق ئۈنۈپرسال فونكىسىيەسى ئارقىلىق بىر قانچە يىللاردىن بۇيان قازاقىستان دۆلىتىنىڭ ئىجتىمائىي - ئىقتىسادىي تەرەققىيات مۇساپىسىدە زور تۆھپە قوشقان. شۇڭا قازاقىستان جۇمھۇرىيىتىنىڭ رەئىس جۇمھۇرى نەزەر بايىۋ بىر قانچە قېتىم «مەركەز»نى كۆزدىن كەچۈرۈپ، ئۇلارنىڭ خىزمەتلىرىنى مۇئەييەنلەشتۈرگەن.

«مەركەز» ئىقتىسادىي جەھەتتىن ئۆز - ئۆزىگە تايانغان بولۇپ، ئۇلارنىڭ مەبلەغ مەنبەسى «كارخانىچىلار كېڭىشى»نى گەۋدە قىلغان جامائەت فوندىدىن كېلىدىكەن. قازاقىستاندىكى ئۇيغۇرلار ئارىسىدا بىر تۈركۈم مۇنەۋۋەر كارخانىچىلار بارلىققا كەلگەن بولۇپ، ئۇلارنىڭ ئىشلەپچىقىرىش ۋە سودا ئىشلىرى قازاقىستاننىڭ دۆلەت مالىيەسىگە بەلگىلىك نەسىر كۆرسىتىلەيدىغان دەرىجىدە كۆلەملەشكەن. (2008 - يىلى ئۇيغۇر كارخانىچىلىرىنىڭ ياراتقان پايدىسى ئالمۇتا ئوبلاستلىق مالىيە خامچوتىنىڭ 12% نى تەشكىل قىلغانلىقى مەلۇم) قازاقىستاندىكى ئۇيغۇر كارخانىچىلارنىڭ مەدەنىيەت ساپاسى يۇقىرى بولۇپ، ئۇلار مىللەت ھالقىغان سودا گوروھلىرىنى تەشكىللەپ ئەنئەنىۋى تىجارەت ئېڭىدىن زامانىۋى تىجارەت ئېڭىغا يۈزلەنگەن. شۇڭا ئۇلارنىڭ ئىگىلىك تىكلەش يوللىرى كېڭىيىپ، دۇنيانىڭ سودا رىقابىتىگە تاقابىل تۇرالايدىغان ئىقتىدارغا ئىگە بولغان. ئۇلار ئۆزلىرىنىڭ بايلىقىنى دۆلەت ۋە مىللەتكە مەنسۇپ دەپ بىلگەچكە، جامائەتنىڭ مەدەنىيەت، مائارىپ ۋە ئىلىم - پەن ئىشلىرىغا ئۆزلىكىدىن مەبلەغ ئاجرىتىدىكەن. بۇ ساخاۋەتچى كارخانىچىلارنىڭ ئەمەلىي قوللىشى نەتىجىسىدە ئۆتكەن بىر يىلدا «مەركەز» مەھمۇد كاشغەرىي تەۋەللۇتنىڭ 1000 يىللىقىنى خاتىرىلەش

پائالىيىتىنى مەركەز قىلغان ھەر خىل ئىجتىمائىي ۋە ئىلمىي پائالىيەتلەرگە بىر مىليون دوللار سەرپ قىلغان.

بىز بۇ قېتىمقى ئىلمىي زىيارىتىمىز ئارقىلىق شۇنى چوڭقۇر ھېس قىلدۇقكى، قازاقىستان جۇمھۇرىيەتلىك ئۇيغۇر مەدەنىيەت مەركىزى جۇڭگو بىلەن قازاقىستاننىڭ دوستلۇق ھەمكارلىقىغا تولۇپ تاشقان ئىشەنچ ۋە ئۈمىد بىلەن قارايدىكەن. ھەممە ئىشتا جۇڭگوغا تەلپۈنىدىكەن. ئىككى دۆلەت دوستلۇقىنىڭ كۈنسېرى كۈچىيىشىنى تىلەيدىكەن ۋە مۇشۇ يولدا ئېغىشماي مېڭىشنى ئۆزلىرىنىڭ تارىخىي بۇرچى ھېسابلايدىكەن. مۇشۇ توغرا تالاش ئۇلارنى جۇڭگو بىلەن مەدەنىيەت ئالماشتۇرۇش ۋە خەلقئارا سودا ئىشلىرىدا تەشەببۇسكارلىق ئورنىغا ئىگە قىلىپ، ئەمەلىي نەپكە ئېرىشتۈرگەن.

(پورباچىن قەلئەسى) نىڭ سىرى يېشىلگەندىن مەن شۇنى ھېس قىلدىمكى، مىلادى 840 - يىلى ئىچكى ئۇرۇش مالىمانچىلىقى ۋە يۇقۇملۇق كېسەل تارقىلىش سەۋەبىدىن ئورقۇن ئۇيغۇر خانلىقى يىمىرىلىپ، شىمالىي چۆللۈكتىن غەربكە كۆچۈشتىن ئىلگىرى بىر قىسىم ئۇيغۇرلار ھازىرقى نوۋا جۇمھۇرىيىتىنىڭ تىرەخول كۆلى ئەتراپلىرىغا ماكانلاشقان ۋە نوۋا (توبا) مىللىتىنىڭ شەكىللىنىشىدىكى ئېتىنىك مەنبە بولۇپ قالغان. بىزنىڭ تارىخنامىلىرىمىزدا غەربكە كۆچكەن ئۇيغۇر قەۋملىرى گەنجۇ ئۇيغۇرلىرى (خېشى ئۇيغۇرلىرى ياكى قامچۇ ئۇيغۇرلىرى دەپمۇ ئاتىلىدۇ)، قۇچۇ ئۇيغۇرلىرى، كۆكتارت (پامىر) ئۇيغۇرلىرى دەپ ئۈچ بۆلەككە ئايرىلىپ كەتكەنلىكى، ئۇلارنىڭ ئىچىدىكى چوڭ بۆلەك - خېشى ئۇيغۇرلىرى تەدرىجىي ھالدا سان جەھەتتە ئۆزىدىن كۆپ بولغان سېرىق تۆپىلىكتە ياشايدىغان مىللەتلەرنىڭ ئېتنومىغا سېڭىشىپ نامى ئىز - دېرەكسىز يوقالغانلىقى بايان قىلىنىدۇ.

نەسەبلىك ئۇيغۇر» دېگەنلىكتۇر^[1].

مۇئەللىپمۇ بۇ قاراشقا مايىل. بۈگۈنكى يۇگۇرلار ئارىسىدا ئېلىپ بېرىلغان تەكشۈرۈشلەردىن قارىغاندا، ئۇلار ئۆزلىرىنى سېلىنغا بويىدا ئولتۇراقلاشقان «توققۇز ئۇيغۇر» قەبىلىلىرىگە مەنسۇپ دەپ قارايدۇ. شۇڭا يۇگۇرلار ھازىرغىچە ئۇيغۇر قەبىلىلىرى ئىتتىپاقىدىكى «ئىچكى توققۇز» ۋە «تاشقى توققۇز» قەبىلە ناملىرىنى قامىلە ئورنىدا قوللىنىپ كەلگەن. ئۇلار خېشى كارىدورغا كۆچكەن 9 - ئەسىرنىڭ ئالدىنقى يېرىمىدا سان جەھەتتىن خېلى كۆپ بولۇپ، ئاساسىي گەۋدىسى ھازىرقى گەنسۇ ئۆلكىسىنىڭ جاڭيى ۋىلايىتى سۈنەن ناھىيەسىگە ماكانلاشقان. ئۇلار ئاساسىي جەھەتتىن قەدىمكى ئۇيغۇرلارنىڭ تىلى، دىنى، مەدەنىيىتى، ئىشلەپچىقىرىش ئۇسۇلى، تۇرمۇش ئۆرپ - ئادەتلىرىنى ساقلاپ قالغان. 1950 - يىلىدىن كېيىن ئېلىمىزنىڭ يېڭىچە مىللىي سوتسىيالىستىك روھىغا ئاساسەن مىللىي تەركىبلەرنى ئايرىش - بىكىتىش جەريانىدا، 1953 - يىلى ئۇلار ئايرىم بىر مىللەت بولۇپ نامى «يۇگۇ» (裕固族) دەپ بېكىتىلگەن. شۇندىن باشلاپ، يۇگۇ مىللىتى ئېلىمىز چوڭ ئائىلىسىدىكى 56 مىللەتنىڭ بىرى سۈپىتىدە ئۇيغۇر مىللىتى گەۋدىسىدىن چىقىرىۋېتىلگەن. ھەمدە «سۈنەن يۇگۇ ئاپتونوم ناھىيەسى» تەشكىل قىلىنغان. ھازىر بۇ ئاپتونوم ناھىيەدە ئون مىڭدىن كۆپرەك يۇگۇلار بار. ئۇلار خەنزۇ، زاڭزۇ ۋە ئاز بىر قىسمى موڭغۇللار بىلەن بىللە ياشايدۇ. ئۆزلىرىنى «يۇگۇر» دەپ ئاتايدىغان بۇ «سېرىق ئۇيغۇرلار»نىڭ يەنە ئاز بىر قىسمى (تەخمىنەن 1800 دىن ئارتۇق) گەنسۇ ئۆلكىسى جوچۇەن ۋىلايىتىنىڭ خۇاڭ لى پۇ يېزىسىغا ماكانلاشقان بولۇپ، ئۇ يەردە «خۇاڭ لى پۇ سېرىق ئۇيغۇر يېزىسى» دېيىلىدۇ. سېرىق

[1] 《裕固族研究论文集》，兰州大学出版社，1996年，第4页

ئۇيغۇرلارنىڭ ئاساسلىق گەۋدىسىنى تەشكىل قىلغان سۈنەن يۇگۇرلىرى غەربىي يۇگۇرلار ۋە شەرقىي يۇگۇرلار دەپ ئىككىگە بۆلىنىدۇ.

غەربىي يۇگۇرلار قەدىمكى ئۇيغۇر تىلىنى ساقلاپ قالغان. شەرقىي يۇگۇرلار چىڭگىزخان ئىستىلاسىدىن كېيىن، يەنى 13 - ئەسىردىن باشلاپ قەدىمكى موڭغۇل تىلىنىڭ «ئېنگار دىيالېكتى» نى قوبۇل قىلغان. «ئېنگار دىيالېكتى» ھازىرقى زامان موڭغۇل تىلىدىن پەرقلىق بولۇپ، ئۇنىڭدا قەدىمكى ئۇيغۇر تىلى ۋە تېبەت تىلىنىڭ ئامىللىرى كۈچلۈك. دىنىي جەھەتتىن غەربىي يۇگۇرلار 13 - ئەسىردىن باشلاپ بۇددا دىنى (火州) - يەنى قۇجۇنى مەركەز قىلغان غەربىي رايون بۇددىزم) غا ئېتىقاد قىلغان. شەرقىي يۇگۇرلار بولسا تېبەت بۇددىزمى (بۇددا دىنىنىڭ لاما مەزھىپى) غا ئېتىقاد قىلغان. ئەمما يۇگۇرلارنىڭ تۇرمۇشىدا ئۇلارنىڭ ئەڭ قەدىمكى ئەنئەنىۋى دىنى بولغان شامان دىنى ۋە مانى دىنىنىڭ ئىزنالىرىمۇ قويۇق ساقلانغان. يۇگۇرلار ئۆز تارىخىدا ئىسلام دىنى بىلەن زادى ئۇچراشمىغان. ئۇلار خېشى كارىدورىغا كۆچۈپ كەلگەندىن بۇيان خەنزۇ، خۇيزۇ، موڭغۇل، زاڭزۇ قاتارلىق مىللەتلەر بىلەن ئارىلىشىپ ئولتۇراقلاشقانچا، ئۇلار ئاشۇ مىللەتلەرنىڭ تۇرمۇشى، ئۆرپ - ئادىتى، تىلى ۋە مەدەنىيىتىنىڭ كۈچلۈك تەسىرىگە ئۇچرىغان. بولۇپمۇ يۇگۇرلار بىلەن خەنزۇلار ئارىسىدا ئەزەلدىن زىچ مۇناسىۋەت بولغاچقا، ئۇلارنىڭ كۆپ قىسمى خەنزۇ تىلىنى ئۆگەنگەن بولۇپ، ئىجتىمائىي، سىياسىي ۋە مەدەنىي - مائارىپ خىزمەتلىرىدە خەنزۇ تىل - يېزىقىنى ئىشلىتىدۇ. لېكىن ئىچكى قىسىمدا يەنىلا قەدىمكى ئۇيغۇر تىلىنى قوللىنىدۇ.

يۇگۇرلار ئۆزلىرىنىڭ قەدىمكى ئىشلەپچىقىرىش ئادىتى بويىچە چارۋىچىلىق ئىگىلىكى بىلەن شۇغۇللىنىپ كەلگەن.

ئەمما ھازىر ئۇلارنىڭ تۇرمۇشىدا دېھقانچىلىق ئىگىلىكىمۇ خېلى نىسبەتنى ئىگەللەيدۇ.

يۇقىرىقى بايانلاردىن شۇنداق خۇلاسىگە كېلىش مۇمكىنكى، ھازىرقى گەنسۇ ئۆلكىسىنىڭ خېشى كارىدورىدا ياشاۋاتقان يۇڭگۇر مىللىتى بىلەن ئۇيغۇرلار ئېتنىك مەنبە، نەسەپ، تىل، ئۆرپ - ئادەت ۋە مەدەنىيەت قاتارلىق جەھەتلەردە ئايرىلماس بىر مىللىي گەۋدە بولۇپ، كېيىنكى ياشاش ئىجتىمائىي مۇھىتى، دىنىي ئېتىقادى جەھەتلەردە پەرقلەر تۈپەيلىدىن، ئۇلارنىڭ ئارىسىدا ياتلىشىش كەيپىياتى كۈچىيىپ، سۈنئىي ھالدا ئىككى مىللەت بولۇپ قالغان.

كۆپچىلىكىمىز تارىخقا ھېرىسمەن، شۇڭا قولغا قەلەم ئالساقتا، ھېسسىياتقا ئالدىنىپ دۇنيادا يالغۇز بىرلا ئۇيغۇر قەۋملىرى ياشىغاندەك، ئۇنى گۈلگەقە لەڭلەكتەك بېزەپ ئاسماندا ئۇچۇرىمىز. جاھاندىكى ئەڭ ئالىي سۈپەتلەر بىلەن تەبىرلەيمىز. ئەمما بۇ سۈپەتلەرنى تارىخىي ھالدا ئوبىيكتىپ دەلىللەشكە ئاجىزلىق قىلىمىز. نەتىجىدە يازغانلىرىمىز باشقىلارنىڭ نەزىرىدە «تېشى پال - پال، ئىچى غال - غال» بولغان ئەرزىمەس نەرسىگە ئايلىنىپ قالىدۇ. تارىخ ھەرگىزمۇ سوزسا سوزىلىدىغان، قىسۇالسا قىسقىرايدىغان سېھرىگەرنىڭ ئارغامچىسى ئەمەس. بەلكى رېئال ھەقىقەتنىڭ چارچىسى. شۇڭا تارىخ ئارخېئولوگىيەلىك تېپىندىلارنى ئۆزىنىڭ ئىشەنچلىك خام ئەشياسى قىلىدۇ. ئارخېئولوگىيەلىك پاكىتلارغا تايانمىغان تارىخىي رېئال تارىخ ئەمەس. باشقا ئىلىم - پەنلەرمۇ خۇددى شۇنىڭغا ئوخشاش. مەن دەسلەپ ئىلمىي تەتقىقاتقا يۈزلەنگەندە، خەلق ئېغىز ئەدەبىياتى ۋە فولكلور كەسپىنىڭ ئالاھىدىلىكى بويىچە دالا تەكشۈرۈشنى ئاساسى نۇقتا قىلىپ، ئۆز دەۋردى شاراتى بويىچە يول ئېچىش خاراكتېرلىق بەزى تەتقىقات نەتىجىلىرىنى ياراتقان

ئىدىم. كېيىنچە بىز مەزگىل ئەمەلىي تەكشۈرۈپ تەتقىق قىلىشقا پۇرسەت چىقىرالماي، كىتابلار دۆۋىسىگە ئەسىر بولۇپ قالدىم. شۇنىڭ بىلەن «تەييار ئاش» قا ئۆگىنىپ قېلىپ، ئوقۇغان كىتابلىرىمدىن ئالغان ھېسى تەسىراتلارغا ئىش قوشۇپ «كاسنا ئەسەر» يازىدىغان «كىتابىي تەتقىقاتچى» غا ئايلىنىپ قالدىم. 21 - ئەسىرنىڭ ئىلھامى ۋە تەلىپى بىلەن ئىلمىي تەتقىقاتتا خۇددى بوۋىمىز مەھمۇد كاشىغېرىي تەلەپ قىلغاندەك: «يېڭىلىقلار بېرىشتە قىيامغا، قىممەت ۋە گۈزەللىكتە پايانغا» يېتىشنى نىشانلاش لازىملىقىنى چوڭقۇر ھېس قىلدىم - دە، تاللىغان تېما دائىرىسىدە ئەمەلىي تەكشۈرۈش ئېلىپ بېرىش، يېڭى، ئىجادىي پىكىر قىلىشقا ئەھمىيەت بېرىش ئىجتىمائىي، ئەمەلىي ئۈنۈم ۋە قىممەت يارىتىش يولىنى تاللىدىم.

ئۆتكەن ئەسىرنىڭ 90 - يىللىرىدا مەرھۇم يازغۇچىمىز زوردۇن سابىر بىلەن ئىچكىرى ئۆلكىلەردە سەپەرداش ۋە ياتاقداش بولغان كۈنلىرىمنىڭ بىرىدە ئۇ مۇنداق دېگەندى: «ئوكا! مۇشۇ يېزىقچىلىق دېگەن ئۆزىڭىزگە ھېچقانداق نەپ بەرمەيدىغان غايىۋانە ئاشىقلىق يولى ئىكەن. بۇ سەۋدايلىق يولغا كىرىپ قالىدىڭىزمۇ، ئەمدى بۇ يولدىن چىقىپ كېتىمەن، دەپ ئويلىماڭ، ھامان «لەيلى - مەجنۇن» دەك ئاشىقلىق چۆلىدە قان يۈتسىز، ئەمما يۇتقانسېرى كۆڭلىڭىز شۇنچە شادلىققا تولدۇ.»

دەرۋەقە، بۇ ھېكمەتتە بىر ھەقىقەت بار. بىز بۇ ھەقىقەتنىڭ سىرىنى يەشكەچە ئۇ دۇنياغا سەپەر قىلىمىز. دۇنيادا ئىقتىسادىي جەھەتتىن قەد كۆتۈرۈپ ياشىغان تۇرمۇش لەرزىتىدىن ھوزۇرلانغان بىرمۇ يازغۇچى يوق. مول ھوسۇللۇق بۈيۈك يازغۇچىمىز زوردۇن سابىرمۇ ئىقتىسادىي جەھەتتە قەرزگە بوغۇلۇپ، ئۇ دۇنياغا سەپەر قىلدى. ئالىمىمىز ئابدۇشۈكۈر

مۇھەممەتئىمىنمۇ بىر ئۆمۈر ئىقتىسادىي بوھران ئىچىدە ياشىدى. لېكىن ئۇلار مۆلچەرلىگۈسىز روھىي بايلىق ياراتتى. مۇشۇ بايلىقى بىلەن روھىي ئەمىن تاپتى. شۇڭا مەن ئېغىر جىسمانىي شەرىپەت تۆلەشنى راۋا كۆرگەن قەلەمكەشلىرىمنى سۆيىمەن ۋە ئۇلارغا ئەڭ يۈكسەك ھۆرمەت بىلەن قارايمەن. چۈنكى، بۇ يولغا كىرگەنلەرنىڭ قەلب دېڭىزىدا «جاندىن كەچمىگۈچە، جانانغا يەتمەس» دېگەن غايىۋانە ئۈمىد روھى بۇزغۇنلايدۇ. بۇ روھ ئۇلارنىڭ جۇشقۇن ھەرىكەت سىيماسى، ئۆزىنىڭ ئىختىيارغا باقمىغان سۆيگۈ ۋىسالى، ئۆزگىلەر تەسەۋۋۇر قىلالمايدىغان ئاشىقلىق نىداسى، تەمەدىن يىراق ئادىمىلىك بۇرچ تۇيغۇسى، يوشۇرۇن ئاڭ ئېتىزىغا چېچىلغان قىزغىنلىق ئۇرۇقى، ئۈسسۈزلۈك تەشەببۇسغا مەلھەم بولغۇچى - قەلب ئوزۇقى. ئۇلار چىن مەنىسى بىلەن شاتلىق يەتكۈزگۈچى، غەمنى كەتكۈزگۈچى، تەننى يايىراتقۇچىدۇر.

مېنىڭ جاپاكەش قەلەمدارلارنى قەدىرلىشىم ۋە سۆيۈشۈم ئەنە شۇ سەۋەبتىندۇر. قايسىبىر شائىرنىڭ مۇنداق بىر رۇبائىيىسى ئېسىمدە:

قەلبىمدە بارنى ئۇزاتتىم يۇرتقا،
شۇ خىسلەت قوشتىغۇ مېنى بۇ تويقا.
يۇرتۇمنىڭ بەختىنى كۆرگەندە بۇ دەم،
شادلىقتىن ۋۇجۇدۇم ئايلاندى ئوتقا.

قەلەمكەشلىرىمنىڭ بۇ دۇنيادىكى بىردىنبىر شادلىقى ئەنە شۇ، خالاس.

* * *

مېنىڭ ئىلمىي تەتقىقات يولىنى تاللىشىمدا ۋۇجۇدۇمدىكى

سۈبېيكتىپ قىزغىنلىقتىن تاشقىرى خىزمەت جەريانىدا قاتناشقان مەملىكەت ئىچى ۋە خەلقئارادىكى ھەر خىل ئىلمىي پائالىيەتلەرنىڭ ئىلھامى ۋە نۇرتكىسىدىن ئىبارەت ئوبېيكتىپ ئامىللاردىن ئايرىپ قاراشقا بولمايدۇ.

مەن ئۆتكەن ئەسىرنىڭ 80 - يىللىرىدىن كېيىن ئىلگىرى - ئاخىر بولۇپ، 13 قېتىم چەت ئەللەردە (تۈركىيەدە يەتتە قېتىم، ۋېنگرىيەدە بىر قېتىم، گېرمانىيەدە بىر قېتىم، رۇسىيەدە بىر قېتىم، قازاقىستاندا ئۈچ قېتىم)، 18 قېتىم مەملىكەت ئىچىدە ئېچىلغان يىغىنلارغا قاتناشتىم ۋە مەخسۇس تېما بويىچە نۇقتىلىق ئىلمىي تەكشۈرۈش ئېلىپ باردىم. بۇ ئىلمىي يىغىنلارنىڭ ھەر بىرى مەن ئۈچۈن بىر «مەكتەپ» بولدى. «جىننىڭ قەستى شاپتۇلدا» دېگەندەك يىغىندىكى ئىلمىي ئۇچۇرلار ئارقىلىق ئۆزۈمگە تەتقىقات بوشلۇقى ھازىرلىدىم. ئېلىمىزنىڭ ۋە چەت ئەللەرنىڭ كۆپلىگەن نوپۇزلۇق ئىلىم ئادەملىرى بىلەن تونۇشۇپ، ئۇلاردىن كەسىپمىگە ئالاقىدار يېڭى ئىلمىي ئۇچۇرلارنى ئىگەللىدىم. ئۆزىمىزنىڭ ئىلمىي تەتقىقات مېتودى بىلەن چەت ئەلنىڭ تەتقىقات مېتودىنى سېلىشتۇرۇش ئارقىلىق ئۆزىمىزنىڭ ئەنئەنىۋى تەتقىقات ئۇسۇلىنى يېڭىلاشنىڭ چارە - تەدبىرلىرىنى ئۈگەندىم. تەتقىقات مېتودى ئادەتتە بىز ئانچە ئېتىبار قىلمايدىغان بىر نۇقتا. ئەمما مېتود توغرا بولمىسا تەتقىقات نەتىجىسى قىممەت يارىتالمايدۇ. بىز تەتقىقات مېتودى جەھەتتە كۆپرەك ئىككىلەمچى كىتابىي بىلىملەرگە، بىۋاسىتە تەكشۈرۈش - سېلىشتۈرۈشتىن ئۆتمىگەن ھېسسىي تەسىراتلارغا تايىنىپ، توم - توم كىتابلارنى يېزىشقا ئادەتلىنىپ قالغان. شۇڭا ئارخېئولوگىيەلىك تەكشۈرۈش ئېلىپ بارماي تۇرۇپمۇ ئارخېئولوگىيە ھەققىدە كىتاب يازالايمىز. قەدىمكى ۋە ئوتتۇرا ئەسىر ئۇيغۇر كىلاسسىك تىلى - يېزىقىنى ئۈگەنمەي تۇرۇپمۇ

ئۇيغۇر كىلاسسىك ئەدەبىياتى ۋە تارىخىي ھەققىدە مونوگرافىك ئەسەرلەرنى تۈزلەيمىز. قىسقىسى، ئۆيىمىزدىن چىقماي تۇرۇپمۇ دۇنيادىكى «بىمار» لارنى ئوبېراتسىيە قىلالايمىز ياكى شۇ ھەقتە كىتاب يازالايمىز. ۋاھالەنكى، چەت ئەل ئىلىم ئادەملىرى ئۆزى بىلىمگەن ۋە بىۋاسىتە تەكشۈرۈپ كۆرمىگەن تېمىلارغا يېقىنلاشمايدۇ ياكى ئىككىلەمچى مەنبەگە ئاساسلىنىپ ئەسەر يازمايدۇ.

ئەتراپىمىزدا ياپونىيە، گېرمانىيە، ئامېرىكا، ئەنگلىيە، فىرانسىيە، تۈركىيە قاتارلىق دۆلەتلەردىن كېلىپ، ئۇيغۇر ۋە باشقا ئاز سانلىق مىللەتلەرنىڭ تىل - يېزىقىنى تولۇق ئۈگەنگەندىن كېيىن، ئۆزى نىشانلىغان تېمىلار بويىچە دالا تەكشۈرۈشى ئېلىپ بېرىۋاتقان ئىلىم ئادەملىرىنى كۆپ ئۇچرىتىمىز. مانا بۇ ئۇلارنىڭ تەتقىقات مېتودى. بىزنىڭ تەتقىقات نەتىجىلىرىمىز سان جەھەتتە شۇنچە كۆپ بولسىمۇ، ئىلمىي سۈپەت جەھەتتىن تارازا باسالماستىكىنىڭ سەۋەبى. سوتسولوگ ئىرۋىن لازلو (Ervin Laszlo) باش مۇھەررىرلىكىدە تۈزۈلگەن «ئارىلاشما مەدەنىيەتلىك پىلانتا» دېگەن كىتابتا: «جوڭگۇدا ئەنئەنىنىڭ قىممىتى يېڭىلىقتىن ئەلا. ئۆلگەنلەر تىرىكتىن ئەلا، ئەجدادلارغا، نوپۇزغا، كىتابلارغا ئىشىنىپ ئۆزىگە ئىشەنمەيدۇ» دەپ يازغان. بىز ئابدۇقادىر جالالىدىننىڭ «ئۆزىنى ئىزدەش بوسۇغىسىدا» (شىنجاڭ پەن - تېخنىكا نەشرىياتى، 2012 - يىلى نەشرى) ناملىق ئەسىرىنى ئوقۇپ باقساق، بۇ پىكىرنىڭ بەرھەقلىقىنى تېخىمۇ چوڭقۇر ھېس قىلىمىز. تۈگىدەك ئىشىنىڭمۇ تېرىقتەك تۈگۈنى بولىدۇ، ئەلۋەتتە. مەن 1983 - يىلى تۈزگەن «خەلق ئېغىز ئەدەبىياتىنىڭ نەزەرىيەسى» دېگەن كىتابىمدا ۋە ئوقۇتۇش لېكسىيەلىرىمدە كىتابىي بىلىمگە تايىنىپ: «نەسىردىن ئەپەندىنى قانداقتۇر تارىختا ئۆتكەن رىئال شەخس دېگەندىن كۆرە، دۇنياۋى غايىۋى

شەخس دېيىش ئەقىلگە مۇۋاپىق. چۈنكى، ئۇنىڭ تارىخىي مەنسۇبىيىتى ۋە نەسەبى ھەققىدە ھېچقانداق ئىشەنچلىك مەنبە يوق» دېگەندىم. ئارىدىن تۆت يىل ئۆتۈپ، 1987 - يىلى تۈركىيەنىڭ پايتەختى ئەنقرەدە ئۆتكۈزۈلگەن تۈرك فولكلورى ھەققىدىكى بىر قېتىملىق خەلقئارا ئىلمىي كونفېرېنسىيەگە قاتناشتىم. بۇ يىغىندا نەسىردىن ئەپەندى لەتىپىلىرى ھەققىدە مۇھاكىمەلەر ئېلىپ بېرىلدى. يىغىن ئاخىرلاشقاندىن كېيىن مەن تۈركىيە جۇمھۇرىيەتلىك فولكلور ئاراشتىرما مەركىزىنىڭ باشقانى (باشلىقى) يەھيا ئاكسوي ئەپەندى بىلەن سۆزلىشىپ، خوجا نەسىردىننىڭ توغۇلغان يۇرتى ئاقشەھەرگە بېرىپ تەكشۈرۈش ئېلىپ بېرىشقا ئىجازەت ئالدىم. شۇنىڭ بىلەن فولكلور ئاراشتىرما مەركىزىنىڭ ئىلمىي خادىمى ئەلى ئابباس چىنارنىڭ ھەمراھلىقىدا ئەنقرەدىن 550 كېلومېتىر يىراقلىقتىكى ئاقشەھەرگە بېرىپ ئۈچ كۈن ئىلمىي تەكشۈرۈش ئېلىپ باردىم. تەكشۈرۈش نەتىجىسىدە لەتىپە ئەدەبىياتىنىڭ دۇنياۋى پېشقاسى بولغان خوجا نەسىردىننىڭ ھەقىقەتەن تارىختا ئۆتكەن رىئال شەخس ئىكەنلىكىنى ئىسپاتلايدىغان تارىخىي ھۆججەتلەرگە ئېرىشتىم. ھەتتا ئۆز دەۋرىدە (13 - ئەسىردە) مۇتەسەۋۋۇپ ئېقىمىنىڭ باشلامچىلىرىدىن بولغان خوجا نەسىردىن ۋاپاتىدىن كېيىنلا (مىلادى 1208 - يىلى ئاقشەھەرنىڭ فورتو يېزىسىدا توغۇلۇپ، 1284 - يىلى ئاقشەھەردە ئالەمدىن ئۆتكەن ۋە شۇ يەردىكى سۇلتان تېغى باغرىغا دەپنە قىلىنغان) تىكلەنگەن «نەسىردىن ئەپەندى تۆرىسى» (خاتىرە سارىيى)نى زىيارەت قىلىپ، تامارغا يېزىلغان ئەينى دەۋردىكى زىيارەتچىلەرنىڭ يازمىلىرىنى، خوجا نەسىردىننىڭ ئۆز قولى بىلەن يازغان خاتىرىلىرىنى كۆرۈشكە مۇيەسسەر بولدۇم. شۇندىن كېيىن ئىشەنچلىك ماتېرىياللار ئاساسىدا مەخسۇس ماقالە يېزىپ ئېلان قىلدىم. شۇنىڭ

بىلەن بۇرۇنقى سەۋەنلىكلەرىمىز تۈزىتىلدى.

مەن يەنە 1980 - يىللاردا يازغان بىر ماقالەمدە قەشقەردىكى «ھېيتگاھ ساماسى» ھەققىدە توختىلىپ: «ساما قەدىمكى ئەجدادلىرىمىزنىڭ كۆككە چوقۇنۇش ئېتىقادىدىن كېلىپ چىققان بىر خىل ئاممىۋىي ئۇسسۇل بولۇپ، شاماننىڭ دەۋرى بىلەن باغلىنىدۇ. سامانىڭ ھەرىكەت شەكىللىرىدە ئىپتىدائىي ئوۋچىلىق تۇرمۇشىنىڭ ئىزلىرى ساقلانغان» دەپ يازغان ئىدىم. 1989 - يىلى ئەنقەرەدە ئۆتكۈزۈلگەن خەلقئارا «نۇرۇز سىمفونىيەسى» (ئىلمىي كېڭىشى)گە قاتنىشىش جەريانىدا بۈيۈك مۇتەسەۋۋۇپ پىرى مەۋلانا جالالىدىن رۇمىنىڭ ئىككىنچى ۋەتىنى قونيا شەھىرىگە كېلىپ مەۋلانا تۈرىسىنى زىيارەت قىلىم ھەمدە ھەر كۈنلىكى كەچتە مەۋلانا مەقبەرىسىنىڭ ئالدىدىكى چوڭ مەيداندا ئۆتكۈزۈلىدىغان «قونيا ساماسى»نى ئۆز كۆزۈم بىلەن كۆردۈم. ساما ئۇسسۇلىنى تونۇشتۇرۇپ يېزىلغان كىتابلارنى ئوقۇدۇم. «مىڭ ئاڭلىغاندىن بىر كۆرگەن ئەلا» دەپ ئەمەلىيەتنى كۆرۈش ۋە تەكشۈرۈش ئارقىلىق ساما ھەققىدە دەسلەپكى چۈشەنچىگە ئىگە بولدۇم.

بۈيۈك مۇتەسەۋۋۇپ مەۋلانە جالالىدىن رۇمى ۋاپاتىدىن كېيىن (1207 - يىلى بەلخ شەھىرىدە تۇغۇلۇپ، 1273 - يىلى تۈركىيەنىڭ قونيا شەھىرىدە ۋاپات بولغان) ئۇنىڭ يېقىن دوستى چەلبى ھېسامىدىن دەۋرىدىن باشلاپ مەۋلانە مۇرىتلىرى جەم بولۇپ، مەۋلانا ئوغلى سۇلتان ۋەلەد باشچىلىقىدا بىر تەرىقەت يولغا قويۇلغان. «مەۋلەۋىلىك» دەپ ئاتالغان بۇ تەرىقەت شۇنىڭدىن باشلاپ تېخىمۇ سىستېمىلىشىپ، مۇقىم ئەنئەنە بولۇپ شەكىللەنگەن ھەمدە ئەنە شۇ تەرىقەتنىڭ سىمۋولى سۈپىتىدە ساما ئۇسسۇلى بارلىققا كەلگەن.

دېمەك، ساما تەسەۋۋۇپنىڭ بىر خىل ئىبادەت شەكلى، تەڭرىگە

ئۇلاشماق غايىسى ئاستىدا سوپىنىڭ دۇنيا غەلىيانلىرىدىن خالىي ھالدا ئۆزىنى ئاللاھ بىلەن بىر گەۋدىلەشتۈرىدىغان نەغمە، گۈزەل بىر ئاۋاز، قەلبىنى تىتىرىتىدىغان سېھىرلىك شېئىر، سوپىنى ئۆزىنى ئۇنتۇغان ھالدا ھاياجانلاندىرىدىغان ئىلاھى مۇزىكا. مەۋلانا ئېيتقاندەك: «ساما ئىلاھى سۆيگۈنىڭ قاينىمى، نەخىرى ئاشىقلىرىنىڭ نىداسى، يۈرەك سەتىرىسى، روھىي ساپاسىدۇر.» تەسەۋۋۇپچىلارنىڭ قارىشىچە، «دۇنيادا ھېچنەرسە مۇزىكا ۋە ئۇسسۇلغا ئوخشاش ئىنسان روھىنىڭ يوشۇرۇن قۇۋەتلىرىنى ئاشكارىلىيالمىغان بولار ئىدى. ئىلمىي بەس - مۇنازىرىلەر ئىنسانلارنى كۆپىنچە بىر - بىرىدىن ئايرىۋېتىدۇ. ئەمما مۇزىكا ۋە ئۇسسۇل ئۇلارنى بىرلىككە كەلتۈرىدۇ» شۇ ۋەجىدىن تەسەۋۋۇپ ئېقىمىنىڭ بىر خىل ئىبادەت شەكلى سۈپىتىدە مەۋلانا ساماسى (ئادەتتە «قونیا ساماسى» دېيىلىدۇ) بارلىققا كېلىپ، تەسەۋۋۇپ ئېقىمى يېتىپ بارغان جايلارغىچە تارقالغان. ھازىرغىچە ئۆزگەرمەي داۋاملىشىۋاتقان «قونیا ساماسى» نىڭ مۇزىكا ئاھاڭى ۋە ئۇسسۇل ھەرىكىتىدىكى ئالتە ماقام (باسقۇچ) تەسەۋۋۇپچىلارنىڭ ھەقىقەت يولىنى ئىزدەشتىكى ئالتە باسقۇچلۇق تەرىقىتىنى ئىپادىلىگەن. يەنى بۇ باسقۇچلار - «تەۋبە قىلىش»، ماقامى، «ۋەرەئى» - ھوشيارلىق ماقامى، «زۈھد» - ئۆزىنى تۇتۇپلىش ماقامى، «بەقىرلىك» ماقامى ۋە «سەۋر» ماقامىدىن ئىبارەت. «قونیا ساماسى» ئەنە شۇ ئالتە ئۆزگىرىشلىك مۇزىكىلىق ئۇسسۇل بولۇپ، سېھىرىي كۈچى ۋە ھەيۋىتى بىلەن روھىيەت قاتلىمىنى زىلزىلىگە سالىدۇ. بۇ سامانىڭ ئايرىم ھەرىكەتلىرى «ھېيتگا ساماسى» غا ئوخشاپراق كېتىدۇ. ئەمما «ھېيتگا ساماسى» قونیا ساماسىدەك مۇكەممەللىككە ۋە مۇقىملىققا ئىگە ئەمەس بولسىمۇ، ئۇلارنىڭ ئارىسىدا ئىچكى باغلىنىشنىڭ مەۋجۇتلۇقىنى پەزەر قىلىشقا بولىدۇ. «قونیا ساماسى» نى بىر خىل ئېتىقاد ئېتىبارى

بىلەن قونىدىكى مەۋلانا مەقبەرىسى ئالدىدىن باشقا جايلاردا ئويۇشتۇرۇشقا بولمىغىنىدەك «ھېيتگاھ ساماسى» مۇ بىر مەزگىل (16 - ئەسىردىن باشلاپ) ئوتتۇرا ئاسىيا سوپىزىمىنىڭ مۇھىم ئوچاقلىرىدىن بىرىگە ئايلىنىپ قالغان قەشقەرنىڭ مەركىزىدىكى ھېيتگاھ بۈيۈك جامەسىنىڭ ئالدىدىكى مەيدانغا مەركەشلەشكەن. باشقا جايلارغا يۆتكەلمىگەن. ھېيتگاھ جامەسى قۇرۇلۇشتىن بۇرۇن شىنجاڭدا ساما ئۇسۇلىنىڭ مەۋجۇتلۇقى ھەققىدە ھېچقانداق تارىخىي ئۇچۇر يوق. بۇنىڭدىن پەرەز قىلىشقا بولىدىكى، ھېيتگاھ ساماسى تەسەۋۋۇپ تەرىقىتىنىڭ تارقىلىشىغا ئەگىشىپ پەيدا بولغان بىر خىل دىنىي ئۇسۇل. ئەمما زامانىمىزدا ئۆزىنىڭ دىنىي تۈسىنى يوقىتىپ ئاللىقاچان ئاۋامنىڭ شانلىق ئۇسۇلىغا ئايلىنىپ كەتتى. مانا بۇ ئەمەلىي تەكشۈرۈشنىڭ ھاسىلاتى. دېمەكچىمەنكى، ھەر قانداق ئىلمىي تەتقىقات چوقۇم ئەمەلىي تەكشۈرۈشنىڭ سىنىقىدىن ئۆتۈشى كېرەك. شۇ چاغدىلا قاڭقىش ماقامىدىن ھالقىش ماقامىغا ئۆتكىلى، ئۆزلۈك ئىچىدە ئۆڭلۈكنى، ئۆڭلۈك ئىچىدە ئۆزلۈكنى گەۋدىلەندۈرگىلى بولىدۇ. بەزىدە مۇئەييەن تېما ئۈستىدە تەتقىقات ئېلىپ بارغاندا بىر قېتىملىق تەكشۈرۈشتە ئېرىشكەن ماتېرىياللارنىڭ توغرىلىق دەرىجىسىنى ئۇنىڭغا مۇناسىۋەتلىك تارىخىي ئۇچۇرلارغا سېلىشتۇرۇشتىن تاشقىرى، يەنە نۇقتىلىق دالا تەكشۈرۈش قىلىپ، قايىل قىلارلىق جاۋابقا ئېرىشكۈچە تەكشۈرۈشنى توختاتماسلىق كېرەك. ئالدىنقى باپتا 1978 - يىلى تۇنجى قېتىم لوپنۇر مەدەنىيىتىنى تەكشۈرۈش خاتىرىسىنى تونۇشتۇرغان ئىدىم. شۇ قېتىمقى تەكشۈرۈشتە ئېرىشكەن ئاغزاكى ماتېرىيالغا ئاساسەن «لوپنۇر ۋە لوپنۇرلۇقلار» ناملىق بىر پارچە ئۇزۇن ماقالە يېزىپ «شىنجاڭ ئۇنىۋېرسىتېتى ئىلمىي ژۇرنىلى» نىڭ 1980 - يىللىق 4 - ساندا ئېلان قىلغان ئىدىم. بۇ ماقالىنىڭ لوپنۇرلۇقلارنىڭ

ئېتىنىك تەكشى توغرىسىدىكى مۇلاھىزىلىرىم بىر قىسىم ۋەقەشۇناسلارنىڭ ئاغزاكى ھېكايەلىرىنى مەنبە قىلغان بولۇپ، تارىخىي جەھەتتىن تولۇق دەلىللەنمىگەن. ماقالىدىكى بەزى مۇجمەللىكلەر مۇئەللىپنىڭ كالىسىدا سوئال پەيدا قىلىپ، يەنە قايتا تەكشۈرۈش ئېلىپ بېرىش زۆرۈرىيىتىنى ھېس قىلدۇرغان. شۇنىڭدىن 30 نەچچە يىل ئۆتكەندە لوپنۇرنى ئىككىنچى (2007 - يىلى) ۋە ئۈچىنچى (2012 - يىلى) قېتىم قايتا زىيارەت قىلىش پۇرسىتىگە ئېرىشتىم. گەرچە كېيىنكى تەكشۈرۈش جەريانىدا لوپنۇرلۇقلارنىڭ ياشاش مۇھىتى ۋە تۇرمۇش ئۇسۇلىنىڭ ئۆزگىرىشى، كىشىلىك مۇناسىۋەت ۋە قىممەت قاراشلىرىنىڭ يېڭىلىنىشى، تۇرمۇش ئۇسۇلىنىڭ ئۆزگىرىشى، ئېلىكتېرونلۇق ئۇچۇر ۋاسىتىلىرىنىڭ ئومۇملىشىشى، ئەنئەنىۋى مەدەنىيەت ئېگىنىڭ ئاجىزلىشىشى قاتارلىق ئوبيېكتىپ ئامىللار سەۋەبىدىن ئەنئەنىۋى مەدەنىيەت مۇھىتى تارىيىپ، لوپنۇردىكى پىشقەدەم ئەل ئىچى سەنئەتكارلار ۋە ۋەقەشۇناسلارنىڭ سانى ئازىيىپ كەتكەن ياكى ئايىغى ئۈزۈلۈشكەن باشلىغان بولسىمۇ، تەلىيمىزگە بىرىنچى قېتىملىق لوپنۇر سەپىرىدە بىرگە ھەمرا بولغان 40 نەچچە ياشلىق تۇرسۇن قوشۇق (قوشاقچى)نى يەنە تېپىۋالدۇق. بۇ كىشى ھازىر 76 ياشقا كىرگەن بولۇپ، ناھايىتى جۇشقۇن ۋە روھلۇق ياشاۋېتىپتۇ (ئەپسۇس، بىز ئۇچرىشىپ ئۈچ يىلدىن كېيىن مەرھۇم ئۇ دۇنياغا سەپەر قىپتۇ). تۇرسۇن قوشۇق بىلەن بولغان سۆھبەت مېنى چوڭقۇر ئويغا سالدى.

— بىز لوپنۇرلۇقلارنىڭ كۆكسى - قارنى لوپنۇر كۆلىدىنمۇ كەڭ ھەم سېخى. يۇرتىمىزغا كەلگەن مېھماندىن جېنىمىزنىمۇ ئايىمايمىز، — دەپ سۆز باشلىدى تۇرسۇن قوشۇق قوشۇمىسىنى تۇرۇپ، — راست گېپىمنى ئېيتسام، مەن ئات ئۈستىدە گۈل سەيلىسى قىلىپ تەييارغا ھەييار

بولدىغان بەگزادە «ئالم» لاردىن چاق تويدۇم، «بېيجىڭدىن كەلدىم، ئۈرۈمچىدىن كەلدىم» دەپ چوڭ - چوڭ ئورۇنلارنى شېپى كەلتۈرۈپ، يۈرتىمىزغا تەكشۈرۈشكە كېلىدىغانلارنىڭ ئايىغى ئۈزۈلمەيدۇ. ئۇلارنىڭ ھەممىسى مېنى ئىزدەيدۇ، ماتېرىيال بەر دەپ قىستايدۇ. دەرۋەقە، ساددىلىقىمىدىن 50 يىلدىن بۇيان تەكلىماكاننىڭ قۇم - باياۋانلىرىنى پىيادە كېزىپ، چوپانلار بىلەن مال قوتانلىرىدا بىللە يېتىپ تۇرغان خەلقىمىزنىڭ قىممەتلىك تەۋەرىۋىكلىرىنى ئۇلاردىن ئايمىدىم. شۇنداق قىلىپ مەن شەھەرلىكلەر نېمە تەلەپ قىلسا شۇنى ھازىرلاپ بېرىدىغان «ئېچىل سۈپۈرۈم» غا ئايلىنىپ قالدىم. ئەجەبلىنەرلىكى شۇكى، ئۇلار ئەجر سىڭدۈرمەي ئېرىشكەن بۇ ئولجىلارنى خام خوتىلا يالماپ، لوپنۇر شېۋىسىدىكى «ئۇچلۇق (ئۇرۇق نامى) نى «ئۇچلۇق»، «تاشا» (ياقا، چەت) نى «قاشا»، «ھاگا» نى «ھاۋا»، «قاشۇق» نى «قوشۇق»، «قوشۇق» نى «قوشاق»، «ئابدان» نى «ئابدال»، «قامۇس» (تۈمۈزنى «قومۇش»، «ئۇتاقى» (تېۋىپ) نى «ئۇتاقچى»، «ئاغداش» (بەزەش) نى «ئالداش»، «ئوغچا» (باسماق) نى «ئولجا»، «چۆلمەك» (تۈگۈچ) نى «چۈلۈك»، «جۈسۈن» (سۆزلۈك) نى «يۈسۈن»، «سەمەر» (يوشۇرۇن) نى «سەھەر» دەپ ئۆزگەرتىپ، چاپقىنى ئالمەن دەپ جىرتاق قىلىپ قويدى. ھەتتا بۇنداق مەسئۇلىيەتسىزلىكنى ئاز دەپ لوپنۇرلۇقلارنىڭ مەدەنىيەت ئۆزگىچىلىكىنى خاتا ئىزاھلاپ خاسلىقلىرىنى يوقىتىۋەتتى. «ئوڭدا ياتقان گىردە يەپتۇ، كەتمەن چاپقان جىگدە» دېگەندەك، بىز توپلاپ بەرگەن ماتېرىياللارغا ئىسمىمىزنى ئېلىپمۇ قويمىدى. ھەيتاغىي ھازىرقى ئېكىسپېدىتسىيەچىلەرنىڭ ۋۇجۇدىدا «ھەيدىن تۆرەم»^[1] روھى ئۆچۈپ قاپتۇ. رايونىمىزنىڭ

[1] شېۋىتسىيەلىك مەشھۇر ئېكىسپېدىتسىيەچى سۈيىن ھېدىن ئەپەندىنى لوپنۇرلۇقلار «ھەيدىن تۆرەم» دەپ ئاتاشقان.

مەدەنىيەت بايلىقىنى ئاچقۇچىلارغا ئۆردەكۋايدەك يولباشلىغۇچى بولۇشقا رازىمىزكى، مېھمانسارايلىرىدا يېتىۋېلىپ قان - تەر ئاققۇزۇپ توپلىغان بىرىنچى قول ماتېرىياللىرىمىزنى يىغىشتۇرۇپ ئېلىپ كېتىدىغان ئەربابلارغا رازىمىز يوق. — تۇرسۇن قوشۇق قويۇن يانچۇقىدىن ئىككى دەپتەرنى چىقىرىپ سۆزىنى داۋاملاشتۇردى، — بۇرۇن كىتاب - ژۇرناللاردا ئېلان قىلىنغان لوپنۇر قوشاقلىرىنىڭ خېلى كۆپچىلىكى ئەسلىي ھالىتىدىن ئۆزگىرىپ كەتكەن. شۇڭا بۇ ياسالما قوشۇقلاردىن لوپنۇر مەدەنىيەت بەلبېغىنىڭ ئەنئەنىۋى خاسلىقىنى بىلىڭلى بولمايدۇ. مەن بۇ دەپتەرىمگە پەقەت لوپنۇرلۇقلارغىلا خاس بولغان 400 سوتۇقتىن ئارتۇق قوشۇقنى توپلاپ خاتىرىلىدىم. لېكىن بۇ خاتىرىنى سىلەرگە بېرەلمەيمەن، ئۆمرۈم يار بەرسە ئۇنى تېخىمۇ تولۇقلاپ ئۆزۈم نەشرگە تەييارلايمەن.

تۇرسۇن قوشۇق خاتىرە دەپتەرىنى ئاختۇرۇپ تېخى بىز ئاڭلاپ باقمىغان بىر قانچە سوتۇق قوشۇقنى ئەسلىي ئاھاڭى بىلەن ئوقۇپ بەرگەندىن كېيىن خاتىرە دەپتەرىنى يەنە قويۇن يانچۇقىغا سېلىۋالدى. ئۇنىڭ ئاچچىق ئارىلاش ئېيتقان گېپىنىڭ تەسىرى بىلەن بىۋاسىتە توپلىغان بۇ خاتىرىسىنى سوراپ كۆرۈپ بېقىشقا جۈرئەت قىلالمىدۇق، «ئۇنىڭ ئېيتقانلىرى دەرھەقىقەت» دېدىم ئىچىمدە. خىجالەتچىلىكتىن قۇتۇلۇش مەقسىتىدە گەپنى باشقا ياققا بۇراپ ئۇنىڭدىن سورىدىم:

— تۇرسۇن ئاكا، سوتۇق دېگەنلىرى نېمە؟

— لوپنۇر قوشاقلىرىنىڭ تۈزۈلۈش شەكلى باشقا جايلارنىڭكىگە ئوخشىمايدۇ، بىر سوتۇق قوشاق كۆپ ھاللاردا 11 ياكى 13 مىسرا (بەزىدە ئۇنىڭدىنمۇ كۆپ)لاردىن تەركىپ تېپىپ بىر ۋەقەنى ئەكىس ئەتتۈرىدۇ. بۇنداق سوتۇقلارنىڭ تۇراق ۋە رېتىمى ئالتە مىسرالىق قوشاقلارنىڭ تۇراق، رېتىمدىن

مەلۇم دەرىجىدە پەرقلىنىدۇ ھەمدە ھەر بىر كۈپلەتنىڭ تۆت مىسراسى ئالماش قاپىيەلىشىپ، ئاخىرقى 5 - مىسرا شۇ كۈپلەتتىكى شېئىرى پىكىرنىڭ جۈلاسى سۈپىتىدە ئوتتۇرىغا قويۇلۇپ، ئالدىنقى مىسرائارغا قاپىيەلىشىش شەرت قىلىنمايدۇ، ئەمما نەقرات (ياندۇرۇش) سۈپىتىدە 2 - كۈپلەتنىڭ 1 - مىسراسى بولۇپ تەكرارلىنىپ ئالدىنقى كۈپلەت بىلەن كېيىنكى كۈپلەتلەرنىڭ مەزمۇنىنى تۇتاشتۇرۇشتا ھالقىلىق رول ئوينايدۇ. قاراڭلار:

مۇز ئاستىدا كۈن پاتىپ،
ئويۇڭغە كەلدىم ئۇخلاماي،
شۇ ئىچىمدىكى ئارمانىم،
ماختاپ ئاتىڭنى توختاماي،
يار كۆزى خۇمار ئەدى.

يار كۆزى خۇمار ئەدى،
كۆكسىدىكى تۇمار ئەدى،
بۇلتۇرغى شول ئابدالدىكى^[1]
زەپ قىيامەت دۇنيا ئەدى،
چىرايىڭ بولەك جۈسۈن^[2]
چىرايىڭ بولەك جۈسۈن.

.....

مانا شۇ شەكىلدە تۈزۈلگەن بىر بۆلەك قوشاق «سوتۇق» دېيىلىدۇ.

[1] ئابدال — لوپنۇردىكى يەر ئىسمى.

[2] جۈسۈن — سۈزۈك

مەن تۇرسۇن قوشۇقنىڭ چۈشەندۈرۈشىدىن لوپنۇر تىلىدىكى «سوتۇق» نىڭ ياۋروپا كلاسسىك شېئىرىتىدىكى «سونت» بىلەن مەلۇم دەرىجىدە ئوخشاشلىقىنى پەملىدىم. دەرۋەقە، «سونت» بەقەت 14 مىسرادىن تۈزۈلگەن، تۇراق، قاپىيەلىرى قېلىپلاشقان بىر خىل شېئىرىي ژانىر بولۇپ، ئارزۇ ۋەزنىنىڭ مۇرەببە شەكلىگە ئوخشايدۇ. لوپنۇر قوشاقلرىدىكى «سوتۇق» بىلەن ياۋروپا كلاسسىك شېئىرىتىدىكى «سونت» ئاتالغۇلىرى مەنە قاتلىمى جەھەتتىن يىلتىزداشمۇ قانداق؟ بۇ ھەقتە تېخىمۇ چوڭقۇرلاپ تەتقىقات ئېلىپ بېرىش زۆرۈردەك قىلىدۇ.

— ئابدۇكېرىم ئەپەندى، مەن «بو» ئاتقىنىم بىلەن توپلىمغان ماتېرىياللىرىمنى قانداق تەرتىپكە سېلىشنىڭ يولىنى بىلمەيمەن. ۋاقتىڭىز چىقسا لوپنۇرغا بىرەر ئاي چۆكىدەك بولۇپ كېلىڭ، مەن سىزنى ئۆردەكۋايدەك باشلامچى بولۇپ باشقىلار تېخى ئاياغ باسمىغان نۇقتىلارنى كۆرسىتىمەن. ھازىر يۈرتىمىزنىڭ بۇلۇڭ - بۇچاقلرىمۇ شەھەردەك ئاۋاتلىشىپ كەتتى. شۇڭا زېرىكىشتىن، ئاچ - توق قېلىشتىن ئەنسىرمەڭ، بەقەت قوشناچىمىز رۇخسەت قىلسىلا كۇپايە، — دېدى تۇرسۇن قوشۇق چاقچاق ئارىلاش.

مەن تۇرسۇن قوشۇقنىڭ دېھقانلارغا خاس تەكەللۇپسىز سۆزلىرىنى ئاڭلاپ خىجالەتچىلىك ئىچىدە چوڭقۇر ئويغا پانتىم. دەرۋەقە، مەن 30 نەچچە يىلدىن بۇيان فولكلور مەدەنىيىتى تەتقىقاتى بىلەن ھەپىلەشتىم، لېكىن ئامما ئارىسىغا چوڭقۇر چۆكۈپ، ھەقىقىي مەنىدىكى ئىلمىي تەكشۈرۈش ئېلىپ بارغان ۋاقتىم بەكمۇ قىسقا. كۆپ ھاللاردا ئىككىلەمچى ماتېرىياللارغا تايىنىپ قۇراقچىلىق بىلەن كۈنلىرىم ئۆتۈپتۇ. قارىشىمچە، ھۇجرىغا بېكىنىۋېلىپ كىتاب يېزىش بىزدە خېلى كەڭ ئومۇملىشىپ قالغان ئوخشايدۇ. يېقىندا بىرىنىڭ

ئېغىزىدا جۇڭگودا «ئالىم تولا، باشلىرى تاز، كىتاب تولا، يېڭىلىق ئاز» دېگەن سۆزىنى ئاڭلاپ قالدىم. بۇ گەپنى گەرچە مۇتلەق شەرتتۇرۇۋەتكىلى بولمىسىمۇ، ئاشۇ ھېكمەت ئىچىگە مەلۇم ھەقىقەت يوشۇرۇنغان. ئىلىم ساھەسىنىڭ، بولۇپمۇ ئادەمنى ئوبىيىكت قىلغان گۇمانتار پەنلەر تەتقىقاتىنىڭ خام ئەھۋالى ئاۋام ئارىسىدا بولۇپ، بۇ جاۋاھىراتلارنى سۈزۈش ئۈچۈن خەلق دېڭىزىغا غەۋۋاسلاردەك چوڭقۇر شوڭغۇش تەلپ قىلىنىدۇ. شۇنداق قىلالغاندىلا مەڭگۈ يىقىلماس ئىلمىي ئابىدە تىكلەندۇ. بوۋىمىز مەھمۇد كاشغەرىينىڭ تەۋەرىۋك ئابىدىسى «دىۋانۇ لۇغاتىت تۈرك» ئەنە شۇنداق ئىلمىي روھنىڭ شېرىن مېۋىسى. 11 - ئەسىر مۇھىتىدا بارلىقىنى ئىلىمگە ئاتىغان بۇ «ئىلىمگە ھۆددىگەر پىرىم» قاتمۇقات قىيىنچىلىقلارنى يېڭىپ تىللاردا داستان بولغىدەك جاسارەت بىلەن 15 يىل ئوتتۇرا ۋە مەركىزىي ئاسىيا رايونلىرىنى قىدىرىپ تەكشۈرگەن. مەھمۇد كاشغەرىي بۇ ھەقتە: «مەن شۇ تۈركلەرنىڭ ئەڭ سۆزمەنلىرىدىن، پىكىرنى ئەڭ روشەن بايان قىلالايدىغانلىرىدىن، ئەڭ زېرەكلىرىدىن، ئەڭ ئاساسلىق قەبىلىگە مەنسۇپلىرىدىن، جەڭ ئىشلىرىغا ئۇستا نەيزىۋازلىرىدىن بولۇپ تۇرۇقلۇق، ئۇلارنىڭ شەھەر، سەھراىرىنى باشتىن - ئاياغ كېزىپ چىقتىم. تۈرك، تۈركمەن، ئوغۇز، قىرغىز، چىگىل، ياغمىلارنىڭ سۆزلىرىنى ۋە قاپىيەلىرىنى ئېنىقلاپ چىقىپ ئۇلاردىن پايدىلاندىم. شۇنىڭ بىلەن ئۇلارنىڭ تىلى مېنىڭ دىلىمغا ناھايىتى ياخشى ئورۇنلاشتى. مەن ئۇلارنى پۇختا رەتلەپ، ئوبدان تەرتىپكە سېلىپ چىقتىم.» دەيدۇ. زامان ۋە ماكان نۇقتىسىدىن 11 - ئەسىرنىڭ مۇھىتىدا يۇرت ۋە مەھەللىلەرنى تۇتاشتۇرىدىغان بۈگۈنكىدەك داغدام يوللارمۇ، ئات - ئېشەكتىن باشقا قاتناش ۋاسىتىلىرىمۇ يوق. ئۇنىڭ ئۈستىگە ئىل - يۇرت ناھايىتى ئۈزۈك ۋە ئارقاق بولۇپ، تاغ

- باياۋان، دەشت - چۆللەرنى يالاڭ ئاياغ كېزىش، قىشنىڭ قەھرىتان سوغۇقى بىلەن تومۇزنىڭ پىزغىرىم ئىسسىقىغا بەرداشلىق بېرىش، ماڭدامدا دۈچ كېلىدىغان يىرتقۇچ ھايۋانلارنىڭ ھۇجۇمى، ئوغرى - قاراقچىلارنىڭ ۋەھىمىسى، ئۈسسۈزلۈك، ئاچلىق ئازابى... قاتارلىق جانغا تىكىلگەن قىيىنچىلىقلارغا پىسەنت قىلماسلىق پەقەت جاسارەتلىك ئوغلان مەھمۇد كاشغەرىينىڭ ھاياتلىق شەجەرىسى بولۇپ، بۇنداق ئەمەلىيەتچىل ئىلىم روھى بىلەن ئۆزىمىزنى قانداقمۇ سېلىشتۇرالايمىز؟! مەھمۇد كاشغەرىيىدە بىز تەسەۋۋۇر قىلالمايدىغان چىدام ۋە غەيرەت - شىجائەت بولغاچقا، خۇددى ئۆزى قەيت قىلغاندەك، بۇ ھېچكىمگە مەلۇم بولمىغان ئالاھىدە بىر تەرتىپتە تۈزۈپ، «يېڭىلىقلار بېرىشتە قىيامغا، قىممەت ۋە گۈزەللىكتە بايانغا» يەتكۈزگەن.

بىز يەنە «ئەجنەبىي» ئۆلىمالارنىڭ ئىلمىي ئېكسپېدىتسىيە روھىنى ئەسلەپ ئۆتەيلى: دۇنيانى بىر - بىرىگە تۇتاشتۇرىدىغان «يىپەك يولى» ئېچىلغاندىن بۇيان بۇ خاسىيەتلىك مەدەنىيەت يولىنىڭ يۈگىنى بولغان غەربىي رايونغا كېلىپ ھەر خىل قىسمەتلەر بىلەن بۇ مۇقەددەس دىيارىمىزنى قىدرىپ تەكشۈرگەن ئېلىمىز ۋە چەت ئەللەرنىڭ ئېكسپېدىتسىيەچىلىرى نەچچە يۈزگە يېتىدۇ. ئۇلارنىڭ ئىچىدىكى بىر قىسىملىرى «ئارخېئولوگ»، «گىئوگراف»، «ئېنتوگراف» دېگەنگە ئوخشاش ئىلمىي قالىقلارنى كىيىۋېلىپ، ئەينى دەۋردىكى غەرب كاپىتالىزىمنىڭ مۇستەمچىلىكچىلىك سىياسىي مۇددىئاسى ئۈچۈن خىزمەت قىلىش، مەدەنىيەت جەھەتتىن ئالدىن سىڭىپ كىرىشتەك غەيرىي پائالىيەتلەر بىلەنمۇ شۇغۇللانغان. لېكىن، مۇتلەق كۆپچىلىكى ئۆزلىرىنىڭ شۇغۇللانغان كەسپىي دائىرىسىدە يۈرتىمىزنىڭ كۆمۈلۈپ ياتقان تېپىلغۇسىز مەدەنىيەت بايلىقلىرىنى قېزىش، قوغداش، رەتلەش ئىشلىرىدا

جاپالىق قىدىرىپ تەكشۈرۈپ، تارىخ ياد ئەتكۈدەك ئىجابىي خىزمەتلەرنى ئىشلىگەن.

بىز تېخى بۇ سەيياھلارنىڭ رىيازەتلىك ساياھەت خا-
تىرىلىرىنى رەتلەپ چىقىشقا ئۈلگۈرەلمىدۇق. شۇنداق
تۇرۇقلۇق ساددا ۋە تەنپەرۋەرلىك تۇيغىمىز بىلەن ئۇلارنى قارا
قويۇقلا «ئەجنەبىي قاراچىلار» دەپمۇ تىللىدۇق. لېكىن،
ئۇلارنىڭ ئىچىدىكى بەزى ئېكسپېدىتسىيەچىلەرنىڭ تارىم
مەدەنىيىتىنىڭ سىرىنى ئېچىش يولىدا كۆرسەتكەن پىداكارانە
ئىلمىي روھى بىزنىڭ مەڭگۈلۈك ئۆگىنىش ئۈلگىمىز بولۇشقا
مۇناسىپ. ئەنە شۇلارنىڭ ئىچىدە يېقىنقى زاماندىن بۇيان
يۈرتىمىزنىڭ مەدەنىيەت سىرلىرى ھەققىدە شىۋېتسىيەلىك
مەشھۇر ئارخېئولوگ ۋە ئېتنوگراف سىۋېن ھېدىندەك قان
تەر ئاققۇزۇپ تەكشۈرگەن دۇنياۋى مۇۋەپپەقىيەتكە ئېرىشكەن
ئېكسپېدىتسىيەچىلەر ئاز بولسا كېرەك. دوكتور ئەسەت
سۇلايماننىڭ شىۋېتسىيەدىكى ساياھەت خاتىرىسى «ئۆزلۈك
ۋە كىملىك» ناملىق كىتابىنىڭ «سىۋېن ھېدىن خاتىرە
سارىيىدىكى ئىككى بوتۇلكا دۇغ سۇ» بابىدىن مەلۇم بولۇشىچە،
سىۋېن ھېدىن جەمئىي بەش قېتىم تارىم ۋادىسىدا ئىلمىي
تەكشۈرۈش ئېلىپ بارغان. سىۋېن ھېدىن ئۆزىدىن 20 يىل
بۇرۇن ئالەمدىن ئۆتكەن رۇسىيەلىك ئاتاقلىق ئارخېئولوگ
پىرېنۋالىسكىينىڭ «لوپنۇر كۆلىگە سەپەر» ناملىق ئىلمىي
تەكشۈرۈش كىتابىنى قانچە قېتىملاپ ئوقۇش ۋە رۇس تىلىدىن
شىۋېتچىگە تەرجىمە قىلىش جەريانىدا، بۇ سىرلىق زۇننى
تېخىمۇ چوڭقۇرلاپ تەكشۈرۈش ئىستىكى قوزغالغان. شۇنىڭ
بىلەن پىرېنۋالىسكىينىڭ لوپنۇر سەپىرىدىن 20 يىل كېيىن،
يەنى 1896 - يىلى 4 - ئايدا ئۇ بىرىنچى قېتىم كەشمىر
ئارقىلىق خوتەنگە كېلىپ سال بىلەن تارىم دەرياسىنىڭ
تۆۋەن ئېقىنىنى بويلاپ، لوپنۇرلۇقلارنىڭ مەركىزى ئابدىل

كەنتىگە يېتىپ بارغان. قۇم - بورانغا يەم بولۇش ئالدىدا تۇرغان ئابدال كەنتىدە ئۇ لوپنۇرلۇقلارنىڭ ئەڭ ئاخىرقى ئاقساقىلى كۈنچىققان بەگنىڭ قىزىدىن قوللىشى ۋە ياردىمگە ئېرىشىپ، ئۆز نەسەۋىدىنمۇ كۆپرەك نەسراتلارغا ئىگە بولغان. شۇنىڭدىن باشلاپ شىۋېتسىيەلىك بۇ مەشھۇر ئېكسپېدىتسىيەچىنىڭ لوپنۇرلۇقلار بىلەن بولغان 40 يىللىق تارىخى رىشتىسى باغلانغان. 1899 - يىلى سىۋېن ھېدىن ئىككىنچى قېتىم لوپنۇر كۆلى ۋادىسىغا قەدەم باسىدۇ. لوپنۇرلۇقلار تەرىپىدىن «ھەيدىن تۆرەم» شەرىپىگە ئائىل بولغان سىۋېن ھېدىن لوپنۇر ۋادىسىنىڭ تىرىك شاھىتى ئۆردەكبىيىنىڭ باشلامچىلىقى بىلەن تەكلىماكان قۇملۇقى ئاستىدا ئون نەچچە ئەسىرلەپ «ئۇخلاپ ياتقان» قەدىمكى مەشھۇر كروران شەھىرىنىڭ خارابىسىنى تېپىپ دۇنيا ئارخېئولوگىيە ساھەسىنى زىلزىلىگە سالىدۇ. شۇنداق قىلىپ، 1934 - يىلى 70 ياشقا يېقىنلىشىپ قالغان سىۋېن ھېدىن 32 يىللىق قەدىنسى ئۆردەكبىيىنىڭ ھەمراھلىقىدا بەشىنچى قېتىملىق لوپنۇر سەپىرىنى ئاخىرلاشتۇرۇپ، تىلسىملىق ماكان تارىم ۋادىسىنىڭ سىرىنى ئېچىپ، ياۋروپا ئىلىم ساھەسىدىكى چولپانغا ئايلىنىدۇ. ئۇنىڭ 40 يىللىق ئېكسپېدىتسىيەسىدە چەككەن رىيازەتلىرىنى ئەسلىسەك، بۇ ئىلىم ئادىمىگە بولغان ھۆرمەت ۋە سىغىنىشىمىز ھەسسىلەپ ئاشىدۇ. سىۋېن ھېدىن تۇنجى قېتىم خەتەرگە تەۋەككۈل قىلىپ، تەكلىماكاندىن ئىبارەت بۇ «ھالاكەت دېڭىزى» غا قىلغان سەپىرىدە مۇنداق بىر تەسىرلىك ۋەقە يۈز بەرگەن: 1895 - يىلى ئەتىيازدا 40 ياش ئۆچۈرسىدىكى بۇ قىران بۈركۈت تەكلىماكان بويىدىكى مەكىتلىك قاسىم ئاخۇن، ئىسلامىي، مۇھەممەدشاھ قاتارلىق يولباشچىلارنىڭ ھەمراھلىقىدا، تەكلىماننى كېسىپ ئۆتۈپ، ئاخىرقى نۇقتا خوتەنگە بارماقچى بولىدۇ. لېكىن ئويلىمىغان

يەردىن ئېكسپېدىتسىيە ئەترىتى خوتەن دەرياسىنىڭ غەربى ۋە يەكەن دەرياسىنىڭ ئارىلىقىدىكى بىپايان چۆلدە يۆنىلىشتىن ئېزىپ كېتىدۇ. ئۇنىڭ ئۈستىگە ئىچىدىغان سۈيى تۈگەپ كېتىپ سەپىرداشلىرى بىر - بىرلەپ قۇملۇقتا يىقىلىدۇ. ئۇنىڭ ئىرادىلىك يولباشلىغۇچىسى قاسىم ئاخۇنمۇ ئۇسسۇزلۇق دەستىدىن ھالسىزلىنىپ ھوشىدىن كېتىدۇ. ھايات - ماماتلىق سىنىقىغا دۇچ كەلگەن سىۋېن ھېدىن قاتتىق ئۈمىدسىزلىككە پاتىدۇ، لېكىن ئۇنىڭ ئۈستىدىكى مەسئۇلىيەت بۇرچى ئۇنىڭغا چىدام ۋە غەيرەت ئاتا قىلىپ، ئۇسسۇزلۇققا قارشى كۈرەشكە ئۈندەيدۇ. شۇنىڭ بىلەن ئۇ يەنىلا مېڭىشىنى توختاتمايدۇ، ئاخىر خوتەن دەرياسىنىڭ قۇرۇغان ئېقىنىدىكى قومۇشلۇق ئىچىدىن بىر شورلۇق كۆلچەكنى بايقايدۇ. كەلكۈن پەسلىدە يىغىلىپ قالغان بۇ سۇ سىۋېن ھېدىنغا قايتىدىن ھاياتبەخش ئېتىدۇ. ئۇ كۆلچەكتىكى دۇغ سۈنى قانغۇچە ئىچىپ، ئېسىگە كېلىۋالغاندىن كېيىن، پۈتىدىكى چېگرىن ئۆتۈكىنى سېلىپ، ئۇنىڭغا لىق سۇ ئالىدۇ - دە، بىر قۇرۇغان توغراق ياغىچىنى ئەپكەش قىلىپ سەپىرداشلىرى ھوشسىز ياتقان يەرگە كۆتۈرۈپ كېلىدۇ. قاسىم ئاخۇن باشلىق ھەمراھلار ئۆتۈكتىكى سۈنى ئىچىپ، ئۆلۈم گىردابىدىن قۇتۇلىدۇ. كېيىنچە سىۋېن ھېدىننى تەتقىق قىلغۇچىلار بۇ كۆلچەكنى «ھېدىن كۆلچىكى» دەپ ئاتاشقان. 1994 - يىلى سىۋېن ھېدىن ھاياتىنىڭ 100 يىللىقىنى خاتىرىلەش يۈزىسىدىن شېۋېتسىيە بىلەن جۇڭگونىڭ بىرلەشمە ئېكسپېدىتسىيە ئەترىتى سىۋېن ھېدىننىڭ ئىزىنى بويلاپ تەكلىماكان قۇملۇقىنى جەنۇبتىن شىمالغا كېسىپ ئۆتۈش سەپىرىنى باشلايدۇ. بۇ قېتىمقى قىدىرىش جەريانىدا سىۋېن ھېدىننىڭ «كۆچمە كۆل» ناملىق مەشھۇر ئەسىرىدىكى خاتىرىلەرگە ئاساسەن، خوتەن دەرياسىنىڭ يەكەن دەرياسى بىلەن قوشۇلىدىغان جايىغا

تەخمىنەن 100 كېلومېتىرچە كېلىدىغان جايدىكى قۇرۇق ئېقىن ئىچىدىن سىۋېن ھېدىنىنىڭ ھاياتىنى قۇتۇلدۇرۇۋالغان «ھېدىن كۆلچىكى» نى تاپىدۇ ھەمدە سىۋېن ھېدىنىنىڭ 5 - قېتىملىق مۇشەققەتلىك تارىم ئېكسپېدىتسىيەنىڭ مۇقەددەس يالدامىسى سۈپىتىدە بۇ كۆلچەكتىن ئىككى بوتۇلكىغا سۇ قاچىلاپ، ئۇنى شىۋېتسىيەنىڭ مەركىزى ستوكھولمىدىكى دۆلەتلىك ئېتنوگرافىيە مۇزىيىنىڭ 2 - قەۋىتىدىكى «سىۋېن ھېدىن خاتىرە سارىيى» غا قويدۇ. بۇ ئىككى بوتۇلكا دۇغ سۇ سىۋېن ھېدىنىنىڭ يۇرتىمىز بىلەن زىچ باغلانغان بىر ئۆمۈرلۈك ئېكسپېدىتسىيە ھاياتىنىڭ مەڭگۈلۈك سىمۋولى بولۇپ قالىدۇ. كۆرۈشكە بولىدۇكى، ئىلمىي تەكشۈرۈش شۇ رايونغا بولغان كۈچلۈك مۇھەببەت تۇيغۇسىدىن تۇغۇلىدىغان جاپالىق ئىزدىنىش، تىنىمسىز ئىجادىي ئەمگەك ھېسابلىنىدۇ. بۈگۈنكىدەك توققۇزى تەل ئەۋزەل شارائىت ئاستىدا، «يېڭىلىق» ئىزدەۋاتقان بىزدەك ئىلمىي خادىملارنىڭ ئىلمىي روھىنى مەھمۇد كاشغەرىي، جۈملىدىن سىۋېن ھېدىن قاتارلىق كۆپلىگەن ئالىملىرىمىزنىڭ ئەينى زاماندىكى «يىڭنە بىلەن قۇدۇق قازغان» دەك چىداملىق روھى بىلەن سېلىشتۇرساق، ھەقىقەتەن پەرقنىڭ چوڭ ئىكەنلىكىنى ھېس قىلىمىز. بۇ نۇقتىدا لوپنۇرلۇق تۇرسۇن قوشۇقنىڭ قاراتمىلىققا ئىگە يۈمۈرلۈق تەنبىھلىرى تولىمۇ جايدا ئېيتىلغان ئورۇنلۇق گەپتەك قىلىدۇ. راستىنى ئېيتقاندا، مەركەزدىن تارتىپ ھەر قايسى ئۆلكە - رايونلاردىن كېلىپ «بورلۇقتا يول ئېچىش» مەقسىتىدە ئاساسىي قاتلامدا «ئىلمىي تەكشۈرۈش» ئېلىپ بېرىۋاتقانلارنىڭ ئايىغى ئۈزۈلمىسىمۇ (مەنمۇ شۇنىڭ ئىچىدە)، لېكىن ئۇلارنىڭ ئىچىدە بىرىنچى قول ماتېرىياللارنى قېزىپ چىقالايدىغانلار بەك ئاز. كۆپچىلىكىمىز ئايروپىلان ياكى ماشىنا بىلەن نىشانلىغان رايونغا بېرىپ، ئۇ جايدىكى شارائىتى ياخشى،

ئازادە مېھمانغانغا ئورۇنلىشىپ، ئاندىن يەرلىك ھۆكۈمەتنىڭ مۇناسىۋەتلىك باشلىقلىرىنى ئىزدەيمىز. يۇقىرى ئورگانلارنىڭ تامغىسى ئۇرۇلغان قىزىل باشلىق ھۆججەتنى پەش قىلىپ ئۇلارنىڭ ياردەم بېرىشىنى تەلەپ قىلىمىز. ئاساسىي قاتلامدىكىلەر ئىشلەپ تەييار قىلىپ قويغان ئىككىنچى، ئۈچىنچى قول ماتېرىياللارنى يىغىۋالىمىز. يۇقىرىدىن ھەر قانداق ئادەم كەلسە، ئۇلارنىڭ ئالدىغا چىقىرىدىغان ئۆلچەملىك سەنئەتكار ياكى ئەلنەغمىچىلەرنى چاقىرتىپ، رېستوران ئۈستىلى ئەتراپىدا ئولتۇرۇپ ئۇلاردىن «ئەھۋال» ئىگىلەيمىز-دە، ئولجىغا ئېرىشكەن تەلەپلىك مېھماندەك پۈت - قوللىمىزغا چاڭ قوندۇرماي تەنتەنلىك قايتىمىز ۋە كۆرگەن - بىلگەنلىرىمىزنى ئانچە - مۇنچە بەردازلاپ، «تەكشۈرۈش دوكلاتى» تەييارلاپ ئېلان قىلىشقا ئالدىرايمىز. بۇنداق «تەكشۈرۈش» ئارقىلىق ئېرىشكەن مۇۋەپپەقىيەتلەردە قانچىلىك يېڭىلىق، ئىجادىيلىق بارلىقىنى مۆلچەرلەش تەس.

قىسقىسى، بىزنىڭ ئەنئەنىۋى روھىمىز «ئەمەلىيەتچىل بەلسەپە» ئۈستىگە قۇرۇلغان بولۇپ، ھەر قانداق بىر ئىلمىي كەشپىياتتا ئويىپىكىتنى بىۋاسىتە كۆزىتىش، چوڭقۇر ۋە ئەتراپلىق تەكشۈرۈش، ئويىپىكىت بىلەن بىر گەۋدىلىشىش نىشانىدا چىڭ تۇرۇشنى تەكىتلەيمىز.

مېنىڭ 3 - قېتىملىق لوپنۇر سەپىرىم ئىنتايىن پايدىلىق پۇرسەتلەر ئىچىدە ئۆتكەن يىلى، يەنى 2012 - يىلى 1 - ئاۋغۇستتىن 6 - ئاۋغۇستقىچە بەش كۈن داۋاملاشتى. ئەسلىدە بۇ قېتىمقى تەكشۈرۈش مۇنداق بىر ئالىي مەقسەت بىلەن رويپاچا چىققان: يىل بېشىدا پارتىيە مەركىزى كومىتېتى باش سېكرىتارى خۇ جىنتاۋ باشچىلىقىدا يېڭى جۇڭگو قۇرۇلغاندىن بۇيان تۇنجى قېتىم مەدەنىيەت خىزمىتى يىغىنى ئېچىلىپ، ئېلىمىزنىڭ سوتسىيالىستىك مەدەنىيەت قۇرۇلۇشىنىڭ

پروگراممىسى ئوتتۇرىغا قويۇلدى. تارىخىي ئەھمىيەتكە ئىگە بۇ كاتتا يىغىننىڭ روھىنى چوڭقۇر ئىزچىلاشتۇرۇش ۋە ئەمەلىيلەشتۈرۈش ئۈچۈن ئاپتونوم رايونىمىزدىمۇ 2012 - يىلى 7 - ئاينىڭ ئاخىرىدا جاك جۇنشەن شۇجى باشچىلىقىدا شىنجاڭ ئۇيغۇر ئاپتونوم رايونلۇق مەدەنىيەت خىزمەت يىغىنى ئېچىلدى. مۇشۇ ئىككى چوڭ يىغىننىڭ تۈرتكىسى ۋە ئىلھامى بىلەن لوپنۇر ناھىيەلىك پارتكوم ۋە خەلق ھۆكۈمىتى مەسلىھەتلىشىپ «تۇنجى قېتىملىق لوپنۇرلۇقلار مەدەنىيىتى ئىلمىي مۇھاكىمە يىغىنى» ئۆتكۈزۈشنى پىلانلىغان ھەمدە بۇ پىلاننى ئەمەلىيلەشتۈرۈپ، لوپنۇرنىڭ مەدەنىيەت تارىخىدىكى تۇنجى قېتىملىق بۇ مۇھاكىمە يىغىنىنى مەدەنىيەتنىڭ تەسىرىنى مەملىكەتكە ۋە دۇنياغا يۈزلەندۈرۈش، يىغىننىڭ روھى ئارقىلىق لوپنۇرنىڭ ھالقىما تەرەققىياتىنى سىلجىتىش ئۈچۈن، يىغىننىڭ تەشكىلىي كۈن تەرتىپلىرى ۋە ئىلمىي ئىشلىرىنى تەشكىللەشتە شىنجاڭ ئۇيغۇر ئاپتونوم رايونلۇق ئەدەبىيات - سەنئەتچىلەر بىرلەشمىسى ۋە ئۇنىڭ قارمىقىدىكى «شىنجاڭ سەنئىتى» ژۇرنىلى تەھرىراتى بىلەن ھەمكارلاشقان. ئىككى تەرەپ كۆپ قېتىم مەسلىھەتلەشكەندىن كېيىن، يىغىننى بۇ يىل 10 - ئاينىڭ ئوتتۇرىلىرىدا ئېچىشنى قارارلاشتۇرۇپ، ئەمەلىي تەييارلىق خىزمەتلىرىنى باشلىغان، ئەنە شۇ تەييارلىق خىزمەتلىرىنىڭ 1 - قەدىمى بىر قىسىم مۇتەخەسسسلەر لوپنۇرغا بېرىپ ئەمەلىي تەكشۈرۈش ئېلىپ بېرىش ئىدى. بۇ ئىشنى شۇ ئۇ ئار ئەدەبىيات - سەنئەتچىلەر بىرلەشمىسىنىڭ ھاۋالىسىغا ئاساسەن «شىنجاڭ سەنئىتى» ژۇرنىلىنىڭ مۇئاۋىن باش مۇھەررىرى، ئىقتىدارلىق ئەدەبىيات - سەنئەت تەشكىلاتچىسى ئۆمەر جان ئىمىن ئەپەندى قول سېلىپ ئىشلەپ، ئۈرۈمچىدىكى «لوپنۇرشۇناس» مۇتەخەسسسلەردىن 15 كىشىنى تەشكىللىدى. پېقىرىمۇ مۇشۇ كۆللىپكىتىپ تەكشۈرۈش

1 - لوپ ۋە لوپنۇر نامى توغرىسىدا

شىنجاڭدا «لوپ» نامى بىلەن ئاتىلىدىغان ئىككى يۇرت بار. بىرى، خوتەننىڭ شەرقىدىكى لوپ ناھىيەسى؛ يەنە بىرى، بىز مۇھاكىمە قىلىۋاتقان تارىم دەرياسىنىڭ ئوتتۇرا ئېقىنىدىكى «لوپ» ياكى ھازىرقى لوپنۇر ناھىيەسى. بۇ نام قەدىمكى بەزى تارىخىي ھۆججەتلەردە «نوپ»، «لوپ» ياكى «ناپولو» دەپ يېزىلغان. «شۈەن جاڭنىڭ تەرجىمىھالى» (ئۇيغۇرچە نۇسخا 5 - باب، 85 - ۋاراق، 15 - ، - 17 قۇرلار) دا: «لوپ» دېگەن شەھەر ئىسمى بولۇپ، بۇ (لولەن) دېگەن يەردۇر» دېگەن سۆزلەر ئۇچرايدۇ. بۇ يەردە خەنزۇچىدا «纳缚波» (ناپوبو) دەپ خاتىرىلەنگەن. «ماركوپولو ساياھەتنامىسى» دە بۇ يەر ئىسمى «لوپ» دەپ يېزىلغان. قەدىمكى تۇبۇت تىلىدا بۇ ئىسىم (nop) دەپ يېزىلغان.

بىزنىڭچە، بۇ ئاتالغۇنىڭ ئەڭ دەسلەپكى ئېتىمى مورفىمى «نوپ» بولۇشى ئېھتىمالغان يېقىن. بۇ نام يىپەك يولى سودىسى تازا روناق تاپقان دەسلەپكى دەۋرلەردە بۇ يەردە ياشىغان سوغدىلار بىلەن مۇناسىۋەتلىك. ئەسلىدە ھازىرقى چوڭ لوپنۇر كۆلى بىلەن كىچىك لوپنۇر كۆلى ئارىلىقىدىكى بوستانلىقتا «يېڭسۇ» دەپ ئاتىلىدىغان بىر كۆچۈم يۇرت بولغان. ھازىرمۇ لوپنۇرلۇقلار بۇ جاينىڭ نامىنى «يېڭسۇ» دەپ ئاتايدۇ (بۇ جاي ھازىر بىڭتۇەن 2 - دېۋىزىيە 35 - تۈەننىڭ قارمىقىدا). تارىم دەرياسىنىڭ تۆۋەن ئېقىنى قۇرۇپ كەتمەستىن بۇرۇن «يېڭسۇ» ناھايىتى ئەلۋەك يۇرت بولۇپ، «لوپنۇر» دېگەن ئىسىم قويۇلماستىن ئىلگىرى ساپ ئۇيغۇر تىلىدىكى «يېڭسۇ» دېگەن توپونىم كەڭ مەنىدە «لوپنۇر» دېگەن نامنىڭ تەڭ (يىلتىزى) نامى «يېڭسۇ» دېيىلىدىغانلىقىنى نەزەردىن ساقىت قىلىشقا بولمايدۇ. سوغدىلار بۇ رايونغا كەلگەندىن كېيىن ئۇ يەرنى

تەرتىپىنىڭ ئەزاسى سۈپىتىدە نۇقتىلىق تېما بويىچە لوپنۇرنى 3 - قېتىم زىيارەت قىلىش پۇرسىتىگە ئېرىشتىم. گەرچە ۋاقىت قىسقا بولسىمۇ ناھىيەلىك پارتكوم ۋە خەلق ھۆكۈمىتىنىڭ ئىنتايىن كۆڭۈل بۆلۈشى ۋە غەمخورلۇقى ئاستىدا لونۇر بازار ئىچى، داش يېزىسى، ناھىيەلىك مۇزىي، تارم بويىدىكى يېڭىدىن قۇرۇلغان ساياھەت نۇقتىسى — لوپنۇرلۇقلار كەنتى، ئاقسۇبا يېزىسى، دۆڭقوتان يېزىسى، قارچۇقا يېزىسى، ئۆردەكباي قەبرىگاھى... قاتارلىق كۆپلىگەن يۇرت - مەھەللىلەرنى كېزىپ، يۈزلىگەن پىشقەدەم خەلق سەنئەتكارلىرى ۋە ۋەقەشۇناسلار بىلەن كۈلپىكتىپ ۋە يەككە ھالدا سۆھبەت ئۇيۇشتۇرۇپ ھەرىرىمىز كۆڭلىمىزگە پۈككەن تېمىلار دائىرىسىدە قىممەتلىك ماتېرىياللارغا ئېرىشتۇق. مېنىڭ قىزىقىشىم ۋە ئۇزاقتىن بۇيان ئىزدەۋاتقىنىم لوپنۇر ۋە ئۇنىڭ ئىچىدىكى يۇرت ناملىرىنىڭ ئېتمولوگىيەسى بىلەن لوپنۇرلۇقلارنىڭ ئېتنىك تەركىبى ئىدى. بۇ ھەقتىكى تارىخى يازما مەنبەلەر ئاساسەن يوق دېيەرلىك بولۇپ، كۆپرەك ئەل ئىچىدىكى ۋەقەشۇناسلارنىڭ ئاغزاكى تارىخى بايانلىرىغا تايىنىشقا توغرا كېلىدۇ. دەرۋەقە، يازما مەنبەسى يوق ئاغزاكى تارىخى بايانلارنى «ئەپسانە - رىۋايەت» دەپلا قاراپ ئانچە ئېتىبارغا ئېلىپ كەتمەيمىز. ئەمما بۈگۈنكى دۇنيا ئىلىم ساھەسىدە «ئاغزاكى ۋەقەشۇناسلىق» قىزىق نۇقتىغا ئايلىنىپ، تارىخشۇناسلارنىڭ ئاغزاكى بايانلىرى ئارقىلىق يېشىلمەكتە. بۇ بىر رىئاللىق. شۇڭا مەنمۇ «كەلگۈسىدە تارىخشۇناسلارنىڭ دەلىللەپ بېكىتىشى ئۈچۈن ھېچبولمىغاندا بىر يىپ ئۇچى بولۇپ قالسا ئەجەب ئەمەس» دېگەن خالىس نىيەت بىلەن لوپنۇرنىڭ توپۇنىمى ۋە ئانتىرىپونىمغا ئائىت ئىككى ھالقىلىق مەسىلە ھەققىدىكى ھاسىلاتلىرىنى ئوتتۇرىغا قويماقچى :

«نەۋئاپ» (Navap) دەپ ئاتىغان. «نەۋئاپ» — سوغدى تىلىدا «يېڭىسۇ» نىڭ تەرجىمىسى بولۇپ ھېسابلىنىدۇ. مەرەندىن تېپىلغان تۇبۇتچە ھۆججەتتە «نوپ چىن» ۋە «نوپ چاڭ» دېگەن ئىسىملار ئۇچرايدۇ (ھازىرقى چاقىلىق تەۋەلىكىدە نوپچاڭ دېگەن بىر يۇرت بار). بۇ «چوڭ نوپ»، «كىچىك نوپ» دېگەن بولىدۇ. دېمەك، تۇبۇت تىلىدا سوغدى تىلىدىكى «يېڭى» مەنىسىنى بىلدۈرىدىغان «نەۋ» (ئۇيغۇرچىدا «نو») سۆزى «نوپ» دەپ تەلەپپۇز قىلىنغان بولۇپ، يەنىلا «يېڭى» مەنىسىنى بىلدۈرىدۇ. ئۇنىڭدىن تۇبۇت تىلىدىكى «كۆل» (سۇ) مەنىسىنى بىلدۈرىدىغان «نەۋ» (ئۇيغۇرچە شەكلى «لوپنۇر») دېگەن «توپونىم» بارلىققا كەلگەن. تۇبۇت تىلىدىكى بۇ ئىسىمنىڭ سانسىكىرىت تىلىدىكى شەكلى «Navap» (ناۋاپ) بولۇپ، سانسىكىرىتچە «Nava-Para» (ناۋا - پارا) دىن كەلگەن. سانسىكىرىت تىلىدىكى بۇ سۆزنىڭ مەنىسىمۇ «يېڭىسۇ» دېمەكتۇر. بەزى ئالىملار بۇ ئىسىمنىڭ خەنزۇچىدىكى « (ناپۇبو شەكلىنى مەزكۇر نامنىڭ سانسىكىرىتچىلاشقان شەكلى «Navapa» نىڭ ئاھاڭ تەرجىمىسى بولۇشى مۇمكىن دەپ قارايدۇ.

دېمەك، ھازىرقى زامان ئۇيغۇر تىلىغا ئۆزلەشكەن تۈپ سۆز «لوپ» ياكى «لوپنۇر» سوغدى تىلىدا «نەۋئاپ»، تۇبۇت تىلىدا «نوپ» (لوپ) ياكى «لوپنۇر»، سانسىكىرىت تىلىدا «ناۋاپا» دەپ تىرانسكرىپسىيە قىلىنغان بولۇپ، ھەممىسىنىڭ مەنىسى ئۇيغۇرچە نام — «يېڭىسۇ» دېگەن يۇرت نامىنىڭ ئاھاڭ تەرجىمىسىدۇر. تارىختا مىلادى 7 - ئەسىردىن 10 - ئەسىرلەرگىچە تارىم ئېتىكىدىكى رايونلاردا بىر مەزگىل تۇبۇتلارنىڭ ھۆكۈمرانلىق قىلغانلىقى مەلۇم. ئېھتىمال ئاشۇ تارىخىي ئىجتىمائىي مۇھىتتا «يېڭىسۇ» نىڭ تۇبۇتچە ئاھاڭ تەرجىمىسى بولغان «لوپنۇر» سۆزى بۇ يەردە ياشىغان يەرلىك

ئاھالىلەرنىڭ تىلغا سىڭىپ، بۇ جاينىڭ نامى «لوپنۇر»غا ئومۇملىشىپ قالغانلىقى ئېھتىمال.

بىرەر جاي - ئورۇن نامى ھەمدە مۇئەييەن بودۇن - خەلق توپى نامىنىڭ سۈبتانۋىلىشىش (ئىسمىغا ئايلىنىش، ئىسىم كاتېگورىيەسىگە تېگىشلىك بولۇش) جەريانىدا دائىم فونىتىپكىلىق، مورفولوگىيەلىك ۋە سىنتاكسىسلىق ئۆزگىرىشلەرگە ئۇچرايدۇ. شۇڭا توپونىم (توپوس - ئورۇن، يەر - جاي، نام - ئاتاق دېگەن سۆزلەرنىڭ بىرىكمىسى) نى سىمانتىكىلىق ۋە ئېتىمولوگىيەلىك جەھەتلەردىن ئانالىز قىلغاندا ئەينى دەۋر تىل مۇھىتىدا يۈز بېرىدىغان فونىتىپك ۋە مورفولوگىك ئۆزگىرىش قانۇنىيەتلىرىنى نەزەردىن ساقىت قىلماسلىق زۆرۈر، پەقەت شۇنداق قىلغاندىلا، ھالا بۈگۈنكى زامان ئادەملىرىنىڭ تىل ئادىتىدە قېلىپلىشىپ قالغان توپونىملارنىڭ تارىخى سىرىنى ۋە شۇ جاي نامى ئۆزىگە سىڭدۈرگەن قەدىمكى مەدەنىيەت تىندۇرمىلىرىنىڭ ئەسلىي قىياپىتىنى مۇئەييەن ئېنىقلىقتا يېشىپ بېرىش ئىمكانىيىتىگە ئېرىشكىلى بولىدۇ.

مەلۇمكى، غەربىي يۇرت قەدىمكى يىپەك يولى مەدەنىيىتىنىڭ ئۆتۈشمە ئېغىزى بولغاچقا، بۇ زۇنىدا كۆپ خىل ئىرق، كۆپ خىل دىن، كۆپ خىل تىل - يېزىق، كۆپ خىل مەدەنىيەت ئامىللىرى ئۆزئارا ئۇچراشقان، قوشۇلغان ياكى سىنكىرىتلاشقان (ئارىلاشقان). قەدىمكى زاماندا ياشاش ئېھتىياجى، تۇرمۇش ۋاسىتىلىرى، جۈملىدىن تەبىئىي، ئىجتىمائىي، كۈلتۈرلەر شارائىتلار تۈپەيلىدىن مۇئەييەن خەلق توپى ئۇياقتىن - بۇياققا، بۇياقتىن - ئۇياققا تىنىمىسىز كۆچۈپ يۈرۈشكە مەجبۇر بولاتتى. ئاخىر ئۇلار نىسپىي ماكانلاشقان جايلاردا ئۆزلىرىنىڭ يا ئۇنداق، يا مۇنداق ئىزلىرىنى قالدۇراتتى. شۇ ۋەجىدىن بەزى يەر - جاي ناملىرى قوشنا ئولۇس - مىللەتلەرنىڭ تىللىرىدا ئۆزلىرىنىڭ تىل ئادەتلىرىگە بېقىندۇرۇلۇپ تەلەپپۇز

جەھەتتە دائىم ئۆزگىرىش ھاسىل قىلغان، بەزىلىرى تەڭ تىلى بىلەن ئۇ جايدا پائالىيەت ئېلىپ بارغان باشقا تىلدىكى بۇدۇنلارنىڭ فونىتىپكىلىق ئامىللىرى بىلەن بىرىكىپ سىنكرىتىك (ئارىلاشما) نام بولۇپ شەكىللەنگەن. زامانلارنىڭ ئۆتۈشى بىلەن ئەسلىدىكى ئېتنو توپونىملار ئۆزگىرىپ، گويىكى باشقا تىل سىستېمىلىرىدا قويۇلغان بىرلەمچى نامدەك تۇيغۇ بېرىپ قويغان. بۇ ئىككىلەمچى ئامىللار بۈگۈنكى كۈندە شىنجاڭدىكى توپونىملارنىڭ نامىنى بېكىتىشتە «خەنزۇچە نام، ھىندى - سانكرىتچە نام، گېرىك - ئىرانچە نام، موڭغۇلچە نام، تۇبۇتچە نام، مانجۇ - تونگۇسچە نام، ئورۇسچە نام...» دېگەندەك ئازغۇن «ھۆكۈم»لەرنىڭ ئوتتۇرىغا چىقىشىغا سەۋەب بولماقتا. دەرۋەقە، شىنجاڭنىڭ توپونىملىرىدا قەدىمكى ئورال - ئالتاي تىللىرى سىستېمىسىدىكى تۈركىي تىللار ئائىلىسى (كونكرىتراق ئېيتقاندا ئۇيغۇر تىلى) تىللىرىدا قويۇلغان ناملاردىن باشقا موڭغۇل، مانجۇ تىللىرىدا قويۇلغان ناملار، خەن - زاڭ تىل سىستېمىسىغا كىرىدىغان تىللاردا قويۇلغان ناملارمۇ چەكلىك نىسبەتنى ئىگىلەيدۇ. لېكىن بۇنداق توپونىملارنىڭ تەڭ - يىلتىزنى تەھقىقلەشتە شۇ جايدا ياشىغان ئانا يىلتىزلىق خەلقلەرنىڭ تىل دىيالېكتلىرىنى فونىتىپكىلىق ۋە سىمانتىكىلىق نۇقتىدىن بىر - بىرىگە سېلىشتۇرۇش، فونىتىپك ئۆزگىرىشلەرنىڭ تەرتىپ - قانۇنىيەتلىرىنى تارىخىي تىلشۇناسلىق ئەندىزىسى بويىچە ئۆزلۈكىگە قايتۇرۇش، شۇ تىللارنىڭ ئەينى زاماندىكى تەلەپپۇز شەكلى بويىچە تىرانسكرىپسىيەلەش قاتارلىق ئىلمىي ئۇسۇللارنى قوللانغاندا ئىزدەنمەكچى بولغان توپونىملارنىڭ ئەسلىدىكى نامى ۋە مىللىيەت گېنى ئېنىقلىنىدۇ. ئەقەللىي چۈشەنچە بويىچە تەسەۋۋۇر قىلغاندىمۇ مۇئەييەن بىر جايدا ئەڭ بۇرۇن كىم ماكانلاشقان بولسا شۇ جايدا ئاشۇ ماكانلاشقۇچى

خەلق ئۆز تىلىدا ئىسىم قويدۇ. لېكىن، ھەر خىل تارىخىي ۋە ئىجتىمائىي سەۋەبلەر تۈپەيلىدىن يەر جايلارنىڭ بىرلەمچى ئىسىملىرى ئىككىلەمچى ياكى ئۈچلەمچى ناملارغىمۇ ئۆزگىرىپ قېلىشى مۇمكىن. مەسىلەن: «قۇرۇق تاغ» (قارا قۇرۇم) ئەسلىدە ئۇيغۇر تىلىدا قويۇلغان نام بولۇپ، ھىندى پىراكىت تىلىدا «كھوم - روم» (KHOM-Rom) دەپ ئۆز تىلىغا بويسۇندۇرۇپ تەلەپپۇز قىلىنغان. ئۇنى خەنزۇ تىلىدا «كۈن - لۈن» دېگەن ئاھاڭ تەلەپپۇزى بىلەن ئۆزلەشتۈرگەن. بۇسۇز رۇس تىلىدا (جۈملىدىن ياۋروپالىقلار تىلىدا) «كوئېنلۇن» دەپ تىرانسكرىپسىيە قىلىنغان. شۇنىڭ بىلەن بۇ نام ھەممە خەلقلەر تىلىدا ئومۇملىشىپ قالغان. نەتىجىدە خەنزۇ ۋە ئۇيغۇر تىللىرىدا جۈملىدىن، ئېلىمىزدىكى باشقا مىللەتلەرنىڭ تىللىرىدا ھەر ئىككى نام «قارا قۇرۇم» ۋە «كوئېنلۇن» تەڭداش قوللىنىلىپ ئەسلىدىكى بىر تاغ تىزىمىسى ئىككى تاغ تىزىمىسىغا ئايلىنىپ قېلىشتەك جۇغراپىيەلىك سەۋەنلىكنىڭ پەيدا بولۇشىغا سەۋەب بولغان. بۇنداق مىساللار يەر - جاي ناملىرىدا خېلى كۆپ ئۇچرايدۇ.

ئەڭ بۇرۇن رۇسىيە جۇغراپىيە جەمئىيىتىنىڭ نوپۇزلۇق ئالىمى نىكولاي مېخايلوۋىچ پىررژۋالىسكى (1893 — 1899 - يىللار) 1876 - ، 1877 - يىللىرى لوپنۇرغا كېلىپ ئېكسپېدىتسىيە قىلغاندا، تارىم دەرياسىنىڭ ئاخىرقى مەنزىلگاھىدىكى كۆچمە ئارال شەكىللىك «كۆل»لەرنىڭ نامىنى ئومۇمىي نام بىلەن «لوپنۇر كۆلى» دەپ ئاتىغان. يەرلىك خەلقلەر بۇ كۆل تىزىمىسىنى «قارا قويۇن»، «تابىق كۆلى»، «ئارچا كۆلى»، «قۇرۇق كۆل» دەپ ئاتالغان تۆت بۆلەك كۆلنىڭ ئورتاق نامى كېيىنچە «لوپنۇر كۆلى» دەپ ئاتالغان. مەزكۇر نامنىڭ ھازىرقى لوپنۇر ناھىيەسىنىڭ ئورتاق نامى بولۇپ قېلىش تارىخى ناھايىتى قىسقا. ئۇنىڭدىن بۇرۇن

زورۇڭتاڭ دەۋرىدە دۇررال (ھازىرقى تىكەنلىك يېزىسىدا ناھىيە تەسىس قىلىنىپ «دۇرال ناھىيەسى» دەپ ئاتالغان). بۇ ھەقتە خەلق ئارىسىدا رىۋايەتلەر بار.

2. لوپنۇرلۇقلارنىڭ ئېتىكى تەركىبى توغرىسىدا

لوپنۇرنى مەركەز قىلغان تارىم دەرياسىنىڭ ئوتتۇرا ۋە تۆۋەن ئېقىنلىرىدىكى بوستانلىقلار ناھايىتى قەدىمكى زامانلاردىن بۇيان ھەر خىل ئىرىقتىكى ئىنسان تۈركۈملىرى ياشاپ كەلگەن قەدىمكى مەدەنىيەت بەلۋاغلىرىدىن بىرى. دۇنيا ئارخېئولوگىيەسىنى زىلزىلىگە سالغان «كروران گۈزىلى» بۇنىڭ جانلىق شاھىتى. ۋاھالەنكى، بۇ رايوندا ياشىغان ئىنسان تۈركۈملىرىنىڭ زادى كىملىرى ئىكەنلىكى ھەققىدە ئانتىروپولوگىيەلىك مەنبەلەر يوق دېيەرلىك. شۇڭا ئۇنى ئېتىكى نۇقتىدىن چۈشەندۈرۈش ئىنتايىن مۇرەككەپ تېما ھېسابلىنىدۇ. تولۇق بولمىغان بەزى تارىخىي ئۇچۇرلارغا ئاساسلانغاندا، بۇ رايوندا مىلادىيەدىن بۇرۇن بىر قانچە خانلىق ھۆكۈم سۈرگەنلىكى مەلۇم. شۇلارنىڭ بىرى خەنزۇچە پۈتۈكنامىلەردە « (لولەن) دەپ خاتىرىلەنگەن «رورەن پادىشاھلىقى» دۇر. بۇ ئىسىم ئەڭ دەسلەپ مىلادىيەدىن بۇرۇنقى 176 - يىلى ھۇن تەڭرىقۇتىنىڭ خەن سۇلالىسىگە يازغان بىر پارچە مەكتۇپىدا ئۇچرايدۇ. شۇنىڭدىن 50 يىل كېيىن (مىلادىيەدىن بۇرۇنقى 126 - يىلى) خەن سۇلالىسىنىڭ غەربىي رايون ھەققىدە مەركەزگە يوللىغان دوكلاتىدا: «لولەن (رورەن)، گاۋچاڭ (قۇجۇ) نىڭ سېپىلى بار ئىكەن. تۈزلۈك كۆل (لوپنۇر كۆلىنى) دېمەكچى بولسا كېرەك — ئا) گە يېقىن ئىكەن) دەپ يازغان. كېيىن فاشيەن بىلەن شۈەن زاڭ بۇددا نوملىرىنى ئىزدەپ غەربىي رايونغا بارغاندا «رورەن» شەھىرى ئاللىقاچان خارابىلىككە ئايلانغانىكەن. رورەن ئەسلىدە بىر پادىشاھلىق

بولۇپ، مىلادىيەدىن بۇرۇنقى 92 - يىلى ئۇنىڭ ئاخىرقى پادىشاھى ۋاپات بولغاندىن كېيىن، بۇ شەھەر خەن سۇلالىسى بىلەن سۇن ئىمپېراتورلۇقىنىڭ ئالدىدىن ئويىپكىتى بولۇپ قالغان. ئاخىر ھون ئىمپېراتورلۇقى تەيىنلىگەن رورەننىڭ يېڭى پادىشاھى خەن سۇلالىسىنىڭ ھەربىي ئەمەلدارى فو جېيزى تەرىپىدىن ئۆلتۈرۈلگەندىن كېيىن «رورەن» نىڭ نامى « (شەنشەن ياكى قارۇشتى يېزىقىدىكى ھۆججەتلەردە «پىشامشان» گە ئۆزگەرتىلگەن. خەن سۇلالىسى پۈتۈنلىكىدىكى «لولىن» «رورەن» نىڭ ئاھاڭ تەرجىمىسى بولۇپ، توخرى (تۇخار) لارنىڭ قارۇشتى يېزىقىدىكى ھۆججەتلىرىدە بۇ نام «كسورائىنا» ياكى «كسوروان» دەپ خاتىرىلەنگەن. شۇڭا بەزى چەت ئەللىك ئالىملار « (كىروران» نىڭ ئاھاڭ تەرجىمىسى دەپ قارايدۇ. بۇ جاي ھازىر «مىرەن» دەپ ئاتىلىدۇ. مىرەن بىر مەزگىل گۈللەنگەندىن كېيىن مىلادىيە 7 - ، 8 - ئەسىرلەر ئارىلىقىدا يەنىلا كۆچمە قۇم ئاستىدا قېلىپ خارابىلىككە ئايلانغان. ئەنگىلىيەلىك ستەيىن مىرەن خارابىلىكىدە ئارخېئولوگىيەلىك قېزىش ئېلىپ بېرىش ئارقىلىق مۆلچەرلىگۈچىسىز مەدەنىيەت تېپىندىلىرىغا ئىگە بولغان. ئۇنىڭ ئىچىدە گىرىك مەدەنىيىتى ئۇسلۇبىدا سىزىلغان «قانائىلىق پەرى» رەسىمى ھەممىدىن مەشھۇر. يۇقىرىدا نامى تىلغا ئېلىنغان «نوپ» (لوپ) تەۋەلىكىدىكى قەدىمكى شەھەر - قەلئەلەرنىڭ ئورنىنى ئالىملار ھەر خىل كۆرسىتىدۇ. لېكىن كۆپچىلىك ئالىملار، بۇ شەھەرلەر ئىزچىل تۈردە لوپ ياكى «نوپ» كۆلىنىڭ جەنۇبىي تەرىپىدىكى «يېڭىسۇ» ئەتراپىدا دېگەن خۇلاسگە كېلىدۇ. كىروران ياكى رورەن بەگلىكى دەۋرلىرىدە بۇ يەردىكى ئاھالىلەرنىڭ مۇتلەق كۆپ قىسمى تارىختا «كىچىك يۆشلەر» (ياۋچىلار) دەپ ئاتالغان توخرىلار بولسا كېرەك. كۇچا (كۈسەن) دىن تېپىلغان توخرى تىلىدىكى ھۆججەتلەردىن قارىغاندا، تەكلىماكاننىڭ

شمالىي (قارا شەھەر، كۇچا)لاردا ياشىغان توخىرلار بىلەن تەكلىماكاننىڭ جەنۇبىدا ياشىغان توخىرلار ۋە تەكلىماكاننىڭ جەنۇبىدا ياشىغان توخىرلار ئارىسىدا قانداشلىق مۇناسىۋەت بولغان بولسا كېرەك. لېكىن بۇ ھەقتە يەنىمۇ چوڭقۇرلاپ تەكشۈرۈش ۋە بۇ ھەقتىكى تارىخىي ھۆججەتلەردىكى ئۇچۇرلارنى ئانتىروپولوگىيە، ئېتنوگرافىيە ۋە تىلشۇناسلىق نۇقتىسىدىن سېلىشتۇرۇپ تەھىقلىش زۆرۈر.

يېقىنقى تەكشۈرۈشلەردىن مەلۇم بولۇشىچە، ھازىرقى لوپنۇرلۇقلار ئۆزلىرىنى ئۈچ چوڭ ئۇرۇقتىن تەركىپ تاپقان دەپ قارايدۇ. ئۆتكەن ئەسىرنىڭ 50 - ، 60 - يىللىرىغىچە ھەر قانداق بىر لوپنۇرلۇقتىن «سىز قايسى جەمەتتىن؟» دەپ سورىسا، «مەن پالانى ئۇرۇقتىن» دەپ ئېنىق جاۋاب بېرەلەيتتى. 3 - قېتىملىق پىشقەدەملەردىن باشقا ياشلار ئۆزلىرىنىڭ زاتىنى (ئۇرۇقتىنى) ئاساسەن بىلمەيدىكەن. مېنىڭ 1978 - يىلىدىكى تەكشۈرۈش خاتىرىمگە ئاساسلانغاندا ئانتىروپوزم جەھەتتىن لوپنۇرنىڭ ھازىرقى رېئال ئاھالىسى ئۈچ چوڭ ئۇرۇق ياكى جەمەتتىن تەركىپ تاپقان.

بىرىنچى، چوڭ ئۇرۇق — «قارا قوشۇن» دەپ ئاتالغان بولۇپ، ئۇلار لوپنۇر ئاھالىسىنىڭ ئاساسىي گەۋدىسىنى تەشكىل قىلىدۇ. «قارا قوشۇن»لار كۆپرەك تارىم دەرياسىنىڭ ئوتتۇرا ۋە تۆۋەن ئېقىنىدىكى تىكەنلىك، ئابدان (يۇرت ئىسمى جانلىق تىلدا «ئابدال»مۇ دېيىلىدۇ)، لايىسۇ، دۆڭقوتان، قارچۇغا قاتارلىق يۇرتلارغا مەركەزلىك ماكانلاشقان. ئۇلار ياشىغان جايلار پايانسىز توغراقلىق بولغاچقا، ئۇلار ئۆزلىرىنى «داغلىقچىلار» دېيىشىدۇ. «قارا قوشۇن»لار ھەققىدە ۋەقەشۇناسلار ئارىسىدا ئوخشىمىغان چۈشەنچىلەر بار: بەزىلەر، ئۇلارنى ئۇپقان دەرياسى بويىدا ياشىغۇچى لوپنۇرنىڭ ئەسلىي يەرلىك خەلقى دېسە، يەنە بەزىلەر جەنۇبىي ھونلار غەربكە جازا يۈرۈشى قىلغاندا، لوپنۇر

ئەتراپىدىكى يەرلىك خەلقلەر ھونلاردىن مۇداپىئەلىنىش ئۈچۈن چوڭ بىر قوشۇن تۈزگەن. ئۇلار بېشىغا بۆبۈكلىك ئۈچلۈك قارا قالپاق كىيىپ ئۈستىگە قارا رەڭلىك يۈك توقۇلما كىيىم كىيگەن. شۇنىڭ ئۈچۈن ئۇلار «قارا قوشۇن» دەپ ئاتىلىپ قالغان، دېيىشىدۇ. بۇ يەردىكى «قارا» سۆزى قەدىمكى ئۇيغۇر تىلىدا «بۈيۈك، ئالىي، يۈكسەك، چوڭ» مەنىسىگە ئىگە ئىكەنلىكىنى ھەممىمىز بىلىمىز. لېكىن مېنىڭ قارىشىمچە، «قوشۇن» ھازىرقى زامان تىلىمىزدىكى «قوشۇن» (ئەسكىرىي قىسىم) مەنىسىنى بىلدۈرمىسە كېرەك. چۈنكى 10 - ئەسىردىن بۇرۇن ئۇيغۇر تىلىنىڭ لۇغەت تەركىبىدە «قوشۇن» سۆزى ئۇچرىمايدۇ. بىزنىڭچە لوپنۇردىكى «قارا قوشۇن» دەپ ئاتالغان ئۇرۇق نامى «قۇجۇ» نىڭ ئېتىنىڭ مەنبەسى مەلۇم ئورتاقلىققا ئىگە بولۇشى مۇمكىن. ھەر ئىككى ئاتالغۇنىڭ مەنبەسى موڭغۇل دالاسىدا باش كۆتۈرگەن ھون ئىمپېرىيەسى دەۋرىدە (مىلادىيەدىن بۇرۇنقى 1 - ، 3 - ئەسىرلەر) خېشى كارىدورىدىن تەڭرىتېغىنىڭ شەرقىي ئېتەكلىرىگىچە بولغان كەڭ زېمىنلاردا ياشىغان ئۇلۇغ ياۋچىلار (خەنزۇچە ھۆججەتلەرگە ئاساسلىنىپ ئۇلارنى «تۇخار» ياكى «توخرى» دەپ ئاتايدۇ) نىڭ بىر تارمىقى بولغان «قوش» ياكى «قوشۇ» قەبىلىلىرىنىڭ نامىدىن كەلگەن بولۇپ، تۇخار تىلى بولۇشى مۇمكىن. «تۇخار» غەرب تىلشۇناسلىرىنىڭ تەلەپپۇزى بولۇپ، قەدىمكى ئورال - ئالتاي تىللىرىدا «توخرى» دەپ ئاتالغان. «توخرى» ئالتاي تىللىرىدا (ھازىر بولسا مانجۇ - تونگۇس تىللىرىدا) «ھارۋا»، «ئارابە» دېمەكتۇر. بۇ نام ھارۋىنىڭ كەشپىياتچىلىرى بولغان قەدىمكى ئۇيغۇرلارنىڭ تىلىدا ھارۋىنىڭ سۈپەتلىمىسى بويىچە «قاڭقا» ياكى «قاڭقىلار» دەپ ئاتالغان. قاڭقىلار نەسەب جەھەتتىن قەدىمكى ئۇيغۇر (ئوغۇر - ئوغۇز) قەبىلە ئىتتىپاقى ئىچىدىكى «قۇتىغۇر» (قۇت ئۇيغۇر) دەپ ئاتالغان «قوش» (قوشۇ، قوشان

ياكى كوشان) قەبىلىسىگە تەۋە ئىدى. بۇ نام قەدىمكى خەنزۇ تىلىنىڭ تەلەپپۇزى بويىچە «كوشى، گوشى» («)»، «车师» دەپ خاتىرىگە ئېلىنغان. بۇ يەردىكى «车» خېتى ھازىرقىدەك «چى» ئوقۇلماستىن قەدىمكى خەنزۇ تىلىدا «گو، كو، قو» (GO, KO, QO) دەپ ئوقۇلاتتى. ئەنە شۇ «قوشۇ» (قوش) قەبىلىسى قويۇ خاننىڭ باشچىلىقىدا ھازىرقى تۇران دىيارىدا قوشۇ كاھەبەگلىكىنى قۇرغان. بۇ بەگلىك قەدىمكى خەنزۇچە مەنبەلەردە «车师都尉国» دەپ يېزىلغان بولۇپ، «قۇجۇ بەگلىكى» دېگەنلىكتۇر. دېمەك، بۇ يەردە «ش» تاۋۇشى «چ» تاۋۇشىغا ئالماشقان. «ش» نىڭ «چ» غا نۆۋەتلىشىشى تۈركىي تىللارغا مەنسۇپ بولغان ئورتاق تىل ھادىسىسى ھېسابلىنىدۇ. مۇشۇ تىل رېئاللىقى بويىچە ئېيتقاندا «قۇجۇ» (QOCHO) ئاتالغۇسى قەبىلە نامى «قوشۇ» دىن كەلگەن. بۇ نام ئەسلىدە ئانتىروپونىم بولۇپ، كېيىنچە توپونىم سۈپىتىدىمۇ ئىستېمال قىلىنغان. مەسىلەن: مەھمۇد كاشغەرىي ئۆزىنىڭ «دىۋانۇ لۇغانىت تۈرك» ناملىق ئەسىرىدىمۇ: «قۇجۇ ئۇيغۇر شەھەرلىرىدىن بىرىنىڭ ئېتى، بەزىدە ئۇ يەردىكى شەھەرلەرنىڭ ھەممىسى شۇ نام بىلەن ئاتىلىدۇ» دېگەن ئىزاھ ئۇچرايدۇ. ئېنىقكى، بۇ يەردە «قۇجۇ» توپونىملىق مەنە خاراكتېرىگە ئىگە.

ئەمدى ئۆز گېپىمىزگە كەلسەك، لوپنۇردىكى «قارا قوشۇن» لار تارىختا خېشى كارىدورىدىن غەربىي جەنۇبقا سىلجىغان «قوشۇ» قەبىلىسىنىڭ لوپنۇر رايونىدا ماكانلىشىپ قالغان بۆلىكى بولۇشى مۇمكىن. شۇڭا ئۇلار ئەسلىي نامىنى ساقلاپ قالغان. كېيىنچە جانلىق تىلدا «ن» تاۋۇشى قوشۇلۇپ قالغان بولۇشى ئېھتىمال. ئۇلارنىڭ ئۆزىگە خاس ناخشا - قوشاقلرىدا «قوش»، «قوشۇ» دېگەن سۆزلەرنىڭ بولۇشىمۇ يۇقىرىقى پىكرىمىزنى ئىسپاتلايدۇ. ھازىر مەتبۇئاتلاردا «قارا قوشۇن قوشىقى»،

«قارا قوشۇنلۇقلار قوشىقى» دەپ ئېلىنىۋاتىدۇ. بۇ ئۇرۇق - قەبىلە نامى يەنى ئانتىروپونىم بولغاچقا، يەر - جاي تەۋەلىك مۇناسىۋىتىنى ئىپادىلەيدىغان «لوق»، «لىك» قوشۇمچىسىنى قوشۇپ ئاتاشقا بولماس. چۈنكى «ئۇيغۇرلۇقلار»، «قازاقلقلار» دېگىلى بولمىغىنىدەك، «قوشۇقلۇقلار» دېيىش توغرا ئەمەس. «قارا قوشۇنلار» ھەققىدە تىلشۇناس، ئالىم ئىمىن تۇرسۇن ئۆزىنىڭ «توپونىمغا دائىر ئىزدىنىشلەر» ناملىق ماقالىسىدە يەنە باشقىچىرەك پىكىرنى ئوتتۇرىغا قويغان. ماقالىنىڭ «قاچۇن» ماددىسىدا «قاچۇن ھازىرقى كېرىيە ناھىيەسىنىڭ شەھەر ئىچىدىن ئۆتىدىغان ئۆستەڭ ۋە ئۇنىڭ بويىدىكى يېزا نامى. مىلادىيە 11 - ئەسىرنىڭ باشلىرىدا كېرىيەدە بوز يەر ئۆزلەشتۈرۈش ئۈچۈن كۆچۈرۈلگەن ئاھالىنىڭ بىر قىسمى «قارا قوۋچىن» ياكى «قوچىن»، «قوچۇن» دەپ ئاتالغان قەۋم ئىدى... لوپنۇردىمۇ «قارا قوشۇن» بولۇشى ئېھتىمال» دەپ يازىدۇ. شۇڭا بۇ ھەقتە داۋاملىق ئىزدىنىپ توغرا ۋە ئىشەنچلىك يەكۈن چىقىرىشقا توغرا كېلىدۇ.

ئىككىنچى، «يانلا ئۇرۇقى» — ئۆزلىرىنى «يانلا» دېيىشىدىغان پىشقەدەملەرنىڭ ئىزاھلىشىچە، «ياقا تەرەپتە ئولتۇرغۇچى»، «ياقا - يۇرتلاردىن ئولتۇراقلاشقۇچى»لارنى «يانلا» دېيىشىدىكەن. يەنى باشقا رايونلاردىن (ئاساسەن تۇرپان، پىچان، قومۇل، يەنجى «قارا شەھەر»، كۇچا، ھەتتا خوتەن، قەشقەر قاتارلىق رايونلاردىن) لوپنۇر بوستانلىقىغا كېلىپ ئولتۇراقلاشقانلارنى كۆزدە تۇتقان. يەنە بەزىلەر مىرەن شەھىرى قۇمغا كۆمۈلۈپ خارابىلىككە ئايلانغاندىن كېيىن ئامان قالغان كىشىلەرمۇ شۇ جايغا يۆتكەلگەن. شۇڭا ئۇلارنى بۇ يۇرتلاردىكى قېرىنداشلىرى «يانلا»، «يان ياقىلىقلار» دەپ ئاتاشقان، دېيىشىدۇ. ئۈچىنچى بىر خىل ئىزاھلاشتا، يەنسەي (ئاناسەي) قىرغىزلىرى شىمالىي قۇملۇقتىن غەربىي رايونغا

قاراپ كۆچكەن مەزگىللىرىدە ئۇلارنىڭ بىر قىسمى خېشى كارىدورىدىن ئۆتۈپ، قاشقۇۋۇق (يۇمىنىڭگۈەن)دىن ئايرىلغان جەنۇبىي يىپەك يولىنى بويلاپ تارىم دەرياسىنىڭ ئوتتۇرا، تۆۋەن ئېقىنىدىكى كەڭ كەتكەن يايلاقلاردا ماكانلىشىپ قالغان ۋە ئاستا - ئاستا ئۇ جايدا ياشايدىغان يەرلىك ئاھالىلەر قېتىغا سىڭىشىپ، ئۇيغۇرلىشىپ كەتكەن، ياندىن كەلگەن بۇ قوۋمنىڭ 1 - ئەجدادى كويوك، 2 - ئەۋلادى چاگار، 3 - ئەۋلادى بېردەك، 4 - ئەۋلادى قەزى، 5 - ئەۋلادى كۈنبۈك، 6 - ئەۋلادى ئېرتەك، 7 - ئەۋلادى مامبەت دېگەن ئاغزاكى رىۋايەتلەر بار. دەۋەقە، ھازىرغىچە ساقلانغان بەزى يەرلىك ناخشا - كۈيلەرنىڭ مېلودىيەسىدە مەلۇم دەرىجىدە قىرغىز ئىر - جىرلىرىنىڭ پۇرىقى بارلىقىنى سېزىمىز. بۇنى ئەلۋەتتە كۈيىشۇناسلىق نۇقتىسىدىن كومپوزىتورلىرىمىز تەتقىق قىلىپ بېقىشقا ئەرزىيدۇ.

ئۈچىنچى، «جوداخ ئۇرۇقى» ئۇلار ئۆزلىرىنى «قالۇچى» دەپمۇ ئاتايدۇ. «قالۇچى»لار توغرىسىدىكى يەرلىك رىۋايەتلەرنىڭ بەزىلىرىدە چىڭگىزخان ئىستىلاسىدىن كېيىن چوڭ يۇلتۇز ئەتراپىغا ماكانلاشقان موڭغۇللار ئۆزلىرىنىڭ لامالىرىنى تاۋاب قىلىش ئۈچۈن يىلدا بىر قېتىم تېبەتكە بارىدىغان بولغاچقا دائىم دۆڭقوتاننىڭ غەربىدىن ئۆتۈشكە توغرا كېلىدىكەن. بۇ مۇشكۈل سەپەر جەريانىدا ۋاقتى - سائىتى توشۇپ قالغان ئىككى تاۋاپچى ئايال دۆڭقوتان ئاچىلىغا كەلگەندە بىرلا ۋاقىتتا يەڭگىپتۇ. يېڭىدىن دۇنياغا كۆز ئاچقان بۇ بىر جۈپ بوۋاقنىڭ بىرىسى ئوغۇل، بىرىسى قىز ئىكەن. يولدىكى خېيىم - خەتەردىن ئەنسىرىگەن بۇ تاۋاپچى موڭغۇللار بۇ بىر جۈپ پەرزەنتىنى شۇ جايدىكى يەرلىك خەلقنىڭ بېقىۋېلىشىغا تاشلاپ كېتىدىكەن ۋە ھەر يىلى تاۋاپ مەزگىلىدە ئۆزلىرىنىڭ بۇ پۇشتىنى يوقلاپ تۇرىدىكەن. يىللار ئۆتۈپ بۇ بىر جۈپ

ئوغۇل - قىزدىن كۆپەيگەنلەر ئۆزلىرىنى «جودانلار» ياكى «قالۇچى» دەپ ئاتاشقانمىكەن دەپ ھېكايە قىلىنسا، يەنە بىر خىل رىۋايەتتە، چوڭ يۇلتۇز ئەتراپىدىكى موڭغۇللار لوپنۇرلۇقلارنىڭ بېلىقچىلىق ھۈنەرگە ناھايىتى قىزىقىپ قاپتۇ. شۇنىڭ بىلەن ئۇلار ئۆزلىرىنىڭ بىر جۈپ پەرزەنتلىرىنى مانجا (بېلىق تۇتىدىغان تور) بىلەن ئالماشتۇرغان. بۇ موڭغۇل پەرزەنتلىرىنىڭ بىرىنىڭ ئىسمى ئالا تولو، يەنە بىرىنىڭ ئىسمى چالى تولو ئىكەن. ئۇلار چوڭ بولۇپ ئەر - خوتۇن بولۇپتۇ. ئۇلاردىن قالغان نەسىللەر ئۆزلىرىنى «قالۇچى» دەپ ئاتىغانمىكەن، يۇقىرىدىكى ھەر ئىككى رىۋايەت مەزمۇن جەھەتتىن ئوخشاشلىققا ئىگە. بۇ ئۇرۇق كۆپرەك دۆڭقوتان ئەتراپىدىكى «لايسۇ»غا ئورۇنلاشقان بولۇپ، ئۇلار ئۆزلىرىنى «لايسۇلۇق مانجاچى» دەپ ئاتىشىدۇ. بۇ ئۇرۇقلار توغرىسىدا ھازىرغىچە قولىمىزدا ھېچقانداق يازما ئۇچۇر بولمىغاچقا، بەزى ۋەقەشۇناسلارنىڭ ئاغزاكى رىۋايەتلىرىگە تايىنىشتىن باشقا ئامال بولمىدى.

لوپنۇرلۇقلار شۇ رايوننىڭ تەبىئىي شارائىتى تۈپەيلىدىن جەمەتنى بىرلىك قىلىپ كۆچمەن ھالەتتە تارقاق ئولتۇراقلاشقان. شۇڭا جەمەتچىلىك ئىزنالىرى باشقا ئۇيغۇر رايونلىرىغا قارىغاندا بىر قەدەر تولۇق ساقلانغان. ئۇلارنىڭ ئىچىدە يەتتە ئەۋلادنىڭ نەسەبنامىسىنى بىلىدىغانلار خېلى كۆپ نىسبەتنى ئىگىلەيدۇ. ئەلۋەتتە نەسەب شۇ رايوننىڭ مەدەنىيەت ئالاھىدىلىكىنى چۈشىنىشنىڭ بىر بەلگىسى بولغاچقا، ئۈنمۇ قېزىش، رەتلەش ۋە ئىسغېملاشتۇرۇش مۇھىم ئانتىروپولوگىيەلىك قىممەتكە ئىگە.

يۇقىرىقى قاراشلار ئۈچ قېتىملىق لوپنۇر تەكشۈرۈشىدىن

[1] جوداخ - موڭغۇلچە بۇتقا ئاۋاپ قىلىش مەنىسىدە.

كېيىن ئېرىشكەن سەپەر ھاسىلاتلىرى. ئاخىرىدا، ئىلىم - پەن مۇنبىرىمىزدە بوشلۇق ھالىتىدە تۇرىۋاتقان بىر نۇقتىنى سەمىئىلارغا سېلىپ قويماي: ئۇ بولسىمۇ ئىلمىي تەقىرىزچىلىك مەسىلىسى. ئىلمىي تەقىرىز مەخسۇس ئىلمىي ئەسەرلەرنى باھالايدىغان، ئىلمىي ئەسەرلەردە كۆرۈلگەن خاتالىقلارنى تەنقىدلىپ توغرا ئىلمىي قاراشنى تىكلەيدىغان ئىلىم - پەن «قاراۋۇلخانىسى». گەرچە ئىلىم چەكسىز بولغىنى بىلەن ھەر قانداق ئىلىم ئادىمىنىڭ بىلگىسى چەكلىك بولىدۇ. شۇڭا ئۇلارنىڭ ئىلمىي تەتقىقاتلىرىدا يا ئۇنداق، يا مۇنداق سەۋەنلىكلەرنىڭ بولۇشى تەبىئىي. ئەگەر ئىلمىي تەقىرىزچىلىك بولمىسا، بۇنداق سەۋەنلىكلەر دۆۋلىتىمىز تارىخىنى بۇرمىلاش، تارىخىنى ئاستىن - ئۈستۈن قىلىش رولىنى ئوينايدۇ، ئىلىم - پەننى قاشاسىز باغقا ئايلاندۇرۇپ قويدۇ. شۇڭا غەرب ئىلىم - پەنىدە ئىلمىي تەقىرىزچىلىككە ئالاھىدە ئەھمىيەت بېرىلگەن. تارىخقا ئايلانغان ماركسىزم كلاسسىكىلىرىنىڭ ئاساسىي ئەمگەكلىرىمۇ ئىلمىي تەقىرىزچىلىكتە گەۋدىلەنگەن. ۋاھالەنكى، «شېئىرى مىللەت» ھۇزۇرىنى سۈرىۋاتقان ئۇيغۇرلاردا ئەقلىي تەپەككۈر تەلەپ قىلىدىغان ئىلمىي تەقىرىزچىلىك تېخىغىچە نۆل ھالىتىدە تۇرىۋاتىدۇ. «ئەدەبىي تەنقىد» ئەدەبىيات ئىلمىنىڭ ئۈچ مۇھىم تەركىبى قىسمىنىڭ بىرى سۈپىتىدە مەخسۇس ئىلىم ھېسابلىنىدۇ. ئۇ كەڭ مەنىدە ئىلمىي تەقىرىزچىلىكنىمۇ ئۆز ئىچىگە ئالىدۇ. ئەگەر ئەدەبىي تەنقىد ئىلمى نوقۇل ھالدا ئەدەبىي ئەسەرلەرنىلا ئۆزىگە ئوبىيكت قىلىپ، ئىلمىي تەقىرىزچىلىكنى چەتكە قاقسا، ياكى ئۇنىڭ قىيىنچىلىقى تۈپەيلىدىن بۇ «تاغ»قا ياماشمىسا، ئۇ چاغدا بىر قولى يوق چولاق «بايۋەچچە»گە ئايلىنىپ قالىدۇ. ئەلۋەتتە، ئوبرازلىق تەپەككۈردىن مەنتىق تەپەككۈر (ئەقلىي تەپەككۈر)غا ئۆتۈش بىلىشنىڭ يۇقىرى

باسقۇچى بولغاچقا، ئەدەبىي نەقىدچىلەرنىڭ ھەممىسىگە بۇ تەلەپنى قويىۋالغىلى بولمايدۇ. ئەمما ئەسلىدە ئىلىم - پەن جەھەتتە ئارقىدا قالغان مىللەتنى ئىلىم - پەندە روناق تاپقان مىللەتكە ئايلاندۇرۇشتا ئىلمىي تەقەزىمنىڭ تۈرتكىلىك كۈچىگە ھەرگىز سەل قاراشقا بولمايدۇ. بىزدە ئىلمىي تەقەزىپچىلىكنىڭ مۇئەييەن قوشۇن سۈپىتىدە شەكىللەنمەسلىكىدە بەزى ئوبېيكتىپ ۋە سۈبېيكتىپ سەۋەبلەرمۇ بار. ئوبېيكتىپ جەھەتتىن ئالغاندا، بىزدە ئەدەبىي ئەسەرلەرگە قارىغاندا ئىلمىي ئەسەرلەر ناھايىتى ئاز. تېخى ئازلىقىغا قارىماي نەشر قىلىنىش نىسبىتى تۆۋەن. ئىگىلىشىمچە، نەشر ئەپكارلىرى بىر يىلدا نەشر قىلغان كىتابلارنىڭ ئىچىدە ھەقىقىي مەنىدىكى ئىلمىي ئەسەرلەرنىڭ نىسبىتى %8 گىمۇ يەتمەيدىكەن. تېخى «كۆتۈرەلمىسەڭ ساڭگىلىتىۋال» دېگەندەك، ئەدەبىي ئەسەرلەرگە مۇۋاپىق «قەلەم ھەققى» بېرىشنى يولغا قويغان نەشرىياتلار ئىلمىي ئەسەرلەرگە كەلگەندە ئاپتوردىن «نەشر ھەققى» تەلەپ قىلىدىكەن. بۇ جەھەتلەردە تەرەققىي تاپقان ئەللەرنىڭ نەشرىياتچىلىق تۈزۈمى بىلەن قارىمۇقارشى ئىكەن. شۇنىڭ بىلەن بىزدە ئىلىم - پەنگە ئائىت ئەسەرلەر پەقەت ئۇنۋان ئېلىشنىڭ دەسمايسىغا ئايلىنىپ قېلىپ جەمئىيەتكە يۈزلىنمەلمىگەن ۋە تەرەققىياتنىڭ ھەرىكەتلەندۈرگۈچ كۈچىگە ئايلىنالمىغان. سۈبېيكتىپ جەھەتتىن ئالغاندا، ئىلمىي تەقەزىپچىلىككە قىزىقمىدىغانلار ناھايىتى ئاز. چۈنكى ئۇنىڭ قىيىنلىق دەرىجىسى زور. ئۇ بىر پارچە ئەدەبىي ئەسەرنى ئەدەبىيات نەزەرىيەسىنىڭ قېلىپىغا سېلىپ ئەدەبىي ماھارىتىنى ئۆلچەيدىغان ئەدەبىي ئوبزورچىلىقتىن پەرقلىق ھالدا ئەتراپلىق بىلىم قۇرۇلمىسىغا ئىگە بولۇشنى، ئەقلىي تەپەككۈرىنى قاناتلاندۇرۇپ «يىڭنىدە قۇدۇق قازغان» دەك جاپالىق ئىزدىنىشنى، ھەق - ناھەت قارىشىنىڭ مۇكەممەل

بولۇشىنى، تارىخىي سېلىشتۇرماشۇناسلىق مېتودىنى پۇختا ئىگىلەشنى تەلەپ قىلىدۇ. شۇڭا كۆپچىلىكىمىز بۇنداق «ئاۋارچىلىق» تىن قېچىپ ئىشنىڭ ئاسىنىغا يۈگۈرەيمىز.

ئىلمىي تەقىرىزچىلىك ساھەسىدە بىزنىڭ ئىستىقبالىق ياش ئوبروزچىمىز يالقۇن روزى خېلى چوڭقۇر ئىزدىنىۋاتىدۇ. ئۇنىڭ «مەن نېمىشقا ئوبزور يازمەن»، «لاي قەلئەنىڭ سىرى» (شىنجاڭ پەن - تېخنىكا نەشرىياتى، 2013 - يىلى نەشرى) ناملىق ئىككى ماقالىلەر توپلىمى ئاساسەن ئىلمىي تەقىرىزلەردىن تەركىپ تاپقاچقا كىشىنى ئىلمىي جەھەتتىن سۆيۈندۈرىدۇ. ئۇنىڭ ئىچىدىكى «ئۇيغۇر مەدەنىيەت ئاقارتىش ئۇيۇشمىسى قاچان، قانداق قۇرۇلغان» دېگەن ئىلمىي تەقىرىزىدە مەن باش بولۇپ تۈزگەن ئىككى توملۇق «ئەزىزانە قەشقەر» ناملىق ئەسەر ئىچىدىكى «قەشقەردە 1933 - يىلى 12 - ئايدا ئۇيغۇر مەدەنىيەت ئاقارتىش ئۇيۇشمىسى قۇرۇلغان» دېگەن تارىخىي ھۆكۈمنى تەنقىدلەپ «تۇنجى قېتىم ئۈرۈمچىدە 1934 - يىلى 8 - ئاينىڭ 8 - كۈنى ئۇيغۇر ئاقارتىش ئۇيۇشمىسى قۇرۇلغان، ئۇنىڭدىن كېيىن 1934 - يىلى 12 - ئايدا ئۇيغۇر مەدەنىيەت ئاقارتىش ئۇيۇشمىسى قۇرۇلغان» لىقىنى ئوتتۇرىغا قويۇپ، يىلنامىدىكى سەۋەنلىكىنى تۈزەتگەن. گەرچە يىلنامىدىكى پەرق 12 ئاي (بىر يىل) بولسىمۇ، ئۇ ھامان تارىخىي جەھەتتىن ئېنىقسىزلىق كەلتۈرۈپ چىقىرىدۇ. شۇڭا يالقۇن سەزگۈرلۈك بىلەن بۇ يىلنامىنى ئېنىقلاش ئۈچۈن ئۇنىڭغا ئالاقىدار نۇرغۇن تارىخىي ھۆججەتلەرنى كۆرۈپ سېلىشتۇرغان. بۇ گەرچە كىچىك ئىش ھېسابلانسىمۇ، لېكىن تەقىرىزچىمىزنىڭ نەزىرىدىن ساقىت بولمىغان. مەن ئىلمىي تەقىرىزچىلىكتە ئەنە شۇنداق روھنى قۇۋۋەتلەيمەن ۋە ھىمايە قىلىمەن.

ئىلمىي تەقىرىزچىلىكتە يەنە بىر ئۇسۇلمۇ بار، يەنى

مەلۇم ئىلمىي ئەسەر ئىچىدىكى بىرەر خاتالىقنى ھېس قىلغاندا، بىۋاسىتە ھالدا شۇ خاتالىقنى تەنقىدلەش ئوبېيكتى قىلمۇالماي، ۋاسىتىلىق ئۇسۇل بىلەن ئۆزىنىڭ شۇنىڭغا ئالاقىدار ئىلمىي ئەسەر ياكى ماقالىسىدا ئۇنىڭ توغرىسىنى بايان قىلىش ئۈھەقتىكى دەلىل - ئىسپانلارنى شەرھلەش، قارىماققا بۇ ئۇسۇل «تەنقىدتىن ئۆزىنى قاقچۇرۇش» تەك بىلىنسىمۇ، لېكىن باشقىلارنىڭ ئاشۇ نۇقتىنى تېخىمۇ ئىچكىرىلەپ سېلىشتۇرۇشىغا پايدىلىق ئىمكانىيەتلەرنى يارىتىدۇ. بۇمۇ بىر خىل «ۋاسىتىلىق ئىلمىي تەقىرىز» ئۇسۇلى. ھەر ئىككى ئۇسۇلنىڭ نىشانى خاتانى تۈزەشتىن ئىبارەت بىر نۇقتىغا مەركەزلىشىدۇ.

مەن كېيىنكى ئۇسۇلنى قوللىنىپ 1992 - يىلى ۋېنگرىيە جۇمھۇرىيىتىنىڭ سەگەت شەھىرىدىكى «ئاتىلا ئۇنىۋېرسىتېتى» رىياسەتچىلىكىدە ئېچىلدىغان «39 - نۆۋەتلىك خەلقئارا ئالتايشۇناسلىق ئىلمىي كونفرېنسىيەسى» گە ئاتاپ «دىۋانۇ لۇغانىت تۈرك» تىكى بىر قىسىم يەر - جاي ناملىرىنىڭ ئېتىمولوگىيەسى ھەققىدە» ناملىق ئۇزۇن بىر پارچە ماقالە يازدىم ھەمدە شۇ يىلى 5 - ئايدا ئېچىلغان بۇ يىغىندا مەزكۇر ماقالىنىڭ ئاساسىي نۇقتىئىنەزىرىنى ئالىم، مۇتەخەسسسلەرگە تونۇشتۇردۇم. ئىنگلىزچە تەرجىمە قىلغان تولۇق نۇسخىسى شۇ قېتىملىق يىغىننىڭ «ئىلمىي ماقالىلەر توپلىمى» غا كىرگۈزۈلدى. ماقالىنىڭ ئىچىدە مەھمۇد كاشغەرىي «دىۋان» دا تىلغان ئالغان «قۇجۇ» (QOJU) شەھىرىنىڭ ئېتىمولوگىيەسى ھەققىدە نۇقتىلىق تارىخى توختالغان. بۇ شەھەرنىڭ نامى ھەققىدە ئېلىمىزنىڭ تارىخى كىتابلىرىدا جۈملىدىن بىر ئۆمۈر تۈركولوگىيە تەتقىقاتى بىلەن شۇغۇللانغان مەشھۇر تۇرپان شۇناس گابائىن خانىم، ستەيىن، لىكوك، باھائىددىن ئۆگەل قاتارلىق تۈركولوگلارنىڭ

ئەسەرلىرىدە بىر ئورتاقلىق بولۇپ، «قۇجۇ» ئومۇمەن شىجوخۇيگو (غەربىي ئايماق ئۇيغۇر خانلىقى) دەۋرىدە بارلىققا كەلگەن «گاۋچاڭ» («گاۋچى»، «قاڭقى» لار دەپمۇ ئاتىلىدۇ) دېگەن خەنزۇچە نامنىڭ تۈركچە ئاھاڭ تەرجىمىسى ئىكەنلىكىنى، شۇڭا «قۇجۇ» ھېچقانداق تۈركىي مەنىگە ئىگە ئەمەسلىكىنى، ئېتىمولوگىيە جەھەتتىن خەنزۇچە نام ئىكەنلىكى قەيت قىلىنغان. بۇ قاراش مېنى ئويغا سالدى. «قۇجۇ» (ھازىرقى تۇرپان) دا ئەزەلدىن ياشاپ كەلگەن يەرلىك خەلقلەر (ئۇيغۇرلار) «خەنزۇچە نام» — «قۇجۇ» بارلىققا كەلمەستىن بۇرۇن ئۆزلىرىنىڭ يەرلىك تىلىدا بۇ شەھەرنى نېمە دەپ ئاتىغان بولغىنىتى؟ دېگەن چىڭش سوئالنى يىپ ئۇچى قىلىپ كۆپ ئىزدەندىم. خەنزۇ قەدىمكى يېزىقشۇناسلاردىن ئاشۇ ئاتالغۇدىكى « » خېتىنىڭ قەدىمكى تەلەپپۇز شەكلىنى ئىگىلىدىم. بۇ يەردىكى خاتالىقنىڭ تۈگۈنى دەل ھازىرقى زامان خەنزۇ تىلىدا «چى» دەپ ئوقۇلىدىغان «车» خېتى قەدىمكى خەنزۇ تىلىدا «گۇ، كۇ» (Gu, KHO) دەپ تەلەپپۇز قىلىنغانلىقى بىلەن باغلىنىپ چىقتى. شۇڭا ئەينى چاغدىلا بۇ شەھەرنىڭ نامى خەنزۇچە «姑师» (گۇشى) دەپمۇ خاتىرىلەنگەن. خۇلاسە شۇكى «قۇجۇ» ئاتالغۇسى قانداقتۇر خەنزۇچە «گاۋچاڭ» ياكى «گاۋچى» نىڭ تۈركچە ئاھاڭ تەرجىمىسى بولماستىن، بەلكى شۇ شەھەردە ياشىغان يەرلىك ئۇيغۇر قەۋملىرىدىن بېرى بولغان «قوشۇ» لارنىڭ نامىدىن كەلگەن «قوشۇ» («قوش»، «قوس» مۇ دېيىلىدۇ) لارنىڭ ئېتىنىك تارىخى، تارىخ سەھنىسىدىكى پائالىيەتلىرى، بۇ نامنىڭ كېيىنكى فونىتىكىلىق ئۆزگىرىش جەريانىلىرى ھەققىدە ئالدىنقى سەھىپىلەردە تەپسىلىي بايان قىلىنغاچقا، بۇ يەردە يەنە قايتا تەكرارلاش بەھاجەت.

بۇ يەر - جاي نامىنىڭ ئۆزگىرىش جەريانىلىرىنى مۇنداق سېخىملاش مۇمكىن.

ئۇيغۇرچە: قوش (قوشۇ) — قۇجۇ = ئىدىقۇت = دەقيانۇس
 شەھىرى

高昌 = 高车 = 车师 — 姑师: خەنزۇچە:

«گاۋچاڭ» مەنە جەھەتتىن بارغانسېرى كېڭىيىپ، كەڭ مەنىدە پۈتۈن تۇرپان رايونى ھەتتا ئىدىقۇت ئۇيغۇر خانلىقىنىڭ تېررىتورىيەسىنى كۆرسىتىدىغان تارىخى نامغا ئايلانغان. ئۇنىڭ ئەسلىدىكى تار مەنىسى تارىختىكى قۇجۇ (قوشۇ) شەھىرى يەنى تۇرپاننىڭ شەرقىي جەنۇبىي تەرىپىدىن 50 كېلومېتىر يىراقتىكى يالقۇنتاغنىڭ باغرىغا جايلاشقان ئىدىقۇت خارابىسىنى كۆرسىتىدۇ. بۇ خارابە ئەينى ۋاقىتتىكى قۇجۇ (قوشۇخان) نىڭ ئوردىسى بولۇپ، ئۇنىڭ يېنىدا ئاستانە (2 - قورغان) ۋە قاراخوجا (3 - قورغان) دەپ ئاتالغان يۇرتلار بار.

مېنىڭ بۇ كۆز قاراشلىرىم تارىختا «قېلىپلىشىپ» قالغان يۇقىرىقى ئالىملارنىڭ قاراشلىرىغا ئوخشىمايدىغان بولغاچقا، ئەنە شۇ قېتىمقى يىغىن ئەھلىنىڭ دىققەت - ئېتىبارىنى قوزغىدى ۋە يىغىنغا قاتناشقان بەزى مۇتەخەسسسلەر بۇ ھەقتە مەن بىلەن ئايرىم پىكىرلەشتى. بۇ كىچىككىنە ئەسلىمە ماڭا ئىلمىي تەتقىقات خىزمىتىدە دادىللىق بىلەن ئىزدىنىش، ئىزدىنىش يەنە ئىزدىنىشنىڭ زۆرۈرىيىتىنى تونۇتتى.

مەلەنە جالالىدىن رۇمىي مەنئۇيەت ئالىمىنىڭ خوجىسى بولغان ھەققانىيەتچى ئىجادكارلارنىڭ تەبىرىنى مۇنداق سۆيەتلىگەن.

«... سەپەرگە چىقسا ئاي ۋە كۈن ئۇلارغا ياستۇق، ئات مىنىپ ماڭسا يەتتە قات ئاسمان ئۇلارنىڭ ئايىغى ئاستىدا، ئۇلار يۇلتۇز پىيالىسىدە مەي ئىچىشىدۇ، بىر - بىرلىرى بىلەن ھەقىقەت ۋە تەرىقەت ئۈستىدە بەس - مۇنازىرە قىلىشىدۇ. ئۇلارنىڭ يۈزلىرى ئەتىرگۈلدەك ئېچىلىپ تۇرىدۇ. كۆڭۈل كۆكسى

ئېچىل سۇپىرام)دەك يېيىلىپ تۇرىدۇ، قامەتلىرى چىناردەك راۋرۇس. ئۇلارنى قانلىق دولقۇنلار قۇتراپ، ئۆز قايىنىمغا ئالسىمۇ، ئۇلارنىڭ كىيىملىرىگە قىلچە داغ تەگمەيدۇ. پۈتۈن ۋۇجۇدىغا سانسىزلىغان تىكەنلەر سانجىلىسىمۇ، ئەمما ئۇلارنىڭ يۈزلىرىدە يەنىلا تەبەسسۇم ئويىناپ تۇرىدۇ. ئۇلار مىسكىن، ئەمما مەيگە ئوخشاش جۇش ئۇرۇپ تۇرىدۇ، ئۆزلىرىنى جەھەننەم ئوتى كۆيدۈرۈپ تۇرىۋاتسىمۇ، موھتاجلارغا جەننەتنىڭ ئىشىكىنى ئېچىپ بېرىدۇ. ئۇلار ئۈچۈن تاجىدار، بايراقدار، سۇلتانلار بىر يول، ئالقىش ۋە مەدھىيە سانا ھاجەتسىز. ئاسماندا بىرلا قۇياش، بىرلا ئاي بار. لېكىن ئۇلارنىڭ كۆڭۈل ئاسمىنىدا سانسىزلىغان ئاي ۋە قۇياش بار. ھەر بىر يۇرتنىڭ بىر پادىشاھى بولىدۇ، ئەمما ئۇلارنىڭ كۆڭۈل شەھىرىدە ھەممىلا كىشى پادىشاھ. ئۇلارنىڭ قەلبىنىڭ سۇلتانى، مەنىۋى ئالەمنىڭ خوجىسى، ئىلمۇ ئېرىپاننىڭ كامالىتى...» مانا بۇ ئالىم، مۇتەخەسسس، يازغۇچى، شائىر، سەنئەتكار دېگەن ئاتاقنىڭ ئىچكى مەنە قاتلىمى، ھەقىقىي مەنىدىكى ئىجادكارلارنىڭ ماھىيىتى. مەن بۇ ماكسىموم تەلەپنىڭ مەموم نۇقتىسىدا تۇرالسام ئۆزۈمنى چەكسىز بەختلىك ھېس قىلىمەن. بۇنى ئەلۋەتتە خەلقىمنىڭ ئادىل تارازىسى ئۆلچەيدۇ. بەختنى كۆزلىمە، لازىم بولسا ئۆزى كېلىپ سېنى تاپىدۇ. ھاياتنى سۆيۈش بەخت دېمەكتۇر. ھايات بىلەن ۋاقىت قوش بىسلىق پاراۋۇز يولى. مېنىڭ قەدىرىم ۋاقىتنىڭ قاناتلىرى ئۈستىدە ئۇچالغاندا قولغا كېلىدۇ. ئەمما ۋاقىت — ئاتلىق، بىز پىيادە. شۇڭا بىزگە: «ۋاقىتنى قەدىرلىگەن بەختنى تاپار» دېگەن ئاتىلار سۆزى ئۈدۈم قالغان.

مەن كەچمىشىمنى ئەسلىسەم، 70 يىل — 25 مىڭ 200 كۈن — 604 مىڭ 800 سائەت ۋاقىتم مەكتەپ دەرۋازىسى ئىچىدە ئۆتۈپتۇ. ئالىي مەكتەپ ھاياتىمغىمۇ 55 يىل بولۇپتۇ.

بۇ جەرياندا ھاياتتىن ئىبارەت بۇ شاھمات تاختىسىدىكى «ئات» بولالمىساممۇ، بىر «پىشكا» لىق ئورنۇمنى ساقلاپ كەلدىم. بەقەت سوقراتنىڭ: «يالىغۇز بىر تەڭرى بار — ئۇ بىلىمدۇر. يالىغۇز بىر شەيتان بار — ئۇ نادانلىقتۇر.» دېگەن ھېكمىتىگە ئەقىدە باغلاپ ياشىدىم. خالاس. ئەگەر «ئەزرائىل» مەندىن «ھاياتىڭدا نېمە ئىش قىلدىڭ؟» دەپ سوراقلىسا، «ئۇستاز بولۇپ ئوقۇغۇچى تەربىيەلىدىم. قالغان ۋاقتىمدا ئىلىم تەھسىل قىلىپ، 200 پارچىگە يېقىن ئىلمىي ماقالە، 30 پارچىدىن ئارتۇقراق ئىلمىي كىتاب، 50 پارچە ئەتراپىدا شېئىر ۋە نەسر يازدىم» دەپ جاۋاب بېرىمەن. ئوقۇرمەنلىرىمنىڭ گۇۋاھلىقى ئۈچۈن نەشر قىلىنغان كىتابلىرىمنىڭ تىزىملىكى تۆۋەندىكىچە:

ئىلمىي ئەسەرلەر

«ئۇيغۇر خەلق ئېغىز ئەدەبىياتىنىڭ ئاساسلىرى» (مۇھەممەد زۇنۇن بىلەن ھەمكارلىشىپ)، شىنجاڭ خەلق نەشرىياتى، 1981 - يىلى نەشرى.

«خەلق ئېغىز ئەدەبىياتى نەزەرىيەسى» (ئىككى قىسىملىق)، شىنجاڭ ئۇنىۋېرسىتېتى نەشرىياتى، 1983 - يىلى نەشرى.

«ئەدەبىياتقا دائىر مۇلاھىزىلەر»، مىللەتلەر نەشرىياتى، 1984 - يىلى نەشرى.

«ئەدەبىيات نەزەرىيەسى» (كوللىكتىپ يەنى تۆت ئاپتور ھەمكارلىقىدا)، شىنجاڭ مائارىپ نەشرىياتى، 1985 - يىلى نەشرى.

«ئۇيغۇر فولكلورى ھەققىدە بايان»، شىنجاڭ ئۇنىۋېرسىتېتى نەشرىياتى، 1987 - يىلى نەشرى.

«فولكلور ۋە يازما ئەدەبىيات»، قەشقەر ئۇيغۇر نەشرىياتى،

1988 - يىل نەشرى.

«مەدەنىيەت ئىزلىرىدىن تۇغۇلغان ھېسلار»، شىنجاڭ خەلق نەشرىياتى، 1983 - يىلى نەشرى.

«ئۇيغۇر مۇقام پېشىۋالىرى»، شىنجاڭ خەلق نەشرىياتى، 1995 - يىل نەشرى.

«ئۇيغۇر ئۆرپ - ئادەتلىرى»، شىنجاڭ ياشلار - ئۆسمۈرلەر نەشرىياتى، 1996 - يىلى نەشرى.

«ئۇيغۇر فولكلورى» (تۈركچە)، تۈركىيە مەدەنىيەت مىنىستىرلىكى نەشرىياتى، 1996 - يىلى نەشرى.

«ئۇيغۇر ئەدەبىيات تارىخى» (خەنزۇچە، باش تۈزگۈچى)، شىنجاڭ ئۇنىۋېرسىتېتى نەشرىياتى، 1998 - يىل نەشرى.

«يىپەك يولىدىكى مىللەتلەرنىڭ مەدەنىيىتىگە نەزەر»، شىنجاڭ ئۇنىۋېرسىتېتى نەشرىياتى، 1999 - يىل نەشرى.

«جۇڭگو ئاز سانلىق مىللەتلەرنىڭ مەدەنىيەت قامۇسى» (خەنزۇچە، ئۇيغۇر مەدەنىيىتىگە ئائىت قىسمىنى يازغان)، مىللەتلەر نەشرىياتى، 1998 - يىل نەشرى.

«ئوتتۇرا دەرىجىلىك پېداگوگىكا مەكتەپلىرىنىڭ ئەدەبىيات دەرسلىكى» (3 قىسىم)، شىنجاڭ خەلق نەشرىياتى، 2002 - يىل نەشرى.

«شىنجاڭ ئۇنىۋېرسىتېتى مىللەتلەر فولكلور مۇزىيى» (باش تۈزگۈچى)، شىنجاڭ ئۇنىۋېرسىتېتى نەشرىياتى، 2005 - يىل نەشرى.

«تولۇق ئوتتۇرا مەكتەپلەر ئۈچۈن دەرسلىك — ئەدەبىيات» (-1 قىسىم، باش مۇھەررىر)، شىنجاڭ مائارىپ نەشرىياتى، 1999 - يىل نەشرى.

«شىنجاڭدىكى ئاز سانلىق مىللەتلەر تىلى - ئەدەبىياتى
ھەققىدە تەتقىقات» (باش تۈزگۈچى)، شىنجاڭ ئۇنىۋېرسىتېتى
نەشرىياتى، 2001 - يىلى نەشرى.

«ئۇيغۇر خەلق ئېغىز ئەدەبىياتى قامۇسى» (10 - 11 -
تومنىڭ تۈزگۈچىسى)، مىللەتلەر نەشرىياتى، شىنجاڭ خەلق
نەشرىياتى، 2005 - يىلى نەشرى.

«ئۇيغۇر پەلسەپە تارىخىغا ئائىت مەسىلىلەر» (تۈزگۈچى)،
قەشقەر ئۇيغۇر نەشرىياتى، 1981 - يىلى نەشرى.

«20 - ئەسىر ئۇيغۇر ماددىي فولكلور مەدەنىيىتى»،
شىنجاڭ ئۇنىۋېرسىتېتى نەشرىياتى، 2006 - يىلى نەشرى.

«مەھمۇد كاشغەرىي ۋە «تۈركىي تىللار دىۋانى» (باش
مۇھەررىر)، مىللەتلەر نەشرىياتى، 2008 - يىلى نەشرى.

«ئەزىزانە قەشقەر» (ئىككى توم، باش تۈزگۈچى)، شىنجاڭ
ئۇنىۋېرسىتېتى نەشرىياتى، 2009 - يىلى نەشرى.

«ئۇيغۇر ئۆرپ - ئادەتلىرى» (مەسئۇمجان زۇلىپقار بىلەن
ھەمكارلىشىپ تۈزگەن، رۇسچە - ئۇيغۇرچە)، قازاقىستان ئالمۇتا
نەشرىياتى، 2009 - يىلى نەشرى.

«ئۇيغۇرلارنىڭ قىسقىچە مەدەنىيەت تارىخى» (خەنزۇچە، باش
تۈزگۈچى)، شىنجاڭ خەلق نەشرىياتى، 2010 - يىلى نەشرى.

«ئۇيغۇر ئۆرپ - ئادەتلىرى» (ئىنگلىزچە، رەسىملىك
چۈشەندۈرۈش، تۈزگۈچى)، شىنجاڭ ياشلار - ئۆسمۈرلەر
نەشرىياتى، 2011 - يىلى نەشرى.

«قەشقەر ئۇيغۇر خەلق ئېغىز ئەدەبىياتى»، قەشقەر ئۇيغۇر
نەشرىياتى، 2012 - يىلى نەشرى.

«قەشقەر بىناكارلىق مەدەنىيىتى»، قەشقەر ئۇيغۇر

نەشرىياتى، 2012 - يىل نەشرى.

«قەشقەر ئۇيغۇر فولكلور مەدەنىيىتى» (ئادىلجان مۇھەممەد ھەمكارلاشقان)، قەشقەر ئۇيغۇر نەشرىياتى، 2012 - يىل نەشرى.

«قەشقەر قول ھۈنەرۋەنچىلىكى» (ئادىلجان مۇھەممەد ھەمكارلاشقان، قەشقەر ئۇيغۇر نەشرىياتى، 2012 - يىل نەشرى.

خەلق ئېغىز ئەدەبىياتىغا ئائىت توپلاپ رەتلىگەن ئەسەرلەر:

1. «ئۇيغۇر خەلق داستانلىرى» (1 - قىسىم)، شىنجاڭ خەلق نەشرىياتى، 1981 - يىل نەشرى.

2. «نۈزۈگۈم» (خەنزۇچە)، شىنجاڭ خەلق نەشرىياتى، 1981 - يىل نەشرى.

3. «ئۇيغۇر خەلق بېيىتلىرى»، قەشقەر ئۇيغۇر نەشرىياتى، 1981 - يىل نەشرى.

4. «ئۇيغۇر خەلق قوشاقللىرى» (خەنزۇچە، ئاللانما)، شىنجاڭ خەلق نەشرىياتى، 1981 - يىل نەشرى.

5. «ئۇيغۇر خەلق تېپىشماقلىرى»، شىنجاڭ خەلق نەشرىياتى، 1981 - يىل نەشرى.

6. «يىپەك يولىدىكى ئەپسانە - رىۋايەتلەر»، شىنجاڭ خەلق نەشرىياتى، 1985 - يىل نەشرى.

7. «ئابدۇراھمانخان داستانى» (تۈركچە)، تۈرك دۇنياسى ئەدەبىياتى نەشرىياتى، 2000 - يىل نەشرى.

يۇقىرىقى كىتابلاردىن باشقا ژۇرناللاردا ئېلان قىلغان ئىلمىي ماقالىلىرىم يەتتە تومغا جەملىنىپ يېقىندا نەشر قىلىنماقچى. شۇڭا ماقالىلەرنىڭ تىزىملىكىنى ئايرىم تۈزۈمىدەم.

ئۇنىڭدىن باشقا يەنە مەملىكەتلىك ۋە ئاپتونوم رايون دەرىجىلىك ئىجتىمائىي پەن تەتقىقات تۈرلىرىدىن ئون چوڭ تۈرگە يېتەكچىلىك قىلدىم. ھازىر يەنە ئۆمرۈمنىڭ خۇلاسسىسى سۈپىتىدە ئۈچ يىرىك ئەسەرنى يېزىۋاتىمەن. ئۆمرۈم يار بەرسە يۈرۈقلۈققا چىققۇسى، ئىنشا ئاللاھ!

«بىز سۈدەك ئېقىپ ئۆتىمىز، ئەمما خەلقنىڭ قېنىدا مەيدەك ياشايمىز. ھامان بىر كۈنى پۈتىمىز سۇنۇپ تۇپراققا ياتساقمۇ، خۇددى كېمىگە چۈشۈپ يەلگەن ئاستىدا يىراقلارغا سەپەر قىلغان سەيياھتەك دائىم ئەمەلىي ھەرىكەتتە بولىمىز»
 (مەۋلانە رۇمىي)

«يۈم كۆزۈڭنى، كۆزگە ئايلانسۇن كۆڭۈل»

ئەبۇرەيھان بىرۈنى (مىلادى 973 - 1048) توغرا ئېيتقان:
 «ئىنسان ھاياتىدىكى زۆرۈرىيەت، ئېھتىياجىلار ئۇلارنىڭ ئىلىملىرىگە بولغان تەلەپلىرىنى كەلتۈرۈپ چىقاردى. شۇ ئېھتىياجىلارغا ئاساسەن ئىلىملەر ھەر خىل تارماقلارغا بۆلۈندى. ئىلىملەرنىڭ پايدىسى ئاچ كۆزلۈك بىلەن ئالتۇن - كۈمۈش توپلاش ئۈچۈن ئەمەس، بەلكى ئۇ ئارقىلىق ئىنسان ئۈچۈن زۆرۈر نەرسىلەرگە ئىگە بولۇشتۇر» شۇنىڭغا ئىشەنكى، ئەجدادلار تىككەن كۆچەتنىڭ مېۋىسىنى ئەۋلادلار يەيدۇ، دۇنيا مانا شۇ تەرىقىدە چۆرگىلەيدۇ، ھاياتمۇ شۇ يوسۇندا داۋاملىشىدۇ، ئارماندا قالماي، دېسەڭ نادانلىقتىن يىراقتۇر.

ئون بىرىنچى باب

ئاراملىق كۈنلەر، ھاراملىق تۈنلەر

كىردىڭ مانا چۈشكەن كەچكۈز بەسلىگە.
قانماي تۇرۇپ بۇ جاھاننىڭ مېھىر ۋەسلىگە.
«ئۆمۈر دېگەن ئاتقان ئوق» كەن، شۇ سەۋەب، ئەمما —
نېسىپ بولماس ئۇندا ھەرگىز كىرمەك بەسلىگە.
زارلانمىغىل قېرىلىقمۇ ھاياتنىڭ كۆركى،
بولسا ئەگەر كۆڭلۈڭ باھار قايتار ئەكسىگە.

- (خاتىرەمدىن)

بىزنىڭ دۆلىتىمىزدە دۆلەت ئىشتاندىكى خىزمەتچىلەر (پۇقراۋى ئورگانلار بۇنىڭ سىرتىدا) ئاساسىي جەھەتتىن ئەرلەر 60 ياشتا، ئاياللار 55 ياشتا ئارامغا چىقىدۇ. مەن ساق 72 يېشىمدا يەنى 2011 - يىلى 12 - ئايدا ئارامغا چىقتىم. ئۇنداق كېچىكىپ ئارامغا چىقىشنىڭ سەۋەبى: مەن ئاز سانلىق مىللەتلەر ئەدەبىياتى دوكتورلۇق نۇقتىسىنىڭ يېتەكچى ئوقۇتقۇچىسى بولۇپ، مەن باشچىلىق قىلغان يۆنىلىشتە مەندىن باشقا دوكتور يېتەكچىسى يوق ئىدى. ئۇنىڭ ئۈستىگە 2009 - يىلى قوبۇل قىلغان ئىككى دوكتورانت تېخى ئوقۇش پۈتتۈرمىگەن، قولىمدا يەنە 2012 - يىلى تاماملىنىدىغان ئىككى تەتقىقات تۈرى بار ئىدى. مۇشۇ سەۋەبتىن مېنىڭ ئارامغا چىقىش ۋاقتىم كېچىكتۈرۈلگەن. سالامەتلىك ئەھۋالىمنى

ئويلىسام بۇرۇنراق ئارامغا چىقىپ خىزمەت بېسىمىدىن «ئازاد» بولسام، دەيتتىم. چۈنكى 60 يېشىمدىلا يۈرەك تىقىلمىسى كېسىلىگە گىرىپتار بولۇپ، ئۇزۇن ئۆتمەي يۈرەك قان تۈمۈر نەيچىسى توسۇلۇپ يۈرەككە بىر قېتىمدىلا ئۈچ تال دىيەك (جىجا) ئورناتتى. ئۇندىن كېيىن بىخەستەلىكىمدىن ئوڭ قولۇمنىڭ جەينىكى سۈنۈپ سۈنئىي ياسالغان جەينەككە ئالماشتۇردى. خەت يازىدىغان قولۇم شۇ بولغاچقا، ھازىرغىچە پەي تارتىشىپ ئاغرىپ، يېزىقچىلىققا ئېغىر تەھدىت سالدى. شۇنداق بولسىمۇ ناھايىتى ئاستا سۈرئەت بىلەن ناكقا قولدا خەت يېزىپ ئىجادىيەتنى داۋاملاشتۇرىۋاتىمەن. «كۆتىرەلمىسەڭ ساڭگىلىتىۋال» دېگەندەك، 2008 - يىلى ۋېيتنامغا ئىلمىي زىيارەتكە چىققاردا تۇيۇقسىز ئاۋازىم بوغۇلۇپ قېلىپ قايتىپ كەلگەندىن كېيىن شىنجاڭ مېدىتسىنا ئۇنىۋېرسىتېتى قارمىقىدىكى بىرىنچى دوختۇرخانىدا ئاۋاز پەردىسىنىڭ ئۈستىدە پەيدا بولغان ئۆسمە خاراكتېرلىك سۈلۈك بەزنى ئوپىراتسىيە قىلىپ ئېلىۋەتتى. يەنە ئىككى كۆزۈمدىكى ئاق چۈشۈش (بەينى جاڭ) نى ئوپىراتسىيە قىلدۇردۇم. بۇرۇننىڭ ئۈستىدە پەيدا بولغان غەيرىي سۈپەتلىك قارا مەڭنى ئوپىراتسىيە قىلىش ئارقىلىق ئېلىۋەتتى. ئىلگىرى - كېيىن دوختۇرنىڭ پىچىقى بەدىنىمگە بەش قېتىم سانجىلدى. قان بېسىم يۇقىرى بولۇش، دىيابىت، زىققا قاتارلىق ئاستا خاراكتېرلىك كونا كېسەللىرىمنى قوشقاندا مېنى «كېسەل كۆرپىسى» دېيىشكە لايىق. لېكىن روھىم ساغلام ۋە جۇشقۇن بولغاچقا، جىسمانىي كېسەللەرگە بوزەك بولمىدىم. بۇرۇنقىدەكلا ئىشخانىغا كېلىپ، ئىش ئۈستىلىنىڭ بىر تەرىپىگە دورا - دەرەمكىمنى، بىر تەرىپىگە تاماكانى قويۇۋېلىپ، ھەر كۈنلىكى سەككىز - ئون سائەتلەپ يېزىقچىلىق ياكى كىتاب ئوقۇش بىلەن مەشغۇل بولۇش ئادىتىمنى تاشلىمىدىم. شۇ ئادىتىم ماڭا ئەڭ راھەتلىك

بىلىندى. ئارامغا چىققان ئىككى يىلدىن بۇيان ئۆيىمىزدىن 30 قەدەم يىراقلىقتىكى ئارامغا چىققانلارنىڭ پائالىيەت ئۆيىگە كىرىشكىمۇ پۇرسەت بولمىدى. شىنجاڭ ئۇنىۋېرسىتېتىدا ئارامغا چىققانلارنىڭ سانى باشقا ئورگانلارغا سېلىشتۇرغاندا ئەڭ كۆپ بولۇپ، 3000دىن ئاشىدىكەن. شۇڭا ئۇلارنىڭ پائالىيەت ئۆيىمۇ خېلى چوڭ بولۇپ، مەركىزى ئوقۇتۇش رايونىدا ئۈچ قەۋەتلىك ئازادە بىنا پائالىيەت ئۆيى قىلىنغان. ئۇنىڭدىن تاشقىرى شىمالىي ئوقۇتۇش رايونى ۋە جەنۇبىي ئوقۇتۇش رايونلىرىدىمۇ ئايرىم - ئايرىم شۆبە پائالىيەت ئۆيلىرى قۇرۇلغان ئارامغا چىققانلار بۇ ئارامغاھنىڭ ئىچىدە بەزىلىرى قىرائەتخانىغا كىرىپ گېزىت - ژۇرنال، كىتاب كۆرسە، يەنە بەزىلىرى ئارامغاھنىڭ چوڭ زالىدا مۇزىكىغا تەڭكەش قىلىپ ساغلاملىق ئۇسسۇلى ياكى كولىپكتىپ تانسا ئوينىشىدۇ. بەزىلىرى 1 - قەۋەتتىكى مەخسۇس ئۆيدە بىليارت ئوينىسا، يەنە بەزىلىرى شاھمات، دامكا، تىكتاپ توپ، سەتكە توپ ئوينىشىدۇ. ئۇ ئويۇنلارغا قۇربىتى يەتمىگەنلەر ساپادا ئولتۇرۇشۇپ ساغلاملىق، ۋەزىيەت، جەمئىيەت ھەققىدە مۇڭدېشىدۇ. ئىشقىلىپ بۇ ئارامغاھ ياشانغانلارغا ئارام بەخش ئاتا قىلىدىغان كۆڭۈلدىكىدەك جاي، مەن تېخى بۇ «ئارام بەخش» تىن بەھرىمەن بولمىدىم. «دوست - بۇرادەرلەر بەزمىسى»، «ساۋاقداشلار ئولتۇرۇشى»، «يۇرتداشلار چېپىي» دېگەنگە ئوخشاش بەش - ئالتە خىل چايدىن چەتتە قالمىدىم. تونۇش - بىلىشلەرنىڭ توي - تۈكۈن مۇراسىملىرى، ئۆلۈم - يېتىم، نەزىرە - چىراغلىرىغا داۋاملىق قاتنىشىش ئادىتىمنى تاشلىمىدىم. تەكلىپ قىلىنغان يىغىن، ئىلمىي پائالىيەتلەرگە قاتنىشىشتىن ۋاز كەچمىدىم. ھەر يىلى ئانا يۇرتۇم قەشقەر ۋە باشقا شەھەر، يېزىلارنى زىيارەت قىلىشنى ئۈنۈتمىدىم. قالغان ۋاقىتلىرىمنىڭ ھەممىسى ئىشخانىدا «خىزمەت» بىلەن ئۆتمەكتە. ئائىلە، بالا - چاقىلىرىم،

بەزى بۇرادەرلىرىم ماڭا: «قېرىغاندا قېرى تاتۇق، قىلىقلىرى ئۈنىڭدىن ئارتۇق، دەپ ساڭا ئىشخانغا بېرىپ ئىشلەشنى كىم قويدى، بولدى قىلى، جېنىڭغا ئىچىڭ ئاغرىسۇن» دەپ تەنبىھ قىلىشىدۇ. بۇ دوستانە مەسلىھەتكە قايىل بولساممۇ، لېكىن ئەمەل قىلالىدىم. كۆنگەن ئىشىمنى بىرەر كۈن تاشلاپ قويسام، قانداقتۇر كۆڭلۈمنىڭ بىر يېرى ئېچىشقانداك بىئاراملىق ھېس قىلىمەن، خۇمارى تۇتقان بەگگىدەك خامۇشلىنىمەن. بۇ قانداقتۇر مەنىدىكى سۈنئىي «ئاللىجانابلىق» ئەمەس، بەلكى ئاراملىق كۈنلىرىمنىڭ ھۇزۇرى، «شەيتىنىم» باشلىغان ھاراملىق تۈنلەرنىڭ ۋەسۋەسىسى، گاللاشقان زېھنىمنىڭ قىيانلىق نىداسى، ئۆزۈمگىلا خاس ھايات پەلسەپەم.

شۇنداق، ھەر كىشى ئارامغا چىققاندىن كېيىن تۇرمۇشىنى ئۆزىنىڭ تاللىغا يولى بويىچە ھەر خىل ئۆتكۈزىدىكەن. بەزىلەر كۆپرەك غەربلىكلەر ۋە شەرقىي جەنۇبىي ئاسىيالىقلار ھاسسىغا تايىنىپ سەيلى - ساياھەت قىلىشنى ياخشى كۆرىدىكەن. بىز ئۇيغۇرلار «كالا بىلەن بالا»نىڭ غېمىدە ئەنئەنىۋى ئائىلىنىڭ ئىسكەنجىسى بولۇپ ياشاشنى ياخشى كۆرىدىكەنمىز.

چىقتىڭ ئارامغا - قالدىڭ بالاغا،

نەۋرەڭنى يۇدۇپ يۈگرە تالاغا.

خۇشاللىقنىڭ - نان ئۆتسە گېلىڭدىن،

چۈشەلمىگەچ ئۇسۇل - ساماغا.

مانا بۇ بىزنىڭ خۇشاللىقىمىز، ئاراملىق كۈنلەردە تاللىغان يولىمىز، ياشانغاندىكى قىممىتىمىز. گەرچە تۆت، بەش يىلدىن بۇيان ئېلىمىزدە قوزغالغان «سەنيا قىزغىنلىقى»غا ھەۋەس قىلىپ پەسىل قۇشلىرىدەك قىش پەسلىدە سەنيادا يازلاۋاتقانلار، سوغۇققا يازلاۋاتقانلار يىلسېرى كۆپىيىۋاتقان

بولسىمۇ، لېكىن ئۇلار ئارامغا چىققانلارنىڭ يۈز مىڭدە بىر پىرسەنتىنىمۇ ئىگىلىيەلمەيدۇ.

ھايات ھەم قاتتىق ھەم ئەۋرىشىمچان، چۈنكى ئۇ ئۆزلۈك ۋە ئۇنىڭ قىممىتى بىلەن ماھىيەتلەنگەن. شۇڭا ھايات ھەر بىر ئادەمدە ئۆزگىچە مەنىگە ئېرىشىپ، ئادەمنى ئۆزىدىن باشلىنىش، ئۆزىدە داۋاملىشىش ۋە ئۆزىدە ئاخىرلىشىش تەرتىپىدە ئۆڭلۈككە خاس نۇر ئاتا قىلىش يولىغا دالالەت قىلىپ تۇرىدۇ. شۇڭا جالالىددىن رۇمىي ئېيتقاندەك: «ئۆز روھىي دۇنيانىڭنى بىلىش ۋە ئىگىلەش بىر چاغلاردا ئىسكەندەر زۇلقەرنەينىنىڭ يەر يۈزىنى ئىشغال قىلغىنىدىنمۇ مۇشكۈلرەك». دەرۋەقە، ئۆزىدىكى ئازغىنە كەمتەرس ھەقىقەتنى تاپالغان كىشى ئۇلۇغ ھەقىقەتلەرنىمۇ تاپالايدۇ. ھەر بىر ئادەمنىڭ تاللىغان ھاياتلىق يولى ئۆزى ئۈچۈن مۇقەددەس، ئەمەلىيەتنىڭ سىنىقى يا ئۇنى ئىرغىتىپ تاشلايدۇ، يا ئىجتىمائىي توپنىڭ قىممىتىگە ئىگە قىلىدۇ. «ھەممىنىڭ يۈزى كەئىبگە قارىغان، كەئىبنى ئېلمۇۋەتسەك مەلۇم بولىدۇكى، ئىنسانلار بىر - بىرىنىڭ قەلبىگە سىغىنىدۇ، بىرىنىڭ قەلبى باشقىسى ئۈچۈن سەجدىگاھ» (شەمسىددىن تەبرىزى).

مېنىڭ بىر دوستۇمنىڭ چەت ئەلدە ئولتۇراقلىشىپ قالغان تاغىسى ئۇنى يوقلاپ ئۇرۇمچىگە كەپتۇ. بۇ بوۋاينىڭ ئەسلى كەسىپى موزدوز بولۇپ، 1962 - يىلىدىكى «ئىلى، چۆچەك ۋە قەسى» دە غۇلجىدىن ئوتتۇرا ئاسىيا رايونلىرىغا سەرگەردان بولۇپ چىقىپ قالغان ئىكەن. بىر قانچە يىل كۆرمىگەننى كۆرۈپ، تۇرمۇشنىڭ ئاچچىق - چۆچۈك تەملىرىنى تېتىپ، ئاخىرى قىرغىزىستاننىڭ بېشكەك شەھىرىگە ماكانلىشىپتۇ. قولىدىكى گۈلدەك ھۈنەرىگە تايىنىپ خېلى باي بوپتۇ. 80 نەچچە يېشىدا قەدىناس ئايالىدىن ئايرىلىپ قالغاندىن بۇيان موزدوزلۇق ھۈنەرىنىمۇ تاشلاپ بالىلىرى بىلەن

خۇشال - خورام ياشاۋېتىپتۇ. بۇ بوۋاي دوستۇمنى يوقلاپ كەلگەن 2012 - يىلى 93 ياشقا كىرگەن بولۇپ، ھېچقانداق كېسەللىك ئالامىتى يوق. تېنى تەمبەل ۋە روھلۇق ئىكەن. ئىشتەھاسىمۇ ياشلاردىن قېلىشمايدىكەن. بوۋاي دوستۇمنىڭ ئۆيىدە ناشتىلىق چايىنى ئېچىپ بولغاندىن كېيىن:

— بۈگۈن ئۆستەڭ بويىنىڭ مانتىسىنى سېغىنىپ قاپتىمەن (شىنجاڭدا داڭقى بار قەشقەرنىڭ ئۆستەڭ بويى كوچىسىدىكى مانتىخاننى دېمەكچى)، يۈرە ئۇكا، بازار ئايلانغاچ شۇنداق مانتىدىن تۆتنى يەپ كېلەيلى، — دەپتۇ.

— ئۈرۈمچىدە ئۆستەڭ بويىنىڭ مانتىسى يوق. ئەمما شۇنى دورىغان «غېنى باينىڭ مانتىسى» بار.

— قېنى كۆرۈپ باقايلى، — دەپ بوۋاي كىيىملىرىنى كېيىشكە باشلاپتۇ.

دوستۇم تاغىسىنىڭ رايى بويىچە ئالدى بىلەن دۆڭكۆۋرۈكتىكى خەلقئارا چوڭ بازارنى سەيلى قىلدۇرماقچى بولۇپ، مەكتەپ دەۋازىسى ئالدىغا چىقىپتۇ. — تاغا، ئاپتوبۇسقا ياكى تاكسىغا ئولتۇرۇۋالايلى، — دەپتۇ دوستۇم.

— ئارىلىقى قانچىلىك؟

— ئىككى چاقىرمچە كېلە.

— شۇنچىلىك ئارىلىققىمۇ ماشىنىدا ئولتۇرۇۋالدىمۇ كىشى، پاقاقتا بەش - ئالتە چاقىرىم يول يۈرگۈدەك مادار بار. يۈر، پىيادە ماڭايلى، يولدا ئۇنى - بۇنى كۆرگەچ ماڭمىز، — دەپتۇ بوۋاي. شۇنىڭ بىلەن ئۇلار چوڭ بازارنى بىر - ئىككى سائەت زىيارەت قىلغاندىن كېيىن يەنە پىيادە يۈرۈپ «غېنى باي» نىڭ ئاشخانىسىغا كەپتۇ. دوستۇم ئاشخانا خوجايىنىنى تونىغاچقا،

مەخسۇس قوي گۆشىدە 16 مانتا تۈگۈپ بېرىشنى زاكاس قىپتۇ. مانتا پىشقىچە قۇيۇق دەملەنگەن لىپتۇن چېپىنى ئىچكەچ پاراڭلىشىپ ئولتۇرۇپتۇ. شورپىسى ئاققانغا ئېقىپ تۇرغان مانتىمۇ تەييار بوپتۇ. ئۇلار كۆك تۇرۇپنىڭ چاچتەك توغراغان سوغۇق سېيىگە قوشۇپ مانتىنى ئىشتىھا بىلەن يېيىشكە باشلاپتۇ.

— ئوخشايتۇ. مانتا دېگەن مۇشۇنداق جىلتى نېپىز. قىيمىسى شورپىلىق بولسا يېيىشلىك بولىدۇ. — دەپتۇ بوۋاي. دوستۇم مانتىدىن بەشنى يەپ توختاپتۇ.

— ھە، نېمە بولدۇڭ، مەنچىلىكمۇ يېمەيسەنغۇ؟

— مېنىڭ ئىشتىھايىم شۇنچىلىك. دوختۇر «قېنىڭدا ماي ماددىسى ئېشىپ كېتىپتۇ، ماي گۆشىنى ئاز يە»، دېگەنتى.

— شۇمۇ گەپمۇ، دوختۇرنىڭ گېپىنىمۇ «ھە» دەپ ئاڭلاپ قويغۇلۇق. لېكىن ئەڭ ياخشى دوختۇر يەنىلا ئۆزۈڭ. مىزاجىڭنى بېلىۋېلىپ شۇنىڭغا قاراپ يېمەكنى تەڭشەڭ بولۇۋېرىدۇ. ئادەم قېرىغاندا قۇۋۋەتلىك ۋە ئىسسىقلىق تاماقلارنى كۆپرەك يېيىش كېرەك. بولمىسا «قۇرۇق تاغا ئۆرە تۇرمايدۇ»، — دەپتۇ بوۋاي. ئۇ سەككىز مانتىنى يەپ بولۇپ بىر — ئىككى مەرتە كېكىرىۋېتىپ:

— ھە، ئەمدى بولدى، قىزىق چاي ئىچەيلى، — دەپ پىيالىدىكى سوۋۇپ قالغان چاينى ئالماشتۇرۇپتۇ.

— تاغا، مېۋە ئەكىلەيمۇ؟ — دەپ دوستۇم ئورنىدىن تۇرۇپتۇ.

— مېۋە دېگەننى تاماقتىن بۇرۇن ياكى تاماقنى يەپ ئىككى — ئۈچ سائەتتىن كېيىن يېگۈلۈك. قورساق تويغاندا ئارقىدىنلا مېۋە يېسە ئاشقازان بۇزۇلىدۇ.

دوستۇم تاغىسىنىڭ گەپ — سۆزلىرىگە قىزىقىپ، ئۇنى يەنە

گەپكە سالماقچى بولۇپ سورايتۇ:

— تاغا، بىزدە بولۇپمۇ شەھەرلەردە 90 ياشتىن ئېشىپ سىزدەك ساغلام ۋە روھلۇق ياشاۋاتقانلار يوق دېيەرلىك. سىز مەندىن يىگىرمە نەچچە ياش چوڭ بولسىڭىزمۇ، لېكىن مەندىن تېمەن تۇرىسىز، بۇنىڭدا زادىن نېمە سىر بار؟

— مەن ساۋاتسىز ئادەم. شۇڭا «سىر - پىر» دېگىنىڭنى چۈشەنمەيمەن. مەن 15 يېشىمدا قەشقەردىن پىيادە ئىلىغا چىققان. شۇندىن بۇيان بالىلىقىمدا ئۆگەنگەن موزدولۇق ھۈنرىمنى تاشلىمىدىم. ھازىر بۇ ھۈنەرنى ئىككى ئوغلۇمغا ئۆتكۈزۈپ بېرىپ، دەم ئېلىۋاتقىنىمغا ئون نەچچە يىل بولدى. بىزنىڭ ئەجدادلىرىمىز ئۇزۇن ئۆمۈر كۆرىدىغانلاردىن ئىكەن. شۇلارنىڭ قېنى مەندىمۇ، سەندىمۇ بار. ھاياتلىق شەرەپلىك ئالەم بولغاچقا، سەۋەب قىلساڭ سېۋەتتە سۇ توختايدۇ. مېنىڭ ھايات تەجرىبەمدىن قارىغاندا، قېرىغان چېغىڭدا مۇنۇ نۇقتىلارغا سەل قارىما. كۆكىسى - قارىنىڭنى كەڭ تۇت، ئاسمان ئۇزۇلۇپ كەتسىمۇ، مېنىڭ رىسقىم تۈگىمەيدۇ، دەپ ياشاۋەر. باشقىلار بىلەن تۇر تالاشما، دۇنيادا بىر كىشىنىڭ نىيىتىگە يارىشا نىسبىتى بولىدىغانلىقىنى چۈشەن. تۇرمۇشتا ئوخشاش تەر ئاققۇزغان، ئوخشاش ئىشلىگەن ئىككى كىشىنىڭ تۇرمۇش لەززىتى، ئېرىشكەن ھالاۋىتى ئوخشاش بولمايدۇ. چۈنكى شۇ ئىككى كىشىنىڭ نىيەت - ئىقبالى ئوخشاش بولۇشى ناتايىن. شۇڭا شۈكرى - قانائەتچان بول، ئەمما «بەرسەڭ يەيمەن، ئۇساڭ ئۆلمەن» دەپ قاراپ تۇرماي، تىرىشىپ نىسبىتىڭنى ئۇزۇڭ تېپىپ يە.

قېرىغاندا يانچۇقىڭدىن بەش - ئالتە تەڭگە ئايرىلىمىسۇن. ناۋادا بازارغا چىقىپ تويۇقسىز ئاغرىپ قالساڭ، دوختۇرخانىغا بېرىپ تەكشۈرتۈپ، داۋالتمىشقا خىزمەتتىكى بالا -

چاقىلىرىنى چاقىرىنىپ كېلىشىگە ئۈلگۈرەلمەيسەندە،
 يېنىڭدىكى ئاشۇ بەش تەڭگەڭ جېنىڭنى قۇتقۇزۇپ قالىدۇ.
 ھەممە ئىشتا بالا - ۋاقىلىرىغا تايىنىپ ياشايمەن دېسەڭ،
 چوتنى خانا سوققان بولسەن. قېرىغاندا سەن بىلەن
 مۇڭدشىدىغان، ھەمدەملىشەلەيدىغان دوست - بۇرادەرلىرىڭ
 بولسۇن. ئاشناسىز ئۆتكەن كۈن دوزاخ ئازابىدىن يامان. لېكىن
 سۆھبەتداشلىرىڭ ياش جەھەتتە ئۆزۈڭدىن بەش - ئون ياش
 كىچىكرەك بولغىنى ياخشى. ئۆلتۈرۈپ قوپۇشتا ھەمىشە
 ئۆزۈڭدىن چوڭ قېرىلار بىلەن سۆھبەت قۇرساڭ، روھىڭ
 قېرىپ كېتىدۇ. چۈنكى، قېرىلارنىڭ سورۇنىدا كېسەللىك، دورا
 - دەرەك، ئۆلۈمنىڭ گېپىدىن باشقا گەپ - سۆز بولمايدۇ.
 روھنى ئۆلتۈرىدىغان بۇنداق غەم - ئەندىشلىك پاراخلارنى
 ئاڭلاۋەرسەڭ سېنىڭ روھىڭمۇ سۈنۈپ، ئەزرائىلغان دوست
 بولۇپ قالسەن. ھاياتتا «ئۆلۈمدىن باشقىسى تاماششا» دەپ،
 بىپەرۋاراق ياشىغان ياخشى. چۈنكى دۇنيادىكى زىندانلارنىڭ
 ئىچىدە ئەڭ دەھشەتلىكى ئادەمنىڭ بېشىدىكى مەنئىي
 زىندان.

سەن يەنە قېرىغاندا ئۆزۈڭدىن ئون ياش ئۆپچۆرىسىدە
 كىچىكلەرنىڭ كىيىم - كىچەك فورمىسىدا كېيىنىشكە ئادەتلەن.
 ياشلارچە كېيىنىشمۇ ساڭا روھ ئاتا قىلىدۇ.

دوستۇمنىڭ تاغىسى ئېيتقان بۇ «ھېكايەت»لەردىكى
 بەزى نۇقتىلار بىز بىلىدىغان كىتابى ئىبىرەتلەردىن پەرقلىك
 بولسىمۇ، لېكىن ئۇ كىشىنىڭ ئۆزىگە خاس تۇرمۇش يولى
 ۋە توقسان نەچچە يىللىق ھايات مۇساپىسىدىن خۇلاسىلەنگەن
 يەكۈن ئىدى. «ئىنسان ئۈچۈن تۇغۇمىدىن ئۆلۈمگۈچە بولغان
 ئارىلىق ھايات مەنىسىدە ئالدى بىلەن ئىنساننىڭ بەھرىمەنلىك
 ھوقۇقىنى تەمىن ئېتىدۇ. ئاندىن بۇرچ بىلەن بىرلىشىپ
 ئىنسانلىق لايىقلىقىنى ئىسپات ئېتىدۇ. ھاياتتىن بەھر

ئېلىش ئىنساننىڭ تىرىكلىك بايىدىكى مۇتلەق ئىمتىيازى»
(ئەنۋەر تاشتۆمۈر) ھاياتتىن بەھرىلىنىش — ئۆزۈڭنىڭ تەلىپى،
بەھرىمەنلىك ھوقۇقىنى ئىنسانلىق بۇرچىنىڭ ھەرىياتىغا
ئايلىاندۇرۇش — ئۆڭلۈكنىڭ تەلىپى. ھايات مۇشۇ تەرزىدە
كامالەت تاپىدۇ.

مەن يېقىندا «ئۈرۈمچى كەچلىك گېزىتى» نىڭ 2014 -
يىلى 9 - دېكابىر سانىغا بېسىلغان خۇاڭ بەيئى ئەپەندىنىڭ
«مەن قېرىغاندا» ناملىق مىكرو ھېكايىسىنى ئوقۇپ قالدىم.
ھېكايە بەك ئاددى بولسىمۇ، سىلەرگە ئەينەن ئوقۇپ بېرىي.
«مەن بىر كۈنى بىردىنلا قولۇمدىكى ئىشلارنىڭ ھەممىسىنى
تاشلاپ، ئۆيگە قايتىپ ئانامغا بىر ھەمراھ بولۇشنى قارار
قىلدىم.

بۇ بىر ئايدا مەن ئانامنىڭ كۆزىنىڭ ئىلگىرىكىدەك ئۆتكۈر
ئەمەسلىكىنى، تاماق ئەتكەندە تازىلىققا تازا ئەھمىيەت
بەرمەيدىغانلىقىنى، كۆكتات ۋە تاماق چاچراندىلىرى ئوچاققا
چۈشۈپ كەتسىمۇ پەرۋا قىلمايدىغانلىقىنى، ھەتتا قازان -
قومۇچىنىمۇ پاكىز يۇمايدىغانلىقىنى بايقاپ قالدىم. شۇنىڭ
بىلەن ئانامغا كۆيۈنگەن تەلەپپۇزدا مۇنداق دېدىم:

— ئانا، سىزگە بىر خىزمەتكار تەكلىپ قىلىپ بەرسەم
بولارمىكىن؟

— نېمە دېدىڭ؟ مېنى سەل چاغلما بالام، پۈت - قولۇمدا
باشقىلارغا خىزمەت قىلغۇدەك ماغدۇر بار تېخى! — دېدى
ئانام، ئۇنىڭ سۆز ئورامىدىن ئاچچىقى كەلگەنلىكى چىقىپ
تۇراتتى. مەن باشقا گەپ قىلىشقا پېتىنالمىدىم.

مېڭىشقا تەييارلىنىۋاتقان چاغدا ئانام ماڭا بىر تۇتام
گېزىت پارچىسىنى سۇندى ۋە ئۇنى ئېلىۋېلىشىمنى ئېيتتى،

مەن ئۇلارنى قولۇمغا ئېلىپ قانداق قىلىشنى بىلمەي تۇرغىنىمدا، ئۈگەزىت پارچىسىنىڭ ئارىسىدىن بىرى ئۈچۈپ بەسكە چۈشتى. مەن ئۇنى قولۇمغا ئېلىپ قارىسام بىر كىچىك ماقالە ئىكەن، ئۇنىڭ ماۋزۇسى «مەن قېرىغاندا» ئىدى. مەن ئۇنى ئوقۇشقا باشلىدىم:

مەن قېرىغاندا مېنى چۈشىنىشىڭىزنى، بىر ئاز سەۋرچان بولۇشىڭىزنى ئۈمىد قىلىمەن. مەن كۆكتات شورپىسىنى كىيىمىمگە تۆكۈپ سالسام، ئايىغىمنىڭ يېپىنى چىگىشنى ئۈنتۈپ قالسام، ئەينى چاغدا مەن سىزگە قانداق قىلىشنى قوللىشىڭىزنى تۈتۈپ تۇرۇپ ئۈگەتكىنىمنى يادىڭىزغا ئېلىڭ. مەن سىزگە ئىلگىرى قىلىپ بولغان سۆزلەرنى قايتا - قايتا تەكرارلىساممۇ، گەپلىرىمنى كۆڭۈل قويۇپ ئاڭلاڭ، ھەرگىز گەپ ئارىلاپ ئولتۇرماڭ، بەلكى مەنمۇ سىز كىچىك چاغلاردا تۈمەن قېتىملاپ قىلغان سۆزلىرىڭىزنى كۆڭۈل قويۇپ ئاڭلىغان، تاكى سىز ئۇيۇغۇغا غەرق بولغۇچە قىلغان تاقا - تۇقا گەپلىرىڭىزگە قۇلاق سېلىپ ئولتۇرغىنىمنى يادىڭىزغا ئېلىڭ. مەن تۇيۇقسىز سۆھبەتنىڭ مۇھىم نۇقتىسىنى ئۈنتۈپ قالغان چېغىمدا، يادىمغا ئېلۋېلىشىمغا بىر ئاز ۋاقىت بېرىڭ.

ئەمەلىيەتتە ماڭا نىسبەتەن ئېيتقاندا، نېمە توغرىسىدا مۇڭدېشىش ئانچە مۇھىم ئەمەس، پەقەت سىز مېنىڭ قېرىپ كەتكىنىمنى كۆرگەن چېغىڭىزدا ھەرگىز كۆڭلىڭىزنى يېرىم قىلماڭ، بەلكى مېنى چۈشىنىڭ، مېنى قوللاڭ، خۇددى سىز قانداق ياشاشنى ئۈگىنىۋالغان چېغىڭىزدا مېنىڭ سىزنى چۈشەنگەن ھەم قوللىغىنىمغا ئوخشاش. ئەينى چاغدا مەن سىزنى كىشىلىك ھايات مۇساپىسىگە باشلىغانىدىم، ئەمدى ماڭا ھەمراھ بولۇپ بۇ مۇساپىنىڭ داۋامىنى بېسىپ تاماملاڭ، بۇ پەيتتە ماڭا مۇھەببەت ۋە سەۋرلىكىڭىزنى بىغىشلاڭ، مەن سىزگە چوقۇم چىن قەلبىمدىن رازى بولۇپ كۈلۈپ باقمەن،

بۇ كۈلكىگە مېنىڭ سىزگە بولغان چەكسىز مۇھەببىتىم
مۇجەسسەملەنگەن...

مەن بۇ ماقىلىنى بىراقلا ئوقۇپ تۈگەتتىم، بىراق ماقالە
تۈگىشى بىلەن كۆزۈمدىن تۆكۈلۈۋاتقان ياش دەرياغا ئايلاندى،
ئانامنى باغرىغا مەھكەم باستىم...

قېرىغاندا يۈز بېرىدىغان بۇنداق «پالاکەت» چىلىك مېنىڭ
بېشىمدىنمۇ كۆپ ئۆتكەن. مەنمۇ تاماق يېسەملا كۆڭلىكىمنىڭ
ئالدىنى بوۋاقلاردەك مەينەت قىلىۋالىمەن. تالاغا ئالدىراپ
چىقماقچى بولسام كۆڭلەك ياكى چاپاننىڭ تۈگمىلىرىنى ئېگىز
- پەس ئېتىۋالىمەن. ھەتتا بەزىدە شىمىنىڭ سىرتىمىنى
ئېتىشىنى ئۈنتۈپ قېلىپ كۈلكىگە قالىمەن. ئايغىمنى ۋە
شىمنى ئۆرە تۇرۇپ كىيەلمەيمەن. كۈنلىكى ياندىن ئايرىمايدىغان
يانفون ياكى ئاچقۇچنى ئۈنتۈپ قېلىپ، نەچچە قېتىم يولنىڭ
يېرىمىدىن ئۆيگە قايتىپ كەلگەنلىكىم ئېسىمدە. ھەتتا بەزىدە
بۈگۈن نېمە تاماق يېگەنلىكىمنىمۇ ئۈنتۈپ قالىمەن، ئەمما
بالىلىق ئەسلىملىرىم كۆز ئالدىمدا ئېكراندەك گەۋدىلىنىپ
تۇرىدۇ. «ياشلىقتىكى ئەسلىمە تاشقا مۆھۈر باسقاندەك،
قىرىغاندىكى ئەسلىمە قۇمغا مۆھۈر باسقاندەك» دېگەن گەپ
بەرھەققەن. ھەممىزنىڭ بالىلىق، ئۆسمۈرلۈك، ياشلىق،
ئوتتۇرا ياشلىق، قېرىلىق مەزگىلى بولىدۇ. ھەربىر ھايات
مەزگىلىنىڭ ئۆزىگە چۈشلۈك خۇشلۇق ۋە خاپىلىقلىرى بار.
ھېچقانداق كىشى ھاياتقا توپمايدۇ. مەيلى شاھ، مەيلى گاداي
بولسۇن، مەيلى ياش، مەيلى قىرى بولسۇن، مەيلى ئالىم
مەيلى زالىم بولسۇن... ھەممىسى ئۈزۈنراق ياشاشنى تىلەيدۇ.
ئادەمنىڭ نېرۋىسى بۇزۇلمىغانلا بولسا ئۆزىنى ئۆلۈمدىن
يىراقراق تۇتىدۇ. روھى ساغلام ئادەملەرنىڭ «جاندىن كەچتىم»
دېگىنى يالغان. «قىرىغاندا جان تېخىمۇ تاتلىق بولىدۇ»
دېگەن گەپ بىكار ئېيتىلمىغان. گەرچە روھىيەت جەھەتتىن

ئۆلۈمدىن «قېچىش»نى ئويلىساڭمۇ، فىزىيولوگىيە جەھەتتىن ئۆلۈمدىن مۇستەسنا بولالمايسەن. شۇڭا ياشلار قىرىشىنى ئۈمىد قىلسا بولىدۇ، لېكىن قىرىلار يىگىتلىككە قايتىشىنى ئۈمىد قىلالمايدۇ. قىرىلىق دەرىمانسىزلىقتۇر. كۆڭلىدە كۆپلىگەن ئارزۇ - ئارمانلار بولسىمۇ، ئۇنىڭغا يېتىشەلمەيدۇ. ياشاش ئۈچۈن ھەر قانداق نەرسە ئۆلۈشى كېرەك، ئېگىز بىنالارنى سېلىش ئۈچۈن تاغۇ - تاشلار خورايدۇ. نۇر بولۇپ يېنىش ئۈچۈن شاملار ئېرىپ تۈگەيدۇ. مېۋىلىك دەرەخلەرنىڭ كۆكلىشى ئۈچۈن مېۋىلەر شاختىن تۈكۈلۈپ چۈشىدۇ. مېۋە بېرىش ئۈچۈن مېۋىلىك دەرەخلەر قۇرۇپ تۈگەيدۇ. ئوت بولۇپ يېنىش ئۈچۈن ياغاچلار تۈگەيدۇ. جىممىكى نەرسە ئەسلىي ھالىتىگە قايتىش ئۈچۈن ئۆلىدۇ.

ھايات - مامات بېرىپ - كېلىش سەپىرى. ھايات — ئادەم. مامات — بەدەن. ھايات — زاھىرى ئىدىيە، مامات — بىنھان (باتىل) مەپكۈرە. (جۇبران)

ھەر قانداق شەيئى قېرىغاندا كۈچتىن قالىدۇ، شۇڭا ياشلىق مەزگىلىڭنى غەنىمەت بىلىپ، قېرىلىق مەزگىلىڭ ئۈچۈن بەدەل تۆلەشنى نىشان قىل. قېرىغاندىكى ئارزۇ - تىلەك ھەل بېرىلگەن قومۇشقا ئوخشايدۇ. ئەمما ئارزۇ - تىلەك ھاياتلىقنىڭ ئۈمىد شامى. شام ئۆچسە دۇنيا قاراڭغۇ ئۆڭكۈرگە ئوخشاپ قالىدۇ. بەرھەقكى، بۇ دۇنيا تامامەن قىزنىڭ خۇلقىغا ئوخشايدۇ. ئۇ سېنى ھەم سۆيىدۈرىدۇ، ھەم كۆيىدۈرىدۇ. قىرىغان چېغىڭدىكى ئەڭ ئازابلىق تۇيغۇ ياشلىقنى ئەسلىش، ئۆتمۈشنىڭ كۆلەڭگۈسىدە شېرىن چۈش كۆرۈش. ئەمما شېرىن چۈشنىڭمۇ ئاچچىق سورىقى بار. تاتلىققا ئاچچىق، كۆتۈرۈشكە چۈشۈش، ئېگىزگە چوڭقۇر، كۆكلەشكە قۇرۇش دائىملىق ھەمرا. دۇنيانىڭ بۇنداق تەكرارلىنىش قانۇنىيىتىنى ھېچقانداق كۈچ ئۆزگەرتەلمەيدۇ. شۇڭا بۈگۈننىڭ كۆزىدە ئۆتمۈشكە ئەمەس

ئەتىگە نەزەر تاشلا. «يەتتە ئەۋلىيا» ھېكايىتى ئېسىڭىدىن
كۆتۈرۈلمىسۇن.

ھېكايەت

قەدىم - قەدىم زامانلاردا پادىشاھ دەقيانۇسنىڭ زۇلمىدىن
قېچىپ كەلگەن «يەتتە ئەۋلىيا» تۇيۇق خوجامدىكى بىر
ئوڭكۈرگە يوشۇرۇنۇپ، ئۇيقۇغا كېتىپتۇ. ئۇلار چۈش كۆرۈپتۇ.
چۈشمە ئاجايىب ئىش كۆرۈپتۇ. چۈشمە ئۇلارنىڭ يېنىغا
خىزىر سۈپەت ئادەم ئەلەيھىسسالام ھازىر بوپتۇ. ئۇ نەسىھەت
قىپتۇ:

— ئەي ئەۋلىيالىرىم، بۇ دۇنيا مەن ياساپ بەرگەن قېلىپتىن
چىقىپ كەتتى. تېخنىكا ئىنقىلابى، ئېلىكتېرون ئىنقىلابى،
ئالەم بوشلۇقى ئىنقىلابى، ئۇچۇر ئىنقىلابى، ئالاقىلىشىش
ئىنقىلابى قاتارلىق ئۈممەتلىرىمگە تونۇشلۇق ئىنقىلابلارنىڭ
ئىس - تۈنەكلىرى ھەممە جاينى قاپلاپ كەتتى. ھەتتا ئاي
شارىغىمۇ قەدەم باسالدى - يۇ، ئەمما ئۆزلىرىگە نېسىپ
بولغان يەر شارى ئۈستىدە خاتىرجەملىق ۋە بەخت - سائادەتنى
قولغا كەلتۈرەلمىدى. ھەقىقىي خاتىرجەملىق ۋە بەخت -
سائادەتنى بىزنىڭ ئەلىمىمىز ئىجادلىرىمىز يارىتىپ
بولغان. ئۇلارنىڭ روھىنى بۇ دۇنياغا يۆتكەپ كېلىپ قېلىڭاھ
قىلىش لازىمدۇر. ئۇلارنىڭ روھى مانا مۇشۇ ئوڭكۈردە. سىلەر بۇ
روھنى سەجدىگاھ قىلىپ، بەخىرامان ئۇخلاڭلار.

دېگەندەك، يەتتە ئەۋلىيا ئىجادلىرىنىڭ ئۈدۈمىغا مەھلىيا
بولۇپ، شۇ ئۇخلىغانچە 300 يىلدىن كېيىن ئويغىنىپتۇ.
ئۇلار ئوڭكۈردىن چىقىپ يورۇق ئالەمنى سەير قىلماقچى
بوپتۇ. قارىغۇدەك بولسا، بۇ يورۇق ئالەم ئۇلارنىڭ كۆزىگە زادى
سىغماپتۇ. كۈنلەرنىڭ بىرىدە ئۇلار يانچۇقلىرىدا قېپقالغان كونا

تەڭگىلىرىنى يىغىشىپ ئوزۇق - تۈلۈك سېتىۋالماقچى بولتۇ.
بىر ناۋايخانا ئالدىغا كېلىپ تەڭگىلىرىنى تەڭلەپتۇ.
ناۋاي بېشىنى ئىغاڭلىتىپ:

— بۇ «دەقيانۇستىن قالغان» پۇل ھازىر ئۆتمەيدۇ، — دەپ
نان بەرمەپتۇ.

ئۇلار بىر - بىرىنىڭ سۆزلىرىنىمۇ ئوقۇشالماپتۇ. ئۇلار
بۇ ئۆتمەس كونا تەڭگىلىرىنى يانچۇقلىرىغا مەھكەم سېلىپ
بازار ئارىلاپتۇ. كوچىلاردا چوڭ - كىچىك ماشىنىلار غۇيۇلداپ
يۈرگۈدەك، ئاسماندا ئايروپىلانلار لاچىندەك ئەگىپ يۈرگۈدەك،
دۇكانلاردىكى نېلىمۇبۇزۇزلاردىن ناخشا - مۇزىكىلار ياڭراپ
تۇرغۇدەك. رەڭگارەڭ چاچلىق قىز - يىگىتلەر تۈپى ئۇلار
چۈشەنمەيدىغان تىلدا سۆزلىشىپ يۈرگۈدەك. يەتتە ئەۋلىيا بۇ
دۇنيانىڭ ئاجايىباتلىرىغا مەسخىرىلىك كۈلۈشۈپ:

— يەنىلا بىزنىڭ دەقيانۇس زامانىمىزغا يەتمەيدىكەن،
ئۆڭكۈرىمىزگە قايتىپ ياشاش ھەممىدىن ئەۋزەل ئىكەن.
ئۆڭكۈر بىزنىڭ جەننىتىمىز. ئۇ يەردە ئەجدادلىرىمىزدىن
قالغان «ياغاچ ئات»، «ئۇچار گىلەم»، «ئېچىل سۇپىرام»...
لىرىمىز تۇرسا، بىز يەنە نېمىگە ھاجەت بولىمىز؟ — دېيىشىپ
پەخىرلىك ئۆڭكۈرىگە يول ئاپتۇ.

ئەي ئىنسان! سەن ئۆتمۈش ئۈچۈن تۇغۇلغان ئەمەس،
كېلىچەك سېنىڭ ئويۇغۇڭ. كونا ئۇدۇمۇڭ بىلەن پەخىرلىنىپ
ياشاشلا كۇپايە قىلمايدۇ. ئۆتمۈشنىڭ چاپىنىدا تەرلەشنىلا راۋا
كۆرسەڭ قۇرۇتلاپ كەتكەن كۆلدەك سېسىپ كېتىسەن. ئېقىن
سۇ سېسىمايدۇ. بېلىشنىڭ كېرەككى، زامان ساڭا باقمىسا،
سەن زامانغا باق. سازىڭنى زاماننىڭ ماقامىغا سازلا.

ئۆتمۈش بىر كۆلەڭگە، بۈگۈن — رېئاللىق، كەلگۈسى بىر

مەۋھۇم تەسەۋۋۇر.

ھاياتنى سۆيۈش ئالدى بىلەن ئۆزىنى سۆيۈشتىن باشلىنىدۇ. ئۆزىنى سۆيۈشنى بىلگەن ئىنسان ئۈچۈن ھاياتنىڭ ھەر بىر مەنزىلى ئوخشاشلا قەدىرلىك ۋە قىممەتلىكتۇر.

بۇ يىل مەكتەپتە يۈز بەرگەن مۇنداق بىر پاجىئە كۆڭلۈمنى بەكلا غەش قىلدى. بىزنىڭ مەكتەپتە 84 ياشقا كىرگەن خۇاڭ فامىلىلىك (تولۇق ئىسمى خۇاڭ جىڭجەن) بىر پىشقەدەم پىروفېسسور بار ئىدى. خۇاڭ پىروفېسسور سىياسىي نەزەرىيە كەسپىدە ئاپتونوم رايونىمىزدا خېلى كۆزگە كۆرۈنگەن داڭلىق زىيالى بولۇپ، 1952 - يىلى 22 ياش ۋاقتىدا جۇڭگو كوممۇنىستىك پارتىيەسىگە كىرگەن پىشقەدەم كوممۇنىست ئىدى. ئۇ بىر ئۆمۈر ئالىي مائارىپ سېپىدە خىزمەت قىلغان. 1962 - يىلى قەشقەر پېداگوگىكا ئىنىستىتۇتى قۇرۇلغاندا (دەسلەپ ئالىي تېخنىكوم، كېيىن ئىستىتۇتقا ئۆزگەرگەن) مەكتەپ پارتكومىنىڭ سېكرىتارىلىقىغا تەيىنلەنگەن ۋە 1990 - يىلى شىنجاڭ ئۇنىۋېرسىتېتىغا يۆتكىلىپ كەلگىچە قەشقەر پېداگوگىكا ئىنىستىتۇتى پارتكومىنىڭ سېكرىتارى بولۇپ ئىشلەپ ئاممىنىڭ ھىمايىسىگە ئېرىشكەن. ئۈگەرچە سېكرىتار بولسىمۇ دەرس مۇنبىرىدىن ئايرىلمىغان. كېيىنچە ئاپتونوم رايونلۇق پارتكوم مەزكۇر رەھبەرنىڭ ئايالىنىڭ ئاغرىق ئىكەنلىكىنى نەزەردە تۇتۇپ ئۈرۈمچىدىكى ئالىي مەكتەپلەرنىڭ بىرسىگە باشلىق قىلىپ يۆتكەش تەكلىپىنى رەت قىلىپ: «مەن ياشقا چوڭ بوپقالدىم. ئەمدى رەھبەرلىك خىزمىتىنى ئىشلىيەلمەيمەن، ئۆمرۈمنىڭ ئاخىرىدا بۇرۇنقى ئانا مەكتىپىم شىنجاڭ ئۇنىۋېرسىتېتىدا ئادەتتىكى ئوقۇتقۇچى بولۇپ دەرس ئۆتۈشنى خالايمەن» دەپ تەلەپ قويغاچقا، يۇقىرى رەھبەرلىك خۇاڭ پىروفېسسورنىڭ بۇ ئەقەللىي تەلپىگە قوشۇلغان. شۇنىڭ بىلەن 1990 - يىلىدىن 1995 -

يىلغىچە مەزكۇر پىروفېسسور شىنجاڭ ئۈنۋېرسىتېتىنىڭ
سىياسىي نەزەرىيە فاكولتېتىدا دەرس ئۆتكەن ۋە ماگىستىر
ئاسپىرانت تەربىيەلىگەن. بۇ كىشى ناھايىتى ئەخلاقلىق، ئۆز
كەسپىگە ھېرىسمەن، مەسئۇلىيەتچانلىقى كۈچلۈك، تۇرمۇشتا
ئاددى - ساددا ياشاشنى ئادەت قىلغان. قانائەتچان، كەمتەر،
كەمسۆز، كىتابخۇمار ئادەم ئىدى. ھەتتا ئۇزۇن يىل خېلى
چوڭ مەنەپ تۇتقان بولسىمۇ، كىتاب، گېزىت - ژۇرنالدىن
باشقا بايلىق توپلىمىغان، پۈت - قولى پاكىز زىيالى بولۇپ،
ئىزچىل 80 نەچچە كىۋادرات مېتىرلىق كونا ئۆيىدە ياشاپ
كەلگەن. ئارامغا چىققاندىن كېيىنمۇ كۈنلىرىنى ناھايىتى
تەرتىپلىك ئۆتكۈزۈپ كەلگەن، خۇددى بۇرۇنقى خىزمەت
ۋاقتىغا ئوخشاش ھەر كۈنلىكى ئەتىگەندە ئۆيىدىن چىقىپ
بىر چاقىرىم يىراقلىقتىكى ئارامغا چىققانلارنىڭ پائالىيەت
ئۆيىدىكى كىچىك كۈتۈبخانىدا ئولتۇرۇپ گېزىت - ژۇرنال
كۆرىدۇ. ئۆزىگە لازىملىق ئۇچۇرلارنى ئېرىشمەي خاتىرىسىگە
كۆچۈرىدۇ. شىنجاڭ ۋاقتى ئوندىن كېيىن ئاستا ئورنىدىن
تۇرۇپ، مەكتەپنىڭ ئىچىدىكى مۇلازىمەت ماگىزىنلىرىغا يول
ئالىدۇ. ئۇ يەردىن لازىملىق سەي - كۆكتات، تەييارلانغان
تاماق ۋە ئۆزىگە لازىملىق مېۋە - چېۋىلەرنى سېتىۋېلىپ،
تونۇش - بىلىشلىرى بىلەن مۇڭداشقاچ ئۆيىگە قايتىدۇ.
ئايالى ئاغرىق سەۋەبى بىلەن ئون نەچچە يىلدىن بۇيان ئورۇن
تۇتۇپ يېتىپ قالغاچقا، تاماق ئېتىش، كىر - قات يۇيۇش،
ئۆي تازىلاش قاتارلىق ئائىلە ئىشلىرىنىڭ ھەممىسىنى
مۇشۇ ئاقساقال قىلىدۇ. خۇاڭ پىروفېسسورنىڭ بىر ئوغۇل،
بىر قىزى بولۇپ، ھەر ئىككىسىنىڭ خىزمىتى ئۈرۈمچىنىڭ
سىرتىدا بولغاچقا، ئۇلار ھەپتە - ئون كۈندە بىرەر قېتىم
ئاتا - ئانىسىنى يوقلاپ كېلەلەيدۇ. نېمە ئۈچۈنكى خۇاڭ
پىروفېسسورمۇ بالىلىرىنى ئاۋارە قىلىشنى خالىمايدۇ. «مەن

كۆيەرمەن بالامغا، بالام كۆيەر بالامغا» دېگەندەك، بالىلىرى ئۆزىنىڭ بالىلىرىنىڭ ئەھدىسىدىن چىققانغا خۇش بولۇپ ئۆتىدۇ. شۇنىڭ بىلەن ئۆيىدە بۇ ئىككى قېرى بىر - بىرىگە ھەمدەم بولۇپ تەنھا ياشايدۇ. ئەمما ئايالىنىڭ مۇڭداشقىدەك ھالى بولمىغاچقا، خۇاڭ پىروپىسسورنىڭ ھەر كۈنى شۇ تەرىقىدە ئۆتىدە. رەھىمسىز ھايات رىتىمى بۇنداق ئاق كۆڭۈل ئادەملەرنىڭ بېشىغا ھەر خىل كۈلپەتلەرنى ياغدۇرۇپ سىنىسا كېرەك. تەقدىرنىڭ بۇنداق سىنىقىغا خۇاڭ پىروپىسسورمۇ دۇچ كەلدى. شۇنداق كۈنلەرنىڭ بىرىدە چۈمۈلىنىمۇ دەسسەپ ئۆتمەيدىغان بۇ ئاقساقال يولدا ئېھتىياتسىزلىقتىن مۇدىرىپ كېتىپ، پۈتىنى سۇندۇرۇۋالدى. شۇنىڭ بىلەن دوختۇرخانىدا ۋە ئۆيىدە داۋالىنىپ، ئۈچ ئايدىن كېيىن ھاسىغا تايىنىپ تالا - تۈزگە چىققۇدەك بولدى. شۇندىن كېيىن ھاسىنى ھەمرا قىلىپ يەنە بۇرۇنقى پەدىدە تۇرمۇشنى داۋاملاشتۇردى. ئارامغا چىققانلارنىڭ پائالىيەت ئۆيى مېنىڭ ئۆيۈمنىڭ ئالدىدا بولغاچقا، مەن ھەر كۈنى دېگىدەك بىر قولىدا ھاسا، بىر قولىدا كىتاب سومكىسىنى تۇتقان خۇاڭ پىروپىسسورنى كۆرۈپ تۇراتتىم. بۇ يىل 5 - ئاينىڭ ئاخىرلىرى ئەتىگەندە ئۆيۈمۈمنىڭ يېنىدىكى «خۇڭخۇ كۆلى» نىڭ قىرغىقىنى بويلاپ ئىشخانغا كېتىپ باراتتىم. شۇ ئاندا كۆلنىڭ غەربىي قىرغىقىدىكى چوڭ راۋاقنىڭ لىۋىگە دۆۋلىشىۋالغان ئادەملەر توپىغا كۆرۈم چۈشتى. ئارقامدىن كېلىۋاتقا بىر كىشىدىن سورىدىم:

— ئاۋۋ يەردە نېمە بوپتۇ؟

— بىر قېرى مۇئەللىم ئۆزىنى كۆلگە تاشلاپ ئۆلۈۋاپتۇ.

— نېمىشقا؟

— بىلىمدىم، — دېدى - دە، ئۇ كىشى مەندىن يىراقلاپ

كېتىپ قالدى. مەن ئەھۋالنى ئېنىق بىلمەكچى بولۇپ،

كۆلنى ئايلىنىپ ئۇ يەرگە باردىم. قارىسام كۆل راۋىقىنىڭ
لىۋىگە بىر جەسەتنى ياتقۇزۇپ ئۈستىگە بىر نېپىز ئەدىيالىنى
يېپىپ قويۇپتۇ.

جەسەت ئەتراپىدا بىر قانچە ساقچى، مەكتەپ ئامانلىق
قوغداش بۆلۈمىنىڭ خادىملىرى، مەكتەپنىڭ مۇناسىۋەتلىك
رەھبەرلىرى تۇرۇپتۇ. ئۇلاردىن سوراپ بىلىشىمچە، ئەتىگەن
سائەت تۆت ئەتراپىدا خۇاڭ پىروفېسسور ئۆيىدىن چىقىپ،
ھاسسىغا تايىنىپ كۆلنىڭ بويىغا چىقىپتۇ ۋە مۇشۇ راۋاقتا
كېلىپ، ھاسسىنى راۋاق يېنىدىكى سۆڭەتنىڭ شېخىغا ئېلىپ
قويۇپتۇ - دە، كىيىملىرى بىلەن ئۆزىنى كۆلگە تاشلاپتۇ. بىرەر
سائەت ئۆتكەندىن كېيىن كۆل بويىغا چىنىقىشقا چىققانلار
كۆل ئۈستىدە لەيلەپ قالغان بىر جەسەتنى بايقاپ، دەرھال
مەكتەپكە خەۋەر قىپتۇ. مۇناسىۋەتلىك ئورگانلاردىن كەلگەن
خىزمەتچىلەر بۇ جەسەتنى سۈزۈپ چىقىپ قارىغۇدەك بولسا، ئۇ
ھەممىگە تونۇشلۇق خۇاڭ پىروفېسسور ئىكەن. ئۇ كىشىنىڭ
ئۆيىدىن ياكى يانچۇقىدىن ئۆزى يېزىپ قويغان بىرەر پارچە
خەت تېپىلماپتۇ. جۈزىسى ئۈستىدە ۋارىقى قاتلاپ قويۇلغان
بىر كىتاب بىلەن خاتىرە دەپتەردىن باشقا ھېچنەرسە يوقكەن.
ئايالى خۇاڭ پىروفېسسورنىڭ كۈندىلىك ئادىتى بويىچە سەھەردە
تۇرۇپ سىرتقا چىنىقىشقا چىقىپ كەتكەنلىكىدىن باشقا
ئىشنى ئوقمايدىكەن.

84 ياشقا كىرگەن بۇ پىشقەدەم پىروفېسسورنىڭ ئۆزىنى
كۆلگە تاشلاپ ئۇن - تىنىسىز ھالدا ئۆلۈم يولىنى
تاللىغانلىقى باشقىلارغا ئوخشاش مېنىمۇ ئەجەبلەندۈردى.
ھەم ئەپسۇسلاندىردى. ھازىرغىچە قولۇم ئىشقا بارماي ئۆز -
ئۆزۈمدىن سۈرىدىم:

— جەمئىيەتتىن ياكى خىزمەت ئورنىدىن ئازار يېگەنمۇ -

— ياق، ياق. خۇاڭ پروفېسسور بىر ئۆمۈر پارتىيە - ھۆكۈمەتنىڭ ئەتىۋالاپ ئىشلىتىشىگە مۇيەسسەر بولغان ئۆلگىلىك رەھبەر، ئىجتىھاتلىق ئۇستاز، ئاممىنىڭ ھۆرمىتىگە سازاۋەر بولغان ئەل ساھىبى.

— ئائىلە تۇرمۇشىدىن بىزار بولغانمۇ - يە؟

— بۇنىسى نامەلۇم. ئادەتتە نومۇسچان، جىمغۇر كىشىلەر ئائىلىسىدىكى ھەرقانداق دەرت - ئەلەمنى ئىچىگە سىغدۇرۇۋالمايدۇ - دە، بۇنداق مەخپىيەتلىكىنى ھېچكىم بىلەلمەيدۇ.

— نېرۋىسىدىن ئاداشقانمۇ - يە؟

— خۇاڭ پروفېسسورنىڭ سۆز - ھەرىكىتىدىن قارىغاندا، ئۇنداق كېسەللىك ئالامىتى يوق.

— ئەمەس، بىر پۇتى گۆرگە ساڭگىلىغاندا نېمىشقا ئۆزىنى ئۆزىنى ئۆلۈم گىردابىغا ئىتتىرىدۇ؟

— مەسىلىنىڭ تۈگىنى دەل مۇشۇ يەردە. مەنمۇ بۇ سىرنى يېشىپ بېرىشكە قادىر ئەمەس. پەقەت ھاياتقا بولغان ئەقىدىسىزلىكتىن تۇغۇلغان پاجىئە دېيىشىنلا بىلىمەن. دەرۋەقە، ئەقىدە ۋە ئارزۇلىرى خەستىلەنگەن ئىنسان تولىمۇ بىچارە ۋە بەختسىمىزدۇر. ئۈمىدسىزلىك ھامان ئۆلۈمنىڭ يول باشلىغۇچىسى. شۇڭا چارىسىزلىقنىڭ يېگانە دەرىمانى ئۈمىدتۇر.

ھەرقانداق ئىنساندا ئاز ياكى كۆپ دەرىجىدە شەيتانغا خاس ئەمەل ۋە چۈشەنچىلەر مەۋجۇت بولغاچقا، جەمئىيەتتە قەدىرسىز ۋە قىممەتسىز ئۆلۈم ھادىسىلىرى داۋاملىق يۈز بېرىپ تۇرىدۇ. بۇنداق پاجىئەلەر ھەمىشە «شەيتاننىڭ دېپىغا ئۈمىدسۇل ئوينايدىغان» ئادەتتىكى كىشىلەر ئارىسىدا يۈز بەرسە كارايىتى

چاغلىق بولۇپ چۈشىنىشكە بولاتتى. ۋاھالەنكى، خۇاڭ پىروفېسسور دەك 84 ياشقا كىرگەن، ھەممە جەھەتتىن پىشپ يېتىلگەن بىر ئەربابنىڭ ئۆز - ئۆزىنى ئۆلتۈرۈۋېلىشتەك ھايات باجىئەسى مېنى ھەقىقەتەن گاڭگىرتىپ قويدى ۋە ھاياتلىق ھەققىدە قايتا ئويلىنىشقا مەجبۇر قىلدى.

ھاياتلىقنىڭ ئىچكى قانۇنىيىتى تېخى سىرى يېشىلمىگەن تېپىشماق ئىكەن. سەن بۇ تېپىشماقنىڭ سىرىنى تاپمەن دەپ بەھۇدە ئاۋارە بولما، ھاياتلىق ساڭا قانچىلىق «نېسۋە» ئاتا قىلسا، شۇنچىلىك ھۇزۇرلىنىشنى بىل، ئۆزۈڭدىن بىر ئىنسان يارىتىشنى ئىستە، بىجا كەلتۈرەلسەڭ ئۆزۈڭنى بەختلىك ھېسابلا. چۈنكى ئىنساننىڭ مەقسىتى — ئىنسانلىقتۇر. ئەقىللىق ئىنسان بەختىنى ئۆزىنىڭ ۋۇجۇدىدىن ئاخشۇرىدۇ. شۇڭا «بەخت» چۈشەنچىسى ھەر بىر كىشىدە ئوخشىمىغان مەنە قاتلىمىغا ئىگە. ئۇگويا تەكلىماكان قۇملۇقىدىكى ئالۋۇندەك يېقىنلاشساڭ يىراقلىشىدۇ. يىراقلاشساڭ يېقىنلىشىدۇ. ئەمما «بەخت ھەر قانداق ئادەم تەلپۈنىدىغان مەقسەت بولۇپ، ئۇ چەكسىز كامالەتتىن ئىبارەتتۇر.» (فارابى)

ئارامغا چىققانلار ئۆزىنى مەنىۋى ئازادلىققا ئېرىشكۈچىلەر، دەپ قارايدۇ. شۇڭا ئۇلار ئۆزئارا ھەمسۆھبەت قۇرغاندا ھېچقانداق چەكلىمىگە ئۇچرىماي شەخس، جەمئىيەت، دۆلەت ھەتتا دۇنيا ھەققىدىكى تەقىرىزلىرىنى بىمالال سۆزلەشكە ۋە ئاڭلاشقا ھېرىسمەن بولىدۇ. ياشانغانلارنىڭ روھىيەت ئالىمىنى كۆپرەك غىدىقلايدىغان ئىككى ئەپسۇسلىق تۇيغۇ بار. بىرى ئۆزىنىڭ ھايات پۇشايمىنى، يەنە بىرى ئەتراپىنى ئوراپ تۇرغان رېئاللىقنىڭ غەيۋەت - شىكايىتى. ئۇنداقتا ياشانغانلارنىڭ ئەڭ چوڭ پۇشايمىنى نېمە؟

بىلگىيەدە چىقىدىغان «ياشانغانلار» ژۇرنىلى دۆلەت ئىچىدە

60 ياشتىن يۇقىرى ياشانغانلار ئۈستىدە بىر قېتىملىق «سىزنىڭ ئەڭ چوڭ پۇشايمانىڭىز نېمە؟» دېگەن تېمىدا تەكشۈرۈش ئېلىپ بارغان. نەتىجىدە تەكشۈرۈلگەن ئوبىيكتىنىڭ 72% ى ياشلىق مەزگىلىدە تىرىشماي، كەسپتە نەتىجە قازىنالمىغانلىقىدىن، 67% ى ياش ۋاقتىدا كەسپىنى خاتا تاللىغانلىقتىن، 63% ى پەرزەنتلىرىنى ياخشى تەربىيەلىمىگە ئىلگىرى ياكى تەربىيەلەش ئۇسۇلىنىڭ توغرا بولمىغانلىقىدىن، 58% ى بەدەن چېنىقتۇرۇشقا سەل قارىغانلىقىدىن، 56% ى جورىسىغا دېگەندەك سادىق بولمىغانلىقىدىن، 41% ى جورىسىنى خاتا تاللاپ قالغانلىقىدىن، 36% ى دۇنيانى ساياھەت قىلالمىغانلىقىدىن، 35% ى ئۆمۈرلۈك ھەمدەم بولمىغان ۋاپادار دوست - يارەن تۇتمىغانلىقىدىن، 32% ى ئۆمرىنى ئادەتتىكىچە ئۆتكۈزۈپ، ئادەمنى ھايانغا سالغۇدەك ئىشلانى قىلالمىغانلىقىدىن، 27% ى كىتابنى دوست تۇتمىغانلىقىدىن، 11% ى كۆپ پۇل تاپالمىغانلىقتىن پۇشايمان قىلغان. بۇ پۇشايمانلار دۇنياۋى ئورتاقلىققا ئىگە بولۇپ، ئۇنىڭدىن باشقا يەنە ھەربىر كۈنكىرىت شەخسنىڭ ئۆزىگە خاس كۈنكىرىت پۇشايمانلىرى بولىدۇ. ئۆزۈمنى ئالسام ياشلىقىمدا يۈز بەرگەن سەككىز يىللىق ئىجتىمائىي مالىمانچىلىق يىللىرىدا ۋاقتىنى قەدىرلەشكە سەل قارىغانلىقىم، ئۈمىدسىزلىك كۈچىسىدا مەستخۇش بولۇپ، ئەقەللىسى ئۆزلۈكىمدىن قوشۇمچە تىل ئۆگىنىشكە زورۇقمىغانلىقىمدىن پۇشايمان قىلىمەن. ئەنە شۇ بوش ئۆتۈپ كەتكەن «ئالدىراش» يىللاردا ھازىرقى جۈرئەتلىك ياشلىرىمىزغا ئوخشاش ئانا تىلدىن باشقا دۆلەت تىلى ۋە بىر قانچە خەلقئارا تىللارنى ئۆگىنىپ قويغان بولسام، بۈگۈنكى ئېچىمۇپتىلىگەن دۇنيادا ھازىرقىدەك گۈچلۈك يېقىنلاشقان بولاتتىم. ھەر قېتىم خەلقئارا ئىلمىي يىغىنلارغا قاتناشقان مەزگىلىمدە ئەتراپىمدىكى كىشىلەر بىلەن بىۋاسىتە پىكىرداش بولالمىغانلىقىمدىن ئۆزۈمنى بەكمۇ يېگانە ھېس قىلىمەن.

ئەپسۇس، بۇنداق پۇشايماننى قېرىغاندا تولدۇرۇۋالغىلى بولمايدۇ.

مېنىڭ ھاياتىمدىكى يەنە بىر شەخسى پۇشايمانىم مۆھتەرمە مۇرەببەھىم ئاتا - ئانىم ۋە قان قېرىنداشلىرىم ھايات چېغىدا پەرزەنتلىك ۋە قېرىنداشلىق بۇرچۇمنى ھەقىقىي ۋە تولۇق ئادا قىلالمىغانلىقىم. ئۇلارغا كەرەملىك - تەۋەزۋۇلۇق بىلەن ساداقەتمەن بولالمىغانلىقىمدۇر. كەرەملىك دادام قىرىغاندىمۇ پەرزەنتلىرىنىڭ ئوتىدا كۆيۈپ، قەھرىتان سوغۇققا قارىماي قارا ماشىنىدا ئولتۇرۇپ قەشقەردىن ئۈرۈمچىگە چىقىپ، مېنىڭ ياتقىمدا بىر كېچە قونۇپلا ئەتىسى قارامايدىكى ئىككى ئاكىمنىڭ يېنىغا كەتكەن. بەختكە قارشى تويۇقسىز مېڭىسىگە قان چۈشۈپ 1968 - يىلى قارامايدا قازا بولدى. بۇ شۇم خەۋەرنى ئاڭلاپ قارامايدا يېتىپ بارغىچە دادام يەرلىكىدە ياتتى. ماڭا دادامنىڭ يۈزىنى كۆرۈشكە نېسىپ بولمىدى. يەنە شۇ خىزمەت ۋەسۋەسى بىلەن قەشقەردە يالغۇز قالغان مېھرىبانىم ئانىم قازا قىلغاندىمۇ قەشقەرگە ۋاقتىدا يېتىپ بارالماي، ئانىمنىڭ يەرلىكىگە بىر كەتمەن توپا تاشلىيالىمىدىم. كېيىن ئارقا - ئارقىدىن چوڭ ئاچام سەبىرنىسا خېنىم، ئىككىنچى ئاچام پاشا خېنىم، چوڭ ئاكىم ئابدۇلھەمىدجان (ئۇلار قەشقەردە)، ئۈچىنچى ئاكىم مۇھەممەد تۇرسۇن (قارامايدا) سىڭلىم خالىدە (قورغاسنىڭ لوسگو يېزىسىدا) لەر ۋاپات بولدى. ئۇلارنىڭ بەزىسىنىڭ يۈزىنى كۆرەلمىدىم، بەزىسىنىڭ يۈزىنى كۆرەلمىدىم. شۇنداق قىلىپ يەتتە قېرىنداشتىن پەقەت قارامايدىكى ئىككىنچى ئاكىم ئابدۇشۈكۈر بىلەن مەن ئىككىمىزلا ھايات قالدۇق. گەرچە مەرھۇم ئاتا - ئانىم ۋە قېرىنداشلىرىمنى قەلبىمدە يۈكسەك ھۆرمەت بىلەن ئۇلۇغلىساممۇ، لېكىن ئۇلار ھايات چېغىدا ئىززەت - ھۆرمىتىنى قىلالمىغانلىقىمدىن، ئۇلارنىڭ ھايات شامى ئۆچكەندە يېنىدا تۇرالمىغانلىقىمدىن مېڭىم پۇشايمان قىلمەنۇ، بۇ قەلب يارىسىنى مەڭگۈ ساقايتالمايمەن. ئاتا -

ئانا دەرەخنىڭ غولغا، پەرزەنت دەرەخنىڭ شېخىغا ئوخشايدۇ. شاخ غولنىڭ قەدرىنى بىلمىسە، شاخنىڭمۇ ھېچقانداق قىممىتى بولمايدۇ. بۇغداي تېرىغان كىشى بۇغداي، قوناق تېرىغان كىشى قوناق ئالغانغا ئوخشاش، كىمكى ئاتا - ئانىسىنىڭ خىزمىتىنى ياخشى قىلسا، ئۆز پەرزەنتىدىن شۇنىڭغا ئوخشاش ئاقمۇەتنى كۆرىدۇ. دۇنيا دېگەن ئۆتنە ئالەم. خەلق ھېكمەتلىرىدە «ئاتا - ئاناڭنى ھۆرمەتلىسەڭ، پەرزەنتلىرىڭدىن ھۆرمەت كۆرسەن» دېگەن گەپ بار. ئاتا - ئانا ياشانغاندا پەرزەنتلىرىنىڭ كۆيۈم - شەپقىتىگە ھەممىدىن بەك موھتاج بولىدۇ. بۇ چاغدا ئۇلارنىڭ ھالىدىن تېخىمۇ ياخشى خەۋەر ئېلىپ، دەردىگە دەرمان بولۇش زۆرۈر. بىلىشنىڭ كېرەككى، ئاتا - ئاناڭنىڭ نەسىھەت ۋە ۋەسىيەتلىرى سەن ئۈچۈن تېپىلغۇسىز تەۋەررۈك. سەن ئەقلىڭنى تېپىپ، ئاتا - ئاناڭنىڭ قەدرىنى بىلگىچە، ئۇلارنىڭ ھاياتلىق شامى ئۆچۈپ ئۇ دۇنياغا سەپەر قىلىدۇ. سەن ھەرقانچە ئىبادەت قىلساڭمۇ ئۇلار قايتا تىرىلمەيدۇ. شۇڭا ئاتا - ئانا ھايات ۋاقتىدا ئۇلارنىڭ قەدىر - قىممىتىنى قىل.

تا يېتىم بولماي كىشى بىلمەس ئاتانىڭ قەدرىنى
جانۇ دىلىدە تەربىيەت قىلغان ئاتانىڭ قەدرىنى^[1]

دېگەندەك، سەن ئاتا - ئاناڭنىڭ قەدرىنى ئۇلاردىن ئايرىلىپ قالغاندا ئاندىن چوڭقۇر ھېس قىلالايسەن. ئەمما ئۇ چاغدا ھېس قىلغاننىڭ نېمە پايدىسى؟ پەقەت ۋۇجۇدۇڭ پۇشايمان ئوتىدا پۇچۇلىنىدۇ، خالاس.

ياشانغانلار جەم بولسا دائىم ئۆتكەن كەچمىشلىرىنى

[1] «بايان» 2-قىسىم، مىللەتلەر نەشرىياتى، 1997-يىلى نەشرى، 223-بەت.

ئەسلىشىدۇ. ئۆزىگە ۋە ئۆزىگە بىر قەدەر ئوبېيكتىپ باھا بېرىلمەيدۇ. بۇ قىياسى باھالار ئۇلارنىڭ قىيامىغا يەتكەن ھايات تەجرىبىسىدىن، شۇنداقلا ئازاب - ئوقۇبەت، غەم - قايغۇ، مەغلۇبىيەت، بەختسىزلىك قاتارلىقلارغا تۆلىگەن بەدىلىدىن كەلگەن. ياشانغانلارنىڭ نىداسىغا قولاق سېلىڭلار؟

— ھەي، ھازىرقى بەزى ياشلارنى كۆرسەم كۆڭلۈم بەك يېرىم بولىدۇ.

— نېمىشقا؟

— يا چوڭلارنى كۆرسە سالام - سەھەتنى بىلمىسە، يا سالام قىلىشنىڭ قائىدىسىنى ئۇقمىسا، ئۇنى ئاز دەپ چوڭلار سالام قىلسا پەرۋا قىلماي مېيىقىدا كۈلۈپ قويۇپ كېتىۋېرىدۇ. دېگىنە!

— ئۇ دېگىنىڭغۇ راست ئاداش. ياشلارنىڭ بەزىلىرى يېقىن دوستلىرى بىلەن ئۇچرىشىپ قالغاندا قوشقار سوقۇشقاندەك پىشانىسىنى پىشانىسىغا ئۇرۇپ قويدىكەن. بۇ قەيەرچە سالاملىشىش ئىكەنلىكىنى بىلمىدىم. ئۆزىمىزنىڭ ئەنئەنىۋى سالاملىشىش قائىدىمىز نەگە كەتكەندۇ؟

— «دېسەڭ گەپ بولىدۇ، دېمىسەڭ دەرت بولىدۇ» دېگىنە. بىزلەر خىزمەت قىلىۋاتقان چېغىمىزدا ئوقۇتقۇچىلار بىلەن ئوقۇغۇچىلار ئارىسىدا خېلى پەدشەپ بار ئىدى. كارىدوردا ئوقۇغۇچىلار ئوقۇتقۇچىسى بىلەن ئۇچرىشىپ قالسا سالام بېرىپ، دەرھال يول بوشىتىپ بېرەتتى. تاماكا چېكىۋاتقان بولسا، يىراقتىن ئوقۇتقۇچىنى كۆرگەن ھامان ئۆزىنى دالدىغا ئالاتتى ياكى تاماكىسىنى بىر ئامال قىلىپ يوشۇراتتى. ھازىرقى ئوقۇغۇچىلار بۇنداق ئەدەب - ئەخلاقىتىن پەرۋايى پەلەك. ھەتتا تاماكا چېكىش ئۈچۈن ئوقۇتقۇچىلىرىدىن چاقماق سورايدۇ. يېنىدىن ئۆتۈپ قالساڭ تاماكا ئىسىنى يۈزۈڭگە

بۇدەيدۇ.

— بۇنداق ئىشقا مەنمۇ يولۇقتۇم. بىر ئىش بىلەن ئۆزىمىزنىڭ بۇرۇنقى ئوقۇتۇش پىناسىغا بېرىپ قاپتىمەن. ئىككىنچى قەۋەتكە چىققاندا تەرىتىم قىستىدى. شۇنىڭ بىلەن ئاممىۋى ھاجەتخانغا كىرەي دەپ، ئىشك ئالدىغان كەلسەم، ئىچىگە ئوقۇغۇچىلار دۆۋلىشۋېلىپ بەس - بەستە تاماكا چېكىشىۋېتىپتۇ. ئىس - تۈتەكنىڭ دەستىدىن ھاجەتخاننىڭ ئىچىگە كىرىش مۇمكىن ئەمەس. مەن ئامالسىز ئارقامغا يېنىپ بىر بولۇڭدا ھاجەتخاننىڭ بىكار بولۇشىمنى كۈتتۇم. بىر ھازادىن كېيىن قۇڭغۇراق چېلىندى. بۇ ئىس - تۈتەكلىك «ئارماگاھ»قا توپلىشىۋالغان ئوقۇغۇچىلار تاماكىلىرىنى يەرگە تاشلاپ، سىنىپقا قاراپ يۈگۈردى.

— بۇرۇن ئوقۇتقۇچىلارنىڭ ھاجەتخاننى ئايرىم ئىدىغۇ؟

— شۇنداق. ھازىر ئالىي مەكتەپ ئوقۇتقۇچىلىرىنىڭ ئۇنداق ئىمتىيازى بىكار قىلىنىپتۇ.

— ياز كۈنلىرى «خۇڭخۇ كۆلى» ئۈنىڭدىنمۇ غەلىتە ئىشلارنى كۆرسەن. جامائەت پىيادە ئايلىنىدىغان يول بويىدىكى ئورۇندۇقلارغا بىر جۈپ قىز - ئوغۇل ئولتۇرىۋالغان. بەزى ئورۇندۇقتا قىز ئوغۇلنىڭ قۇچىقىدا، يەنە بەزى ئورۇندۇقتا قىزنىڭ قۇچىقىدا ئوغۇل ئالچاڭشىپ ياتقان. قولىدا سوغۇق ئىچىملىك بوتۇلكىسى، قولىقىدا يانفوننىڭ ناۋۋىتىكى... ئەيتاۋۇر تېخى كۈن غەربكە پاتىمغان كۈندۈزدىلا كۆل ئەتراپىنىڭ مەنزىرىسى «دەھشەتلىك تېھران» رومانىدىكى تېھران كوچىلىرىغا ئوخشاپ قالغان. سەن بىزدەك ياشانغانلار كۆل بويىغا سەيلى قىلىپ چىقىشتىن خىجىل بولىسەن. ئەمما قىرىلار چارچىغاندا ئولتۇرۇپ دەم ئېلىش ئۈچۈن ياسالغان بۇ ئورۇندۇقلارنى ئىگىلىۋالغان مەستانىلەر ئەتراپىدىكى چوڭلارنى

خىيالىغىمۇ كەلتۈرمەيدۇ. بۇ يەردە ئۆزىدىن باشقا ئادەم يوقتەكلا
 ئۆزلىرىنىڭ ياشلىق كەيپىنى ئاشكارا سەھنىدە كۆز - كۆز
 قىلىشىدۇ، ھەتتىگىنەي...

— ئۇلار «مۇھەببەت» نىڭ نېمىلىكىنى بىلمەيكەندە!
 ئىنسانىي مۇھەببەت ئۆزىنىڭ پىنھانلىقى بىلەن گۈزەل
 ئەمەسمۇ؟

— ئۈنمۇ دەيمىز، بۈنمۇ دەيمىز. بىراق نەۋقىران
 ياشلىرىمىزدىكى بۇنداق قىسمەن ئىللەتلەرنىڭ سەۋەبكارى
 ئۆزىمىز ئىكەنلىكىنى بىلمەيمىز.

— توغرا دېدىڭ. ئائىلە، جەمئىيەت، مەكتەپ تەربىيەسى
 بىر - بىرىنى تولۇقلىسا، بىر گەۋدىلەشسە، ئەجدادلىرىمىزنىڭ
 ئەخلاق ئۇدۇملىرى زامان بىلەن ھەمئەپس بولۇپ، بالىلىرىمىز
 گۈزەل ئەخلاق مۇھىتىغا ئېرىشىدۇ. يۇمران نوتىنى قاياققا
 ئەگسەك شۇ ياققا ئىگىلىدۇ ئەمەسمۇ!

— ھازىر بالىلارنىڭ ئائىلىدە تەربىيەلىنىش پۇرسىتى بەك
 ئاز. شۇڭا مەكتەپ تەربىيەسى ھەممىدىن مۇھىم ئىكەن.

— بىزغۇ بىرىنچى سەپتىن ئايرىلىپ ئارامغا چىقتۇق.
 ئالدىنقى سەپتە ئىشلەۋاتقان ياش ئوقۇتقۇچىلار بۇ يۈكنى
 ئۈستىگە ئېلىشى كېرەك.

— شۇنداق. ئەمما ياش ئوقۇتقۇچىلارنىڭمۇ يۈكى بەك ئېغىر
 ئىكەن. ئوقۇتۇش ۋەزىپىسىدىن باشقا، يەنە ھەر دەرىجىلىك
 تەتقىقات تۈرلىرىنى ئىشلەيدىكەن. يىلدا نەچچە پارچە ماقالە
 يېزىپ يادرولۇق ژۇرناللاردا ئېلان قىلىشى تەلەپ قىلىنىدىكەن.
 خەلقئارا تىللارنى ئۆگىنىپ دوكتور، پوسدوكتورلۇقتا ئوقۇشقا
 شەرت ھازىرلايدىكەن، مەملىكەت ئىچىدىكى ۋە خەلقئارادىكى
 ھەر خىل كەسىپى يىغىنلارغا قاتنىشىپ تۇرىدىكەن. كۈنلىكى

كومپيۇتېرنى ئېچىپ يېڭى ئىلمىي ئۇچۇرلاردىن خەۋەردار بولۇپ تۇرىشى كېرەك ئىكەن. ئائىلىنىڭ ھەلەكچىلىكىدە ئۆي ئىشلىرىغا ياردەملىشىش، بالىلىرىنى مەكتەپكە ئاپىرىش - ئەكىلىش، ئاتا - ئانىسىنى يوقلاش، توي - تۆكۈن، نەزىر - چىراقلارغا بېرىش قاتارلىق تۇرمۇش مالاھىتىلىرىمۇ ئۇلارنىڭ ھايات رېتىمىنى جىددىلەشتۈرۈۋەتتى.

— راست دەيسەن. ياشلار مۇشۇنداق رىقابەت ئىچىدە تاۋلىنىپ، غەيرەت - شىجائىتى سەن، بىزدىن نەچچە ھەسسە يۇقىرى. ھازىر گېزىت - ژۇرناللار ۋە مىدىيە خەۋەرلىرىدە تونۇشتۇرىلىۋاتقان ئوغۇل - قىز ئەزىمەتلەرنىڭ ئىش - ئىزلىرىنى ئاڭلاپ ئۇلاردىن پەخىرلىنىمەن، روھىم ئۈمىد - ئىشەنچكە تولىدۇ. ئۈزۈكسىز ئىزدىنىش ئارقىلىق كامالەت تېپىۋاتقان بۇ ياشلىرىمىزنىڭ روھىدىن مىللىتىمىزنىڭ كېلىچەكىدىن سۆيىنىمەن.

— بۇ چوڭ ئومۇملۇققا ھەممىمىز قايىل. ئەمما بەزى ياش ئوقۇتقۇچىلار بارغانسېرى شەخسىيەتچىلىشىپ كېتىۋاتىدۇ. ھازىر ئارامغا چىققان ئۇستازلىرىدىن ئۇلارغا نەپ تەگمىگەچكە ھەتتا ھېيت - بايرام كۈنلىرىدىمۇ ئۆزلىرىگە بىلىم بەرگەن ئاشۇ پىشقەدەم ئۇستازلىرىنى يوقلاپ قويۇشقا «چولسى» تەگمەيدۇ. «ۋاقتى يوقمىكىن» دېسەك، ئۇستازلىرىنىڭ ئىشىكىنى بېسىپ ئۆتۈپ باشلىقلىرىنىڭ ئىشىكىنى قاقىدۇ.

— بەلكىم ئۇنداق ئەھۋاللارمۇ باردۇر. ئۇنىڭغا كايىپ كېتىشنىڭ ھاجىتى يوق. ئادەم ياشانغانسېرى كەڭ قورساق، ئەپۇچان بولۇشى كېرەك. يۈسۈپ خاس ھاجىپ ئېيتقاندا: «كۆزى توق، سەۋرلىك، مۇلايىم، ئەپۇچان، گۈزەل خۇلق» ئىنسانلىقنىڭ گۈلتاجىدۇر. كۈنلەردا «ئالتۇن تاقىلىق ئاتمۇ مۇدۈرىدۇ» دېگەن گەپ بار. «مۇدىرىپ كەتتى» دەپ ئاتىنىڭ

ئالتۇن ئاقسىمنى سۇغىرىۋېلىش «چاپقىنى ئالمەن دەپ
جىرتاق قىلغان» غا ئوخشاش ئىش.

تۈگمەيدۇ بۇ دۇنيانىڭ ئىشلىرى،
تۈكۈلسىمۇ ئوتتۇز ئىككى چىشلىرى.

دېگەندەك، ھاياتلىق مەۋجۇتلا بولىدىكەن، ئۇنىڭ دىيالوگىمۇ
ئۈزۈلمەيدۇ. ھەربىر يېڭى شەيئىگە ماس ھالدا يېڭى دىيالوگ
تۇغۇلىدۇ.

يۇقىرىدىكى دىيالوگلار قانداقتۇر ياشانغانلارنىڭ «كوت -
كوتلىقى» دىن تۇغۇلغان «غەيۋەت - شىكايەت» ئەمەس. بەلكى
رىئاللىقنىڭ غۇۋا شولىسى. مېنىڭچە، ئۇنىڭدىن ئىبەرەت
ئېلىش ئاقىلانلىق.

تۆۋەندە ياشانغانلارنىڭ رىئال روھى كەچمىشى ھەققىدىكى
قىستۇرما بايانغا قۇلاق سېلىڭلار.

367. كىمنىڭ يېشى ئاتىمىش ھېسابىنى تۈگەتسە،
ئۇنىڭدىن ھايات لەززىتى كېتىدۇ، يازى قىش بولىدۇ.

371. قەدەم ئوقتەك تۈز، قەلبىم يادەك (ئەگرى) ئىدى،
قەلبىمنى ئوقتەك قىلغۇچە، قەدەم يادەك بولدى.

- (يۈسۈپ خاس ھاجىپ)

مانا بۇ مۇتەپەككۈر ئالىم يۈسۈپ خاس ھاجىپ قەلىمى
ئاستىدىكى ياشانغانلارنىڭ سۈرىتى، ياشىنىشنىڭ تەبىئىي ۋە
لىللا تەبىرى.

ھاياتلىق ئۆزىنىڭ بىباھا قىممىتى بىلەن تولىمۇ شېرىن ۋە لەززەتلىك. شۇڭا ئىنساننىڭ بۈتكۈل پائالىيىتى ھاياتنى سۆيۈش ۋە ئۇنى قوغداشقا مەركەزلەشكەن بولۇپ، ئادەم ياشانغانسېرى «جاننىڭ تاتلىق»لىقىنى تېخىمۇ چوڭقۇر ھېس قىلىدىغان ۋە بىر كۈن بولسىمۇ ئۇزاقراق ياشاشنى ئىستەيدىغان ئۆزلۈك تەلپىگە ئەسر بولىدۇ. ياشانغانلار ئۆزئارا ئۇچراشسلا ياشلىق دەۋرىگە ئوخشىمىغان ھالدا، دورا - دەرەك ۋە ئەم - ئىرەم ھەققىدە سۆز باشلايدىغانلىقى بۇ نۇقتىنى ئىسپاتلايدۇ. ئىنسان تەبىئىتىنىڭ بۇنداق دەۋرى ئالاھىدىلىكى ۋە ئۆزگىرىشى ياشانغانلارنىڭ ئائىلىدىكى ئورنى، رولى ۋە ھەق - ھوقۇقلىرى توغرىسىدا كۆپرەك ئويلىنىش ۋە ئىزدىنىشنى تەقەززا قىلىدۇ. ئۇنىڭ ئۈستىگە ھازىر ئېلىمىزدە ياشانغانلارنىڭ نىسبىتى 14.8%دىن ئېشىپ، قېرىلىق نىسبىتىنىڭ يۇقىرىلىقى جەھەتتە ياپونىيەدىن قالسىلا دۇنيادا ئىككىنچى ئورۇننى ئىگىلەيدۇ. بۇ ھال ياشانغانلار مۇلازىمىتى بۈتكۈل جەمئىيەتنىڭ دىققەت - ئېتىبارىنى قوزغايدىغان چوڭ ئىجتىمائىي تېمىغا ئايلانغانلىقىدىن دېرەك بېرىدۇ.

ياشانغانلار ئىنسانىيەت توپى ئىچىدە ئەڭ سۆيۈملۈك تەۋەررۈك كىشىلەردۇركى، خۇددى ئەللامە زەمەخشەرى تەبىرلىگەندەك: «ئۇلار ئەڭ تونۇشلۇق مۇقەددەس سىما، ئەڭ تەلەپچان ۋە ئەڭ مېرىبان ھايات چاققۇسى.» شۇڭا بىزنىڭ ئەنئەنىۋى ئۇدۇملىرىمىزدا «ياشانغانلارنى ھۆرمەتلىسەڭ، پەرزەنتلىرىڭدىن ھۆرمەت كۆرسەن»، «ئەۋلادلارنىڭ گۈللىنىشى ۋە روناق تېپىشى ياشانغانلار دۇئاسىنىڭ شاراپىتىدىن»، «جەننەت ياشانغانلارنىڭ قەدەم ئىزى ئاستىدا»، «ياشانغانلارنىڭ نەسىھەت ۋە ۋەسىيەتلىرىگە ئەمەل قىلىش خاتىرجەملىك ۋە بەختنىڭ مۇقەددىمىسىدۇر»، «ياشانغانلارنىڭ چىرىقىنى ئۇچۇرۇپ قويساڭ سېنىڭ چىرىقىڭنىمۇ ياندۇرۇشقا ئادەم چىقمايدۇ»، «چوڭلارغا

ھۆرمەت قىلىشتىن ئەۋلادلار قەدر - قىممەت تاپىدۇ».

«سودىگەرنىڭ يۈز - ئابرويى ئۆزىنىڭ يانچۇقىدا، ياشانغانلارنىڭ ئابرويى ئەۋلادلارنىڭ كۆز قارىچۇقىدا»، «ياشانغانلار بىلەن ھەمسۆھبەت بولساڭ پىكىرنىڭ ئېچىلار، تەنتەك بىلەن سۆھبەت قۇرساڭ زېھنىڭ چېچىلار»... دېگەنگە ئوخشاش كۆپلىگەن ھېكمەتلەر ساقلانغان. دەرۋەقە، ياشانغانلار (چوڭلار) ئائىلىنىڭ چىرىقى ۋە تۇۋرىكى، ئائىلىنى قوغدايدىغان، ئائىلە ئەزالىرىنىڭ ئۆم - ئىناقلىقىنى كاپالەتكە ئىگە قىلىدىغان مۇرۇۋۇۋەتلىك پەرۋىشكار. مۇشۇنداق بىر مۇرەببەسىز ئائىلە ئۆزىنىڭ ماددىي ۋە ئىجتىمائىي قىممىتىنى يارىتالمايدۇ. جەمئىيەت ئالدىدىكى ئىجتىمائىي مەسئۇلىيىتىنى ئادا قىلالمايدۇ. چۈنكى ئائىلە جەمئىيەتنىڭ ئەڭ كىچىك ھۈجەيرىسى ۋە ئىجتىمائىي بىرلىكى. خۇددى ئالىم ئابدۇشۈكۈر مۇھەممەدئىمىن تەبىرلىگەندەك: «ئائىلە نوقۇل ئىككى جىنس قوشۇلمىسىنىڭ قانۇنى شەكلى بولۇپ قالماي، ئۇ يەنە ئىنسان ئەۋلادلىرىنىڭ تەۋەللۇتگاھى، مېھىر - شەپقەت، ئەقىل - ئىدراك، ئەخلاق - ئۇدۇم، بىلىم - مەدەنىيەتنى يېتىشتۈرىدىغان تۇنجى مەكتىپى، قوشنىلارغا، ئىلىم ئوچاقلىرىغا، جەمئىيەتكە، كىشىلىك دۇنياسىغا يۈزلىنىدىغان بىرىنچى بوسۇغىسى، ئۆمۈر ئەجىرلىرىنىڭ ئەڭ مۇپەسسەل مۇزىيى، كۆڭۈل جاراھەتلىرىنىڭ ئەڭ ئىشەنچلىك شىپاخانىسى، كىشىنى مەڭگۈلۈك ئۇ دۇنياغا ئۆزىتىدىغان مۇسبەت ئۆيى، ئەۋلادلار شەجەرىسىنىڭ يىلتىزى ۋە شېخى، مىللەتنى قۇيۇپ چىقىدىغان قېلىپ^[1]»

ئەنە شۇنداق يۈكسەك ئىقتىدارغا ئىگە بولغان ئائىلە بىرلىكىدە ئائىلە خوجايىنى بولمىش ئاقساقىلى (چوڭلار) نىڭ ئورنى ۋە رولى ئىنتايىن چوڭ. ئائىلە شۇنداق لايەقەتلىك باشقۇرغۇچىنىڭ

[1] ئابدۇشۈكۈر مۇھەممەدئىمىن: «ئائىلە»، شىنجاڭ ئۇنىۋېرسىتېتى نەشرىياتى، 2002 - يىل، 1 - 6 - بەتلەر.

قولدىلا بىخەتەر بولىدۇ. بارلىق شاد - خۇراملىق ۋە بەخت ئاڭا جور بولىدۇ. ناۋادا، ئائىلە ئەزالىرى ئارىسىدىكى ۋاپادارلىق ۋە مېھرى - شەپقەت ئېڭى ئائىلە باشلىقى (چوڭلار)نىڭ ھىمايىتىدىن ئايرىلسا، ئۇنداق ئائىلىدە ئالا كۆڭۈللۈك پەيدا بولۇپ، بەرىكەت كۆتۈرۈلىدۇ. كېيىنكى ئەۋلادلار ئەسلىگىدەك نامۇ - نشان قالمايدۇ.

ئۇيغۇر ئائىلىرى ئەلمىساقىتىن تارتىپ ياشانغانلارنى ھۆرمەتلەشتىن ئىبارەت ئەنئەنىۋى مىللى پىسخىكىنىڭ بەرىكەتلىك ئۆزىگە خاس ئائىلە مەدەنىيىتىنى ياراتقان ۋە ئۇنى ئەۋلادلار قەلبىدە جۇلالاندۇرغان. ھالا بۈگۈنكى كۈنگە كەلگەندە شەھەرلىشىش قەدىمىنىڭ تېزلىشىشى، غەيرى مەدەنىيەت تۈزۈملىرىنىڭ توسالغۇسىز سېڭىشىشى، دۇنياۋى مەدەنىيەت توقۇنۇشلىرىنىڭ كەسكىنلىشىشى، خىزمەت رىتىمىنىڭ جىددىلىشىشىدىن كېلىپ چىققان ياتلىشىش كەيپىياتىنىڭ ئەۋجەپ كېتىشى قاتارلىق ئوبىيكتىپ ۋە سۇبىيكتىپ سەۋەبلەر تۈپەيلىدىن كىشىلەرنىڭ ماددىي - مەنىۋىي تۇرمۇشىدا ۋە كىشىلىك قىممەت قارىشىدا جىددى ئۆزگىرىش بولماقتا. بۇ ئىككىلەمچى ئۆزگىرىش ئالدى بىلەن ئائىلە بىرلىكىنى ئۆرنەك قىلغان ھالدا ئائىلە ئەزالىرىنىڭ كېيىنىشى، يېمەك - ئىچمەك، ئولتۇراقلىشىش قاتارلىق ماددىي تۇرمۇشىدا ۋە ئۇلارنىڭ مەنىۋى پىسخىك دۇنياسىدا ئۆز ئىپادىسىنى تېپىپ، كىشىلەرنىڭ ئەنئەنىۋى قىممەت قارىشى بىلەن دەۋر تەقەززا قىلغان زامانىۋى ئاڭ ئوتتۇرىسىدا كەسكىن دىيالوگ پەيدا قىلماقتا. نەتىجىدە ئەنئەنىۋى پىسخىك خاھىشىنىڭ تەسىرى قۇيۇقراق بولىدىغان ياشانغانلاردا بىر خىل غەربىسىنىش ئېڭى كۈچىيىپ، ھاياتىنىڭ ئاخىرقى دەقىقىلىرىنى قانداق ئۆتكۈزۈش مەسىلىسىدە زىددىيەتلىك تېڭىرقاشقا دۇچ كەلمەكتە. تۆۋەندىكى دىيالوگلار ئۇ ھەقتىكى

مىساللارنىڭ بىر قىسمى .

دىيالوگ 1

ئەمدىلا ئارامغا چىققان پىشقەدەم كادىرنىڭ جۈپتىنى نىگارى كېسەللىك سەۋەبى بىلەن قازا قىپتۇ. بۇ كىشىنىڭ پەرزەنتلىرى ئاللىقاچان ئۆي - ئوچاقلىق بولۇپ كەتكەچكە، ئۆزى تەنھا ياشاشقا مەجبۇر بولپتۇ. يالغۇزلۇق ئازابى جېنىغا تەگكەن بۇ ئادەم قەدىناس مەرھۇمەنىڭ يىل نەزىرىسىنى تۈگەتكەندىن كېيىن، قايتا نىكاھلىنىشنى ئويلاپ پەرزەنتلىرىگە مەسلىھەت ساپتۇ.

— ئايال بولمىغان ئۆي ھۇۋۇقۇش ھۇۋۇلايدىغان مازارغا ئوخشاپ قالدىكەن. يالغۇز ياشاش ناھايىتى ئازابلىق ئىكەن. تەقدىر - ئىرادە بىلەن ۋاپادار ئاناڭلار مەندىن بۇرۇن ئۇ دۇنياغا كېتىپ قالدى. (ياتقان يېرى جەننەت بولسۇن!) بالىلىرىم، ئەگەر رازى بولساڭلار سىلەرگە ئانا، ماڭا ئۆمۈرلۈك ھەمدەم بولىدىغان ئىنسابلىق بىر ئايال بىلەن قايتا نىكاھلىنماي دەيمەن، — دەپتۇ دادا.

دادىسىنىڭ ئۈشتۈمتۈت قويغان بۇ تەلىپىنى تولىمۇ غەيرىي ھېس قىلغان پەرزەنتلەر:

— بۇ نېمە دېگىنىڭىز دادا؟ بالىلىرىڭىز، نەۋرىلىرىڭىز ئالدىڭىزدا تۇرسا، ئەل - جامەئەت، كۈيۈ ئوغۇل، كېلىن قىزلىرىڭىز ئالدىدا نېمىدىگەن سەتچىلىك ئىشبو! بىزنىڭ سىزدىن تولۇق خەۋەر ئالغۇچىلىكىمىز بارغۇ؟ ئەگەر «يالغۇز قالدىم» دېسىڭىز قايسىمىزنىڭ ئۆيىدە تۇرۇشنى خالىسىڭىز شۇ ئۆيىدە تۇرۇڭ ياكى بىرىمىز بۇ چوڭ ئۆيگە كۆچۈپ كېلىپ ئۆمۈرلۈك خىزمىتىڭىزدە بولايلى. ئانىمىزنىڭ روھىنى قۇۋۋىتىدىغان ۋە بىزنى خەلقى - ئالەم ئالدىدا ئاھانەتكە قويىدىغان ئىشنى قىلماڭ، — دەپتۇ بالىلار.

— كۆڭلۈڭلارنى چۈشىنىمەن، بالىلىرىم، — دەپ سۆز قىستۇرۇپتۇ دادا، — مۇشۇ ئوي - پىكىرىمنى سىلەرگە ئېيتىش ماڭا قانچىلىك ئازابلىق ئىكەنلىكىنى بەلكىم سىلەر تولۇق ھېس قىلالمايسىلەر. دەرۋەقە، ئۇيغۇر جەمئىيىتىدە بۇ ئىشنىڭ سۆز - چۆچەك بولىدىغانلىقىنى بىلىمەن. مېنى ئۇزۇنراق ئۆمۈر كۆرسۈن، خاتىرجەم ياشىسۇن دېسەڭلار، مېنىڭ قارارىمنى تېخىمۇ ئەتراپلىق ئويلىشىپ بېقىڭلار. ناۋادا سىلەر رازى بولمىساڭلار، مەنمۇ غەربىيلىق ئىچىدە مەڭگۈ ئازاپ چېكىشكە رازى.

بۇ ياشانغان ئەرنىڭ ئەتراپىدىكى دوست - بۇرادەرلىرى، ئۇرۇق - تۇغقان، ئەقربالىرى ئۇنىڭ قايتا نىكاھلىنىشىنى مۇۋاپىق كۆرۈپ، بۇ ھەقتە پەرزەنتلىرىگە خىزمەت ئىشلەپتۇ. دۆلەتنىڭ قانۇن - نىزاملىرىدىن، ئىسلام ئىتىكىسىدىن ۋە ئادىمىيلىك ئۆلچەملىرىدىن جانلىق ۋە قايىل قىلارلىق بىلگىلەرنى پەرزەنتلەرگە چۈشەندۈرۈش ئارقىلىق ئۇلارنىڭ كۆڭلىدىكى تۈگۈنلەرنى يېشىپ، دادىسىنىڭ قايتا نىكاھلىنىشىغا رازىلىق بېرىپتۇ.

پەرزەنتلىرى قوشۇلغاندىن كېيىن تۇل قالغان بىر ئايال بىلەن نىكاھلىنىپتۇ. بۇ ئايال ئاڭلىق ۋە دىيانەتلىك بولۇپ، ئائىلىدىكى بۇرچىنى ناھايىتى ياخشى ئادا قىپتۇ. يولدىشىنىڭ پەرزەنتلىرى ۋە نەۋرىلىرىگىمۇ قىزغىنلىق بىلەن سەمىمىي مۇئامىلە قىلىپ، ئۇلارغا ھەقىقىي ئانا بوپتۇ. خاتىرجەملىك ۋە بەخت ئۇلارغا يار بوپتۇ.

دىيالوگ 2

يەنە بىر ياشانغان ئەر 40 يىلغا يېقىن بىر ياستۇققا باش قويغان قەدىناسى بىلەن ئۇزۇن يىل ئازارلىشىپ ئاخىرى ئايرىلىپ كېتىش قارارىغا كەپتۇ. بۇ ئائىلىدىكى

كۆڭۈلسىزلىكتىن خەۋەر تاپقان قۇلۇم - قوشنىلار ۋە ئۇنىڭ يېقىن تەڭنۇشلىرى بۇ كىشىگە ئارقا - ئارقىدىن نەسەت قىلىشىپتۇ. بەرزەنتلىرىمۇ دادىسى بىلەن ئانىسىنىڭ ئالدىدا تىزلىنىپ يالۋۇرۇپتۇ. ئۆزلىرىنى «تىرىك يېتىم» قىلىپ قويماسلىقىنى ئۆتۈنۈپتۇ. لېكىن ئۇ كىشى بۇنداق ۋەز - نەسەتلەرگە قىلچە پەرۋا قىلماي:

— سەۋر - ئاقەتنىڭمۇ چېكى بولىدۇ. باشقىلار نېمە دېگىسى كەلسە دەۋەرسۇن. يەنە چىدىغۇچىلىكىم قالمىدى. «تۈتۈننىڭ ئاچچىقىنى مورا بىلىدۇ» مېنىڭ تۇرمۇش ئىشلىرىمغا ئارىلاشماڭلار. ئۆمرۈمنىڭ ئاخىرىقى مەزگىللىرىدە بولسىمۇ خاتىرجەم، ئەركىن - ئازادە ياشىشىمغا كاشىلا قىلماڭلار، — دەپ كايىپ قارارىدىن زادى يانمايدىغانلىقىنى ئېيتىپتۇ. شۇنداق قىلىپ ئاخىرى ئۇلار ئىبرالىشىپتۇ. يالغۇز ياشاشنىڭ ئاچچىقى - چۈچۈكلىرىگە بەرداشلىق بېرەلمىگەن بۇ ياشانغان ئەر يېرىم يىلدىن كېيىن يۇرتىغا بېرىپ تۇل قالغان بىر يۇرتداش چوكان بىلەن قايتا نىكاھلىنىپتۇ. بىر مەزگىل ئۆتكەندىن كېيىن «خۇي - پەيلى ناچار ئىكەن»، «مېنىڭ تەبىئىتىمگە ماس كەلمىدى»... دەپ ئۇنىڭ بىلەنمۇ ئىبرالىشىپ كېتىپتۇ. «پۇل بولسىلا مېنىڭ خىزمىتىمنى قىلىدىغان ئايال جاھاندا ئازمىتى» دەپ ئۆزىگە تەمەننا قويۇپ، ئىككى يىل ئىچىدە ئارقا - ئارقىدىن ئۈچ ئايال بىلەن نىكاھلىنىپتۇ. لېكىن ھېچقايسىسى بۇ كىشىنىڭ دېتىغا سىغماپتۇ. بۇنداق «ئاھانەت» كە چىدىمىغان بەرزەنتلىرى دادىسى بىلەن مۇناسىۋەتنى ئۈزۈپتۇ. شۇنداق كۈنلەرنىڭ بىرىدە بۇ كىشىنىڭ مەيدىسى قاتتىق ئاغرىپ دوختۇرخانىدا يېتىپ قاپتۇ. دوختۇرخانا تەكشۈرۈش ئارقىلىق بۇ كېسەلگە «ئۆپكە راكىنىڭ ئاخىرقى باسقۇچى» دەپ دىئاگنوز قويۇپتۇ. بۇ شۇم خەۋەرنى ئاڭلىغان بەرزەنتلەر ھالقىلىق پەيىتتە

دوختۇرخانىغا كېلىپ دادىسىنىڭ يېنىدا پايىتەك بولۇشۇپ كېسەل بېقىپتۇ. ھەتتا ئۈچ يىل بۇرۇن ئىبرالىشىپ كەتكەن كونا قەدىناس ئايالىمۇ 40 يىل بىللە ياشىغان ھاياتىنىڭ يۈز - خاتىرىسىنى قىلىپ پەرزەنتلىرى بىلەن بىرلىكتە بىمارنىڭ ھالىدىن ياخشى خەۋەر ئاپتۇ، بىمارنىڭ ھاجىتىگە قاچا تۇتۇپتۇ. ۋاھالەنكى بۇ بىمار ساقىيالىماي، قەدىناسنىڭ قۇچىقىدا قازا قىپتۇ.

تەقىرىز 2، 1

ئۇيغۇرلارنىڭ ئەنئەنىۋى ئېڭىدا ئائىلىگە ئۆزەك بولغان نىكاھىغا ساداقەتمەن بولۇش نىكاھلانغۇچىلارنىڭ ۋىجدانىي بۇرچى ۋە ئادىمىيلىكىنىڭ ئەڭ تۈپ ئۆلچەملىرىدىن بىرى، دەپ قارىلىدۇ. ناۋادا ئىززەت نەپسىنىڭ گۆھىرى بولغان نىكاھىنى چۈپتى ھاللىنىڭ قايسىبىرى بۇزسا ئۇ ھالدا ئائىلىسى، پەرزەنتلىرى ۋە قەۋم - قېرىنداشلىرى ئالدىدا كەچۈرگۈسىز خىيانەت ۋە جىنايەت ھېسابلىنىدۇ. شۇڭا قەدىمكى ئۇيغۇر ئەركەكلىرى ئۆزىنىڭ ھالال - چۈپتىنى «دىلى دىلىغا، ئېتى - ئېتىغا، جېنى جېنىغا، قېنى قېنىغا قېتىلغان، ئۇيۇشقان» دېگەن مەنىنى بىلدۈرىدىغان «قاتىن» (كېيىنچە «ق» ھەرىپى «خ» غا ئالمىشىپ «خاتىن» دېيىلگەن) ئىسمى بىلەن ئاتىغان. رىۋايەت قىلىنىشىچە، ئوۋچىنىڭ ئوقى ئەگەر ئەركەك ئاققۇغا تەگسە، ئۇ يەرگە چۈشۈپ بولغىچە، ئۇنىڭ جۈپتى (چىشى ئاققۇ) تېخىمۇ ئېگىز كۆتۈرۈلۈپ، ئاندىن قانتىنى چۈپلەپ تۆۋەنگە شۇڭغۇپ، كۆكسىنى زېمىنغا قاتتىق ئۇرۇپ ئۆزىنى ھالاك قىلىدىكەن. ئەگەر چىشى ئاققۇغا ئوق تەگسە، ئەركەك ئاققۇمۇ خۇددى شۇ تەرىقىدە ئۆزىنى ھالاك قىلىدىكەن. بىزدە ۋاپادارلىقنىڭ سىمۋولى بولغان ئاققۇنى ئوۋلىغانلارنىڭ ئائىلىسى قۇتاتمايدۇ، بەختسىزلىككە ئۇچرايدۇ، دەيدىغان ئەنئەنىۋى قاراش بار. بىزنىڭ ئەجدادلىرىمىز ئۆز جۈپتى روزىگارىغا خۇددى

ئاققۇغا ئوخشاش سادىق ۋە ۋاپادار بولغان ۋە شۇنداق قىلىشنى نىكاھنىڭ ھەقىقىي مەنىسى، دەپ چۈشەنگەن. ئادەتتە نىكاھ فاتىھەسىدىن كېيىن، نىكاھلاشقان يىگىت - قىز بۇردە ناننى تۈز سۈيىگە چىلاپ يەيدىغان ئادەت بىزدە داۋاملىشىپ كەلگەن. بۇ نىكاھلانغۇچىلارنىڭ شۇ دەۋەتتىن باشلاپ «بىر قازاننىڭ تۈزىنى بىرگە يەيمىز، بىز - بىرىمىزگە، ئائىلىمىزگە، تۈز بەرگەن زېمىنگە مەڭگۈ خىيانەت قىلمايمىز» دېگەن ۋەدە - قەسمنىڭ شەرتلىك بەلگىسىدۇر. شۇنچا نىكاھ رىشتىسى باغلاپ تۇرغان ئەر - ئاياللىق مۇناسىۋەتنى مەڭگۈ قەدىرلەش ۋە ئۇلۇغلاش زۆرۈركى، ئۇنىڭغا ھەرگىزمۇ يەڭگىلەنمەسلىك ۋە مەسئۇلىيەتسىزلىك بىلەن مۇئامىلە قىلىشقا بولمايدۇ. ئەر - ئايال بىر - بىرىگە سەمىمىي سادىق، كۆپۈمچان، مېھرىبان، كەڭ قورساق، ئەپۈچان بولۇشتەك مەنىۋى ئىشەنچى - ھۆرمەت بولغاندىلا ئائىلە ئىناقلىقى كاپالەتكە ئىگە بولۇپ، كۆڭۈل ئازادلىقى ۋە بەرزەنتلەر شاتلىقى رويابقا چىقىدۇ. ئۇنىڭ ئەكسىچە، ئەر - ئايال ئۆزىنىڭ ئادا قىلىشقا تېگىشلىك ئائىلە مەجبۇرىيىتىنى ئادا قىلماي، زامان روھى تەقدىم ئەتكەن سىياسىي ھوقۇقنىلا بايراق قىلىپ، ئائىلىنىڭ ئەنئەنىۋى فونكىسىيەسىگە ھۆرمەت قىلمىسا، ئەر - ئايالنىڭ بىر - بىرىگە نىسبەتەن ئىچكى زىتلىشىش ئېنىرتىسىيەسى كۈچىيىپ، ئائىلىنىڭ خاتىرجەملىكىگە ۋە بەخت - ئىقبالغا دەز كېتىدۇ. خۇددى تەسەۋۋۇرغا باي شائىرىمىز ئابدۇرېھىم ئابدۇللا يازغان «ئاتلار» دېگەن شېئىرىدا ئېيتقاندەك، ئەر، ئايال ئائىلە ۋە جەمئىيەت يۈكلىگەن مۇقەددەس بۇرچىنى ھەقىقىي ئادا قىلالغانلىقى بىلەن سۆيۈملۈك ۋە پەخىرلىك. نىكاھقا سادىق بولۇپ، ئۇنىڭدىن خۇشاللىق تاپقاندىلا، نىكاھلانغۇچىلارنىڭ يۇقىرىدا دېيىلگەندەك غايىۋى كۈچ - قۇردىتىنى نامايەن قىلغىلى بولىدۇ. بۇ مەيلى تۇنجى نىكاھ

ياكى ياشانغانلار ئىچىدىكى قايتا نىكاھلىنىشتا بولسۇن ئورتاق قىممەتكە ئىگە. ھازىر ياشلار جۈملىدىن قىسمەن ياشانغانلار ئارىسىدا نىكاھ مۇقەددەسلىك ئېڭى سۈسلىشىپ، نىكاھتىن ئاجرىشىش پاجىئەلىرى كۆپەيمەكتە. بۇ دەۋرنىڭ «ئاممىتى» بولماستىن ئەكسىچە، جەمئىيەت ۋە مىللەتكە كېلىۋاتقان ئاپەت. شۇڭا «يەتتە ئويلاپ بىر كەس» دېگەندەك: نىكاھ ئىشىدا ئالدى بىلەن تەجرىبە - ساۋاققا ئىگە بولغان ياشانغانلار ئۈلگە بولۇپ، قايتا نىكاھلىنىشتا سالماق بولۇش لازىم. ئەلۋەتتە، ياشانغانلارنىڭمۇ نىكاھ ئەركىنلىكى دەخلى تەرىزىسىز دۇر. شۇڭا جۇڭگودا تۈزۈلگەن «ياشانغانلارنىڭ ھوقۇق - مەنپەئىتىنى قوغداش قانۇنى» نىڭ 18 - ماددىسىدا، «ياشانغانلارنىڭ نىكاھ ئەركىنلىكى قانۇن تەرىپىدىن قوغدىلىدۇ. پەرزەنتلىرىنىڭ ياكى باشقا ئۇرۇق - تۇغقانلىرىنىڭ ياشانغانلارنىڭ نىكاھتىن ئاجرىشىش، قايتا نىكاھلىنىش ۋە نىكاھتىن كېيىنكى تۇرمۇشقا ئارىلىشىۋېلىشىغا بولمايدۇ» دەپ بەلگىلەنگەن. بۇ قانۇن ماددىلىرىدىن ياشانغانلارنىڭ نىكاھ ئەركىنلىكى قانۇن تەرىپىدىن قوغدىلىنىدىغانلىقى، ئۇلارنىڭ ئۆز تۇرمۇش يولىنى تاللاش، ئۆز بەختىنى تېپىش ھوقۇقىنىڭ بارلىقىنى بىلەلەيمىز. بىزنىڭ ئەنئەنىۋى ئەدەپ - ئەخلاق ئادەتلىرىمىزدە شۇنداق بىر ئىنسانىي بۇرچ باركى، ئانا ئۆلسە ئانىنى ياتلىق قىلىش، ئانا ئۆلسە ئاتىنى ئۆيلەپ قويۇش، ھېچبولمىسا تەشەببۇسكارلىق بىلەن ئۇلارنى شۇنداق قىلىشقا دەۋەت قىلىش بالىلارغا نىسبەتەن «پەرز» سانىلىدۇ. بۇنداق قىلمىغان ياكى تۈل قالغان ئاتا - ئانىلىرىنىڭ قايتا نىكاھلىنىشىغا نازارى بولۇپ، ھەر خىل ۋاسىتىلەر بىلەن ئۇلارنىڭ نىكاھلىنىشىنى چەكلىگەنلەر «گۇناھكار» سانىلىدۇ. ئادەتتە تۈل ئاياللار تۈل قالغان ئەرلەردىن كۆپرەك بولسىمۇ، لېكىن ئەرلەرنىڭ قايتا نىكاھلىنىش نىسبىتى تۈل ئاياللارنىڭ قايتا نىكاھلىنىش

نىسبىتىدىن يۇقىرى بولىدۇ. بۇنىڭ مۇھىم سەۋەبى ئۇيغۇر
 ئەر - ئاياللارنىڭ پىسخىكىلىق ۋە فىزىئولوگىيەلىك
 خاسلىقى جەھەتتىكى پەرقلەردىن باشقا، ئۇلارنىڭ تارىختا
 قېلىپلىشىپ قالغان ئەنئەنىۋى ئىش تەقسىماتىدىكى
 ئوخشىماسلىقلار بىلەن مۇناسىۋەتلىك. دەرۋەقە، «بىر كۈلۈك
 تۆت بۈلۈك بىلەن ھەپلىشىش» ئاياللارنىڭ چوڭ خۇشاللىقى
 ۋە ئەرمىكى سانالسا، ئەرلەرگە نىسبەتەن ئۆي ئىشكىلىرىنىڭ
 دائىم ئوچۇق تۇرۇشى، سىرتتىن ھېرىپ - ئېچىپ كىرگەندە
 ئالدىغا بىر پىيالە چاينىڭ مىننەتسىز ھازىر بولۇشى، كىيىم
 - كېچەك ۋە يوتقان - كۆرىملىرىنىڭ ئۆز قەرەلىدە يۈيۈلۈپ،
 رەتلەپ قويۇلۇشى ئۇلارنىڭ خۇشاللىقى ۋە خاتىرجەملىكىدىن
 دېرەك بېرىدۇ. ئۇنىڭ ئۈستىگە تاساددىپىي ئاغرىق - سىلاققا
 يولۇقۇپ قالسا، ئەرگە نىسبەتەن ئون بالا بىر «خوتۇن»نىڭ
 رولىنى ئوينىيالمىدۇ. ئۇيغۇر پىسخىكىسىدا «ھايا -
 ئىمان»نى ھەممىدىن چوڭ بىلىدۇ. ھەرقانداق ئاتا - ئانا
 ئۆلەر ھالغا يەتسىمۇ ئۆز پۇشتىدىن تامغان بالىلىرىغا بىلىننىڭ
 تۆۋنىنى كۆرسەتمەسلىككە تىرىشىدۇ. ئامالسىز كۆرسىتىشكە
 مەجبۇر بولغانلار ئۆزىنى «تىرىك ئۆلۈك» ھېسابلاپ چەكسىز
 روھى ئازاپ ئىچىدە پۇچۇلىنىدۇ. ئاتا - ئانىنىڭ بۇ مەنىۋى
 بېسىمىنى ھەقىقىي ھېس قىلالايدىغان پەرزەنتلەر تۇل قالغان
 ئاتا - ئانا ئالدىدىكى «پەرىز»نى ئادا قىلىشنى ئۆزلىرىنىڭ بىر
 خىل بالىلىق بۇرچى دەپ چۈشىنىشلىرى ھاجەت.

يەنە بىر نوقتىدىن قارىغاندا، كۆپلىگەن پەرزەنتلەر تۇل
 قالغان ئاتا - ئانىسىنى تېخىمۇ ياخشى كۈتۈش نىيىتىدە،
 ئۇلارنى يالغۇز ياشاش ئازابىدىن قۇتۇلدۇرۇپ ئۆزلىرىنىڭ ئۆيىگە
 كۆچۈرۈپ كېلىشنى ئويلايدۇ. پەرزەنتلەرنىڭ بۇ ياخشى كۆڭلى
 ئاتا - ئانىلارنى رازىمەن قىلىسىمۇ، لېكىن ياشانغانلارنىڭ
 تەبىئىتىدىن قارىغاندا، ئۇلار بالىلىرىنىڭ ئۆيىدە ياشاشنى ئانچە

خالاپ كەتمەيدۇ. «ئۆز ئۆيۈمنىڭ خۇشلۇقى، پۈت - قولۇمنىڭ بوشلۇقى» دېگەندەك، ئۆمۈر بويى ياشاپ كۆنۈپ قالغان ئاددىي كۆلبىسىنى ۋە ئەركىنى كۈيۈ ئوغلى، كېلىنلىرىنىڭ ھەشەمەتلىك ئىمارەتلىرىگە تەڭ قىلمايدۇ. ياشانغانلارلا ھېس قىلالايدىغان خاتىرجەملىك، ئەركىنلىك ئۇلار ئۈچۈن ھەممىدىن ئەلا.

دىيالوگ 3

ئارامغا چىققان مەلۇم بىر كادىر 80 ياشقا يېقىنلاشقاندا كۆز تەگكەندەك دېۋەڭلىك كېسىلىگە مۇپتىلا بولۇپ قاپتۇ. لېكىن ئانچە ئېغىر دەرىجىدە بولمىغاچقا، بەزىدە ئەقلى ئىقتىدارىنىڭ بىنورماللىشىپ قېلىشىنى ھېسابقا ئالمىغاندا، باشقا ھەرىكەتلىرى (يېمەك - ئىچمەك، يۈرۈش - تۇرۇش، سۆزلەش) ئاساسەن نورمال ئىكەن. ئۆزىدىن بىر قانچە ياش كىچىك بولغان قەدىناس ئايالىنىڭمۇ ئۇششاق - چۈششەك قېرىلىق كېسەللىرى بار ئىكەن. پەرزەنتلىرىنىڭ خىزمىتى شەھەرنىڭ چەترەك رايونلىرىدا بولغاچقا، بۇ ئىككى «قېرى»نى ھەر كۈنلىكى يوقلاپ ھالىدىن خەۋەر ئېلىش پۇرسىتى يوق ئىكەن. كۈنلەرنىڭ بىرىدە بالىلار ئانىسى بىلەن مەسلىھەتلىشىپ، دادىسىنى ياشانغاندا تېخىمۇ ياخشى كۈتۈنۈش شارائىتىگە ئېرىشتۈرۈش مەقسىتىدە يېقىن ئەتراپتىكى «ياشانغانلارنى كۈتۈش مۇلازىمەت ئورنى»غا ئاپىرىپ بېرىشنى ئويلىشىپتۇ. ئائىلە، بالا - چاقىلىرىنىڭ بۇ قارارىغا دادا ئائىلاج قوشۇلۇپتۇ. شۇنىڭ بىلەن بۇ بوۋاي ئۆزى بىنا قىلغان ئۇزاق يىللىق ئەنئەنىۋى ماكاندىن ئايرىلىپ، كولىككىتەپ كۈتۈنۈش مۇلازىمەت ئورنىنىڭ ئەزاسىغا ئايلىنىپ قاپتۇ. ياشلىق دەۋرىدىن باشلاپ ئۇنىڭ بىلەن ھەمسۆھبەت بولۇپ كەلگەن بىر قانچە يېقىن بۇرادەرلىرى بۇ خەۋەرنى ئاڭلاپ ئۇنى يوقلاپ كەلمەكچى بولۇشۇپتۇ. ئۇ تۇرغان «مۇلازىمەت ئورنى»نىڭ قورۇسىدا بۇرادەرلىرى بىلەن كۆرۈشكەن

بۇ كىشى خىجالەت بولغان قىياپەتتە ئىختىيارسىز بۇلدۇقلاپ يىغلاشقا باشلاپتۇ.

— نېمىشقا كۆڭلۈڭنى يېرىم قىلسەن ئاداش؟ بۇ «كۈتۈش ئورنى» شۇنداق ياخشى مۇلازىمەت قىلىدىكەنغۇ! ئۇنىڭ ئۈستىگە ئايالنىڭ، بالىلىرىنىڭ ھەپتىدە كېلىپ يوقلاپ تۇرىدىكەن. بۇ يەردە ئۈچ ۋاق تامىقىنىڭ تەييار، ياتىقىنىڭ كەڭ - كۈشادە، خالىساڭ گېزىت - ژۇرنال ئوقۇيدىكەنەن، ھەر خىل كۆڭۈل ئېچىش، مۇڭدىشىش سورۇنلىرى بار ئىكەن. ھەتتا سىلەرنى مەخسۇس مۇلازىمەتچى مۇنچىدا يۇيۇپ قويىدىكەن. ياشانغاندا بۇنداق ياشاشتىن خۇشال بولۇش ئورنىغا يىغلىغىنىڭ نېمىسى؟ — دەپ بۇرادەرلىرى تەسەللى بېرىشىپتۇ.

— ئائىلەمنى، بالا - چاقىلىرىمنى، نەۋرەمنى سېغىنىدىم. مېنىڭ بۇ يەردە تەنھا تۇرغۇم يوق، — دەپ يەنە كۆز يېشى قىپتۇ ئۇ كىشى.

— بولىدۇ. بىز بالىلىرىڭغا ئېيتىپ قويايلى. بۇ يەردە تۇرۇشنى خالىمىساڭ ئايالنىڭ سېنى ئۆيگە ئېلىپ كەتسۇن، — دەپ بۇرادەرلىرى ئۇنىڭ بىلەن خوشلىشىپتۇ.

تەقىرىز 3

نۆۋەتتە ئېلىمىز نوپۇسىنىڭ قېرىلىشى زامانۇيلىشىشنىڭ ئالدىدا مېڭىپ ياشانغانلار يىلغا سەككىز مىليونلۇق سۈرئەت بىلەن كۆپەيمەكتە. مۇشۇنداق رەھىمسىز رېئاللىق ئالدىدا يېڭىدىن تۈزىتىش كىرگۈزۈلگەن «جۇڭخۇا خەلق جۇمھۇرىيىتىنىڭ ياشانغانلارنىڭ قانۇنىي ھوقۇق - مەنپەئەتىگە كاپالەتلىك قىلىش قانۇنى»نىڭ روھى ۋە تەلپىگە ئاساسەن، ياشانغانلارنىڭ قانۇنىي ھوقۇق - مەنپەئەتىنى قوغداش ھەمدە ياشانغانلارغا ھەقىقىي ھالدا كۆڭۈل بۆلۈش ۋە غەمخورلۇق قىلىش سالىمىقى كۈچەيتىلدى. «ياشانغاندا

كۈتۈنۈش سۇغۇرتىسى» تۈزۈمى پۈتۈن مەملىكەتنى قاپلىدى. ياشانغانلارغا دۆلەت مالىيەسىدىن بېرىلمىدىغان ئاساسىي كۈتۈنۈش پۇلى يىلسېرى ئۆستۈرۈلدى.

دۆلەت ۋە شەخسلەر باشقۇرۇشىدىكى ئىجتىمائىي پاراۋانلىق ئاپپاراتلىرى، ياشانغانلارنى كۈتۈش مۇلازىمەت مەركەزلىرى (قىرىلار ساناتورىيەلىرى) شەھەر - بازارلاردىن يېزا - قىشلاقلارغىچە قۇرۇلۇپ، ياشانغانلار ئىچىدىكى قارانچۇقى يوقلار، ھەر خىل قىرىلىق كېسەللىكى سەۋەبىدىن كۈتۈش ۋە كۈتۈنۈش ئىقتىدارى يوق ئەر - ئاياللار ئىختىيارى ھالدا ئاشۇ «مۇلازىمەت مەركەزلىرى»گە كېلىپ، ئۆزلىرىنىڭ ئاخىرقى ئۆمۈرلىرىنى شاد - خوراملىق ۋە خاتىرجەملىق ئىچىدە ئۆتكۈزۈمەكتە. لېكىن ھازىرقى دولقۇنسىمان قۇرۇلمۇناتقان قىرىلارنى كۈتۈش مۇلازىمەت مەركەزلىرىنىڭ مۇھىتى ۋە ئىقتىسادى - ئىجتىمائىي شارائىتلىرى ياشانغانلارنىڭ كۆپ تەرەپلىمىلىك ئېھتىياجىنى قاندۇرالمىدۇ. بولۇپمۇ شەخسلەر باشقۇرۇشىدىكى ياشانغانلارغا مۇلازىمەت قىلىش ئورۇنلىرىنىڭ كۈتۈنۈش ئەسلىھەلىرى تولۇق بولمىغاچقا، كۈتۈش بىلەن كۈتۈنۈش ئوتتۇرىسىدا زىددىيەت كۆرۈلمەكتە. يەنە بىر جەھەتتىن قارىغاندا، ئۇيغۇرلار ئارىسىدا ئەنئەنىۋى ئائىلە قارىشىنىڭ تەسىرى خېلى كۈچلۈك بولغاچقا، ياشانغانلارنى ئۆز ماكانىدىن ئايرىپ، كوللېكتىپ تۇرمۇشنى ئاساس قىلىدىغان ھېلىقىدەك «مۇلازىمەت ئورنى»غا «قاماپ» قويۇشنى ئانچە خالاپ كەتمەيدۇ. بۇ ھەقتە جامائەتنىڭ سۆز - چۆچەك قىلىشىدىن ئەنسىرەيدۇ. بىزنىڭچە، جورىسىدىن ئايرىلىپ قېلىپ، تەنھا ياشاۋاتقان قىرى - چۆرىلەرنىڭ، كېسەللىك ياكى قىرىلىق سەۋەبى بىلەن ئۆزىنىڭ كۈندىلىك تۇرمۇش ئېھتىياجىدىن چىقالمايدىغانلارنىڭ «كۈتۈنۈش مۇلازىمەت ئورنى»دا ياشىشى ھېچقانداق ئەجەبلىنەرلىك ئىش ئەمەس. لېكىن دىيالوگ 3 دە

كۆرسەتكەندەك، بىر جۈپ قىرى قەدىناسلاردىن بىرىنى (كۆپرەك ئەرنى) «هاجىتىدىن چىقالمىدى» دەپ «مۇلازىمەت ئورنى»غا ئاپىرىپ قويۇپ، يەنە بىرسىنى بالىلىرىنىڭ ھەمراھلىقىدا ئۆزىنىڭ ئۆيىدە قالدۇرۇپ قويۇش ئادىمىلىك نۇقتىسىدىن ئانچە ئاقىلانلىك بولمىسا كېرەك. ئەگەر «مۇلازىمەت ئورنى»دا كۈتۈنۈشكە ئېھتىياج تۇغۇلغان بولسا بىر ئۆمۈر بىللە ياشاپ كەلگەن بۇ قەدىناسلارنىڭ ھەر ئىككىسىنى سانائۇرىيەدىمۇ بىر - بىرىگە ھەمدەم بولۇپ بىللە ياشاش لازىم. ئۇنداق بولمىسا، مۇشۇ نىپتىكى ياشانغانلار خاتىرجەم تۇرمۇش مۇھىتىدىن مەھرۇم قالدۇ. ياشانغانلارنىڭ شاد - خوراملىقى ۋە روھى ساغلاملىقىنى نەزەردە تۇتقاندا كۈتۈنۈش كاپالىتى مۇلازىمىتىنىڭ تەرەققىيات يۆنىلىشى «ئائىلىدە كۈتۈنۈش ئاساس، سانائۇرىيەلەردە كۈتۈنۈش قوشۇمچە» بولۇش ئەقىلگە مۇۋاپىق، دەپ قارايمىز.

4 دىيالوگ

مەلۇم بىر ياشانغان كىشى دوختۇرخانىغا بارماقچى بولۇپ، كوچا ئاپتوبۇسىغا چىقىپتۇ. ئاپتوبۇس ئىچى ئانچە قىستاق بولمىسىمۇ، لېكىن بىرمۇ بوش ئورۇندۇق يوق ئىكەن. «ھامىلدارلارغا، قۇچىقىدا بالىسى بار ئاياللارغا، ياشانغانلارغا ئورۇن بوشىتىپ بېرىلى!» دېگەن يېقىملىق ئاۋاز ئاپتوبۇسنىڭ ئىچىدە ئۈزۈلمەي ياڭراپ تۇرسىمۇ، ئورۇننى ئىگىلىۋالغان قىز - يىگىتلەرنىڭ ھېچقايسىسى بۇ مويىسىپىت كىشىگە ئورۇن بوشىتىپ بەرمەپتۇ. ئۆز ئورنىنى تاپالمىغان بۇ كىشى ناھايىتى تەسلىكتە ئاپتوبۇستا ئۆرە تۇرۇپ يول مېڭىپ، دوختۇرخانا ئالدىدىكى بېكەتكە يېقىنلىشىپتۇ. شۇ ئەسنادا شوپۇر تورمۇزنى قاتتىق باسقان ئىكەن. ئاپتوبۇس سىلكىنىپ، ھېلىقى ياشانغان كىشى ئارقىسىغا يېقىلىپ چۈشۈپتۇ - دە، ئورنىدىن تۇرالماي قاپتۇ. شوپۇر ماشىنىنى توختىتىپ

بۇ كىشىنى يۆلەپ پەسكە چۈشۈرۈپتۇ. ئۇ كىشى دەماللىققا
ئاغرىقنى سەزمەي، شوپۇرغا:

— ھېچ ۋەقەسى يوق. ئۆزۈمنىڭ بىخەستىلىكى، يولۇچىلار
سىزنى ساقلاپ قالدى، يولىڭىزنى مېڭىۋېرىڭ، — دەپ
شوپۇرنى خاتىرجەم يولغا ساپتۇ. بىر ئازدىن كېيىن ئۇ كىشى
ئورنىدىن تۇرماقچى بولغان ئىكەن، لېكىن يانپىشى قاتتىق
ئاغرىپ ماڭالمىي قاپتۇ. شۇ ئەسنادا پىيادە كېلىۋاتقان
ئىككى بۇرادىرى ئۇچراپ قاپتۇ. دە، ئۇلارنىڭ ياردىمى بىلەن
دوختۇرخانىغا كىرىپ سۆڭەك بۆلۈمىدە تەكشۈرۈلۈپتۇ. دوختۇرلار
يانپاشنى سۈرەتكە ئالغاندىن كېيىن، يانپاش سۆڭىكى ئۈچ
ئورۇندىن دەز كەتكەنلىكىنى، بالنىستدا يېتىپ داۋالانمىسا
بولمايدىغانلىقىنى ئېيتىپتۇ. شۇنىڭ بىلەن سۆڭەك بۆلۈمىدە
ياتقان بۇ بىمارنىڭ دەز كەتكەن يانپاشنى ئوپىراتسىيە
قىلىپ ئۈچ ئورۇندىن قادايتۇ. بىر قانچە ئاي ھەرەج تارتىپ،
ئەمدىلەتنى ھاسا بىلەن ماڭغىدەك بوپتۇ.

تەقىرىز 4

بىزدە تېخى ياشانغانلارغا ھۆرمەت قىلىش ۋە غەمخورلۇق
قىلىش ئېڭى ھەممە كىشىنىڭ ئاڭلىق ھەرىكىتىگە
ئايلانمىغانلىقى سەۋەبلىك دىيالوگ 4 كە ئوخشاش تاسادىپىي
قىسمەتلەر كېلىپ چىقىۋاتىدۇ. دەرۋەقە، ئاممىۋى ئاپتوبۇسلاردا
ياشانغانلارغا ئۆزلىكىدىن ئورۇن بوشىتىپ بېرىش ئېڭى
بارغانسېرى قاتمىلىشىپ كېتىۋاتىدۇ. ياشانغانلار ياكى ئورۇن
بېرىش دائىرىسىدىكى كىشىلەرنىڭ ئاپتوبۇسقا چىققانلىقىنى
كۆرگەن قىسمەن ياشلار ئۇيقۇلۇق قىياپەتتە كۆزىنى يۇمۇۋېلىپ،
ئەتراپتىكىلەرنى كۆرمەسكە سالىدۇ. بەزىلىرى كىتاب ياكى
گېزىت - ژۇرنال ئوقۇۋاتقان ھالەتنى شەكىللەندۈرسە، يەنە
بەزىلىرى يانفون ئويناپ يالغاندىن تورغا چىقىۋالىدۇ...

زۆرۈر. بەزىلىرىمىز يۇقىرىقىدەك كىشىلىك مۇناسىۋەتتىكى ياتلىشىش كەيپىياتلىرىنىڭ ئەۋىدەپ كېتىش سەۋەبىنى زامانغا يۈكلەپ قويىمىز. «ھەي... بۇرۇن ئۇنداق ئەمەس ئىدى. زامان تەرەققىي قىلغانسېرى كىشىلەر ئارىسىدىكى مېھىر - مۇھەببەت، ۋاپا - شەپقەت سۈسلىشىپ كېتىۋاتىدۇ» دەپ دەۋردىن خورسىنىمىز. ۋاھالەنكى، بۇنىڭغا ھەرگىز دەۋر جاۋابكار ئەمەس. مۇندىن مەڭ ئىككى يۈز يىللار ئىلگىرىكى مەشھۇر ئەللامە ئىمام شافىئىي ئېيتقاندەك:

زاماننى تىللايمىز، گۇناھ بىزدىدۇر،
زاماننىڭ بىز كەبى باشقا ئەيىبى يوق.
زاماننى مەسخىرە قىلىمىز بىزىلەر،
زاماننىڭ نەزەرىدە بىزىلەر ئەسلىي يوق.

دېمەك، جەمئىيەتتە يۈز بېرىۋاتقان ئادىمىي ئەخلاققا يات ئىللەتلەرنىڭ سەۋەبىنى ئالدى بىلەن ئۆزىمىزنىڭ روھىيەت ئالىمىدىن، ئۆزۈڭ ئېڭىمىزدىن ئىزدەش ھەقىقىي ئاقىلانلىكتۇر. شۇنداق بولغاندىلا كىشىلىك مۇناسىۋەتكە چېتىشلىق ھەر خىل رىئال زىددىيەتلەرنى توغرا ھەل قىلىش ئىمكانىيىتىگە ئېرىشكىلى بولىدۇ.

مەنمۇ ئارامغا چىققانلارنىڭ بىرى. «مېنىڭ تېخى روھىم قىرىمىدى» دەپ ئۆزۈمگە ھەرقانچە مىننەت قىلساممۇ يەنىلا شۇ «ھاراملىق تۈنلەر» نىڭ ئىسكەنجىسىدىن قۇتۇلالمايمەن. شۇنچا تەبىئەت «ئىلاھى» نىڭ بۇ قانۇنىيىتىگە تەن بېرىپ، «ھاراملىق تۈن» دىن «ئاراملىق كۈنلەر» نى يارىتىشنى ھاياتىمنىڭ قىممىتى، دەپ بىلىشىم كېرەك.

تەكرار بولسىمۇ يەنە شۇنداق بىر قىستۇرما بايانىنى

ياشانغانلارنىڭ كۆڭۈل دەپتىرىگە يازغۇم كېلىۋاتىدۇ.

يارلىشىشنىڭ ئۆزى بىر مۆجىزە. ھەرقانداق جاندار ئۆزلۈك ماھىيىتى بىلەن دۇنياغا ئاپىرىدە بولىدۇ. ئۇنىڭ ئىچىدە ئىنسان ئۆزلۈك ماھىيىتىنى تەڭداش يوق روھىي قۇدرەتكە مۇجەسسەملىگەن يېگانە بارلىقتۇر. ئادىمىيلىككەلا خاس بولغان ئەقلى - ئىداركى كامالەت روھىيەت بايانىنىڭ ھادىسەن دۇنيا ئاسارەتلىرى ئىچىدىن پارلاق مەنزىلگە سەكرەشتۈر. چۈنكى ئادىمىي پارلاشلارنىڭ ھەممىسى چوھقا تالىق ماھىيەتلىك ھادىسە. شۇڭا ئۆزلۈك روھىغا ئاسىيلىق قىلساڭ بۇ شەكلەن دۇنيانىڭ غەۋغالىرى سېنى يەم قىلىدۇ. ئۆزلۈك ئۇنىڭ ئۈچۈن بىر چىقىش نۇقتا، روھىي قۇربەت ئۆزلۈكىنىڭ تۈۋرىكى بولغاچقا، ئىنسان ئۆزىنىڭ مۇشۇ تۈپ ماھىيىتى ئارقىلىق تاشقى ئالەمنىڭ بىرلىكىگە قوشۇلىدۇ. شۇڭا روھىيەت ئالىمىنىڭ مۆجىزاتى بولغان ئۈمىد - ياشىنىدۇ، غەم - قاقشىتىدۇ.

ئۇنىڭدىن تاشقىرى ئىككىلەمچى يول يوق. ھاياتنىڭ ئۆگەمس ۋە ئۆلمەس پەلسەپەسىنى زامانىمىزنىڭ ئىلىم - پەن ئوتۇقلىرىمۇ تەستىقلايدۇ. ئۆتكەن ئەسىرنىڭ 80 - يىللىرىدا ب د ت دۇنيا سەھىيە تەشكىلاتى ھەربىر ئادەمنىڭ سالامەتلىكى ۋە ئۆمرىنىڭ قانچىلىك بولۇشىغا تەسىر كۆرسىتىدىغان ئامىللارنى تەھىققلەپ، 60% نى شۇ كىشىنىڭ روھىي ئامىلىغا، 15% نى ئېرىسىيەت ئامىلىغا، % تى ئىجتىمائىي جەمئىيەت ئامىلىغا، 8% نى داۋالاش، كېسەللىكنىڭ ئالدىنى ئېلىش ئامىلىغا، 7% نى ئولتۇراقلىشىپ ياشىغان رايوننىڭ جۇغراپىيەلىك ۋە كىلىمات ئامىلىغا باغلىق ئىكەنلىكىنى ئوتتۇرىغا قويدى. بۇ نىسبىلىك ئىچىدە روھىي ئامىلنىڭ بەلگىلەش پۇرسىتى ھەممىدىن يۇقىرى. نېمىلا دېگەنبىلەن روھىي ئامىل ئىنسانلىق ماھىيىتى سۈپىتىدە ھەل قىلغۇچ رول ئوينايدىغانلىقى بەرھەق. شۇڭا ياشانغانلار جىسمانىي

قۇدرەتتىن نىسبى مەھرۇم بولسىمۇ، روھى قۇربەتتىن ھەرگىز
مەھرۇم قالماستىكى، ئەڭ ماكسىموم دەرىجىدىكى ياشاش
ھوقۇقىنى قوغدىشى، بەردەم ۋە زەپەرداس روھى ساغلاملىقىنى
قەدىرلىشى، روھىيەت قەپزىدىن ئازاد بولۇپ، ھۆر ئالەمنىڭ
رومانتىكىسىغا جور بولۇشى بەرىز ۋە قەرزىدۇر. شۇ چاغدىلا
«ھاراملىق تۈن» ھېس قىلىنغان قېرىلىق مەزگىلى ئۆزىنىڭ
ئۆزلۈك ماھىيىتىگە قايتىپ «ئاراملىق كۈن» نىڭ شادىيانە
تۇيغۇسىغا چۆمدۇ، خىرەلەشكەن كۆز گۆھىرى ئۇپۇق نۇرىدىن
بەھرىلىنىدۇ.

يەتمىش بەش يىل ئۆتۈپتۇ، تولىشىپتۇ كۆزلىرىم،

قاناتلىرىم سونۇپتۇ، قورۇلۇپتۇ يۈزلىرىم،

كالۋالىشىپ تىللىرىم، چەك باسمايدۇ سۆزلىرىم،

پۇشايماغىغا بۆلۈنۈپ، ئۆتتى شۇنداق كۈنلىرىم،

بەرھەق، ھايات تەمىدىن قاچار مۇدەھىش تۈنلىرىم.

خاتىمە

ئۆت كۆيەدۇر ئىچمىدە،
 بۇ مەن ئۈچۈن سىناقتۇر.
 ئۈشىۈ ئېرسال پۈتۈشكە،
 ئۈندىگىنى بىراقتۇر.
 تاۋلانمىغاچ قەلىمىم،
 مەنزىلىمدىن بىراقتۇر.

ئىنسان ئۆزىنىڭ بالىلىق ۋە ياشلىق مەزگىللىرىدە «ۋاقىت — ئالتۇندىن قىممەت»، «ئۆمۈر — ئاتقان ئوق» دېگەنگە ئوخشاش ھېكمەتلەرنىڭ تېگى - تەكتىگە ئانچە پەرۋا قىلىپمۇ كەتمەيدىكەن. «ئاتمىش — بۇ دۇنيادىن كەتمىش» مەنزىلىگە قەدەم قويغاندىن كېيىن بىر خىل قورقۇش پىسخىكىسىنىڭ ئىسكەنجىسىدە ئۆمۈر مەنزىللىرى ھەققىدە جىددى ئويلىنىشقا مەجبۇر بولىدىكەنۇ، ئەمما ھەر قانچە تېرىمىشىپمۇ سۈدەك ئېقىپ كەتكەن مەنىسىز كۈنلىرىنى تولدۇرۇۋېلىش پۇرسىتىگە ئېرىشەلمەيدىكەن. پەقەت ئەپسۇس ۋە ئۈكۈنۈش ئىچىدە ئۇزاقراق ياشاشتىن ئىبارەت ھايات ئىستىكى قوزغىلىپ، ھەكىم ئىبنى سىناغا كۆپرەك مۇراجىئەت قىلىدىغان ھالەتكە مۇپتىلا بولىدىكەن. ئۆتكەن كۈنلىرىگە رازىمەنلىك بىلەن «شۈكرى» قىلىش ئەقلىي ئىنسانغا مەڭگۈ نېسىپ بولمايدىكەن. كۆرۈم بىلەن ئۆلۈم دىيالوگى ئاشۇ يوسۇندا مەڭگۈ داۋاملىشىدىكەن. بۇ خىل ئۆزلۈك پىسخىكىسى گادايلارغىمۇ، شاھىنشاھلارغىمۇ

ئورتاق ئىكەن. ئىنسان ئەنە شۇ قانائەتسىزلىكى تۈپەيلىدىن
ھاياتقا ئۈمىدۋار قاراشتەك ئىنسانىي خۇلقىنىڭ سۈلكەتلىك
ئاشناسى بولالايدىكەن.

«سۈڭۈڭۈچتىن ئۆمىلەپ كىرىپ غورا ئۈزگەن» شاش
كۈنلىرىم تېخى تۈنۈگۈنكىدەك ئېسىمدە. ھالبۇكى، ھەش
- بەش دېگۈچە ئۆمۈر مەنزىلىم 75 گە ئۆلشىپتۇ. كۆڭلۈم
ئوقتەك ئۇچقۇر بولسىمۇ، بويۇم يادەك ئىگىلىپتۇ. 75 يىللىق
كەچمىش - كەچۈرمىشلىرىمنى ئەزۋەيلەشكە رايىم يوق.
ئۆتكەن يەتمىش بەش باھار، يەتمىش بەش ياز، يەتمىش
بەش كۈز، يەتمىش بەش قىشنىڭ ھەممىسى ھاياتىمنىڭ
مەزمۇنى سۈپىتىدە مەن ئۈچۈن تاتلىق ئەسلىمە، خالاس. بۇ
ھايات مۇساپەمنىڭ قىممىتىنى يەكۈنلەشكە ئاجىزمەن. ئۇنى
ئاخىرقى ھېسابتا دىلكەش خەلقىم، ئورپاقلىرىمنىڭ ئادىل
تارازىسى ئۆلچەيدۇ. لېكىن ۋەجدانىم گۇۋاھىكى، بىر ئۆمۈر
ئاۋامنىڭ «ئوتىدا كۆيۈپ، سۈيىدە ئاققان» لىقىم سىر ئەمەس.

«تاپقىنى گۈل كەلتۈرەر، تاپمىغىنى بىر باش پىياز، تاپقىنى
قوي ئۆلتۈرەر، تاپمىغىنى چۈجە - خوراز» دېگەندەك، يەتمىش
بەش يىلىمنىڭ نېسىۋىسى سۈپىتىدە، ئازغىنە كەم 60 يىل
ماڭا ھارارەتلىك باغرىنى ئاچقان، سەبىي قەلبىمگە مەرىپەت
نۇرىنى چاچقان ئانا مەكتىپىم — شىنجاڭ ئۈنۋېرسىتېتى
قۇرۇلغانلىقىنىڭ 90 يىللىق مەرىكىسىگە بىر سوۋغا سونۇشنى
كۆڭلۈمگە پۈككەن ئىدىم. ياشانغاندا تۇتاشقان بۇ پىراق شېرىن
تۇيغۇلارغا چۆمۈلۈپ، ھايات مۇساپىلىرىمنىڭ چەلەڭگۈش
ئىزنالىرىدىن بىر ئەسەر يېزىشقا ئۈندىدى. شۇنىڭ بىلەن
قولۇمغا قەلەمنى ئالدىم - دە، كالىمدا پىشۇرغان لايىھەنى
سېخملاشتۇرماقچى بولدۇم. ئەمما «ئۆيدىكى گەپ بازارغا توغرا
كەلمەپتۇ» دېگەندەك ئىش بولدى. مېنىڭ دەسلەپكى لايىھەم
بۈيۈك شەخسلەرنىڭ تەزكىرە خاراكتېرىدىكى ئەسلىملىرىنىڭ

ئىلھامى بىلەن ئۆزۈمنىڭ ھايات شەجەرىسىنى يېزىش ئىدى. شۇ كۈنلەردە يازغۇچى غەيرەت ئابدۇللاننىڭ «تەۋەرىك» ۋە «ئابرال گۇۋاھ» ناملىق ئىككى پېرىك بىئوگرافىك ئوچىرىكىنى قىزىقىش ئىچىدە ئوقۇپ چىقتىم. بۇ ئىككى ئەسەرنىڭ ئالدىنقىسى تارىخى شەخس، بۈيۈك مۇقام پىشۋاسى تۇرداخۇن ئاكىنىڭ، كېيىنكىسى بىز بىلەن زامانداش ياشاۋاتقان ھايات شەخس ئابدۇرېھىم ھامىتنىڭ رېئال ئىش - ئىزلىرىغا بىغىشلانغان. چىنلىق بىلەن يېزىلغان بۇ ئىككى پارچە بەدىئىي ئەسلىمە ماڭا چوڭقۇر تەسىر قىلدى.

مەيلى شەخسنىڭ ئۆزى يازغان ھايات ئەسلىمىلىرى بولسۇن، ياكى ئىككىنچى شەخسنىڭ مۇئەييەن بىر ئادەم ھەققىدە يازغان بىئوگرافىك ئوچىرىكلىرى بولسۇن. ھەر ئىككى ئۇسلۇبتىكى ئەسەر چىنلىق بىلەن پۈتۈلگەن ھايات شەجەرىسى بولۇشتەك مەزمۇن ئورتاقلىقىغا ئىگە بولغاچقا، مەن بۇ ئىككى خىل ئۇسلۇبنى بىرلەشتۈرۈپ ئۇنىڭغىمۇ، بۇنىڭغىمۇ ئوخشىمايدىغانراق ئۇسلۇبتا يېزىشنى تاللىدىم.

ھەرقانداق بىر ئىنساننىڭ تەرجىمىھالى ئۇنىڭ ھايات مۇساپىسىدىكى يۈزلەپ، مىڭلاپ چوڭ - كىچىك پاكىتلاردىن، ئۆز دەۋرىگە خاس تارىخىي ھۆججەتلەردىن، خۇشلۇق ۋە خاپىلىق بىلەن تولغان رېئال تۇرمۇش كارتىنىلىرىدىن تەركىب تاپىدۇ. ئۇنى يىلنامە تەرزىدە خاتىرىگە ئېلىش بەكمۇ قىيىن ئەمگەك ئەمەس. ئەمما ئۇنداق نوقۇل ئەسلىمىلەر بىلىش قىممىتىدىن باشقا قىممەت يارىتالمايدۇ. ئەسلىمىچىلىك (تەزكىرىچىلىك) ئەدەبىياتىدىكى ئەڭ قىيىن بولغىنى ئەسلىمە ئوبيېكتىنىڭ ئىدىيەسى، پوزىتسىيەسى، ئىدىئالى ۋە ھايات تەجرىبە - ساۋاقللىرى گىرەلەشتۈرۈلگەن ئىلمىي بىئوگرافىيەدۇر. بۇنداق ئىلىم بىئوگرافىيەسىنىڭ بىلىش قىممىتىدىن تاشقىرى يەنە ئىستېتىك قىممىتى، ئەمەلىي ئىشلىتىش قىممىتى،

تارىخىي قىممىتى قاتارلىق كۆپ قاتلاملىق قىممىتى بولىدۇ. ئەمما بۇنداق بىئوگرافىيە تەپەككۈرغىلا تايىنىپ پاكىتىسىز تەسەۋۋۇردىن قۇرۇلىدىغان «مۇنار» ئەمەس. ئەكسىچە، چىنلىق، دەلىل - ئىسپات بۇ «مۇنار» نىڭ ئۇلى.

مەن ئاددى بىر ئوقۇتقۇچى، باشقىلارنى ھاياجانغا سالغىدەك ئالاھىدە ئىش - ئىزلىرىمىمۇ يوق. ۋاھالەنكى، ھەركىشىنىڭ كەچمىشى ئۆزگىچە تەم، ئۆزگىچە پۇراققا ئىگە. شۇڭا ئەسلىمە يېزىش بۈيۈك ئادەملەرگىلا خاس دەپ، ئۆزىمىزنىڭ، ئۆزلۈكىمىزنىڭ ئاچچىق - چۈچۈك كەچمىشلىرىنى ئۈنۈتساق، ماڭقۇرت تېراگىدىيەسىدەك پاجىئە يۈز بېرىدۇ.

ھەر قانداق قەلەمكەش بىرەر ئەسەر يېزىشنى پىلانلىغاندا، ئالدى بىلەن ئۇنىڭ ماۋزۇسى ۋە ژانىرى ھەققىدە ئويلىشىدۇ. مېنىڭمۇ بېشىمنى قاتۇرغان مەسىلە شۇ بولدى. «ھاياتلىق تەزكىرىسى» ياكى «ئەسلىمە» دەي دېسەم يازغانلىرىم نوقۇل ئۆزۈمنىڭلا تەرجىمىھالى ئەمەس، ئۇنىڭدا ئىلمىي ھېكمەتلەر، سەجىئىلەر، تەقىرىزلەر ۋە سېلىشتۇرما مۇلاھىزىلەرمۇ يېزىلغان. «بىئوگرافىك رومان» ياكى «بىئوگرافىك ئوچىرىك» دەيمىكەن دېسەم، بۇ ئەسەرنىڭ مۇئەييەن سۈژىت لىنىيەسى ۋە پىرسۇناتلارنىڭ خاراكتېر توقۇنۇشى يوق. ئەسەرنىڭ ئاساسىي كومپوزىتسىيەسى كۆپرەك مەن شاھىت بولغان ئىلىم - پەن تارىخىنى مەركەز قىلغاچقا، بۇ ئەسەرنىڭ ژانىرىنى «ئىلىم بىئوگرافىيەسى» دېيىشنى لايىق كۆردۈم. دەرۋەقە، ئەدەبىياتىمىزدا بۇنداق ژانىرمۇ يوق. شۇڭا ھۆرمەتلىك ئوقۇرمەنلىرىم قايسى ژانىرغا تەۋە دەپ قارىسا، شۇ ژانىرنىڭ كۆزى بىلەن مۇلاھىزە قىلسا بولىدۇ.


ئەقىل گاللىشىپ قەلەم داتلاشقان مەزگىلىمدە پۈتۈلگەن بۇ «پىراقنامە» نىڭ ئوقۇرمەنلىرىمگە قانچىلىك ھوزۇر

بىغىشلايدىغانلىقىنىمۇ بىلىمەن. لېكىن ئارزۇ - ئۈمىد
ئىشقىدا پەرۋانمەن. شۇڭا ھايات چىرىغىم ئۆچكىچە ئۈشۈپ
مۇقامنى توۋلايمەن.

يىللار مەيدەئىنى كىرىپ قاقاھلاپ كۆلمە.
ئالدىڭدا قىزىرىشتىن ئارتۇق كۆرىمەن ئۆلۈمنى.
قېرىتمەن دەپ ئارتۇق كۆڭۈل بۆلمە.
ئاخىرقى جەڭگە ئاتاپ قويايمەن ئوغلۇمنى.
(ل. مۇتەللىپ)

2014 - يىلى 8 - ئاينىڭ 1 - كۈنىدىن 2015 - يىلى 1 - ئاينىڭ
20 - كۈنىگىچە.

قەشقەر - ئۈرۈمچى



تہ کا سماکان ٹو بیغور نہ شریاتی

